

مۆيدىن سايت بوستان


كروندكى شجرلار

(1)

شنگاڭ خەلق نەشرىياتى



ISBN 978-7-228-11347-7



9 787228 113477 >

定价(上,下):88.00 元

مۆيدىن سايت بوستان

كروندىكى سىچىلار

(ئىككى قىسىملىق تارىخىي رومان)



شىنجاڭ خەلق نەشرىياتى

图书在版编目(CIP)数据

楼兰足迹(上下) / 莫依丁·萨依提著。

— 乌鲁木齐：新疆人民出版社，2008.1 (2009.5 重印)

ISBN 978-7-228-11347-7

I. 楼… II. 莫… III. 长篇小说—中国—当代—维吾尔语 (中国少数民族语言) IV. I247.5

中国版本图书馆 CIP 数据核字 (2008) 第 001244 号

作 者	莫依丁·萨依提
责任编辑	帕提古丽·米吉提
责任校对	赛娜瓦尔·依布拉音，再米拉·菲达
封面设计	买买提·诺拜提
出版发行	新疆人民出版社
电 话	(0991)2827472
地 址	乌鲁木齐市解放南路 348 号
邮政编码	830001
印 刷	新疆金版印务有限公司
经 销	新疆维吾尔自治区新华书店
开 本	880×1230 毫米 1/32
印 张	41.375
版 次	2008 年 1 月第 1 版
印 次	2009 年 5 月第 2 次印刷
印 数	5001—8000 册
定 价	88.00 元

مۇھەررىردىن

پېشقەدەم شائىر ، ژۇرنالىست ، لوپنۇرشۇناس مۆيدىن سايت بوستان 1935 - يىلى 5 - ئايدا كورلا شەھرىدە تىجارەتچى ئائىلىسىدە تۇغۇلغان . ئۇ 1952 - يىلى قاراشەھەر پېداگوگىكا مەكتىپىنى پۈتكۈزۈپ ، 1955 - يىلى 8 - ئايغىچە كورلا شەھىردە دىكى باشلانغۇچ مەكتەپلەردە ئوقۇتقۇچى بولغان ، كېيىن ئاپتونوم رايونلۇق مائارىپ ئىشچىلار ئۇيۇشمىسىدا ، ئاندىن بايىنغولىن ئوبلاستلىق باش ئىشچىلار ئۇيۇشمىسىدا ئىشلىگەن . ئۇنىڭدىن كېيىن ئوبلاستلىق ئەدەبىيات - سەنئەت ئىجادىيەت ئىشخانىسىنىڭ مۇئاۋىن مۇدىرى ، ئوبلاستلىق يازغۇچىلار جەمئىيىتىنىڭ مۇئاۋىن رەئىسى ، «بوستان» (ھازىرقى «كروران») ژۇرنىلىنىڭ باش مۇھەررىرى بولۇپ ئىشلەپ ، 1995 - يىلى 6 - ئايدا پېنسىيىگە چىققان .

مۆيدىن سايت بوستان 1959 - يىلى «شىنجاڭ ياشلىرى» گېزىتىنىڭ 6 - فېۋرال سانىدا ئېلان قىلىنغان «سەيلە قىلىلى ئايغا» ناملىق شېئىرى بىلەن ئەدەبىي ئىجادىيەت سېپىگە كىرىپ كەلگەن . ئۇنىڭ قىزىق نەچچە يىللىق ئىجادىيەت پائالىيىتىنى ئەدەبىي ئىجادىيەت ، ئەدەبىي ژۇرنالىچىلىق ، لوپنۇر فولكلورچىلىقى قاتارلىق ئۈچ جەھەتكە يىغىنچاقلاشقا بولىدۇ . مۆيدىن سايت بوستان ئەدەبىي ئىجادىيەتكە قىزغىنلىق بىلەن كىرىشىپ ، بىر بۆلۈك شېئىر ، ھېكايە ، پوۋېست ، شۇنداقلا دراما («تاھىر - زۆھرە») يېزىپ ئېلان قىلدى . ئۇ ژۇرنالدا ئىشلىگەن ئون بەش يىل جەريانىدا ، بايىنغولىن ئەدەبىيات بوستانلىقىنىڭ بەرپا قىلىنىشى ۋە بىر تۈركۈم ئۈمىدلىك ئەدەبىي ئىجادىيەتچىلەرنىڭ مەيدانغا كېلىشى ئۈچۈن تەمەسسۇ ۋە ھالاللىق بىلەن ئىشلىدى . «بوستان» (ھازىرقى «كروران») ژۇرنىلىنىڭ 1979 - يىلىدىكى تۇنجى

ساندا ئۇ باشقىلار بىلەن بىرلىكتە توپلىغان بىر تۈركۈم لوپنۇر خەلق قوشاقلىرى بىلەن ئۇنىڭ «لوپنۇر قوشاقلىرىنىڭ بەرى ئالا-ھىدىلىكلىرى توغرىسىدا» دېگەن ئىلمىي ماقالىسى ئېلان قىلىندى. شۇنىڭدىن ئېتىبارەن ئەدەبىي ئىجادىيەتتە ئۇ ئاساسلىق دىققەت - نەزىرى ، ۋاقتىنى لوپنۇر فولكلورچىلىقىغا قارىتىپ ، ئاساسلىقى لوپنۇر خەلق ئېغىز ئەدەبىياتىنى توپلاش ، رەتلەش ، نەشرگە تەييارلاش ۋە تەتقىق قىلىش بىلەن ئىزچىل شۇغۇللاندى . شىنجاڭ خەلق نەشرىياتى 1984 - يىلى ، ئۇ توپلاپ تۈزگەن «لوپنۇر خەلق قوشاقلىرى» («ئۇيغۇر خەلق قوشاقلىرى» نىڭ 5 - كىتابى) توپلىمىنى ، 1991 - يىلى «ئۇيغۇر خەلق چۆچەكلىرى» نىڭ 15 - كىتابىنى (باشقىلار بىلەن بىرگە تۈزگەن) نەشر قىلدى . شىنجاڭ ئۇنىۋېرسىتېتى ئىلمىي ژۇرنىلىنىڭ 1987 - يىلى 3 - ساندا «لوپنۇر قوشاقچىلىقى توغرىسىدا» دېگەن ئىلمىي ماقالىسى ئېلان قىلىندى . «بۆلبۈل» ناملىق بالادىسى خانتەڭرى ئەدەبىيات مۇكاپاتىغا ئېرىشتى . ئۆزى 5 - قېتىملىق «خانتەڭرى ئەدەبىيات مۇكاپاتى» (بېيجىڭدا ئېچىلغان) دا «مۇنەۋۋەر مۇھەررىر» شەرەپ مۇكاپاتىغا ئېرىشتى . 1990 - يىلى ، ئۇ خەلق ئېغىز ئەدەبىياتى بويىچە ئاپتونوم رايونلۇق ئۈچ يۈرۈش توپلام ئىشلەش تەھرىر ھەيئەتلىكىگە تەكلىپ قىلىنىپ ، بايىنغولىن ئوبلاستلىق ئۈچ يۈرۈش توپلام ئىشلەشكە رەھبەرلىك قىلىش ھەيئىتىدە مۇئاۋىن باش تەھرىر بولۇپ ئىشلەپ ، 1993 - يىلى مۇشۇ ساھەدە «مەملىكەتلىك ئىلغار خىزمەتچى» دېگەن شەرەپكە نائىل بولدى . 1991 - يىلى شىنجاڭ خەلق نەشرىياتى تەرىپىدىن ئۇنىڭ «ھايات باھارى» (باشقىلار بىلەن بىرلىكتە) ، قەشقەر ئۇيغۇر نەشرىياتى تەرىپىدىن «باشئەگم نەزمىلىرى» (باشقىلار بىلەن بىرلىكتە) ناملىق شېئىرلار توپلىمى نەشر قىلىندى . 2003 - يىلى قەشقەر ئۇيغۇر نەشرىياتى «لوپنۇر ئەسلىمىلىرى» ناملىق كىتابىنى ، 2005 - يىلى مىللەتلەر نەشرىياتى ئۇ توپلاپ رەتلىگەن «مىنكۈن باتۇر ۋە ئۇنىڭ ئەۋلادلىرى» ناملىق

چوڭ ھەجىملىك خەلق قىسسىسىنى نەشر قىلدى . ئۇ يەنە «لوپنۇر خەلق داستانلىرى» توپلىمىنى ، شېئىر ئىجادىيىتىنىڭ نامايەندىسى بولغان «ئاق بىكەش بىلەن بوز باتۇر» ناملىق يەتتە مىڭ مىسرادىن ئارتۇق داستاننى نەشرگە سۈندى .

«كروراندكى ئىزچىلار» ناملىق ئىككى توملۇق بۇ تارىخى رومان مۇيىدىن سايبىت بوستاننىڭ ئوتتۇز يىلغا يېقىن لوپنۇرلۇق - لارنىڭ فولكلورى ، تارىخى بىلەن ھەپلەشكەنلىكىنىڭ بەدىئىي سەمەرسى بولۇپ ، 1860 - يىلىدىن 1934 - يىلىغىچە بولغان يەتمىش بەش يىللىق جەرياننى ئۆز ئىچىگە ئالىدۇ . روماننى ئوقۇ - سىڭىز ، تېخى 19 - ئەسىرنىڭ ئاخىرىغىچە — بەش يۈز يىلغا يېقىن دۇنيانىڭ كۆز - قۇلىقىدىن گويىا پايانسىز دېڭىز ئوتتۇرىسى - دىكى كۆرۈنمەس كىچىككىنە يېگانە ئارال دەك ، سىرتقى دۇنيادىن ئايرىلىپ بېكىنمە ھالەتتە تۇرغان ، مۆجىزىدەك ئاجايىپ رىئايەت ۋە ئەپسانىۋى پەردىلەر ئىچىدىكى سىرلىق دۇنيا — لوپنۇر ۋە لوپنۇرلۇقلار توغرىلۇق خېلى كەڭ چۈشەنچىگە ئىگە بولۇپ قالسىز ...

مۇندەرىجە

1	بىرىنچى باب كۆچۈش
50	ئىككىنچى باب قالۇچىلار مەھەللىسىدە
103	ئۈچىنچى باب «دىۋە ئادەم»
162	تۆتىنچى باب ئابدالدا
241	بەشىنچى باب چوڭ ئۇيۇشۇش
326	ئالتىنچى باب توي ۋە مۇسبەت
411	يەتتىنچى باب بىزمۇ يەر تېرىلى
501	سەككىزىنچى باب ئوماقنىڭ تاختىسى
589	توققۇزىنچى باب يۇرتۇڭنىڭ ھەممە يېرىنى بىلىپ قوي

بىرىنچى باب

كۆچۈش

بۇ يول دۇنيادىكى يوللارنىڭ قەدىمىيسى ، سەرخىلى ئىدى ، دۇنيادىكى يوللار بۇ يول ئالدىدا ئۇزۇن - قىسقىد - لىقتا خالتا كوچىغا ، كەڭ - تارلىقتا چىغىر يولغا ئوخ - شايىتى ؛ بۇ يول شۇنچىلىك ئاۋات ، قايناق ئىدىكى ، جاھاز - دىكى ئېسىل مال - بۇيۇملارنىڭ ، جاۋاھىراتلارنىڭ يەر - مەنكىسى ئىدى ؛ ھەر خىل رەڭ - تۈستىكى ئادەملەر ، تۈرلۈك تىل - زۇۋان ، مەدەنىيەت ، ئىدىيە ، تۈر - لۈك دىن - ئېتىقادلار ئۇچرىشىپ ، ئۆتۈشۈپ تۇرىدىغان مەشھۇر ، شۆھرەتلىك يول ئىدى .

— خاتىرەمدىن .

1

قۇملۇق ، پايانى يوق قۇملۇق ، گويا دۇنيا قۇم بولۇپ يارالغان - دەك ياكى پۈتكۈل زېمىننى قۇم توپانى بېسىپ كەتكەندەك . قۇياش تىكلەشكەن چاغ ، ئاسمان خۇددى قۇم دۇنياسىغا كۆم - تۈرۈپ قويغان غايەت زور زەڭگەر قازانغا ، قۇياش بولسا مۇشۇ قازاننىڭ ئەڭ ئېگىز مەركىزىدىكى تۇڭلۇككە ئېسىپ قويغان نۇر شارىغا ئوخشايتتى . بۇ قۇم دۇنياسىنىڭ تەرەپلىرى ئۇنى يىراق - يىراقلاردىن قوچۇپ - ئۈپۈپ تۇرغان مۇشۇ زەڭگەر

1

قازاننىڭ گىرۋىكى ، ئۇيۇق سىزنى ئىدى . ئۇ يەردە تەرەپ - پە - رەپ مەۋجۇت ئەمەستەكلا ، ھەممە تەرەپ ئوخشاش .
قۇملۇق شۇ قەدەر چۆل - جەزىرە ئىدىكى ، نە بىرەر تۈپ دەرخ ، بىرەر تۈپ شىۋاق ، يانتاق ، نە يىڭنە چاغلىق بىرەر تال خەس - گىياھ بولسۇن ، ساپلا قۇم ، قۇملا ، زەررىچە بۇلۇتسىز خروستالدىك سۈزۈك ئاسماندا تىكلەشكەن قۇياش نۇرىدا قۇملار پارىلداپ چاقناپ تۇراتتى .

پايانسىز قۇملۇقنىڭ دۆڭ - بارخانلىرى بىر قارىماققا بىر - بىرىگە مىنگىشىپ گىرەلىشىپ كەتكەن بېلىق قاسراقلىرىغا ئوخشاس ، يەنە بىر قاراشقا مەيىن شامالدا بىر - بىرىنى قوغلىشىپ قىرغاق تامان سىلجىپ ، يېنىك ھەم رىتمىلىق تەۋرىنىۋاتقان كۆل چايماقلىرىغا ئوخشايتتى .

رېۋايەتتە ئېيتىلىشىچە ، قايسىبىر قەدىم زاماندا توپان بالاسى بولۇپ ، ئاسمان - پەلەك تاغ - چوققىلارنىمۇ قوشۇپ پۈتكۈل يەر - زېمىننى سۇ بېسىپ كەتكەندە ، پەقەت نوھ ئەلەيھىسسالامنىڭ كېمىسىدىكى جانلىقلارلا ھايات قالغانىكەن . خۇددى شۇنىڭغا ئوخشاش ، قۇم توپانى ئاستىدىن ئۆمىلەپ چىقىۋاتقاندەك ، يۈك ئارتىلغان بىرنەچچە كالا ، ئېشەكنى ئالدىغا سېلىپ ، ئات ، كالا ، ئېشەك مىنگەن چوڭ - كىچىك ئۈچ ئادەم چەكسىز قۇملۇقنىڭ يىراق ئۇيۇقتىكى ھال رەڭ ۋىل - ۋىل گىرىمىسەنلىك ئىچىدىن قىمىرلاۋاتقاندەك ئاستا چىقىپ كەلمەكتە . ئۇلار بىر كۆرۈنۈپ ، بىر كۆرۈنمەي ، ھېلى ئېگىز بىر قۇم دۆۋىسىدىن ئايلىنىپ ئۆتسە ، ھېلى ئالدىنى توسۇپ تۇرغان يەنە بىر چوڭ قۇم دۆۋىسىگە ئۆمىلىگەندەك چىقىپ ، دومىلىغاندەك مۇدۈرۈلۈپ چۈشەتتى . مانا ، ئۇلار يەنە بىر قۇم دۆۋىسىگە چىقتى . ئات مىنگەن ئايال بىلەن ئېشەك مىنگەن بالا — ئىككىسى قۇم دۆۋىسىدىن چۈشۈپ مېڭىشىنى داۋام ئەتتى . كالا مىنگەن ئەر بولسا ، قۇم دۆۋىسىدىن چۈشمەي ، كالا ئۈستىدە تۇرۇپ سول قولىنىڭ ئالدىقىنى پېشانىسىگە سايىۋەن قىلىپ تۇتۇپ يىراقلىرىغا قارىدى . ئۇ بۇ قارىشىدا : «بارىدىغان مەنزىلىمىز

قايسى تەرەپتىكى ، بۇ قۇملۇقنىڭ چېكى نەدىدۇ ؟ » دەۋاتامدىكى ، بەلكى ئىككىلىسىنى دەۋاتقاندى . ئۇلار بۇ قۇملۇق جەزىرىدە نەدىن كېلىپ ، نەگە كېتىۋاتىدىكى ؟ ئەر قۇم دۆۋىسىدىن چۈشۈپ ئايال بىلەن بالغا يېتىشىپ كەلدى .

— ئاتا ، بىز تېخىچە قۇملۇقتا مېڭىۋاتىمىزغۇ ؟

...—

— ئاتا ، سەن يولغا چىقىشقا ئاز قالدۇق دېگەننىڭ ، قېنى ئۇ يول ؟

— ھە ، يولغا ئاز قالدۇق .

— ئالدىنقى كۈنىمۇ شۇنداق دېگەننىڭ ، تۈنۈگۈنمۇ شۇنداق دېدىڭ . ھازىرمۇ يەنە ...

— بولدى ، ئاتاڭنى گەپكە سېلىۋەرمە ، بۇ قۇملۇقتا نەدە يول بولىدۇ ، مېڭىۋاتقان يېرىمىز يول شۇ .

قايسى تەرەپلىكىنى پەرق ئەتكىلى بولمايدىغان بۇ پايانى يوق قۇملۇقتا ، ئۇ ئەر يىگىرمە يىلنىڭ ئالدىدا ئاتىسى بىلەن ماڭغان چاغدىكى تۇيغۇسىغا ئايىنىپلا ئۇ ئىككىسىنى باشلاپ كېتىدۇ .

ئۇلارنىڭ ئاتا ماكان يۇرتى چارا ئىدى . ئون نەچچە يىلنىڭ ئالدىدا تارىم دەرياسى ئېغىر دەرىجىدە تاشقىنىلاپ كېتىپ ، ئەتراپىنى سۇ بېسىپ ، سۇ چىقىمىغان يەرلەرمۇ زەيلىشىپ ، شورلىشىپ كەت-كەندى . شۇ چاغدا زور بىر تۈركۈم كىشىلەر ۋاقىتلىق بولسىمۇ تىرىكچىلىك غېمىدە تەرەپ - تەرەپكە تارقىلىپ كەتكەندە ، ئۇلار-نىڭ ئائىلىسى باشقىلار بىلەن بىللە چارنى تاشلاپ قۇرۇقتاغ ئېغىزىدىكى كىچىك بىر مەھەللىگە كۆچۈپ بارغان . ئۇ مەھەللىدە-كىلەرنىڭ ھاياتلىق كاپالىتى بولغان كىچىك بىر ئېرىق سۇ بىر ھەپتىنىڭ ئالدىدا قانداقتۇر بىر غايىۋى كۈچ تىلىسىم قىلىۋەتكەندەك ياكى بىر يالماۋۇز مەخلۇق تەرىپىدىن سۈمۈرۈۋېلىنغاندەك شىپىدە قۇرۇپ كەتتى . مەھەللىدىكى ئون نەچچە ئائىلە ھەرقايسى-سى جەمەتنى ۋە ئاتا - بوۋىلىرىنىڭ ئەسلىي يۇرتىنى ئېسىگە

ئېلىپ ھەر تەرەپكە كۆچۈپ كېتىشتى . بۇ ئۈچ جانلىق ئائىلە بوۋىلىرىنىڭ يۇرتى بولغان قاراقوشۇن كۆلى ئىتراپىغا كەتمەكچى بولۇشقاندى . لېكىن ، كۆل سۈيى ئۆرلەپ كېتىپ ، كىشىلەرنىڭ باشقا يۇرت - مەھەللىلەرگە كۆچۈپ كېتىۋاتقانلىقىنى ئاڭلاپ ، قاراقوشۇن كۆلىگە يېقىنراق يېڭى ئابدالنى پاناھداپ كېتىۋاتاتتى . ئۇ ھەرقانچە ئۆز تۇيغۇسىغا ئىشەنسىمۇ ، ھېچقايسى تەرىپىنى بىلگەنلىكى بولمايدىغان قۇملۇقتا يەنىلا پات - پات ئەتراپقا قاراپ قويغان ياخشى ، دەپ قارايتتى .

ئۇلار قۇم دۆڭلىرىگە چىقىپ - چۈشۈپ ، ئايلىنىپ بۇنچە ئاۋازە بولۇپ يۈرگۈچە بىرەر يول تېپىپ ماڭسا بولمامدىكىن - ھە .

بۇ دەشت - جەزىرە قۇملۇقتا نەدىمۇ يول بولسۇن ، يوق . ياق ! يول بار ئىدى ، يول بولغاندىمۇ ئۇزۇندىن - ئۇزۇنغا ، مەشرىقتىن مەغربكىچە سوزۇلغان ، جاھاننىڭ ئۇ چېتى بىلەن بۇ چېتىنى تۇتاشتۇرغان يول بار ئىدى . ئەينى زاماندا ئاۋات ، قايناق ، روناق تاپقان ئۇنداق يول جاھاننىڭ ھېچبىر يېرىدە تېخى ئېچىلمىغاندى ، بارلىرى ئۇزۇن - قىسقىلىقتا خالتا كوچىغا ، كەڭ - تارلىقتا چىغىر يولغا ئوخشايتتى . بۇ يولدا قىش - ياز دېمەي يىل بويى ھىندى - ئافغان ، پارس - سوغدىيان ، رىم - يۇنان كارۋانلىرىدىن ، سەيباھ - ساياھەتچىلەرنىڭ ، ئەلچىلەرنىڭ ئايىغى ، كولا - دۇرما - قوڭغۇراقلىرىنىڭ ياڭراق سادالىرى ئۇزۇلمەيتتى . زەر - دار كارۋانلارنىڭ قوڭغۇراقلىرى ئالتۇندەك ساپ ، سۈزۈك ، جاراڭ - لىق ھەم سەلتەنەتلىك ئىدى ، باشقىلىرىنىڭمۇ ياڭراق ، يېقىملىق ، ھەيۋەتلىك ئىدى ، ئەلچى كارۋانلارنىڭ بولسا ئوردا جاكارچىسىنىڭ داڭلىقلىقىدەك بوغۇق ئەمما سۈر - ۋەھىملىك ئىدى . بۇ يولنىڭ كارۋان سارايللىرى ، سودا مەيدان - سورۇنلىرى ، رەستە - بازارلىرى گويا دۇنياۋى يەرمەنكە ئىدى . جاھاندا بارلىكى ئېسىل مال - بۇيۇملارنىڭ ھەممىسى : شايى - ئەتلەس ، دۇردۇن - دۇخاۋا ، گۆھەر ، كەھرىۋا كەبى جاۋاھىراتلار مۇشۇ يول ، مۇشۇ

چوڭ رەستىدە ئۇچرىشاتتى ، ئۇيان - بۇيان ئۆتۈشۈپ تۇراتتى ، ئالماشتۇرۇلاتتى . بۇ يولدا يەنە ئاق ، قارا ، سېرىق -- ھەر خىل رەڭ - تۈستىكى ئادەملەر ھەم تۈرلۈك تىل - زۇۋان ۋە ھەر خىل دىن - ئېتىقادلارمۇ ئۇچرىشاتتى . بۇ يولدا كىشىلەر سودا قىلىشاتتى ، تىل ، تالمىشاتتى ، قىزىرىشاتتى ، ھۈرىپىشەتتى ، يەنە ئاخىرىدا چىدىمىزغا رايلىقچە پۈتۈشۈپ قالاتتى . شەرقنىڭ جۇلالىق ئېسىل شايى - كىمخاھلىرى ، كەھرىۋادەك سۈزۈك ، چاقناق فارفور قاچىلىرى ، قاشتېشى بۇيۇملىرى غەربنىڭ يېقىن - يىراقلىرىغىچە يېتىپ باراتتى . غەربنىڭ ماللىرى شەرققە يۈرۈشۈپ تۇراتتى . چېرىك - چەۋەندازلار ، ھوشيار جېسەكچىلەر يولنىڭ تىنچ - ئامانلىقىنى يىل بويى قورۇقداپ - قوغداپ تۇراتتى . يول ئوغرى ، قاراقچىلاردىن خالىي ئىدى . يول مۇساپىسى ئۇزۇن ، جاپا - مۇشەققەتلىك كۆپ ، ئېغىر بولسىمۇ ، ھەرقايسى ئەل كارۋانلىرى ، قىممەتلىك مال - بۇيۇملىرى بۇ يولغا خەۋپسىز مەيلى ئاقتى .

چاڭئەننىڭ تۇنجى ئەلچىسى جالڭ چيەن كانگىيە^① سەپىرىدە مۇشۇ يولدىن ئۆتكەن . ۋېنتسىيىلىك سەيياھ ئەلچى ماركوپولو شەرققە بېرىشىدا مۇشۇ يولدا ماڭغان . بۇ يەردە ئۇ ئۆز يۇرتىدا ، ئۆيىدە يەپ باقمىغان ئاجايىپ نازۇنمەتلەردىن لەززەتلىنىپ ، شېرىن - تاتلىق ، ئېسىل تەسىراتلارغا ئىگە بولغان . ئۇنىڭدىن كۆپ بۇرۇنقى بىر زامانلاردا پامىر تاغلىرىدىن ئۆتۈپ كەلگەن بابىل ئېكىمىزلىقىنىڭ بۇغدىيى دەسلەپ مۇشۇ يول بويىدىكى مۇنبەت تۇپراقتا ئۆزلەشتۈرۈلۈپ ، يەنە بىر زامانلاردىن كېيىن مۇشۇ يول ئارقىلىق ئوتتۇرا تۈزلەڭلىككە يېتىپ بارغان^② .

بۇ يول مانا شۇنداق يەر يۈزىدىكى يوللارنىڭ سەرخىلى ، سەرىكىسى ئىدى ، ئاۋات ، قايناق ، شۆھرەتلىك ئىدى . بۇ يول ۋادىسى

① كانگىيە - مەمەرقەنت .

② بۇ ھەقتە لى يۇڭ «ئۇيغۇر كلاسسىك مۇزىكا سەنئىتىنىڭ يىراق قەدىمكى زامانىدىكى ئىقتىساد ، مەدەنىيەت ۋە ئېتنىك مەنبەسى توغرىسىدا» (شىنجاڭ ئۇنىۋېرسىتېتى ئىلمىي ژۇرنىلى 1995 - يىلى 2 - سان) دېگەن ماقالىسىدە : «ھازىرغىچە تارىم ۋادىسىغا بۇغداي ئۆسۈملۈكىنىڭ قاچان يېتىپ كەلگەنلىكى گەرچە ئىلىم - پەندە بوشلۇق مەسىلىسى بولۇپ كەلگەندەك قىلىنمىز ، ئۇنىڭ تارىم ۋادىسى ئارقىلىق خۇاڭخې ۋادىسىنىڭ ئوتتۇرا ئېقىمىغا بۇنىڭدىن تۆت مىڭ يىل بۇرۇن يېتىپ بارغانلىقى مەلۇم بولدى» دەيدۇ .

تەڭرىنىڭ رەھىمىتى، نەزىرى ياغقان تۇپرىقى مۇنبەت، نېمىتى مول، سۈيى ئەلۋەك، گۈزەل زېمىن ئىدى. — ئۇنداق بولسا، قېنى ئۇ يوللار، قېنى ئۇ گۈزەللىك؟ تۇرغان - پۈتكىنى پايانسىز دەشت قۇملۇققۇ؟

ئادەم دېگەن بۇ جانئۆز ئەقلى كالىسىدا چېغدا ئادەمكەن ئەقلى گەجگىسىگە ئۆتۈپ قېلىپ ئۇنىڭغا نەپسى مېنىۋالسا، ئۇ چاغدا ئۇ ئازناپ، ئاچ كۆز، بالاخور مەخلۇقكەن. بۇ يول، بۇ ماكاننىڭ نام - شوھرىتىنى، نەپ - مەنپەئىتىنى، بايلىق - مەئىشتىنى ئاڭلىغان يېقىن - يىراقتىكى بەگ - خانلارنىڭ نەزدى - رى بۇ يەرگە ئاغدى، كۆزى قىزىرىشتى. بۇ يولغا ئۆزلىرىلا خوجا بولۇپ خەزىنىسىنى تولدۇرۇۋېلىش، چۆتتىكىنى پومپايتىۋېلىش نىيىتىگە كېلىشتى، ئۇلار بۇ يەرنى بىر - بىرىدىن قىزغىنىشتى، تالاشتى، تالىشىش قىرغىنچىلىق قىلىشقۇچە بېرىپ يەتتى. ئاقد - ۋەتتە، بۇ خىلۋەت، ئاۋات ماكاننىڭ تىنچلىقى بۇزۇلدى، خاتىر - جەملىكى يوقالدى، ئادەملىرى خاتىرجەملىك ۋە تىرىكچىلىك يولى ئىزدەپ تەرەپ - تەرەپكە پىتىراپ كېتىشتى. بىرىنى بىرى چىش - لەپ بولۇۋەرگەن قىرغىنچىلىقلار سەلتەنەتلىك ئوردا - سارايلار - نى، ھەشەمەتلىك قەلئە - قورغانلارنى، قەسىر - خانىدانلارنى خاراب قىلىۋەتتى. ئىنسانىيەتنىڭ ئۇ بىر تۈركۈمى ياراتقان بايلىقلارنى، قۇرغان شەھەر - يۇرتلارنى، ئاچقان، گۈللەتكەن يوللارنى، چاقناپ تۇرىدىغان جىمىكى پارلاق مەدەنىيەتلەرنى ئىنسا - نىيەتنىڭ بۇ بىر تۈركۈمى ۋەيران قىلىۋەتتى.

تراگېدىيە ئۇنىڭ بىلەن تۈگىدى.

بۇ بىر تۈركۈم ئادەملەرنىڭ ئەجدادلارنىڭ تەۋەرىۋك گۈل ئىزلىرىنى نەپسى بالالىققا بېرىلىپ تاشلىۋەتكەن يۈزسىزلىكىگە تەڭرىنىڭ قەھرى - غەزەپ پەيمانىسى تولغان چېغى، ئۇنىڭغىمۇ، بۇنىڭغىمۇ يوق قىلىپ، ئۇلارنى بۇ زېمىنغا ئۇزاقچە قايتا قەدەم باستۇرماسلىقتەك، گويا دۇنيادا بۇنداق شەھەر - يۇرتلار، يوللار بولۇپ باقمىغاندەك پاجىئەلىك قىسمەتكە دۇچار قىلدى، بۇ يەرنى

تارىخىي ، تراگېدىيلىك ئاپەت باستى ، كۇھىقاپنىڭ ھەممىنى يوق قىلىدىغان قارا بوران ، قارا قۇيۇننى قويۇپ بەردى . بۇ قارا قۇيۇن خۇددى ئۇزاق باغلاقتىن بوشانغان ئەسەبىي غالجىر مەخلۇقتەك قۇتراپ يامرىدى . ئالدىغا ئۇچرىغانلىكى جانلىق - جانسىز جىمىنى سۇپۇرۇپ ، ئۇچۇرۇپ سورىدى ، پەلەكتىن قۇم توپانى ياغدۇرۇپ ھەممىنى قۇمغا باستۇرۇپ يوق قىلىۋەتتى . پۈتكۈل تارىم بويلىرى ھالاكەتلىك قۇم دېڭىزىغا ئايلىنىپ كەتتى .

— بۇ قۇملۇقتا ئۈزۈلمەي چىقىپ تۇرىدىغان بوران ، قۇيۇنلار ئاشۇ قارا بورانلارنىڭ داۋامىمۇ ؟

— داۋامى دېسەك بولماس ، قالدۇقى .

شۇنداق ، ئەجدادلار بېھىساب ئەجىر - بەدەللەر بىلەن روياپقا چىقارغان ھەممە بايلىقىنى ، ئۇلارنىڭ كېيىنكى ئەۋلادلىرى نەپساندە يەتچى خۇي - پەيلى تۈپەيلىدىن ئاپەت پەيدا قىلىپ يوق قىلىۋەتتى . ۋاقىت ئۆتكەنچە ، بۇ يولدا چۆنتىكى پومپايعانلاردىن يىراقتىدە كىلىرى بۇ يۇرت - ماكاننى ، بۇ يوللارنى تاشلىۋېتىپلا قالماي ، كېيىن ئىز - دېرىكىنى قىلىپمۇ قويۇشمىدى ، ئۇنتۇشتى ؛ يېقىندە دىكىلەر ، ھەتتا مۇشۇ ۋادىدا ياشاپ كېلىۋاتقانلاردا بولسا ئۆتمۈشى ، يىراق ئاتا - بوۋا ئەجدادلىرى ، ئۇلارنىڭ نام - ئىزلىرى توغرىلۇق ئىشەنچلىك ھېچقانداق چۈشەنچە ، خاتىرە قالمىدى ، پەقەت تاتلىق - چۈچۈك ھەم ئۈزۈك ، كەمتۈك ئەپسانە — رىۋايەت تۈسىدە دىكى غۇۋا ئەسلىمىلەرلا قالدى .

ئائىلىسىنى باشلاپ قۇملۇقتا كېلىۋاتقان ئەر پەقەت يىگىرمە يىلنىڭ ئالدىدا مۇشۇ قۇملۇقتا ئاتىسى بىلەن بىر قېتىم ماڭغىنىدە ئىلا بىلىدۇ . ئۇنىڭ ئالدىدا ئاتىسى ئۆزى ياكى باشقىلار بىلەن ماڭغانمۇ ، ماڭمىغانمۇ ، بۇنى بىلمەيدۇ .

— بۇرۇن بۇ قۇملۇقتا ئاۋات كارۋان يولىنىڭ بولغانلىقىنى تېخىمۇ بىلمەيدىكەن - دە .

نەپسانىيەتچىلىك ، نام - شۆھرەتچىلىكنىڭ ھەممىنى يوقىتىدە ۋەتەنلىكتەك ئاقىۋەت ، بۇلارنىڭ نەپسىنى قۇلۇپلىۋەتكەنمۇ - قاندا

داق ، يېمەكلىكتە بۈگۈننىڭلا ، ئۆتۈپ كەتسە ئەنە - ئىندىنىڭ غېمىنى قىلىدۇ ، ئۆتمۈشى توغرۇلۇق ئويلاپ كەتمەيدۇ .

2

قۇملۇق ، يەنە شۇ تۈگمەس بىپايان قۇملۇق .
چوڭ - كىچىك ، ئەر - ئايال بولۇپ ئۈچ جانلىق بۇ بىر ئائىلە كىشىلىرى خۇددى داڭگاللار ئارىسىدا قىمىرلاپ يۈرگەن چۈمۈلىلەردەك چەكسىز قۇملۇقنىڭ ئېگىز - پەس سانسىز قۇم دۆڭلىرى ئارىلىرىدا بىر قەدەم ، بىر قەدەمدىن ئىلگىرىلەپ ئاستا مېڭىپ كەلمەكتە . ئايال بىلەن بالىنىڭ بۇنداق چوڭ قۇملۇقتا تۇنجى قېتىم مېڭىشى بولغاچقا ، قۇملۇقتا ئۆزلىرىدىن باشقا بىرەر جانلىقنى ، بىرەر تال خەس - گىياھنى كۆرمەي ، تۈگمەس قۇمغا قاراۋېرىپ كۆزۈمۇ ، دىلىمۇ تالدى . ئۇلار مېڭىۋاتىدۇ ، مېڭىۋاتىدۇ ، جىم - جىم مېڭىۋاتىدۇ ، دېيىشىدىغان گەپلىرى يوقمىكەنە بۇلارنىڭ .

ئۇزايىدىن قۇملۇقتىن تېزىرەك چىقىپ بولساق ئىدى ، دېگەن - دىن باشقا بىر - بىرىگە دەيدىغان گەپلىرى يوقتەك .
— بوپتۇ ، زېرىكىپ قالماسلىقىڭلار ئۈچۈن سىلەرگە مەن گەپ قىلىپ بېرەي ، ئاڭلىغاچ مېڭىڭلار .

ئىنسانلارغا نەپسى بالالىق ئادەم ئاتىدىن ، قانخورلۇق ئۇنىڭ بالىلىرىدىن قالغان ئاپەت - پاجىئەلىك مىراس كېسەل بولسا كېرەك . رىئايەت قىلىنىشىچە ، ئادەم ئاتا ئىبلىسنىڭ دەيدىى بىلەن نەپسىگە ھاي بېرەلمەي چەكلەنگەن مېۋىنى يەپ قويۇپ ، جەننەتنىڭ ھۇزۇر - ھالاۋىتىدىن مەھرۇم قىلىنىش جازاسىغا ئۇچراپ زېمىن يۈزىگە چىقىرىۋېتىلگەن . ئادەم ئەلەيھىسسالام زېمىن يۈزىگە ئاشۇ نەپسى بىلەن ئاياغ باسقان ، ئۆزى بىلەن ئاشۇ نەپسىنى بىللە ئېلىپ چىققان .

ئادەم ئاتىنىڭ چوڭ ئوغلى قابىل شەھۋانىي ھەۋەسنىڭ كەينىدە .

گە كىرىپ ، شۇ ھەۋەسنىڭ كۈشكۈرتۈشى بىلەن ئۈكىسى ھابىلىنى ئۆلتۈرۈپ ، يەر يۈزىدە قان تۆكۈلۈشنىڭ تۇنجى ئۇرۇقىنى چاچ-قان . يۈسۈپ ئەلەيھىسسالامنى ئۆلتۈرۈپلا جىمىقتۇرۇۋەتمەكچى بو-لۇپ چوڭقۇر قۇدۇققا تاشلىۋەتكەنلەرمۇ ئۇنىڭ ئۆز ئاكىلىرى ئى-دى . بۈيۈك رىم شەھىرىنى قۇرغۇچىلار ، بىر ئانا بۇرنىڭ سۈتىنى تەڭ ئېمىپ چوڭ بولغان رومۇل ، رىم ئاكا - ئۇكىلار ئىدى . ھېلىقى قانلىق ئۇرۇقتىن ئۈنۈپ شاخلاپ قۇتىرىغان نام - شۆھرەت ، تاج - دۆلەت ھەۋىسى ۋە شەخسىيەتچىلىك تۈپەيلىدىن رىم ئۆز ئاكىسى رومۇل تەرىپىدىن ئۆلتۈرۈۋېتىلگەن .

نەپسىگە ، شەخسىيەتچىلىككە بېرىلگەن ئادەم تۆگىگە ئوخشايدۇ . تۆگىنىڭ بويىغا ئۆتكۈزۈلگەن چۈلۈككە ئىنچىكە شوپىنىنى چېكىپ ، ئۇنىڭ ئۈچىنى ئىت ، مۈشۈكنىڭ قۇيرۇقىغا چېتىپ قويۇپ ئۇنى نەگە يېتىلسە كەينىدىن مېڭىۋېرىدۇ . ئەقلىنى نەپسى تىزگىنلىۋالغان ئادەمنىڭ بۇرنىغا نام - شۆھرەت ، تاج - دۆلەت ۋە نەپ - مەنپەئەت تامغىلىق چۈلۈك ئۆتكۈزۈلسلا بولىدى ، ئۇ ھەتتا دوزاخقىمۇ كىرىپ كېتىۋېرىدۇ .

قۇم ئاستىدا غايىب بولۇپ كەتكەن ئاشۇ يۇرت ، يول قاسناق-لىرىدا يەنىلا بۇرۇنقى بىر زامانلاردا ئىنسانلار پائالىيەت قىلغانلى-قىنىڭ شاھىتى بولۇپ ئاز بىر تۈركۈم ئادەملەر ياشاپ كەلمەكتە . بۇلار خۇددى ئەجدادلارنىڭ ئىزىنى ئىزدەۋاتقانداك ئۇيان - بۇيان كۆچۈپ - يۆتكىلىپ تۇرىدۇ ، ئەمما ئۇ ئىزلارنىڭ نەدە ئىكەنلىكى تۈگۈل شۇنداق ئىزلارنىڭ بارلىقىنىمۇ بىلمەيدۇ ، تېخى ئۇ توغرى-لۇق ئويلاپ قويۇش ئۇلارنىڭ خىيالىغىمۇ كەلمەيدۇ . پەقەت تىرىك-چىلىك غېمىدە شۇ - دەريا ، كۆل ۋە ئوتلاق ، جاڭگال قوغلىشىپ كۆچۈپ يۈرىدۇ . بۇ قۇملۇق چۆلدە ئۇلارغا ئادەمنىڭ تېنىنى جۈ-غۇلدىتىپ ، يۈرىكىگە ۋەھىمە ، قورقۇنچ سېلىپ ، ئاچلىق ۋە چاڭ-قاشتىن ئۆلگەن ئادەم ۋە ھايۋانلارنىڭ ئېچىلىپ قالغان ، شامال ، قۇملار يالاپ ، جەزىرىنىڭ ئاتەش ئاپتىپى چېقىپ ئاقىرىپ كەتكەن سۆڭەكلىرى ھەرقاچان ، ھەر يەردە ئۇچراپ تۇرىدۇ . باش سۆڭەك-

لەردىكى قاغا - قۇزغۇنلار چوقۇپ ۋە سىرىپ قۇرۇپ كەتكەن ، قاپقارا بولۇپ كۆرۈنىدىغان ھاڭدەك كۆز چاناقلار ، چىشلار ھىڭگى- يىپ ، دەھشەتلىك ئېچىلىپ تۇرغان ئېڭەكلەر كىشىگە ئۆلۈم قۇت ھىمىسى سالىدۇ ، لېكىن بۇ يەرنىڭ ئادەملىرى بۇنداق كۆرۈنۈش- لەرگە كۆنۈك .

— ئانا ، ئانا ، ئاۋۇ نېمە ؟ ! — بالا يېنىدا كېتىۋاتقان ئانىسىدىن تۇيۇقسىز بىر نەرسىدىن قورقۇپ كەتكەندەك ئەنسىز سوردى .

بالا ھەقىقەتەن كۆزىگە كۆرۈنگەن بىر نەرسىدىن چۆچۈپ ئۇ- نىڭغا قاراپ قالغانىدى . يېرىمى قۇمغا كۆمۈكلۈك ، يېرىمى ئېچى- لىپ قالغان تالا - تاللىق ئاپئاق بىر نەرسە بالىنىڭ سەبىي ۋۇجۇدىنى قورۇپ قويغانىدى .

ئانا ئۇ كۆرسەتكەن تەرەپكە شۇنداق قاراپلا تەن - بوينىنى قورققان قاپلاپ ، يۈرىكى «قارت» قىلىپ قالدى . ئايالغا بۇ كۆرۈ- نۈش شۇنچىلىك قورقۇنچلۇق ، شۇنچىلىك ۋەھىملىك تۇيۇلۇپ كەتتىكى ، يۈرىكى قاتتىق سېلىپ ، چىرايىدا قان قالمىدى . ئانا - بالا ئىككىلىسى مىنگەن ئۇلاڭلىرىنىڭ تىزگىن - چۈلۈۋىنى تارتىپ قويۇپ ، ئۇلاڭلىرىنىڭ مېڭىشتىن توختاپ قالغىنىنىمۇ سەزمەي قېلىشتى .

ئەر يېتىشىپ كېلىپ ئانا - بالا ئىككىسىنىڭ تاتارغان ، قانسىز چىرايىغا ، ئەنسىزلىك چىقىپ ئەلەڭلەپ تۇرغان كۆزىگە قاراپ ھەيران قالدى .

— سىلەرگە نېمە بولدى ، نېمىشقا توختاپ قالدىڭلار ؟ ئانا - بالا ئىككىسى ھېلىقى نەرسىنى كۆزى بىلەن ئىما قىلىپ كۆرسەتتى .

ئەر قارىدى . دەماللىققا ئۇنىڭ يۈرىكىمۇ «قارت» قىلىپ قالدى ، لېكىن ئۇ شۇئانلا ئۆزىنى تۇتۇۋالدى .

— ھە ، شۇنىڭدىن قورقۇپ كەتتىڭلارما ، مەن بېرىپ قاراپ باقاي ، نېمىنىڭ سۆڭىكىكىن ، — ئۇ شۇنداق دېدى - دە ، كالىدىن

چۈشۈپ بۇرۇندۇقنىڭ^① تانىسىنى بالغا تۇتقۇزۇپ قويۇپ شۇ تەرەپ-كە ماڭدى .

ئەر بېرىپ كۆردىكى ، ئۇ نەرسە ئۆلگىنىگە خېلى يىل بولغان ئاتنىڭ قاغجىراپ كەتكەن ئىسكىلىتى ئىدى . ئۇ كۆمۈلۈپ ، ئېچىد-لىپ ، يەنە كۆمۈلۈپ ، يەنە ئېچىلىپ ، شامال يالاپ ، قۇملارنىڭ سۈركىلىشىدىن سىلىقلىشىپ ، كۈن نۇرىدا سەدەپتەك پارقرايدى-غان بولۇپ قالغانىدى . ئۇنىڭ كاللا - پاچاقلىرى قۇمغا كۆمۈكلۈك تۇرغاچقا ، نېرىدىن قارىغاندا نېمىنىڭ سۆڭىكى ئىكەنلىكىنى پەرق-لەندۈرگىلى بولمايتتى . ئانا - بالغا ئۇنىڭ ئاتنىڭ سۆڭىكى ئىكەنلىكىنى ئېيتىش كېرەكمۇ ياكى باشقا بىرەر ياۋايى ھايۋاننىڭ ئىكەن دېيىش كېرەكمۇ ؟ ئۇ ئەر مۇشۇ ئۆمرىگىچە بىر ئېغىز يالغان گەپ قىلىپ باقمىغانىدى . ئۇ ئويلىنىپ قالدى . مۇشۇ ئاي ، مۇشۇ كۈنلەردە ئايلىنى ئايىمىسا بولمايدۇ . راست گەپ قىلسا ئايلىنىنىڭ مىنگىنىمۇ ئات بولغاچقا ، ئۇنى باشقىدىن قورقۇنۇپ باسدۇ . بالد-چۇ ؟ ھېلىغىچە قورقۇشنىڭ نېمىلىكىنى بىلمەي ياغ ئىچىدىكى بۆرەكتەك چوڭ بولغان سەبىي بالىنىڭ يۇمران يۈرىكى «جىغ» قىلىپ قالسا بولمايدۇ ، بولمىسا قورقۇنچاق بولۇپ قالدۇ . شۇڭا ئۇ ئۆمرىدە بىرىنچى قېتىم تىلىنى قىغغىر قىلىپ يالغان گەپ ياسماقچى بولدى .

— بۇ ئۆلگىنىگە كۆپ يىل بولغان بىر لوككىلىق ياۋا تۆگە-نىڭ سۆڭىكى ئىكەن ، — قىلىۋاتقىنى پۈتۈنلەي يالغان گەپ بول-سىمۇ ، ئۇ گېپىنى ئىشەندۈرەرلىك قىلىشقا تىرىشىۋاتاتتى ، — قاتتىق بوراندا ئەتراپنى كۆرەلمەي مۇشۇ قۇملۇققا كىرىپ قېلىپ ئۇسساپ ئۆلگەن چېغى . ئۇ ھايۋان ئەمەسمۇ ، بىز ئادەم ، ھايۋانغا ئوخشىمايمىز . بىز نەگە بارىدىغانلىقىمىزنى ، قانداق مېڭىشىنى ، يولدا نېمىلەر لازىم بولىدىغانلىقىنى بىلىمىز . ئىچىدىغان سۈيىد-مىزنى مەنزىلىمىزگە بارغۇچە يېتىپ ئاشقۇدەك ئېلىۋالدۇق . ھاي-ۋانلار بۇنداق قىلىشنى بىلمەيدۇ . ئۆلگەن ھايۋانلارنىڭ بۇنداق

① بۇرۇندۇق -- كاللىنىڭ بۇرىغا ئۆتكۈزۈپ قويىدىغان ياغاچ ياكى شوپنا .

سۆڭەكلىرى بۇ قۇملۇقنىڭ ھەممە يېرىدە بار ، قورقماڭلار ، — دېدى .

كېيىنكى جۈملىنى ئۇ : «ئات بولغانىكەن ، چوقۇم ئۇنىڭ كىم گىسى بولىدۇ . ئۇمۇ ئۆلگەن بولسا ، جەسەت سۆڭىكى ئۇچراپ قېلىشىمۇ مۇمكىن» دېگەنلەرنى كۆڭلىدىن ئۆتكۈزۈپ ئانا - بالىنىڭ كۆڭلىنى تىندۈرۈپ قويۇش ئۈچۈن ئەتەي قوشۇپ قويدى . يالغان گەپنىڭ ئۈنۈمى بولدى . ئانا - بالىنىڭ جۇغۇلداپ تۇرغان تېنى قورقۇشتىن توختىدى ، يۈرىكى جايغا چۈشتى .

ئۇلار يولىنى داۋاملاشتۇردى . بۇ قېتىم ئەر ئانا - بالىنىڭ كەينىدە ئەمەس ، ئالدىدا ماڭدى . ئۇ بۇنداق قىلىشتا ئۆزى ئويلىد . غاندەك ئۇچراپ قېلىش ئېھتىمالى بولغان بەزى قورقۇنچلۇق كۆرۈنۈشلەرنى نەزەردە تۇتقاندى . ئۇلار خېلى ماڭدى . ئايال ئۆزىنى ھەرقانچە تەمكىن تۇتاي دېسىمۇ ، بايقى كۆرۈنۈش كۆز ئالدىغا كېلىۋېلىپ كۆڭلىنى غەش قىلىپ خىيالىنى چېچىپ تۇراتتى . ئۇ خىيالىنى يىغىپ ، كۆڭلىدىكى ئەنسىزلىكنى چىقىرىۋېتىش ئۈچۈن ئەتراپىغا — چەكسىز قۇملۇققا ، ھەربىر قۇم دۆۋىسىنىڭ چوڭ - كىچىكلىكىگە ، ئېگىز - پەسلىكىگە ، شەكلىنىڭ ھەر خىل ھەم ئاجايىپلىقىغا ، قۇم دۆۋىلىرىنىڭ ئەڭ تۆپىسىدىن تاكى يامزىلىغىچە قىرقىپ - ياساپ قويغان ئاتنىڭ يالىدەك تەكشى سوزۇلغان قىر - لىق كۆرۈنۈشلەرگە ھەيرانلىق بىلەن كۆز يۈگۈرتۈپ ماڭماقتا ئىدى . ماھىر رەسسام ياكى ئۇستا نەققاشنىڭ نەپىس ئەسىرىگە ئوخشاپ كېتىدىغان بۇ ئاجايىپ كۆرۈنۈشلەر ھەقىقەتەن ئادەمنىڭ ئەقلىنى لال قىلاتتى .

«ئېشەك ھارسا يەرگە قارايدۇ ، ئادەم ھارسا يىراققا» دېگەندەك ، ئۇلار پات - پات چەكسىز قۇملۇقنىڭ يىراق چېتىگە قاراپ - قاراپ قويايتتى . ئۇلار ئېگىز بىر قۇم دۆۋىسىنىڭ قىرلىق دوقمۇشىدىن ئەگىلىشىگە ، قورسىقىنىڭ يۇقىرى قىسمى ئېچىلىپ قالغان ئادەم جەستىنىڭ ئۈستىنى كۆزلىرىگە چېلىقىپ قالدى . قۇرۇق قاقشال جەسەتنىڭ ئۆزىدىن كۆرە چىشلىرى ، ھىڭگىيىپ

تۇرغان ئاغزى بىلەن چوڭقۇر كاماردەك كۆرۈنىدىغان كۆز چانقى بەك ۋەھىملىك ئىدى . ئەر بايا ئالدىن بېشارەت بېرىپ قويغاچقا ، ئانا - بالا «تۆگە» ئىسكىلىتىنى كۆرگەندىكىدەك ئانچە قورقۇپ كەتمىدى .

— بۇ بايمىقى «ياۋا تۆگە»نى قوغلىشىپ مۇشۇ قۇملۇققا كىرىپ قېلىپ ئاچلىق ۋە ئۇسسۇزلۇقتىن ئۆلۈپ قالغان پولىگاننىڭ^① جەسەت ئۇستىخانى ئوخشايدۇ ، — ئەر شۇنداق دېدى - دە ، كالىدىن چۈشۈپ قۇرۇق جەسەتنىڭ يېنىغا بېرىپ ئىككى قولى بىلەن قۇملارنى ئىتتىرىپ ئۇنى كۆمۈۋەتمەكچى بولدى . ئانىنىڭ ئىشارىتى بىلەن بالىمۇ ئېشەكتىن چۈشۈپ بېرىپ ئۇستىخانىنى كۆمۈشكە ياردەملەشتى .

— ماڭغان يولىمىز توغرىمۇ ؟ — ئەر ئۇستىخانىنى كۆمۈپ بولۇپ قايتىپ كېلىپ كالىغا مېنىپ بولغاندىن كېيىن ، ئايال ئۇنىڭدىن سورىدى . ئاۋازىدىن ئايالنىڭ خاۋاتىرلىنىۋاتقانلىقى بىلىنىپ تۇراتتى .

— مۇشۇ ئارىلىقتا توغرىسىغا ئاققان بىر ئېقىن بولىدىغان ، ئۇنى قۇم بېسىپ كەتكەن ئوخشايدۇ . مېنىڭچە ، ماڭغان يولىمىز توغرا ، — دېدى ئەر .

— دەريا بار ئىدى دەيسەن . دەريا بولسا ئەتراپىدا دەل - دە - رەخ ، ئاز - تولا ئوتلاقمۇ بولمامدۇ . يىگىرمە يىل ئىچىدە ھەممە - سى يوقاپ كېتەمدۇ ؟

— ئاتامنىڭ ئېيتىشىچە ، ئۇ مېنى باشلاپ ماڭغان چاغدا ئېقىن بولغان بىلەن ، ياش چېغىدا بۇ يەردىن ئۆتكىنىدە ئېقىن يوق ئىكەندۇق ، — دېدى ئەر .

بۇ قۇملۇقتا تارماق كېچىك ، قىسقا ئېقىنلار پەيدا بولۇپ ، يەنە يوقىلىپ تۇرىدىغان ئەھۋال دائىم كۆرۈلۈپ تۇرىدىغان ، بۇنداق ئىشنى ئۇمۇ كۆپ ئاڭلىغان بولغاچقا ، ئايال ئەرنىڭ گېپىگە ئەجەب - لىنىپ كەتمىدى .

① پولىگان - پالۋان .

بۇ قۇملۇق ئادەملىرى بىلگەنلەر بىلمىگەنلەرگە ، چوڭلار كە -
چىكلەرگە ، قورقۇمسىزلار قورقۇقلارغا ئەنە شۇنداق نۇرلۇك ۋاسىدە -
تىلەر بىلەن ئۆگىتىش ، كۆندۈرۈش ئارقىلىق بىر - بىرىنىڭ
كۆڭلىنى تىندۈرۈپ ، چۆل - جەزىرىنىڭ جاپا - مۇشەققىتى ۋە
دەھشىتى ئالدىدا توغراقتەك بەردەم - قورقماس ، چىداملىق بولۇپ
كېتىدۇ .

3

كالىغا مىنىۋالغان قويۇق قوڭۇر ساقاللىق ، شالاڭ ئەمما
ئۇزۇن قاشلىق ، قوي كۆزلۈك ، يالپاق يۈزلۈك كىشى مۇشۇ ئۈچ
جانلىق ئائىلىنىڭ بېشى . يېشى قىرىقتىن سەل ئاشقان بۇ كىشى -
نىڭ بېشىدىكى ئېگىز تۆپىلىك قۇيما كىگىز قالىقى بىلەن پۈتىدە -
كى پەس ، نېپىز پاشنىلىق ، يۇلغۇن چېچىكى رەڭلىك يۇمشاق
كۆن ئۆتۈكى خېلى زامان بۇرۇنقى ئەجدادلىرىمىزنىڭ سېيماسىنى
كۆز ئالدىمىزغا كەلتۈرسە ، ئۇچىسىدىكى بوز جاۋا^① كەمزۇلى ،
جاۋا ئىشتىنى ۋە زاڭاق سۆڭىكى بۆرتۈپ چىقىپ تۇرغان مىس رەڭ
چىرايى ئۇنىڭ قۇملۇق ئوغلانى ئىكەنلىكىنى بىلدۈرۈپلا تۇرىدۇ .
توغراق كۆتىكىدەك بەستىلىك بۇ كىشىنى كالا پۇشۇلداپ ئاران
كۆتۈرۈپ ماڭماقتا . ئات «ئەر قاننى» بولسىمۇ ، يۈك كۆتۈرۈش -
چانلىقتا كالىغا يەتمەيدۇ ، ئىسسىققا چىدامسىز ، كالا ئىسسىققىمۇ ،
سوغۇققىمۇ چىداشلىق . ئات قىسقا ئارىلىققا تېز بېرىپ - كېلىشتە
ياخشى ھەمراھ ، ئەمما قۇملۇق ئادەملىرى يەنىلا كالىنى جانغا
يېقىن دەپ قارايدۇ .

ئاتلىقى كالا مىنىۋالغان مۇشۇ قۇملۇق ئوغلانىنىڭ ئۆمۈرلۈك
ھەمراھى . بېشىغا كىيىۋالغان يۇمىلاق قاسقانلىق كۆرپە تۇمىقى
بىلەن يۈك ۋە تورقا^② تالاسى ئارىلاش توقۇلغان سىپتا چەكمەندىن

① جاۋا -- پالاس تىپىدىكى بىر خىل توقۇلما .
② تورقا -- ياۋا كەندىرىنىڭ سۈپەتلىك بىر تۈرى بولۇپ ، يۇناقسىز ئۆسىدۇ ، تالاسى يېپەكتەك
يۇمشاق .

بۆرەك ياقىلىق قىلىپ تىكىلگەن ، ئىككى تەرىپىدە چېكى بار ، يەك ، پەشلىرىگە جىيەك تۇتۇلغان ئۇزۇن چاپىنى ، پۈتىدىكى باش-لىقىنىڭ ئىككى تەرىپىگە كۈچۈك چىشلىق گۈل ئويۇلغان يۇمشاق شىۋان^① ئۆتۈكى بۇ ئايالنى خېلى ئىسكەتلىك كۆرسىتىپ تۇراتتى . ئايالنى ئېرى بىلەن ئېشەكلىك ئون ياشلىق بالا قوغداپ ماڭغاندەك ئوتتۇرىغا ئېلىپ كەلمەكتە . بالىمۇ ئاتىسىغا ئوخشاش بوز جاۋادىن يارىشىملىق ئىشتان - چاپان كىيگەن بولۇپ ، پۈتتە يۇڭ ، كەندىر تالاسى ئارىلاشمىسىدا توقۇلغان پايپاق ئۈستىدىن چورۇق كىيىۋالغان . بۇلار ئۈچ كالا بىلەن ئىككى ئېشەكنى ئالدىغا سېلىۋالغان . كالىلارنىڭ ھەربىرىنىڭ ئىككى تەرىپىگە تال چىۋىقلىرى ئارىلاش قىرچىن قىپچىلىرىدا ئېگىز قىلىپ توقۇلغان سېۋەتتىن بىردىن ئارتىپ ، ھەربىر سېۋەتكە بىردىن قوي سالغان ، بىر ئېشەكنىڭ ئىككى يېنىغا يەنە شۇنداق سېۋەتتىن بىردىن ئىككىنى ئارتىپ ، ھەربىر سېۋەتكە بىردىن ئۆچكە سالغان ، يەنە بىر ئېشەك بىلەن كالىغا ئائىلە بىساتلىرى بىلەن ئائىلە ھۈنەرۋەنچىلىكىگە كېرەكلىك سايمان - جابدۇقلار ئارتىلغان . لوپلۇقلار ئادەتتە يۈك قىلىپ ئېھتىياجىدىن ئارتۇق بىسات يىغمايدۇ ، بۇ ئائىلىنىڭمۇ ھەممە بايلىقى ، بار - يوق بىساتى مانا شۇ .

— ئايقۇت ، قانداقراق تۇرسەن ، بىر ئاز ئارام ئالايلىمۇ ؟ — دەپ سورىدى ئېرى ئالدىدا كېتىۋاتقان خوتۇنىدىن .
— ئوبدان تۇرىمەنغۇ ، مېڭىۋېرىلى ، — ئايال شۇنداق دەپ بولۇپ ، ئالدىدىكى بالىدىن :
— توختاق ، قورسىقىڭ ئاچتىمۇ ، ئۈمىدىڭمۇ ؟ — دەپ سورىدى .

— ئۈمىدىم ، قورسىقىمۇ ئاچمىدى ، ئانا ، — دەپ جا-ۋاب بەردى بالا .

بالىنىڭ ئەسلىي ئىسمى توختى بولۇپ ، ئۇلارنىڭ ئۆز بالىسى

① شىۋان - ئۆتۈكنىڭ بىر تۈرى ، مەسىدەك يۇمشاق بولىدۇ ، پاشىلىق ، پاشىسىز تىكىلەدۇ .

ئەمەس .

ئايقۇت توي قىلىپ ئون يىلغىچە ئېرىگە پەرزەنت يۈزى كۆرۈستەلمىدى . بۇنىڭ ئۈچۈن ئېرىنىڭ ، قېيناتا - قېيناتىنىڭ ئالدىدا ئۆزىنى قانداقتۇر بىر يېرى كەم ، بېجىرىم ئايال ئەمەستەك گۇناھكار ھېس قىلىدىغان بولۇپ قالدى ، گەپ - سۆزىمۇ ، كۈلكىسىمۇ ئازلىدى . بۇنىڭغا ئېرى بىلەن قېيناتىسى «تەڭرىنىڭ پۈتكەننى شۇنداقتۇ» دەپ قارىسىمۇ ، قېيناتىسى چىرىغىنى يورۇتىدىغان بىرەر پۇشتىنىڭ بولماي قېلىشىدىن كۆڭلى يېرىم بولاتتى ، ئەنسىدەرەيتتى . ھەرقانچە بىلدۈرمەي دېسىمۇ ، ئەنسىرىشى كۆڭلىنىڭ ئەينىكى بولغان كۆزىدە شولا چېچىپ تۇراتتى . بۇنداق چاغلاردا ئايقۇت ئىچ - ئىچىدىن ئازابلىناتتى . بىراق ، بۇ قۇملۇق كىشىلەرنىڭ ، بولۇپمۇ بۇ ئۇرۇق - جەمەتنىڭ خوتۇن قويۇپ بېرىپ چاڭگا بۇزىدىغان ئىشنى قاتتىق ئالدىغانلىقىنى ئويلىغىنىدا كۆڭلى خاتىرجەم بولاتتى ، ئازابلىق دىلىغا تەسەللى تېپىپ ، غەمدىن خالاسلانغاندەك بولاتتى .

ئايقۇتلار توي قىلىپ سەككىز يىلدىن كېيىن بوۋاي بىلەن موماي بىر يىلنىڭ بېشى بىلەن ئاخىرىدا بىر - بىرىگە تارتىشقانداك كەينى - كەينىدىن كۆز يۈمۈپ كېتىپ قالدى . ئايقۇتنىڭ ئويىچە ، ئۇلار نەۋرە يۈزى كۆرۈلمەي ، ئارزۇ - ئارمانغا قانماي كۆزى ئوچۇق كەتكەنىدى . بۇ ئىش ئۇنى بەك ئازابلىدى . ئارىدىن ئىككى يىل ئۆتتى . بىر كۈنى ئايقۇت ئېرىگە :

— بىز توي قىلغىلى ئون يىل بولدى ، مەن ساڭا بىرەر بالا تۇغۇپ بېرەلمىدىم . مەن مۇشۇنداق سالتاڭ ئۆتۈپ كېتىدىغان ئوخشاي مەن . بالىسىز ئۆي ئادەمسىز چۆلگە ئوخشايدىكەن . سەن ئوۋغا چىقىپ كەتسەڭ ، كۆلگە كىرىپ كەتسەڭ ، مەن ئۆيىدە سايدىمكى چاقچاقكە¹ يالغۇز قالدىكەنمەن . بۇ ماڭا بىر ئازاب ئىكەن ، خالساڭ مەن ئۆيۈڭنىڭ ئىش - كۈشىنى قىلاي ، يەنە بىر خوتۇن

1. چاقچاق --- قۇملۇقتا ئەللىك ساتتىمبىتىر ئىگىزلىكتە ئۆيەر ، بۇ يەردە ئۆتۈپ قالىدىغان سايبان قومۇش .

ئېلىپ باقماسەنیا ، — دېدى .

بۇ ، ئايغۇتنىڭ ھەسرىتى ، نادامىتى ئىدى . ئۇ ئاغزىدا گەپ قىلىۋاتقىنى بىلەن ئىچىدە پىغانلىق يىغلاۋاتاتتى ، يىغىسى ئىچىگە پاتماي تېشىپ ، كۆز چانقى لۆمىدە ياشقا تولغانىدى .

ئەر - خوتۇن ئىككىسى تاپىنى يەر دەسسەپ ماڭغان چاغلاردا - دىن باشلاپلا بىرگە ئويىناپ چوڭ بولغان . ئۇلار بالىلىق چاغلىرىدا ئاكا - سىڭىلدىك ئۆتۈشتى ، قۇرامىغا يەتكەندە ، ئۆزلىرى ھېس قىلىپ باقمىغان قانداقتۇر بىر خىل تۇيغۇنىڭ تەسىرىدە بىر - بىرىدىن تارتىنىشىدىغان ، ئىلگىرىكىدەك چاقچاقلىشىپ ، قول تۇتۇشۇپ ئويىنمايدىغان بولۇپ قېلىشتى . بۇنىڭ سىرىنى ئۇلار كېيىن بىلىشتى . ئۇلار بىر - بىرىنى قانچىلىك ياخشى كۆرۈپ قېلىشقىنى ، بىر - بىرىدىن ئايرىلالمايدىغانلىقىنى ، بىر كۈن كۆرۈشەلمەي قالسا چىدىشالمايدىغانلىقىنى ، يۈرەكلىرىنىڭ سېغىنىش ئوتىدا پۈچىلىنىپ ئازابلىنىدىغانلىقىنى تونۇپ يېتىشتى . ئىككىسىنىڭ بۇ ھالىنى ئۇلارنىڭ ئاتا - ئانىلىرىمۇ ھېس قىلىشتى ، پەم قىلىشتى ، ئۆزئارا پىچىرلىشىشتى ، خۇش بولۇشتى . بۇ ئىككى ئائىلە كىشىلىرى بىر ئائىلە ئادىمىدەك بارنى تەڭ تالىشىپ ، يوققا تەڭ غەم يېيىشىپ يېقىن ئۆتۈشەتتى . شۇڭا ئادەت رەسمىيەتلىرىگە يېپىشىۋالماي ، قۇتلۇق كۈنلەرنىڭ بىرىدە ئەل - مەھەللىگە داستىخان سېلىپ ئىككىسىنىڭ تىنىقلىرىنى قوشۇپ قويۇشقانىدى . ئۇلار توپىدىن كېيىنمۇ بالا چاغلرىدىكىدەك بىر - بىرىنىڭ ئىسمىنىلا ئاتىشىپ ، «سەن» دېيىشنى داۋاملاشتۇرۇۋەردى . «سەن» ئۇلارنى سەبىي بالا چاغلرىغا ، گۈزەل ياشلىق چاغلىرىغا قايتۇرۇپ ، قوغلىشىپ ئويناشقانلىرىنى ، پىخىلدىشىپ كۈلۈشكەنلىرىنى ، پىنھانلاردا پىچىرلاشقانلىرىنى ئېسىگە سېلىپ تۇراتتى . «سەن» ئۇلارنى بىر - بىرىگە تېخىمۇ يېقىنلاشتۇرۇپ تۇرىدىغان يېقىملىق ، يېقىشلىق ، سۆيۈملۈك سۆز . شۇڭا ئۇلار بۇنداق ئاتاشنى ھازىرغىچە داۋاملاشتۇرۇپ كەلدى ، بەلكى ئۆمۈرنىڭ ئاخىرىغىچە تاشلاشمايدىغانلىقىنى ھەر ئىككىسى خۇددى قەسەم

قىلىشقاندەك ئېنىق بىلىشەتتى .

— نېمىلەرنى دەيدىغانسەن ، ئاي ، ساڭا ئانئۈنەنكىن يۈركىمنى ئىككىگە بۆلۈپ ، يېرىمنى باشقا بىرىگە بېرىشنى كۆڭلۈم كۈتۈپ رەرمۇ ؟ — دەپى ئېرى ئايالىنىڭ كۆزىگە قاراپ تۇرۇپ — ئوماق !

ئايقۇت ئۆزىنى ئېرىنىڭ قۇچىقىغا ئېتىپ ئۇنى چىڭ قۇچاقتى . دى ، بېشىنى مەيدىسىگە قويۇپ ئىچ - ئىچىدىن بۇقۇلداپ يىغلاپ كەتتى . ئۇ يىغلايتتى ، يىغلاپ تۇرۇپ : «ئوماق ، ئوماق ، جانىم ساڭا ، جانىم ساڭا !» لا دەيتتى ، باشقا سۆز ئاغزىغا كەلمەيتتى . شۇ تاپتا ئۇنىڭ ۋۇجۇدى ئېرىنىڭ سۆزىدىن لەرزىگە كېلىپ باھار - نىڭ لەرزىسىدە يەلپۈنگەن يۇمران يوپۇرماقتەك تىترەيتتى . ياق ، بۇ ئۇنىڭ تېنىنىڭ تىترىشى ئەمەس ، يۈركىنىڭ خۇشاللىقى . تىن دۇپۇلدەپ سوقۇشى ئىدى . كۆز ئاسمىنىدىن باھار يامغۇرىدەك تۆكۈلۈۋاتقان يېشى ئېرىنىڭ ئېتىكىنى نەم قىلىۋەتتى . ئېرى ئۇنى باغرىغا چىڭ بېسىپ ، بىر قولىنىڭ ئاللىقىنىڭ ئۈچىدا مۇرىسىگە يېنىك - يېنىك ئۇرۇپ قوياتتى . مۇشۇنىڭ ئۈزىلا ئايقۇتنىڭ كۆڭ - لىنى خاتىرجەم قىلىدىغان ئەڭ سۆيۈملۈك ، ئەڭ كۆيۈملۈك ، شۇنداقلا ئەڭ ئىشەنچلىك تەسەللى ئىدى .

— كۆڭلۈڭنى يېرىم قىلما ، چىرىغىمىزنىڭ يېنىقىسىز قېلىد - شىدىن ئەنسىرىسەڭ بىر بالا بېقىۋالساقلا بولىدۇغۇ . قوشنىمىز - نىڭ كەنجى بالىسى توختىنى سوراپ كۆرەيلى ، — دەپى ئوماق . — راستما ، شۇنداق بولىدىغان بولسا ، ئۇ بالىنى سېنىڭ پۇشتۇڭدەك ، ئۆز باغرىمدەك كۆرۈپ باقمىسەن ، — دەپى ئايقۇت ئېرىگە قاراپ . شۇ تاپتا ئۇنىڭ كۆزى مەمنۇنلۇق ۋە خۇشاللىقتىن نۇرلىنىپ كەتكەندى .

— مەن ھازىرلا كىرىپ سوراپ باقاي ، بەرسە ياخشى ، بەرمە - سە باشقا يولىنى قىلارمىز .

— مەنمۇ كىرەي ، ئىككىمىز بىللە كىرەيلى . بالا مېھرىدىن كېچەلمىسە ، مەن يىغلاپ تۇرۇپ يالۋۇرمىسەن . بەش بالىدىن بىرەر -

سنى بېرەر ، — دېدى ئايقۇت بۇ ئىشنى شۇ تاپتىلا ھەل قىلىۋې-
تىشكە ئالدىراپ .

قوشنىسىمۇ بالىسىز بۇ ئەر - خوتۇنغا ، بولۇپمۇ ئايقۇتقا ئىچ
ئاغرىتىپ يۈرەتتى ، كۆڭلىدە ئۇلارغا بالا تىلەيتتى ، لېكىن ئۆزلى-
رىدىن بالا سوراپ قېلىشنى خىيالىغىمۇ كەلتۈرۈشمىگەندى .
ئويلىمىغان يەردىن ئۇلاردىن بالا سوراپ قالدى ، قوشنىلار تەڭلىك-
تە قالدى . قانداقلا بولمىسۇن بىرنېمە دېيىش كېرەك . بۇ قوشنى-
لارغا ئوماق بىلەن ئايقۇت كۈندۈزدىكى كۈن ، كېچىدىكى ئايدەك
ئايان ، ئۇلار باغرى بېلىق قورسىقىدەك يۇمشاق ، كۆڭۈللىرى
ئۇجۇلدەك^① يېپىشقاق ياخشى ئەر - خوتۇن ، بېقىۋېلىشقا بالا بەر-
سە ، ئۆز پۇشتىدەك كۆرۈپ باقىدۇ ، كۆيۈنىدۇ . بۇ تەرىپىدە گەپ
يوق ، ئىشەنچلىك ، ئەمما بالىنىڭ ئوتتۇچۇ ، ئۇلار چىدارلارمۇ ، بو-
لۇپمۇ بوۋاقلقتىن ئۆتۈپ پاخانىدەك قىيىغىتىپ ئوينىيدىغان ،
كەمتۈك - چۈچۈك تىلىدا چۈڭۈلداپ سۆزلەيدىغان بولغان بالىنىڭ
مېھرى ئوتتۇغا نېمە تەڭ كېلىدىكىن . بۇنداق چاغدىكى بالىنىڭ ئوتى
ساپ ماگنىتتەك تارتىملىق بولىدۇ . ئۇنىڭدىن ئايرىلماق ، ئايرىل-
غانغا چىدىماق تەس ھەم ئېغىر ، لېكىن ھېسداشلىق ، قوللاش ،
ئىشەنچ بولغانىكەن ، تەسنى ئاسانلاشتۇرغىلى ، ئېغىرنى يەڭگىللەت-
كىلى بولىدۇ ...

ئۈچ ياشلىق بالا ئۆز ئاتا - ئانىسىنى سېغىنىدۇ ، ئەمما بۇ
بالىلىق سېغىنىش ، يېتىلمىگەن سەبىي سېغىنىش . بەش - ئالتە
ئاي ، كۆپ بولسا بىر يىل ئۆتسىلا ئاستا - ئاستا ئۆز ئاتا -
ئانىسىنى ئۇنتۇپ ، يېڭى ھامىيىسى — يېڭى ئاتا - ئانىسىغا ئۆگى-
نىپ قالىدۇ . ئەمما ئاتا - ئانا بولسا ئۆز بالىسىنى ئۇنتۇيالمايدۇ .
«ھەر بالىنىڭ ئوتى باشقا» ، ئالدىدا تۆت بالىسى تۇرسىمۇ ، ئۇلار
باشقىلار «تارتىۋالغان» بالىسىغا چىدىمىدى ، بولۇپمۇ بالىنىڭ ئۆ-

① ئۇجۇل — بېكەن تۈزغىنىنىڭ يېڭى چىققان ۋاقتىدىكى چېچىكى . نەسەل ، مابىلشاقغۇ .
يېپىشقاق بولىدۇ ، 6 - ئايدا يىغىۋېلىنىدۇ . يېيىپ قۇرۇتۇلغاندىن كېيىن بېلىق يېغى ۋە غاز ،
ئۆردەك ، توخۇ تۇخۇمنىڭ سېرىقى بىلەن ئارىلاشتۇرۇپ قورۇۋېلىنىدۇ . بۇ ئۇجۇل تالقىنى دېيىلىدۇ .
دۇ . بەش جانلىق ئائىلىگە بىر خالتا ئۇجۇل تالقىنى بىر يىل يېتىدۇ . بەرىكەتلىك ھەم ئوزۇقلۇق
قىممىتى يۇقىرى ، بىر چىنە ئىچىۋالسا ، كەچكە قورساق ئاچمايدۇ .

لارنىڭ كۆز ئالدىدىلا باشقىلارنى : «ئاتا ، ئانا» دەپ چاقىرىپ ، ئۆزلىرىگە يات كىشىنى ئاتىغاندەك ئاتا پەقەت قىلىشلىرى ئۇلارغا بەك ھار كەلدى ، ئېغىر تۇيۇلدى ، چىدىيالىمىدى . «كۆزىمىز كۆلۈمىمىز ئۆتۈپ كېتەرمىز» دېيىشتى - دە ، نەچچە قۇملۇق نېرىسىدە كى يىراق بىر جايغا كۆچۈپ كەتتى .

ئايقۇت بالىنى بېقىۋالغان كۈندىن باشلاپ قېيناتىسى ھەم ئېرىنىڭ ئىسمىغا ئاھاڭداش قىلىپ «توختاق» دەپ ئاتىغانىدى ، بۇ ئەر كىلەتمە ئىسىم ئۇنىڭغا سىڭىپ قالدى . ئوماقمو ، باشقىلارمۇ شۇنداق ئاتايدىغان بولدى .

ئايقۇت ئېيتقاندا ، ئۇلار توختىنى بېقىۋېلىپ توققۇز يىلدىن سەل ئۆتكەندە ھېكمەتتەك كارامەت بىر ئىش بولدى — ئايقۇتنىڭ ۋۇجۇدىدا بىر جان ئايرىدە بولدى ! بۇنىڭغا ئۇلار دەسلەپ ئىشەنمەيلا قالدى ، ھەتتا ئايقۇتنىڭ ئۆزىمۇ ئىشىنىشىنى ياكى ئىشەنمەسلىكىنى بىلمەي قالدى . ئىشەنمەي بولمايتتى ، بۇ راست ئىدى ، بۇ ھەر ئىككىسىنىڭ ئۆزىگە ئايان ئىدى . بۇ ئۇلارنىڭ مۇھەببىتىنىڭ ، بىر - بىرىگە بولغان ئىخلاسى ، ئېتىقادىنىڭ مېۋەسى بولدى . كۈن - ئايلارنىڭ ئۆتۈشى بىلەن ئايقۇتنىڭ بويى روشەن ئېغىرلىشىپ باردى .

4

ئۈچ كىشىلىك بۇ بىر ئائىلە كۆچمەن يولۇچىلار سەپىرىنىڭ بۈگۈن تۆتىنچى كۈنى ، ئۆتكەن ئۈچ كۈندە تەڭرى ئىلتىپات قىلدى . مو ، ئەيتاۋۇر ئۇلار تىلىگەندەك ھاۋا شامالسىز ، ئوچۇق بولدى ، لېكىن «جىملىق — سۈرلۈك» دېگەندەك ، ئىس - جىنسىز بۇ پايانسىز قۇملۇق دالىنىڭ جىمجىتلىقى كىشىگە گۆرىستان جىم - جىتلىقىدەك بىر خىل سۈرلۈك بىلىنىپ ، كىچىككىنە ، ئانچىكى «شىر» قىلغان ئاۋازمۇ كىشىنىڭ تېنىنى شۈركۈندۈرەتتى . بۈگۈن كۈننىڭ تەرى چۈشكە ئۇلاپلا سەل بۇزۇلۇپ ، ئەلپازىدىن شامال

چىقىدىغاندەك بوزىرىشقا باشلىدى . قۇملۇقنىڭ شامال - بورىنىدە - نىڭ دەھشىتى ئوماققا تونۇش ، ئەمما ئايقۇت بىلەن توختاق قۇملۇق ئىچكىرىسىنىڭ شامال - بورىنىنى كۆرۈپ باقمىغان ، ئوخشاش سۈرئەتتىكى شامالنىڭ مەھەللە ئىچىدىكى سۈرى بىلەن كەڭ قۇم - لۇقتىكى سۈرى ئوخشىمايدۇ . قۇملۇقتا دالدېلانغۇدەك يەر يوق . ئوماق ئايالى بىلەن توختاقتىن ئەنسىرەپ قالدى . ئايقۇت ئېغىر بوي ، ئاي - كۈنىمۇ يېقىنلىشىپ قالغان ، توختاق بولسا كىچىك ، خۇدا بەرگەن ئامانەت بالا ، ھەرقانداق ئەھۋالدىمۇ بۇ ئامانەتنى ياخشى ساقلاش كېرەك .

ئوماق ئاتىسى بىلەن ئوۋچىلىق قىلىپ يۈرۈپ ، ئۇ تەرەپتە لوپ كۆلىنىڭ نېرىسىغىچە ، بۇ تەرەپتە كۈزلەك ، چارا ، مىرسالى ، قارچىغا ، تۆۋەن تەرەپتە قارادايغىچە نەچچە قېنىم بارغان ، يۇقىرىدە - سى سىڭگىر تاغلىرىغىچىمۇ بارغان . شۇ جەرياندا دادىسىدىن ئىز - چىلىقىنىمۇ ، ھاۋا راينى كۆزىتىشىنىمۇ ئۆگىنىۋالغان ، ئېزىپ قې - لىشتىن ئانچە قورقۇپ كەتمەيدۇ . لېكىن ، ئۇ بۇ ئەتراپتىكى يېقىن - يىراق ماڭا بەش بارمىقىمدەك تونۇش دېگىنى بىلەن ، ئۇنىڭ بۇ يەر بىلەن تونۇشىنىمۇ كۆپ يىللار بولدى ، بۇ جەرياندا بۇ قۇملۇقتا ئۆزگىرىش بولىدىغان - بولمايدىغانلىقىمۇ ئۇنىڭغا شۇنچە ئايان . شۇڭا ئۇ يەنىلا ئايقۇت بىلەن توختاقتىن ئەنسىرمەكتە .

— توختاڭلار !

تېخى بايلا ئات - ئېشەكلىرىگە مىنىشىپ يولغا چىققان ئادەم - قۇت بىلەن توختاق نېمىشقا توختايدىغانلىقىغا ھەيران قېلىشىپ ئوماققا قاراشتى . ئوماق كالىدىن چۈشتى ، بۇرۇندۇقنى توختاققا تۇتقۇزۇپ قويۇپ گەپمۇ قىلماي ئېگىز بىر قۇم دۆۋىسىگە قاراپ ماڭدى . ئايقۇت شۇ چاغدىلا ئېرىنىڭ نېمىنى ئويلىغىنىنى بىلدى . ئۇ ئۆزلىرىنىڭ نەگىچە كەلگەنلىكىنى ، يەنە قانچىلىك ماڭدىغانلىقىنى بىلمەكچى . ئوماق قۇم دۆۋىسى ئۈستىگە چىقتى ، دەسلەپ تۆت تەرەپكە قارىدى . تۆت تەرەپ ئوخشاش چەكسىز قۇملۇق .

خۇددى بېلىق قاسراقليرىدەك بىر - بىرىگە مىنگىشىپ كەتكەن دۆڭ - دۆمبەللەر گويا تەڭرى مۇشۇ زېمىن - يۈزىگە چەككەن ئويما - قاپارتما نەقىشتەك كۆرۈنەتتى . قۇملۇق بولسىمۇ ، ئۆز رەڭگى ، ئۆز شەكلى بىلەن گۈزەل . ئوماق تۆپە تەرەپكە ئۇزاق قارىغاندىن كېيىن ، بىنەپشە رەڭ گىرىمىسەن پەردىنىڭ نېرىسىدا سۇس - غۇۋا كۆرۈنگەن بىر تاغنى ئىلغا قىلدى . ئۇنىڭغا كۆرۈنگەننى ئاتىشىۋالغانىڭ كۈنپېتىش شىمالىدىكى تاغ ئىدى . ئۇ ئاتىشى بىلەن ئوۋغا بارغان قۇرۇق تاغ شۇ ئىدى . «يولسىمىز توغرا ئىكەن ، - دەپ ئويلىدى ئۇ ، - ئابدال دەل ئۇنىڭ ئۇدۇل تۆۋەن تەرىپىدە ، كۆپ بولسا يەنە ئۈچ كۈن ماڭساق يېتىپ بارىمىز .» ئوماق مەنزىلىنىڭ يىراقلىقىدىن ئەمەس ، سۇنىڭ تۈگەپ قېلىشىدىن ئەنسىرەيدىغان بولۇپ قالدى ، چۈنكى ئۇ بۇرۇن كۆرگەن ئېقىن ھازىر قۇرۇق بولۇپ چىقتى . ئوزۇقلۇق تۈگەپ قالسا ئۇنىڭ كارى چاغلىق ، ئوۋلىغۇدەك قۇملۇق ھايۋانلىرىدىن بىرەرسى ئۇچراپ قالسا مەسىلە ھەل بولىدۇ ، سۇ تۈگەپ قالسا پات - پات ئۆزگىرىپ تۇرىدىغان ، يەنە كېلىپ بۇنداق ئىچكىرى قۇملۇقتا ئۇنىڭ يولىنى قىلماق تەس . بايا ئوماق تۇلۇملارنى تەكشۈرۈپ كۆرۈۋىدى ، بىرەر ئەھۋال بولۇپ قالمىسا ئەتە مۇشۇ ۋاقىتقىچىلىك يەتكۈدەكلا سۇ قاپتۇ . سۇ تۈگىسە ئايقۇنقا ھەممىدىن بەك تەس بولىدۇ . ئۇ ھازىر بىرلا جان ئەمەس ، ئۆزى بىلەن يەنە بىر جاننى كۆتۈرۈپ كېلىۋاتىدۇ . . . ئۇلار تارىم دەرياسى بىلەن كۆنچى دەرياسى ئارىلىقىدىكى دەشت قۇملۇقتا كېتىۋاتاتتى . ئوماق كۈنچىقىش ، كۈنپېتىش تە - رەپكە يەنە بىر قارىدى . ئىككىلا تەرەپنىڭ تەرى بارغانسېرى بوزد - رىپ تېخىمۇ قارىيىپ تۇرىدۇ ، خۇددى مۇشۇلارنى قىستاپ كېلىدۇ . ۋاتقاندا ، شامال ، قۇم توپانى پۇراپلا تۇرىدۇ . شامال ئۆزىنى كۆرسەتكۈچە قانداقلا بولمىسۇن ، بىرەر دالدىلىق يەر تېپىۋېلىش كېرەك .

ئوماق قۇم دۆۋىسىدىن چۈشتى . ئالدى بىلەن ئايقۇننىڭ يېنىدە - غا كېلىپ ئاتنىڭ ئېگەر ، ئۆزەڭگە ، تۆشلۈكلىرىنى تۇتۇپ -

تارتىپ باقتى ، تۆشلۈكنى سەل چىڭىتىپ قويدى ، ئاندىن ئايقۇتقا قاراپ قويدى - دە ، ئاتنىڭ كۆكرەك ، يانپىشىغا يېنىك شاپلاقلاپ قويۇپ توختاق تەرەپكە ماڭدى . ئايقۇت ئېرىنىڭ بۇ ھەرىكىتىدىن بىر كۆڭۈلسىزلىك يۈز بېرىدىغانلىقىنى سەزدى . چۈنكى ئۇمۇ قۇملۇقتا چوڭ بولغان - دە . ئۇ ئاسماننىڭ يىراق گىرۋىكىگە قاراپلا شامال چىقىدىغانلىقىنى جەزم قىلدى . ئۇ قۇملۇقتا شامال چىقىپ قالسا قانداق قىلىش كېرەكلىكىنى بىلەتتى . بۇ توغرىدا ئاتا - ئانىسىدىن ھەم باشقىلاردىنمۇ ئاڭلىغان . ئوماقنىڭ ئۇنى ئاگاھلاندۇرۇپ يۈرمەسلىكى ، ئايقۇتنىڭ قۇملۇقنىڭ مۇشۇ تەرىپىدىكى بىلگەنلىكىدىن ئىدى . ئايقۇت ئېرىنىڭ ئىسمىنىڭلا ئوماق بولۇپ قالماي ، پۈتۈن ۋۇجۇدىنىڭ ، پۈتۈن ئىچكى دۇنياسىنىڭمۇ ئوماقلىقىدىن تېخىمۇ سۆيۈنۈپ كېتىۋاتاتتى . ئوماق توختاقنىڭ يېنىغا كەلدى . ئېشەكنىڭ نوختا ، چۈلۈۈر ، توقۇملىرىنى كۆزدىن كەچۈردى ، توقۇمىنىڭ تۆشلۈكنى چىڭىتىۋېتىپ :

— شامال چىقىدىغاندەك قىلىدۇ ، چۈلۈۈۈرنى قويۇۋەتمەي ، بىر قولۇڭدا توقۇمىنىڭ ئالدىنى تۇتۇۋېلىپ چىڭ ئولتۇر ، — دەپ جېكىلىدى .

ئۇ يەنە ئېشەك ، كالىلارنىڭ يېنىغا كېلىپ يۈك - تاقىلارنىڭ تېڭىلىشىنى كۆزدىن كەچۈردى ، بوشلىرىنى چىڭىتتى ، ئاندىن ئۇلارنى ئازراق ئارىلىق قالدۇرۇپ بىر - بىرىگە چاتتى ، ئىشلاردىن كۆڭلى خاتىرجەم بولغاندىن كېيىن ، يولىنى داۋاملاشتۇردى ، ئۆزى ئايقۇت بىلەن توختاقنىڭ كەينىدە ماڭدى .

ئۇلار بىرھازا مېڭىپ ئېگىز ھەم ئۇزۇن بىر قۇم دۆۋىسىدىن ئۆتكەندىن كېيىن بىر قۇرۇق ئېقىن ئىچىگە كىرىپ قالدى . ئوماق ئەتراپتىكى قۇم دۆڭلىرىگە ، ئېقىنغا ئوبدان سەپسىلىپ قاراپ ، ئۆزلىرىنىڭ نەگە كېلىپ قالغىنىنى بىلىۋالدى . بۇ ئېقىننىڭ بېشى چوڭ بولۇپ ، بايقى ئېگىز ، ئۇزۇن قۇم دۆۋىسىدىن خېلى يىراق يۇقىرىسىدا ئىككىگە بۆلۈنۈپ ، بىر تارمىقى تۆۋەنگە - قاراقوشۇن كۆلى تەرەپكە ، يەنە بىر تارمىقى كۈنچىقىش تەرەپكە

ئۇدۇل ئېقىپ كېنەتتى . تۆۋەنگە ئاقىدىغان تارمىقى كېيىن ئېقىش يولىنى ئۆزگەرتىپ ، بۇ ئېقىن قۇرۇپ كەتكەن . سۈمەنبەسى ئۈزۈلگەن ئېقىن بويىدىكى ئوتلاق ، چاتقالار ھەتتا توغراقلامغا ئون نەچچە يىلدىن كېيىن قۇرۇپ كەتكەن ، دەريا قىسمى ئوم بېسىپ كەتكەندى . ئۆز ۋاقتىدا بۇ دەريانى بەزىلەر «تۇراقنىڭ ئېقىنى» دەپ ئاتايتتى .

تۇراق — ئوماقنىڭ ئاتىسى . «تۇراق ئوۋ» ، «تۇراق يول- ۋاس» — قاراقوشۇن ، ئابدالدىن تاكى چارا ، كۆنچىگىچە ھەممە ئادەمگە تونۇش ئادەم . ئۇ چارىغا كۆچۈپ كەلگەندىن كېيىن كۆپىنچە مۇشۇ ئېقىن ئەتراپىدا ئوۋ قىلاتتى . لوپلۇق ئوۋچىلاردا بىر ئادەت بار ، يەنى بىرەرسى ئوۋ قىلىدىغان جايغا باشقىلىرى ئوۋغا كەلمەيدۇ . پەقەت ئۇ ئوۋچى كۆچۈپ كېتىپ ياكى بىرەر سەۋەب بىلەن ئۇ جايغا كەلمەيدىغان بولغاندىلا ئاندىن كېلىپ ئوۋ قىلىدۇ . تۇراقلار ئائىلىسى قاراقوشۇندىن چارىغا كۆچۈپ كەلگەندە ، ئەتراپتىكى بېلىق تۇتىدىغان دەريا ، كۆللەر ، ئىلۋەسۇنلار بار ئوتلاق ، جاڭگال چارا ، كۈزلەك ، تىكەنلىك ۋە باشقا مەھەللىدىكىلەر تەرىپىدىن ئىگىلىنىپ بولۇنغاندى ، پەقەت مۇشۇ ئېقىن ئەتراپىلا مەھەللىلەردىن يىراق بولغاچقا ئىگىسىز قالغاندى . قاراقوشۇندىن كېلىپ توپ مەھەللىدىن چەتتەرەك ئولتۇراقلاشقان تۇراق قاتارلىق ئونغا يېقىن ئائىلىنىڭ ئادەملىرى يىراق بولسىمۇ مۇشۇ ئېقىن ئەتراپىغا كېلىپ ئوۋ قىلىدىغان ، بېلىق تۇتىدىغان بولغاندى . تۇراق تۇتقان بېلىق ، ئوۋ ماللىرى ئائىلىسىدىكىلەرنىڭ ئېھتىياجىدىن ئاشقۇدەكلا بولسا ، قولۇم - قوشنىلىرىغا ، بولۇپمۇ ئاجىز - ئورۇق ، يېتىم - يېسىرلارغا ئۆلەشتۈرۈپ بېرىۋېتەتتى . مەھەللىداشلىرى يەنە ئۇنى : «تۇراق ئاتا» دەپمۇ ئاتايتتى . بۇنداق ئاتاشنا مۇنداق ئىككى سەۋەب بار ئىدى : بىرى ، لوپ كۆلى ئەتراپىدا ياشايدىغانلاردا سەكسەن ياشتىن ئاشقانلارنى ياشانغانلار قاتارىغا قو-

شۇپ ، يېشى ئۇنىڭدىن مەيلى چوڭ ، مەيلى كىچىك بولسۇن ھەممە - سى ئوخشاشلا «پالانى ئاتا» دەپ ئاتايدۇ . بۇ ، ئادەت بويىچە ئاتاش ؛ يەنە بىرى ، ئۇنىڭ مەرد ، غەمخورچىلىقىدىن سۆيۈنگەن ئاجىز - ئورۇقلار ، يۆلەنچۈكى يوقلار ئۇنى ئۆزلىرىنىڭ ئاتىسىدەك كۆ - رۇپ ، تېخى يېشى ئاتىشىغا بارماي تۇرۇپلا «تۇراق ئاتا» دەپ ئاتىشىدىغان بولغانىدى . يېشى چوڭلار قاتارىغا يەتمىگەن تۇراقنى «ئاتا» دەپ ئاتاش باشقىلارغا غەلىتە تۇيۇلمىدى ، بەلكى سۆيۈنۈش ، ھۆرمەت يۈزىسىدىن ھەممەيلەن شۇنداق ئاتىشىدىغان بولدى .

ئوماق ئېقىن ئىچىدە كېتىۋېتىپ ، مۇشۇ ئېقىن بويلىرىغا ئوۋغا كەلگەن چاغلىرىنى ئەسلىدى . ئۇ بۇ تەرەپكە ئاتىسى بىلەن جىق كەلگەنىدى . ئۇ نەچچە قېتىم كەلگىنىنى ئېسىگە ئالالمىدى ، پەقەت ئىككى قېتىملىق ئوۋ ئۇنىڭ ئېسىدە ، بەلكى يېقىندىلا بول - غانداك ئېنىق ئېسىدە .

5

ئۇلار بىر كۈنى كېيىك ، جەرەنلەرنىڭ سۇ ئىچكىلى كېلىشكە «ئاققان» يېڭى يولىنى تېپىۋېلىپ ، ئېقىندىن ئوتتۇز مېتىردەك نېرىسىغا ئولتۇرسا بېشى كۆرۈنمىگۈدەك قىلىپ نۆچە^① ياسىدى ، دەريا تەرەپكە قارىتىپ بىر يۈچۈك قويۇپ ئەتراپىنى يۇلغۇن ۋە باشقا شاخ - شۇمبىلار بىلەن نىقابلىدى . ئېقىننىڭ ئىككى قېشىنى بويلاپ ماڭسا بۇنداق نۆچەنى پات - پات ئۇچراتقىلى بولىدۇ ، لېكىن بۇلارنىڭ تولىسى تاشلىۋېتىلگەن . چۈنكى ، كېيىك ، جەرەنلەر ئىند - تايىن تۇيغۇن ھەم تادان ، سۇ ئىچىدىغان جايى ئەتراپىدا بىرەر شەپىنى سەزدىمۇ ، بولدى ، ئۇ جايغا ئۇزۇنغىچە ئاياغ باسمايدۇ . يېڭىدىن جاي تاللىغاندا ئوچۇقچىلىقتىن تاللايدۇ ، بۇنداق بولغاندا ئەتراپىنى كۆزىتەلەيدۇ . ئۇلار سۇ ئىچكىلى كېلىدىغان جايىنى ھەر -

① نۆچە ئوۋچىلارنىڭ ئۆزىنى بوشۇرۇش ئۈچۈن داڭقال . شاخلار بىلەن ياسىۋالدىغان دالدىلىق (ئۇۋالىق) .

قانچە ئۆزگەرتىپ تۇرسىمۇ ، ئۇلارنىڭ ئىزى تۇراق ، ئوماقنىڭ ئوۋچىلارنىڭ كۆزىگە چېلىقىپ قالىدۇ . ئۇلار سۇ ئىچكىلى بىرقۇر بولۇپ ، بىر - بىرىنىڭ كەينىدىن قاتارلىشىپ ماڭىدۇ ، چۈشتە چاتقالار ئارىسىغا كىرىۋېلىپ كۆشگەچ سالىۋېلىدۇ ، چۈش قايرىلىپ سالقىن چۈشكەندە سۇ ئىچكىلى كېلىدۇ . ماھىر سىنچى ئوۋچى ئۇلارنىڭ ئىزىغا قاراپلا ، ئۇلارنىڭ نەچچە ئىكەنلىكىنىمۇ بىلىۋالىدۇ .

ئۇ كۈنى ئاتا - بالا ئىككىيلەن چۈشتىن قايرىلغان ھامان نۆچەنىڭ ئىچىگە كىرىپ شاخ - شۇمىلار ئارىسىدىن كۆزىتىپ خېلى ئۇزاق ئولتۇردى ، ئولتۇرۇپ بېلىق تالدى .
— بېلىم ئاغرىپ ، پۈتۈم قوۋۇشماي قالدى ، بىر ئاز ئۆرە بولۇپ بەل ، پۈتۈمنى ئوڭشۇۋالاي ، — دېدى ئوماق ئورنىدىن تۇرماقچى بولۇپ .

— ئولتۇر ، مۇشۇ بوشلۇقۇڭ بىلەن ئوۋچى بولماقچىمۇسەن ؟ ئوۋچىنىڭ ئوغلىدەك ، قۇملۇق ئادىمىدەك چىداملىق بول . كەچتە - رىسى^① بولغۇچە ئولتۇرىمىز . بۈگۈن كەلمىسە ، ئەتە يەنە كېلىپ ئولتۇرىمىز . كېيىك ، جەرەنلەرنى سەن ئۇنداق دۆت چاغلما . بىز بىرنەچچە جايغا نۆچە ياساپ قويغاندەك ، ئۇلارمۇ سۇ ئىچكىلى بىرنەچچە جايىنى تاللاپ قويدۇ . ئوتلاپ - ئوتلاپ يىراقراق يەرگە كەتكەندۇ ، ئەتە كېلىپ قالار ، — دېدى ئاتىسى .

تۇراقباي ئېيتقاندەك ، ئۇ كۈنى يا كېيىك ، يا جەرەن سۇ ئىچكىلى كەلمىدى . ئۇلار كۈن پاتقۇچە ساقلاپ بېقىپ ، ۋاقىتلىق ياسىۋالغان قومۇش ساتما چۈشكۈنىگە قايتتى . ئۇلار ئىككى ئېشەك - نى بىردىن مىنىپ ، يەنە بىر ئېشەكنى ئوۋ مالىرىنى ئارتىشقا ئېلىپ كەلگەنىدى . تۇراقباي ئۆزى مىنىپ كەلگەن ئېشەكنىڭ ئالدى پۈتىنى ئارىلىقىنى كەڭرەك قويۇپ چۈشەپ قويدى . بۇنداق

① كەچئارىسى - قاش قارايدىغان چاغ .

قىلغاندا ، ئېشەك ئۆزىنى باغلاقتىكىدەك سېزىپ ساتمىدىن يىراق-
لىمايدۇ ، قالغان ئىككى ئېشەك ئۇنىڭ ئەتراپىدىلا يۈرىدۇ .

ئۇلار ئىشلىرىنى سەرەمجانلاشتۇرۇپ بولۇپ ، يۇمشاق قۇرۇق
چاتقال پاخاللىرى بىلەن تەييارلاپ قويغان بۈگۈلك ئۈستىگە كېپىد-
نەك چاپنى^① بىلەنلا يانپاشلاشتى . كېچە ئاسمىنى تارىم سۈيىدەك
سۈزۈك ، كۆل سۈيىدەك تىنىق بولۇپ ، يۇلتۇزلار سانسىز چىراغ-
دەك جىمىرلايتتى . تولغان تولۇن ئاي يورۇقىدا قۇملۇق دالىدىكى
كىچىككىنە ئوت - خەسىنمۇ ئېنىق كۆرۈنگىلى بولاتتى . ئوماق
قۇمۇش ئارىلىرىدىن كۆرۈنگەن ئاي بىلەن يۇلتۇزلارغا قاراپ قۇم-
لۇق ئاسمىنىڭ گۈزەللىكىگە زوقى كەلدى . ئۇ شۇ كۈنكى ئوۋغا
چىققىنىدىن بەك خۇشال ئىدى . مۇشۇ قېتىمدا نېمىلا بولسۇن
بىرەر نەرسىنى ئوۋلاپ - ئېتىپ ئاتامغا ، مەھەللىداشلىرىمغا ،
بولۇپمۇ قۇرداشلىرىمغا ئۆزۈمنىڭ ياراملىق ئوۋچى بولۇشقا باشلىد-
غانلىقىمنى كۆرسىتىمەن ، دەپ كۆڭلىگە پۈككەندى . بۇ ئۇنىڭغا
ئاران كەلگەن ھەم تۇنجى قېتىملىق پۇرسەت ئىدى . ئاتىسى بۇ
قېتىم ئوۋلاش نۆۋىتىنى ئوماققا بەرگەندى . ئۇمۇ مۇشۇ قېتىمدا
ئوغلىنى سىناپ كۆرمەكچىدى . «بۈگۈن بۇ ئىش يوققا چىقتى ،
ئاتام نېمىلەرنى ئويلاۋاتىدىكىن . ئەتە ئوۋلاش نۆۋىتىنى ماڭا بىرەر-
مۇ ، بەرمەسمۇ؟» ئوماقنىڭ خىيالغا شۇ ئەندىشلەر كېچىپ ياتات-
تى ، ئاتىسى گەپ باشلاپ قالدى :

— ئوماق ، بايقى گېپىمنىڭ داۋامىنى قىلاي ، ئېسىڭدە چىڭ
ساقلاپ ئەمەل قىل ، ئوۋچى بولىدىغان ئادەم جايغا چىداشلىق ،
كۈتۈش - ساقلاشقا تاقەتلىك ، قۇلقى ھەر خىل شەپە ، ئاۋازلارنى
پەرق ئېتەلەيدىغان ، كۆزى ھەرقانداق نەرسىگە سىنچىلاپ قاراپ ،
ئۇنىڭ بىرەر بەلگە - ئالامىتىنى بىلىۋېلىپ ، قايتا كۆرگەندە دەر-
ھال يادىغا كەلتۈرەلەيدىغان بولۇشى لازىم . بىرەر ئاش پىشىم
ئۆمىلەپ مېڭىشقا توغرا كېلىدۇ ، تېخى يىرتقۇچ ھايۋانلارنىڭ خە-

① كېپىنەك چاپان -- كېپىنەك تون ، بۇغدا تىكىشىز ، پۈتۈن بېجىلىدىغان ، چوپانلار كىيىد-
غان قولنۇقى كېپىنەك قاننىدەك كەڭ يۈك (كىگىز) چاپان .

تەرىمۇ ...

تۇراقباي گېپىنىڭ ئاخىرىنى تۈگەتكۈچە سىرتتا دۈيۈرلىگەن شەپە ئاڭلاندى . تۇراقباي بىر غۇلاچچە يۇلغۇن دەستىلىك بېلىق سانجىدىغان سانجىغاقنى^① ئالدى - دە ، ئوماققا ساتمىدىن چىقىم ، دەپ قويۇپ ئېتىلىپ چىقىپ كەتتى . ئوماق بىر تۇرۇپ ئاتىسىنىڭ گېپىگە ھەيران قالسا ، يەنە بىر تەرەپتىن سىرتتا نېمە ئىش بولغان - لىقىنى بىلگۈسى كەلدى ، ساتمىدىن بېشىنى چىقىرىپ قاراپلا قور - قۇپ كەتتى ، بىر يولۋاسنىڭ ئاتىسىنىڭ تۈشەپ قويغان ئېشىكىنى پاتىڭىدىن چىشلەپ يەرگە ياتقۇزۇۋاتقانلىقىنى كۆردى . ئاتىسى ساند - جىغاقنى ئۇدۇل تۇتقىنىچە يولۋاسقا قاراپ كېتىۋاتاتتى . يولۋاس ئېشەكنى قويۇپ ، يۈرەكنى يېرىۋەتكۈدەك سۈر بىلەن قاتتىق ھۆر - كىرەپ تۇراققا ئېتىلدى . ئوماق : « ئاتا ! » دەپ تۈۋلىۋەتكىنىنى ئۆزىمۇ سەزمەي قالدى ، بىر دەھشەتلىك ئەھۋال كۆز ئالدىغا كې - لىپ ، قورقۇنچىن كۆزىنى يۇمۇۋالغاندى ، كۆزىنى ئېچىپ قاراپ كۆرگىنىگە ، كۆزىگە ئىشەنمەيلا قالدى . سانجىغاقنىڭ ئۇچى يول - ۋاسنىڭ ئاغزىدا سانجىقلىق بولۇپ ، ئاتىسى دەستىسىنى چىڭ تۇ - تۇپ يولۋاسنىڭ ئالدىدا تىرەجەپ تۇراتتى . يولۋاس پۈتۈن يىرتقۇچ - لمۇق كۈچىنى قەھرىگە يىغىپ تۇراقباينى نىقتاپ تۇراتتى . يولۋاس - نىڭ كۈچىگە تەڭ تۇرالمىدى چىغى ، ئاتىسى كەينىگە مۇدۈرۈلۈپ ئولتۇرۇپ قالدى . سانجىغاقنىڭ دەستىسىنىڭ ئۇچى قۇمغا پېتىپ تىركىلىپ قالدى . ئوماق بۇ قېتىم : « ئاتا ! » دەپ تۈۋلەپ قويۇپلا ھاڭۋېقىپ تۇرۇپ قالمىدى ، يەنە بىر سانجىغاقنى قولغا ئالدى - دە ، ئاتىسىغا بولۇشقىلى ئېتىلدى . كۆزنى يۇمۇپ - ئاچقۇچە بول - غان دەقىقىدە ھايات - ماماتلىق بىر ئىش بولدى . يەرگە ئولتۇرۇپ قالغان تۇراق ئىككى قولى بىلەن قۇمنى ئۈچۈملەپ يولۋاسنىڭ باش - كۆزىگە ئۈزۈلدۈرمەي چاچتى . كۆزىگە قۇم تىقىلغان يولۋاس نېمە قىلارنى بىلمەي ئۆز ئورنىدا ئايلانغىلى تۇردى ، ئاۋازىمۇ خىرقىراپ قالدى ، سانجىغاقنى ئاغزىدىن چىقىرىۋەتمەكچى بولۇپ

① سانجىغاق - شاشقاق ، بېلىققا سانجىدىغان تەتۈر تىللىق تۆمۈر ئارا .

بېشىنى ئىككى يېنىغا قاتتىق سىلكىتتى . سانجىغاق تەتۈر ئىككى تىللىق بولغاچقا ، چىقىپ كەتمەي دەستىسى پۇلاڭلاپ تۇراتتى . ئەمدى يولۋاسنىڭ سۈرلۈك كېلەڭسىز گەۋدىسى بولغان بىلەن ، ھەيۋىسى ، خەتىرى قالمىغاندى . ئوماقمۇ كەينى - كەينىدىن ئىككى - ئۈچ ئۈچۈم قۇمنى يولۋاسنىڭ كۆزىگە چاچتى . تۇراقباي سانجىغاقنىڭ ئۈچىنى خاتىرجەم تۇتتى - دە ، تازا بىر نىقتىۋېتىپ ئۇيان - بۇيانغا بۇراپ تولغاپ تۇرۇپ شارىتىدە تارتىۋالدى . بۇراپ تارتىۋېلىنغان سانجىغاقنىڭ تەتۈر تىللىرى يولۋاسنىڭ ئاغزىنى ، بولۇپمۇ تىلىنى تىتئەتەپ كەندى . يولۋاسنىڭ ئۇنى ئۆچتى . ئۇنىڭ ئاغزىدىن شۇرقىراپ قان قۇيۇلۇشقا باشلىدى . يولۋاس بارغانسېرى ھالسىزلىنىپ ، پۇتلىرى ئېغىر گەۋدىسىنى كۆتۈرۈشكە بەرداشلىق بېرەلمەي تىترەشكە باشلىدى . ئەمدى ئۇنىڭ قەدەم يۆتكەشكىمۇ ماجالى قالمىغاندى ، ئۇ ئاخىر گۈپپىدە يىقىلدى ، خىرقىرىغان ئاۋازمۇ ئۆچۈپ ، ئۈزۈك - ئۈزۈك تىنىقلا قالدى .

— پىچاقنى ئېلىپ كەل ، — دېدى تۇراقباي ، يولۋاسقا قاراپ قالغان ئوماققا ، يەنە ، — ئۆزۈڭنىڭ پىچىقىڭنىمۇ ئېلىپ كەل ، — دەپ قوشۇپ قويدى .

ئوماق پىچاقلارنى ئېلىپ كەلدى ، ئۇ ئاتىسىنىڭ نېمە قىلماق - چىلىقىنى بىلگەندى .

— ئاتا ، ئېشەكلەرنى تېپىۋالمايمۇ ، — دېدى ئوماق ، قال -

غان ئىككى ئېشەكنىڭ نەلەرگە كەتكەنلىكىدىن ئەندىشە قىلىپ .

— ئېشەكلەر ھېچنەگە كەتمەيدۇ . بىز ئۆزىمىزدىن ئەنسىرد -

سەك بولىدۇ . يولۋاس بەك قىساسچى ھايۋان . ئۇنىڭ جۈپتى

چوقۇم مۇشۇ ئەتراپتا . ئۇ كېلىپ قالغۇچە بۇنى سويۇپ ، تېرىسىنى

قۇمغا كۆمۈۋېتىپ بۇ يەردىن دەرھال كېتەيلى ، — دېدى ئاتىسى .

ئوماققا يولۋاسنى ئۆلتۈرمەكتىن سويماق تەس بىلىنىپ كەت -

تى . كېلەڭسىز بۇ يوغان جانىۋارنىڭ ئۆلۈكىنى ئۇيان - بۇيانغا

ئۆرۈمەك بەك تەس ئىدى . بىر تەرىپىنى سويۇپ بولۇپ بىر يانغا

ئۆرۈگۈچە ئىككىسى بەك قىينالدى ، ھالىدىن كېتىپ ھۆمۈدەپ

قېلىشتى . تېرىنى پۈتۈن ، ساق ئېلىش كېرەك . ئۇلار بىر ئاز ئولتۇرۇپ ئارام ئېلىۋېلىپ سويۇشنى يەنە داۋاملاشتۇردى . ئوماق جىددىلىشىپ كېتىپ ھەم قولى تېلىپ كەتكەنلىكتىن قولىنىڭ ئىككى يېرىنى كېسىۋالدى ، تېرىنىڭمۇ بىرنەچچە يېرى كېسىلىپ كەتتى ، نېملا بولسۇن يولۋاس ئاخىر سويۇلۇپ بولدى . ئۇلار ئوۋ گۆشىدىن قۇم كاۋاپ قىلغاندا قىزىغان قۇمنى يانغا تارتىش ، گۆشنى قۇمغا كۆمۈشتە ئىشلىتىشكە ئېلىۋالغان ياغاچ گۈرجەك بىلەن يولۋاس پانتۇدەك ئورا كولاپ ، ئۇنىڭغا يولۋاسنىڭ بېشىنى ، تۆت پۈتىنى كېسىپ پارچىلاپ كۆمۈۋەتتى . قېنى ئاققان ، تامغان جاينىدە مۇ ئۈستىگە قۇم چېچىپ كۆمدى ، ئاندىن تېرىنى ئېقىن بويىغا سۆرەپ ئاپىرىپ بىر يۇلغۇن تۈۋىگە كۆمدى . تۇراقباي يۇلغۇننىڭ تۈپچىكىدىن چىققان غول شاخلارنى ئوبدان كۆرۈۋالدى ، ھەتتا سانامۇ قويدى . ئۇلار بۇ ئىشلارنى تولۇن ئاينىڭ سېخىلىق بىلەن چېچىپ تۇرغان ئاپئاق سۈزۈك شولىسىنىڭ ياردىمىدە كۆڭۈلدىكىدەك قىلىۋالدى . ئاخىرقى ئىش — تېرىنى سۆرىگەندىكى ئىزنىمۇ قۇم چېچىپ يوقاتتى . تۇراقباي بۇ ئىشلارنى كۆڭلىگە بىر ئىش كېچىپ شۇنداق قىلدى .

6

ئۇلار پىيادە بىر كېچە ، يېرىم كۈن يول مېڭىپ ئەتىسى چۈشكە يېقىن مەھەللىگە يېتىپ كېلىشىگە چوڭ - كىچىك ، ئەر - ئايال مەھەللىداشلىرىنىڭ ئۇلارنىڭ ئالدىغا چىقىپ تۇرۇش - قانلىقىنى كۆرۈپ ، ئائىلىدە بىرەر كۆڭۈلسىزلىك بولغان ئوخشاپ - دۇ ، دەپ تېڭىرقاپ قېلىشتى . شۇنداقمىكىن دېسە ، ھەممىسىنىڭ يۈزلىرىدە كۈلكە - تەبەسسۇم ، كۆزلىرىدە زوقلىنىش ، ھەۋەس ، ھۆرمەت ۋە ئىپتىخارلىق نۇرلىرى چاقناپ تۇراتتى . ئۇلار زادى نېمە ئىشلىقنى بىلەلمەي ھەيران قېلىشتى . توپ ئارىسىدىن تۆت مويسىپىت چىقىپ تۇراق بىلەن ئوماقنىڭ ئالدىغا كەلدى .

— يارايسەن تۇراق ، قالتىس باتۇرلۇق قىيسەن . يولۋاس ئۆلتۈرگىنىڭنى بىزدىن يوشۇرۇن تۇتماقچىمىدىڭ . سېنى ئەمدى تۇراق يولۋاس دېسەك بولغۇدەك . چىق - چىق - چىق ، جانىم ساڭا¹ — دېدى ياشتا چوڭراق بىرى تۇراقنىڭ مۇرىسىگە يېنىك شاپىلاقلاپ بىرنەچچىنى ئۇرۇپ تۇرۇپ .

— نېمە بوپتۇ ؟ نېمىلەرنى دەيسىلەر ؟ — دېدى تۇراق كۈلۈپ تۇرۇپ .

ئوماق بەكلا ھەيران قېلىپ ، كۆپچىلىككە قاراپلا قالغانىدى . مويسىپىتنىڭ گېپى ئۇنى تېخىمۇ ھەيران قالدۇردى . «بۇلار بىز- نىڭ يولۋاس ئۆلتۈرگەنلىكىمىزنى بىلىۋالغان ئوخشىمامدۇ ، قانداق بىلگەندۇ ؟» دەپ ئويلايتتى ئۇ .

شۇ ئارىدا بىرەيلەن بىر كالا بىلەن ئىككى ئېشەكنى يېتىلەپ تۇراقباينىڭ ئالدىغا كەلدى . ئېشەكلەر ئۇلارنىڭ قېچىپ كېتىپ جاڭگالدا قالغان ئېشىكى ئىدى . كالىغا ئارتىقلىق تۇرغان ، يېڭىلا سويۇلغان ، قۇم چېچىۋەتكەندەك تۇرغان يولۋاس تېرىسىگە قاراپ تۇراقباي بېشىنى لىڭشىتىپ كۈلۈپ كەتتى .

— سەنزە يولۋاس ئۆلتۈرگىنىڭ بىلەن بىزنى ھەيران قالدۇر- ماقچىمىدىڭ ، سېنىڭ ئىزىڭ بىزنىڭ ئوۋچىلارغا ئۇچراپ قېلىپ ، يۈكۈڭنى يەڭگىللىتىپ ئالغاچ كەپتۇ ، — دېدى بايقى مويسىپىت . ئىش مۇنداق بولغانىدى : مەھەللىدىن ئىككى ئوۋچى تۈنۈگۈن ئەتىگەن ئاتلىق دەريا بويلاپ كېلىۋېتىپ يېڭىدىن تىكىلىپ قالغان قومۇش ساتىمىنى كۆرۈپ ، ئاتلىرىنى ئوتلانقاچ ئارام ئېلىۋالماقچى بولدى . ئاتلىرىنى چۈشەپ قويۇپ ساتىمغا كىردى . ئۇلار ساتىمدا تۇرغان ئۈچ ئۇچاللىقنى² كۆرۈپلا تونۇدى . تۇراقلار ئائىلىسى پالاس توقۇشقا ئىنتايىن ئۇستا بولۇپ ، يۇڭنى يۇمشاق ئېتىپ ، يېپىنى ئىنچىكە چىقىرىپ چىڭ ئېشەتتى . ئۇرۇشلىرىنىمۇ چىڭ تارتىپ

1 جانىم ساڭا چىق - چىق - چىق
ئېيىنىدىغان كۆكۈل ئىزھارلاش سۆزى .
2 ئۇچاللىق - ئوۋچۇلۇق ، كىيىم .

ئارقاقلرىنى قىلچىنى قاتتىق - قاتتىق ئۈرۈپ نىقتايتتى . ئارقاق بىلەن ئۈرۈشلىرى ئارىلىرىدا پەقەت ئاراش قالدۇرمايتتى . ئۇچاللىق تىككەندىمۇ تىكشىلىرىنى بىر خىل شەكىلگە كىرگۈزۈپ گۈل چىقىرىپ تىكەتتى . ئۇلار تۇراقلارنى ئېشەكلىرىنى ئوتقا قويۇپ بېرىپ ، ئۆزلىرى يېقىن ئەتراپتا بىرەر ئىش قىلىۋاتسا كېرەك دەپ ئويلاشتى ، لېكىن ساتمىدا ئۇچاللىقتىن باشقا ھېچنېمە يوق ئىدى . ئۇلار بۇنىڭدىن غەلىتىلىك ھېس قىلىپ ساتمىدىن چىقىپ ئەتراپقا قارىدى ، ساتمىدىن سەل نېرىدا پاكىراق بىر قۇم دۆۋىسىدە نىڭ يېنىدا ئىككى تۈلكىنىڭ بىر نەرسىنى يەۋاتقانلىقىنى كۆرۈپ قالدى . ئۇلاردىن بىرى ئېتىنىڭ يېنىغا بېرىپ ئوقياسىنى ئەكبەلىپ بولغۇچە تۈلكە ھارامزادىلەر بۇلارنى كۆرۈپ قېلىپ پارتىتدە تىككۈتتى . قاراپ باقايلى ، دەپ بېرىپ ، گۆشى تىتما - تالاڭ قىلىنىپ يېرىم ئىسكىلىت قىلىپ قويۇلغان پۈتى چۈشەكلىك ئېدە . شەكىنى كۆردى ، ئېشەكنىڭ كالىسىدىنلا كىمنىڭ ئىكەنلىكىنى بىلدى . كەلگەنلەر تېخىمۇ ھەيران قېلىشتى ، ئەنسىرىشىپ ئەتراپقا قاراشتى . يېنىدىلا — دۆۋىلەپ قويغاندەك تۇرغان پاكىراق بىر قۇم دۆمچىكىنىڭ بىر تەرىپىدە چىقىپ تۇرغان سارغۇچ تۈكە . لۈك بىر نەرسە كۆرۈندى . ئۇلار قۇمنى تاتلاشتۇرۇۋىدى ، ئۇ نەرسىمۇ يوغىناۋەردى ، ئۇنىڭ نېمىلىكىنى بىلدى ، بۇ يولۋاسنىڭ قۇيرۇقى ئىدى . ئۇلار بىر - بىرىگە قاراشتى ، نېمە قىلىشلىرىنى بىلىشىپ گەپ قىلمايلا ئىككى قولىدا قۇمنى تاتلاشقا باشلىدى . ئۇلارنىڭ ئالدىدا تۇرغىنى تېرىسى سۇيۇۋېلىنىپ ، كالىسى بىلەن قۇيرۇقى ، تۆت پۈتلا قالغان بىر يولۋاسنىڭ قۇمغا مىلىنىپ تۇرغان گۆشى ئىدى ، قارىنى يېرىلمىغان بولۇپ ، پۈتۈن ھالىتىدە ئىدى . ئۇلار ئەھۋالنى ئۇققاندا كەتتى .

— يولۋاس ئېشەكنى بوغقان ، ئاتا - بالا يولۋاس بىلەن ئېلىشىپ ئاخىر ئۇنى ئۆلتۈرگەن ، ئاندىن تېرىسىنى سۇيۇۋېلىپ

ئېلىپ كەتكەندەك قىلىدۇ ، — دېدى كەلگەنلەرنىڭ بىرى .
— يولۋاسنى ئۆلتۈرۈشنىڭ ئۆلتۈرۈپتۇ ، تېرىنى ئېشەككە ئارتىپ كەتتىمكىن دېسەك ، ئۇچالقلار ساتمىدا تۇرىدۇ ، بۇ يەردە بىر گەپ باردەك قىلىدۇ ، — دېدى يەنە بىرى .
ئۇلارنى ھەممىدىن بەك ئويغا سالغىنى تۇراقلارنىڭ يولۋاسنى نېمە بىلەن ، قانداق ئۆلتۈرگەنلىكى ئىدى . ئۇلار ھەرقانچە ئويلىدى . سىمۇ ، ھەر خىل پەرەزلەرنى قىلىسىمۇ ، يەنىلا زادى ئەقلى يەتمىدى . قايتىدىن ساتمىغا كىرىپ قاراپ بېقىشتى ، ئۈچ ئۇچالقتىن باشقا ھېچ نەرسە يوق ئىدى . ئۇلار لوپلۇقلارنىڭ كۆزىتىش ئادىتى بويىچە ئەتراپىغا سىنچىلاپ قارىدى ، غەيرىي ئەھۋالنى سېزەلمىدى . ئۇنداق ئويلاپ ، بۇنداق ئويلاپ ئىشنىڭ تېگىگە يەتكەندەك بولۇشتى .

— يولۋاسنى ئۆلتۈرۈپتۇ ، تېرىسىنى سويۇۋاپتۇ ، ئۇنى ئېلىپ كېتەيلى دېسە ئېشەك يوق ، چۈشەكلىك ئېشەكنى يولۋاس بوغقاندا قالغانلىرى قېچىپ كەتكەن . يوغان بىر يولۋاسنىڭ تېرىسىنى ئىككى ئادەمنىڭ كۆتۈرمىكى مۇمكىن ئەمەس ، شۇڭا ئۇلار تېرىنى كېيىن كېلىپ ئەكەتمەك بولۇپ مۇشۇ ئەتراپقا كۆمۈپ قويغان ، يولۋاسنىڭ ئۆلۈكىنىمۇ كۆمۈۋېتىپ ، پىيادە مېڭىپ كەتكەن . كۆۋۈلگۈچتە¹ ئېشەكنىڭ بىرەر تال تۈكى بولسىمۇ قالىدۇ . ئەتراپقا قاراپ باقايلى ، — دېدى چوڭراقى .

ئۇلار دەريا بويىغا كېلىپ بىر قاراپلا ئاتا - بالا ئىككىسىنىڭ ئۆۋەن تەرەپكە — مەھەللىگە مېڭىپ كەتكەنلىكىنى بىلدى . ساتمىدىنىڭ يېنىغا كېلىپ ئەتراپقا سىنچى كۆزلىرى بىلەن قاراشقا باشلىدى . « لوپلۇقلارنىڭ سىنچى كۆزىدىن بىر غۇلاچ قۇم ئاستىدىكى نەرسىمۇ ، بۇلتۇرقى ئىزمۇ ئېچىلىپ قالىدۇ » دېگەن گەپ بار . ساتمىغا يېقىن چوڭ بىر تۈپ يۇلغۇننىڭ بىر يېنىدىكى قۇمنىڭ قالغان ئۈچ تەرىپىدىكىدەك ئەمەسلىكىگە ئۇلارنىڭ كۆزى چۈشۈپ

1. كۆۋلگۈچ -- ئېشەك ئېغىنىغان يەر .

قالدى . يېقىن كېلىپ قارۋىدى ، يۇلغۇن شاخلىرىغا ئېلىنىپ قالغان بىرنەچچە ئال سېرىق تۈكنى كۆرۈپ قېلىشتى . تېرىنى مۇشۇ يەرگە كۆمۈپتۇ ، دېيىشتى . ئۇلار قۇمنى ئۇيان - بۇيان تارتىۋىدى ، تېرە پومپىيىپ چىقىپ قالدى . ئۇلار تېرە بىلەن ئۇچالقلارنى بىر ئاتقا ئارتتى ، يەنە بىر ئاتنى دەملىشىپ مېنىمەكچى بولۇشۇپ ، ئېقىننى بويلاپ ئەمەس ، دۆتەلەپ^① مەھەللىگە ئۈدۈل مېڭىپ كېتىشتى . ئانچە ئۇزاق ماڭمايلا چانقاللار ئارىسىدا ئوتلاپ يۈرگەن ئېشەكلەرنى ئۇچراتتى . ئېشەكلەرنى تۈتۈپ ئۇچالقلار ، بىرىگە تېرىنى ، يەنە بىرىگە ئۇچاللىق بىلەن ئۆزلىرىنىڭ نەرسىلەرنى ئارتىپ ئىتتىك مېڭىپ كەتتى . ئۇلار دۆتەلەپ ماڭغاچقا ، مەھەللىگە تۇراقلاردىن بالدۇر كېلىپ بولغانىدى . ئىش ھەممىگە ئايان بولدى . تۇراقباي يولۋاسنى قانداق ئۇلا - تۈرگەنلىكىنى سۆزلەپ بەردى .

— سانجىغاق بىلەن كۆزىگە قۇم چىچىپ ؟! — كۆپچىلىك بىر - بىرىگە قارىشىپ شۇنداق دېيىشەتتى ، ھەيران بولۇشاتتى . شۇ كۈندىن باشلاپ تۇراقباينىڭ «تۇراق ئاتا» دەپ ئاتىلىدىغان ھۆرمەت نامىغا «تۇراق يولۋاس» دەپ يەنە بىر پەخىرلىك نام قوشۇلدى . بۇ ئىش ئۇزاق ئۆتمەي چارا ئەتراپىدىكى يېقىن - يىراق ، چوڭ - كىچىك مەھەللىلەرگە تارقىلىپ ، ئۇنىڭ نامى لوپ رايونىدىكى ھەممە كىشى بىلىدىغان تونۇق^② نام بولۇپ قالدى . ئۇ - ماقمۇ ئاتىسىنىڭ باتۇرلۇقىدىن ھەم ئۆزىدىنمۇ پەخىرلىنىدىغان بولدى . ئۇنى ئويلىنىدىغان ئاتىسىنىڭ : «ئوۋچى بولغان ئادەم ھەرقانداق خەتەر ئالدىدا قورقۇنچاق بولماي توختال^③ بولۇشى ، كۆزنى يۈمۈپ - ئاچقۇچىلىك بولغان ئارىلىقتا خەتەردىن قۇتۇلۇش - نىڭ چارىسىنى ئويلاپ بولۇشى كېرەك» دېگەن سۆزلىرى ئىدى . ئويلى - غانسېرى ئۇ بۇ سۆزلەرنىڭ سالمىقىغا ، قىممىتىگە يېتىۋاتقانداك بولاتتى .

① دۆتەلەپ چىكە سوقۇپ ، ئۈدۈللاپ .
 ② تونۇق تونۇلغان نامدار .
 ③ توختال توختاملىق ، تەمكىن ، ئېغىر - بېسىق .

يولۋاس ئۆلتۈرۈپ ئارىدىن ئىككى ھەپتە ئۆتكەن بىر كۈنى كېچىنىڭ قۇيرۇقى قىسىلىپ تاڭ يۈزى سۈزۈلۈشكە باشلىغان چاغدا ، ئاتا - بالا ئىككىسى يەنە ئوۋغا ئاتلىنىشتى . بۇ قېتىم ساتما تەرەپكە ماڭماي ئۇدۇل نۆچە تەرەپكە ماڭدى ، كېلىۋېتىپ توشقاندىن ئىككىنى ئۇرۇپ تۇتۇۋالدى . بۇ يەرنىڭ ئادەملىرى ئىككىدىن ئار- تۇق بولسا ، توشقانى ئەپ بىلەن ئاسانلا سوقۇپ يىقىتىۋالدى . ئادەمنى كۆرۈپ قاچقان توشقان بىر يەرگە بېرىپ توختاپ ئارقىسىغا ئەلەڭلەپ قارايدۇ . ئوۋچىلارنىڭ بىرى توشقانغىلا قاراپ جايدا جىم تۇرىدۇ . يەنە بىرى ، ئۇدۇل كېتىۋەرگەندەك كۆرۈنۈش بېرىپ توشقانغا قارىمىغان قىياپەتتە ئۇنىڭغا قەدەمدە بىر يېقىنلىشىپ ئايلىنىپ ماڭىدۇ . توشقان ھېلى بۇنىڭغا ، ھېلى ئۇنىڭغا قاراپ چەكچىيىپ تۇرىۋېرىدۇ . ئايلانغۇچى بىر يېرىم چەمبەر ھاسىل قىلغۇچە توشقانغا ئوتتۇز قەدەمچە يېقىنلىشىپ قالىدۇ . بۇ چاغدا ، جايدا تۇرغان كىشى ئورنىدىن قوزغىلىپ ماڭىدۇ . توشقان بېشى- نى ئۇ ئادەمگە بۇراپ قاراپ قالىدۇ . مۇشۇ پۇرسەتتە توشقانى ئايلانغۇچى قولىدىكى كالتەكنى توشقانغا ئاتىدۇ ، ئاتقاندىمۇ كالتەك- نى ھەرگىز بوشقا كەتكۈزمەيدۇ ، دەل تەڭگۈزىدۇ . ئۇلار مەنزىلىگە چۈشكە يېقىن كەلدى ، توشقاندىن بىرنى سويۇپ كاۋاپ قىلىپ يېدى . ئۆيدىن ئېلىۋالغان بۇلماق قاتمىسىدىن ئىككى كېسىمدىن يەۋالدى - دە ، ئېقىن بويىغا كېلىپ سۇدىن قانغۇچە ئىچتى ، ئاندىن نۆچەگە جايلىشىۋېلىپ ئولتۇرۇشتى . بۇ كۈنى ئوماقنىڭ تەلىيى كەلگەن چىغى ، چۈش قايرىلىشىغىلا جەرەنلەر سۇ ئىچكىلى كەل- دى . نۆچەدىن ئوتتۇز قەدەمدەك نېرىدا سەككىز جەرەن بەخىرامان قاتارلىشىپ مېڭىپ ئېقىن تەرەپكە پەسلەپ كەتتى . جەرەنلەرنىڭ بۇ مېڭىشىدا ئاتىسى ئاللىقاچان بىرنى ئېتىۋالغان بولاتتى ، لېكىن ئۇ ئاتمىدى . بۇ قېتىم ئوغلىنى سىنىشى كېرەك . بۇ ، ئوغلىنىڭ

ئوۋچىلىقنى ئىگىلىگەن - ئىگىلىمىگەنلىكىنى كۆزىتىدىغان تۇنجى
 سىناق . ئوۋچىلار كۆپىنچە جەرەن ، كېيىكلەر ، قانار ، تۇرۇشۇپ
 سۇغا تۇمشۇقنى تەگكۈزگەن پۇرسەتتىن پايدىلىنىپ ئاتىدۇ . ئوۋچى
 ماق قولىدىكى ئوقيانى رۇسلاپ ، ئوقنى توغرىلىدىۇ ، يۈرىكى
 دۈپۈلدەپ ، قولى بىلىنەرلىك تىترەپ قالدى . بۇنى ئاتىسى سېزىپ
 زىپ ، ئۇنىڭ كۆزىگە قارىدى . بۇ قاراشتا ئاتىسى ئۇنىڭغا
 تەمكىن - توختال بول ، ئۆزۈڭگە ئىشەن ، دەپ مەدەت بەرگەندەك
 قىلاتتى . ئوماق يا ئوقنى سول قولىنىڭ ئوتتۇرا ئىچى ، بىگىز
 بارماقلىرىنىڭ ئارىسىغا ئېلىپ ، ئوڭ قولىدا ئوقنى كىرىچكە تىر -
 كەپ تۇرۇپ تارتتى . يا ئېگىلىپ چىكىگە يەتتى . ئوماق ئوتتۇرىدە -
 كى چوڭراق بىر جەرەننىڭ سۆڭىگىچىنى قارىلاپ ئوقنى قويۇۋەتتى .
 ئوقىدىن ئۈزۈلگەن ئوق ۋىزىلداپ ئۇچۇپ بېرىپ قارىلانغان جايغا
 تەگدى . جەرەن پالاقلاپ قالدى ، قالغانلىرى خەۋپ كەلگەنلىكىنى
 بىلىپ پارتىدە يۇقىرى تەرەپكە پىتىراپ قېچىپ كەتتى . ئوماق
 ئوقيانى قويۇپ ، تېپىلاڭنى^① قولغا ئالدى - دە ، نۆچەدىن چىقىپ
 جەرەن تەرەپكە ماڭدى . ئادەمنى كۆرگەن جەرەن بىر پۇتىنى سۆرەپ
 يۈگۈردى ، قاچتى . ئوماق جەرەننى مۇشۇ پىتى قوغلىسا ، ئۇنى
 تۇتقۇچە قۇمدا ئۆزىنىڭمۇ ھالىسىزلىنىپ كېتىدىغانلىقىنى بىلدى -
 دە ، ئاتلىق قوغلىدى . جەرەن خېلى ھالىسىزلانغان بولسىمۇ ياۋايدە -
 لىقى ، ياۋا تەلۋىلىكى ، ياۋا كۈچى بىلەن جان تالىشىپ قاقماقتا
 ئىدى . ئوماق ئۇنىڭغا يېقىنلىشىپ سالما تاشلىدى ، سالما جەرەن -
 نىڭ مۇڭگۈزىگە ئېلىنىپ جايغىلا يىقىلدى ...

ئاتىسىنىڭ بېلىققا سانجىدىغان ئاددىي سانجىغاق بىلەن يول -
 ۋاسىنى قانداق ئۆلتۈرگەنلىكى ۋە ئۆزىنىڭ كېيىنكى تىرىكچىلىكىدە
 دە مۇھىم ئورۇندا تۇرىدىغان ئوۋچىلىقنىڭ تۇنجى سىناق داۋىنىدە -
 دىن ئۆتۈشتە پۇت - قوللىرىنىڭ تىترەپ ، يۈرىكىنىڭ سوقۇپ
 كەتكەنلىكى ، جەرەننى قانداق چېنەپ ، قانداق ئاتقانلىقى ئوماقنىڭ

① تېپىلاڭ - ئات قىلى ياكى قوي يۇقى بېنىدا يېسى قىلىپ ئېشىلگەن (ئۈزۈلگەن) تانا .
 كاشا .

كۆڭۈل قاتلىرىغا ئۈتۈلماس خاتىرە نەقىشى بولۇپ ئۇيۇپ قالدى
ھەم بۇلار ئۇنىڭ تەڭتۇشلىرىغا پەخىرلەنگەن ھالدا سۆزلەپ بېرىدە.
غان سۆزى بولۇپ قالدى .

8

شامال كېلىۋاتقانلىق شەپسىسى بولۇپ ئايقۇتنىڭ جانچىغلىرى^①
يېنىك يەلپۈنۈشكە باشلىدى . بۇ شەپسىنى تۇيغۇن ئوماقمو سەزدى .
ئۇ :

— شامال كۈچىيىپ كەتكۈچە بىر ئىۋالىق^② تاپساق بولىتتى .
مەن قاراپ باقاي ، — دەپ كالىدىن چۈشۈپ قۇرۇق ئېقىننىڭ
ئەگىلىدىغان دوقمۇشىدىكى قۇم دۆۋىسىگە چىقتى . ئالدى تەرىپىگە
قارىدى - دە ، قۇم دۆۋىسىدىن چۈشۈۋېتىپ ، — ئالدىمىزدا ئوبدان
بىر ئىۋالىق باركەن . تېز بېرىۋالايلى ، — دېدى - دە ، يەنە كالىغا
مىنىپ ئايقۇتقا ياندىشىپ ماڭدى .

— ئىۋالىق يىراقتا ئەمەستۇ ؟ — دەپ سورىدى ئايقۇت ئېرىگە
قاراپ . شۇ تاپتا ئۇ ئۆزىدىن ئەمەس ، قورسىقىدىكى بالىسىدىن
ئەنسىرەيتتى . بالا ئات ئۈستىدە ئانىسىنىڭ باغرىدا تۇرۇپ قىسىد .
لىپ ، پۇت - قولى ئۇيۇشۇپ قېلىۋاتقانداك پات - پات مىدىرلاپ
قوياتتى . بۇ چاغدا ، ئايقۇت بالىسى خۇددى قۇچىقىدا پىلتىڭلاپ ،
پۇت - قولىنى ھەريان سوزۇپ ئويناۋاتقانداك ئۆزىچە خۇشاللىققا
چۆمۈلەتتى ، زوق بىلەن قورسىقىنى يېنىك سىلاپ قوياتتى .
— يىراقتا ئەمەس ، شۇنداقتىمۇ ئىتتىكرەك ماڭايلى ، —
دېدى ئوماق .

ئۇلار «چۇ ، خى» دېيىشىپ ، پۇتلىرىدا ئاستىدىكى ئۇلاغلىرىدە .
نىڭ بېقىنلىرىغا نىقتىشىپ تېزىرەك مېڭىشقا زورلايتتى . توختاق
كىچىك بولسىمۇ ، قۇملۇق دالا تۇرمۇشغا خېلى پىشقان بولغاچقا ،

① جانچىغ — سىكەك ، چېكە چاچ .
② ئىۋالىق — داللىق .

ئالدىدىكى ئېشەك ، كالىلارنى قولدىكى ئايىقى بىلەن تېنىمەي باشقۇرۇپ كېلىۋاتاتتى .

جەڭدىكەردىن^① قايرىلىشىغا ئايقۇتنىڭ كۆزىگە بىرنەچچە ئايلىق كۆرۈندى . بۇ ئۇللىقلار بىرەر ئۆي ياكى ياردانلىق بولماي ، كەڭ قۇملۇقتا چوقچىيىپ تۇرغان بىرنەچچە توغراق تۈپلىرى ئىدى . ئۇزاق ياشاپ قېرىغان ، تومۇر ، غوللىرىدىن نەم كېتىپ شاخلىرى قاقشاللىشىغا باشلىغان بۇ توغراقلار ، ئەتراپىدا سۇ قۇرۇپ تۈگىگەنلىك تۈپەيلىدىن يىللارنىڭ ئاتەش ئىسسىقلىرىدا بىر - بىرلەپ پۈتۈنلەي قۇرۇپ كەتكەنىدى ، شامال - بوراندا شاخلىرى سۇنۇپ ، ئادەم بويى ئېگىزلىكتە ، بەزىلىرىنىڭ ئۈستىدىن ئېگىزرەك غوللا قالغان . بۇ كۆرۈنۈش كىشىگە قېرىپ مۈكچەيگەن ، بېقىمسىز قالغان غېرىب بوۋاي - مومايلارنى ئەسلىتەتتى . ئۇلار مېڭىشنى تېزلەتتى ، ئىۋالىققا ئاز قالغاندا ، قېرىشقاندا دەك بىردىنلا شامال كۈچىيىپ كەتتى . ئوماق ئېشەك ، كالىلاردىن ئەندىشە قىلمايتتى ، ئۇلار بىر - بىرىگە چىتىپ قويۇلغاچقا ، بۆلۈنۈپ كەتمەيتتى ھەم يىراقلاپمۇ كەتمەيتتى . بۇ جانىۋارلار قۇملۇق شامىلىدا قانداق قىلىشىنىمۇ بىلەتتى . مېڭىشقا بولمىغاندا شامالغا كەينىنى قىلىپ ، بېشىنى پەسكە قارىتىپ ، كۆزىنى يۇمۇۋېلىپ قىمىرلىماي تۇرىۋېرەتتى ، ناۋادا قۇم تىزغىچە ئۆرلەپ قالسا ، پۈتىنى قۇمدىن تارتىۋېلىپ جايدا تۇرىۋېرەتتى . ئۇلارنى تاشلىۋېتىپ كەتسىمۇ ، كېيىن تېپىۋالغىلى بولاتتى . ئوماق توختاق مىندىگەن ئېشەكنىڭ چۆلۈۋۇرىنى قولغا ئېلىۋېتىپ :

— ئىككى قولۇڭ بىلەن ئۇچالغىنى تۇتۇۋېلىپ ئالدىڭغا ئېڭىد - شىپ چىڭ ئولتۇر . كۆزۈڭگە قۇم كىرىپ كەتمىسۇن ، — دەپ تاپىلدى .

قۇملۇقتا شامالغا دۇچ كەلگەن ھەرقانداق جانلىق قۇمنىڭ

① جەڭدىكەر - چىكە ، دوقۇش . ئەگىم .
② نۇپ - - كۆنەك ؛ دەرەخنىڭ كۆتەك تۈۋى («دېۋان» 3 - توم 164 - بەتتىمۇ شۇنداق دېيىلگەن) .

ئاۋازچىلىكىگىمۇ ، خەتىرىگىمۇ ئۇچرايدۇ ، قۇم كۆز ئاچقۇزمىغاچقا ، ئادەم نىشانىنى قىياس قىلىۋېلىپ ، باشنى تۆۋەن قىلىپ مېڭىشقا مەجبۇر . شامال تىنىقلاپ ئەدىمەكتە ، گويا تۆمەن مىڭ جىن - شاياتۇنلار ئالتاغىلى ، ئېگىز - پەس ، بوم - ئىنچىكە ئاۋازدا چىرقىراشقانداك ھۇشقىتىماقتا ، گۈر كىرىمەكتە . شۇ تاپتا شامال قويىندىكى ھەرقانداق مەۋجۇتلۇقنى ئۇچۇرۇپ - دومىلىتىپ قۇمغا كۆمۈۋېتىدىغان ئەلپازدا ئىدى . مېڭىش تەسلىشى ، لېكىن ماڭماي بولمايتتى . تۈزدە تۇرۇپ قېلىش بەك خەتەرلىك ئىدى ، شۇڭا بىر قەدەم بولسىمۇ مىدىرلاپ تۇرغان ياخشى . مېڭىش قەدەم - لەپ ، تىنىقلاپ قىيىنلاشتى . كۆزنى ئېچىپ نىشان تەرەپكە قارىۋېلىشقا ، تىنىقلاپ قىيىنلاشتى . ئوماق كالىدىن چۈشۈپ توختاقنى ئېشەكتىن كۆتۈرۈپ ئېلىپ كالىغا مىندۈردى . ئۆزى ئايقۇت بىلەن بالىنىڭ ئوتتۇرىسىدا ئاتنىڭ چۈلۈۋىرى بىلەن كالىنىڭ بۇرۇندۇقىدىكى تۇتۇپ بېشىنى پەس قىلىپ گام مۇدۈرۈلۈپ ، گام تىزلىنىپ قېلىپ ، قۇملۇق ئادىمىگە خاس قەيسەرلىك ، قارام غەيرەت بىلەن جېدەللەپ ئىلگىرىلىمەكتە . شامال ، «سەن يامانمۇ ، مەنمۇ» دېگەندەك تېخىمۇ ئەزۋەيلەپ ئەددىدى . ئەمدى بولمىدى ، ئېشەك ، كالىلارنى ئۆز مەيلىگە قويۇۋەتمەي باشقا ئىلاج يوق ئىدى . ئەگەر بىرلا سۆرۈلۈۋېلىپ ماڭماي تۇرۇۋالسا ، ھەممىسىنى قۇم باسىدۇ ، ھەممىسى ئۆلىدۇ . قويۇپ بەرسە جانلىقلىرى ساق قالىدۇ ، ئۆلەرمىنى ئۆلىدۇ . ئوماق يېنىدىن پىچاقنى چىقىرىپ چۈلۈۋىرىپ چىقتى ، بۇرۇندۇقلارنى كېسىۋەتتى .

— بىر قەدەم بولسىمۇ ، يېرىم قەدەم بولسىمۇ ماڭايلى ، ئىشقا ئاز قالدۇق ، — دېدى ئوماق ئاۋازىنى ئۈنلۈك چىقىرىپ ، لېكىن ئۇنىڭ ئاۋازىنى ئايقۇت بىلەن توختاق ئاران ئاڭلىدى .

ئات بىر نەرسىگە پۇتلاشقانداك بولدى ، مۇدۈرۈلۈپ ئالدى ئىككى پۇتى تىزلىنىپ قالدى . بۇ ئىش تۈيۈقسىز بولغاچقا ، ئايقۇت ئاتنىڭ ئالدىغا دۈم چۈشۈپ : «ۋايجان !» دەپ تۈۋلىۋەتتى . ئوماق شۇئان قولىدىكى ئات ، كالىنىڭ چۈلۈۋىرى ، بۇرۇندۇقنى تاشلىۋېتىپ .

تىپ ئايقۇتنى يۆلىدى . يۆلەۋېتىپ ئۆزىمۇ بىر كۆتەككە يۆتلىشىپ كەتتى . توختاقمۇ كالىدىن چۈشۈپ ئانىسىنىڭ بېشىغا كەلدى .
— ئاناڭغا ئوبدان قاراپ تۇر ، ئات ، كالىنىڭ چۆلۈۋېرى .
بۇرۇندۇقىنى قويۇپ بەرمە ، — ئوماق ئۈنلۈك ئاۋازدا بالغا شومى تاپىلاپ قويۇپ ، شاماللىق قۇمنى يېرىپ ئالدىغا مېڭىپ كەتتى .
ئون قەدەمچە مېڭىپ شامال - قۇمغا سىڭىپ كەتكەندەك كۆزدىن غايىب بولدى . توختاق ئات ، كالىنىڭ چۆلۈۋېرى ، بۇرۇندۇقىنى چىڭ تۇتۇپ ، ئايقۇتنىڭ يېنىدا شامالغا كەينىنى قىلىپ ئولتۇردى .
— ئاتاڭ كەلمەيدىغۇ ؟ — دېدى ئايقۇت ، قورسىقىنى تۇتۇپ تۇرۇپ .

شۇ تاپتا ئۇنىڭ قورسىقى ئاغرىۋاتاتتى . ئاتنىڭ ئالدىغا دۈم يىقىلغاندا قورسىقى ئاتنىڭ بېشىغا تېگىپ كەتكەندى . شۇنىڭدىن مىكس ، بەك قاتتىق بولمىسىمۇ قورسىقى ئاغرىۋاتاتتى . مەھەللىدە دىكى قوشنا ئاياللارنىڭ : «تولغا قىسىنغاندا ئادەمنىڭ قورسىقى ئۇنداق ئاغرىدۇ ، مۇنداق ئاغرىدۇ» دېگەن ئاغرىقى مۇشۇمىكس . ئاچچىق سانجىپ ئاغرىمىغىنىغا قارىغاندا ئەمەستۇ . شۇنداق بولۇپ قالسا قانداق قىلارمەن ؟ بالا ئەجەب بايقىدەك مىدىرلىمايدۇيا ؟ تۇرۇپلا ئايقۇتنى قورقۇنچ باستى .
— قاراپ باق ، ئاتاڭ ...

ئايقۇتنىڭ گېيىنىڭ ئاخىرى چۈشكۈچە بىر نەرسە ئۇلارنىڭ يېنىغا دومىلىغاندەك كېلىپ توختىدى .
— ئايقۇت ، ئىۋالىققا كېلىپ قاپتۇق ، ماڭايلىمۇ ؟ ...
ئايقۇت چۆچۈپ يېنىغا قارىدى ، يېنىدا ئوماق تۇراتتى ، ئايقۇت قۇملۇق شامالدا ئېرىنى ئاران ئىلغا قىلدى . ئاۋاز ئېرىنىڭ ئاۋازى ئىدى . ئايقۇتنىڭ يۈرىكى جايىغا چۈشتى .
— ماڭايلى ، — دېدى ئايقۇت ، ھۆمۈدەپ تۇرۇپ پەس ئاۋازدا .
ئۇ قورسىقىنىڭ ئاغرىۋاتقانلىقىنى ئېرىگە ئېيتىمىدى ، ئۇنىڭسىزمۇ ئۇنىڭ غېمى ، يۈكى ئازمۇ ؟ ئېرىنى تېخىمۇ تېنىتىپ ، جىددىيلەشە تۇرۇپ غېمىنى ئاشۇرغۇسى كەلمىدى ، ئايدى .

ئوماق ئايقۇتنى ئاتقا ئاۋايلاپ مىندۈردى ، ئۈزەڭگىدىكى پۈتە-نى تۈتۈپ ئوڭشاپ قويدى .

— چۈلۈۋورنى بەك تارتىۋالما ، پۈتۈڭنى كالىنىڭ بېقىنىغا چىڭ چاپلاپ ئولتۇر ، ھېلىلا يېتىمىز ، — دېدى توختاقنى كالغا مىندۈرۈۋېتىپ .

— ئېشەك ، كاللارنى قانداق قىلىمىز ؟ — سورىدى توختاق .

— كارىڭ بولمىسۇن ، كېيىن تېپىۋالىمىز .

شاۋقۇنلۇق دېڭىز دولقۇنىنى يېرىپ غايقاڭلاپ كېتىۋاتقان كاراپتەك ، ئۇلار قۇملارنى قۇيۇندەك ئۇچۇرۇپ ، چىرقىرىغاندەك ھۇشقىتىپ قۇم دېڭىزىنى بىر ئالغان قاتتىق شامالغا قارشى بىر قەدەمدىن - بىر قەدەمدىن ئىلگىرىلىمەكتە . ئايقۇتنىڭ كاللىسىدا ئىۋالىققا بېرىۋالساق بولاتتى ، دېگەن بىرلا غەم بار ئىدى . قورسىدىقى يەنە ئاغرىۋاتقان بولسىمۇ ، بايقىدىن بوشىغانىدى .

— يېتىپ كەلدۇق !

ئايقۇت كۆزىگە قۇم كىرىپ كېتىشىنىمۇ خىيالغا كەلتۈرمەي بېشىنى كۆتۈرۈپ قارىدى . ئالدىدىلا ھەربىرگە ئىككى ئادەمنىڭ غۈلجى يەتمىگۈدەك چوڭلۇقتىكى ئون نەچچە تۈپ توغراق تۈۋى گويا مۇشۇ قۇملۇقنىڭ پاسپانلىرىدەك يوغان گەۋدىسىنى كىرىپ چوقچىيىپ تۇراتتى ...

«ئەمدى ئۇلارنى يۈتۈپ كېتەلمەيدىغان بولدۇم» دېگەندەك شامال ئاستا - ئاستا پەسكويىغا چۈشتى ، كەڭ قۇملۇق يەنە ئۆزدەنىڭ سۈرلۈك جىملىقىغا چۆكتى .

ئېشەك يىراققا كەتمەپتۇ ، ئۇنى توختاق تۈتۈپ كەلدى ، ئايقۇت مېڭىشقا ئالدىرايتتى . قورسىقىنىڭ تۈرۈپ - تۈرۈپ ئاغرىشى ئۇنى قورقۇنچقا سالاتتى . ئادەم بار بىرەر جايغا بېرىۋېلىشقا ئالدىرايتتى . ئاخىر بولماي ئەھۋالنى ئوماققا ئېيتتى . ئوماق :

— ھەي ئايقۇت ، ھەي ئايقۇت ، نېمىشقا ۋاقتىدا ماڭا ئېيتىمىدىڭ . سەندە بىزگە خۇدا بەرگەن يەنە بىر جان بار

جۇمۇ! — دەدى — دە ، يۈگۈرگىنىچە ئالدىدىكى ئېگىز قۇم دۆۋدە-
سىگە چىقىنىۋ ، شۇئان دوملىغاندەك ئىتتىك يېنىپ چۈشتى .
— ئالدىمىزدا ئون نەچچە ئۆي تۇرىدۇ ، ئادەم باردەك قىلىدۇ .
تېز ماڭايلى ، — دەدى — دە ، كېلىپلا ئايقۇتنى ئانقا مىنەۋردى .
توختاققا قاراپ : «ئېشىكىڭىزگە من» دەپ قويۇپ ئۆزى كالىغا
مىندى .

9

ئوماق ئالدىراپ قالدى ، ئالدىرىمايمۇ بولمايتتى . ئايقۇتنىڭ
ئاي - كۈنى يېقىنلىشىپ قالغانىدى . ئۇنىڭ ئاتتىن يىقىلىشى
ئوماقنى جىددىيلەشتۈرۈۋەتتى . ئۇ پۈتى بىلەن كالىنىڭ بېقىنىغا
نىقتايتتى . ئۆزىمەي «ھوش» دېگەچ ، بۇرۇندۇقنىڭ ئۈچى بىلەن
كالىنىڭ سۆڭىكىگە ئۇراتتى ، كۆزى ئايقۇتتا ئىدى .
ئادەم ئۇنىنى ئاڭلىدى بولماي ، ئۆيلەردىن ئون نەچچە ئەر -
ئايال چىقتى . كەلگۈچىلەرنىڭ مۇشۇ قۇملۇق ئادەملىرى ئىكەنلىك-
كىنى قاراپلا بىلدى - دە ، ئۇلارنىڭ ئالدىغا كېلىشتى . ئوماق
كالىدىن چۈشۈپلا توپ ئىچىدىكى قويۇق ئاق بومبۇر ساقاللىق
كىشىنىڭ ئالدىغا كېلىپ سالام بەردى ، ئاندىن ئۆزلىرىنىڭ نەدىن
كېلىۋاتقانلىقى ، نەچچە كۈن يول ماڭغانلىقىنى ، ئايقۇتنىڭ ئەھۋالى
ۋە ئۇنىڭ ئاتتىن يىقىلىپ چۈشۈپ ، قورسىقىنىڭ ئاغرىپ كېتىۋات-
قانلىقىنى ئېيتتى . قاتتىق شامالدا قالغانلىقىنى دەپ يۈرۈشنىڭ
ئورنى يوق ئىدى . ياشانغانراق ئايالدىن ئىككىسى كېلىپ ئايقۇتنى
ئاتتىن ئاۋايلاپ چۈشۈرۈپ قولىتىۋىدىن يۆلەپ ئۆي تەرەپكە ئېلىپ
ماڭدى . ئايقۇتنىڭ چىرايى ئاچچىق بىر نەرسە يۈتۈۋالغاندەك تۈرۈ-
لۈپ تۇراتتى .

— قورسىقىڭىز تۇرۇپ - تۇرۇپ سانجىپ ئاغرىۋاتامدۇ ؟ —
دەپ سورىدى يۆلەپ كېتىۋاتقان ئايالنىڭ بىرى .
ئايقۇت «شۇنداق» دېگەن ئىشارەتتە بېشىنى لىڭشىتىپ

قويدى .

— بۇ نەچچىنچىسى ؟ — سورىدى يەنە ھېلىقى ئايال .

ئايقۇتنىڭ يۈزى ۋىللىدە قىزاردى .

— تۇنجىسى .

ئىككى ئايال بىر - بىرىگە قاراپ قويۇشتى .

— ئالتۇن ! — ئايقۇتتىن گەپ سورىغان ئايال توپ ئىچىگە

قاراپ دەدى ، — بىزنىڭ ئۆيگە ئورۇن راسلاپ قوي .

— قانداقراق ؟ — جىددىيلەشكەن ئوماق ھېلىقى ئايالدىن

سورىدى .

— ئاتتىن يىقىلغاندىن بولدىمىكىن ، بالا بالدۇر تۇغۇلىدىغان

ئوخشايدۇ ، كۆرۈپ باقايلى ، — دەپ جاۋاب بەردى ھېلىقى ئايال .

توپ ئىچىدە يەنە ياش - قېرى ئۈنچە ئايال ، سەككىز ئەر ،

ئىككى كىچىك قىز ، تۆت ئوغۇل بالىمۇ بار ئىدى . ئالتۇن دېيىل -

گەن ياش ئايال يەنە بىر ئوتتۇرا ياش ئايالغا بىرىنچىلەرنى دەپ

قويۇپ ئۆيگە كىرىپ كەتتى .

بومبۇر ساقال كىشى ئوماقتىن سورىدى :

— سۆڭەتبۇلاقتا كىمنىڭ بالىسى سەن ؟

— تۇراق ئاتىنىڭ .

— ھوي ، ھېلىقى تۇراق يولۋاسنىڭمۇ ؟

— ھەئە .

— ئاڭلىسام تۇراق ئۆلۈپ كېتىپتۇ ، قاچان كەتتى ؟

— ئون يىل بولدى .

— مېنىڭ قانچىلىك ياشىغىنىمنى بىلمەسەن ؟ مەن ئۇزاق

ياشىدىم . زادى قانچىلىك ياشىغىنىمنى ، قانچە ياشقا كىرگىنىمنى

ئېنىق ئېيتىپ بېرەلمەيمەن . زېھنىم خىرلەشتى ، شۇنداقتىمۇ

ھازىرمۇ بەزىدە ئوۋغا چىقىپ تۇرىمەن . دەريا ، كۆللەرگە كېلىملىك

كىرىپ بېلىق تۇتۇپ كېلىمەن ، ئەمما يەنىلا بەك ياشىنىپ قالدىم ،

بەك قېرىپ كەتتىم . مەنمۇ كېتىمەن ، كېتىدىغىنىمغىمۇ كۆپ

قالدى ...

بوۋاينىڭ گېپى تۈگمىگەندى ، ئۆي ئىچىدىن ئايقۇننىڭ جان ئاغرىقىدا ۋارقىرىغىنى ئاڭلاندى . ئوماق ئىتتىڭ بىكىپ ئۆيىنىڭ ئالدىغا كەلدى . باشقىلارنىڭمۇ دىققىتى ئۆيدە ئىدى . بىر ئايال ئۆيدىن بېشىنى چىقىرىپ ، ئوماققا :
— كىرمەي تۇرۇڭ ، — دېدى .

جىددىلىك ، تەقەززالىقتا بىردەملىك ۋاقىت ئۆتتى . بۇ ۋاقت ئوماققا بىر كۈن ، بىر ئاي ھەتتا بىر يىلدەك ئۇزاق بىلىنىپ كەتتى . ئۆي ئىچىدىن پات - پات ئايال كىشىنىڭ : «كۈچەڭ» ، «ئىنجىقلاڭ» دېگەن ئاۋازى ئاڭلىنىپ تۇراتتى . بىر كەمدە ئۆي ئىچىدىن جاننى لەرزىگە سېلىپ قىرغىغان ئاۋاز ئاڭلاندى . ئۆيدىن ھېلىقى ئالتۇن ئاتلىق ئايال چىقىپ ئۈنلۈك ئاۋازدا :
— سەڭدى ،¹ ، بۆرە ! ئوغۇل ! — دەپ بولۇپ ، — سۆيۈنچە ، — دېدى .

ئوماق شۇئان بېرىپ توختاقنىڭ قولىدىن ئاتنىڭ تىزگىنىنى ئېلىپ يېتىلەپ كەلدى - دە :

— مانا سۆيۈنچە ! — دەپ ئاتنىڭ تىزگىنىنى ئالتۇننىڭ قولىغا تۇتقۇزۇپ قويۇپ ، ئۆيگە ئوقتەك ئېتىلىپ كىرىپ كېتىپ زاكىلانغان بوۋاقنى كۆتۈرۈپ چىقتى . بىر ئاز ئويلىنىۋېلىپ :
— يول ، سەپەر ئۈستىدە ، جاپا - مۇشەققەت ئىچىدە تۇغۇلغان ئوغلۇمنىڭ جېنى تۆمۈردەك چىڭ بولسۇن ! ئېتى تۆمۈر ! — دېدى ئاۋازىنى كۆتۈرۈپ .

بۇ 1860 - يىلى 4 - ئاينىڭ ئاخىرقى كۈنلىرىنىڭ بىرى ئىدى .

ئەر - ئاياللارنىڭ ھەممىسى ئوماقنىڭ ئالدىغا كېلىپ ئۇنى مۇبارەكلىدى . بوۋاقنى قولىدىن قولىغا ئېلىشىپ : «تۆمۈر - تۆمۈر !» دېيىشىپ پېشانىسىگە سۆيۈپ قويدى .
— تۇراق يولۋاس ئوغلى ، قالۇچى ئوماق ، بىزگە يەنە بىر

¹ سەڭدى - يەڭگىدى . نۇغدى («دېۋان» 3 - توم ، 574 - بەتتىمۇ شۇنداق) .

قالۇچى قوشۇپ بەرگىنىڭگە بارىكالا ساڭا! — دېدى بوۋاي ،
ئوماقنىڭ ئىككى قولىنى چىڭ تۇتۇپ تۇرۇپ .

ئوماق بوۋاينىڭ گېپىدىن گاتتىگىراپ قالدى . ئاتىسىنىڭ ئېيى-
تىشىچە ، ئۇلار قاراقوشۇنلۇق! ئىدى . ئەمما بوۋاي ئۇنى «قالۇ-
چى» دەۋاتىدۇ . «بۇ قانداق گەپ ، مەيلى مەن قالۇچىمۇ بولاي ،
بۇنى بۇ بوۋاي قانداق بىلىدۇ ، نېمىگە قاراپ بۇنداق دەيدۇ؟»
— بوۋا ، مېنى نېمىگە قاراپ قالۇچى دەيسەن ؟

— بۇنى كېيىن ئېيتىپ بېرى . ھازىر ئايقۇتۇڭ بىلەن يېڭى
قالۇچى تۆمۈرۈڭنىڭ غېمىنى قىلايلى ، — بوۋاي ئوماققا مۇشۇنچىد-
لىك جاۋاب بېرىپ قويۇپ يېنىدىكىلەرگە ئىش تاپشۇردى .

ئايقۇتقا قاراۋاتقان ئىككى ئايالدىن باشقىلىرى — ئەر - ئايال ،
چولڭ - كىچىك ھەممىسى بەزىلىرى قولغا باگان ، پالتا ، ئارغام-
چىلارنى ، بەزىلىرى ئورغاق ، تانىلارنى ئېلىشىپ ئۆيلەرنىڭ ئارقا
تەرىپىگە ئۆتۈپ كېتىشتى . باياتىدىن بېرى پۈتۈن دىققىتى خوتۇن-
دا بولۇپ قالغان ئوماق ئەمدى ئەتراپقا نەزەر سېلىشقا باشلىدى .
مەھەللىنىڭ ئوماقلار كەلگەن تەرىپى قۇملۇق بولغىنى بىلەن
نېرىقى تەرىپىدە بىر كۆل ، كۆلنىڭ ئەتراپى قويۇق چاتقاللىق ،
قومۇشلۇق ، بەزى جايلىرى بۈككىدە يېكەنلىك . نېرىسىدا يوپۇر-
ماقلىرى يىخ يېرىپ چىقىپ ئەمدىلا تەڭگىچىلىك بولغان ، بۇ قوم-
لۇق دالىغا يېشىللىق بېغىشلاۋاتقان بۈك توغراقلىق كەڭ يېيىلىپ
نۇراتتى .

كۆپ يىللار ئىلگىرى كۆلنىڭ يۇقىرىسىدا كىچىكرەك بىر
تارماق دەريا بار ئىدى . دەريا سۈيى مۇشۇ ئەتراپقا كەلگەندە قۇمغا
سىڭىپ كەتكەندەك ئازلاپ قالاتتى ، ئازلا قىسمى ئاياغقا ئېقىپ
كېتەتتى . بۇ قىسمىمۇ پايانسىز قۇملۇقتا ئۇياققا ئېقىپ ، بۇياققا
ئېقىپ ، ئېگىز - پەس قۇم دۆۋىلىرى ئارىلىرىدا يوقاپ كېتەتتى ،
قۇمغا سىڭىپ كېتەتتى ، يەنە بىر يەرلەردىن يول تېپىپ چىقىپ

آ لىونېرلۇقلار ئۆزلىرىنى «قاراقوشۇن» ، «قالۇچى» ، «ئابدال» ، «جۇداخ» — يىللار دەپ
نۆت قىلىشقا ئايرىيدۇ . بۇلاردىن «قارا قوشۇن» ، «ئابدال» لار چوغراق قەبىلە .

كېچىك - كېچىك ئېقىن ياكى كۆللەرنى ھاسىل قىلاتتى . بۇ كۆل شۇ دەريانىڭ قۇمغا سىڭىپ كەتكەن سۈيىنىڭ بۇلاق بولۇپ چىقىدىغان . دەريا پەيدا بولغان . شۇڭا بۇ كۆل «بۇلاقكۆل» دەپ ئاتىلىپ قالغان . دەريا ئېقىش يولىنى ئۆزگەرتىپ تېخىمۇ يىراققا يۆتكىلىپ كەتكەندىن كېيىن ، كۆل سۈيى بەزى چاغلاردا سەل ئازلاپ قالسىمۇ ، نۇرۇپلا يەنە كۆپىيىپ قالاتتى ، ھەرگىز قۇرۇپ كەتمەيتتى . بۇ مەھەللىدىكى كىشىلەر ئەسلىدە قاراقوشۇن كۆلى ئەتراپىدىكى «قالۇچى» دەپ ئاتىلىدىغان چوڭ بىر توپ ئىچىدىكى بىر جەمەت كىشىلىرى ئىدى . ئۇ يەردە بولغان بىر قېتىملىق كېسەل ۋە قۇرغاقچىلىق ئاپىتى تۈپەيلىدىن كۆچ - كۆچ بولغاندا ، بۇ جەمەتتىكىلەر مېڭىپ - مېڭىپ مۇشۇ بۇلاقكۆل بويىغا كېلىپ توختاپ قالغانىدى . بومبۇر ساقاللىق بوۋاي مۇشۇ جەمەتنىڭ ئاقسا - قىلى ، چوڭ - كىچىك ھەممىسى ئۇنى «قاناقا»¹ دەپ ئاتىشى ، ئۇنىڭ ئاغزىغا قارايتتى ، گېپىنى يىرمايتتى . بۈگۈن مەھەللىدىكىلەر قاناقانىڭ قوزغىتىشى بىلەن ئوماقلارغا ۋاقىتلىق تۇرالغۇ قىلىپ بېرىش ئۈچۈن «ئۆي» سېلىپ بەرمەكتە . ئەرلەر توغراقلىق - تىن ياغاچ كېسىپ ، كالا ، ئېشەكلەرگە ئارتىپ - سۆرتىپ ئېلىپ كېلىشتى . ئاياللار ، بالىلار بولسا كۆل بويلىرىدىن غالىدىراڭ قوش² ، يېكەنلەرنى ئورۇپ كېلىشتى .

ئاز كەم ئىككى غۇلاچچە ئۈزۈنلۈقتىكى تومراق ياغاچتىن سەككىزىنى تۆت بۇلۇڭلۇق قىلىپ سەككىز يەرگە تۈۋرۈك قىلىپ قۇمغا چوڭقۇر قىلىپ باقانا³ كۆمدى ، ئۈستىگە بايران⁴ قويۇپ باغلاپ ، بىر - بىرىگە چېتىپ «ئۆي» نىڭ گەۋدىسىنى تىكلەدى ، ئاندىن ئاستى بىلەن بايران ئارىلىقىنى ئۆلچەپ ئوخشاش ئارىلىق قويۇپ يەنە ئىككى تەرەپتىن ئىككى جايغا چېتىپ باغلىدى . قۇم ئۈستىگە قويۇلغان ئاستىنىق چېتىقنى ياقىلىتىپ قۇمنى تارتىپ

1 قاناقا - چوڭ بوۋا ، ئۇلۇغ بوۋا ، بۇزۇكقۇر .
 2 غالىدىراڭ قوشۇش - مەخسۇس بورا توقۇشقا ئىشلىتىلىدىغان يوغان قوشۇش .
 3 باقانا - قوشۇش ئۆيىنىڭ بۆلۈك (تۈۋرۈك) ياغىچى .
 4 بايران - قوشۇش ئۆيىنىڭ ئۈستۈنكى يان ياغىچى .

ئېرىقچە چىقىرىپ ، غالدېراڭ قومۇشنىڭ تۇۋى تەرىپىنى ئېرىقچە -
 لارغا قويۇپ چېتىقلارغا يۆلەپ كۆمدى . ئۆيگە شامال ، قۇم كىرىپ
 كېتىشتىن ساقلىنىش ئۈچۈن قومۇش سىرتىغا بىر قات قېلىن
 قىلىپ يېكەن قويدى ، قومۇش ، يېكەنلەرنى باسۇرۇپ ئۈستىدىن
 يەنە ئىككى باسۇرۇق چېتىق قويۇپ باغلىدى . ئۆگزىگىمۇ گۆسۈ -
 لەرنى^① قويۇق قويۇپ قومۇش ، يېكەن سالدى . ئۇنىڭ ئۈستىدىن
 باسۇرۇق قىلىپ ياغاچ - بادىرلارنى قويۇپ ئۈستۈنكى چېتىققا
 بىر مۇبىر باغلىدى . قولمۇقول تۇتۇش قىلىپ قالاچ قاناقانىڭ ئۆيدە -
 گە يېقىن جايغا كىچىك - كىچىك ئۈچ ئېغىزلىق ئۆي بەرپا
 قىلىشتى . ئىككى ياندىكى ئۆيگە ئازراق پالتۇكلۇق^② يەر قويۇپ ،
 يەر ئۈستىگە چوڭراق ياغاچ قويۇپ توسۇپ ، ئىچىنى قۇم بىلەن
 تولدۇرۇپ سۇپا چىقاردى ، سۇپا ئۈستىگە قېلىن قىلىپ يېكەن
 يېيىتتى . ئاندىن يەنە قاناقانىڭ ئورۇنلاشتۇرۇشى بويىچە بەزى
 ئۆيلەردىن ئۇنى - بۇنى ئېلىپ چىقىپ ئوماقلارنىڭ ئۆيىنى بىر
 قۇر سەرەمجانلاپ بەردى . ئوماقلار قومۇش ئۆيىنى جىق ياسىغان ،
 جىق ئولتۇرغان ، ئەمما بۇنچىلىك تۈجۈپلەپ ياسىمىغان . بۇ يەر -
 دىكى بەزى قالۇچىلارنىڭ ئۆيلىرىمۇ بۇنچىلىك پۇختا ئەمەس ئىدى .
 ئوماق بۇنى قالاچ قاناقانىڭ ئۆزلىرىگە قىلىۋاتقان ئالاھىدە ئىلتىپا -
 تىدىن بولغانلىقىنى ھېس قىلدى ۋە تەسىرلەندى ، يەنە تېخى ئايقۇتقا
 قارشىشقا ئالتۇن دېيىلگەن ھېلىقى ياش ئايالنى ئورۇنلاشتۇرۇپ
 قويدى . قاناقانىڭ يول كۆرسىتىپ تۇرۇشى ئارقىسىدا ئىشلار ئەنە
 شۇنداق پۇختا ، ئىنچىكە پۈتكۈزۈلدى . ئوماقلار بۇ يەردىن كەتكۈچە
 تاماقنى قاناقا بىلەن بىللە يەپ تۇرىدىغان بولدى .

ئوماق ئۆيىنى تۈزەشتۈرۈپ بولغاندىن كېيىن ، ئىككى ئايال
 ئايقۇتنىڭ بېشىنى چىڭ چۈمكەپ كۆتۈرۈپ ئىچكەركى ئۆيگە ياتقۇ -
 زۇپ قويدى . بوۋاق دۇنياغا تېخى بايىلا كۆز ئاچسىمۇ : «مەن
 نەدىن نەگە كېلىپ قالدىم؟» دېگەندەك ، كۆزىنى يوغان ئېچىپ

① گۆسۈ - چەنزە ، بادرا .
 ② پالتۇك - بوسۇغا ؛ پەگاھ .

تورۇسقا قاراپ ياتاتتى . ئايقۇت بېشىنى كۆتۈرۈپ قارىدى ، قارىغاندا سېرى بالىسىنى يۈرىكىگە چاپلاپ ، ئەت - باغرىغا باسقۇسى كەلدى . ئايقۇتقا شۇ تاپتا بالا يۈزى كۆرگەندىنمۇ ئارتۇق يەنە بىر باشقا خۇشاللىق يوق ئىدى . ئۇ بالا يۈزى كۆردى ، ئون يىل زارىققان ، تەقەززا بولغان ، ئارزۇلغان ئايدەك چىرايىنى كۆردى . ئوماقنى خۇشاللىق ئالمىدە پەرۋاز قىلاتتى . ئۇ ئۆزىنىڭ مانا ئەمدى ھەقىقىي ئاتا بولغىنىدىن قەۋەت خۇشال ئىدى . ئۇنىڭ كۆزىمۇ بالىنىڭ كۆزىدە ، گويا بالىسىنى كۆزى بىلەن يەپ كېتىدىغاندەك .

ئوماق ئىشلاردىن كۆڭلى خاتىرجەم بولغاندىن كېيىن سىرتقا چىقتى . قالاچ بوۋاي ئۆيى ئالدىدا بىرىگە قوي سويدۇرۇۋاتاتتى . ئوماق قوينى كىم ئۈچۈن سويدۇرۇۋاتقانلىقىنى بىلدى^① . بوۋاينىڭ ئالدىغا بېرىپ ئۇنىڭغا كۆپتىن - كۆپ مىننەتدارلىقىنى ئېيتتى ، ئاندىن قالاچ قاناقادىن :

— قاناقا ، بايا سەن بىزنىمۇ قالدۇچى دېگەندەك بىر گەپنى قىلدىڭ . ئېيتقىن قاناقا ، قالدۇچى زادى قانداق جەمەت ؟ — دەپ سورىدى .

— قالدۇچىمۇ... — قاناقا كۆزىنى يىراق ئۇپۇققا تىكتى ، ئاندىن بېشىنى كۆتۈرۈپ كۆككە تىكىپ تۇرۇپ كەتتى . قاناقا ئۇ تۇرقىدا خىيال سۈرۈۋاتاتتى . خىيال ئالمىنى كېزىۋاتاتتى . تۈرۈپ - تۈرۈپ قوشۇمىسى تۈرۈلۈپ ، كۆزى بىر نۇقتىغا تىكىلىپ توختاپ قالغاندەك بولاتتى . ئۇ نېمىنى خىيال قىلىۋاتىدىكىن ؟ بەلكى ئاتا - بوۋىسى ئېيتىپ بەرگەن ، ئۇزاق ئۆتمۈشتىن قالغان ، چۈشمىكىن دېسە ، بولغان ئىشتەك ، رىۋايەتمىكىن دېسە ، راست ئىشتەك تۇيۇلىدىغان ، بەكمۇ ئۇزاق قەدىمدە قالغان ئەجدادلىرىنىڭ كەچۈرمىشلىرىنى ھەم ئۆز سەرگۈزەشتىلىرىنى ئويلاۋاتامدىكىن . ئوماق قاناقاغا قايتىدىن زەن سېلىپ قارىدى . بوۋاي خۇددى كېچىدىكى قۇملۇق بوراندا ئۇلارغا دالدا - پاناھلىق بولغان ، ئىككى

① لايىھىلەشچىلەر ئەنئەنىسىدە ئۆي ھايۋانلىرىنى ئوغايلىقچە ئۆلتۈرمەيدۇ . ئۆيگە بىرەر ئەزىز مېھمان كەلگەندە ئالدىغا ئېلىپ چىقىپ قويىدىغان يېلىق ياكى تەييار گۆشى بولمىغان ئەھۋالدا قوي سويدۇ .

ئادەمنىڭ غۈلچى ئاران يېتىدىغان توغراقتەك يوغان گەۋدىلىك ،
بەستلىك ئىدى ، پېشانە - يۈزلىرىنى قاقشال توغراقنىڭ قوۋزىقىدە -
دىكى چوڭقۇر يېرىقچىلاردەك سانسىز تىلىم - تىلىم قورۇقلار
قاپلىغانىدى ، ئۇقارنىڭ^① قورسىقىدەك ئاپئاق بومبۇر ئۇزۇن
ساقىلى مەيدىسىنى يېپىپ كىندىكىگىچە چۈشۈپ يېيىلىپ تۇراتتۇ -
تى ، پېشانە - يۈزلىرىدىكى قورۇقلار بىلەن ئۇزۇن ئاپئاق ساقىلىلا
قاناقانىڭ ئۇزاق ياشىغانلىقىغا گۈۋاھلىق بېرىپ تۇراتتى .
ئوماقنىڭ قولىنى قاناقادا ، «قالۇچى» دېگىنى زادى قانداق
قەبىلە ، قانداق جەمەتتۇ ؟

① ئۇقار -- قانات - پەيلىرى رەڭدار ، ئەتىۋارلىق بىر خىل قۇش .

ئىككىنچى باب

قالۇچىلار مەھەللىسىدە

«بىزنىڭ ئۇرۇقىمىز سېنىڭ دەرىخىڭنىڭ ئۇ-
رۇقىدىن» .

— «ئوغۇزنامە» دىن .

«ئۇيغۇرلار ماكانى شەرقشۇناسلىقتا ئەپسانىۋى بىر
دۇنيادۇر» .

— پ . پ . سىمىنوف (رۇسىيە) .

1

قاناقانىڭ كۆزى يەنىلا چېتى يىراق ئۇپۇق سىزىقى بىلەن كىرىشىپ كەتكەن پايانىسىز قۇملۇققا گوپا ئۇنىڭدا ھازىرلا بىرەر ھېكمەت ، مۆجىزە يۈز بېرىپ قالدىغاندەك تىكىلىپ تۇراتتى . ئۇ شۇ تاپتا ئۇزاق ئۆتمۈشتىن قالغان ، ئاتا - بوۋىلىرى ئېيتىپ بەرگەن ئەپسانە - چۆچەك ، داستان - رىۋايەتلەر ئۈستىدە خىيال يۈرگۈزمەكتە ئىدى . يېشى ئۇلغايغانسىرى ، ئۇ بۇ داستان ، رىۋايەت - لەردە ئېغىزغا ئېلىنىدىغان ئادەملەر ، يەر - جايلار توغرىلۇق كۆپ ئويلىنىدىغان بولۇپ قالدى ، گاھىدا بىر قۇم دۆۋىسى ئۈستىگە

چىقىپ ئولتۇرۇپ ، گامىدا ئۆرە تۇرغىنىچە يىراق - يىراقلارغا ئۇزاققىچە قاراپ تۇرۇپ كېتەتتى . «ئولامبەردىخان قايسى شەھەر - نىڭ خانى . چوڭشەھەر ، دېگىنى زادى قەيەر ؟ بوۋىلار ئېيتىدىغان كۆلشەھەر ، مىرەن ، توپاشەھەرلەر قاچانقى ، قانداق شەھەرلەر بول - غىتتى ؟ كۆلشەھەر بىلەن مىرەننىڭغۇ ئىز - خارابىلىرى بار . توپاشەھەرنىڭ نامىدىن باشقا ئۇ يەردە شەھەر - يۇرت بولغانلىقىنى كۆرسىتىدىغان ھېچقانداق ئالامەت يوق . يۇلغۇن ، چاقاق قاپلىغان قۇم دۆڭلىرىدىن باشقا ھېچ نەرسە يوق ، ھەتتا يېقىن - يىراق ئەتراپىدا بىرەر تۈپ دەرەخمۇ يوق . بۇ شەھەرلەردىن باشقا يەنە چاقىمپەلەك¹ ، شەھىرى كىتىك ، شەھىرى بۇجۇم ... نېمىدېگەن كۆپ شەھەرلەر ، ئەجەب ئەجدادلىرىمىز بۇ شەھەرلەر ياكى ئۆزلى - رى توغرىلىق بىرەر سىرتقىمۇ² قالدۇرماپتىكەن . دادامۇ بۇ توغ - رى رۇلۇق ھېچ نەرسە دەپ بەرمىگەن . ئاتامغۇ ئۇ ھەقتە ئېغىز ئېچىپ باقمىغان . دەپ بەرگىنى پەقەت ، ئۇنداق بوپتىكەن ، بۇنداق بوپتىد - كەن ، دەيدىغان رىۋايەتلەر . قالاچ قاناقا ئۇ رىۋايەتلەر ئۈستىدە ئەپسۇسلىنىپ تۇرۇپ ئەنە شۇنداق ئويلايتتى . ئۇ رىۋايەتلەرمۇ ئەسىرلەر داۋامىدا رەڭلىرى ئۆڭۈپ ۋە كىمدۇر بىراۋلار تەرىپىدىن ئۈستىدىن يەنە رەڭ بېرىلىپ ، بۇ رەڭلەرمۇ ئۆڭۈپ ۋە ئۆچۈپ ئەسلىي ھالىتىنى پەرق ئەتكۈسىز بولۇپ كەتكەن تام رەسىملىرىگە ئوخشاپ قالغان . بۇ رەسىملەرنى ئەسلىگە كەلتۈرۈشتە ھەركىم ئۆز خاھىشى ، قايسىبىر رەڭنى ياقىتۇرۇش - ياقىتۇرماسلىقى ، رەڭلەرنى ماسلاشتۇرۇش ماھارىتى بويىچە بوياق بېرىشىدۇ ، ئاندىن ئۇنىڭغا چۈشەندۈرۈش ، ئىزاھاتلارنى چاپلىشىدۇ . خۇددى شۇنىڭغا ئوخ - شاش ئەجدادلاردىن قالغان رىۋايەتلەر زاماندىن زامانغا ، ئېغىزدىن ئېغىزغا ، قۇلاقتىن قۇلاققا ئۆتۈش جەريانىدا ئاز - تولا بەلكى خېلى چوڭ قوشۇپ قويۇش ياكى چۈشۈرۈپ قويۇش ، چىقىرىۋېتىشتەك

1) چاقىمپەلەك — بەزىلەر بۇ شەھەرنىڭ ئورنىنى تەكلىماكاننىڭ شىمالىدا ، بۈگۈر بىلەن لوپنۇر ئارىسىدا ، بۈگۈرنىڭ خەنزۇچە ئاتىلىشى بولغان «لۈنەي» ، «چاقىمپەلەك» نىڭ مەنەن تەرجىمىسىدىن كەلگەن ، دەپ قارايدۇ .
2) سىرتقى - دېرەك ، ئۇچۇر ، خەۋەر («دۇۋان» 1 - توم ، 605 - بەت) .

ھەر خىل قىسمەتلەرگە دۇچار بولغاندۇ . ئەجدادلار توغرىسىدىكى رىۋايەتلەرنى قاناقا دا دەپسە ئېيتىپ بەرگەن ، بوۋىسىدىن ئاڭلاش نېسىپ بولمىغان . بوۋىسى ئۇ ئوغۇز لۇشتىن بۇرۇن ئۆلۈپ كەتكەن . ئۇلارنىڭ يۇرتىدا نەدىن ، قانچىلىرىدا دا كېلىپ قالغانلىقى ناھېلىق ، ئۆزىنى چۆچەك - رىۋايەتچى دەۋالەردىن دىغان بىر قېرى بار ئىدى . قالاچ قاناقا ئۇنىڭدىنمۇ ئۇزاق ئۆتمۈش ۋە ئەجدادلار توغرىسىدا چۆچەك ، رىۋايەتلەرنى ئاڭلىغان . ئۇنىڭ ئېيتقىنى بىلەن دادىسىنىڭ ئېيتقانلىرى ئانچە ئوخشىمايتتى ، بەزى جايلىرى پۈتۈنلەي ئوخشىمايتتى ، ھەتتا تەتۈرچە ئىدى . دادىسى «چوڭ» ، «كۆپ» دېگەننى ، ئۇ «كىچىك» ، «ئاز» دەيتتى ، دادىسى «كۈچلۈك» دېگەننى ، ئۇ «ئاجىز» دەيتتى ، دادىسى «باتۇر» ، «پالۋان» دېگەننى ، ئۇ «ئۆكتەم» ، «قاراقچى» ، «قارام» دەيتتى . پەرق شۇنداق زور ئىدى . قاناقا ئويلانغانىچىرى دادىسى ئېيتقان رىۋايەتلەر راست شۇنداق بولغاندەك تۇيۇلاتتى ، دەپسەمۇ ئۆز ئۆزى - چە ئېيتىدۇ ، يات ياتچە .

قالاچ قاناقانىڭ بالا چاغلىرى . مەھەللىدىكى بالىلار پات - پات بىر قۇم دۆۋىسى ئۈستىدە ئولتۇرۇشۇۋېلىپ ئاتا - بوۋىلىرى ، ئانا - مومىلىرىدىن ئاڭلىغان ھېكايە - چۆچەك ، رىۋايەت ، داستان - لارنى بىر - بىرىگە ئېيتىپ بېرىشەتتى .

— بۇرۇننىڭ بۇرۇنىسىدا ، يېقىننىڭ نېرىسىدا تارىم بويىدىكى بىر مەھەللىدە «كالا باش» لەقەملىك بىر بالا بولغاندەك كەن ، — چوڭراق ياشتىكى بىر بالا ئاتىسىدىن ئاڭلىغان بىر چۆچەكنى بالىلارغا ئېيتىپ بېرىشكە باشلىدى ، — ئۇنىڭ تاغىسى شۇ مەھەللىنىڭ ئاقساقىلى ئىكەن . ھېلىقى بالا ئاقساقال تاغىسىدىن نىڭ بولۇشتۇسىدا^① بالىلارغا چوڭچىلىق قىلىدىكەن ، ھەدەپسىلا ئۇ -

① دادا - لىپۇرلۇقلارنىڭ ئەنئەنىۋى نۇغمانچىلىق ئاتالغۇسىدا «دادا» ئاتىسىنىڭ ئاتىسىنى كۆرسىتىدۇ .
 ② بولۇشتۇ - بولۇشۇش ، يان بېشىش («دەۋان» 1 - توم ، 475 - بەت ، 2 - توم 147 - بەت) .

رۇنسز سوقۇشۇپ يولسىزلىق قىلىپ ، يوق يەردىن جېدەل تاپىدۇ .
كەن ، چوڭلار گەپ قىلىسمۇ ، ئۇلارنىڭ نەسھەتلىرىنى زادى ئاڭ-
لىمايدىكەن . تېخى چوڭ - كىچىك ھەممەيلەننى : «دۆت ، كاللا-
لار» دەپ تىللايدىكەن . مەھەللىدىكى بالىلار ئارىسىدا يېشى «كالا
باش» تىن كىچىك ، ئەمما ئەقىللىق ، چېچەن بىر بالا بار ئىكەن .
ھېلىقى «كالا باش» ئۆزىنى ئەقىللىق كۆرسىتىپ چوڭچىلىق قى-
لىۋاتقان كۈنلەرنىڭ بىرىدە ، چېچەن بالىنىڭ ئۇنىڭغا زەردىسى
قايناپ :

— سەن ئۆزۈڭنى ئەقىللىق چاغلایسەن ، قېنى ئېيتقىنا ، مەن
سېنى ئاۋۇ ئېرىق بويىغا ئاپىرىپ ئاغزىڭنى سۇغا تەگكۈزمەي قايتۇ-
رۇپ ئەكەلسەم نېمە دەيسەن ؟ — دەپتۇ .

«كالا باش» ھېلىقى بالىنى مەنسىتمەي كۈلۈپ كېتىپ :
— سەنما ، سەن مېنى سۇ بويىغا ئاپىرىپ سۇ ئىچۈرمەي
ياندۇرۇپ ئەكەلمەكچى ؟ — ئۇ قاقلاپ بىر كۈلۈۋېتىپ ، —
قېنى ، ماڭە دۆت ، — دەپ چېچەن بالىنىڭ ئالدىدا ئېرىق تەرەپكە
مېڭىپتۇ . ھېلىقى بالىمۇ «كالا باش» نىڭ كەينىدىن مېڭىپتۇ .
قالغان بالىلار چېچەن بالىنىڭ نېمە قىلماقچىلىقىنى بىلمەي
تېخى ئۇنى ئەخمەقلىق قىلدى ، ئۇ سۇ ئىچمەن دېسە ، ئۇنى توسۇ-
ۋالامتىكىن ، دېيىشىپتۇ .

— توختاپ تۇر ، — دەپتۇ چېچەن بالا ، «كالا باش» ئوچۇمغا
سۇ ئېلىپ ئىچمەكچى بولۇۋاتقاندا ، — بىر ئىشنى كېلىشىۋالايلى ،
كىم ئۇتۇۋالسا ، ئۇتتۇرۇۋەتكۈچى ئۇنى يۈدۈپ بالدۇر قېشىغا
ئاپارسۇن .

— بولىدۇ ، — دەپتۇ «كالا باش» ئۆزىنىڭ ئۇتىدىغىنىغا
ئىشىنىپ ، ئۇ گېپىنى قىلغۇچە ئوچۇمدىكى سۇمۇ سرغىپ ئېقىپ
بويۇتۇ .

— بۇ يەردە ئىككىمىزلا دېگەن بىلەن بولمايدۇ . ماڭ ،
بالىلارنىڭ قېشىغا بېرىپ گەپنى شۇلارنىڭ ئالدىدا دېيىشىمىز ،
بولمىسا سەن تېنىۋالسىن ، — دەپتۇ چېچەن بالا .

— مەن تېنىۋالامدەمەن ، سەنلا تېنىۋالامساڭ بولىدۇ ، دۆت ، كالۋا ، ماڭە ، — «كالا باش» شۇنداق دەپتۇ . دە ، بالىلار قېشىغا قاراپ مېڭىپتۇ .

— قانداق بولدى ؟ — ئىككىسى بالىلار قېشىغا كەلگەندە بىر بالا چېچەن بالىدىن قىزىقىپ سوراپتۇ .

چېچەن بالا كۈلۈپ تۇرۇپ :

— ئۇنىڭدىن سورا ، ئاغزى سوغا تېڭىپتۇمۇ - تەگمەپ- تۇمۇ ؟ — دەپتۇ .

— نېمە دەۋاتسەن ؟ سۇ ئىچكىلىۋاتسام ئۆزۈڭ ئىچمەي تۇر ، كىم ئۇتتۇرۇۋەتسە قانداق قىلىشنى بالىلار ئالدىدا دېيىشۋالايلى ، دەپ ئەكەلدىڭغۇ ، — دەپتۇ «كالا باش» كۆزىنى چەكچەيتىپ .

— شۇنداق پەم ئىشلەتمەسم ، سېنىڭ ئاغزىڭنى ئېتىۋېلىپ ، سۆرەپ قايتۇرۇپ ئەكەلمەتتىم ، — دەپتۇ چېچەن بالا .

بالىلار ئىشنىڭ تېڭىگە يېتىپ پاراققىدە كۈلۈشۈپ كېتىپتۇ .

— ھېساب ئەمەس ، ھېساب ئەمەس ، سەن ئالدامچىلىق قىل-

دىڭ ، باشقىدىن بارىمىز ، — دەپتۇ «كالا باش» جېنى چىققۇدەك تېرىكىپ ...

چۆچەكنى ئاڭلىغان بالىلار ئۇ ئىش خۇددى ئۆز ئىچىدە بولغاندەك كۈلۈشۈپ كېتىپتۇ ، چېچەن بالىنىڭ ئەقىل - پاراستىگە زوقلىنىپتۇ ، ئۇنىڭغا غايۋاننىڭ ئايرىن ئوقۇپتۇ . «بىزمۇ شۇنداق ئەقىللىق بولساق ...» دېيىشىپ ، ھەرقايسى ئۆزلىرىنىڭ ئارزۇ - ئىستەكلىرىنى ئىزھار قىلىشىپتۇ .

بالىلارنىڭ گېپى ئۈستىگە ئۆزىنى ھېكايە - چۆچەكچى دەۋالدەيدىغان ھېلىقى قېرى كېلىپ قايتۇ . ئۇ ئىشنىڭ جەرياننى بىلىپ بولۇپ :

— بۇ چۆچەكنى مەن ئوبدان بىلىمەن ، راست ، ھېلىقى بالا ئالدامچىلىق قىلغان . ئۇ ئۆزىنىڭ غەربىنى ئۇنىڭغا ئوچۇق ئېيتىدۇ .

شى كېرەك ئىدى ، بولمىسا ئاقساقالنىڭ جىيەنى ئالدىنامدۇ ، —

دېدى .

— بۇ چۆچەكنى مەن ئوبدان بىلىمەن ، راست ، ھېلىقى بالا ئالدامچىلىق قىلغان . ئۇ ئۆزىنىڭ غەربىنى ئۇنىڭغا ئوچۇق ئېيتىدۇ .

شى كېرەك ئىدى ، بولمىسا ئاقساقالنىڭ جىيەنى ئالدىنامدۇ ، —

دېدى .

— بۇ چۆچەكنى ماڭا داداممۇ ئېيتىپ بەرگەن ، — قېرى گەپتىن توختىشىغا قالاچ گەپكە ئېغىز ئاچتى ، — چېچەن بالا بالسار ئالدىدا «كالا باش» نى ئېرىق بويىغا ئايرىپ ئاغزىنى سۇغا تەگكۈزمەي قايتۇرۇپ ئەكېلىدىغانلىق غەزىنى ئوچۇق ئېيتقان . قانداق قىلىپ ئۇنىڭ ئاغزىنى سۇغا تەگكۈزمەي قايتۇرۇپ كېلىش — بۇ چېچەن بالىنىڭ چارىسى . ئۇنىڭ ئىشلەتكەن پەملىك ئۇسۇلىنى «كالا باش» ئۆزى دۆت ، كالۋا بولغاچقا ئاڭقىرىلمىغان . بۇ ھەرگىز ئالدىغانلىق ئەمەس ، پەم ئىشلەتكەنلىك ، — دېدى ئۇ .

ئادەم ئاتا بىلەن ھاۋا ئانا جەننەتتىن مۇشۇ زېمىن ئۈستىگە چىقىرىۋېتىلگەندىن كېيىن ، ھاۋا ئانا يىغلاپتۇ ، يىغلاپتۇ ، كۆزىدىن ياش قۇرۇغۇچە يىغلاپتۇ . ئۇنىڭ يامغۇردەك قۇيۇلغان كۆز يېشىدىن مۇشۇ لوپ كۆلى ھاسىل بولغانىكەن . «تامما — تامما كۆل بولار» دېگەن ماقال شۇنىڭدىن قالغانىكەن . ھاۋا ئانىنىڭ يىغا — نالىسىگە چىدىماي تەڭرىتېغىنىڭ باغرى ئېزىلىپ ، مۇز بولۇپ قېنىپ كەتكەن ۋۇجۇدى ئېرىشكە باشلاپتۇ . ئۇنىڭ ئېرىگەن ۋۇجۇدىدىن تەپچىپ ئاققان تامچىلار يىغىلىپ قوشۇلۇپ ئېرىق بوپتۇ . ئېرىق — ئېقىنلار قوشۇلۇپ ئۆستەڭ ، ئۆستەڭلەر قوشۇلۇپ دەريا — لار ھاسىل بوپتۇ . بۇ دەريا — تاراملار ئاخىرىدا ئىككى چوڭ دەريانى ھاسىل قىپتۇ . تەڭرىتېغىنىڭ باغرىدىن ئېقىپ چىققان بۇ ئىككى دەريانىڭ بىرى تاغنىڭ ئۇ تەرىپىگە ، يەنە بىرى ئادەم ئانا بىلەن ھاۋا ئانىنىڭ مۇبارەك قەدىمى چۈشكەن زېمىنىگە قاراپ ئېقىپتۇ . تەڭرىتاغ بۇ دەريا سۈيىنى : «مېنىڭ تەرىم» ، دەريانى بولسا : «تەرىم دەرياسى» دەيدىكەن ، زامان — زامانلار ئۆتۈپ «تەرىم دەرياسى» دېگەن سۆز «تارىم دەرياسى» دەپ ئاتىلىدىغان بولغانىكەن .

تارىم دەرياسىنىڭ سۈيى ئېقىپ بېرىپ ھاۋا ئانىنىڭ كۆز يېشىدىن ھاسىل بولغان لوپ كۆلىگە قۇيۇلۇپتۇ ، سۇ كىرگەنسىمۇ كۆلمۇ چوڭىيىپتۇ . كېلىدىغان سۇ بارغانسېرى كۆپىيىپ ، كۆلگە سىغماي بىر يەرلەردىن يول تېپىپ تېشىپ چىقىپ قاراقۇرچىن

كۆلى ، قارابوران ، پاشلىق ۋە تاتما كۆللىرى پەيدا بولۇپ ، كېيىن سۇ بۇ كۆللەرگىمۇ پاتماي ، دەريا تەرەپ - تەرەپلەرگە ئېقىپ ، شاخ ئايرىپ ئېقىپ ئۆز ۋادىلىرىدا نۇرغۇن تارماق دەريا ۋە سانسىز كۆللەرنى پەيدا قىپتۇ . بوۋىلارنىڭ بۇ تارماق دەريالارنى : «توققۇز تارام» ، سانسىز كۆللەرنى «يۇلتۇز كۆل» دەپ ئاتىغىنىمۇ ئاساسسىز ئەمەسكەن . «تاھىر - زوھرا» دېگەن داستاندىكى :

«بۇ دەريا توققۇز تارام ،
مەندىن زوھراغا سالام»

دېگەن ناخشىدىكى «بۇ دەريا توققۇز تارام» دېگەن سۆزمۇ رىۋايەتتە - كى «توققۇز تارام» دېگەن سۆزدىن ئېلىنغانىكەن . تارىم ۋادىسى ۋە لوپ كۆلى ئەتراپىدىكى سانسىز كۆللەر كۈندۈزى قۇياش نۇرىدا ، كەچ - ئاخشاملىرى ئاي شولىسىدا خۇددى يۇلتۇزلاردەك ياكى ئۇيەر ، بۇ يەرگە يېپىپ قويغان سانسىز ئەينەك يوپۇقتەك پارقىراپ - ۋالىلداپ كۆرۈنىدۇ . ئادەم ئاتا بىلەن ھاۋا ئانىنىڭ ئەۋلادلىرى لوپ كۆلى ۋە تارىم دەرياسى بىلەن كۆنچى دەريالىرىنىڭ بويلىرىدا چوڭ - كىچىك جىق يۇرتلارنى بىنا قىپتۇ ، گۈللەندۈرۈپتۇ ، ئاۋاتلاشتۇرۇپتۇ . بۇ ئا - ۋات ۋادىسىنىڭ داڭقى يىراق - يىراقلارغا تارىلىپ ، تەرىپى داستان بولۇپتۇ .

2

كېيىنكى زامانلاردا ئادەم ئاتا ئەۋلادلىرىدىن بىرى — بىزنىڭ ئەجداد بوۋىمىز بولغان ئوغۇزخان ئىسىملىك بىر خان ئۆتۈپتۇ . ئۇ يۇرتنى ئادىل سورايدىكەن ، خەلقنىڭ دەرد - ھالىنى ئاڭلاپ قويۇپلا بولدى قىلماي ، قىلنى قىرىق يارغاندەك تېگى - تەكتىگە يېتىدىكەندۇق . شۇڭا پۈتۈن يۇرت خەلقى ئۇنى : «بىزنىڭ قاياش -

«مىز» دەپ تەرىپلىشىدىكەن ، ھىمايە قىلىپ ئەتراپىغا ئۆلىشىدە .
 كەن . ئۇنىڭ «ئادىل خان» دېگەن داڭقى جاھانغا تارىلىپتۇ . ئو .
 غۇزخان تەۋەلىكىدىكى يۇرتلاردىن ئانچە يىراق بولمىغان بەزى يۇرت .
 لارنىڭ خان - بەگلىرى زالىم ، رەھىمسىز ، قانخور ئىكەن . ئۇ
 يۇرتلاردىكى خەلقلەر زۇلۇم دەستىدىن باش كۆتۈرەلمەي ، بىر نېنى
 ئىككى بولماي ، تىزى يىپىلماي نامراتچىلىقتا زار - زار قاقشاپ
 ئۆتىدىكەن . بىچارە خەلق ئوغۇزخاندىن ئۈمىد كۈتۈپ ، ئۆزلىرىگە
 باشپاناھ بولۇشنى ئارزۇلاپ يوشۇرۇنچە ئادەملەرنى ئەۋەتىپتۇ . ئو .
 غۇزخان ئۇ يۇرتلارنىڭ خەلقلرىنىمۇ ئۆز خەلقىدەك ئەركىن -
 ئازادە ، باي ، خۇشال تۇرمۇشقا ئېرىشتۈرمەكنى كۆڭلىگە پۈكۈپتۇ .
 ئۆزى باش بولۇپ جاي - جايلارغا لەشكەر تارتىپتۇ . نۇرغۇن يۇرت ،
 سانسىز خەلقنى زالىم خانلارنىڭ ئىسكەنجىسىدىن قۇتۇلدۇرۇپتۇ ،
 يۇرت - پۇقرالارنىڭ كۆڭلى خاتىرجەم بولغاندىن كېيىن ، ئۆز
 يۇرتىغا قايتىپتۇ . قايتىشىدا كۈنپېتىش تەرەپتىكى ئاسمانغا تىرد .
 لىپ تۇرغان قار - مۇزلۇق تاغدىن ئۆتۈپ تارىم دەرياسىنى بويلاپ
 مېڭىپتۇ . لوپ كۆلىنىڭ يېنىدىكى چوڭ بىر شەھەرگە يېقىن
 كەلگەندە لەشكەرلىرىنى ئارام ئالدۇرۇپتۇ . قارىغۇدەك بولسا ، داڭ .
 دار بىر ئاتامانى يوق تۇرغۇدەك . ئوغۇزخاننىڭ ئۇ ئاتامانى تاشلاپ
 قويۇپ كېتىۋېرىشكە كۆڭلى قىيماي ، بىرنەچچە كۈن تۇرۇپ قاپ .
 تۇ ، ساقلاپتۇ . ئارىدىن ئون نەچچە كۈن ئۆتكەندە ھېلىقى ئاتامان
 يېتىشىپ كېپتۇ . ئىش مۇنداق بولغانىكەن :
 ئۇ زامانلاردا لەشكەرى يۈرۈشلەردە ئاتامانلار ، ئۆزلىرى خال .
 سا لەشكەرلەرمۇ خوتۇنلىرىنى ئۆزلىرى بىلەن بىرگە ئېلىپ ماڭات .
 تىكەن . ھېلىقى ئاتاماننىڭ خوتۇنى ئېغىر بوي بولۇپ ، تارىم
 بويىغا كەلگەندە تولغىقى تۇتۇپ كېتىپ تۇغۇپ قويۇپتۇ . ئاتامان
 خوتۇننىڭ ئەسلىگە كېلىۋېلىشى ئۈچۈن سەپتىن ئايرىلىپ ئون
 نەچچە كۈن تۇرۇپ قالغانىكەن . ئوغۇزخاننىڭ :
 — نېمىشقا لەشكەرلەردىن ئايرىلىپ قالدىڭ ؟ — دەپ سورىد .
 غىنىغا ، ئاتامان :

— تۇغۇتلۇق خوتۇنۇمنىڭ قورسىقى ئاچ قالمىسۇن، دەپ ئوۋا
ئوۋلاپ تۇرۇپ قالدىم، — دەپ جاۋاب بېرىپتۇ.
— ئۇنداق بولسا مۇشۇ جايدا قال، ئاچ، — دەپتۇ.
ئوغۇزخان ئۇنىڭغا ھەمراھ، مۇھاپىزىتى ئۈچۈن ئون نەچچە
ئۆيلۈك لەشكەرنى ئاتامان بىلەن بىللە قالدۇرۇپ قويۇپ كېتىپتۇ.
ئاتامان ئوغۇزخاننىڭ سۆزىنى يالداما قىلىپ يېڭى تۇغۇلغان
بالىسىغا «قالئاج» دەپ ئىسىم قويۇپتۇ. ئۇنىڭغا ھەمراھ بولۇپ
قالغان لەشكەرلەرمۇ بۇ ۋادىدا تۇغۇلغان تۇنجى بالىلىرىغا بىردەك
«قالئاج» دەپ ئىسىم قويۇشۇپتۇ.

ئۇ ئون نەچچە ئۆيلۈك لەشكەر ئاتاماننىڭ باشچىلىقىدا دەسلەپ
مەھەللە قۇرۇشۇپتۇ، يىلدىن — يىلغا ئاۋۇپ — كۆپىيىپ يۈرت
بىنا قىپتۇ، قوشنا يۇرتتىكىلەر بۇلارنى «قالئاجلار» دەپ ئاتايتتۇ.
يەنە بىر زامانلاردىن كېيىن بۇ سۆز «قالاچ» قا ئۆزگىرىپتۇ. يەنە
بىر زامان ئۆتۈپ «قالاچ» دېگەن سۆز كەتمەي قالغانلار دېگەن
مەنىدە «قالۇچى»، «قالۇچىلار» دەپ ئاتىلىدىغان بولۇپتۇ.

-- مەنمۇ قالۇچىمۇ؟ — ئوماق ئالدىراپ سورىدى.
— ھېلىقى ئاتامان بىلەن سېنىڭ ئاراڭلاردا بىر ئوخشاش-
لىق بار، — دېدى بوۋاي ئوماقنىڭ كۆزىنىڭ ئىچىگە قاراپ
تۇرۇپ، — ئۇنىڭ خوتۇنىمۇ دەل مۇشۇ يەردە سەپەر ئۈستىدە
تۇغۇپتەكەن، «كۆڭۈل كۆڭۈلنى تاپىدۇ» دېگەن گەپ بار. ئۇنىڭ
روھى سېنى ۋە بالاڭنى ئۆز تەرىپىگە تارتىپتۇ. مۇشۇ ئالامەتلەردىن
مەن سېنى «قالۇچى» دېدىم.

ئوماق ئويلىنىپ قالدى. كىچىك چاغلىرىدا ئاتىسى تۇراق ۋە
باشقىلاردىن «قاراقوشۇن»، «قالۇچى»، «جۇداخ» دېگەنگە ئوخ-
شاش سۆزلەرنى جىق ئاڭلىغان، ئەمما ئۆزلىرىنىڭ ئۇلارنىڭ قاي-
سىسىغا تەۋە ئىكەنلىكىنى ئېيتىمىغانىدى. ئۆزىنىڭ «قالۇچى»
ئۇرۇقىدىن ئىكەنلىكىنى زادى ئاڭلاپ باقمىغان، ھەتتا بۇنىڭغا
كۆڭۈل بۆلۈپمۇ كەتمەيتتى. ئۇنىڭ نەزىرىدە «قالۇچى» بولدى
نېمە، «قاراقوشۇنلۇق» ياكى «جۇداخ» بولدى نېمە، ھەممىسى بىر

لوپلۇق — لوپ ئادىمى دەپلا قارايتتى ، ئەمما باشقىلار ئۇنداق قارىمايتتى .

«قالۇچىلار» يۇرتى بىلەن قاراقۇرچىن ۋە ئۇنىڭ ئەتراپىدىكى يۇرت - مەھەللىلەر ئوغۇزخاننىڭ قەدىمى ياراشقان دەك يىلدىن - يىلغا تېزلا ئاۋاتلىشىپتۇ ، گۈللەپتۇ ، خەلقى كۆپىيىپتۇ ، باياشاتچە - لىقىنىڭ داڭقى يىراقلارغا ئاڭلىنىپتۇ . تاج - دۆلەت ، نام - شوھرەت ئەمەسدىلا قۇتراپ ، تېخىمۇ كۆپ زېمىن - بايلىققا ، تېخىمۇ كۆپ خەلقنىڭ ئۆز ئىلكىدە بولۇشىغا چۈشەيدىغان قارا نىيەتلەر بۇ ۋادىغا كۆز قىزارتتى ، لەشكەر تارتىشنىڭ كويىغا چۈشۈپتۇ . بۇ خەۋىپنىڭ شەپسىنى ئالدىن سېزىۋالغان ھېلىقى ئاتامان قارا نىيەت باسقۇنچىلارغا قارشى كۈچ ئويۇشتۇرماقچى بوپ - تۇ ، ئۆز يۇرتىنىڭلا كۈچى بىلەن يىراقتىن كېلىۋاتقان ياۋنى توسۇۋالغىلى بولمايدىغانلىقىنى پەملەپتۇ . ئەتراپتىكى يۇرتلار ئى - چىدە قاراقۇرچىننىڭ دائىرىسى كەڭ ، ئادىمى كۆپ ، ئەمەلىي كۈچى بىرقەدەر زور ئىكەن . ئاتامان قاراقۇرچىننىڭ بەگ - ئاقسا - قاللىرىغا ئەھۋالنى ئېيتىپتۇ ، مەسلىھەتلىشىپتۇ . ئۇلار ئاتاماننىڭ مەسلىھىتىگە قوشۇلۇپتۇ . ئۇلار ئاتاماننىڭ ئوغۇزخاننىڭ داڭلىق لەشكەر باشلىقلىرىنىڭ بىرى ئىكەنلىكىنى ئاڭلىغانىكەن . شۇڭا سەن «قالۇچى» ، بىز «قاراقۇرچىنلىق» دەپ يۈرمەي ، ئىككى يۇرتتىن قانچىلىك لەشكەر تۇرغۇزۇش ، ئۇلارنى قانداق مەشقلەندۈرۈپ ، قانداق باشقۇرۇش ، ياۋغا قانداق تاقابىل تۇرۇشتەك ھەم - مە مۇھىم لەشكىرى ئىشلارنى ئاتاماننىڭ ئىختىيارغا بېرىپتۇ . شۇنداق قىلىپ بۇ ئىككى يۇرتتىن لەشكەر ئويۇشتۇرۇلۇپتۇ . ئاتا - ماننىڭ چىڭ تۇتۇپ يۇقىرى تەلەپتە مەشقلەندۈرۈشى نەتىجىسىدە قورال - ياراغلىرى خىل ، جەڭ ماھارىتى ۋە جەڭگىۋارلىقى ئۆس - تۈن ، مۇستەھكەم ، قۇدرەتلىك بىر قوشۇن يېتىشىپ چىقىپتۇ . ياۋ خانىنىڭ بۇ يۇرتلارغا ئەۋەتكەن «كۆز - قۇلاق» لىرى ئاڭلىدىغان ، كۆرگەنلىرىنى ئاتامانلىرىغا ئەينەن خەۋەر قىپتۇ . ياۋ ئاتامان - لىرى ئىلگىرى ئوغۇزخاننىڭ ھېلىقى ئاتاماندىن نەچچە قېتىم

قاتتىق پەچىم يەپ ۋە تۆۋەنكى چىقىپ ، يۈرەكلىرى سۇ بولۇپ كەتكەن . شۇڭا ، ئاتاماننىڭ نامىنى ئاڭلاپ قورقۇنغا چۈشۈ- شۈپتۇ ، خانغا بىرنى ئون قىلىپ كۆپتۈرۈپ مەلۇم قىپتۇ . خان «قانداق قىلساق بولار؟» دەپ ئاتامانلىرىدىن سورايتۇ . خاننىڭ باش ئاتامانى :

— ئوغۇز خاننىڭ ھېلىقى ئاتامانى لەشكەرلىرىنى چوقۇم ئۆزدەك قىلىپ يېتىشتۈرمەي قالمايدۇ . ئۇنىڭ جەڭ ئۇسۇلىنىڭ سىرنى بىلمەك تەس ، تاقابىل تۇرماق تېخىمۇ تەس . ئۇرۇشقا ئېغىر تالاپەتكە ئۇچرايمىز . تەڭلىشىپ قالساقمۇ ، ھەتتا مۇبادا يېڭىپ قالساقمۇ تالاپىتىمىز ئېغىر بولىدۇ ، ئۇزۇنغىچە ئۆزىمىزنى ئوڭشىيالىمايمىز ، ئۆزىمىزگىمۇ زادى خاتىرجەملىك بولمايدۇ . ئۇ- نىڭدىن كۆرە : «ياڭاقمۇ چاقماي ، چىشمۇ چاقماي» دىغان ئىشنى قىلىپ قايتىپ كېتەيلى ، — دەپ مەسلىھەت بېرىپتۇ .

ئاتامانلىرىنىڭ مەسلىھىتىگە خانمۇ قوشۇلۇپتۇ . چۈنكى ، زې- مىن باسىمەن دەپ تەخت - تاجىدىن ئايرىلىپ قېلىشتىن قورقۇپ- تۇ . شۇنداق قىلىپ ياۋلار يېرىم يولدىنلا قۇيرۇقنى قىسىپ كەلگەن يېرىگە راۋان بولۇشۇپتۇ .

قاراقۇرچىلىقلار ھەم باشقا ئۇرۇغ - قەبىلىلەر ئۇيۇشۇش- نىڭ كۈچ - قۇدرىتىنى ، پايدىسىنى كۆرۈپتۇ . قاراقۇرچىد- نىڭ يېقىن - يىراق ئەتراپىدىكى يۇرتلارمۇ بۇلارنىڭ ئەتراپىغا ئۇيۇشۇپتۇ ، لەشكىرىي كۈچىمۇ زورىيىپتۇ . ياۋلار خېلى ئۇزاق بىر زامانغىچە بۇ تەرەپكە ئاياغ بېسىشقا جۈرئەت قىلالمىغانىكەن . يىللار ، زامانلار ئۆتۈپتۇ «قاراقۇرچىن» دېگەن سۆز «قاراقوشۇن» غا ئۆزگىرىپتۇ . ئۇيۇشقانلار ، ئۇيۇشۇشنىڭ ، بىرلىكنىڭ كۈچ - قۇدرىتىنى كۆرگەنلەر ئۇنىڭ قەدرىنى قىلىپ ، كۆز قارىچۇقنى ئاسرىغاندەك ئاسراپتۇ ، قوغداپتۇ . ئۇيۇشۇش ، ئۇيۇشۇشچانلىق تا- رىملىقلارنىڭ ئېتىقادىغا ئايلىنىپ ، روھىيىتىگە سىڭىپ كېتىپتۇ . «كەتمەيدىغان كىم بار» ئاشۇ ئېتىقاد ، ئاشۇ روھىيىتىگە ۋاقىت ئۆتكەنچە قېرىپتۇ ، قېرىلار توپى بارغانسېرى شالاڭلاپتۇ ، بىر - بىرلەپ ئۇ دۇنياغا كېتىپتۇ . ئالدىنقىلار ئۇيۇشۇشچانلىق روھىيىتىدە-

نى ، ئېتىقادنى ئۆزلىرى بىلەن بىرگە ئېلىپ كەتكەن چېغى ،
«جۇدۇن كۆرمىگەن تورغاي ئاپتاپنىڭ قەدرىنى بىلمەس» دېگەن-
دەك ، كېيىنكىلەردە ئويۇشۇشچانلىق روھ ، ئېتىقاد بىرلىكى
سۇسلاپتۇ . قەبىلىچىلىك — يۇرتۇزلىق باش كۆتۈرۈپ ، «سەن
ئۇچى» ، «ئۇ بۇچى» دېيىشىپ ، ھەرقايسىسى ئۆز تەرىپىگە تارتى-
شىپ بىرلىك بۇزۇلۇپتۇ ، بىر - بىرىنى چەتكە قېقىشىپ ياتلىشىپ
كېتىپتۇ ، ھەتتا قەبىلىلەر ئارا توي قىلىشمايدىغان دەرىجىگە
يېتىپتۇ . بۇمۇ ئاز كەلگەندەك بىر «قەبىلە» ئىچىدىكىلەردىمۇ
سۇ (كۆل) ، ئوتلاق تالىشىپ جېدەل - ماجىرالاشىدىغان ئىشلار
پات - پات بولۇپ تۇرىدىغان بوپتۇ . ئاقمۇۋەتتە يۇرت - «قەبىلە»
بىرلىكىمۇ بۇزۇلۇپ ، ئائىلە - جەمەتلەر بويىچە تارقىلىپ ياشاش
كېلىپ چىقىپتۇ .

— ئاتاماننىڭ بالىسى قالاچ قانداق بوپتۇ ؟ — ئوماق قالاچنىڭ
كېيىنكى تەقدىرىگە قىزىقىپ سورىدى .

— قالاچمۇ ... — بوۋاي كىندىكىگە چۈشۈپ يېيىلىپ تۇرغان
ئاپئاق ساقلىنى سىلاپ تۇرۇپ كۆككە تىكىلدى ، قانداقتۇر بىر
نەرسىدىن خورسىنغاندەك ئېغىر ئۇلۇغ - كىچىك تىندى .

ئېگەرلەنگەن ئاتلىرىنى يېتىلىشىپ ئوتتۇرا ياشلىق ئۇچ كە-
شى بوۋاينىڭ ئالدىغا كەلدى . ئۇلاردىن ئىككىسى بېشىدىن ئۆتكۈ-
زۇپ مۇرىسىگە ئوقيا ئېسىۋالغان ، بىرىنىڭ قولىدا شىراقلىق
سلىق بار ئىدى . ياشتا چوڭراقى بوۋايدىن :

— قاناقا ، بىز ماڭايلىمۇ ؟ — دەپ سورىدى .
بوۋاي مېڭىشقا ئىجازەت بېرىپ ئوڭ قولىنى كۆتۈرۈپ ئىشارە
قىلدى .

ئۇلار ئاتلىرىغا مىنىشىپ ، بوۋايغا «بىز كەتتۇق» دېگەن
مەنىدە باشلىرىنى يېنىك ئېگىپ قويدى - دە ، ئوماقلار كەلگەن
تەرەپكە ئاتلىرىنى چاپتۇرۇپ كېتىشتى . ئوماق ئۇلارنى ئوۋغا مې-
ڭىپتۇ ، دەپ ئويلىدى .

! شىراقلىق سلىق - مەخسۇس ئوۋچىلار ئىشلىتىدىغان ئىككى بۇتلۇق ئۇزۇن سلىق .

قاناقا — بۇ لوپلۇقلارنىڭ ئۇزاق ياشىغان ، خىزىر ، ئىكەۋلىيا سۈپەت ، يۇرت ئاتىسى يوللۇق كىشىلەرنى چوڭ بىلىپ ، ئىزىدا زەت - ھۆرمەتلەپ ئاتايدىغان «ئۇلۇغ بوۋا» دېگەن مەنىدىكى مەخ-سۇس ئاتاق سۆزى . ئوماق ئويلاپ قالدى : بۇ بوۋاي مۇشۇ ئون نەچچە ئۆيلۈك كىشىلەرنىڭلا قاناقاسمىدۇ ؟ ئۇ قانچە ئۇزاق ياش-غاندۇ ؟ ئوماق خىيالىنى داۋاملاشتۇرماقچى ، تېخىمۇ چوڭقۇرلاش-تۇرماقچىدى ، ئەمما ئۇنىڭ خىيالىنى ئۈزۈپ بوۋاي گەپ باشلاپ قالدى .

— بايا سەن ئوغۇزخان ئاتاماننىڭ ئوغلى قالاچنىڭ كېيىنىكى كۈنلىرىنىڭ قانداق بولغانلىقىنى سوراپ قالدىڭ ، شۇنداقمۇ ؟ — بوۋاي ئىككى قولى بىلەن ساقلىنى سىلاپ تۇرۇپ گويا «دەيمۇ ، دېمەيمۇ ؟» دەپ ئويلاپ قالغاندەك ، ئادىتى بويىچە بىرپەس يىراق ئۇپۇققا قاراپ تۇرۇپ كەتتى .

ئوماق بوۋاينىڭ ئۇپۇققا قارىغان چېغىدىكى كۆزلىرىنىڭ سەل قىسىلىشىغا ، ئىككى قېشى ئوتتۇرىسىنىڭ پۈرۈلۈپ كەتكىنىگە سەپسالدى . بوۋاي ھەقىقەتەن قانداقتۇر بىر خىل خورسىنىش ، ئىچكى ئازاب ۋە ھەسرەت ئىچىدە خىيال سۈرمەكتە ئىدى .

— ئوماق ، مەن سېنىڭ كۆزۈڭدىن ، بوۋىقىڭنىڭ كۆزىدىن كۆڭلۈمدىكىدەك بىر خىل خاسىيەتنى كۆرگەندەك بولۇۋاتمەن ، ئىككىنچى بالاڭنىڭ سىلەرنىڭكىدىنمۇ خاسىيەتلىك بولىدىغانلىقىنى كۆڭلۈم تۇيۇۋاتىدۇ . سىلەرگە قاراپ كۆڭلۈم جايىغا چۈشۈپ خا-تىر جەم بولۇۋاتمەن .

ئوماق بوۋاينىڭ ئاغزىغا قاراپلا قالدى ، ئۇنىڭ نېمىلەرنى دەۋاتقانلىقىنى ئاڭقىرالماي تېڭىرقاپ قالدى . بولۇپمۇ ، بوۋاينىڭ ئۇنىڭ كېيىنىكى بالىسىنىڭ قانداق بولىدىغانلىقى توغرىسىدىكى

گېپى ئۇنى بىر ياقىتىن خۇشال قىلسا ، يەنە بىر ياقىتىن ئەجەبلەندۈردى .

— نېمىلەرنى دەۋاتىسەن بوۋا ، مېنىڭ يەنە بىر بالاممۇ بولامدۇ ؟ — ئوماق گۇمان ، ئەجەبلىنىش ئارىلاش كەيپىياتتا سورىدى .
— بولىدۇ ، بىر ئەمەس ، بىرنەچچىسى بولىدۇ ، لېكىن ئىككى كىنچى بالاڭ ئالاھىدە خاسىيەتلىك بولىدۇ .

— بوۋا ، ئېيتقىنا ، ئۇ بالام قانداق خاسىيەتلىك بولىدۇ ؟
ئوماق ھازىر قالاچ توغرىسىدىكى سوئالنى ئۇنتۇپ ، پۈتۈن ئەس — يادى تۇغۇلغۇسى ئىككىنچى بالىسىدا قالغانىدى .
— ئۆتكەن ئەجدادلارنىڭ ئىزىنى تاپىدۇ ، ئۆزلىرىنىڭ تېگى — تەكتىنى بىلىدۇ ، ئۇنى ئالەمگە ئايان قىلىدۇ .

— بوۋا ، سەن دەۋاتقان قانداق ، قايسى ئەجدادلار ئۇ ، ئۇلارنىڭ ئىزلىرى قانداق ئىز ، ئۇ ئىزدىن بىزگە نېمە چىقىدۇ ؟

— مانا ، مانا ، مېنى قاتتىق ئازابلايدىغىنى ، خورسىندۇرۇپ ئاچچىق ئېچىندۇرىدىغىنى دەل ساڭا ئوخشاش ئادەملىرىمىزنىڭ ئۆز ئەجدادلىرى ، ئۇلارنىڭ ئىزلىرى توغرىسىدا ھېچنېمە بىلمەسلىكى ، بەلكى بىلىشىنى خىيالىغا كەلتۈرۈپمۇ قويمايدىغانلىقى ، يەنە تېخى ئۇ ئىزدىن نېمە چىقىدۇ ، دەيسىنا ! ئەجدادلىرىمىز ئۆز زامانىسىدا مۇشۇ تارىم ، مۇشۇ لوپ دالىسىدا ئاجايىپ دەۋر سۈرۈپ ، ھەيۋەتلىك ھەم سەلتەنەتلىك قەسىر — قەلئەلىرى ، ئوردا — سارايللىرى بار شەھەر — يۇرتلارنى بەرپا قىلىپ كېيىنكى ئەۋلادلىرىغا قويۇپ كەتكەنىكەن . قاراپ باق ، ئۇلار قېنى ؟ ! ئۇلارنىڭ بەزىلىرى ئۆزئارا قىلىنغان جەڭگى — جېدەل ، قىرغىنلاردا ، ياتلارنىڭ باسقۇنچىلىقلىرىدا خاراب بويۇتۇ ، بەزىلىرى تەڭرىنىڭ غەزىپىگە ئۇچراپ قۇم ئاستىغا غايىب بولۇپ كېتىپتۇ . كېيىنكى ئەۋلادلار ، سېنىڭ ئاتا — بوۋىلىرىڭمۇ ئۇنتۇش كېسىلىگە گىرىپتار بولۇپ ، كۈندىلىك تىرىكچىلىك غېمىدىن باشقا ھەممىنى ئۇنتۇدى . بىز قالۇچىلاردا مۇنداق بىر قوشاق بار ، سەن ئاڭلىغانمۇ ؟

باسقان ئىزنىڭ ئۆچۈرۈلۈشى
 كەلكۈن باسسا قايرىنى
 كۈن دەگەلى بولامدۇ ،
 ئۆتمۈشۈ يوق ھازىرنى .
 قوشۇپ بەرمە خۇدايىم ،
 بىزگە ئالا باغىرنى ۱ .

بوۋاينىڭ گەپلىرىنى ئاڭلىغانسىڭىز ئوماقنىڭ زېھنىنى خىرە - لەشتۈرۈپ تۇرغان بەخىرامانلىق ، غەپلەت بۆلۈتلىرى سۇسلاپ ، ئەقىل كۆزەنەكلىرى سۈزۈلۈۋاتقاندا كى قىلاتتى . قوشاقتىكى «كۈن دېگىلى بولامدۇ ، ئۆتمۈشۈ يوق ھازىرنى» دېگەن سۆز ئۇنى بەكلا ئويغا سېلىپ قويدى . «ئەجەب بىر كۈنلۈك غېمىمىزنىلا بىلىپ ئۆتمۈشىمىزنىڭ ، قىسقىسى بوۋىلىرىمىزنىڭ قانداق ياشىغانلىقىمىز . مۇ ئويلاپ قويماپتۇق» .

— بوۋا ، ئېيتقىنى ، ئۇنداق بولسا ئۇ ئىزلار نەدە ؟ سەن دەۋاتقان ئۇلار قايسى زاماندىكى ئىشلار ؟ — ئوماق ھەيرانلىقنى ، ھاياجىنىنى باسالماي سورىدى .

— قايسى زاماندىكى دەمسەن ؟ مېنىڭ بىلىدىغانلىرىم ، بۇ ئىشلارنىڭ بۇرۇنقىلىرىغا ئىككى مىڭ يىلدىن ئاشتى ، ئەڭ كېيىن - كىلىرىڭىمۇ ئالتە - يەتتە يۈز يىلدەك بولۇپ قالدى . «ئۇ ئىزلار نەدە ؟» دەپ ئوبدان سورىدىڭ ، مەن بەك ئۇزاق ياشاپ ئىنتايىن قېرىپ كەتتىم ، زېھنى قۇۋۋىتىم ئاجىزلاشتى . ئۇنىڭ ئۈستىگە بۇ قۇملۇق ئادەملىرىگە يۇققان ئۇنتۇغاقلىق كېسىلى ماڭمۇ دارد - دى بولغاي ، ئۇلارنىڭ ئېنىق ئورنى تۈگۈل نامىنىمۇ دەپ بېرەل - مەيمەن ، ئەمما ئۇ ئىزلارنىڭ بىزنىڭ ئەتراپىمىزدىلا ئىكەنلىكىنى بىلىمەن . بەلكى بىز دەسسەپ تۇرغان مۇشۇ قۇم ئاستىدا بولۇشىمۇ مۇمكىن . لېكىن ، مەن ئىشىنىمەنكى ، سېنىڭ ئوغۇللىرىڭغا ئوخ -

1. قايرى — بۇ لايىق بىلەن دەريا قېشى ئارىلىقىدىكى بوش ، تەكشى يەر («دېۋان» 3 - توم ، 245 - بەتتىمۇ شۇنداق دېيىلگەن) . (تۆۋەندە \times - توم \times بەت دېيىلىدۇ) .
 2. ئالا باغىر - ئالا كۆڭۈل ، تۇتۇرۇقسىز .

شاش يېڭى بىر ئەۋلاد ئۆچكەن ئۇ ئىزلارنى چوقۇم تاپىدۇ .
ئوماق بوۋايىنى خىلمۇخىل قىياس قىلىشقا باشلىدى ، كۆڭلدىكى
نى قىياسىنىڭ ھېچقايسىسىغا توختالمىدى . بىر تەرەپتىن ئۇنىڭ
ھەر بىر تىنىقىدا بوۋايغا بولغان ھۆرمىتى ، چوقۇنۇشى كۈچىيىپ
بارسا ، يەنە بىر ياقىتىن ئۆزىچە بوۋايدىن ئەيمىنىپ - قورۇنۇپ
كېتىۋاتاتتى .

— بوۋا ، ئېيتقىنى ، سەن ئادەممۇ ياكى خىزىر ، ئەۋلىيامۇ ،
يا بولمىسا ئۆزۈڭ ئېيتقان ئاشۇ ئەجدادلارنىڭ ئەرۋاھىمۇ ؟
— مەن ئەۋلىيا ئەمەس ، خىزىرمۇ ئەمەس ، ساڭا ئوخشاش
ئادەممەن . ئۇزاق ياشىغانلىقىم ئۈچۈنلا مېنى ئەجدادلارنىڭ ئەرۋا-
ھى — روھى دېسەڭمۇ بولىدۇ .
— بوۋا ، سەن ئۇزاق ياشىدىملا دەيسەن ، زادى قانچىلىك
ياشىدىڭ ؟

— مەن ساڭا دېدىمغۇ ، سىلەردىكى ئۆلتۈش كېسىلى ماڭىمۇ
يۇققان چېغى ، دەپ . زادى قانچىلىك ياشىغىنىمنى دەپ بېرەلمەي-
مەن ، قىياسىمچە مىڭ يىلدەك ياشىغاندىمەن .
ئوماق بوۋاينىڭ ئاغزىغا قاراپلا قالدىمۇ ، ئەمما ھەرگىز ئىشەن-
مىدى .

— چاقچىقنى قويغىنا بوۋا ، ئادەمنىڭ مىڭ يىل ياشىغىنى
نەدە بار ؟

— مانا - مانا ، ئۆلتۈش كېسىلىدىن باشقا يەنە ئۆتكەن -
كەچكەندىن ھېچنېمە بىلمەسلىك دېگەن كېسەلمۇ دەل مۇشۇ ، —
بوۋاي بىر ئاز تۇرۇۋېلىپ گېپىنى داۋاملاشتۇردى ، — ئۇزۇن ئۆ-
مۈر كۆرۈش ئەسلىدە ئادەم ئاتىدىن قالغان . رىۋايەتتە ئېيتىلىشى-
چە ، ئادەم ئاتا مىڭ يىل ئۆمۈر سۈرگەنىكەن . ئوغۇللىرىدىن شىش
توققۇز يۈز ئون ئىككى يىل ، ئانۇشمۇ توققۇز يۈز ئون ئىككى
يىل ، قىيان سەككىز يۈز قىرىق يىل ، مەھلايىل توققۇز يۈز
يىگىرمە يىل ، بەرەد توققۇز يۈز ئاتمىش يىل ياشايتىكەن ؛ ئىككىن-
چى ئادەم ئاتا (نوھ بىننى ئادەم سانى) دەپ ئاتىلىدىغان نوھ

ئەلەيھىسسالاممۇ توققۇز يۈز ئەللىك يىل ئۆمۈر كۆرگەنكەن .
نوهنىڭ ئوغۇللىرىدىن يافەس ئۈچ يۈز يىلدەك ئۆمۈر كۆرگەن .
كەن . يېقىنقىسىنى ئېلىپ ئېيتساق ، ئوغۇزخان بىر يۈز يەتتىنچى
يىل خانلىق تەختىدە دەۋر سۈرگەن بولسا ، ئۇنىڭ مۇشۇ لوپ
دالىسىدا قېلىپ قالغان ھېلىقى ئاتامانى ئۈچ يۈز يىلدىن ئارتۇق
ياشايتىكەن . ئۇنىڭ ئوغلى قالاچ ... — بوۋاي قىزغىن گەپ
قىلىۋېتىپ ، جىددىي بىر ئىش ئېسىگە كېلىپ قالغاندەك ، گېپىنى
چىپىدە توختىتىۋالدى .

باياتىن ئەس - يادى قۇشى «ئەجداد» ، «ئىز» دېگەنگە ئوخ-
شاش سۆز ئۈستىدىلا ئەگىپ قالغان ئوماق «قالاچ» دېگەن ئىسىم-
نى قايتا ئاڭلاپ ، ئەسلىدىكى قىزىقىشى باشقىدىن ئوت ئېلىپ
لاۋۇلداپ كەتتى . ئۇ سوئالغا ئېغىز ئېچىشقا تەمشلىۋىدى ، ئۆيدىن
بوۋاقتىڭ يىغىسى ئاڭلاندى .

— ماڭ ، بالاڭنىڭ يېنىغا كىر ، — دېدى بوۋاي .
ئوماق بوۋايغا قاراپ - قاراپ قويۇپ ئۆي تەرەپكە ماڭدى .

4

ئوۋغا كەتكەنلەر ئەتىسى كەچكە يېقىن قايتىپ كەلدى . ئۇلار
ئىككى جەرەن ، بىرنەچچە توشقان ئوۋلاپتۇ . ئوماقلارنىڭ ئارا يولدا
قالدۇرۇپ قويغان ئېشەك ، كالىلىرىنىمۇ تېپىپ كەپتۇ . بىر جە-
رەن گۆشىنىڭ پىرىمىنى ئوماقنىڭ تاشقىرىقى ئۆيىگە ئېسىپ قويدى .
توشقان گۆشىدىن تارتىپ جەرەن گۆشلىرىگىچە ھەممە ئۆيىگە
ئۈلەشتۈرۈپ بېرىلدى .

بۈگۈن ئوماقلارنىڭ بۇ يەرگە كەلگىنىگىمۇ ، بالىسىنىڭ تۈ-
غۇلغىنىغىمۇ توققۇز كۈن بولۇپ قالدى . «مېھمان قالدۇچىلار» ،
بولۇپمۇ ئايقۇت ئالاھىدە كۈتۈلگەچكە رەڭگىرۈي تېزلا ئەسلىگە
كېلىپ ، ئىككى مەڭزى سەككىزىنچى ئايدىكى يۇلغۇن چېچىكىدەك
رەڭلىنىپ ، تەر ئورنىغا ياغ تەپچىپ تۇرغاندەك پارقراپ كەتتى .

تېگىدىن تېنى ساق ، تېتىك بولغاچقا يېتىۋېرىشكە كۆڭلى ئۇنماي
ئۆزىگە قارىغۇچىلارنىڭ توسقىنىغىمۇ قارىماي ئورنىدىن تۇرۇ-
ۋالدى .

— ھېلىمۇ ئېغىرىمنى جىق سالدىم ، يېتىۋەرسەم بولماس ،
ئۆيىنىڭ بولسىمۇ ئىشلىرىنى ئۆزۈم قىلاي ، — دەيتتى ئۇ ، قارىغۇ-
چىلارنىڭ : «بىرئاز يېتىۋېلىڭ» دېگەن دەۋەتلىرىگە قارىتا .
بوۋاقمۇ كىشىگە توققۇز كۈنلۈك ئەمەس ، توقسان كۈنلۈك
بولغان بوۋاقنەك كۆرۈنەتتى .

ئوماق بىلەن ئايقۇتنىڭ بالىسىغا بولغان زوقىنى ، ئامراقلىقى-
نى ، خۇشاللىقىنى بىر دېمەك ، باشقىلارنىڭكىدىن مىڭ ھەسسە
يۇقىرى ، ئىننايىن كۈچلۈك ئىدى . بۇنداق بولۇشى تەبىئىي ، ئەل-
ۋەتتە . بولسا بالىسىغا قاراپلا ئولتۇرسا ياكى قولىدىن چۈشۈرمەي
تۈتۈپلا تۇرسا ، ئۇلارنىڭ بالا يۈزى كۆرگەن خۇشاللىقىغا ھېچنېمى-
نى تەڭلەشتۈرگىلى بولمايتتى . ئۇلار مۇشۇنداق كۈننىڭ كېلىشى-
نى ئون يىل كۈتكەن ئەمەسمىدى !

— بىزنىڭ ئۆز بالىمىز بولدى - ھە ! — دېيىشەتتى ئىككىسى
يالغۇز قالغان چاغلىرىدا بىر - بىرىگە ئالەمچە خۇشاللىقلىرىنى
تۈكۈپ تۇرۇپ .

ئۇلار بۇنداق سۆزنى ھەرگىز توختاق بار چاغدا دېمەيتتى .
ئۇنىڭ باشقىچە ئويغا كېلىپ قېلىشىنى ، كۆڭلىنىڭ يېرىم بولۇپ
قېلىشىنى خالىمايتتى . ئۇلار بالا يۈزى كۆرگەنلىكىنى توختاقنى
بېقىۋالغانلىقىمىزدىن ، ئۇنى ئۆز بالىمىزدەك مېھىر قويۇپ باققان-
لىقىمىز ئۈچۈن تەڭرىنىڭ بىزدىن تەسەرلىنىپ بىزگە بالا يۈزى
كۆرسەتكەنلىكى ، قىسقىسى ، توختاقنىڭ يۈزىدىن ، دەپ قارايتتى .
ئايقۇت ئۆزىنى يۆلەشتۈرۈپ ماڭغان ئايال : «نەچچىدە-
چىسى ؟» دەپ سورىغاندا ، نېرى - بېرىسىنى ئويلىمايلا : «تۇنجىدە-
سى» دەپ جاۋاب بېرىپ قويغىنىغا شۇئان پۇشايماق قىلىپ لېۋىنى
چىشلىگەندى . بالا تۇغۇلۇپ ئۇنىڭ يىغىسىدىن ھوشغا كەلگەن
ئايقۇتنىڭ يېنىدىكى ئىككى ئايالغا ئېيتقان بىرىنچى گېپى : «بايا

ئاغرىق ئازابدا تۇنجىسى ، دەپ قويغاندەك قىلىمەن . ياق ، بۇ تۇنجىسى ئەمەس ، ئىككىنچىسى ، بۇ مېنىڭ ئىككىنچى بالام» دې- گەن گەپ بولدى . بۇ جەمەت ئىچىدە ئوتتۇز ياشتىن ئاشقۇچىمۇ بالا يۈزى كۆرمىگەن ئايالنىڭ بولغانلىقىنى بىلمەيدىغان بولغاچقا ، ئايقۇتنىڭ گېپىنى شۇ بويىچە چۈشىنىشتى ، ئاغرىق ئازابدا ئېسى- نى بىلمەي شۇنداق دەپ سالغان ئوخشايدۇ ، دەپ ئويلاشتى . ئايقۇت بۇلار ئارىسىدا تۇغقانلىرىنىڭكىدىن چارە ياخشى كۈ- تۈشكە ئېرىشتى . مەخسۇس بىر ئايال ئۇنى كۈندە سۈت بىلەن تەمىنلەپ تۇردى . سۈتى چىق چىقسۇن دەپ ھەر كۈنى بېلىق گۆشى يېگۈرۈپ ، بېلىق شورپىسى ئىچۈرۈپ تۇردى . تۆت ئادەم كۈندە ئىككىدىن نۆۋەتلىشىپ بېلىق تۇتۇپ كېلىشكە بەلگىلەندى . بەزىدە بەزى سەۋەبلەردىن بېلىق تۇتقىلى بارالمايدىغان ئەھۋالمۇ بولۇپ قالاتتى . بۇنداق چاغدا مانجارغا^① سېلىپ كۆلدە ساقلاپ قويغان بېلىقتىن پىشۇرۇپ بېرەتتى ، ئۇنى بىرەر كۈنمۇ بېلىقسىز قويمايتتى .

بۇ ئون نەچچە ئۆيلۈك ئائىلىنىڭ قازىنى ئايرىم - ئايرىم قاينىسىمۇ ، چوڭ داستىخاننى بىر . بۇلارمۇ باشقا جايدىكى لويلۇق- لارغا ئوخشاش ئاساسەن بېلىقچىلىق بىلەن ئوۋچىلىققا تايىنىپ تۇرمۇش كەچۈرىدۇ . تۇتۇپ كېلىنگەن بېلىقلار ئاز بولسا ئازچە ، كۆپ بولسا كۆپچە ئۇلىشىۋېلىشىدۇ . بېلىقلار بىر - ئىككى كۈن- لمۈك ئېھتىياجىدىن ئاشقۇدەك بولسا ، ئارتۇقىنى مانجارلارغا سېلىپ كۆلدە ساقلاپ ئۇدۇللۇق ئېلىپ يېيىشىدۇ . سۇدا ساقلاش ئەپسىز بولسا ، ئىچ - قارىنىنى ئېلىۋېتىپ گەدەرمە^② قىلىپ قۇرۇتۇپ قويد- دۇ ياكى ئىچىنى ئېلىۋېتىپلا قۇمغا چوڭقۇر كۆمۈپ قويدۇ . بۇنىڭدا بېلىقلارنىڭ يېغى سىزىلىپ كېتىپ ، گۆشى ئۆز تەمى

① مانجار — لويلۇقلارنىڭ بېلىق تۇتۇش قوراللىرىنىڭ بىرى . ئۇ قىرچىن ۋە ئال جۇنقىلىرىدا سېۋەت شەكلىدە تۇۋى چوڭ . ئاغزى تەرىپى كىچىكرەك قىلىپ تېگىز تۇقۇلىدۇ . بەزىلەر ئۇنىڭغا بىر - ئىككى غۇلاچچە ساپاق بېكىتىۋالىدۇ . بىر ئادەم بېلىقلار سولىنىپ قالغان چوللارنىڭ ئاغزىغا مانجاننى تۇتۇپ تۇرىدۇ . يەنە بىر ئادەم بېلىقلارنى قوغلايدۇ ، قاچقان بېلىقلار چول ئاغزىدا مانجانغا كىرىپ قالىدۇ . بۇنداق چوللارنىڭ سۈكۈرىش ئېغىزى قومۇش ياكى يۇلغۇنلار بىلەن كىچىكلىتىپ قويۇلىدۇ .

② گەدەرمە - بېلىقنىڭ ئىچ - قارىنىنى ئېلىۋېتىپ كېرىپ قويۇش گەدەرمە دېيىلىدۇ .

بىلەن ساقلىنىدۇ . ئوۋلانغان ماللارمۇ شۇنداق ، سويۇپ گۆشىنى تەڭ ئولشىۋالىدۇ . يېمەك - ئىچمەك ۋە باشقا ھەرقانداق ئىشتا چوڭلارنىڭ ئاغزىغا قارايدۇ ، ئۇلارغا بەك ئېتىبار بېرىدۇ . نەرسە - لەرنىڭ ئالدىنى ، ياخشىسىنى شۇلارغا ئۆتۈنىدۇ . ئۆزىنىڭ ئۆيىدە قازان قايناۋاتقان بولسىمۇ ، ئۇدۇل كېلىپ قالسا خالىغان ئۆينىڭ بىرىگە كىرىپ تاماقلنىۋېرىدۇ . بۇلاردا سېنىڭ - مېنىڭ دېيىش ، قىزغىنىش دېگەن نەرسە مەۋجۇت ئەمەس ، چارۋا - ماللىرىمۇ ھەممىگە ئورتاق .

ئوماق بۇلارنىڭ تۇرمۇش ئادەتلىرى بىلەن قاراقوشۇنلۇق ۋە جۇداقلارنىڭ ئادەتلىرىنىڭ ئوخشايدىغانلىقىنى ، تىلىنىڭمۇ ئوخ - شاشلىقىنى بىلدى ، ئەمما بىر دەريانىڭ سۈيىنى ئىچىشىپ ، بىر زېمىندا ياشاپ تۇرۇپ يەنە نېمىشقا «ئۇچى ، بۇچى» دېيىشىپ ، يەكلىشىپ ئايرىمچىلىق قىلىشىدىغانلىقىنى زادى چۈشىنەلمىدى ، ئويلاپ - ئويلاپمۇ تېگىگە يېتەلمىدى . ئوماق بۇ ئىشنى بوۋايدىن كوچىلاپ سوراپ بىلىۋېلىشنى كۆڭلىگە پۈكۈپ قويدى .

ئۇ بۇ يەردىكى ئۆيلەرنىڭ ھەممىسىگە بىرەر قېتىمدىن كىرىپ چىقتى . ئۆزلىرىنىڭ ئۆيى بىلەن بوۋاينىڭ ۋە يەنە بىر ئادەم ئولتۇرمايدىغان ئۆيدىن باشقىلىرىنىڭ ئۆيلىرى ئوخشاش قۇرماق ئۆي¹ بولۇپ ، قومۇش ئورنىغا ئادەمنىڭ يوتىسىچىلىك چوڭلۇقتى - كى ياغاچلار زىچ قىلىپ بارايغا² تىكلەپ - يۆلەپ قويۇلۇپ سىرتى - دىنلا سۇۋاپ قويۇلغان ، دېرىزە قويماي ، كىچىكرەك تۈڭلۈك ئې - چىپ قويۇلغان ، بوۋاينىڭ ئۆيى بىلەن ئادەم ئولتۇرمايدىغان ئۆيلا كېسەكتە ياسالغان . بۇنداق كېسەك ئۆيىنى چارىدا ئانچە - مۇنچە كۆرگەن بولسىمۇ ، بۇلۇڭكۆلدىكى مەھەللىسىدە تۆت تېمىغا بىر تالمۇ ياغاچ ئىشلەتمىگەن بۇنداق توپا - لاي تاملق ئۆيىنى كۆرۈپ باقمىغانىدى .

— قاناقا ، سېنىڭ بۇ ئۆيۈڭ قانداق ئۆي ، باشقىلارنىڭكىگە

¹ قۇرماق ئۆي . پۈتۈنلەي ياغاچ قۇرۇلمىلىق ئۆي .
² باراي - ياغاچ قۇرۇلمىلىق ئۆينىڭ ئۈستۈنكى يان تۆت تەرەپتىكى ياغاچ .

ئوخشىمايدىكەنغۇ؟ — دەپ سورىدى ئوماق بىر كۈنى .
 — شۇنداق ، بۇ سەن ، بىزدەك لوپنىڭ ئىچكىرىسىدىكىلەر بىلمەيدىغان ئۆي . بۇنداق ئۆينى كېسەك ئۆي ، تاملىرىنى كېسەك تام دەيمىز . مەن بىر چاغلاردا ئوۋ ئوۋلاپ يۈرۈپ بىر ياردانلىقىدا سەل ئېچىلىپ قالغان بىر غۇلاچچە ئۈزۈنلۈقتىكى مۇشۇنىڭغا ئوخشاش تامنىڭ پارچىسىنى كۆرۈپ «بۇ نېمىدۇ» دەپ ھەيران قالغانىدىم . كېيىن يەنە بىر بارغىنىمدا قارسام يوق ، قوم ئاستىدا قالغان ئوخشايدۇ ، ئۇنداق نەرسىنى ئۇ يەردە ئىككىنچىلەپ ئۇچراتىمىدىم ، — دەپدۇ بوۋاي .

— ئۇنداق بولسا بۇ ئۆينى قانداق ياسىدىڭلار ؟

— سېنىڭ بىلگۈڭ بار ئوخشايدۇ ، «سورىغان بىلەر» دېگەن مۇشۇ . بىر يىللىرى تارىم سۈيىنىڭ زادى نەدىن ، قايسى تاغدىن كېلىدىغانلىقىنى بىلمەك بولۇپ ، ئىككى ئادەمنى ياندۇۋېلىپ دەريا-نى ياقىلاپ ئۈستۈنگە مېڭىپ باقتۇق . ماڭدۇق ، ماڭدۇق ، بىر يەرگە بارغاندا دەريانىڭ بىرنەچچە تارامدىن قوشۇلۇپ ھاسىل بولغانلىقىنى بىلدۈرۈپ چوڭراق بىر تارماق دەريانى ياقىلاپ يەنە مېڭىپ باقتۇق . ئۇمۇ بىرنەچچە كىچىك تاراملاردىن ھاسىل بولغاندەك . تارىمنىڭ ئاخىرى بولغان بىلەن بېشىنى تاپقىلى بولمايدىغان ئوخشايدۇ ، دەپ قايتىپ كەلدۇق .

— كېيىنچۇ ؟ ھېچنەگە بارمىدىڭلارمۇ ؟ — قاراقوشۇن داندەرسىدىن ، ئۆتۈپ كەتسە چارىدىن باشقا جايىنى كۆرۈپ باقمىغان ئوماق بوۋاينىڭ كەچمىشىگە قىزىقىپ قالدى .

— بارمامدىغان ، دۇنيادا بىزلا بارمىدۇق ، قالۇچى ، قارا قوشۇن دېگەنلەردىن باشقا ئادەملەرمۇ باردۇ ، ئۇلار قانداق ياشايدۇ . خاندۇ دېگەن ئويلار كۆڭلۈمگە كېچىپ ، كۆنچى دەرياسىنى ياقىلاپ يۇقىرىسىغا مېڭۈۋەردۇق . كۈزلەك ، چارنىڭ ئۈستۈن تەرىپىدىن ئۆتۈپ كۆنچى^① دېگەن بىر جايغا باردۇق . ئۇ جايىمۇ بۇ يەردىن ئانچە

① كۆنچى — لوپنۇر ناھىيىسىنىڭ بازار ئىچى ئورنىنىڭ ئەسلى نامى . ناھىيە تەسىس قىلىندىغاندىن كېيىنمۇ ناھىيە نامى خەلق ئاغزىدا 50 - يىللارنىڭ ئاخىرىغىچە «لوپ كۆنچى» دەپ ئاتىلىپ كەلگەن .

پەرقلەنمەيدىغان توغراقلىق ، جاڭگال ئىكەن ، ئادەملىرىمۇ شالاڭ ئىكەن ، تۇرمۇشى بىزنىڭكىگە ئوخشايدىكەن . ئۇ يەردىنمۇ يۇقىرىدا - لاپ مېڭىۋېرىپ بىر يۇرتقا بېرىپ قالدۇق . يۇرت نامىنى كورلا دەيدىكەن . ئادەملىرىنىڭ كىيىنىشى ، گەپ - سۆزى ، يېمەك - ئىچمىكى بىزنىڭكىگە ئوخشمايدىكەن ، بولۇپمۇ يېمەك - ئىچمىكى بەكلا ئوخشمايدىكەن . «بازار» دەپ ئاتىلىدىغان بىر كوچىسى بار ئىكەن ، ئىككى تەرىپىدە دۇكانلىرى بولۇپ ، خىلمۇخىل نەرسىلەر سېتىلىدىكەن . بىز بۇ يەردە مال (نەرسە) نى مالغا تېگىشسەك ، ئۇلار تەڭگە ، تىللا ، يامبۇ ، پۇلغا تېگىشىدىكەن ، جىق ئىشلارغا ھەيران قالدۇق . بىز بىر ئاتقا تۈلكە ، جەرەن تېرىسى ، پالاستىن ئازراق ئارتىپ ئېلىۋالغاندۇق . ئۇنى مەدىل ئاسقال دېگەن بىر ئاق ساقاللىق كىشىگە ساتتۇق . ئۇ ئادەم بىزنىڭ بىر نەرسىلەرنى سېتىپ باقمىغانلىقىمىزنى بىلىپ بىزنى ئۆيىگە باشلاپ باردى . ئۆي دەپ مانا شۇنى دېسە بولىدىكەن . ئۇلارنىڭ ئات - ئېشەكلىرىنى سولاپ باقىدىغان قوتان - ئېغىللىرىمۇ بىزنىڭ ئۆيلىرىمىزدىن يورۇق . مەدىل ئاسقال ئۇدىن ئادەمكەن ، بىزنى ئۆيىدە ئون نەچچە كۈن تۇرغۇزدى . مەن ئۇنىڭغا بۇ يەردىكى ئەھۋاللىرىمنى سۆزلەپ بەردىم .

— توۋا ، دۇنيادا ئاش - نان يېمەي ، بېلىق گۆشلا يەپ ، ئۈجۈل ، جىگدە ئۈمچى ئىچىپلا ياشايدىغان ئادەملەرمۇ بار ئىكەن - ھە ، — دېدى ئۇ ھەيران قېلىپ .

ئۇ بىزنى ئۇ يەر - بۇ يەرگە ئاپاردى ، جىق نەرسىلەرنى كۆرسەتتى . بىز يۇڭ ، كەندىر ، تورقا تاللىرىنى قولدا ئەشسەك ، ئۇلار چاقنا ئېگىرىدىكەن ، ئوڭايلا يىپ قىلىدىكەن . ئۆيلىرىنىڭ تېمى بىزنىڭكىدەك قومۇش ، يېكەن ، ياغاچ بىلەنلا ياسالماي ، كېسەك ، لايدا ياسىلىدىكەن ، مەن بىر يىللىرى قۇملۇق ئىچىدىكى يارداڭلىقتا كۆرگەن تام پارچىسىغا ئوخشايدىكەن . ئۇ پارچە تامنىڭ كېسىكى ئۇزۇن ، كەڭ ، قېلىن ئىدى ، ئۇلارنىڭ كىچىك ئىكەن . مەن مەدىل ئاسقالنىڭ ئۆيىدە بىر پالتا كۆردۈم . ئۇلار ئۇنى

ئايپالتا دەيدىكەن . قولۇمغا ئېلىپ قارىسام ئىمىر - چىمىر بىرنە - مىلەر ئويۇپ قويۇلۇپتۇ .

— بۇ قانداق بەلگە؟ — دەپ سورىسام ، ئۇ :

— بۇ بەلگە ئەمەس ، خەت ، «بەردىئاخۇن» دېگەن خەت ، بەردىئاخۇن مېنىڭ يەتتىنچى بوۋام . بۇ پالتا بىزگە شۇ بوۋىمىزدىن قالغان ئەۋەررۈك . بۇ يەنە مەندىن ئېشىپ بالامدىن بالىسىغا قالدۇ ، ئۇلار ساقلايدۇ ، — دېدى .

— ئويلاپ باقە ئوماق ، بىزنىڭمۇ ئاتا - بوۋىمىز بولغان ، ئۇلاردىن بىزگە نېمە قالدى ، بىز ئۇلارنىڭ نېمىسىگە ئىگىدارلىق قىلدۇق ، نېمىسىنى ساقلىدىدۇق؟ بۇرۇنقى ئەجدادلىرىمىزغۇ قەلئە - قورغانلارنى ، ئوردا - ساراي ، قەسىرلەرنى ساپتىكەن ، شەھەرلەرنى بەرپا قىپتىكەن . ئەمدى ئۇلار نەدە؟ بىز بىلىمىزمۇ؟ بىلمەيمىز . كېيىنكى ئەجدادلىرىمىزدىن نېمە قالدى؟ ساتما ، گە - مە ، سالدۇم^① ، قومۇش ئۆي ، قورمال تاملارمۇ؟ يامىنى ، يېقىنقى - لاردىن بىزگە يۇرتتازلىق ، قەبىلىچىلىك ، ئۆزئارا چەتكە قېقىشىپ - قېچىشىپ ياتلىشىشلا قالدى . شۇنىڭ كاساپىتىدىن بەرەنە جايىنى مۇقىم يۇرت قىلىپ تۇتۇپ گۈللەندۈرۈپ ئۆتۈشنىڭ ئورنىغا ، نەدە جان باققىلى بولسا ، شۇ يەرگە يۆتكىلىپ - كۆچۈپ ، بىر جەمەت ، بىر ئائىلە بىر توپ بولۇپ ياشاپ كەلدۇق ، — بوۋاي قاتتىق بىر ئۆھ تارتىپ قويۇپ گېپىنى داۋاملاشتۇردى ، — ئۇلارنىڭ ئېيتىشىچە ، كورلىدىن نەچچە ھەسسە چوڭ كۇچا ، قەشقەر ، يەكەن ، خوتەن دەيدىغان يۇرتلارمۇ بار ئىكەن ، بۇ يۇرتلار بىزنىڭ ئەتراپىمىزدىلا ئىكەن . بىز توغراقلىق ئارىلىرىدا ، قۇملۇق ئىچىدىكى كىچىك - كىچىك مەھەللىلەردىن چىقماي ياشىغاچقا ، دۇنيادىن بىخەۋەر ئۆتمۈبىرىتۇق . گەنجە^② كۆرۈپ ئەتىياز بوپتۇ ، ياز كەلگۈدەك دېسەك ، توغراق يوپۇرماقلىرى ، ئوت - چۆپلەر سارغايىسا كۈز كېپتۇ ، قىشقا ئاز قاپتۇ ، دېدۇق . ۋاقىت جەھەتتە

① سالدۇم — بىر تۇغۇچ ھايۋانلارنىڭ خەۋىدىن قېچىپ - قورقۇپ دەرەخ ئۈستىگە قۇرۇۋالدىغان كارىۋات شەكلىدىكى ئورالغۇ .
② گەنجە — يېڭى چىققان كۆك ، ئوت - چۆپ (ئورۇۋەتكەندىن كېيىن چىققان) .

بىزنىڭ بىلىدىغىنىمىز مۇشۇنچىلىكلا بولدى .
— يەنە بىر كېسەك ئۆيدىكى نەرسىلەرنى نەدىن تاپتىڭلار ،
ئۇنى نېمە قىلىدۇ ؟

ئوماق ئۇ ئۆيگە كىرگىنىدە ھەرە ، يىپ ئېگىرىدىغان چاق ،
ئارغامچا - تانا ئېشىدىغان سايمان ، كېسەك قېلىپى ، كەتمەن ۋە
ياغاچچىلىق سايمانلىرىدىن چوڭ - كىچىك ھەرە ، ئىسكىنە ، رەندە
قاتارلىق نەرسىلەرنى كۆرۈپ ، ئۇنىڭ قانداق نەرسىلەر ئىكەنلىكى -
نى بىلمەي قاراپ قالغانىدى .

— ئۇ نەرسىلەرنى مەدىل ئاسقال بەردى ، قانداق ئىشلىتىشىدە -
مۇ بىرقۇر ئۆگىتىپ قويدى ، — دېدى بوۋاي .

بوۋاي بىللە ئېلىپ بارغان ئادىمىدىن بىرنى مەدىل ئاسقالغا
ھۈنەرنىڭ ئۆزلىرىگە كېرەكلىرىدىن ئۆگىنىۋېلىشقا قالدۇرۇپ قو -
يۇپ ، ئۆزلىرى ھېلىقى نەرسىلەرنى ئېلىپ قايتىپ كەلگەنىدى ،
شراقلىق مىلتىقىنىمۇ مەدىل ئاسقال بەرگەندى . بولۇپمۇ ، بوۋاي
ئەكەلگەن قالىپنىڭ ئاغزىچىلىك چوڭلۇقتىكى ئىككى يۈزلۈك ئەي -
نەك بۇ يەردىكى ھەممەيلەننى ھەيران قالدۇرۇۋەتكەنىدى . دەسلەپتە
ئەينەكنىڭ بىر يۈزىدىن كىشىلەر چىرايىنىڭ ئەينەن ئەكسىنى
كۆرۈپ كۈلۈپ كېتىشكەن بولسا ، يەنە بىر يۈزىگە قاراپلا قورقۇپ
كېتىپ ئەينەكنى تاشلىۋەتكىنىمۇ ئۇقماي قېلىشقانىدى . ئەينەك -
نىڭ بۇ يۈزى كۆپۈنگۈلۈك بولۇپ ، ھەسسىلەپ يوغان كۆرسىتىدە -
غان ئالاھىدىلىكى بار ئىدى ، قانچە يېقىن قىلىپ قارىسا شۇنچە
يوغان كۆرسىتەتتى . كىشىلەر بىرىنچى قېتىم ئەينەكنى يېقىن
ئەكېلىپ قاراپ قاش - كىرىپك ، ساقال - بۇرۇتلىرىنىڭ ھەر
تېلى بارماقتەك ، بۇرنى كۆتەكتەك ، بۇرۇن تۆشۈكلىرى ئېچىلىپ
قالغان بېلىق ئاغزىدەك ... خۇددى ھېكايە - چۆچەكلەردە تەسۋىر -
لىنىدىغان دېۋىنىڭكىدەك بەتەششە قىياپەتنى كۆرۈشكەندى ، لې -
كىن بۇنىڭغا ئۇلار شۇ كۈنلا كۆنۈپ قېلىشتى ، كۈلۈپ كېتىشتى .
ئەينەك بولۇپمۇ خوتۇن - قىزلىرىنى بەك خۇش قىلىۋەتتى . شۇنىڭ -
غىچە ئۇلار تىنىق كۆل سۈيىدە چىرايىنى كۆرۈپ ئۆزلىرىنى تۈ -

زەشتۈرۈۋالاتتى ، مانا ئەمدى ئەينەككە قارىشىدىغان بولدى ، بوۋاي ئۇلار ئۈچۈن ئەينەكنى ئۆيلەرنىڭ ئوتتۇرىسىدىكى بىر ئۆينىڭ سىرتقى تېمىغا ئېسىپ بەردى . خوتۇن - قىزلار ئوين - بوۋاي ئۆتكەنلىرىدە ئەينەككە بىر قارىۋېلىپ ئۆتۈشىدىغان بولدى . ئايقۇت ئەينەكتە ئۆز چىرايىنى كۆرۈپ ، ئۆزىنىڭ گۈزەل ئۆز چىرايىغا خۇددى ھۆر - پەرىنىڭ جامالىغا قارىغاندەك تىكىلىپ ، ئۇدۇلدىن ، ئوڭ ياندىن ، سول ياندىن بېشىنى قىمپاش قىلىپ قاراپ كەتتى ، نۇقسانسىز گۈزەللىكىدىن زوقلاندى ، شادلاندى . ئۇ ئۆزىنىڭ بۇنچىلىك گۈزەل ئىكەنلىكىنى ھېس قىلىپ باقمىغانىدى . ئۇ ، دۇنيادا مۇشۇنداق كارامەت خىسلەتلىك نەرسىدە - نىڭ بارلىقىدىن ھەيران قالدى ، كۆڭلىدە ئۇنى تېپىپ كەلگەن قاناقاغا يۈز مىڭچە رەھمەت ئېيتتى .

5

ئوماقلارنىڭ بۇلاققۇل مەھەللىسىگە كەلگىنىگە ئىككى ئايغا يېقىن بولۇپ قالدى ، بۇ يەردىكىلەر بىلەن بىر ئائىلە كىشىلىرىدەك ئويدان چىقىشىپ كەتتى . بۇلار ئارىسىدا «سەن ئۈچى» ، «بىز بۇچى» دەيدىغان يۇرت - مەھەللىۋازلىق ، قەبىلىچىلىك ئۆز قىمىتىنى يوقاتقاندى . ئۇلار نېمە يېسە ، بۇلارمۇ شۇنى يېدى . ئۇلار قانداق پائالىيەتتە بولسا ، ئوماقمۇ مۇشۇ كولىپكتىپنىڭ بىر ئەزا - سىدەك پائالىيەتلەردە بىللە بولدى . بۇ ئۇنىڭ ئۇلار بىلەن ئوزۇق - لمۇق تاپقىلى ئىككىنچى قېتىم ، ئوۋغا بولسا بىرىنچى قېتىم چىقىدىشى ئىدى . ئايقۇت تۇغۇتتىن بوشاپ ئون كۈن بولغان كۈنى تاماق يەۋېتىپ :

— ئوماق ، مەن بۇ يەردە ئۆز ئاتا - ئانىمىڭ ئۆيىدە ئاسغىدالغاندەك^① ياخشى قارىلىپ ئەسلىمگە كېلىپ قالدىم . يەپ يېتىۋەر - سەك ، يېتىپ يەۋەرسەكمۇ بولماس ، ئاڭلىسام ئەتە بىرنەچچىسى

① ئاسغ — ئەتىۋارلىنىش ، كۈتۈلۈش .

بېلىق تۇتقىلى بارغۇدەك ، سەنمۇ بىلەن بېرىپ كېلەمسەن .
كىن ، — دېدى .

— شۇنداق ، ئېغىز يېگەن بىلەن يۈز قىزىرىدىكەن . مەنمۇ
ئۇلار بىلەن بىللە بېرىپ كېلىشنى ئويلىغان ، ساڭا ئېيتماق .
چىدىم ، — دېدى ئوماق .

ئەر - خوتۇن ئىككىسىنىڭ گېپى بىر يەردىن چىقىپ ، ئوماق
ئەتىسى تايۇق ، ھاۋىلار بىلەن بېلىق تۇتقىلى باردى . بېلىق تۇت-
دىغان دەريا مەھەللىدىن ئاتلىق ماڭسا يېرىم كۈنلۈك يىراقلىقتا
ئىدى . ئۇلار گۈلمە¹ ، سانجىغاق ، مانجارسىنى بىر ئېشەككە
ئارتىپ سەھەردە يولغا چىقىپ ، چۈشكە يېقىن دەريا بويىغا يېتىپ
كېلىشتى . دەريا ئانچە كەڭ ئەمەس ئىدى . سۇ ئاستا ئاقاتتى .
غارغالتىدا² ئۈچ كېمە باغلاقلق تۇراتتى .
— كېمىلەر سىلەرنىڭمۇ ؟

— بىرى بىزنىڭ ، ئۇقاتتىكى ئاۋۇ قۇم دۆۋىلىرىنىڭ نېرىسە .
دا بىر مەھەللە بار ، قالغان ئىككى كېمە شۇلارنىڭ .

لوپ دالىسىدا مەھەللىلەرنىڭ دەريا - ئېقىندىن يىراقتىراق
بولۇشى كەلكۈن تاشمىسىنىڭ سەۋەبىدىن ئىدى . ھەر يىلى 7 - ،
8 - ئايلاردا كەلكۈن كېلىدۇ . كۆپ ھاللاردا ئېقىننىڭ ئىككى
قاسنىقىنى خېلى يەرگىچە سۇ بېسىپ كېتىدۇ . كەلكۈن قاتتىق
كەلسە دەريانىڭ قېشىنى بۇزۇپ ، ئېقىش يولىنى ئۆزگەرتىپ ،
يېڭىدىن ئېقىن ھاسىل قىلىپ يۆتكىلىپ كېتىدۇ . بىر مەزگىلدىن
كېيىن قۇرۇق ئېقىن بويلىرى چۆللىشىپ كېتىپ ، ئادەملەرنىڭ
تىرىكچىلىك قىلىشىغا مۇمكىن بولماي قالىدۇ - دە ، ئىلاجسىز
كۆچۈپ كېتىشكە مەجبۇر بولىدۇ . بەزىدە تېخى كۆچۈپ كېلىپ
ئۈچ - تۆت يىل بولار - بولمايلا سۇ ، ئوتلاق قوغلىشىپ كۆچۈپ
كېتىدىغان ئەھۋاللارمۇ بولىدۇ .

تايۇق بىلەن ھاۋىل گۈلمە يايغىلى بىردىن ئىككى كېمىگە

1 گۈلمە بېلىق تۇتىدىغان تور .
2 غارغالتىدا كېمىنى توختىتىپ باغلاپ قويىدىغان جاي .

چۈشتى . ئوماق سانجىغاقنى ئېلىپ يەنە بىر كېمىگە چۈشتى . بۇ يەردە كېمە بوش بولسىلا كېملا بولمىسۇن خالىغىنىچە پايدىلىنىپ ، يەنە ئورنىغا باغلاپ قويۇپ كېتەتتى . يىللاپ - يىللاپ تۇرسىمۇ ھېچكىم ئېلىپ كەتمەيتتى .

بۇنداق ئاستا ئاقىدىغان سۇدا كېمىنى يۇقىرىسىغىمۇ ، تۆۋەنسىگىمۇ ، توغرىسىغىمۇ بىمالال خالىغىنىچە تايىغىلى بولاتتى . ئوماق ئۆرە تۇرۇپ ئۇزۇن شورۇقنى ھېلى ئوڭدىن ، ھېلى سولدىن سۇ تېكىگە تىرىكەپ تايىپ ئۆدەرلەپ¹ يۈرۈپ كەتتى . بۇنداق قىلغاندا ئۈركۈگەن بېلىقلار دەريانىڭ ئېقىشى بويىچە تۆۋەنگە ئۈزۈپ گۈل-مىگە چۈشەتتى . ئۆزىمۇ قاراقوشۇنلۇقلارغا خاس تەجرىبىسى بويىچە بېلىقلارنىڭ ئۇيان - بۇيان ئۈزۈش يولىنى ھەم سۇ ئاستىدا لەيلەپ تۇرىدىغان جايىنى پەملىۋالاتتى . ئوماقنىڭ يۇقىرىغا ئۈزۈشى ھەم شورۇقنى پات - پات سۇغا ئۇرۇپ قويۇشى نەتىجىسىدە تايۇق بىلەن ھاۋىلىنىڭ بۇ قېتىم كۆڭۈلدىكىدەك ئامىتى كەلدى . بىر ئاش پىشىم ئارىلىقىدا ئۈچ قېتىم گۈلمە يېيىپ ، ئۈچ قېتىم يىغدى . ھەر قېتىمدا گۈلمىگە چۈشكەن بېلىقلار ئاز ئەمەس ئىدى . ئۇلار ئىككى مانجارغا پاتىمغۇدەك بېلىق تۇتتى . تايۇق گۈلمىنىڭ بىر تەرىپىنى تۇتۇپ تۇرسىمۇ كۆزى ئوماقتا ئىدى . ئوماق بىردىنلا بېلىقلارنى ئۈركۈتۈشتىن توختاپ ، شورۇقنى كېمىگە قويۇپ قو-يۇپ ، ئىككى قولىنى پالاق قىلىپ ، كېمىنى بىر خىل تەڭشەكتە تايىپ قىرغاققا يېقىنلىدى - دە ، سانجىغاقنى قولىغا ئېلىپلا سۇغا ئاتتى . سۇدا بىر نەرسە پالاقشىغاندەك قىلىپ ، سۇ چايقاقلىنىپ² كەتتى . سانجىغاقنىڭ دەستىسى خۇددى ئۇنى بىرسى سۇنىڭ تېگىدە سۆرەپ كېتىۋاتقانداك سىلكىنىپ ھېلى يۇقىرىغا ، ھېلى تۆۋەنگە ئۇرۇلاتتى . دەستىنىڭ ئۈچىدىكى بەش غۇلاچچە چىگە تانىنىڭ بىر ئۈچى ئوماقنىڭ قولىدا ئىدى . تايىق چايقاق ئاقسا كېمىمۇ شۇ تەرەپكە سۈرۈلۈپ كېتىۋاتاتتى .

1 شورۇق
2 ئۆدەرلەپ
3 چايقاق

مەخسۇس كېمە تاياشقا ئىشلىتىدىغان ئۇزۇن خادا (باغاچ) .
سۇنىڭ ئېقىشىغا قارشى تۇرۇش .
دولقۇن .

— تېز كېلىڭلار !

ئوماق گېپىنىڭ داۋامىنى دېگۈچە سانجىغا قىلىش دەستىسى قاتتىق بىر سىلىكىدى - دە ، ئوماق سۇغا چۈشۈپ كەتتى ، لېكىن تانىنى قويۇپ بەرمىدى . ھېلىمۇ سۇ چوڭقۇر ئەمەس ، ئادەمنىڭ مەيدىسىگە كېلەتتى . ئوماق بىر ئاماللاپ ئۆرە بولۇۋالدى ، شۇنداق - تىمۇ سانجىغا قىلىش نەرسە ئۇنى سۆرەپ كېلىۋاتاتتى . تايۇق بىلەن ھاۋىل گۈلۈمىنى دەرھال يىغدى - دە ، چۈشكەن بېلىقلار بىلەن قوشۇپ باغلاپ قويۇپ كېمىلىرىنى تاپاپ كېلىشتى . تايۇق ئوماقنىڭ قولىدىن تانىنى ئالدى ، كېمىسىنى باشقۇرالمىدى . دى ، تاس - تاماس قالدى ئۇمۇ سۆرۈلۈپ سۇغا چۈشۈپ كەتكىلى . ھاۋىل كېمىسىنى يېقىنلاپ ئەكىلىپ تانىنى ئىككى قولىلاپ تۇتۇۋالدى . ئوماقمۇ كېمىگە چىقىۋالدى . ئۇ ئۈچ كېمىنى يېقىن قىلىپ قۇيرۇق تەرىپىدىن بىر - بىرىگە چاتتى - دە :

— ئەمدى كېمىلەرنى قىرغاق تەرەپكە ماڭدۇرايلى ، — دېدى . ئوماق بۇلاققۇلۇكلەر بىلەن بېلىق تۇقىلى چىققىنىدا گويا تەڭرى ئۇنى بۇلارنىڭ سىنىقىدىن ئۆتكۈزۈپ ئىشەنچىگە ئېرىشتۈر - مەكچى بولغاندەك ، ئۇنىڭ ئامىتىنى ئوڭدىن بەردى . ئۇلار كېمى - لىرىنى تېپىز يەرگىچە ئەكىلىپ كېمىدىن چۈشۈپ سانجىغا قىلىش تارتىپ سۇ لېۋىگە ئېلىپ كەلدى . ئۇلارنىڭ كۆز ئالدىدا توختاچى - لىك چوڭلۇقتىكى بىر لوخا بېلىق ! سوزۇلۇپ ياتاتتى . ئۇ ئۆزىنىڭ ماكانىدىن ، نەپەس ئېلىش شارائىتىدىن مەھرۇم بولغاچقا ، كۆزىنى پارقىرىتىپ ، ئاغزىنى ماكانلىتىپ ئېچىپ - يۇمۇپ ياتاتتى . ھې - لىمۇ سانجىغا قىلىش ئۇنىڭ گەجگىسىگە سانجىلانغانىكەن . قۇيرۇق تەرد - پىگە سانجىلىپ قالسىغۇ ئەسلى ، دۈمبە قانتىنىڭ ئاياغ تەرىپىگە سانجىلىسىمۇ ئۇنى ئوڭاي تارتىپ چىقارغىلى بولمايتتى ، بوي بەر - مەيتتى . ئۇ چاغدا ئوماق تانىنى قويۇپ بەرمىسە ، ئۇنى سۆرەپ نەلەرگىچە ئېلىپ كېتىشى مۇمكىن ئىدى .

— ۋاھ ، ۋاھ ، ۋاھ ! — دېيىشىپ كەتتى تايۇق بىلەن ھاۋىل

1. لوخا بېلىق - قاسراقسىز ، پۇراقسىز بېلىق ، گۆشى ئىنتايىن تەملىك .

بېلىققا قاراپ .

ئۇلار كىچىكرەك بېلىقتىن ئۈچنى كاۋاپ قىلىپ يەپ قالغان
بېلىقلارنى ئىككى مانجارغا سېلىپ تايۇق بىلەن ھاۋىلى ئاتلىرىغا
بۆكتۈرگۈزۈۋالدى . لوخا بېلىقنى ئېشەككە توغرىسىغا ئارتىپ چىك
باغلىدى . ئۇلار مەھەللىگە كەلگەندە ، ئۇلارنى ئالدىن كۆرگەن بىرى
— قاراڭلار ، ئالامەت يوغان بېلىق ! — دەپ ئۆيلەر ئارىسىدا
مېڭىپ يۈرۈپ بىرنەچچە قېتىم توۋلىدى .

ئۆي - ئۆيدىن چوڭ - كىچىك ھەممىسى چىقىشتى . ئېشەككە
ئارتىقلىق تۇرغان يوغان لوخا بېلىقنى كۆرۈپ ئۇنىڭ ئەتراپىغا
ئولاشتى . بېلىقنى تۇتۇپ - سىلاپ : «ۋاھ ، ۋاھ ، ۋاھ» دېيىشىپ
كەتتى . ئۆيىدىن ھەممىنىڭ كەينىدىن چىققان بوۋاي يېقىن كېلدى .
ۋىدى ، ھەممىسى بوۋايغا يول بېرىشتى .
بۇ بېلىقنى قايسىڭلار تۇتۇڭلار ؟ — دەپ سورىدى بوۋاي ،
بېلىققا قاراپ زوقلىنىپ كېتىپ .

— ئوماق تۇتتى ، سانجىغاقتا سانجىپ تۇتتى ، — دېدى تا .
يۇق ، ئوماقنى ئاغزى - ئاغزىغا تەگمەي ماختاپ .

— بىر بۇنداق يوغان لوخا بېلىق تۇتمىغىلى تۆت يىلدەك
بولۇپ قېلىۋىدى ، مانا بۈگۈن ئوماق تۇتۇپ كەپتۇ . قاراقوشۇنلۇق .
لار بېلىق تۇتۇش ، بېلىق يېيىشكەلا ئۇستا بولۇپ قالماي ، بېلىق
پىشۇرۇشقا ئۇستا . بۇ لوخا بېلىقنى ئوماق ئۆز قولى بىلەن
پىشۇرسۇن ، بىللە ئولتۇرۇپ يەيلى ، — دېدى بوۋاي ، ئاندىن
ئوماققا قاراپ قوشۇپ قويدى ، — قانداق ، بولامدۇ ؟

بوۋاي راست ئېيتىدۇ ، لوپلۇقلار ئىچىدە بېلىق يېيىشكە
كەلگەندە قاراقوشۇنلۇقلار بەك ماھىر . بېلىقنى پۈتۈن پىشۇرۇپ ،
ئاغزىنىڭ بىر تەرىپىدە چايناپ ، جاۋىغىيىنىڭ يەنە بىر تەرىپىدىن
قىلىتىرىقلىرىنى ئۇدۇللۇق چىقىرىپ تۇرۇپ يەۋىرىدۇ . ئادەمنىڭ
پاچىقىچىلىك چوڭلۇقتىكى بېلىقنى بىر ئادەم بىر ئولتۇرۇشىدا
يەپ بولىدۇ . قاراقوشۇنلۇقلارنىڭ بېلىق پىشۇرۇشى بىلەن باشقىلا .

رنىڭ پىشۇرۇشىدا چوڭ پەرق يوق . قاراقوشۇنلۇقلار بېلىقنى قا-
زانغا پۈتۈن سېلىپ ئاجىز ئوتتا ئىنتايىن ئاستا ، لېكىن ئۇزاق
قاينىتىپ پىشۇرىدۇ . بۇنداق پىشۇرغاندا بېلىق گۆشى تىتىلىپ
كەتمەيدۇ ، ئۆز تەمى بىلەن پىشىدۇ ، سۈيىمۇ تېتىشلىق بولىدۇ .
پىشىپ بولغان بېلىقنى قازاندىن پەم بىلەن پۈتۈن پىتى ئېلىپ
تەڭلىگە قويىدۇ . سەل سوۋۇغاندىن كېيىن ، بېلىقنىڭ قۇيرۇقى-
دىن تۈتۈپ كۆتۈرۈپ يېنىك - يېنىك سىلكىپ كەمچۈكلەي-
دۇ ،¹ ئاندىن بېلىق گۆشىنى ئوشلاپ ئېلىپ يەۋىرىدۇ ، قېلىپ
قالغان قىلىتىرىقلاردىن قورقمايدۇ . گۆشى يېگەچ قىلىتىرىقلارنى
جاۋىغىيىنىڭ بىر تەرىپىدىن چىقىرىۋېتىدۇ .

ئۇلار كىچىك بېلىقلارنى بىرنەچچە مانجارغا سېلىپ كۆلگە
چىلاپ قويۇشتى . لوخا بېلىق قازانغا پاتمايدىغان بولغاچقا ، ئوماق
بېلىقنىڭ كاللىسى بىلەن قۇيرۇق - قاناتلىرىنى كېسىپ ئېلىۋې-
تىپ ، قالغان قىسمىنى ئوتتۇرىدىن توغرىسىغا چاناپ ئىككى قىل-
دى ، ئاندىن ئۇلارنى يەنە توغرىسىغا تۆت پارچە قىلدى - دە ،
كاللىسى بىلەن بىللە قازانغا سېلىپ ئۆزلىرىنىڭ ئۇسۇلى بويىچە
پىشۇردى . پىشقان بېلىقنىڭ ھەربىر بۆلىكىنى بىردىن تەڭلىگە
ئېلىپ بىر ئۈچىدىن تۈتۈپ سىلكىدى . بېلىقنىڭ گۆشى تەڭلىگە
تۈكۈلۈپ ، ئومۇرتقا - قىلىتىرىقلىرى قۇرۇق ئىسكىلىت بولۇپ
ئوماقنىڭ قولىدا قالدى . مەھەللىدىكىلەرنىڭ ھەممىسى بېلىق گۆ-
شىنى ئوماقنى دوراپ ئوشلاپ ئېلىپ يېيىشتى . ھەربىر قازاندىكى
بېلىق سۈيىگە تۆت - بەش قوشۇقتىن ئۈچۈل تالقىنى سېلىپ مەرزە
قىلىپ ئىچىشتى ...

6

ئوماق بۈگۈن يەنە تايۇق ، ھاۋىلار بىلەن بىللە ئوۋغا چىقتى .
ئۇلار ئوقيا ، نەيزىلەرنى ئالغاندىن باشقا يەنە ئاتلىرىغا ئىككىدىن

1. كەمچۈكلەش . بېلىقنىڭ ئومۇرتقا . قوۋۇرغا (قىلىتىرىق) لىرىنى گۆشىدىن پۈتۈن يېتىچە
ئاجرىتىش .

قاپقانى بۆكتۈرگۈلۈۋالغاندى . تايۇق بىلەن ھاۋىل ئوقى بىكارغا
 ئۈزمەيدىغان مەرگەن ئوقياچىلار ، ھەرقانداق جانلىقنىڭ ئەجەللىك
 يېرىگە تەگكۈزىدۇ . بۇ جەھەتتە ئوماق ئۇلاردىن قالمايدۇ . ئوماق
 كېتىۋېتىپ ئۇلارنىڭ ئوقياسىنىڭ باشقىچە ياسالغىنىغا دىققەت قىلدى .
 — سىلەرنىڭ ئوقيايىڭلار ئۇلاقسىز — بىر پۈتۈن ياغاچتا
 ياسىلىپتۇ ، ئۇنى قانداق ياسايسىلەر ؟ — دەپ سورىدى ئوماق ،
 تايۇقنىڭ ئوقياسىنى قولغا ئېلىپ ئويان - بۇيان قىلىپ قاراپ .
 — قاراقوشۇنلۇقلار ئوقيانىڭ ياغىچىنى ئۇلاپ ياسايسىلەر ،
 بىز پۈتۈن بىر ياغاچتا ياسايمىز . بۇنداق ياساشنى بىزگە قاناقا
 ئۆگەتكەن . بەش - ئالتە يىللىق چېچەك ئاچمايدىغان يۇلغۇنى
 كۈزدە تۇۋىدىنلا كېسىپ تاشلايمىز . ئەتىيازدا كۆكلەپ چىققان
 يېڭى نوتىلاردىن تۆتىنلا قويۇپ قالغانلىرىنى ئۇدۇللۇق كېسىپ
 تۇرىمىز . ئۇ تۆت نوتىنىڭمۇ ھارام - يان شاخلىرىنى بىخ چىقىردى .
 شىغىلا ئېلىۋېتىمىز . نوتىلار يازنىڭ ئاخىرىغىچە بىر غۇلاچچە
 ئۆسىدۇ . بۇ چاغدا ئۇلارنىڭ ئۈچىنى ئۈزۈپ تاشلايمىز . كۈزگىچە
 تۈۋىدىن ئۈچىغىچە ئوخشاش توملۇقتا يوغىنايدۇ . مۇشۇ چاغدا
 قۇمغا غولۇتمان¹ يېقىپ ، قۇم راسا قىزغاندا يۇلغۇنى كېسىپ
 قىزغان قۇمغا كۆممىز . يۇلغۇننىڭ ئىككى ئۈچىدىن قاينىغاندەك
 ۋىزىلداپ سۇ چىقىدۇ ، ئاندىن ئۇنى يەرگە ئالدىن قېقىپ تەييارلاپ
 قويغان قوزۇقلارغا مۇشۇ شەكىلگە كەلتۈرۈپ تۇرۇپ تېڭىۋېتىدۇ .
 مىز . ئون كۈنلەردىن كېيىن تېڭىق پېتى تۇرغۇزۇپ قوۋزىقىنى
 قىرىۋېتىمىز ، ئاندىن يەنە قىزىق قۇمغا كۆمۈۋېتىمىز . مۇشۇنداق
 قۇرۇغان ئوقيا ياغىچى قاتتىق بولىدۇ ، كىرىچتىن ئۈزۈلگەن ئوق
 تېز ماڭىدۇ ، ئۇزۇنغا بارىدۇ ، — تايۇق قالۇچىلارنىڭ ئوقيانى
 قانداق ياسايدىغانلىقىنى تەپسىلىي سۆزلەپ بەردى .
 ئۇلار گەپ بىلەن بولۇپ قىرچىن ئارىلاش بىر چاتقاللىققا
 يېقىن كېلىپ قالدى .

— سۇنۇن يەرگىمۇ¹ كېلىپ قاپتۇق ، ئۇلاغلىرىمىزنى مۇشۇ يەردە قويۇپ قويمايلى ، — دېدى ھاۋىل .

ئۇلار ئاتلىرىدىن چۈشتى . تايۇقنىڭ ئېتىنى ئويۇلغۇغا² باغلاپ ، ھاۋىل بىلەن ئوماقنىڭ ئېتىنى چۈشەپ قويۇپ بېرىپ ، چاتقاللىققا قاراپ مېڭىشتى . چاتقاللىق ئىچىدىكى قويۇق بىر بۈك-لۈككە كېلىپ توختاپ ئەتراپقا قاراشتى . ئالدىدىلا بىر سۇنۇن يەر ئوچۇق كۆرۈنۈپ تۇراتتى .

— كېيىك ، جەرەنلەرنىڭ ئوتلاشقا كېلىدىغان ۋاقتىغا ئاز قالدى ، مۇشۇ بۈكلۈكتە ئولتۇرايلى ، — دېدى تايۇق .

كېيىك ، جەرەن ئوۋلاشقا بۇ ھەقىقەتەن ئەپلىك جاي ئىدى . ھەرقايسىسى ئالدىدىكى ئوتلۇقنى ئوچۇق كۆرگىلى بولىدىغان جاي-نى تاللىشىپ ئولتۇرۇشتى ، گەپلىرى بولسا پىچىرلىشىپ سۆزلە-شەتتى . ئۇلار تۇرغان جاي بىلەن سۇنۇن يەرنىڭ ئارىلىقى كەم دېگەندىمۇ يۈز قەدەم كېلەتتى . بۇنداق ئارىلىقتا ئوماق ئۆز ئوقيا-سىدا ھېچنېمە ئاتالمىتتى . ئۇنىڭ ئوقياسىدىن ئۈزۈلگەن ئوق ئۈنچىلىك يىراققا بارمايتتى . تۇنجى قېتىملىق ئوۋغا چىقىپ ھېچ نەرسە ئاتالمىسا قانچىلىك سەت بولىدىغانلىقىنى ئويلاپ ، مەھەللىدە بىرەرسىنىڭ ئوقياسىنى ئېلىۋالمىغىنىغا پۇشايما قىلدى ، تايۇققا پىچىرلاپ تۇرۇپ راستىنى ئېيتتى . تايۇق ئۇنىسىز كۈلۈمسىردى . — بۇ ئوقيايىڭ يېقىنغا بولغان بىلەن ، راست يىراققا بولماي-دۇ . بۈگۈن مېنىڭكىنى ئات ، مەن ئوۋلىمىساممۇ مەيلى ، بەلكى قايتىشىمىزدا ماڭا لايىق بىرەر نەرسە ئۇچراپ قالار ، — دېدى تايۇق ئوقياسىنى ئوماققا بېرىۋېتىپ .

ئوماق تۈزۈت قىلىپ تۇرمايلا ئوقيانى قولغا ئالدى . كىرىچ-نىڭ تارتىلىشى ھەقىقەتەن چىڭ ، ياسىمۇ قاتتىق ئىدى . ئانچە كۈچىمەي تارتىپ قويۇپ بەرگەن ئوقنىڭ ئۈزۈنغا بېرىشىدا گەپ يوق ، لېكىن بۇ ئوقيا ئوقنىڭ زادى قانچىلىك يىراققا بېرىشىنى

1. سۇنۇن يەر كېيىك ، جەرەنلەر ئولتۇرايدىغان ئوتلىرى ياخشى يېنەن يەر .
2. ئويۇلغۇ ... ئات - ئۇلاغلارنى ئوۋغا باغلايدىغان قورۇق .

ئوماق مۆلچەرلىيەلمىدى .

— شەپە بار ، — ئاستا پىچىرلىدى ھاۋىل .
ئۈچىلىسى تەڭلا ئوچۇقچىلىققا قارىدى . ئۇدۇلدىكى چاتقاللىقتىن
تىن بىر كېيىك چىقىپ توختاپ بېشىنى ئېگىز كۆتۈرۈپ خۇددى
بىر يەرلەردىن كېلىۋاتقان شەپىنى سېزىپ قالغاندەك قۇلقىنى دىڭ
قىلىپ ئەتراپقا قاراشقا باشلىدى . دەل مۇشۇ چاغدا ئوماقنى يۆتەل
قىستاپ قېلىپ ئالدىنى بىلەن ئاغزىنى چىڭ ئېتىۋالدى . تايۇق
ئۇنىڭغا سۇ قاچىسىنى تەڭلىدى . ئوماق كۆكەرنى ئېلىپ تىنىقىنى
بېسىپ تۇرۇپ ئۇسالىقتىن¹ ئىككى يۈتۈم ئىچىۋىدى ، يۆتلى شۇ
ھامان بېسىقتى . مۇشۇنچىلىك شەپىمۇ كېيىككە يېتىپ بارغان
چېغى ، قۇلقىنى بۈكلۈك تەرەپكە قارىتىپ دىڭ تۇتۇپ كۆزىتىشكە
باشلىدى . غەيرىي شەپىنى سەزمىگەندىن كېيىن ، قاتتىق بىرنى
پۇشقۇردى . بۇ ئۇنىڭ چاتقال ئىچىدە قالغان توپىغا «خەۋپ يوق»
دېگەننى قىلىپ بەرگەن بېشارىتى ئىدى . كېيىكلەر چاتقاللىقتىن
بىر - بىرلەپ چىقىشقا باشلىدى . «ئۇنىڭ بېشارىتى ئىشەنچلىكمۇ ،
ئەمەسمۇ؟» دەپ گۇمانلانغاندەك ، ھەر بىر كېيىك چاتقاللىقتىن
چىققاندا بىر توختىۋېلىپ بېشىنى ئېگىز ، قۇلقىنى دىڭ تۇتۇپ ،
ئەتراپنى بىر قېتىمدىن كۆزەتتى . ئۇلار بىر قەدەم - بىر قەدەمدىن
ئوتلىغاچ مېڭىپ ئوتلاقنىڭ ئوتتۇرىسىغا كەلدى . بۇلار شۇ كۈنى
بىرىنچى قېتىملىق ئوتلاشقا چىققانلىقى ئۈچۈن ، يۇمران گەنجىلەر -
نى باش كۆتۈرمەي يېيىشكە باشلىدى . ھاۋىل قولى بىلەن ئوماققا
ئۆزىنىڭ قايسىنى ، ئۇنىڭ قايسىنى ئاتىغانلىقىنى ئىشارە قىلىپ
كۆرسەتتى . لوپلۇقلاردا ئىككى - ئۈچ ئادەم بىرلا ۋاقىتتا ئوقيا
ئاتقاندا كۆزنى يۇمۇپ - ئاچقۇچىلىك ئارىلىقتا ئوقنى قويۇۋېتىشلىد -
رى كېرەك . بۇنىڭ ئۈچۈن ئالدى بىلەن باش ئوۋچى ئوق ئۇزىدۇ .
«ۋىژ» قىلغان ھامان باشقىلىرى ئوق ئۇزىدۇ . ھازىرقى باش
ئوۋچى ھاۋىل ئىدى . ئۇلار ئوقياسغا ئوق قويۇپ قارىغا ئېلىشتى .

1 ئۇسالىق ئۈسۈزۈلۈك ، قايناق سۇغا بىرئاز سۈت ئارىلاشتۇرۇپ ، بىرنەچچە دانە جىگدە
سىلىپ ، سۇۋغاندىن كېيىن ئىچىلىدۇ ، ئىككى - ئۈچ يۈتۈم ئىچىپلا ئۈسۈزۈلۈكنى قاندۇرىدۇ .

ھاۋىل ئوقنى قويۇۋەتتى . «ۋىز» قىلغان بىلەن تەڭلا ئوماقۇ قويۇۋەتتى . ئىككى كېيىك پالاقلاپ قالدى ، قالغانلىرى قېچىپ كەتتى . ھاۋىل چېنەپ ئاتقان كېيىك چاتقاللىققا بېرىپلا يىقىلدى . ئوماق چېنىگەن كېيىك يا قاجمىدى ، يا يىقىلمىدى ، جايىدىلا تۇرۇپ قالدى . ئۇلار بۇنىڭغا ھەيران بولۇپ ئورنىدىن تۇرۇپ مېڭىشتى . ئۇلار يېقىن كەلگەندىلا كېيىك يېنىچە بولۇپ گۈپپىدە يىقىلدى . ئۇلار كۆردىكى ، كېيىكنىڭ ئوڭ يانپىشىدىن كىرگەن ئوقنىڭ بېشى سول يانپىشىدىن ئۆتۈپ ، كېيىكنىڭ ئىككى پۈتىنى مىدىرلىيالماس قىلىپ قويغانىدى .

— كىرىجى بەك قاتتىق تارتۇپتېتىكەنەن - ھە ، — دېدى تايۇق كۈلۈپ كېتىپ . ئوماقۇ ، ھاۋىلمۇ تەڭلا كۈلۈپ كېتىشتى . راست ، ئوماق قولىدىكى ئوقيانىڭ تايۇقنىڭلىقى ئېسىدە يوق ، ئۆزىنىڭكىنى ئاتقاندا كىرىجىنى بولۇشىچە قاتتىق تارتىپ ئاتقاندى .

ئۇلارنىڭ بۈگۈنكى ئوۋى نەتىجىلىك بولدى . ئىككى كېيىكنى سويۇپ ئىچ - قارىنى ئېلىۋېتىپ ئۆزىنىڭ تېرىسىدە ئوراپ باغلاپ ، ئالغاج كەلگەن ئايرىم ئانقا يانداق قىلىپ ئارتىپ تاغدى . قايتىپ كېلىۋېتىپ ئانچە ئۇزاق ماڭمايلا ، ئوماق جەرەندىن يەنە ئىككىنى ئاتتى . بىرىنى سويۇپ گۆشىدىن ئازراق كاۋاپ قىلىپ يېيىشتى ، بۇنىڭ قالغان گۆشىنى تېرىسىگە سېلىپ ، يەنە بىرىنى بوغۇزلىۋېتىپ سويمايلا ھاۋىل بىلەن ئىككىسى بىردىن بۆكتۈرگۈ - لۇۋالدى .

ئۇلار مەھەللىگە ئادەتتىكى چاغلىرىدىن بالدۇر كېلىشتى . ئاتلىرىنى لاشىغا باغلاپ بولغۇچە ئۆي - ئۆيدىن چىقىشقان مە - ھەللىداشلىرى ئۇلارنى مول ئوۋى بىلەن تەبرىكلەشتى . — ئوماق قالىتىس ئوۋچىكەن ، زىخقا كاۋاپ ئۆتكۈزگەندەك بىر ئوقنى كېيىكنىڭ ئىككى پۈتىدىن ئۆتكۈزۈپ جۈپلەپ قويۇپ ،

1 لاشىڭ -- ئۇيلەرنىڭ ئالدىغا ئات - تۇلاغ باغلاش ئۈچۈن ئورنىتىپ قويغان خادا (باغاج) .

يا ماڭالمايدىغان ، يا يىقىلمايدىغان قىلىپ قويدىكەن ، — دەدى تايۇق ۋە ئەھۋالنى سۆزلەپ بەردى ، كۆپچىلىك كۈلۈشۈپ كەتتى . ئايقۇت توپنىڭ كەينىدىرەك بالىسىنى تۇتۇپ تۇراتتى . ئوماقنىڭ ئوۋچىلىقتا خېلى — خېلىلاردىن قالمايدىغانلىقىنى بىلىپ سىمۇ ، لېكىن كۆڭلىدە : «قانداق بولار ، تۇنجى قېتىمدا قۇرۇق قول قايتىپ قالارمۇ؟» دېگەندەك ئەندىشىمۇ يوق ئەمەس ئىدى . تايۇقنىڭ گېپىنى ئاڭلاپ ئېرىنىڭ بۇ يەردىكى تۇنجى ئوۋدىكى كارامىتىدىن سۆيۈنۈپ كەتتى . ئىچىگە پاتمايۋاتقان خۇشاللىقنى كۆزىگە يىغىپ ، باھاردا ھۈپپىدە ئېچىلىپ كەتكەن باغ چېچەكلىرىدەك ئېچىلىپ — كۈلۈمسىرەپ ئوماقنىڭ ئالدىغا كەلدى ، ئوماقمۇ ئىتتىك ئايقۇتنىڭ ئالدىغا ماڭدى . ئۇنىڭ شادلىق ۋە زوقىنى نۇرلىنىپ تۇرغان قۇمچاقىدەك قاپقارا كۆزىگە قارىۋېتىپ قولىدىن بالىنى ئالدى . بالىمۇ ئاتىسىدىن پەخىرلىنىۋاتقانداك كۈلۈمسىدە . رەپ ، گۇڭۇلداپ كەتتى . ئوماق بالىسىنىڭ پېشانىسىگە سۆيگەچ ئۆيى تەرەپكە ماڭدى .

7

ئوماقلارنىڭ قالۇچىلار مەھەللىسىگە كەلگىنىگە تۆت ئاي بو . لۇپ قالدى . ئۇلار بۇ يەرگە ئەتىيازنىڭ ئوتتۇرىسىدا كەلگەندى ، مانا ھايت — ھۈيت دېگۈچە ياز چىقىپ كۈز كىرەي دەپ قالدى . ئۇلار بۇ تۆت ئاينى ئۆز مەھەللىسىدە ، قېرىنداشلىرى ئارىسىدا ئۆتكۈزگەندەك ياتسىرماي كۆڭۈللۈك ئۆتكۈزدى . ئۇلار بۇ يەردىكى چوڭ — كىچىك ھەممىسى بىلەن ئوبدان چىقىشىپ ئۆزلىشىپ كەتكەندى . ئوماق بىلەن ئايقۇتنىڭ بۇ يەردىن كەتكۈسى يوق . ئۇلار چارىدىكى ، ھەتتا ئون نەچچىلا ئۆيلۈك ئادەم بار سۆڭەكتىۋالاق مەھەللىسىدىكى كىشىلەرنىڭ كىچىككىنە ئىش ئۈچۈن قەبىلە ، جەمەتۋازلىق قىلىشىپ ئىشنى ئۇلغايتىپ ئۆزئارا قارىشىپ^① يۈ .

① قارىشىپ — ئۆچەكشىپ ، قارشىلىشىپ . («دىۋان» 2 - توم 130 - بەت) .

رۇشلىرىنى كۆز ئالدىغا كەلتۈرسىلا ، بۇ ئېسىل ئادەملەردىن زادى ئايرىلغۇسى يوق . بۇلار بارماقچى بولغان يېڭى ئابدال قانداقراق يەر ، ئادەملىرى قانداق قارايدۇ ، ئارىسىغا ئالامدۇ - ئالمامدۇ ، بۇ تەرىپى قاراڭغۇ ئىدى . كونا ئابدال بۇلارنىڭ يىراق - كۆپ بۇرۇنقى بوۋىلىرى ياشاپ ئۆتكەن جاي بولسىمۇ ، نامىنىلا ئاڭلىدىغان ، ئەسلا بېرىپ باقمىغانىدى . پەقەت ئابدال بېگى جاھانبەگنىڭ تەرىپىنى ئاڭلاپ ، شۇنى پاناھ تارتىپلا بارماقچى بولۇۋاتاتتى . بىر قېتىم ئوماق ئۆزلىرىنىڭ بۇلاقكۆل مەھەللىسىدە تۇرۇپ قېلىش خىيالىنىڭ بارلىقىنى قالاچ قاناقاغا ئېيتقاندا ، قاناقا :

— ئويۇڭلار ياخشى بوپتىكەن . ئەمما ، ئەمدى بىز بۇرۇنقىدەك ئۇ بۇلۇڭ ، بۇ بۇلۇڭدا ، ئۇ دەريا ، بۇ كۆل بويلىرىدا ، ئۇ يەردىكى ، بۇ يەردىكى قۇم دۆۋىلىرى ئارىلىرىدا چېچىلىپ ئۆتۈر - سەك بولمايدۇ . بىزنىلا ئويلىغىنا ، بىز مۇشۇ قۇملۇق ئىچىدە ياشاپ كېلىۋاتقىنىمىزغا يۈز يىلدىن ئاشتى . بىزنىڭ بۇ يەردە ئىكەنلىكىمىزنى كىملىرى بىلىدۇ ؟ پەقەت ئازلا ئادەم بىلەر . بۇلتۇر جاھانبەگ بۇ يەردىن ئۆتۈپ كېتىۋېتىپ بىزنى كۆرۈپ قالمىغان بولسا ، بىزنى ھېچكىم بىلمەيتتى . ھەتتا بىز بىلەن بىر قەبىلە ، ئەمما باشقا - باشقا جايلاردا ياشاۋاتقان قالدۇچىلارمۇ بۇ قۇملۇقتا ئۆزىگە ئوخشاش ئون نەچچە ئۆيلۈك قالدۇچىنىڭ بارلىقىنى خىيالىدىمۇ كەلتۈرمەيدىغاندۇ ، — تېخى قاناقانىڭ گېپى تۈگىمىگەندى ، ئوماق گەپ قىستۇرۇپ سوئال سورىدى :

— ئۇلارنى سىلەر ئىزدەپ باقمىدىڭلارمۇ ؟

قالاچ قاناقانىڭ چىرايى يەنە باشقىچە تۈسكە كىردى ، كۆزى يىراقلارغا تىكىلدى ، قوشۇمىسى تۇرۇلدى . ئوماق سوئال سوراپ قاناقانىڭ روھى جاراھىتىگە تۇز سېپىپ ، ئۇنىڭ ئازابىنى قوزغاپ قويغىنىغا پۇشايمان قىلىپ قالدى .

— ئىزدىدۇق ، مەن كۆپ ئىزدىدىم . بەزىلىرىنىڭ نەدىلىكىنى بىلدۇق . بىر ئائىلە بىر بولۇپ ، كۆپ بولسا يېقىن جەمەتلەر بىر توپ بولۇپ ياشاۋېتىپتۇ . بولدىلا بۇ گەپلەرنى دەپ يۈرمەيلى .

بىزمۇ باشقىلاردەك يۇرت بولۇپ ئۇيۇشۇپ ، پوقىم ماكانلىق بولۇپ ئۆتۈشمىز لازىم . بىزمۇ بۇ يەردىن كېتىمىز ئالدىنقى يىلى جاھانبەگكە ئەھۋالنى ، ئوي - خىيالمنى ئېيتتىم . ئۇ يىرى قېنىم كۇچا تەرەپكە بارغانىكەن ، ئۇنىڭمۇ يۇرتنى شۇ يەردەك قىلىپ قۇرغۇسى بار ئىكەن . ئابدالنى بىز بىرلىكتە يېڭىچە قۇرۇپ چىقىشنى مەسلىھەتلەشتۈق . ئۇنىڭغىچە ئۆمرۈم بارمۇ - يوق ، بىلەمەن . ئۇنىڭمۇ «ئۇچى ، بۇچى» بىلەن ئانچە خۇشى يوقتەك قىلىدۇ ، ئابدالنى كۆپچىلىك بىرلىكتە قۇرىمىز . شۇڭا سەن بولساڭمۇ بالدۇر بېرىپ تۇر . ماڭىدىغان چېغىڭدا بىر نەرسە بېرىدەن ، جاھانبەگكە ئالغاچ بارسەن ، — دېدى قاناقا .

ئوماق قالاچ قاناقانىڭ كېپىنى ئايقۇتقا ئېيتقاندا ، ئايقۇت : — بوپتۇ ، قاناقا ئۇنداق دېگەن بولسا ئابدالغا بارايلى ، بۇلارمۇ بۇ يەردىن ھامان كېتىدىكەنغۇ ، — دېدى كۆڭلى يېرىم بولۇپ ، ئۇنىڭ ئۇلامخانلاردىن ۋاقتىنچە بولسىمۇ زادى ئايرىلغۇسى يوق ئىدى .

گەپ ئارىلىقىدا ئايقۇت يېڭىلا بىر گەپنى ئوتتۇرىغا قويۇپ قالدى . بۇ ئىشنى ئوماق ئويلاپمۇ باقمىغانىدى . — مېنىڭ بىر مەسلىھەتتىم بار ، بۇلارمۇ ھامان كەينىمىزدىن بارىدىكەن . شۇڭا توختاققا مۇشۇلارنىڭ ئىچىدىن بىر قىزنى مۇرۇلۇغلاپ¹ قويساقمىكىن دەيمەن ، — دېدى ئايقۇت .

بۇ ئىش تۇيۇقسىز قويۇلغان بولسىمۇ ، ئايقۇتنىڭ يىراقنى ئويلىغىنىدىن ، بۇنىڭ ئورۇنلۇق ئىكەنلىكىدىن ئوماق خۇش بولدى . چۈنكى ، بۇلار بارماقچى بولغان يېڭى ئابدالدىكى ئادەملەرنىڭ ھېچقايسىسىنى بۇلار تونۇمايدۇ ، بۇلارنىمۇ ئۇلار تونۇمايدۇ . بۇنداق ئەھۋالدا بېرىپلا كىمنىڭ قىزىغا قانداق ئېغىز ئاچىدۇ ؟ ناۋادا ئۇ يەردە توختاققا قوشتۇلۇق² بولغۇدەك مۇرۇلۇغسىز قىز قالمىغان

1 مۇرۇلۇغ ۋەدىلىشىش ، بېشىنى باغلاپ قويۇش (لولىقۇلارنىڭ ئەنئەنىۋى ئادىتىدە ئوغۇل ، قىزلارنى كىچىك چېغىدىلا بىر - بىرىگە باغلاپ قويىدىغان ئادەت بار) .
2 قوشتۇلۇق -- لايىقى (بۇ سۆز پەقەت قىزغىلا قارىتىپ ئېيتىلىدۇ . ئوغۇل «قوشتۇلۇق» دېيىلمەيدۇ) .

بولسىچۇ ، بۇ تەرىپىنى ئويلىماي بولمايدۇ . بۇ يەردىكىلەر «ئۇچى ، بۇچى» نى سۈرۈشتۈرمىگەن بىلەن ، ئۇ يەردىكىلەرنىڭ قەبىلە ، جەمەتۋازلىق قىلىپ يېقىن كەلتۈرمەسلىكىمۇ مۇمكىن . بۇ تەرىپىدە - نىمۇ ئويلىماي بولمايدۇ . شۇڭا بۇ ئىش ئەمەلگە ئاشسۇن ، ئەمەلگە ئاشمىسۇن ئۇرۇنۇپ كۆرۈش كېرەك ، دەپ ئويلىدى ئوماق . خوتۇ - نىنىڭ كىمىنىڭ قىزىنى كۆڭلىگە پۈككەنلىكىنى بىلمەكچى بولۇپ سورىدى :

— توختاققا قوشتۇلۇققا كىمنىڭ قىزىنى ئويلاۋاتىسەن ؟
ئايقۇت ئېرىنىڭ سوتالىغا جاۋاب بېرىش ئورنىغا قۇچىقىدىكى بوۋىقى تۆمۈرنى ئەركىلەتكەچ كۈلۈمسىرەپ ، يەنە شۇ كۈلۈمسىردە - شى بىلەن جىمىدە ئوماققا قارىدى .

ماڭا قارايسەنغۇ ، مەن نېمە دەيمەن . گەپنى ئۆزۈڭ تېشىپ قويۇپ قورسىقىمىدىكى تاپ دېگەندەك ماڭا قاراپ كۈلگۈچە ، قېنى كۆڭلۈڭگە پۈككىنىڭ بولسا دەپ باقماسەن ، — دەپ ئوماق ئىچى تىت - تىت بولۇپ .

— تايۇقلارنىڭ قىزى ئايسۇلۇ قانداق ؟ توختاقتىن ئىككى ياش كىچىك .

— سېنىڭ مۇشۇ كۆزۈڭزە . مېنىمۇ جايدا كۆرۈپ تاللىغىدە - نىڭدەك ، ئايسۇلۇنى تاللىغىنىڭنى قارا سېنىڭ . ئاتا - ئانىسىدا گەپ يوق ، لېكىن ئۇلار نېمىدەپ قالار ؟
— قوشۇلىدۇ .

— قوشۇلىدۇ ؟ بۇنى قانداق بىلسەن ؟
— ئۈجۈل يىغىش چاغلىرىدا ھېچنېمىنى ھېس قىلمىدىڭمۇ ؟
— ھە ، شۇ ئىشقا قاراپلا ئۇلارنى بۇنىڭغا قوشۇلىدۇ ، دېگىلى بولامدۇ ؟

— ھەممە جەرياننى ئويلاپ باقە .
ئېسىگە سېلىشى بىلەن ئوماق بۇ يىلقى ئۈجۈل يىغىشتا ئايسۇ - لۇنىڭ باشتىن - ئاياغ ئۆزلىرى بىلەن بىرگە بولغىنىنى ئەسلىدى ، بەزى ئىشلارنى كۆز ئالدىغا كەلتۈردى .

ئۇجۇل يىغىش يىلدا بىر قېتىم — ئالتىنچى ئاي ئىچىدە بىر ھەپتىلا بولىدىغان مۇھىم پائالىيەت. ئۇجۇلنى شۇ بىر ھەپتىنىڭ ئالدىدا يىغىسىمۇ بولمايدۇ، بۇ چاغدا ئۇ پىشىمىغان، ۋايىغا يەتمىگەن بولىدۇ. شۇ بىر ھەپتىدىن ئۆتۈپ كەتسىمۇ بولمايدۇ، بۇ چاغدا ئۇنىڭ ۋاقتى ئۆتۈپ توزغاققا ئايلىنىپ كەتكەن بولىدۇ. شۇڭا ئۇجۇل يىغىش ۋاقتى كەلگەندە ھەممە ئائىلە، ئائىلىدىكى ئۇجۇل يىغالىغۇدەك چوڭ - كىچىك ھەممە كىشى بۇ ئىشقا ئاتلىنىدۇ. لولۇقلارنىڭ ئەنئەنىۋى يېمەكلىكى ئىچىدە ئۇجۇل بېلىققا ئوخشاش ئاساسلىق يېمەكلىك، ئۇلارنىڭ تۇرمۇشىدا ئۇ بولمىسا بولمايدۇ. ئوماقلار بۇ يىلقى ئۇجۇل يىغىش ۋاقتىدا نەدە بولۇپ قالار. مىز، ئۇجۇل يىغالارمىزمۇ، يىغالماي قالساق پۈتۈن بىر يىل ئۇجۇل تامىقى يېمەي ئۆتەرمىزمۇ؟ دېگەن مەسىلىنى ئويلاپ بېشى قېتىپ يۈرگەندى. تەلىيىگە بۇ يىلقى ئۇجۇل يىغىش ۋاقتىدا بۇلاڭكۆلدە، ياخشى ئادەملەر ئارىسىدا بولغىنى. ئۇجۇل يىغىشقا كېمە بولمىسا بولمايتتى. قالاچ قاناقا ئوماقلارغا مەخسۇس بىر چاپما كېمە ئاجرىتىپ بەردى.

— بۇ يەردە بىز ئۇجۇل يىغىدىغان مۇشۇ بىرلا كۆل بار، يېكەنمۇ جىق ئەمەس. كۆلنىڭ ئەتراپى ئاساسەن قومۇشلۇق. ھەر يىلى ئۇجۇل يىغىدىغاندا ئاياللار بىلەن بالىلار كۆلدە قېلىپ، ھەممە ئەر خەق كۆنچى دەرياسىنىڭ يېرىقى تارمىقى ئەتراپىغا كېتىمىز. ئايقۇتنىڭ سەڭدىگىنىگە ئۇزاق بولمىدى، ئۇ ئۇجۇل يىغىشقا چىقالمايدۇ، توختاق تېخى كىچىك، سەنمۇ كۆلنىڭ ئەھۋال. لىنى، شاخاچىلەرنى بىلمەيسەن. شۇڭا سىلەرگە ئايسۇلۇنى يار. دەمگە قوشۇپ قويماقچى بولدۇق، — دېدى تايۇق ئۇجۇل يىغىشقا مېڭىشتىن ئۈچ كۈن بۇرۇن ئوماقنىڭ ئۆيىگە كىرىپ.

— ئۇنداقتا ئۇلامخان ئۆزى يالغۇز يىغامدۇ؟

— ئۇنى بوش چاغلىما، ئۇ ئۆزى يالغۇز بەش ئايالچىلىك ئۇجۇل يىغىدۇ.

تايۇق باشقىلار بىلەن ئۇجۇل يىغىلى يىراققا كەتتى، پەقەت

قالاچ قاناقا بىلەن ئوماقلا ئاياللار ۋە بالىلار بىلەن مەھەللىدە قالدى .

ئايىسۇلۇنىڭ ئۈجۈل يىغىشتىكى چاققانلىقى ، تېزلىكىگە ئوماق ھەيران قالدى . كېمىدە ئۆرە تۇرۇۋېلىپ ئىككى قوللاپ سىيرىپ ، سىيرىگەن ئۈجۈللارنى ئۇدۇللۇق ئالدىغا ئېسىۋالغان خالتىغا سېلىشلىرى ئاجايىپ تېز ئىدى . ئۈجۈل سىيرىشى تېز بولۇپلا قالماي پاكىز ئىدى . ئايقۇتمۇ ئۆيدە يالغۇز زېرىكىپ ئولتۇرغاندىن بوۋىقىدە نى قۇچاقلاپ كېمىگە چىقىۋالغانىدى . ئۇ ئوماق بىلەن كېمىدە پەقەت بىر كۈنلا بىرگە بولدى . شۇ بىر كۈن ئىچىدە ئۇنىڭ كالىسىدا : «ئايىسۇلۇنى كېلىن قىلىۋالسام قانچە ياخشى بولاتتى» دېگەننى ئويلاپ قالدى . ئايىسۇلۇنىڭ ھەربىر ھەرىكىتى ئايقۇتنىڭ كۆڭلىدە يېڭىدىن يېڭى شېرىن ئارزۇلارنى قوزغاپ ئۇنىڭ مەستلىدىكىنى كەلتۈرەتتى . ئۈجۈل يىغىشنىڭ ئۈچىنچى كۈنى ئۇلامخان ئايقۇتنى : «بىر كېمىگە ئېغىر كېلىسىلەر ، سىز مېنىڭ كېمىمگە چىقىڭ» دەپ ئۇنى ئۆزىنىڭ كېمىسىگە چىقىرىۋالغانىدى . ئايقۇت ئۇلامخاننىڭ كېمىسىدە ئولتۇرۇپ ئۇنىڭ بەزى ھەرىكەتلىرىنى سېلىپ زىپ قالدى . ئۇ قويۇق يېكەنلىكىنى كۆرسىلا كۆزىنىڭ ئۇچىدا ئايىسۇلۇغا ئىشارە قىلىپ قوياتتى .

— ئوماق تاغا ، ئاۋۇ يەردە يېكەن قويۇقكەن ، — دەيتتى ئايىسۇلۇ ، ئانىسىنىڭ ئىشارىسىنى كۆرۈپلا .

مۇشۇنداق قىلىشنى ئۇلارنىڭ ئۆيدە پۈتۈشۈۋالغانلىقىنى ئايدە قۇت پەللىدى .

ئۈجۈل يىغىشنىڭ ئاخىرقى كۈنىدە ئۇلامخان ئايقۇتتىن :

— ئايىسۇلۇنىڭ ئۈجۈل سىيرىشى قانداقكەن؟ — دەپ سوراپ قالدى .

— ئۆزىڭىز ئۆگىتىپسىز ئەمەسمۇ . پۈتۈن قول ھەرىكىتى

ئۆزىڭىزدەكلا ئىكەن ، — دەپ جاۋاب بەردى ئايقۇت .

— تارىم قىزلىرى كىچىكىدىنلا قىلىشقا تېگىشلىك ئىشلارنى

پىششىق ئۆگىنىۋالسا ، كېيىن يارامسىز خوتۇن بولۇپ قالدۇ .

قېنى ئېيتىڭا ، ئۇنىڭ چىرايى قانداقراق ؟ — ئۇلامخاننىڭ بۇ سوئالىنى ئايقۇت تۈزلا چۈشەندى .

— ئۆزىڭزگە ئوخشىتىپلا سەڭدەپتىكەنسىز . ئىسمىنىڭ خىراجى رايىقلىقىغا ماسلىشىپ كەتكەنچۈ ، ئادەمنىڭ مەسلىكىنى كەلتۈرۈپ .

— ئايقۇت ، دۈگايىڭىز^① بەك ياخشى ئادەمكەن . ئۆيدە دائىم سىلەرنىڭ گېپىڭلارنى قىلىمىز ...

ئايقۇت ئۆزى بىلەن ئۇلامخان ئوتتۇرىسىدا بولۇنغان ئايىسۇلۇغا مۇناسىۋەتلىك ۋە باشقا سۆزلەرنى ئۆز ۋاقتىدا ئېرىگە دەپ بەرگەندى .

— ئەجەب مەن ئۇ گەپلەرنىڭ ئىنچىكە تەرەپلىرىنى ئويلىماپ- تىكەنمىنا ، — دەپدى ئوماق ، گەپنىڭ ئۇرانىنى دەڭسەپ كۆرۈپ .
— سىلەر ئەر خەق - زە ، بېلىق تۇتۇش ، ئىلۋەسۇنلارنى ئوۋلاشقىلا كۆڭۈل بۆلسىلەر . تۇرمۇشنىڭ ئىنچىكە تىللىرىغا بىز ئاياللاردەك سەزگۈر ئەمەس ، — دەپدى ئايقۇت . ئوماق ۋاقتىنى كۆزدە تۇتۇپ :

— گەپ بۇنچىلىك بولغان يەردە ، قېنى ، ئۇرۇنۇپ كۆرەيلى ، — دەپدى .

ئەر - خوتۇن گەپنىڭ ئاخىرىنى چۈشۈرۈپ تۇرۇشىغا ئۆيگە توختاق بىلەن ئايىسۇلۇ كىرىپ كەلدى . ئۇلارنىڭ كۆزىگە ئايىسۇلۇ تېخىمۇ باشقىچە سۇلۇشۇپ كېتىۋاتقانداك كۆرۈنۈپ كەتتى . قىز كىرگىنىچە بوۋاقنىڭ يېنىغا كېلىپ ئۇنى ئەر كىلىتىشكە باشلىدى . ئايقۇت پۇرسەتتىن پايدىلىنىپ قىزنىڭ تورقا تاللىرىدا توقۇلغان رەختتە يارىشىملىق تىكىلگەن كۆڭلىكىنى بىرىنچى قېتىم كۆرۈ- ۋاتقانداك ، ئېتىكىنى ئۇيان - بۇيان قايرىپ كۆرۈۋېتىپ :

— ۋىيەي ، كۆڭلىكىڭىزنىڭ ماۋۇ يېرىنى ئەجەب بوش تىكىپ قويۇپتا ، — دەپدى ، قىزغا ئېتىكىنىڭ بىر يېرىنىڭ تىكىشىنى چىڭ تارتىپ كۆرسىتىپ تۇرۇپ .

① دۇگا -- يېقىن ، سىرداش ئاياللار بىر - بىرىنىڭ ئېرىنى شۇنداق ئاتايدۇ .

ئايقۇتنىڭ ئەتەي قاتتىق تارتىشىدىن كۆڭلەك ئېتىكىنىڭ بىر غېرىچچە يېرى سۆكۈلۈپ كەتتى . قىز يىغلىغۇدەك بولۇپ كۆڭلە- كىنىڭ سۆكۈلۈپ كەتكەن يېرىنى تۇتۇپ تۇرۇپ كەتتى .
 — ئايلا ، مانداقلا تارتىپ قويسام سۆكۈلۈپ كەتتى ، تىكىپ بېرەي دېسەم بىزدە تورقا يىپى يوق . ئۆيدە بولسا ، ئانىڭىزغا دەپ ئېلىپ چىقىڭ ، مەن چىرايلىق قىلىپ قايتىدىن تىكىپ بېرەي ، — دېدى ئايقۇت .
 ئايسۇلۇ كۆڭلىكىنىڭ سۆكۈلگەن يېرىنى تۇتقىنىچە يۈگۈرۈپ چىقىپ كەتتى .
 -- قالتىس قاملاشتۇردۇڭ ، چىقىپلا ئانىسىغا دەيدىغان بول- دى ، — دېدى ئوماق .
 ئىككىسى تەڭلا كۈلۈشۈپ كەتتى .

8

تايۇقنىڭ ئايلى ئۇلامخان ئايقۇتقا تۇغۇت ئانىسى بولغان ئايال شۇ ئىدى . يېشى ئايقۇتتىن ئانچە چوڭ ئەمەس ، چىرايى قۇملۇق ئادەملىرىنىڭكىگە ئورتاق بولغان بۇغداي ئۆڭگە مايىل مىس رەڭ ، كۆزى قارىچۇغىنىڭ كۆزىدەك ئويناق ، نۇرلۇق ، قاراشلىرى تېز . ئايقۇتنىڭ تۇغۇتىدىن كېيىن ئىككىسى ئېگىچە - سىڭىلدەك بولۇپ كېتىشتى ، شۇڭا ئايقۇتلارنىڭ كەتمەكچى بولۇۋاتقانلىقىنى ئاڭلاپ كۆڭلى يېرىم بولۇپ كۆزىگە ياش ئالغانىدى . مانا ئەمدى ئۇ بىردىن- لا جىددىچىلىككە چۈشۈپ قالدى ، ئولتۇرغان يېرىدىن تۇرۇپ كەتتى ، ئۆيدە ئۇ ياندىن - بۇيانغا ماڭاتتى ، بىرىنىمگە تەقەززا بولۇۋاتقاندەك پات - پات ئىشىككە قاراپ قوياتتى .
 ئۇ شۇ تاپتا تايۇقنىڭ ئىشىكتىن كىرىپ كېلىشىنى كۈتمەك- تە . تايۇق تونۇگۈن مەھەللىدىن بىرنەچچە يىلەننى باشلاپ بېلىق تۇتقىلى كەتكەنىدى . بېلىقنى يېتەرلىك تۇتالسا ، بۈگۈن كەچكە يېقىن قايتىپ كېلىدۇ ، بولمىسا ئەتە كېلىدۇ . بۇنى ئۇلامخان

ئېنىق بىلىدۇ ، لېكىن شۇنداق بولسىمۇ ئۇنىڭ كېلىشىنى تاقەت-سىزلىك بىلەن كۈتمەكتە ئىدى . بۇ ، ئۇنىڭ ئۆمرىدە بىرىنچى قېتىم ، شۇنداقلا ئەڭ قاتتىق باش قېتىنچىلىقىغا قېلىشى ئىدى . ئۇنى بۇنچە جىددىچىلىككە سېلىپ قويغان نەرسە نېمە ؟ ئۇ بولسا مۇقىزىنىڭ كۆڭلىكىنىڭ ئايىقۇت تەرىپىدىن يىرتىپ قويۇلۇشى ئىدى .

ئۇ كۆڭلىنىڭ بىر يەرلىرىدە مۇشۇنداق بولۇپ قالسا دەپ خىيال قىلىپ يۈرگەن بولسىمۇ ، خىيالىنىڭ ئەمەلدە يۈز بېرىپ قېلىشىنى ئويلىمىغانىدى . بۇ ئىش بەكمۇ تاسادىپىي بولدى ، يەنە كېلىپ بۇ ئۇنىڭ بېشىنى قاتۇرىدىغان ئىش ئىدى . ئۇلامخانى جىددىچىلىككە سېلىپ قويغان نەرسە ئوماق بىلەن ئايىقۇتنىڭ ، شۇنداقلا توختاقنىڭ قاراقوشۇنلۇق بولۇپ قالغانلىقى ئىدى .

تايۇق قالاچ قاناقاغا ئوخشاش قەبىلە ۋە يۇرتتازلىققا ئۆچ ، ئېرىنىڭ بۇ تەرىپى ئۇلامخانىغا ئايان . ئەمما ئۇ : «بىز قەبىلىۋازلىق قىلمىغان بىلەن قاراقوشۇنلۇقلار قىلىدۇ ، ئۇلارنىڭ قەبىلىۋازلىقى بەك قاتتىق . ئايىقۇتلار بىز بىلەن مۇشۇ يەردە تۇرۇپ قېلىشىنى خالايدىغانلىقىنى ئېيتقاندى ، لېكىن تۇرۇپلا كەتمەكچى بولۇۋاتىدۇ . بۇلار قەبىلىۋازلىق قىلمىغان بىلەن بارغان يېرىدىكى قاراقو-شۇنلۇقلار ، ئابداللىقلار قەبىلىچىلىك قىلمامدۇ . ئۇنداقتا قىزىمىز چەتكە قېقىلىپ قالمادۇ ؟» دېگەنلەرنى ئويلىماقتا ئىدى . ئۇنىڭ ئۆزىدىمۇ قەبىلىچىلىكنىڭ قارا سايىسى خېلى بار ئىدى . «بىز قالدۇچىلارنى يۇرت - ماكانىدا تۇرغۇزماي سىقىسىپ چىقىرىپ تەرەپ - تەرەپكە چېچىۋەتكەن شۇ قاراقوشۇنلۇقلار» دېگەن تەسىر تېخىچە ئۇنىڭ كاللىسىدا بار ئىدى . ئۇنىڭ ئۈستىگە ، ئايسۇلۇ ئۇلارنىڭ بىردىنبىر بالىسى بولۇپ ، ھەم قىزى ، ھەم ئوغلى ئىدى . دۇنيادا بار - يوقى شۇ بىرلا قىزىنىڭ ئۆزلىرىدىن يىراققا

1 لويۇرلۇقلارنىڭ ئەنئەنىسىدە ، مەلۇم بىر ئانا - ئانا ئوغلىغا بىرەر قىزنى لايىق كۆرۈپ قالغان بولسا ، قىز كىچىك چېغىدىلا ئۇنىڭ كۆڭلىكىنىڭ مەلۇم بىر يېرىنى سۆكۈپ ياكى يىرتىپ قوياتتى . قىزنىڭ ئانا - ئانىسى بۇنى كىمنىڭ قىلغانلىقىنى سوراپ ، ئىگەر ئوغۇل تەرەپتى خوپ كۆرگەن بولسا ، دەرھال كۆڭلەكنى تۈزەپ - ئوخشاپ قوياتتى ، باقتۇرمىغان بولسا ئۇمىغانغا سېلىپ يۈرۈپتەتتى . ئۇ ئىش شۇنىڭ بىلەن جىسمىدە بېسىقچە قالاتتى .

كېتىپ قېلىشىنىمۇ زادى خالىمايتتى .

ئۇلامخان بۇ يىلقى ئۇجۇل يىغىمدا ئايقۇتنىڭ بوۋىقىنى ئۇش-
لاپ يۈرۈپ بۇ ئىشقا قاتنىشالمايدىغانلىقىنى ، توختاقنىڭ بۇ ئىشقا
قانچىلىك ئېپى بارلىقىنى بىلمەيدىغانلىقى ، ھاسىل كالام ، ئوماق-
نىڭ يالغۇزلۇق تارتىپ قالىدىغانلىقىنى نەزەردە تۇتۇپ ، ئۇلارغا
ياردەمگە قىزى ئايسۇلۇنى قوشۇپ قويغانىدى . ئۇلارنىڭ ئۇجۇلنى
كۆپرەك يىغىۋېلىشىنى ئويلاپ بىرنەچچە قېتىم يېكەن قويۇق يەرگە
كەلگەندە ئوماقلارغا ئۆتۈنۈپ ، قىزىغا : «باشلاپ بار» دېگەن مەنىدە
ئىشارە قىلىپ قويغانىدى . بۇنى كۆرۈپ قالغان ئايقۇت : «ئۇلار
بىزنى ياقتۇرۇپ قاپتۇ» دەپ ئويلاپ قالغانىدى . ئۇلامخان ئايقۇتنى
ئۆز سىڭلىسىدەك ، ئۇلارنىڭ ئائىلىسىدىكىلەرنى ئۆز قېرىنداشلى-
رىدەك ياخشى كۆرۈپ قالغان بولسىمۇ ، قىزىنى ئوغلىغا قوشتۇ-
لۇقلۇققا تاللاپ بەلگە - بېشارەت قىلىشىنى ئويلىمىغانىدى . شۇڭا
ئۇ جىددىچىلىككە چۈشۈپ قالدى . ئۇ تاقەتسىزلەنگەن كەچمۇ
بولدى ، لېكىن تايۇق كەلمىدى . ئۇلامخان خىيال بىلەن بولۇپ
قاچان كۆز يۇمغىنىنى بىلمىدى ، يەنە باش سونۇردىلا ئۇيقۇسىدىن
ئويغىنىپ كەتتى . خۇددى ئۇلامخاننىڭ تەقەززالىقى بىلەن قېرىش-
قاندەك ، ئادەتتە كېچىكسە ئىككىنچى كۈنى چۈشتە كېلىپ بولىدە-
غان بېلىقچىلار بۇ قېتىم كەچئارىسى مەھەلدە كەلدى .

ئۇلامخان ئەھۋالنى ئېرىگە ئېيتىشقا ئالدىراپ تىت - تىت
بولۇپ تۇرىسىمۇ ، ئالدى بىلەن تاماق بېرىشنى ، ئاندىن دېيىشنى
توغرا تاپتى ، يېڭى بېلىق شورپىسىدا ئوخشىتىپ ئۇجۇل ئۆمچى
ئەتمەكچى بولدى . تايۇق :

— جىقراق ئەت ، ئوماقلارنى چاقىرىپ بىللە ئىچەيلى ، —

دېدى .

ئۇلامخان جىددىي تەلەپپۇزدا :

— بىز دېيىشىدىغان گەپ چىقىپ قالدى ، ئۇلارنى باشقا

كۈنلىرى چاقىرارمىز ، — دېدى .

ئۇنىڭ ئاۋازى ئادەتتىكىدىن قاتتىق ھەم قوپالراق چىقىپ كەتتى . ئۇلامخان ھېچقاچان بۇنداق تەلەپپۇزدا گەپ قىلمايتتى . شۇڭا تايۇق ھەيران قېلىپ :

— بوگۈن نېمە بولدۇڭ ، باشقىچىلا گەپ قىلسەنمۇ قېنى دېگەن ، قانداق گەپ چىقىپ قالدى ؟ — دېدى ئۇمۇ جىددىي كەينى ياتتا .

ئۇلامخان ئەھۋالدىن تايۇقنى ۋاقىپلاندۇرۇپ بولۇپ ، ئۇنى نېمە دەيدىكىن دەپ ئېرىگە قارىدى . ئارىنى سۈكۈتكە چۆمگەندەك جىملىق باستى . تايۇق دەسلەپ قىزىنى ياخشى ئادەملەرنىڭ ياخشى ئوغلىغا لايىق كۆرۈپ تاللىغىنىدىن خوش بولغان بولسىمۇ ، ئەمما ئۇلارنىڭ يىراققا كەتمەكچى بولۇۋاتقىنىنى ئويلاپ جىمىپ كەتتى . — بىز بىلەن تۇرۇپ قالسىغۇ سەككىز — ئون يىل دېگەن ھېچقانچە ئەمەس ، سەككىز — ئون قېتىم يەر كۆكرىپ ، سارغىدە دۇ شۇ . لېكىن ئۇلار كېتىمىز دەۋاتسا . ئۆتمۈرۈنچۈلەرگە قىزدە . مىزنى مۇرۇللىغلاپ قويساق ، ئۇلار نەدە يۈرىدۇ ، بىز نەدە بولىمىز . تېخى ئۇلار قاراقوشۇنلۇق تۇرسا ، — دېدى ئۇلامخان . — نېمە دېدىڭ ؟ «قاراقوشۇن ، پاراقوشۇن» دەيدىغان بۇ گەپ . پىڭنى قوي ، قاناقانىڭ قۇلقىغا يېتىپ قالمىسۇن . مېنىڭ ئويلا . ۋاتقىنىم ئۇلارنىڭ ، بىزنىڭ قايسى قەبىلىدىن ئىكەنلىكىمىز ئە . مەس ، ئۇلارنىڭ كەتمەكچى بولۇۋاتقىنى . كەتمەيدىغان بولسىغۇ ، ئۇلار توققۇز قىزىمىز بولسا ھەممىنى بەرسەك بولىدىغان تېپىلغۇ . سىز ئادەملەر ، — دېدى تايۇق .

راستىنى ئېيتقاندا ، ئېرىنىڭ دېگەنلىرى ئۇلامخاننىڭ كۆڭلىدە نىڭ ئىچ قاتلىرىدا خىيال قىلىدىغان ئارزۇسى ئىدى . ئارزۇلۇق قىزغا ئوماق ، ئايقۇتتەك ياخشى ئادەملەرنىڭ قېيناتا — قېينانا بولمىقى قىزىنىڭ تەلىپى ئىدى . ئوغلىنىڭ ئوڭلۇقلۇقچۇ تېخى . ئۇلار قايسى قەبىلىدىن بولسىمۇ مەيلى ، مۇشۇ يەردە ئۆزلىرى بىلەن تۇرۇپلا قالسا بەك ياخشى بولاتتى .

قىزىنىڭ كۆڭلىكىنىڭ سۆكۈپ قويۇلۇشىغا قارىتا قانداقلا بولمىسۇن ئىپادە بىلدۈرۈش كېرەك . بۈگۈن مانا ئىككىنچى كۈن . نى . ئەتىمۇ مۇشۇنداق ئۆتۈپ كەتسە ، ئارىدىكى بۇ مۇناسىۋەت ئۆزلۈكىدىن ئۈزۈلگەن بولىدۇ . ئەمما بۇنداق نەتىجىلىنىپ قېلىش . نى تايۇقمۇ ، ئۇلامخانمۇ خالىمايدۇ . شۇڭا تايۇق قالاچ قاناقادىن مەسلىھەت سوراپ ئەتىگەندىلا ئۇنىڭ ئالدىغا كىردى .

— تايۇق ، دەپ باقە ، ئۇلارنى ياقىنۇرامسەن ، ئوغللىنىچۇ ؟
— ئەر - خوتۇن ئىككىلىسى تېپىلغۇسىز ياخشى ئادەملەر .
بالىسىمۇ بەك ئوڭلۇق ، ئىشچان ، ئەمما ...
— ھە ، قېنى ، توختاپ قالماي گېپىڭنى دەۋە .
— ئەمما ... ئەمما ئۇلار كېتىدىغان گەپنى قىلىپ يۈرىدۇ .
— كەتسە نېمە بوپتۇ ، بىزمۇ نە - نەلەردىن قاڭقىپ كېلىپ قالغانلارغۇ .

— بىزغۇ بۇ يەردە مۇقىم ماكانلىشىپ قالدۇق ، ئەمما ئۇلار .
نىڭ نەگە بېرىپ ، نەدە توختىشىنى بىلمىسەك ...
— نەگە باراتتى ، ئابدالغا بارىدۇ . ئۇلارنىڭ ئۆزلىرىنىڭ بۇ يەردىن كەتكۈسى يوقكەن ، لېكىن كېتىشىنى مەن ئېيتقان .
— نېمىشقا؟! — تايۇق ھەيران قېلىپ سورىدى .
— بىزمۇ كېتىمىز . بۇنى تېخى سىلەرگە ئېيتىمىدەم . كېتىد . شىمىزنىڭ سەۋەبىنى سەنمۇ بىلىسەن ، مەن بىلەن كورلىغا بارغىد . نىڭدا ، مەن ساڭا ، بىز ئەمدى چېچىلىپ ياشاۋەرسەك بولمىغۇ . دەك . بىزمۇ قوشنا يۇرتلاردىكى قېرىنداشلاردەك بىر يەرگە جەم بولۇپ يۇرت قۇرۇپ ياشايلى ... دېگىنىم ئېسىڭىدۇ .
— بىزمۇ كېتەمدۇق ، نەگە بارىمىز ؟

— ئابدالغا — جاھانبەگنىڭ يېنىغا بارىمىز . باش ئەتىيازدا ئۇنىڭ بىلەن سۆزلىشىپ قويدۇم . ئۇ بۇ يىل تەكەنلىك ، كۈزلەك ، چارىلاردىن بىر تۈركۈم ئادەملەرنى ئابدالغا ئېلىپ بېرىپ ، بىز ۋە باشقىلار بېرىپ ئورۇنلىشىدىغان جايىنى تاللاپ تەييارلىق قىلىپ تۇرىدىغان بولدى .

— قاناقا، قاچان كۆچمىز؟ — تايۇق خۇددى كۆچۈشنىڭ تەييارلىقىنى قىلىدىغاندەك ئالدىراپ سورىدى. — ئەجەب ئالدىراپ قالدغۇ، كېچىكسەك كېلەر يېل كۈزىدە كۆچمىز.

تايۇق بوۋاينىڭ گېپىنى ئاڭلىدى - دە، خوتۇنغا خوش خەۋەر يەتكۈزۈشكە ئالدىراپ، قاناقاغا باشقا گەپ قىلماي كۈلۈپ قويۇپلا چىقىپ كەتتى.

— بەك ياخشى بولدى. قاناقامىز كۆڭلىمىزدىكىنى بىلىدەكەن، — ئۇلامخان گېپىنى دەپ بولۇپلا ئىشكتىن بېشىنى چىقىرىپ، ئويناۋاتقان قىزىنى چاقىردى.

— ھە، نېمە بولدى، مېنى يا ئوينىغىلى قويمايسەن، يا كۆڭلىكىمنى تۈزەپ بەرمەيسەن، — دەپدى ئايسۇلۇ ئانىسىغا، بائەناش ئارىلاش ئەركىلەپ.

— كەل، قىزىم، كەل، كۆڭلىكىڭنى ھازىرلا تۈزەپ بېرەي، كەل، قىزىم، — دەپدى ئۇلامخان ئىچ - ئىچىدىكى خۇشاللىقىنى ئىپادىلەپ تۇرۇپ.

ئايسۇلۇ كۆڭلىكىنىڭ سۆكۈلگەن يېرىنى ئانىسىغا بىرىنچى قېتىم بىلدۈرۈۋاتقاندا، مانا، دەپ كۆرسەتتى. ئۇلامخان يىڭىنگە ئۆتكۈزۈكلۈك تورقا يىپى بىلەن سۆكۈكنى ئەسلىدىكىدەك قىلىپ تىكىپ بولۇپ:

— ماڭ قىزىم، تۆمۈر ئۇكاڭ قانداق تۇرىدىكەن كۆرۈپ چىق، — دەپدى.

سەبىي قىز بۇ ئىككى ئائىلىنىڭ قانداق ئويۇن ئويناۋاتقانلىقى چۈشىدىمۇ يوق، كۆڭلىكىنى ئايقونقا كۆرسىتىش ھەم بالىنى كۆرۈشكە ئالدىراپ ئويناقلغىنىچە ئۆيىدىن چىقىپ كەتتى...

شۇنداق قىلىپ توختاق ئون ياش، ئايسۇلۇ سەككىز ياش چېغىدا بىر - بىرىگە مۇرۇلۇغلاپ قويۇلدى. شۇنىڭ بىلەن قارا قوشۇنلۇقلار بىلەن قالدۇچىلار ئوتتۇرىسىدىكى نەچچە ئەسىردىن بېرەنە.

رىقى ئۆزئارا قۇدا - باجا بولۇش ماسلىقىنىڭ قارا پەردىسى يىرتىپ تاشلىنىپ ، ئۇلار ئالدىدا يوپۇرۇق بىر سەھنە ئېچىلدى .

9

چاقچىغار^① قاراڭغۇلۇق چىملىقىدىن باش چىقىرىپ كەڭ ئاسمان ۋە زېمىنغا كۈمۈش شولىسى بىلەن تەبەسسۇم قىلىشقا باشلىغان سونۇردا ئوماقلار سەپەرگە ئاتلىنىشقا تەييار بولۇشتى . قالۇچىلار مەھەللىسىدىكى چوڭ - كىچىك ، ئەر - ئايال ھەممىسى ئۇلارنى ئۈزىتىپ قويغىلى ئۆيلىرىدىن چىقىپ ئوماق ، ئايقۇتلارنىڭ ئەتراپىغا ئولاشتى . ئۇلارنىڭ كۆزلىرىدە ، چىراي - يۈزلىرىدە ئايرىلىشقا قىيالىمايۋاتقانلىقىنىڭ كۆڭۈل يېرىمچىلىكى تۇمانلىق ئاسماندەك ئىپادىلىنىپ تۇراتتى . تايۇق ، ئولامخان ئۇلار بىلەن كېلەر يىلى كۈزدە دىدارلىشىدىغانلىقىنى بىلىپ تۇرسىمۇ ، خۇددى قايتا كۆرۈشەلمەيدىغاندەك ، بۇ ۋاقىتلىق جۇدالىنىشقا بەرداشلىق بېرەلمەيۋاتقاندەك كۆرۈنەتتى . ئولامخان قىزى ئايسۇلۇنىڭ قولىنى تۇتۇپ تۇرۇپ ، ئايقۇتنىڭ كۆزىنىڭ ئىچىگە قاراپ ئۇنىڭغا كۆز تىلى بىلەن بىرىنچىلىرىنى دەۋاتاتتى . ئايسۇلۇ بۈگۈن بۆلەكچىلا سۇلۇلىشىپ كەتكەندى . ئۇچىسىغا تېگى سۇس يۇلغۇن چېچىكى رەڭلىك ، جىگدە چېچىكى شەكىللىك گۈل باسقان ، تورقا - پىلادا توقۇلغان كۆڭلەك ، كۆڭلەك ئۈستىدىن قېنىق كۆك كۆكۈزمەك^② كىيىۋالغانىدى . قېشىغىچە تالقىتىپ^③ تۇرغان پەرگازى^④ بىلەن قۇ - لىقىنىڭ ئاستىغىچە چۈشۈپ تۇرغان چانچىقى ، يېشىغا باقماي تېقىد - مىغىچە چۈشۈپ تۇرغان قىرىق بىر تال قىلىپ ئۆرۈلگەن قۇندۇز - دەك قاپقارا سۈمتۇرا^⑤ چاچلىرى قوشۇلۇپ مۇكەممەل بىر گۈزەل

① چاقچىغار - چولپان بۆلەتۈز .

② كۆكۈزمەك - جىلتىك .

③ تالقىتىپ - بېسىپ ، بەلبۇنۇپ .

④ پەرگازى - ماڭغاي چاچ .

⑤ سۈمتۇرا - سۈمبۈل .

بوستان ھاسل قىلىپ ، ئۇنى ئاجايىپ ئوماق ۋە ئۇز قىلىد .
ۋەتەنەندى .

ئوماق توپ ئىچىگە كۆز يۈگۈرتۈپ بولۇپ بېشىنى بوزۇپ
قاناقانىڭ ئۆيى تەرەپكە تەقەززالىق بىلەن قارىدى . يېقىندىن ئۆيى
قاناقانىڭ تامىقى ئازلاپ ، قەدىمى قىسقىراپ ، ھاسا تايىنىدىغان
بولۇپ قالغانىدى . ئوماق ھەر كۈنى كەچكە يېقىن قاناقادىن ھال
سوراپ تۇرغانىدى . ئاخشام ئايقۇت بىلەن بىللە كىرىپ ، بۈگۈن
باش سونۇردا يولغا چىقىدىغان بولۇپ ، قاناقادىن مەسلەھەت ۋە
رازىلىق ئېلىپ چىققانىدى .

— ئەتىگەنلىككە توپ بىلەن بىللە ئۇزىتىپ قويىمەن ، —
دېدى قاناقا ئۇلار ئۆيىدىن چىقماقچى بولۇپ ئىشىك تۈۋىگە
كەلگەندە .

ئوماقنىڭ كۆزى قاناقانىڭ ئۆيى تەرەپتە ، قاناقا كۆرۈنىمگەچكە
ئۇ ئەنسىرەپ قالدى . ئۇنىڭ ئەنسىرەۋاتقانلىقىنى سېزىپ تۇرغان
تايۇق قاناقانىڭ ئۆيى تەرەپكە مېڭىشقا تەمىشلىشىگە ئىشىك ئېچىد .
لىپ قاناقا ئۆيىدىن چىقتى . سول قولىدا بىر ئوقيا بولۇپ ، ئوڭ
قولىدىكى ھاسىغا تايىنىپ ئاستا قەدەم ئېلىپ كەلمەكتە . كۆپچىدە
لىك قاناقاغا يول بەردى . ئۇ توپنىڭ ئالدىغا ئۆتۈپ ئوماققا ،
ئايقۇتقا قارىدى . قاناقانىڭ ھاسىسىنىڭ قۇمغا پېتىپ كېتىۋاتقانلىق
قىغا ئوماقنىڭ كۆزى چۈشۈپ قالدى . ھەقىقەتەن قاناقا پۈتۈن
ماغدۇرىنى ئوڭ قولى ۋە پۈتۈنغا يىغىپ ھاسىغا تايىنىپ تۇراتتى .
ئوماقنىڭ قاناقانى ئۇزاق تۇرغۇزغۇسى كەلمىدى .

— ۋاقىت بولۇپ قالدى . سەپەر سېلىشىمىزغا دۇئا بەرسىڭىز
قاناقا ، — دېدى ئوماق ، بوۋاينىڭ ئالدىغا كېلىپ ئۆتۈنۈش
قىلىپ .

بوۋاي ئالدى بىلەن ئۆز جەمەت توپىغا ، ئاندىن ئوماققا قاراپ
دۇئاغا قول كۆتۈردى :

— ئامىن ، يولۇڭلار ئاق بولسۇن ، شامال - بورانغا قالمىغايد .
سىلەر ، ئاللاھۇئەكبەر ! — قاناقا ئىككى ئالدىقىنى يۈزىگە ئېلىپ

باردى ، باشقىلارمۇ ئۇنىڭغا ئەگىشىپ دۇئا قىلىشتى .
ئوماق ئايقۇتلار ئاتلىرىغا مىنىشكە تەمشەلدى . ئوماق ئۆزلىدىن
رىنىڭ بىردىنبىر ئېتىنى ئوغلى تۆمۈرنىڭ تۇغۇلغانلىقىنى خەۋەر
قىلغان ئايالغا سۆيۈنچە قىلىپ بېرىۋەتكەنلىكى ئېسىمىزدە . قاناقا
تۈنۈگۈن ئۆزىنىڭ مىنىشىگىلا مەخسۇس ئاجرىتىپ قويۇلغان ئىكەن .
كى ئاتنىڭ بىرىنى ئوماققا بەرگەندى . تايۇق ئايقۇتنىڭ قۇچىقىدا
بالىسى بارلىقىنى نەزەرگە ئېلىپ باشقىلار بىلەن مەسلىھەتلىشىپ
كېيىن ئابدالغا بارغاندا قايتۇرۇپ بېرىدىغانغا بىر ئات ئارىيەت
بەردى .

ئايقۇت قۇچىقىدىكى بوۋاقنى ئوماققا تۇتقۇزۇپ قويۇپ ئايسۇ .
لۇنىڭ يېنىغا كەلدى . قىيىنلىقى — ئوماقنىڭ ئانىسى ئۇنىڭغا
تويىدا بەرگەن ياقۇت كۆزلۈك كۈمۈش سوخۇنەكنى¹ بارمىقىدىن
چىقىرىپ ئايسۇلۇنىڭ ئوتتۇرا بارمىقىغا ئۆتكۈزۈپ قويدى .

— جانىم ساڭا ، چىق - چىق - چىق ، قىزىم ! —
دېدى - دە ، قىزنىڭ پېشانىسىگە ئۈچ قېتىم سۆيۈپ قويدى ، ئاندىن
ئۇلامخانغا قىيالماسلىق نەزىرىدە قاراپ بېشىنى ئېگىپ خوشلىشىش
ئىشارىسى قىلىپ بولۇپ ئېتىغا مىندى . ئوماقمۇ ئانقا مىندى .
تايۇق توختاقنى كۆتۈرۈپ ئېشەككە مىندۈرۈپ قويۇپ :

— جانىم ساڭا ، چىق - چىق - چىق ، ئوغلۇم ! — دەپ
توختاقنىڭ پېشانىسىگە ئىككى قېتىم سۆيۈپ قويدى .
قاناقا ھاسىغا تايىنىپ ، ئېغىر ، ئاستا چامداپ ئوماقنىڭ يېنىدىن
غا كەلدى - دە :

— بۇنى جاھانبەگكە بېرىپ قوي ، — دەپ قولىدىكى ئوقيانى
ئوماققا بېرىپ يولۇپ ، مېڭىڭلار ، دېگەن مەنىدە قولىنى ئىشارە
قىلدى .

ئۇلار قوزغىلىپ ئات - ئۇلاغلىرى تېخى تۆت قەدەممۇ ئالماي
تۇرۇپ مۇڭلۇق بىر ئاھاڭدا قوشاق ئېيتىلىپ قالدى :

1 سوخۇنەك -- ئۈرۈك .

كېمەم تىرەنىپ قالدى ،
دەريا بويۇ قايتالغا .
بۈگۈن كەتەر بولدۇڭلار ،
بىزدىن يىراق ئابدالغا .
خۇدايمغا ئامانەت ،
سوغ تەگمەسۇن ھالالغا^① .

چەت - ياقاسى كۆرۈنمەس ،
مىڭ قاراسا ئاسمانغا .
تارىمىنى بۇ قۇملۇقۇ ،
تۈگۈمەيدۇ ماڭغانغا .
بىزمۇ كېيىن بارۇرمىز ،
كۆل بويۇ قۇمچاقانغا^② .

ئات باغلىغۇچ دەيدۈكەن ،
قۇرۇقتارىم^③ بويۇنۇ .
كۆرگەنلەر ئايتىپ كەلۈر ،
بۇ قۇملۇقنۇ خۇيۇنۇ .
ئامان قىلغىن خۇدايىم ،
سەپەرچىلەر يولۇنۇ .

قوشاقنى ئېيتقان ئۇلامخان ئىدى . قوشاقنىڭ مەزمۇنى كىشى -
نى ئويغا سېلىپ ، مەيىن شامالدىكى كۆل چايماقلىرىدەك بىر -
بىرىگە گىرەلىشىپ ، دۆۋە - دۆۋە بارخانلىق بىپايان قۇملۇققا
باشلاپ كەتسە ، مەزمۇنى بىلەن بىرىكىپ كەتكەن ئاھاڭنىڭ مۇڭى
دىلىنى ئېزىپ يىغا ئولاشتۇرۇپ ، ئەتراپىدا تۇرغان يۇرتداشلىرىنى

① بۇ مىسرادا ۋەدە قىلىنغان قۇدەلىشىش ، ۋەدىلەرگە ئەمەل قىلىش نەزەرگە ئېلىنغان .
② قۇمچاقان - كونا ئابدالنىڭ يەنە بىر ئاتىلىشى .
③ قۇرۇقتارىم - تارىمنىڭ كونا ئېقىن ئىزى .

سۈكۈتلۈك جىملىق ئالىمىگە بەند قىلغانىدى . ھەممىسىنىڭ كۆزدە ياش لىغىرلايتتى . قوشاق يەنە ئازراقلا داۋاملاشسا ئۇلار يىغلىدى . ئۇيغۇنلار مۇمكىن ئىدى . دەل شۇ ئەسنادا ئايغۇننىڭ قوشىقى ئاڭلاندى :

ئاتام ماڭغان قۇملۇق بۇ ،
ئىنەم ماڭغان قۇملۇق بۇ .
بوۋالاردىن بۇ ماڭىش ،
مىراس قالغان قۇملۇق بۇ .

بىزگە مىراس بۇ قۇملۇق ،
يۇرتتا بولۇپ يۇقۇملۇق^① .
تاراپ كەتتۇق ئاپەتتە ،
يەنە بولۇپ يات يۇرتلۇق .

بىزنى دەمەي قارالىق^② ،
قىلىدىڭلار ئۆي - تۇراللىق .
ئوت ئۆچسە ئۆكەش^③ قالدۇر ،
ئالەمغۇ بۇ خۇدالىق^④ .

سۇ كەتسە ئۆكەش قالدۇر ،
ئوت ئۆچسە ئۆكەش قالدۇر .

ئايغۇننىڭ قوشىقى قاراقوشۇنلۇقلارنىڭ ئەڭ مۇڭلۇق بىر ئا .

① لوپنۇرلۇقلارنىڭ ئېيتىشىچە ، بۇنىڭدىن بىرنەچچە يۈز يىل بۇرۇن كونا ئابدال ۋە قاراقوشۇن كۆلى ئەتراپىدا قۇم - بوران ، قۇرغاقچىلىق ، چېچەك ئاپىتى بولۇپ نۇرغۇن ئادەم ئۆلۈپ كەتكەن ، بىر تۈركۈم كىشىلەر يۇرتىنى تاشلاپ ھەربىي ئاراپ كەتكەن . شۇ قېتىمقى ئاپەت ئەكس ئەتتۈرۈلگەن بىر تارىخىي قوشاققا «بۆلتۈرۈۋ ئابدالدىن شۇ قىيامەت دۇنيا ئىدى» دېگەن مىسرا بار .
② قارالىق - قاراقوشۇنلۇق دېمەكچى .
③ ئۆكەش - قوغ ؛ ئوتنىڭ تاۋى . ئىسسىق .
④ بۇ مىسرادا : ياخشىلىقنىڭمۇ ، يامانلىقنىڭمۇ ھېساب - كىتابى قىلىنىدىغان خۇدالىق (ئىگە - سى بار) ئالەم بۇ ، دېمەكچى .

ھاڭدا ئېيتىلغانىدى . ئوماقلارنىڭ يىراقلىشىشى بىلەن تەڭ ئايدى-
قۇتنىڭ ئاۋازىمۇ ئاستا - ئاستا پەسلەپ بارماقتا ئىدى . ئۇلار ئېگىز
بىر قۇم دۆۋىسىنىڭ يامزىلىدىن ئەگىپلا خۇددى قۇم يار خالىدى
ئارىسىغا كىرىپ غايىب بولۇۋاتقانداك بىرىنىڭ كەينىدىن بىرى
ئۇزاتقۇچىلار كۆزىدىن ئۆچتى . ئايقۇتنىڭ ئۈنۈمۈ چەكسىز قۇملۇققا
سىڭىپ كېتىۋاتقانداك ئىدى ...

ئۈچىنچى باب

«دىۋە ئادەم»

ئۇ ئەسلىدە كېيىك ، جەرەندەك زىلۋا ئىكەندۇق ،
بىر ئۇخلاپ قويۇپلا دىۋىدەك بوي تارتىپ قالغانىكەن .

— خاتىرەمدىن .

بۇ جۈل - جۈل ۋە جۈنۈنى تاشقى كۆرۈنۈشۈمگە
قاراپ ماڭا باھا بەرمە ، گەپ غىلاپتا ئەمەس ، بەلكى
پىچاقتا .

— ئەبۇ بەكرى ئەش - شىبلى .

1

قۇملۇقتا يولۇچىلار ئۈچۈن ئەڭ قورقۇنچلۇقى ، بىرى ، سۇ-
سىزلىق ، يەنە بىرى ، شامال - بوران . تارىملىقلار چەكسىز قۇم-
لۇق ئىچىگە كىرىپ قالمىسىلا سۇسىزلىقتىن ئانچە ئەنسىرەپ
قالمايدۇ . ئۇلار يولغا چىقىشتىن ئىلگىرىلا مەنزىلىنىڭ يېقىن -
يىراقلىقىغا قاراپ تۈلۈم ۋە باشقا سۇ قاچىلىرىغا يېتەرلىك سۇ
غەملىۋالىدۇ . ناۋادا ، سۈيى ئازلاپ قالسىمۇ بەك قايغۇرۇپ كەتمەي-
دۇ ، تەكلىماكان قۇملۇقىنىڭ ئوي - چوڭقۇرى ، دەريا - ئۆستەڭ-

لىرى ، كۆل - داشلىرى ئۇلارغا ئوبدان ئونۇشلۇق . ئۇلار نەدىن سۇ تاپقىلى بولىدىغانلىقىنى بىلىدۇ . پارچە ئوتلاق ۋە توغراقلىق چەتلىرىدىكى قۇملۇقتا بىر خىل ھەرە بار ، ئۇ كىشىلەرنىڭ سۇ تېپىۋېلىشىغا ياردەم بېرىدۇ . ئىسسىقتا سۇسىز قالغاندا ، ئۇ ئۈچ قان يۆنىلىش بويىچە مېڭۋەرسە ، چوقۇم سۇ بار جاينى تاپقىلى بولىدۇ . تارىملىقلارنىڭ قورقىدىغىنى شامال ، بوران ، بورانغۇ ئەسلىي ، شامال ئانچىكى كۈچىيىپ قالسىمۇ ئالەمنى - مالەم قىلىدۇ . سۈرلۈك جىملىقتا چۆمگەن پايانسىز قۇملۇق بىردىنلا جىن - شاياتۇنلار قۇتراپ ئالتاغىل سۈرەن سالغاندەك ھۇشقىتىپ قۇلاق - مېڭىنى يەيدۇ ، قۇملار يۈزگە يىڭىندەك سانجىلىدۇ ، كۆزنى ئاچقۇزمايدۇ . ھەرقانداق يېتۈك ئىزچىمۇ بېشى تۆرەپ يول - دىن ئېزىپ قالىدۇ ھەتتا كەلگەن تەرىپى بىلەن بارىدىغان تەرىپىندە - مۇ پەرق ئېتەلمەي قالىدۇ . بۇنداق چاغدا باشنى ئىچىگە تىقىپ شامالنىڭ يۆنىلىشى بويىچە ماڭماقتىن باشقا چارە يوق . بوراننىڭ توختىشىنى كۈتۈپ ماڭماي جىم تۇرسا ، بىردەمنىڭ ئىچىدە ئادەم قۇمغا كۆمۈلۈپ كېتىدىغان گەپ .

چىڭقىچۈش . ئوماقلار يولغا ئاتلىنىش ئالدىدا ، بولغۇسى قۇ - دىسى تايۇق باش سونۇر ئالدىدىكى ئاسمان ، يۇلتۇز ئەھۋالىنى قالدۇقلارنىڭ تەجرىبە - ساۋىقى بويىچە كۆزىتىپ ، ئۇلارنىڭ بۇ - گۈن يولغا چىقماسلىقىنى ، شامال چىقىپ قېلىش ئېھتىمالى بارلىق قىنى ئەسكەرتكەندى .

ئوماق ئالدىنقى ھەپتە قاناقا بىلەن كۆرۈشكەندە ، ئۇ ئۇلارنىڭ قانچە بۇرۇن ماڭسا شۇنچە ياخشى بولىدىغانلىقىنى ئېيتقاندى . ئوماقلارنىڭ قالدۇقلار مەھەللىسىدىن كەتكۈسى يوق ئىدى ، پەقەت قاناقانىڭ ھەقىقىي سەۋەبىنى ئېيتىمىغان چۈشىنىكسىز گېپى بويىدە - چىلا كەتمەكچى بولغاندى . ئىككى كۈننىڭ ئالدىدا يوقلاپ كىر - گەندە ، بۈگۈنكى كۈندە سەھەر يولغا چىقىپ كېتىدىغانلىقىنى بىدە .

كىتكەندى . ئەمما ، ئوماق قاناقانىڭ ئۇنى كېتىشكە ئالدىراتقانلىق .
قىنى ئېيتماي :

— بۇ دېگەن 8 - ئاينىڭ بېشى . بۇ ئاي ، بۇ كۈنلەردە نەدىكى
شامالەن . ئىككى كۈنلۈك يول ، ھامان ماڭىدىغان بولغاندىكىن
ماڭايلى ، — دېگەندى .

ئوماقلار سۇنى ئىككى كۈنگە يېتىپ ئاشقۇدەك ئېلىۋالغان
بولسىمۇ ، تايۇق يەنىلا ئۇلاردىن ئەنسىرەپ تۇراتتى . ئۇ ئۇلامخانغا
قاراپ ئۆي تەرەپنى ئىشارە قىلدى . خوتۇنى ئىتتىك ئۆيگە كىرىپ
بىر سۇ قاچىسىنى ئېلىپ چىقتى . قاچىدىكى ئۇلار ئۆزلىرى ئۈچۈن
تەييارلىۋالغان ئۇسالق ئىدى .

تايۇق سۇ قاچىسىنى ئوماققا بېرىۋېتىپ :
— شامالنىڭ شەپسىسى سېزىلگەن ھامان كونا قۇرۇق ئېقىن
ئىچى بىلەن مېڭىپ يارداڭلىققا بېرىۋېلىڭلار ، — دەپ ئەسكەرتىپ
قويدى .

مانا چۈشمۇ قايرىلاي دېدى ، ھاۋانىڭ رەپتارى ئوماقنىڭ ئوي-
لىغىنىدەك ئىدى .

7 - ئاي ئەمدىلا ئۇزىغان بولسىمۇ ، قۇملۇقنىڭ تەبىئىتى
ئوماقلارنى ، بولۇپمۇ تۆمۈرنى ئايىغاندەك بەك قىزىپ كەتتى .
قۇملۇق شۇ قەدەر جىمجىتتىكى ، گويا پۈتۈن كائىنات جىمجىتلىق
ئۇيقۇسىغا غەرق بولغانىدى . ھەي قۇملۇق ، ھەي قۇملۇق ، سېنىڭ
ئاشۇ شامال - بورىنىڭ ، سۇسىزلىقىڭ بولمىسا ، سەندىن تىنچ ،
سەندىن كەڭتاشا - ئازادە جاي يوق . ئۇن - ئۆپىدەك يۇمشاق
قۇملىرىڭدا يالاڭ ئاياغ بولۇپ قىيغىنىپ يۈگۈرگۈسى ، ئېگىز -
ئېگىز قۇم دۆۋىلىرىڭدىن سىيرىلىپ - دومىلاپ ئوينىغۇسى كېلىد-
دۇ كىشىنىڭ . سەندە كىشىلەرگە يەتكۈدەك ئېھتىياجلىق ئو-
زۇق - تۈلۈك بولىدىغانلا بولسا ، جاھاندا سەندىن تىنچ ، سەندىن
خاتىرجەم جاي يوق . پەقەت سەندە ئادەملەرنىڭ چېكى ، تۈۋى يوق
ئازناپ نەپسىنى قاندۇرىدىغان مەئشەتنىڭ يوقلۇقىدىنلا سېنى ئا-
دەملەر «چۆل» كۆرۈپ ، بالا نەپسىنى دەپ نەپ تالىشىپ شەھەرلەر -

گە تىقىلمۇ بېلىشقان .

— ئوماق ، قارىغىنا ! — ئايقۇت بىر نەرسىدىن چۆچىگەندە دەك ئەندىكىپ ئاسماننىڭ كۈنپېتىش تەرىپىنى كۆرسەتكەن ئوماق قاراپلا :

— تايۇقنىڭ دېگىنىدەك شامال چىقىپ قالامدۇ نېمە ؟ دېدى . ئۇمۇ جىددىچىلىك ئىلكىگە چۈشۈپ قالدى .

ئاسماننىڭ غەرب تەرەپ ئۇپۇقىدىن خۇددى يىراقتىكى قۇم دۆۋىلىرى ئارقىسىدىن چىقىۋاتقاندەك باش ئۇچى بىر غۇلاچچە كەڭ-لىكتە ، قۇيرۇق تەرىپى بارغانسېرى كېڭىيىۋاتقان سۇس ، شالاڭ بىر قەۋەت ئاق بۇلۇت يىپەك ، تورقا تاللىرىدەك سوزۇلۇپ ئاستا سىلجىپ كەلمەكتە ئىدى . بۇ ، شامال كېلىۋاتقانلىقىدىن شەپە بولۇپ ، بۇ تەڭرىنىڭ بەندىسىنى سەگەك بولۇشقا ئاگاھلاندۇرغان ، كۆيۈنۈپ ئاسرىغانلىق ئىلتىپاتى ، رەھمىتى . « تايۇق شامال چىقىدۇ دىغانلىقىنى يېرىم كۈن بۇرۇن باش سونۇردىلا قانداق بىلىۋالغاندۇ ، چاقچىغار ئەتراپىدىكى مانانلىق سۇس بۇلۇتلارغا قاراپ بىلدىمىكىن ، ئەجەب سورىۋالمايمىنا » . ئوماق شۇلارنى ئويلىدى ھەم ئۆزىنىڭ ھاۋا ھالىتىنى بىلىشتە تايۇققا يەتمەيدىغانلىقىدىن ئۆزىچە خىجىللىق ھېس قىلىپ قالدى .

— چاپسانراق مېڭىپ تايۇق ئېيتقان تارىمنىڭ كونا قۇرۇق ئېقىنىغا ، ھېچبولمىغاندا يېڭى قۇرۇق ئېقىنىغا بېرىۋالايلى ، — دېدى ئوماق .

بۇ ئەتراپتا قۇرۇق ئېقىندىن ئىككىسى بار . ياردانچىبۇلاقنى يۇقىرىدىن ئەگىپ ئۆتىدىغان بىر دەريا ئوماقنىڭ بوۋىسى يىگىرمە ياش چاغلىرىدا ئېقىش يولىنى ئۆزگەرتىپ باشقا جاي بىلەن ئاقىدۇ . غان بولغاندىن كېيىن ، ئەسلىدىكى دەريا قىنى « قۇرۇق ئېقىن » دەپ ئاتالغانىدى . ئوماقنىڭ ئون ياش چاغلىرىدا دەريا يەنە بىر قېتىم ئېقىش يولىنى ئۆزگەرتىپ تېخىمۇ يۇقىرى بىلەن ئاقىدۇ . غان بولغاندىن كېيىن ، دەريانىڭ بۇرۇنقى قىنى « كونا قۇرۇق ئېقىن » ، كېيىنكى قىنى « يېڭى قۇرۇق ئېقىن » دەپ ئاتىلىدىغان

بولغانىدى . ئوماق ئىلگىرى ھەر ئىككى قۇرۇق ئېقىنغا كەلگەن بولسىمۇ ، يېڭى قۇرۇق ئېقىن ئۇنىڭغا بەكرەك تونۇش ئىدى . قىياسچە ، يېڭى قۇرۇق ئېقىن ئانچە يىراقنا ئەمەس ئىدى ، بۇ چاغقىچە يېتىپ بېرىشى كېرەك ئىدى . ئەمما ، ئېقىن ئىزىنىڭ قارىسىمۇ كۆرۈنمەيتتى . ئۇ يارداڭلىققا ئوخشاپراق كېتىدىغان قۇم دۆۋىلىرى ئۈستىگە چىقىپ ئەتراپقا قاراپ باقتى . بەزى كۆرۈنۈشلەر ئىككى يىلنىڭ ئالدىدا كەلگەندە كۆرگەن ئالامەتلەرگە ئاز - تولا ئوخشىسىمۇ ، ئېقىن ئىزى كۆرۈنمەيتتى . بۇ قۇملۇقتا بىرەر ئۆز - گىرىش بولاي دېسە بىر يىل ، بىر ئاي ، ھەتتا بىر كۈن ئەمەس ، بىردەملىك ۋاقىت كۇپايە . قاتتىق بوران ياكى قۇيۇن چىقىدىغان بولسا ، بىرەر ئېقىن ئىزىنىڭ قۇمدا كۆمۈلۈپ كېتىشىگە شۇ بىردەملىك ۋاقىتمۇ يېتىپ ئاشىدۇ . «يېڭى قۇرۇق ئېقىننى قۇم بېسىپ كېتىپتۇ . تۆۋەنگە — كونا قۇرۇق ئېقىنغا قاراپ مېڭىش كېرەك» دەپ ئويلىدى ئوماق .

قۇملار شىرىلىدىغىلى باشلىدى . بۇ شامالنىڭ ئالدى كەلگەندە - كىنىڭ ئالامىتى ئىدى . شامال كۈچىيىپ كەتكۈچە بىرەر يارداڭ - لىق بولسىمۇ تېپىۋېلىش كېرەك . ئۇلار ئېگىز ھەم چوڭ بىر قۇم دۆۋىسى يامزىلىدىن ئۆتۈشىگە ، دائىرىسى ئانچە چوڭ بولمىسىمۇ ، بۈككىدە بىر توغراقلىق كۆرۈندى . ئوماق كۆزىگە ئىشەنمەي قال - دى . ئۇ ھەر ئىككى قۇرۇق ئېقىن بويلىرىغا بىرنەچچە قېنىم كېلىپ بۇنداق توغراقلىقنى كۆرمىگەندى ، شۇڭا يەردىن ئۇنىڭدە - دە كىلا پەيدا بولۇپ قالغان توغراقلىققا قاراپ ھەيرانلا قالدى . بىر غايىۋى كۈچ تومۇزنىڭ كۆيدۈرگۈچ ئاتەش ئىسسىقىدا سۇنىڭ پارغا ئايلىنىپ كەتمەسلىكى ئۈچۈن ئۇنى قۇم ئاستىغا سىڭدۈرۈۋېتىپ ، يەنە ئۆز قۇدرىتى بىلەن قۇملۇق ئۈستىگە مۇشۇ توغراقلىقنى پەيدا قىلىپ قويغاندەكلا ئىدى . ئۇلار شامال كۈچىيىپ كەتكۈچە كۆڭۈل - دىكىدەك دالدىلىققا يېتىپ كەلگەندە ، ھەممىسىنىڭ كۆڭلى جايىغا چۈشۈپ خاتىرجەم بولۇشتى .

ئۇلار توغراقلىققا كېلىپلا ئۇلاغلىرىدىن چۈشتى . ئوماق بە - لەن توختاق ئېشەك ، كالىلاردىن يۈك - تاقلىرىنى چۈشۈرۈش بىلەن

بەند ئىدى . ئايقۇت يوغان بىر تۈپ توغراقنىڭ تۈۋىدە قۇبغا پۈتىنى ئۇزۇن سوزۇپ راھەتلىنىپ ئولتۇرۇپ بوۋىقىنى تېكىتىۋېتىپ ، غەلىتە بىر ئىزنى كۆرۈپ قالدى .

--- ئوماق ، ماۋۇ نېمىنىڭ ئىزى ؟ ! --- دېدى ئايقۇت ئەندىشەلىك ئاھاڭدا . ئوماق قىلىۋاتقان ئىشنى قويۇپ ئىتتىك ئايقۇتنىڭ يېنىغا كەلدى . ئايقۇت كۆزى بىلەن ئىمالاپ بىر ئىزنى كۆرسەتتى . ئوماق ئىزغا قاراپ ھەيرانلىقتا تۇرۇپ كەتتى . ئۇنىڭ كۆز ئالدىدا تۇرغىنى يالاڭ ئاياغ ئادەمنىڭ ئىزىغا ئوخشايدىغان ئىز ئىدى . ئىز بىرلا ئەمەس ئىدى . بۇ ئىزلار توغراقلىقنىڭ ئۇ تەرىپىدىن كېلىپ بۇ تەرىپىگە كەتكەنىدى . ئوماق زوڭزىيىپ ئولتۇرۇپ ئىزنى غەپ-رىچلاپ باقتى . ياپىر ! ئوماقنىڭ ئۇزۇن غېرىچىدا ئىككى غېرىچقا يېقىن چىقتى . ناھايىتى ئوچۇق ، ئېجىرىم كۆرۈنۈپ تۇرغان پۈت سالامىغا قاراپ ، ئۇنى ئادەم ئىزى دېيىشكە بولاتتى ، ئەمما ئادەم-نىڭ پۈتى بۇنداقمۇ يوغان بولامدۇ ، بۇنداق يوغان پۈتى بار ئادەم نەدە بار ؟ ئىز يېڭى ئىدى . ئوماقنىڭ خىيالغا تۈرلۈك پەرەزلەر كەچتى . ئۇ ئايقۇت ، توختاقنى توغراقلىقنىڭ ئوتتۇرىسىغىراق ئو-رۇنلاشتۇرۇپ قويدى .

--- سىلەر ئولتۇرۇپ تۇرۇڭلار ، مەن ئەتراپقا قاراپ كېلەي ، --- دېدى - دە ، ئوماق ئىز بويلاپ توغراقلىق ئىچىگە ئىچكىرىلەپ مېڭىپ كەتتى . ئۇ پات - پات ئالدىغا --- ئىز كەتكەن تەرەپكە دىققەت بىلەن قاراپ قوياتتى . ئۇنىڭغا يېقىنلا يەردىن غىڭ-شىغان ئاۋاز كەلگەندەك زاپا بولدى ، قارىۋىدى ، ئالدىدىلا --- ئىككى توغراقنىڭ نېرىسىدا نۇرق - سىياقى ئادەمدەك ، ئەمما دۇندەك كېلەڭسىز ، گەۋدىلىك بىر مەخلۇق تىزلىنىپ تۇرۇپ ، توغراق شېخىغا ئېسىقلىق ، سويۇلۇپ بولغان بىر جەرەننىڭ ئىچ - قارىنىنى ئېلىۋاتاتتى . ئوماق بىرەر شاخ - شۇمىغا دەسسەپ سېلىپ ئاۋاز چىقىپ كېتىشتىن ئېھتىيات قىلىپ پەم بىلەن مېڭىپ ئۇنىڭغا يېقىنلىدى . ئۇ جەرەننىڭ ئۈچەي - باغرىنى ئالغاچ قوشاق ئېيتىۋا-تاتتى . بايا ئوماققا غىڭشىغاندەك بىلىنگەن ئاۋاز ئەمدى ئېنىق

ئەللەر دەيدۇ تولا ماڭدىڭ چاراغا ،
كۆزۈ چۈشۈپ پۈتۈمداقى ياراغا .
ماڭىپ - ماڭىپ يېتەلمەدىم يارىمغا ،
نەمە گۇناھ قىلغاندىم خۇداغا .

تولا ماڭىپ قاپىرىپ كەتتى پۈتۈم ،
زېرىكمەيمەن تۇغۇلۇپ ئۆسكەن يۈرتۈم .
سەن يادىمغا يەتكەندە جانالىقىم ،
لاچىن بولۇپ قاناتلانىپلا ئۈچتۈم .

تولا ماڭسام نەمە بوپتۇ ئۆز يۈرتۈم ،
يول ماڭىشقا ياراتىلغان بۇ پۈتۈم .
خۇدا ئىگەم ئاسان قىلار يولۇمنى ،
مەنمۇ ئەمدى بەدگۈپانى ئۈنۈتتۈم .

ئوماقنىڭ پۈتۈن دىققىتى قوشاققا قېلىپ ، بىر قۇرۇق شاخقا
پۈتى تېگىپ كەتكىنىنى بىلمەي قالدى ، شاراقلاپ ئاۋاز چىقىپ
كەتتى . ھېلىقى يوغان گەۋدە كەينىگە بۇرۇلۇپ قارىۋىدى ، ئوماق-
نىڭ كۆزى چانقىدىن چاچراپ چىقىپ كېتىدىغاندەك ، چۆچەكتەك
بولۇپ قاراپلا قالدى . ئوماقنىڭ كۆز ئالدىدا مومىسى ئېيتىپ
بەرگەن چۆچەك ، ئەپسانىلەردە ئاجايىپ - غارايىپ تەسۋىرلىنىدۇ-
غان كېلەڭسىز ، بەتەبەشەرە مەخلۇق — دىۋە تۇرغاندەك ئىدى .
ئۇ ئۆسۈك - پاختاق چاچ - ساقىلى ، جەندە - جۇلدۇر كىيىمى
بىلەن ئوماققا باشقىچىلا كۆرۈنۈپ كەتتى .

2

ئوماقنىڭ قۇلىقى تۈۋىدە ئاتىسىنىڭ : «ئىككى قۇرۇق ئېقىن
ئەتراپىدا دىۋە ئادەم بار» دېگىنى قايتا سادا بەرگەندەك بولدى ،

«ئاتام ئېيتقان دىۋە ئادەم مۇشۇمىكىن» دەپ ئويلىدى . ئۇ ئەمدى ئۆزىنى توختىۋالدى ، قورقۇنچى سەل بېسىقتى .
«دىۋە ئادەم» ئوماقنى كەل ، دېگەن مەنىدە سول قولىدا تۇرغان .
رە قىلدى . ئوماق ئۇنىڭ يېنىغا كەلدى . «دىۋە ئادەم» نىڭ قولىدا نىپ ئولتۇرغان بويى بىلەن ئوماقنىڭ ئۆرە تۇرغاندىكى بويى تەڭرىلىشىپ تۇراتتى .

-- ئۆزۈڭ يالغۇزمۇ ، باشقا ئادەملەرمۇ بارمۇ ؟ نەدىن كەلدىڭ ، نەگە بارىسەن ؟ — ئۇنىڭ ئاۋازى ئۆزىدەك يوغان - بوم ، غاراڭ - غۇرۇڭ ، سۈرلۈك ھەم دوغۇلۇق ئىدى .
ئوماق ئۆزلىرىنىڭ نەدىن كېلىپ نەگە كېتىۋاتقانلىقىنى مۇنداقچىلا قىسقا سۆزلەپ بەردى .

— بۇلۇتنىڭ ئەلپازىغا قارىغاندا شامال قاتتىق بولىدۇ . بۈگۈن ماڭالمايسىلەر ، ئادەملىرىڭ بىلەن يۈك - تاق ، ئۇلاڭلىرىڭنى مۇشۇ يەرگە ئەكېلىپ قوي ، بۇ يەرگە شامال ھەيۋىسىنى كۆرسەتەلمەيدۇ ، — دېدى «دىۋە ئادەم» .

ئوماق قىلچە دېلىغۇل بولماي ، كۆڭلىگە قىلچە شەك - شۈبھىلىك ئويلار كەچمەي ئايقۇتلار يېنىغا قايتىپ كەلدى . ئۇلارغا دادىسى ، ئاتىسى ھەم باشقىلاردىن «دىۋە ئادەم» توغرىلىق ئاڭلىدىغانلىقىنى ، مۇشۇ توغراقلىقتا شۇنىڭغا ئوخشايدىغان بىر ئادەمنى كۆرگەنلىكىنى ، ھازىر شۇنىڭ قېشىدىن كەلگەنلىكىنى ، ئۇنىڭ دېگەنلىرىنى ، كۆرگەن ئىز شۇنىڭ ئىزى ئىكەنلىكىنى ، دېدى . ئۇنىڭ بۇنچە تەپسىلىي دەپ كېتىشى ئۇنى كۆرگەندە ئايقۇت بىلەن توختاقنىڭ قورقۇپ كەتمەسلىكى ئۈچۈن ئالدىن ئۇلارنىڭ كۆڭلىنى تىندۈرۈپ قويۇش ئىدى .

— ئاتاممۇ شۇنداق بىر «دىۋە ئادەم» نىڭ بارلىقى ، ئۇ سۇدىن چىقىپ چىكە سوقۇپ ئۇدۇل مېڭىشقا توغرا كەلسە ، كېمىسىنىڭ تۇمشۇقىدىن باغلىۋالغان ئارغامچىنىڭ يەنە بىر ئۇچىنى بېلىگە كېتىۋېلىپ سۆرەپ كېتىۋېرىدىغانلىقىنى سۆزلەپ بەرگەندى . ئۇ

ئادەمنى بىر كۆرۈپ باقسام ، دەيدىغان ئارزۇيۇم بار ئىدى . ياخشى بولدى ، كۆرىدىغان بولدۇم ، — دېدى ئايقۇت ، ئوماقنىڭ ئەندىشى-سىنىڭ ئەكسىچە خاتىرجەم ھالدا .

«دېۋە ئادەم» ئوماقلارنىڭ يۈك - تاقلىرىنى چۈشۈرۈشۈپ ، ئۇلاغلىرىنى ئورۇنلاشتۇرۇپ بولۇشۈپ ، ئادەمنىڭ پاچىقىچىلىك چوڭلۇقتىكى ھۆل توغراق شاخلىرىنى كۈچىمەيلا قايرىپ قا-راس - قۇرۇس ئۈشتۈپ ئۇلاغلارنىڭ ئالدىغا تاشلاپ بەردى . توخ-تاق قورقۇمسىراپ تۇراتتى . «دېۋە ئادەم» ئۇنى بىر قولىدا قور-چاقنى كۆتۈرگەندەك كۆتۈرۈۋېلىپ توغراقنىڭ بىر ئاچمىقىغا مىندۈرۈپ قويۇپ :

— قېنى ، چۈشۈپ باقە ، باتۇرچاق ، — دېدى .
ئوماق بىلەن ئايقۇت كۈلىۋەتمىگەن بولسا ، توختاق قورقۇپ يىغلىۋېتەيلا دەپ قالغانىدى ، ئەمدى ئۇنىڭ قورقۇنچى يوقىلىپ كۈلۈۋەتتى .

«دېۋە ئادەم» توختاقنى يەنە بايقىدەك بىر قولىدا كۆتۈرۈپ يەرگە قويدى ۋە ئۇنىڭ بېشىنى سىلاپ تۇرۇپ :

— مەن سىلەرنى جەرەن كاۋىپى بىلەن مېھمان قىلاي ، — دېدى .

ئۇ بىلەكتەك چوڭلۇقتىكى قۇرۇق توغراق شاخلىرىنى ئۈش-تۈشقا باشلىدى . ئوماق ئۇنىڭ ئۈشتۈغانلىرىنى بىر يەرگە دۆۋىلد-گەچ يەردىكى ياغاچلارنى تېرىشكە باشلىدى . توختاقمۇ جىم تۇر-دى . سالقىن قۇمدا يۈگۈرۈپ يۈرۈپ ئوتۇنلۇق ياغاچ تەردى . بىردەمدىلا بىر دۆۋە ئوتۇن تەييار بولدى . «دېۋە ئادەم» يوغان بىر توغراقنىڭ كاۋىكىدىن چوڭلۇقى شاپىلاقچىلىك ، بىرى بىرلىك قېلىنلىقتا ، يەنە بىرى ئۇنىڭدىن نېپىزرەك ئىككى تال تاختاي ، ئاددىي بىر كامالچەك ، بىر ئۇچى ئۇچلاقلق بىگىز ، بارماق توم-لۇقتىكى بىر غېرىچچە يۇلغۇن ياغىچى ھەم ياڭاقىتىن چوڭراق سۆڭەت پورى ئالدى . ئوماق بۇ نەرسىلەرگە قاراپ ئۇنىڭ «ھارام ئوت» چىقارماقچىلىقىنى ھەم بۇ يەر ئۇنىڭ كېلىپ تۇرىدىغان

دائىملىق جايى ئىكەنلىكىنى جەزم قىلدى. ئوماق يېنىدىن چاقماق بىلەن چاقماق تېشى چىقىرىپ :

— ئوتنى بۇنىڭدا چىقىرايلى ، — دېدى .

— ماۋۇ بالاڭ «ھارام ئوت» چىقىرىشنى بىلمەيدىغاندۇر .
كۆرۈپ قويسۇن ، بىلىپ قالغاننىڭ زىنىنى يوق ، — دېدى دىۋە ئادەم .

ئۇ سۆڭەت پورنى قۇمغا پاتۇرۇپ قويۇپ ، ئۈستىگە نېپىز تاختاينى قويدى . كامالچەكنىڭ يېپىنى ئۇچلاقلق يۇلغۇن ياغىچىغا بىر يۆگەپ ، ئۇنىڭ ئۇچلانغان ئۇچىنى تاختايغا تىك تىرگەپ ، يۇقىرى ئۇچىدىن يەنە بىر تاختاي بىلەن بېسىپ تۇرۇپ كامالچەك بىلەن ياغىچىنى ئايلاندۇرۇشقا باشلىدى . بىرھازا ھەپىلەشكەندىن كېيىن ، قاتتىق يۇلغۇن ياغىچى تاختاينى تېشىپ ئوتتى ، قىزىغان ياغاچ تاختاي ئاستىدىكى سۆڭەت پورغا تېگىشى ھامان ئوت ئېلىپ ئىس چىقتى . «دىۋە ئادەم» پوردىكى ئوتنى يەنە بىر پورغا ، ئۇنى يەنە بىرگە ... شۇ تەقلىدە ئوتنى ئالتە يەرگە كۆچۈرگەندىن كېيىن ، يەتتىنچى قېتىملىقنى ئوتۇنغا تۇتاشتۇردى^① . چوغ چۈشكۈ-چە ئارىلىقتا گۆشنى ماشاپ^② زىخقا ئۆتكۈزگۈدەك قىلىپ تەييارلىدى . ئوت يالقۇنچاپ چوغلانغاندىن كېيىن ، ھېلىقى توغراق كاۋىكىدىن يەتتە - سەككىز تال يۇلغۇن زىخى ئېلىپ كەلدى . تۆتى

① تارىخى ماتېرىياللار ۋە ئارخېئولوگىيەلىك بايقاشلاردىن مەلۇم بولۇشىچە ، ئۇيغۇرلار ، جۈملىدىن لوپنۇرلۇقلار قەدىمدە زور ئاستىر دىنىغىمۇ ئېتىقاد قىلغان . بۇ دىندا ئاھوراماردا «يەتتە ساخاۋەتلىك مەڭگۈلۈك» تىن بارالغان ، دېيىلىدۇ . شۇڭا «يەتتە» ساننى چوڭ بىلىدۇ . لوپلۇق (لوپنۇرلۇق) لارنىڭ يېقىنقى ياغلارغىچە ئوغۇل تەرەپ قىز تەرەپكە چاتچىق (داستىخان) ئېلىپ بارغاندا يېتىۋرۇلغان يەتتە بېلىق كاللىسى سېلىپ بېرىشى (بىش تال ئېلىپ بارىدىغانلىرىمۇ بار) ، قەبىرە بېشىغا ئوخشاش توملۇقتىكى ياغلاردا يەتتە قۇر جەمىەر ياساپ ، قۇياش شەكلىنى چىقىرىپ قويۇشلىرى زور ئاستىر دىنى ئېتىقادىنىڭ ئىپادىسىدۇر . زور ئاستىر دىنىدىكى «يەتتە» نى چوڭ بېلىق ئېتىقادى كېيىنكى چاغلاردا ئىسلامىيەت ئېتىقادى بىلەن ئارىلىشىپ ئىپادىلىنىدىغان بولۇپ قالغان .

مەسلەن : مېيىتى بەرلىككە قويغاندا يەتتە كەتسەن توپا تاشلاش ، «سۇ يەتتە دۈمبىلسا ھالال» ، يەتتە دوزاخ ، تۇرپاندىكى يەتتە ئەۋلىيا ئۆڭكۈرى قاتارلىقلار . ئۇنىڭدىن باشقا ئۇيغۇرلاردا يەنە يەتتە ئىقلىم ، يەتتە قات ئاسمان ، يەتتە تارىم ، يەتتە ئۇيدىن ئۇن ياكى كېچەك تىلەش ، قۇمۇل بىلەن تۇرپان ئارىلىقىدىكى يەتتە قۇدۇق ، يەتتە باشتىن يەتتىنچى ، يەتتىنچى پۇشنى (يەتتىنچى ئون قاتلىنىشى) ، يەتتە ئاشىق - مەشۇق ، «بارمايەن دېگەن توگمەنگە يەتتە قېتىم بېرىپتۇ» ، «يەتتە ئۆلچەپ بىر كەس» ، قەبىلىكىنىڭ ، ياۋۇزلۇقنىڭ سىمۋولى بولغان يەتتە باشلىق يالماۋۇز ، دېگەنگە ئوخشاشلارمۇ زور ئاستىر دىنىدىكى «يەتتە» نى چوڭ بىلىش ئېتىقادىنىڭ تەسىرىدۇر .
لوپنۇرلۇقلاردىكى «ھارام ئوت» نى يەتتە بەرگە كۆچۈرۈش ئارقىلىق ئىشلىتىدىغان (ھالال) قىلىشمۇ زور ئاستىر دىنىنىڭ يېقىنقى ۋاقىتلارغىچە داۋاملىشىپ كەلگەن ساقىندى تەسىرىدۇر .
② ماشاش پارچىلاش (بۇ سۆز مەخسۇس خام گۆشنى پارچىلاشقا قارىتىلىپ ئېيتىلىدۇ . پىششىق گۆشكە ئىشلىتىلمەيدۇ) .

ماشالغان گۆشنى زىخقا ئۆتكۈزۈپ ئۇدۇللۇق پىشۇرۇپ يېيىشكە باشلىدى .

يۇلغۇن زىخقا ئۆتكۈزۈپ پىشۇرۇلغان جاڭگال كاۋىپى نەقە - دەر يېيىشلىك ، نەقەدەر مەزىلىك ، ھۇزۇرلۇق ، ئۇنىڭدا ساپ گۆش تەمىدىن باشقا غەيرىي تەم ، غەيرىي پۇراق ، ئۇ ، بۇ تەركىب يوق . ئوتۇن چوغىغا قاقلىنىپ ئىچ - ئىچىدىن مەلەقلەپ پىشپ كېتىدۇ . بۇنداق ئوتۇن كاۋىپى ھەم تېتىملىق ، ھەم سىڭىشلىق بولىدۇ .

ئوماقلىرىنىڭ يېنىدا قۇمغا چۆكۈپ ئولتۇرغان «دېۋە ئادەم» بوي جەھەتتە ئۇلاردىن قوي ئارىسىغا تۆگە كىرىپ قالغاندەك پەرق - لىنىپ تۇراتتى . ئۇلار كاۋىپنى مەرزە بىلەن يەۋاتقاندا ، گۆش ھىدىنى سېزىپ قالغان بىر گۆشخور قۇملۇق قۇشى ئۇلارنىڭ يېنىدىكى توغراقنىڭ ئېگىز بىر شېخىغا كېلىپ قوندى . ئوماق قولىدىكى زىخنىمۇ قويماي ئورنىدىن تۇرۇپ يۈك - تاقلىرىنىڭ يېنىغا بېرىپ قاناقا جاھانبەگكە ئالغاچ بېرىشقا بەرگەن ئوقيانى ئېلىپ كەلدى . ئەمما ئۇ ئورنىدىن تۇرغاندىلا سەزگۈر قۇش ئۇچۇپ كەتكەنىدى . «دېۋە ئادەم» ئوماقنىڭ قولىدىن ئوقيانى ئېلىپ سىن - چىلاپ قاراپ :

— بۇ قالاچ قاناقانىڭ ئوقياسىغۇ ، ساڭا كىم بەردى ؟ — دەپ سورىدى .

— قالاچ قاناقا دەيسەنغۇ ، ئۇ قاناقانىڭ ئېتى قالاچما ؟
— ئۇ قاناقانى بۇ قۇملۇقتا ھەممە ئادەم بىلىدۇ . سەن بىلمەم - سەن ؟ ئەمىسە ئوقياسىنى نەدىن ئالدىڭ ؟ — دەپ تەكرارلاپ سورىدى .
دى «دېۋە ئادەم» جىددىيلەشكەندەك بولۇپ ، ئوماقنىڭ كۆزىگە تىكىلىپ تۇرۇپ .

— بىز بۈگۈن قالۇچىلار مەھەللىسىدىن يولغا چىقىدىغاندا قاناقا بوۋاي بۇ ئوقيانى جاھانبەگكە تاپشۇرۇپ بەر دەپ بەر - گەن ، — دېدى ئوماق .

— سىلەر بۇلاققۇلدىن كەلدىڭلارما ؟

ئوماق ئۆزلىرىنىڭ بۇلاققۇل — قالوچىلار مەھەللىسىگە كې-
لىپ قېلىش جەريانى بىلەن ئۇ يەردە تۆت ئايىنى قايناق ئۈنۈرگەن-
لىكىنى مەمنۇنلۇق بىلەن سۆزلەپ بەردى .
— ئۇ قاناقانىڭ ئات - جۈنى قالاچ . ئۇنىڭ ئىسمىنى ساغنا
دەپ بەرمىگەنلىكى سېنى باشقا قەبىلە — ئۇرۇقتىن دېگەنلىكى
ئەمەس . ئۇ باشقىلارنىڭ : «بوۋىلىرىنىڭ ئىسمىنى قويۇۋالغىنى
بىلەن ، ئۇلارنىڭ ھېچنېمىسىنى بىلمەيدۇ» دەپ مەسخىرە قىلىشى-
دىن بەك قاچىدۇ ۋە ئۇنىڭدىن نومۇس قىلىدۇ . مۇشۇنى ئويلىسىلا
قالاچ قاناقانى خىيال باسىدىكەن ، ئازابلىنىدىكەن ، — دېدى «دېۋە
ئادەم» ھەم ئۆزى بىلەن قالاچ قاناقا ئوتتۇرىسىدا بولۇپ ئۆتكەن
بىر ئىشنى سۆزلەپ بەردى .

3

بۇنىڭدىن يىگىرمە يىللار ئىلگىرى ، «دېۋە ئادەم» يىگىرمە
بەش ياش چاغلار ئىدى . چارىدا دەريا ، كۆل سۈيى ئۆرلەپ كېتىپ
يەرلەر زەئىپلىشىش ئاپىتى بولغاندا ، ئۇنىڭ ئائىلىسى بىلەن يەنە
تۆت ئائىلە تارىم دەرياسىنى بويلاپ تۆۋەنگە قاراپ ماڭا - ماڭا
يارداغلىق ئەتراپىدىكى يېڭى قۇرۇق ئېقىن بويىغا كېلىپ توختاپ
قېلىشتى . ئۇ چاغدا ئېقىندا سۇ بار ئىدى . ئېقىننىڭ ئىككى
قاسنىقى بۈك چاتقاللىق بولۇپ ، توغراق يوق ئىدى . ئۇنىڭ ئاتىسى
ئۈستە مەرگەن ، تونۇلغان ئوۋچى ئىدى . ئاتىسى چارىنى كۆرۈپ
كېلىشكە كەتكەن كۈنلەرنىڭ بىرىدە ، ئۇ ئاتىسىنىڭ شىراقلىق
مىلتىقى بىلەن ئوقياسىنى ئېلىپ ، غونان تېپىغا¹ مىنىپ بىرەر
چوڭراق ئىلۋەسۇن ئوۋلاپ كېلىش مەقسىتىدە ئالدىنقى بىر قېتىم-
دا ئاتىسى بىلەن بارغان ئېقىننىڭ ئۈستۈن تەرىپىنى نىشانلاپ
ماڭدى . ئۇ چۈشكە يېقىن بىر قويۇق چاتقاللىققا كەلدى . ئۇ بۇ
يەردە قانداق چوڭ ھايۋانلارنىڭ بارلىقىنى بىلمەيتتى . يەردىكى

1 غونان تاي - ئىككى ياشلىق تاي .

ئىزلارغا قاراپ بۇ يەردە جەرەن بار ئىكەن ، دېدى ئىچىدە . جەرەن-
 لەرنىڭ ئېقىنغا سۇ ئىچكىلى كېلىش ئېھتىمالى بولغان جايىنى
 تېپىپ ، دالدلىق ياسىغىلى بولغۇدەك يەر تاللىغىلى ئەتراپقا كۆز
 يۈگۈرتۈپ ، ئېقىنغا يېقىن بىر چاتقاللىق ئارىسىدىكى بىر ئۆچەنى
 كۆردى . يېقىن كېلىپ كۆرۈپ بۇ يەرگە بۇ يىللاردا ئاياغ بېسىلمە-
 غانلىقىنى بىلدى ، چۈنكى ئۆچەننىڭ ئىچىنى يۇمران ئوتلار بېسىپ
 كەتكەن بولۇپ ، ھېچبىر چەيلەنمىگەندى . ئۇ ئىچىگە كىرەيمۇ -
 كىرمەيمۇ ، دېگەن دېلىغۇلۇقتا ئەتراپقا قارىۋېتىپ ، «قېنى ئىگە-
 سى كېلىپ قالسا بىر گەپ بولار»¹ دەپ ئويلىدى .

ئۇ ئۆچەننىڭ ئىچىگە كىرىپ ئېقىن بويىنى ئوچۇق ، ئېنىق
 كۆزىتىپ تۇرغىلى بولىدىغان جايىنى تاللاپ ئوبدان جايلىشىپ ئول-
 تۇردى . ئوقياسىنى بىر يېنىغا قويۇپ ، مىللىتىنى قايتىدىن سۈم-
 بىلاپ تازىلىدى ، ئوقلاپ ، تەپكىسىگە ئۆزى ياسىغان پۇرۇخنى²
 قىستۇرۇپ تەق قىلىپ قويدى . توشقان ياكى بىرەر ئۇچار قۇش
 كەلسە ئوقىدا ئېتىشىنى ، چوڭراق ھايۋان كەلسە مىللىقتا ئېتىشىنى
 كۆڭلىگە پۈكۈپ ئولتۇردى .

ئارىدىن ئانچە ۋاقىت ئۆتمەي بىر توشقان ئېقىن بويىغا كەل-
 دى ، ئەلەڭلەپ ئەتراپقا قارىۋېتىپ سۇ ئىچكىلى ئېڭىشتىيۇ ، بېشى-
 نى كۆتۈرگىنىچە پارت قىلىپ قېچىپ چاتقاللىققا كىرىپ كەتتى .
 ئۇ توشقاننىڭ نېمىدىن ئۈرۈكۈپ قاچقىنىنى بىلمەي ئېقىننىڭ ئۇ
 تەرىپىگە قارىغاندى ، چاتقال ئارىسىدىن چىقىپ سۇغا قاراپ كېلە-
 ۋاتقان بىر يولۋاسنى كۆردى ، يولۋاسنى كۆردىيۇ ، يۈرىكى «جىغ»
 قىلىپ قالدى . ئاڭغىچە يولۋاس مۇشۇ ئەتراپنىڭ بىردىنبىر خوجە-
 سى بولغاچقا ، ھېچبىر خەۋپسىزمەي سۇ بويىغا كەلدى . «دېنۋە
 ئادەم» يۈرىكىنى توختىتىۋېلىپ يولۋاسنى ئېتىش خىيالىغا كەل-
 دى . ئۇنىڭ بىلەن ئېقىننىڭ نېرىقى قېشىنىڭ ئارىلىقى كۆپ بولسا

1 لويىنۇرلۇق ئوۋچىلارنىڭ ئىشەنسىدە بىر ئوۋچى دائىم كېلىدىغان جايغا باشقا بىر ئوۋچى
 كېلىپ ئوۋ قىلىش يوق . بۇنداق قىلىقنى بەك ئېغىر ئالىدۇ . بىر ئوۋچى ياسىغان ئۆچەندىن باشقا
 بىرسى بايلىنىش تىخىمۇ يوق .
 2 پۇرۇخ - مىللىق دورىسى .

يۈز قەدەم كېلەتتى . بۇنچىلىك ئارىلىقتىكى يولۋاسنى ئاتماق ئۇ .
 نىڭغا ھېچ گەپ ئەمەس ئىدى . يولۋاس سۇ ئىچكىلى ئىكەنلىكى .
 «دەۋە ئادەم» قولىغا مىلتىقىنى ئالدى . يولۋاسنىڭ مېڭىسىنى چېپ
 نەپ تەپكىنى باساي دېگەندە ، بىر قول ئۇنىڭ مۇرىسىنى يېنىك
 ئىككى قېتىم بېسىپ قويدى . ئۇ چۆچۈپ كەينىگە قاراپ ، تۆپىلىكى
 ئېگىزرەك كىگىز قالپاق كىيگەن ، ئاپئاق ساقىلى مەيدىسىنى يېپ-
 يىپ كىندىكىگىچە چۈشۈپ تۇرغان بىر بوۋايىنى كۆردى . بوۋاي
 بىگىز بارمىقى بىلەن ئاغزىنى بېسىپ : «ئاۋاز چىقارما» دېگەن
 ئىشارىنى قىلدى . ئاڭغىچە يولۋاس ئىچىدىغان سۈيىنى ئىچىپ
 بايمىقى بەخىرامانلىقىچە مېڭىپ چاتقاللىققا كىرىپ كەتتى .

— ئاشۇ يولۋاسنى ئاتماقچىمىدىك؟

«نەدىكى بىر قېرى» نىڭ ئۇنى تەستە ئۇچرايدىغان بىر ياخشى
 ئولجىدىن قۇرۇق قويغىنىغا «دەۋە ئادەم» نىڭ غۇزۇزىدە ئاچچىقى
 كەلدى .

— ئۇ بىر يىرتقۇغۇ^① ، ئاتسام بولمامتى؟

— ھەقىقىي ئەر بولساڭ يولۋاسنىڭ ئەركىكىنى ئات ، كۆرمىد-
 دىڭمۇ ئۇنىڭ قورسىقىنى؟

ھازىرغىچە ھېچكىم ھەتتا پولىگان ، ئوۋچىلىقتا قاتتىق قول
 ئاتىسىمۇ ئۇنىڭغا بۇنداق كەسكىن ، قاتتىق گەپ قىلىپ باقمىغاند-
 ى . «ھەقىقىي ئەر بولساڭ» ، بۇ گەپ ئۇنىڭ جان جېنىدىن
 ئۆتۈپ يۈرىكىگە تېگىپ ، ئۇنى لاسسىدە بوشتىپ قويدى .

— ئۇ بوغازمىكەن؟

— نۆچەدىن چىق ، نېرىغا بېرىپ پاراڭلىشايسىلى ، — دېدى
 بوۋاي .

«دەۋە ئادەم» مىلتىق ، ئوقياسىنى ئېلىپ نۆچەدىن چىقىپ
 بولغۇچە بوۋاي كەينىگە ئۇرۇلۇپ ماڭدى . «دەۋە ئادەم» ئۇنىڭ
 ئارقىسىدىن ئەگەشتى . بوۋايىنىڭ قولىدا بىر ئوقيا بار ئىدى .
 بوۋاي ئېتىنىڭ يېنىغا كېلىپ كەينىگە قارىماي تۇرۇپ :

①. يىرتقۇ -- يىرتقۇچ .

— ئېتىڭنى ئېلىپ كەل ، — دېدى .
«دۈە ئادەم» كەسكىن سۆزلۈك بوۋاي ئالدىدا ياۋاش ئىتائەت-
مەنگە ئايلىنىپ قالغانىدى ، لام - جىم دېمەي بېرىپ ئېتىنى باغلاپ
قويغان يەردىن ئېلىپ كەلدى . بوۋاي ئېتىغا مىنىپ بولۇپ :
— سەنمۇ ئېتىڭغا مىن ، — دەپ قويۇپ ئېتىنى ماڭدۇرۇپ
كەتتى .

شۇنچە ياشنىپ قالغىنىغا قارىماي بوۋاينىڭ ئات مىنگەندىكى
ياش يىگىتتەك چەيدەسلىكىگە ئۇ ھەيران قالدى ھەم ئۇنىڭغا زوقى
كەلدى . بوۋاي توق رەڭلىك جەدە مىنگەن بولۇپ ، قۇيرۇقى
يەرگە تېگىپ - تېگىپ تۇراتتى ، يالىمۇ بويىنىنى تولۇق يېپىپ
تالقىنىپ - يېيىلىپ تۇراتتى . ئاتنىڭ سۆڭىكىچىنىڭ ئوتتۇرىسىدى-
كى خۇددى ياساپ - چېكىپ قويغاندەك ياڭاقچىلىك ئاق بىلەن
پىشانىسىدىكى شۇنچىلىك چوڭلۇقتىكى ئاپئاق قاشقا ئاتقا ئالاھىدە
ئىسكەت ، سۆلەت بېغىشلاپ ، ئادەمگە ئالامەت ئۇز ، كۆرۈملۈك
كۆرۈنەتتى . ئات پات - پات بېشىنى كۆتۈرۈپ ، قۇلقىنى دىڭ
قىلىپ ، ئەتراپقا سەزگۈرلۈك بىلەن قاراپ قوياتتى . «ئېتىنى
بۇنچىلىك ئۆگىتىۋەتكىنىگە قارىغاندا بۇ بوۋاي بوش ئادەم ئەمەس-
تەك قىلىدۇ» دېگەنلەرنى ئويلىدى «دۈە ئادەم» . ئۇلار گەپمۇ
قىلىشماي مېڭىپ يۇلغۇن ، يېكەن ۋە باشقا شاخ - شۇمبىلار بىلەن
ياسالغان بىر ساتما ئالدىغا كېلىپ ئاتلىرىدىن چۈشتى . ساتمىدا
قۇمغا كۆمۈپ پىشۇرغان ئىككى توشقان گۆشى ئېسىقلىق تۇراتتى .
بۇنى بوۋاي بىرىنى يەپ ، بىرىنى ئېلىپ كېتىش ئۈچۈن پىشۇرغاند-
ى . توشقانلارنى ئىككىسى ئولتۇرۇپ بىردىن يېيىشتى ، سۇ قاچى-
سىدىكى ئۇسالقتىن ئىچىشتى .

— يولۋاسنى يىرتقۇ دېدىڭ ، راست ، يولۋاس يىرتقۇ ، ئەمما
ھەرقانداق بوغاز مالنى ئاتماسلىق ، ئۆلتۈرمەسلىك كېرەك ، —
بوۋاي يولۋاس توغرىسىدا گەپ باشلىدى ، — بوغاز مالنى ئۆلتۈر-
سەڭ ، تۇغۇلمىغان بالىلىرىنىڭ قىساسىغا قالمىسەن . بۇ ئەتراپتا
قانچىلىك يولۋاس بار بىلەمسەن ؟ ئىلگىرى جىق ئىدى . ئادەملەر

ئېتىپ - ئېتىپ ھازىر ئارانلا بىر چوڭ قالدى . بايقى بوغاز يولۋاسنى ئېتىۋەتكەن بولساڭ ، بۇ ئەتراپتىن يولۋاسنىڭ ئۇرۇقى قۇرۇمامدۇ . ئۇ يىرتقۇ بولسىمۇ ، ئۆزىنىڭ يەيدىغىنىنى بەيدۇ . «دىۋە ئادەم» بوۋاينىڭ يولۋاسنى ئۆلتۈرمە ، دېگىنىنىڭ سەھە ۋەبلىرىنى چۈشەنمىسىمۇ ، «بالىلىرىنىڭ قىساسى تۇتىدۇ» دېگىنى ئۇنى ئويلاندۇرۇپ قويدى .

بوۋاي يولۋاس توغرىسىدىكى گېپىنى يۆتكەپ :
— سەن كىمنىڭ بالىسى ، ئوتقىڭلار نەدە ؟ — دەپ سورىدى .
«دىۋە ئادەم» چارالىق ئىكەنلىكىنى ، نېمە سەۋەبتىن بۇ ئەتە-راپقا كۆچۈپ كېلىپ قالغانلىقىنى سۆزلەپ بەردى .
بوۋاي ئۇلۇغ - كىچىك تىنىپ ، خىيالغا چۆكۈپ ئولتۇرۇپ كەتتى .

— يەنە شۇ كۆچۈش ، توختىمايدىغان ، تۈگىمەيدىغان كۆ-چۈش ، — بوۋاي ئۆزىگە سۆزلەۋاتقاندا كىچىكىنى داۋاملاشتۇرۇپ مۇنۇلارنى دەپ بەردى :

بوۋاي يېقىندا بىر چۈش كۆرۈپتۇ . چۈشىدە جەمەتنىڭ تۇنجى ئەجدادى ئايان بولۇپ مۇنداق دەپتۇ : «ئىسىمىم قالاچ ، مەندىن كېيىن نۇرغۇن ئەۋلاد ئۆتتى . شۇلارنىڭ ئىچىدە توققۇزىنىڭ ئىسىمى قالاچ بولدى . سەن توققۇزىنچىسى . ئۇلار ئىسىمىغا ۋارىسلىق قىلغىنى بىلەن قىلغان - ئەتكەنلىرىمگە ، ئىستەك - تىلەكلىرىمگە ، ئەڭ مۇھىمى روھىمغا ۋارىسلىق قىلمىدى . ئۆزلىرىنىلا ئويدى ، ئۆزلىرى ئۈچۈنلا ، ئۆز جەمەت ، ئۆز توپى ئۈچۈنلا ياشىدى . كېيىنكى ئەۋلادلارغا ئۆتكەنسىرى ئۆزلىرىنىڭلا غېمىدە بولۇشۇپ قۇم - تېرىقتەك چېچىلىشىپ ، يېقىن قوشنا - قېرىنداشلىرىنىڭمۇ ئەھۋالىنى بىلىشمەي ياشاپ ئۆتتى . سەنمۇ شۇنداق ياشاپ كەلدىڭ . ئەمدى قەبىلە - يۇرتۋازلىققا ، ھەركىم ، ھەر ئائىلە ، ھەر جەمەت ئۆزلىرى ئۈچۈنلا ياشاشقا بەس ! دە ! ئەتراپىڭدىكىلەرگە ھەم باشقىلارغىمۇ ئېيت ، يۇرت بولۇشۇپ ، ھەمدەملىشىپ ، بىر ياقىدىن باش ، بىر يەڭدىن قول چىقىرىپ ، بارنى تەڭ كۆرۈپ ، يوقنى تەڭ

يارىتىپ ئۆتۈڭلار ...»

كۈندىلىك ئوزۇقنىڭ غېمىنى كۈندە قىلىشتىن باشقىنى ئوي-لىمايدىغان «دىۋە ئادەم» گە بوۋاينىڭ گەپلىرى چۈشىدە ئاڭلاۋاتقان-دەك شۇنچە غۇۋا، مەۋھۇم، شۇنچە چۈشىنىكسىز تۇيۇلسىمۇ، «ئاتا - بوۋىلىرىمىزنىڭ ئىزىنى، روھىنى تاشلىمايلى» دېگەن سۆزى خاتىرىسىگە ئورناپ قالدى.

بوۋاي: «قالاچ بوۋا!» دەپ ئويغىنىپ كېتىپتۇ. شۇنىڭدىن كېيىن ئولتۇرسا - قوپسا خىيالىدىن باش كۆتۈرمەيدىغان، ئىچىگە تىنىپ، ئۆزىچە ئازابلىنىپ يۈرىدىغان بولۇپ قاپتۇ. مەھەللىداش-لىرىنىڭ ئېيتىشىچە، ئۆزى يالغۇز ئاتلىق چىقىپ كېتىپ قۇملۇق-نى، قۇم دۆۋىلىرى، يارداڭلىقلىرىنى ئارىلايدىغان، نېمەدۇر-بىر - نېمىلەرنى ئىزدەيدىغان بولۇپ قاپتۇ.

ئوماق «دىۋە ئادەم» نىڭ قالاچ بوۋا توغرىسىدىكى گەپلىرىنى ئاڭلاپ، بوۋاينىڭ: «سېنىڭ تۆمۈرۈڭ — كېيىنكى بالاڭ كارامەت-لىك ئادەم بولىدۇ، ئەجدادلارنىڭ ئۇنتۇلغان، ئۆچكەن ئىزلىرىنى تاپىدۇ» دېگەنلىرىنى ئەسلىدى. «ھەي، مۇنۇ ئادەم بىلەن بالدۇر-راق ئۇچراشقان بولسام، قالاچ بوۋايدىن جىق نەرسىلەرنى سوراپ، كۆپ ئىشلارنى بىلىۋالار كەنمەن» دەپ ئەپسۇسلىنىپ قالدى. بوۋاي-دىن ئىسمىنى، قالاچ، قالدۇچى بوۋىلىرىنىڭ ئىسمى ھەم ئۇلارنىڭ كېيىنكى قىسمەتلىرىنى سورىغاندا، يىراق ئۇيۇققا ئۇزۇندىن - ئۇزۇن قاراپ، خىيالغا چۆكۈپ، جاۋابتىن ئۆزىنى قاچۇرۇپ گەپنى ئەگىتىپ مەجھۇل جاۋاب بېرىشىنىڭ، قانداقتۇر بىر ئىچكى ئازابتا ئىچىگە تىنىپ كېتىشىنىڭ سەۋەبىنى بىلگەندەك بولدى، ئەمما سەۋەبىنىڭ نېمىلىكىنى بىلمىدى. «ئەجداد» دېسە، ئۇ ئاتىسىنىڭ ئاتىسىنى، بوۋىسىنى، نېرىغا بارسا چوڭ بوۋىسىنىلا كۆز ئالدىغا كەلتۈرەتتى. ئۇ يەنە ئويلاپ قالدى: «راست، مەن بوۋىلىرىمنىڭ تېگى - تەكتىنى، قىسقىسى ئۇلارنىڭ قەبرە - تۇپرىقىنىڭ نەدىلى-كىنى بىلمەيمۇ؟ ياق، بىلمەيمەن. پەقەت چوڭ بوۋامنىڭ كىملى-كىنى، ئۇنىڭ قاراقوشۇنلۇق ئىكەنلىكىنىلا بىلمەن، ئەمما نېمە

ئۈچۈن قاراقوشۇن دەپ ئاتىلىدىغانلىقىنىمۇ بىلمەيمەن ، بىلىشىنىمۇ ئويلاپ باقمايتىمەن . قالاچ بوۋاينىڭ دېگىنى توغرىدىن : بۇ يۈز - سىزلىك ، تۈز كورلۇق ئىكەن . مۇشۇ قېتىمقى كوچۇپ چىقىشىمىمۇ يۈرت نېمە بولسا بولسۇن ، ئۈزۈمنىڭ جېنىنى ساقلاي ، دېگەنلىك ئىكەن . مۇشۇنداق كېتىۋەرسەك ، كېيىن توختاق ، تۆمۈرلەرمۇ مېنىڭ ، ئانىسىنىڭ ئىز - تۇپراقلىرىمىزنى تاشلىۋەتكۈدەك ...»
ئوماق قالاچ بوۋاينىڭ گېپىنى ئويلىغانسېرى خىيالغا چۆكمەكتە ئىدى ...

ئوماق تۇرۇپلا ئالدىدا تۇرغان «دىۋە ئادەم» گە قىزىقىپ قال - دى . بۇ زادى نېمە ئادەم ؟ ئىسمى نېمە ؟ بۇ توغراقلىقتا ئۆزى يالغۇز نېمىش قىلىدۇ ؟ ئۇنىڭ مۇقىم تۇتۇقلۇق تۇرالغۇسى يوقمۇ ؟ ئوماق خىيالغا كەچكەن سوئاللارنى ئۇنىڭدىن سورىدى . «دىۋە ئادەم» مېيىقىدا كۈلۈپ قويۇپ :

— قىزىقساڭ ، بولىدۇ سۆزلەپ بېرى ، — دېدى .

«دىۋە ئادەم» نىڭ بەزى كەچمىش - ھېكايىلىرى چۆچەكلىرىد - مىزدىكى ئەپسانىگىمۇ ئوخشاپ قالىدۇ ، قىزىقارلىق . قېنى بىر - لىكتە ئاڭلايلى .

4

ئۇنىڭ ئەسلىي ئىسمى جەپەر ئىدى .
ئۇنىڭ يۇرتىنى چارا دېدۇق . كۆنچى ، كۈزلەك ، تىكەنلىك ، دۇرال ، ئابداللارغا ئوخشاش ، چارمۇ لوپ دالىسىدىكى چوڭ يۇرت - لارنىڭ بىرى . ئۇلارنىڭ ھەرقايسىسىنىڭ ئەتراپىدا بىرنەچچىدىن كىچىك مەھەللە بار . بۇ مەھەللىلەرنىڭ ئادەملىرى يۇرتىنىڭ نامى - نى شۇ چوڭ يۇرت نامىدا ئاتىشىپ كۈزلەكلىك ، چارىلىق ... دېيىشىدۇ . «دىۋە ئادەم» — جەپەر چارا ئەتراپىدىكى تېپىزكۆل مەھەللىسىدە تۇغۇلغان . تېپىزكۆل مەھەللىسى باشقا مەھەللىلەرگە قارىغاندا چارىغا يىراقراق ، چوڭ يولدىن چەتتە بولۇپ ، باردى -

كەلدى قىلىدىغانلار بىرە - بىرە چىقىپ قالاتتى . ئادەملەرنىڭ تولىسى بېلىقچىلىق ، قوشۇمچە ئوۋچىلىق بىلەن شۇغۇللىناتتى . ئىنتايىن ئاز بىر قىسىم ئائىلەلەرلا بېلىقچىلىق ، ئوۋچىلىق قىلغاندىن باشقا ئاز - تولا تېرىقچىلىقمۇ قىلىپ قوياتتى . ئۇلارنىڭ تېرىيدىغىنى كۆپىنچە تېرىق بىلەن قوناق ئىدى . چەپەرنىڭ ئائىلىسى بېلىقچىلىق ، ئوۋچىلىق بىلەنلا ھەپلىشىپ يۈرىدىغانلاردىن ئىدى .

چەپەر تۇغۇلغاندا ئاتىسى مەھەللىدە ئەمەس ئىدى . «خوتۇنۇم سەڭدەسە ئۇنى يېڭى بېلىق گۆشى ، يېڭى بېلىق شورپىسى بىلەن باقمىسام بولمايدۇ» دەپ مەخسۇس خوتۇنغا ئاتاپ بېلىق تۇتقىلى كەتكەندى . ئۇ بالا تۇغۇلۇپ ئىككىنچى كۈنى قايتىپ كەلدى . ئانا - بالىنىڭ تەلىمى بار ئىكەن ، تۇتۇپ كەلگەن بېلىق كۆپ بولۇپلا قالماي ، چوڭ - چوڭ بېلىقلار ئىدى . تۇنجى بالىسىنىڭ ئوغۇل بولغانلىقىدىن ئاتىسىنىڭ خۇشاللىقتا بېشى كۆككە تاقاشقان . دەك بولدى . بېلىقلار ئارىسىدىن ساقىقى¹ قىپقىزىل بېلىقتىن ئىككىنى تاللاپ ئۆز قولى بىلەن پىشۇرۇپ كىچىكرەك كاسا²غا ئېلىپ ، شورپىسىنى ئايرىم قاچىغا ئۇسۇپ خوتۇننىڭ ئالدىغا ئېلىپ كېلىپ :

— يېڭى بېلىق گۆشىنى يەپ ، شورپىسىنى كۆپ ئىچىپ بەرسە سۈت چىق چىقىدۇ دەيدۇ . قېنى يېگىن ، — دېدى خوتۇنغا ۋە كاسىدىكى بېلىقنىڭ بىرىنى قۇيرۇقىدىن تۇتۇپ كۆتۈرۈپ تۇ . رۇپ يېنىك - يېنىك سىلكىۋىدى ، بېلىق گۆشى كەمچۈكلىنىپ ، پۇلۇ يېگەندەك ئوچۇم - كاپاملاپ يېگۈدەكلا بولدى .
— سەنمۇ يە ، — دېدى ئايال ئېرىگە .

— سەن يەپ تۇر ، مەن شورپىنى سوۋۇتاي ، بۇ بېلىقلارنى سەن ئوچۇن ، بالىمىز ئوچۇنلا تۇتۇپ كەلدىم ، — دېدى ئەر .
ئەگەر بالىسى جان بىلەن چوڭ بولىدىغان ئىش بولسا ، ئوغلدى .

1. ساقاق — بېلىقنىڭ بېشىنىڭ ئىككى تەرىپىدىكى نەپەس ئەزاسى (قىزىل ، قات - قات) .
2. كاسا - ياغاچتا ئويۇپ ياسالغان تەلەڭگە ، جاۋۇر ، داس .

نىڭ تېزرەك چوڭ بولۇشى ئۈچۈن ئۇ ئۆز جېنىنىمۇ ئاڭلاپ ،
بېرۋېتىشكىمۇ تەييار ئىدى . ئۇ ئوغۇل بوۋىلىدىن شۇ قەدەر خۇ-
شال ئىدى .

ئۇ چاغدا ئۇنىڭ مەھەللىسىدە قۇرئاننىڭ ئەڭ قىسقا بىر
سۈرىسىنى ياكى بىرەر ئايەتنى تولۇق ئوقۇيالايدىغان كىشى يوق
ئىدى . ھەتتا «بىسىمىلاھىر رەھمانىررەھىم» نىمۇ «بىسىمىلارە-
ھىم» دەپلا ئۈگىتەتتى . بار - يوقى بىلىدىغىنى «ئاللا ئەكبەر ،
بىسىمىلارەھىم» لا ئىدى . بالا تۇغۇلۇپ ئۈچىنچى كۈنى مەھەللىدە-
كى بىر مويىسىپت تورقا - چىگە تالاسى بىلەن يۇڭ ئارىلاش
توقۇلغان زاكىغا ئورالغان بوۋاقتى :

بىسىمىلا ، ئاللا ئەكبەر ،

بوۋاقتى^① ئاتى جەپەر .

ئوۋچى بول ، بالقچى بول ،

ساڭا كەلمەسۇن خەتەر .

ئۇزۇن قىلسۇن ئۆمرۈڭنى^② ،

ئەل - مەلەڭگە جاننىڭ بەر .

دەپ قوشاق ئوقۇپ پالاس سېلىنغان سۇپىدا ئۈچ قېتىم دۈمىلاتتى .
شۇنىڭ بىلەن بوۋاقتىنىڭ مۇبارەك ئىسىم - جۈنى جەپەر بولدى .
جەپەر ئاتا - ئانىسىنىڭ گۆھىرى ئىدى . ئۇ بەش - ئالتە ياشقىچە
تاپىنى يەرگە تەگمەي دېگۈدەك ئاتا - ئانىسىنىڭ بويىدىن چۈشمەي
ئۆستى . شۇنىڭدىن كېيىنمۇ ئەتىۋارلىنىپ ياغ ئىچىدىكى بۆرەك-
تەك قاتتىق - يىرىكنى كۆرمەي ئون ياشقا كىردى . ئۇ ئون
ياشقىچە ئۆز ئىسمى جەپەر دېگەن ئىسىم بىلەن ئاتالدى . يېشى

① ئاڭلاپ - ھۆرمەتلەپ ، ئىززەتلەپ : بېغىشلاپ ، ئاتا .

② لوپنۇر دىئالىكتىدا ئىگىلىك كېلىش بىلەن چۈشۈم كېلىش بىر قوشۇمچە «نى» بىلەنلا
ئىپادىلىنىدۇ . بۇنداق ھالەت كلاسسىك ئەدەبىياتىمىزدا قىسمەن ئۇچرايدۇ .

③ لوپنۇر دىئالىكتىدا لەۋلەشكەن تاۋۇشلۇق سۆزلەرگە 3 - شەخس قوشۇمچىسى ئۇلانغاندا
قوشۇمچىلارمۇ لەۋلەشكەن تاۋۇشلۇق بولىدۇ . يول - يولۇ (يولى) قول - قولۇ (قولى) ،
قۇيرۇق - قۇيرۇقۇ (قۇيرۇقى) ... غا ئوخشاش .

ئوندىن ھالقىغاندىن باشلاپ مەھەللە ئەتراپىدىكى قۇم دۆۋىلىرىگە يامىشىش ، دومىلاش ، يۈگۈرۈشلەردە ، ئۈجۈل يىغىلىرىدا ۋە قازداقلا ئىش قىلمىسۇن چاققان ، چەبدەسلىكى بىلەن كۆپچىلىكنىڭ دىققىتىنى تارتتى ، ئۇلارنىڭ ئاغزىغا چىقىپ قالدى . چەپەر دېگەن ئىسمى چاققان ، چەبدەس مەنىسىدىكى «چەپەر» گە ئۆزگەردى . كۆپچىلىكنىڭ ئۇنى «چەپەر» دەپ ئاتىشىدىن ئاتا - ئانىسىنىڭ زوقى تېشىپ ، ئۇلارمۇ ئوغلىنى ئەركىملىتىپ : «چەپەر ، چەپىرىم» دەپ ئاتايدىغان بولدى . ۋاقىتنىڭ ئۆتۈشىگە ئەگىشىپ بۇ ئەركىملەت - مە ئىسىم ئۇنىڭغا ئۆز ئىسمىدەك سىڭىپ كېتىپ ، «چەپەر» دەپ ئاتىلىپ ، ئەسلىدىكى ئۈچ قېتىم دومىلىتىپ قويغان ئىسمى ئۇنتۇلدى .

ئۇنىڭ ئاتىسى چارا بويىچە تونۇق ئوۋچى ئىدى ، بولۇپمۇ ئىز قوغلاپ ئوۋلاش جەھەتتە مەشھۇر ئىدى . ئۇنىڭ ئالدىدىن قېچىپ كەتكەن ھەرقانداق بىر ئىلۋەسۇن ، ئۇنىڭ ئوۋىغا ئايلىنماي قالمايتتى ، كۈنلەپ - كۈنلەپ ئىز قوغلاپ يۈرۈپ ئۇ مالنى ھامان ئوۋلىۋالاتتى . ئۇ بۇ جەھەتتە ئۆزىگە شۈنچىلىك قاتتىق قول ئىدى . كى ، ئىز قوغلىغان مالنى ئوۋلىمىغۇچە باشقا مال ئۇچرىسىمۇ ئۇنى ئوۋلىمايتتى .

چەپەر ئون ياشقا كىرگەندىن باشلاپ ئاتىسى ئۇنى كۆزى ، قولىنى پىشىسۇن ، يىراق - يېقىن جايلار بىلەن تونۇشۇۋالسۇن ، كېمىنى قانداق تاياشنى ، گۈلمەنى قانداق چۈۈشنى ، سانجىغاق ۋە مانجىرنى قانداق ئىشلىتىشنى ئۆگىنىۋالسۇن دەپ ئۆزىگە ئەگەشەتۈرۈپ ئوۋغا ، بېلىق تۇتۇشلارغا بىللە ئېلىپ چىقىدىغان بولدى . دەسلەپكى بىر - ئىككى قېتىملىق ئوۋ ئۇنىڭغا ئويۇندەك تۇيۇلۇپ ، بۇ ئىشقا قىزىقىپلا قالدى . ئاتىسىنىڭ ئوۋغا چىقىدىغانلىقىنى ئاڭ - لىسىلا ئېتىنى توقۇپ تەييار بولۇپ تۇرىدىغان بولدى . ناۋادا ، ئاتىسى ئىككى ھەپتە ئىچىدە ئوۋغا چىقماي قالغۇدەك بولسا ، «نې - مىشقا ئوۋغا چىقمايمىز؟» دەپ ئاتىسىدىن سورايدىغان بولدى .

بالسىنىڭ ئوۋغا بۇ قەدەر ھەۋەس قويۇپ قالغانلىقىدىن خۇش بولغان ئاتىسى ئۇنىڭغا ئويۇنچۇق ئورنىدا بىر ئوقيا ياساپ بەرگەندى ، بۇ ئۇنىڭ تازا كۆڭلىدىكىدەك ئىش بولدى . دەسلەپ بىرەر نەرسىنى قارا قىلىپ چېنەپ ئېنىپ ئۆگەندى ، ئاندىن كېيىن قۇشقاچ قاتارلىق نەرسىلەرنى ئېتىپ يۈرۈپ ، تەڭ دېمەتلىكلەرنى ئىچىدە پىششىق ، ماھىر ئوقياچى بولۇپ قالدى . ئاتىسى ئۇنى : «ئۇزۇنغا قالماي مېنى بېسىپ چۈشكۈدەك ئوقياچى بولىدۇ» دەپ پەخىرلىنىپ تەرىپلەيدىغان بولدى ھەم يېقىن ئارىلىقتىكى توشقان ، غاز ، ئۆردەك قاتارلىقلارنى ئېتىشىنى ئۇنىڭغا قويۇپ بېرىدىغان بولدى . تەڭگۈزەلسە ياخشى ، تەڭگۈزەلمەي قالسىمۇ ھېچقىسى يوق ، ئوقىيادىن ئاۋاز چىقىمىغاچقا ، ئۇ نەرسىلەر ئۈرۈپ ئۇچۇپ كەتمەيدۇ ، ئۈچسىمۇ يىراققا كەتمەيدۇ ، ھامان ئېتىۋالغىلى بولىدۇ . ئەمما ، چەپەرنىڭ ئۈزگەن ئوقى تەگمەي قالىدىغان ئەھۋال كەمدىن - كەم كۆرۈلەتتى .

بېلىق تۇتۇش ، بولۇپمۇ كېمىدە تۇرۇپ گۆلمە چۇۋۇش ، بېلىققا سانجىغاچ سانجىش ئۇنداق ئاسان ئەمەس . كېمە تايغاندا ئۆزىنى ئوبدان دەڭسىۋالسا كېمە ئۈرۈلىدۇ ، ئۈرۈلمىگەندىمۇ غايقاڭلاپ كېمىنى تايغىلى بولمايدۇ . بۇنداق چاغدا گۆلمە چۇۋۇ - غىلىمۇ ، سانجىغاننى نىشانغا دەل ئاتقىلىمۇ بولمايدۇ . يەنە تېخى سۇنىڭ ئوي - تېرەنلىكىنى ، بېلىقلارنىڭ ھەرىكەت ھالىتىنىمۇ توغرا ئىگىلەش كېرەك ھەم سايىنىڭ قايسى تەرەپتىن چۈشۈشىنىمۇ بىلىش كېرەك . بۇلارنىڭ بىرەرسىگە سەل قارالسا ، بېلىق تۇتۇش دېگەن سۇغا چىلىشىدۇ . بېلىق تۇتۇش ئۈچۈن بىلمىسە بولمايدىغان بۇنچىۋالا كۆپ ئىشلار ئۇنىڭ كىچىكىگە كالىسىغا سىغىمىدى ، ئاز بىر قىسىمىنىلا بىلىۋالالدى ، كۆپلىرى ئۇ قۇلىقىدىن كىرىپ بۇ قۇلىقىدىن چىقىپ كەتتى .

-- بۇ ئىشلار كېيىن ئۇزۇڭگە ئەسقاتىدۇ ، بىلمىسەڭ بولماي - دۇ ، كۆڭۈل قويۇپ ئۆگەن ، -- دەپ قويدى ئانىسىمۇ بىر كۈنى .
- بىز تارىملىقلار بېلىق بىلەن جان باقىمىز . بېلىق تۇتۇشنى

بىلىمگەن تارىملىق جېنىنى جان ئېتەلمەيدۇ ، - دېدى ئاتىسى قاتتىق تەگدۈرۈپ .

ئۇ بىر كۈنى ئاتىسىنىڭ گۈلىمىدە بېلىق تۇتۇشىغا ياردەملەش- كىلى چىقىپ ، دىققەتسىزلىكتىن زادى ئېسىدىن چىقمايدىغان بىر ئاۋازچىلىككە ئۇچراپ تاس - تاماس قالغان بىر كۆزىدىن ئايرىلىپ قالغىلى . ئاتىسى گۈلىمدىن چىقىرىپ كېمىگە تاشلىغان بېلىقلار- نىڭ پىلتىڭلاپ قايتا سۇغا چۈشۈپ كەتمەسلىكى ئۈچۈن چەپەر مائىتۇچاق بىلەن ئۇدۇللۇق بېلىقلارنىڭ بېشىغا ئۇرۇپ ھوش- سىزلاندۇرۇپ توردى . چوڭراق بىر بېلىقنىڭ بېشىغا ئۇرماقچى بولغاندا ، بېلىق پىلتىڭلاپ بىر سەكرىۋىدى ، بېلىقنىڭ قۇيرۇقى چەپەرنىڭ كۆزىگە پاققىدە تەگدى . ئۇ : «ۋايجان !» دەپ كۆزىنى تۇتقىنىچە ئولتۇرۇپ قالدى . ئاتىسى گۈلىمنى تاشلاپ چەپەرنىڭ يېنىغا كېلىشىگە كېمە غايقاڭلاپ كېتىپ ئىككىلىسى سۇغا چۈشۈپ كەتتى . چەپەر بىر قولىدا كۆزىنى تۇتۇپ تۇرۇپ ، يەنە بىر قولىدا پالاقلاپ يۈرۈپ كېمىنىڭ گىرۋىكىنى تۇتتى . كېمە شۇئان تەڭپۇق- لۇقىنى يوقىتىپ سىڭايان بولۇپ دۈم كۆمتۈرۈلۈپ كەتتى . گۈل- مە ، بېلىقلار سۇغا چۈشۈپ كەتتى . چەپەرنىڭ ئۆزى كېمىنىڭ ئاستىدا قالدى . ئاتىسى دەرھال كېمىنى ئوڭدا قىلىپ ، چەپەرنى كۆتۈرۈپ قىرغاققا ئېلىپ چىقتى . چەپەرنىڭ ھېلىقى كۆزىنىڭ ئەتراپى كۆكسىپ ياڭاقىتىن چوڭراق ئىشىشىپ چىققانىدى . چەپەر- نىڭ ئاتىسى كېمىنى غارغالتىغا ئاپىرىپ باغلاپ قويۇپ ، ئۇنى ئېلىپ ئۆيگە قايتتى . چەپەرنىڭ كۆزى ئۇنى يىگىرمە كۈندەك ئاۋازە قىلىپ تەستە ساقايدى . چەپەر شۇنىڭدىن كېيىن كېمە تاياشقا قىزىقسىمۇ ، بېلىق تۇتۇشقا قىزىقمايدىغان بولۇپ قالدى .

چەپەرنىڭ ئوۋچىلىق تارىخىدا بولۇپ ئۆتكەن ئاجايىپ ئۈچ ئىش ئۇنىڭ ئېسىدىن ھەرگىز چىقمايدۇ .

1 مائىتۇچاق - بېلىقنى ھوشسىزلاندۇرۇشتا مەخسۇس بېلىقنىڭ بېشىغا ئۇرۇشقا ئىشلىتىدىغان تاغرا چوكسىدەك ئەڭرى ياكى توقماقسىمان ياغاچ .

چەپەر ئون ئالتە ياشقا تولغان يىلى كۈز كۈنلىرىنىڭ بىرىدە ئاتا - بالا ئىككىسى كۈزلەكنىڭ ئۈستۈن تەرىپىدىكى توقايلىقنى نىشانلاپ ئوۋغا چىقماقچى بولدى . ئۇلار ھەممە تەرەددۇتنى تەق قىلىپ مېڭىشقا ئاتلىنىش ئالدىدا تۇرغاندا ، چەپەرنىڭ ئانىسى ئېرىگە :

— كېچە چۈشۈم بۇزۇلۇپ قاپتۇ ، ئوۋغا بارمىساڭلار قانداق بولىدىكىن ، — دېدى .

چەپەرنىڭ ئاتىسى كۈلۈپ قويۇپ :

— ئۆزۈڭ بۇزۇلۇپ قالغانسەن . ئېيتە ، قانداق چۈش كۆر-دۇڭ ، — دېدى .

چەپەرنىڭ ئانىسى :

— چاقچاققا ئايلاندۇرماڭ ، راست دەۋاتىمەن ، — دېدى .

— قېنى دېمەمسەن ، كۆرگەن چۈشۈڭنى .

— قويدەك چوڭلۇقتىكى قوڭغۇزلار يېتىقتا دومىلىنىپ يۈرگۈدەك .

— سەن چۈشۈڭدە قوڭغۇز كۆرسەڭ ، بىز ئوۋغا چىقمايمىز-ما ؟

— دادام چۈشتىكى قوڭغۇز توڭگۇزنىڭ سۈرى دېگەن .

ياخشى چۈش كۆرۈپسەن ، دېمىسەڭمۇ بىز توڭگۇز ئوۋلىد-غىلى بارىمىز .

— ساراڭ بولىدۇ ما ئادەم ، توڭگۇز ئوۋلاپ نېمە قىلىسىز ؟

— ئوغلۇڭنى بىرەر ئىلۋەسۇن ئوۋلىتىشتىن بۇرۇن توڭگۇز

ئوۋلىتىپ يۈرىكىنى توختاتقۇزاي دەيمەن ، — دېدى .

— ئوغۇ شۇنداقتۇ ، باياتىن سول قايىقىم تارتىپ توختىمايۋا-

تدۇ ، بىرەر ...

ئايالنىڭ گېپى ئاغزىدا قالدى ، ئېرى ئۇنىڭ گېپىنى

بۆلۈۋەنتى :

— تىلىك قۇر ، «ئوغلۇڭنى ئوۋغا ئۆگەت ، قىزىڭنى قازاند-
غا» دېگەن گەينى ئاتاڭ ساڭا ئۆگەتمىگەنمۇ ، — چەپەرنىڭ ئاتىسى
قارىماي تۇرۇپلا ، — چەپەر ، ئاتقا من ، — دېدى . دە ، ئېتىغا
مىندى .

تۇنجى قېتىم چوڭ ھايۋان ئوۋلاپ ئاتىسىنىڭ سىنىقىدىن
ئۆتمەكچى بولغىنىدىن قەۋەت خۇشال بولۇپ ئاتلىنىشقا ئالدىراپ
تۇرغان چەپەر شۇئان ئېتىغا مىندى . دە ، ئانىسىغا قاراپ كۈلۈپ
قويۇپ ئاتىسىنىڭ كەينىدىن يۈرۈپ كەتتى .

ئۇلار ئىسسىق چۈشۈپ كېتىشتىن بۇرۇن مەنزىلگە بېرىۋې-
لىشىنى كۈزلەپ ئەتىگەن يولغا چىقىپ ئاتلىرىنى بۆرە يۈرۈشىگە
قويۇپ بەرگەچكە ، دامجۇق ۋاقتىدىن سەل ئۆتكەندىلا توقايلىققا
كېلىپ بولدى . توقايلىقنىڭ بىر تەرىپى قويۇق جىگدىلىك ، يەنە
بىر تەرىپى يۇلغۇن ئارىلاش بۈك قىرچىلىق ئىدى . 8 - ئاي
كىرىش بىلەن جىگدىلىك كۈزلەك ، تىكەنلىك ، چارىدىن كەلگەن
جىگدە يىغقۇچى ئەر - ئايال ، چوڭ - كىچىك ئادەملەر بىلەن
بىرنەچچە كۈن ئاۋاتلىشىپ كېتەتتى . شۇ مەزگىللەردە بۇ يەرگە
يەردە قېلىپ قالغان جىگدىلەرنى يېگىلى نە - نەلەردىن توڭگۇزلار
يىغىپ كېتەتتى . چەپەرنى ئاتىسىنىڭ بۇ يەرگە باشلاپ كېلىشى
ئۇنىڭغا توڭگۇز ئاققۇزۇپ كۆرۈش ئىدى . ئۇ ئوقيا ئېتىشقا كىچىك
تۇرۇپلا ئاتىسىغا ئوخشاش پىشتى ، مىلتىق ئېتىشىنىمۇ ئوبدان
ئىگىلىدى ، قارا چېنەپ دەل تەگكۈزۈپ ئېتىشىنى ئۆگەندى . مىل-
تىقنى تازا پىشىپ تولۇق ئىگىلىگەندىن كېيىن ئاتىمسا ، چالا
ئىگىلەپلا ئاتقاندا ، بوشقا كەتكەن ئوق بۇ يەردىكىلەر ئۈچۈن چوڭ
زىيان . مىلتىق پۇرۇخىنى ياسىماق ئوڭاي بولغان بىلەن ئۇنىڭ
ئاساسىي خۇرۇچىنى ، مىشەكنى تاپماق تەس ، بۇنىڭ ئۈچۈن سۆ-
گەتبۇلاققا ياكى سىڭگىر تاغلىرىغا بېرىش كېرەك ، ياكى بولمىسا
كۆنچى ، كورلىغا بېرىش كېرەك . چەپەرنىڭ ئېتىپ ئۆگەنگىنى

پەقەت توشقان ، قىرغاۋۇل ، غاز ، ئۆردەك ، قۇشقاچ ۋە باشقا كەچىك قۇشلار . بۇلارنى ئېتىشىنىڭ يېڭى ئۆگەنگۈچىلەر ئۈچۈنمۇ ھېچبىر سۈرى يوق . ئويۇن ئورنىدا چېنەپ ئاتسا بولىۋېرىدۇ . يۈرەك ئېغىپ ، قول تىترەپمۇ كەتمەيدۇ . گەپ چوڭ ھاياتىنى بولۇپمۇ ئىلۋەسۇنلارنى ئېتىشتا .

چەپەرنى تۇنجى قېتىمدا توڭگۇز ئوۋلاشقا سېلىشتا ئاتىسىنىڭ ئويلىغىنى بار ئىدى : دەسلەپ بىرەر ئىلۋەسۇننى ئوۋلاشقا سالسا ، ئاتالماي قالسىمۇ مەيلى ، ئوۋچىلىقتا بىر - ئىككى تال ئوقنىڭ كارى چاغلىق . ئوق دەل يېرىگە تەگمەي يارىدارلىنىپ قېچىپ كەتسە ، ئۇنى تۇتماق ئارتۇقچە ئاۋارچىلىك ، تۇتماي قويۇۋەتسە ، ئۇ جانىۋار قانسىراپ ھامان ھارام ئۆلۈپ كېتىدۇ . بۇ ئوۋچى ئۈچۈن ئەلەم ، توڭگۇز ئۇنداق ئەمەس ، جەرەن ، كېيىكلەردەك ئۈنچىلىك سەزگۈر ئەمەس . بۇ يەردە ئۈرۈكۈپ قاچسا ، ئانچە يىراققا بارمايلا خورتۇلداپ يۈرۈۋېرىدۇ . ئوق چالا تېگىپ قېلىپ قېچىپ كەتسە كەتمەمدۇ ، ناھايىتى كەتسە قانسىراپ ئۆلىدۇ . توڭگۇز ئۆل - سە ئۇنىڭ بىلەن كىمىنىڭ ئىشى . شۇڭا ئۇ ئوغلغا ئاتقۇزۇپ كۆرىدىغانغا ئەلەم - ھەسرەتنى يوق توڭگۇزنى تاللىۋالغانىدى .

ئۇلار بىر بۈك چاتقاللىق بويىدا ئولتۇرۇپ ئالغاج كەلگەن گەدەرمە بېلىقتىن¹ ئىككىنى كاۋاپ قىلىپ يەپ تاماقلانغانىدى . چەپەر ئالدى بىلەن مىلتىقىنى سۈمبىلاپ ئىچىنى ئېرتتى ، ئاندىن ئوق سېلىپ سۈمبىلا تىقىپ چىڭدىدى ، پىلتىنى مىشەك تۈۋىگە تاقاپ تەق قىلىپ قويدى . ئۇ بۇ تەييارلىقلارنى قىلىۋاتقاندا ئاتىسى توڭگۇزلارنىڭ ماڭار - ئۆتەر يولىنى بىلىپ كەلگىلى كەتتى .

— سەن مۇشۇ چاتقاللىق تۈۋىدە ئولتۇرساڭ بولغۇدەك ، تۈۋەن تەرەپتە كىچىكرەك بىر داشى بار ئىكەن . توڭگۇزلار سۇ ئىچكەچ پېتىقتا ئېغىنغىلى مۇشۇ يەردىن ئۆتىدىكەن ، مەن ئۇ تەرەپكە بېرىپ ئۆرۈكۈتۈپ بۇ تەرەپكە قوغلاي ، سەن ئەتراپقا ئوبدان قاراپ

1 گەدەرمە بېلىق ئىچ - قارى ئېلىۋېتىلىپ قاق قىلىنغان بېلىق .

تۇر ، — دەپ تاپىلدى چەپەرنىڭ ئاتىسى .

ئاتىسى كېتىپ چەپەر ئۆزى يالغۇز قالغاندىن كېيىن ، «توڭ-گۈزلىق» دېگەن سۆز يادىغا كېچىپ ئۇنى سەل سۈر باسقۇلى تۇردى . ئۇ ئون ئىككى ياش چېغىدا ئاغىنىلىرى بىلەن مەھەللە سىرتىدا ئويىناپ يۈرەتتى . دەريا بويى تەرەپتىن «پاڭ» قىلىپ مىلتىق ئۇنى كەلدى . بالىلار : «كىم نېمە ئاتقاندۇ؟» دېيىشىپ ، بىر قۇم دۆۋىسىگە چىقىپ دەريا بويى تەرەپكە قاراشتى . شۇ ئارىدا يۇلغۇنلۇق ئارىسىدىن يوغان تۆت توڭگۇز چىقىپ قۇم دۆۋىسى يامزىلىنى بويلاپ يۇقىرى تەرەپكە قاچتى . بالىلاردىن بىرى قولىدىكى ياغاچنى توڭگۇزلارغا قارىتىپ ئاتقاندى ، ياغاچ بىر توڭگۇزغا تەگدى . ھېلىقى توڭگۇز يارىدار بولغانىكەن ، ئاغرىق ئۈستىگە تەگكەن ياغاچتىن ئۇنىڭ جەھلى تۇتقان چېغى ، ئۆز توپىدىن چىقىپ قۇم دۆۋىسىگە قاراپ يۈگۈردى . چەپەر باشقا بالىلارغا ئوخشاش قورقۇپ ۋارقىرىۋەتتى . توڭگۇزنىڭ يارىسى ئېغىر بولسا كېرەك ، قۇم دۆۋىسىنىڭ يېرىمىغىچە چىقىپلا گۈپپىدە يىقىلدى . ئۇنىڭ جاۋىغىنىنىڭ ئىككى تەرىپىدىكى پىچاقتەك چىقىپ تۇرغان ئۇزۇن ئىككى چىشى چەپەرگە ئاجايىپ قورقۇنچلۇق كۆرۈنۈپ كەتتى . توڭگۇز يەنىلا قوپۇشقا ھەرىكەت قىلىپ تېپىرلايتتى ، يەنە يىقىلانتى ، ئاخىرىدا تېپىرلاپلا قالدى . بالىلار قۇم دۆۋىسىنىڭ نېرىقى تەرىپى بىلەن چۈشۈپ ئۇدۇل مەھەللە تەرەپكە يۈگۈرۈپ كېتىشتى . ھېلىقى توڭگۇزنىڭ جاۋىغىدىن سەت ھىڭگىيىپ چىقىپ تۇرغان چىشى چەپەرنىڭ كۆز ئالدىدا نامايان بولغاندەك بولۇپ ئۇنى سەل سۈر باستى . ئاتىسىنىڭ : «ئوۋچى بولمەن دېگەن ئادەم چوقۇم توختال بولۇشى ، ھودۇقماسلىقى لازىم» دېگەن سۆزىنى يادىغا ئېلىپ ، ئۆزىنى بېسىۋالدى ۋە ئۆزىنىڭ قورقۇنچاقلىقىدىن ئۆزى ئويىلىپ ، «دادام بىلىپ قالدىمكىن» دېگەن گۇمانسىراشتا ئەتراپىغا قارىدى . ئاتىسى ئاللىقاچان خېلىلا يىراقلاپ كەتكەنىدى . ئۇ نەيزىنى يېنىدىكى بىر يۇلغۇنغا يۆلەپ قويۇپ مىلتىقنى قايتىدىن قولغا ئېلىپ ئويان - بويان ئۆرۈپ قارىدى . «تەلىمىگە بىر

توڭگوز ئېتىۋالسام ياخشى بولستى» دېگەنلەرنى ئويلاپ تۇراتتى ، ئۆزىدىن ئەللىك قەدەمچە نېرىدىكى چاتقاللىقتىن ئىككى قاۋان بىلەن تۆت مېكجىن² خورتۇلدشپ چىقىپ ، ئۇنىڭ ئۈدۈلىمغا كېلىپ توختاپ ئەتراپقا قارىۋېتىپ ئوت يېيىشكە باشلىدى . چەپەر نىڭ قورسقىغا : «ئاتام كەلگۈچە توڭگوزدىن بىرنى ئېتىۋالغان بولسام» دېگەن جىن كىرىپ ئۇنى دەيدەيلەشكە باشلىدى . بۇنچىلىك ئارىلىقتا ئالتە توڭگوزنىڭ بىرەرسىنىڭ ئاتامەن ، دېگەن ئىشەنچ بىلەن ئوتتۇرىدا تۇرغان بىر قاۋاننى چىنەپ قارىغا ئالدى ، لېكىن توڭگوزلار بېشىنى كۆتۈرۈپ ئاستا ماڭدى . ئەمدى چەپەر بىرەر توڭگوزنىمۇ قارىغا ئالماي جىلە بولۇشقا باشلىدى ، قانچە چىنەپمۇ مىلتىقنىڭ ئۈچىنى بىرەر توڭگوزغا توغرىلىيالمىدى . توڭگوزلار بىرەر شەپىنى سەزگەندەك خورتۇلدشپ تۇرۇپ قالدى . چەپەر پۇرسەتتىن پايدىلىنىپ مىلتىقنىڭ ئىككى تىرىكەك پۈتىنى يەرگە پانتۇرۇپ ئوبدان قويۇۋېلىپ ئوتتۇرىدىكى بىر توڭگوزنى چىنەپ تەپكىنى باستى . «پاك» قىلغان ئاۋاز بىلەن تەڭخا توڭگوزلار ئارقىدىن سىغا يېنىپ چاتقاللىققا قاراپ قاچتى . پەقەت بىر قاۋانلا سەل دەلدۈگۈنۈپ توختاپ ئەتراپقا قارىدى ، چەپەرنى كۆرۈپ قالغان چىغى ، ئۇنىڭغا قاراپ ئوقتەك ئېتىلدى . ئوق توڭگوزغا تەگكەن ، ئەمما ئەجەللىك يېرىگە تەگمەي ئازراق يارىلاندىغانىدى . يارىدار قاۋاننىڭ خۇي - پەيلىنىڭ قانداق بولىدىغانلىقىنى ئاتىسى ئۇنىڭغا دەپ بەرگەن : «ۋەھشىلىشىدۇ!» . چەپەر قورقۇپ ئاقمۇنتىنىڭ قانداق بولۇشىنى ئويلاپ بولغۇچە ، قاۋان جان - جەھلى بىلەن خورتۇلدىغىنىچە ئۇنىڭ ئالدىغا كېلىپ قالدى . چەپەرنىڭ چاققان - چەيدەسلىكى مۇشۇ قېتىم ئۇنىڭ جېنىغا ئارا تۇرۇپ قالدى . ئۇ شارىتىدە ئۆزىنى يانغا ئالدى . توڭگوزنىڭ بوينى يوق دېگۈدەك قىسقا بولغىنىمۇ ئۇنىڭ ھاياتىنىڭ ئامان قېلىشىدىكى يەنە بىر سەۋەب بولۇپ قالدى . توڭگوز بوينىنىڭ قىسقىلىقىدىن يېنىغا

1 قاۋان توڭگوزنىڭ ئەركىكى .
2 مېكجىن - توڭگوزنىڭ چىشى .

بۇرۇلالمىي بەش قەدەمچە ئالدىغا دوغۇپ بېرىپ قۇمدا تىزلىنىپ قالدى . توڭگۇز ئۆزىنى ئوڭشاپ تۇرۇپ بولغۇچە ، چەپەر جەپەرلەدىكى بىلەن يېنىدا تۇرغان ئۇزۇن ساپلىق نەيزىنى ئېلىپ توڭگۇزنىڭ كەينىنىڭ ئۇدۇل كەلگەن يېرىگە سانجىدى . چەپەر قاراپ كۆردى . كى ، نەيزە قاۋاننىڭ كۆتىدىن قورسىقىغىچە كىرىپ كەتكەندى . قانسىراپ كەتكەن قاۋان خورتۇلدىغىنىچە جايدىن قوپالمىي ياتتى . چەپەرنىڭ ئۆزىمۇ قورقۇپ كەتكەچكە ، ھۆمۈدەپ كەتتى ۋە بىر يېرى ئاغرىۋاتقاندا سېزىلدى . بايا ئۇ توڭگۇزدىن ئۆزىنى قاچۇرۇپ يانغا ئېتىلغاندا نەيزىنى يۆلەپ قويغان يۇلغۇن تۇۋىگە يىقىلغان . يىقىلغاندا ئۆزلىرى گەدەرمە بېلىقنى پىشۇرۇش ئۈچۈن ئوشتۇغان قۇرۇق يۇلغۇن ياغىچىنىڭ قالدۇق ئۇچىنىڭ ئۈستىگە يېنىچە يىقىلغانىدى . شۇ چاغدا يۇلغۇن تۇۋىنىڭ ئۇچى يوتسىغا كىرىپ كەتكەن ، لېكىن ئۇنىڭ پۈتۈن دىققىتى قاۋاندا بولۇپ قېلىپ بۇنى سەزمىگەندى .

مىلتىقنىڭ ئۇنىنى ئاڭلىغان ئاتىسى يۈگۈرگىنىچە يېتىپ كەلدى .

— يارايسەن ، يارايسەن ، ئوقنىمۇ تەگكۈزۈپسەن ، نەيزىنى سانجىغان يېرىڭنى قارا ، — دەپ كۈلدى چەپەرنىڭ ئاتىسى ئۇنىڭغا قاراپ ۋە شۇئان يەنە ، — نېمە بولدۇڭ ، چىرايىڭ سارغىيىپ كېتىپتۇغۇ ، — دەپ ئىتتىك چەپەرنىڭ يېنىغا كەلدى .

— يوتام ، يوتام ، — دېدى چەپەر پەس ئاۋازدا .

— يوتاڭغا نېمە بولدى ؟

— يۇلغۇن ياغىچى كىرىپ كېتىپتۇ .

— نېمە بولۇپ ؟ — چەپەرنىڭ ئاتىسى شۇنداق دېگەچ چەپەر .

— نىڭ پۇچقىقىغا قاراپ پاچىقىدىكى قاننى كۆردى .

— قان ئېقىۋېتىپتۇغۇ ! ئىشتاننى سال ، — دېدى .

پالاس ئىشتان قېلىن بولغاچقا ، قان سىرتقا چىقالماي پۇچقاق بويلاپ پاچىقىغا ئېقىپ چۈشكەندى . چەپەر ئىشتاننى سالدى ، ئىچىدىكى نېپىز تورقا ئىشتان قىپقىزىل قان بولۇپ كەتكەندى .

چەپەرنىڭ ئاتىسى ئالدى بىلەن يۇلغۇن شاخلىرىنىڭ ئارىلىرىدا تۇرۇپ قالغان قالدۇق قۇرۇق يۇلغۇن چېچىكىنى يىغىپ ئۈستىدىكى چەپەرنىڭ يۈزىدىكى ياغاچ كىرىپ كەتكەن جايغا قويۇپ ئۈستىدىن بىر دەم بېسىپ تۇردى . قاننىڭ چىقىشى ئاساسەن توختىغاندىن كېيىن دەسلەپ قويغان يۇلغۇن چېچىكى ئۇۋاقلىرىنى ئېلىۋېتىپ يېڭىلاپ قويدى ، ئۈستىدىن چەپەر بېسىپ تۇردى . ئاتىسى كۆڭلىدىكىنى سېلىپ يىرتىپ ياغاچ كىرىپ كەتكەن جايىنى چىڭ بوغۇپ تاڭدى .

— ئاناڭنىڭ چۈشىدە كۆرگىنى مۇشۇ پالاكەتچىلىك ئوخشايدۇ ، ئەمما سېنىڭ تۇنجى ئوقنى بوشقا كەتكۈزمىگىنىڭ چوڭ ئىش . بۇنىڭدىن ئاناڭ خۇش بولىدۇ ، — دېدى چەپەرنىڭ ئاتىسى ۋە يۈك - تاق ، نەرسىلەرنى ئىككى ئاتقا ئورۇنلاشتۇرۇپ شۇئان قايتىپ يولغا چىقتى . كۈنپېتىشتىن بۇرۇن ئۆيگە بېرىۋېلىش ئۈچۈن ئاتنىڭ يۈرۈشىنى تېزلەتتى .

چەپەرنىڭ يارىلىنىپ كۆپ قانسىراپ كەتكىنى بىر ياندا قېلىپ ، ئۇنىڭ ئېتىلىپ كەلگەن قاۋاننى كەينىدىن نەزىگە نەزىگە تىقىپ ئۆلتۈرگەنلىكى ئۇزۇنغىچە كىشىلەر ئاغزىدىن چۈشمەيدىغان كۈلكىلىك گەپ بولۇپ قالدى . چەپەرنىڭ ئانىسىمۇ بۇ ئىشنى تاڭلاپ ئۆزىنى تۇتۇۋالماي كۈلۈپ كەتكەندى .

6

چەپەر مەرگەنلىكتە ھەم پولگانلار بىلىشكە تېگىشلىك ئىشلاردا خېلى پىشىپ يېتىشىپ قالدى . پۇرۇخ تەييارلاشتىن تارتىپ مىل - تىق سۈمبىلاش ، ئوقلاشقا ھەممە ئىشنى ئۆزى مۇستەقىل قىلالايدىغان بولدى . تارىملىق پولگانلارنىڭ ئىشلىتىدىغىنى شاغدار دەپ ئاتىلىدىغان پىلتىلىق شىراقلىق مىلتىق بولۇپ ، ئۇزۇنلۇقى بىر مېتىر ئوتتۇز سانتىمېتىر ئەتراپىدا ، ئوقنىڭ مۇساپىسى ئىككى يۈز مېتىرچە ، مەرگەن ئۈستى بولسا بۇ مىلتىقتا بىر يۈز

ئەللىك قەدەم ئارىلىقتىكى نەرسىنى ئىشەنچلىك ئېتىۋالغىلى بولىدۇ . يەرگە تىرىكەپ قويدىغان ئۇزۇن ئىككى ئەگرى پۈتى مەرگەندە . لىرىنىڭ نەرسىلەرنى قارىغا ئېلىشقا بەك ئوڭايلىق تۇغدۇرىدۇ ، قول تىترەپ ياكى مىلتىق مىدىرلاپ كېتىدىغان ئەھۋال بولمايدۇ .

چەپەر ئاتىسى سىڭگىر تېغىغا ئوۋغا كەتكەن ۋاقىتتىن پايدىلىنىپ ئۆزى ئايرىم ئوۋغا چىقىپ باقماقچى بولدى . ئۇ ئاتىسى بىلەن بىللە بېرىشنى تەلەپ قىلغاندا ، ئاتىسى : « تاغ يوللىرى بەك خەتەرلىك ، كېيىنچە بار ، ھازىر بولمايدۇ » دەپ بىللە ئېلىپ بېرىشقا ئۈنىمىغانىدى . چەپەرنىڭ نارازىلىقى چىرايىغا چىقىپ كەتتى . ئاتىسى ئۇنىڭ مەجەزىنى بىلگەچكە ، ئۇنىڭ ئۆز ئالدىغا ئوۋغا چىقىپ كېتىشىدىن ئەنسىرەپ مىلتىق پۇرۇخلارنى خوتۇنغا بېرىپ تىقىۋېتىشنى ، چەپەر سوراپ قالسا بەرمەسلىكىنى قاتتىق تاپىلاپ كەتكەنىدى . دېگەندەك ئاتىسى كېتىپ ئەتىسىلا چەپەر ئانىسىدىن پۇرۇخ بولسا بېرىشنى ئېيتتى .

— ئۆيدە بار پۇرۇخنىڭ ھەممىسىنى ئاتاڭ ئېلىپ كەتتى ، نېمە قىلماقچىدىڭ ؟ — دەپ سورىدى چەپەردىن ئانىسى .
— مەنمۇ ئوۋغا چىقىپ بىرەر ئىلۋەسۇن ئېتىپ كېلەيلىكىم دەيمەن .

چەپەرنىڭ ئانىسى ئۇنىڭ مۇشۇنداق ئاتىسى يوق چاغدا ئوۋغا چىقىشنى تەلەپ قىلىپ قېلىشىدىن بەك ئەنسىرەپ يۈرەتتى . « ئۆتۈكەن قېتىم ئاتىسى بىلەن ئوۋغا چىقىپ بولغان ئىش ھېلىقى . ئۆزۈم يالغۇز چىقسا ... » ئانا خىيالىنىڭ ئاخىرىنى كۆز ئالدىغا كەلتۈرۈشكە جۈرئەت قىلالىمىدى . بالىسىغا نېمە دېيىشنى بىلەلمەي قالدى ، ئەندىشىسىنى بىلدۈرۈپ :

— ئاتاڭ بولمىسا ، سەن تېخى كىچىك تۇرساڭ ، يالغۇز ئوۋغا چىقساڭ قورقماسەن ؟ — دېدى .

— نېمە ، سەن مېنى كىچىك دەيسىنا ؟ مۇشۇ دېگىنىڭگە بۈگۈنلا ئوۋغا چىقىپ چوڭ بولغانلىقىمنى كۆرسىتىپ قويىمىسام ، — چەپەر شۇنداق دېدى . — دە ، ئۆي تەرەپكە ماڭدى .

ئوغلنىڭ ئاتىسىنىڭ مەجەزىنى ئېلىپ، ئۆز سۆزلۈك بولۇپ چوڭ بولغانلىقىنى بىلگەن ئانا چەپەرنىڭ نېمە قىلماقچى بولغىنىنى قىياس قىلىپ بولدى .

چەپەر ئاتىسى بىلەن تاغقا ئوۋغا بارغاندا ئاتىسىغا كۆرسەتمەي ئېلىپ كېلىپ ئۆيگە يوشۇرۇپ قويغان شورانى ¹ ئېلىپ چىقىپ سېرىق سۈڭەتنىڭ كۆمۈرى بىلەن گۈڭگۈرتنى قوشۇپ ئارىلاشتۇرۇپ قورۇدى ، ئاندىن مەخسۇس ئويۇلغان چوڭراق ھاۋانچىدا سۈپۈپ پۇرۇخ ياسىدى .

چەپەرنىڭ ئاتىسى ئۇنىڭ قىلىۋاتقان ئىشىغا قاراپلا تۇردى ، ھېچنېمە دېيەلمىدى ، بىر نەرسە دېگىنى بىلەنمۇ بىكار ئىدى . چەپەر پۇرۇخنى تەييار قىلىپ بولغاندىن كېيىن ، ئانىسىغا گەپ قىلماي مىلتىقنى مۇرسىگە ئېسىپ ئېتىغا مىندى ، ئۇزۇن ساپلىق نەيزىنى تېقىمغا قىستۇرۇپ ، ئېتىنى يورغىلاتقىنچە يۈرۈپ كەتتى . بۇ ئۇنىڭ تۇنجى قېتىم مىلتىق كۆتۈرۈپ ئۆزىلا ئوۋغا ئاتلىنىشى ئىدى .

چەپەرنىڭ بۇ قېتىمقى مەنزىلى ئويمانكۆل ئەتراپى ئىدى . تارىم دەرياسىنىڭ ئېقىش يولى ئۆزگىرىپ يۇقىرى تەرەپكە سۈرۈلگەندىن كېيىن ، ئويمانكۆل ، كۆكئالا تەرەپلەرنىڭ يايلاقلىرى بۇلەكچە ياشىرىپ ، چاتقاللىقلار باغجىلانپ بۈكلەشكەندى . بۇنىڭ بىلەن ئىلگىرىكى ئېقىن بويلىرىدىكى ئىلۋەسۇنلار شۇ تەرەپلەرگە كۆچكەندى . نىشانلىغان مەنزىلىگە ئۇ چۈشتىن قايرىلغاندا يېتىپ كەلدى . دەريا بويىدىن ئەپلىك بىر جايىنى تاللاپ ئاتتىن چۈشۈپ نەرسە - كېرەكلىرىنى بىر يانغا قويدى . ئوۋچىلار بىللە ئېلىپ يۈرىدىغان كىچىك مىس قازاندا ئۆزىگە چۈشلۈك سۇ قايناتتى ، ئاندىن ئالغاچ كەلگەن ئۈجۈل تالقىنىدىن بىر قوشۇق سالىدى ، جىگدىدىن بەش - ئالتە تال تاشلاپ پەس ئوتتا يەنە ئازراق قاينىتىپ ، قازاننى ئوتتىن ئېلىپ قويۇپ قويدى . ئۈجۈل بۇلىمىقى سوۋۇغاندىن كېيىن ، قازاندا تۇرغۇزۇپلا قوشۇقلاپ ئېلىپ ئىچتى ،

¹ شوران - رەڭگى ئاق ، پوزماندەك يۇمشاق شور ، پۇرۇخ ياساشتىكى ئاساسلىق خۇرۇچ .

قورسقىنى تويغۇزۇۋالغاندىن كېيىن ، نەرسە - كېرەكلەرنى تۇغ-
راق ئاچىسىغا ئارتىپ قويدى ، ئېتىنى چۈشەپ ئوتقا قويۇۋەتتى .
ئۆزى مىلتىق بىلەن نەيزىنى ئېلىپ دەريا بويلاپ يۇقىرىغا ماڭدى .
چەپەر كۆڭلىدە جەرەندىن ئىككىنى ئاتسام ، رەسمىي ئوۋچىلار
قاتارىغا ئۆتۈپ ئاتا - ئانىمى خۇش قىلسام ، چوڭلارنىڭ ماختىشىغا
ئېرىشىپ ، تەڭنۇشلىرىم ئارىسىدا ئورنۇم كۆتۈرۈلسە ، دېگەنلەرنى
ئويلاپ كېتىۋاتاتتى ، قايردا ئاپتاپقا قاقلىنىپ ياتقان بىر كېيىككە
كۆزى چۈشۈپ قالدى . كېيىكنىڭ ياتقان يېرى دەريا قېشىغا يېقىن
بولۇپ ، قاش ھەم تىك ، ھەم ئېگىز ئىدى . كېيىك ئېقىن تەرەپكە
قاراپ يانقاچقا ، چەپەرنى كۆرمىدى . چەپەر پۈتىنىڭ ئۇچىدا پەم
بىلەن دەسسەپ مېڭىپ شالاڭراق باغچانلىغان بىر تۈپ يۇلغۇننىڭ
ئارقىسىغا ئۆتۈۋالدى . چەپەر كېيىك ئۇچراپ قېلىشىنى ئويلىمىغا-
ندى . ئۇنىڭ بىلەن كېيىكنىڭ ئارىلىقى كۆپ بولسا ئوتتۇز قەدەم
كېلەتتى . بۇنچىلىك يېقىن ئارىلىقتا ياتقان كېيىكنى ئېتىۋېلىشدا
گەپ يوق . شۇنداق پەيتتە ئۇ ئاتىسىنىڭ دائىم دەيدىغان : «ھەر
ۋاقىت ئىتراپىڭغا دىققەت بىلەن ئوبدان قارا . بىرەر كېيىك ، جەرەن
كۆرسەڭ ئازراقمۇ شەپە چىقارماي پەم بىلەن ماڭ ، ئىلاج بار
يېقىنلاش ، ئەپلىك يەرنى تېپىپ ئورۇنلىشىۋال ، توختال بول ،
تەپكىنى ئالدىراپ باسما ، دەل چىنەپ ئات » دېگەن ئۇگۈتلىرىنى
ئېسىگە ئالدى . ئۇ تۇرغان يېرىدە ئىككى پۈتىنى كېرىپ ئوبدان
ئورۇنلىشىۋالدى ، مىلتىقىنى شەپە چىقارماي چوڭ يۇلغۇن ئاچمىد-
قىغا ئۆتكۈزۈپ قويۇۋېلىپ كېيىكنى چىنىدى . ئۇ قەتئىي ئىشىنىچ
بىلەن ئۆرە تۇرغىنىچە تەپكىنى باساي دېگەن چاغدا ، ئالدى تەرەپ-
تىن «شېرىق» قىلغان ئاۋاز ئاڭلاندى . چەپەر شۇنداق قاراپلا
قورقۇنچتىن يۈرىكى دۈپۈلدەپ ، بەدىنى تىترەپ كەتتى ، كۆز قارد-
چۇقى قېتىپ قالغاندەك بىر نۇقتىغا تىكىلىپلا قالدى ، ئۆزى
قاتۇرۇپ قويغاندەك قىمىرمۇ قىلماي تۇرۇپ قالدى . بىر يولۋاس
يەر بېغىرلاپ چەپەرگە قاراپ كېلىۋاتقانداك ئىدى . ئۇ شۇ قور-
قۇنچتا قارىۋىدى ، كۆڭلى جايىغا چۈشكەندەك بولدى ، يولۋاس كې-

يىكنى كۆزلەپ كېلىۋاتاتتى ، بايا يولۋاس ئۆيى كۆزلەپ كېلىۋاتقاندا دەك تۇيۇلۇپ كەتكەندى . چەپەر موشۇنىڭ چىشقانغا ئېتىلىش ئالدىدا مۇشۇنداق يەر بېغىرلاپ ماڭغىنىنى كۆرگەن ، ئەمما يولۋاسنىڭمۇ شۇنداق قىلىدىغانلىقىنى ئاڭلاپ باقمىغانىدى . ئەمدى ئۇ يولۋاسنىڭ كېيىككە قانداق ئېتىلىپ ، قانداق چاڭگال سېلىپ قاماللاپ ئېغىز سالىدىغىنىنى كۆرمەكچى بولۇپ شەپە چىقارماي جايغىلا ئولتۇرۇۋالدى . يولۋاس بايقى ئۆملىشىدە مېڭىپ ئاخىر كېيىكنىڭ ئۇدۇلغىلا كېلىپ قالدى . كېيىك ئۆزدىگە يېقىنلاپ قالغان ئۆلۈم خەۋىپىدىن بىخەۋەر بەخىرامانلىق بىلەن ئېقىنغا قاراپ ياناتتى . چەپەرنىڭ ئەمدى كېيىككە ئىچى ئاغرىپ قالدى . يولۋاسنى ئېتىۋەتكۈسى كەلدى ، ئەمما ئۇنىڭ مۇمكىنچىلىكى يوق ئىدى ، ئېتىشىنىڭ ياخشى پۇرسىتى كەتكەندى .

يولۋاس ئۆرە بولدى - دە ، پۈتۈن كۈچىنى ئارقا ئىككى پۇتتىغا يىغىپ تۇگۇلۇپ تۇرۇپ كېيىككە ئېتىلدى . يولۋاس ئېتىلىش بىلەن ئاغزى ھاڭدەك يوغان ئېچىلدى ، قوزۇقتەك ئاستى - ئۈستى تۆت چىشى چەپەرگە ئەپسانىلەردىكى يالماۋۇزنىڭ ھەرەكەت - سەرەڭ ئۇزۇن ھىڭگاڭ چىشىدەك دەھشەتلىك كۆرۈنۈپ كەتتى . چەپەر بىچارە كېيىك يولۋاسنىڭ ئاغزىغا چۈشۈپ بولدى ، دەپ ئويلىغاندا - دى ، ئەمما كېيىكنىڭ يولۋاس ئاستىدىن قوپۇپ بىر تاقلاپ قاش ئۈستىگە چىقىپلا چاتقالار ئارىسىغا كىرىپ كەتكىنىنى كۆرۈپ ھەيران قالدى . يولۋاس پۈتۈن كۈچى بىلەن ئېتىلغاچقا ، ئۆزىنى توختىتىۋالماي ئالدى ئىككى پۇتى قۇمدا ئالدىغا يۈرۈشۈپ كېتىپ ، كېيىك ئۇنىڭ تۆت پۇتى ئارىسىدا قالغانىدى . يولۋاس ئۆزىنى ئوڭشاپ بولغۇچە كېيىك چاققانلىق بىلەن ئۇنىڭ پۇتلىرى ئارىسىدىن چىقتى - دە ، جېنىنى ئېلىپ قاچتى .

يولۋاس كېيىك يانتقان يەرگە ئېڭىشىپ قۇمنى پۇرىدى ، ئاندىن كەلگەن يولى بىلەن قايتىپ سالپىيىپ ماڭدى . چەپەر يولۋاسنى كەينىدىن ئاتسام قانداق بولار ، دەپ خىيالىنىڭ ئاخىرىنى چۈشۈرۈپ بولغۇچە ، كېتىۋاتقان يولۋاس كەينىگە بۇرۇلۇپلا بايقىدەك

يەر بېغىرلاپ كېلىشكە باشلىدى . ئۇنىڭ كۆزى كېيىك ياتقان يەردە ئىدى . چەپەر يولۋاسنىڭ بۇ ھەرىكىتىگە ھەيران بولۇپ قاراپ تۇردى . يولۋاس بايقى يەرگە كەلدى - دە ، ھېلىقى ھەرىكىتىنى تەكرارلاپ قايرغا شىددەت بىلەن ئېتىلىپ ، كېيىك ياتقان يەرنى پۇتلىرىدا تىرىملاپ ، بىر نەرسىنى چىشلەپ - چايناپ سىلكىگەندەك بېشىنى بىرنەچچە قېتىم قاتتىق - قاتتىق سىلكىپ چايقاپ ، ئەتراپقا ئەلەملىك بىر قارىۋېتىپ قايرىدىن چىقماي دەريانى بويلاپ يۇقىرى تەرەپكە سالپىيىپ ئاستا مېڭىپ كەتتى .

چەپەر ئىچىدە : «بۇزە يولۋاسنىڭ مەشىق قىلغىنى ئىكەن - دە ، ھايۋان چېغدا ئوۋدىن قۇرۇق قېلىش ساۋىقىنى يەكۈنلەيدىدەكەن» دەپ ئويلىدى .

شۇنداق ، ھەرقانداق ھايۋان ئۆزىگە لايىق كالىسى ، مېڭىسى بار مەخلۇق . ئۇلار تىرىكچىلىك مۇساپىسىدە جان ساقلاش ، ياشاش ئۈچۈن شارائىتقا قاراپ ماكان تاللاش ، كۆچۈشنى ، ماسلىشىشنى ھەم قايسى مالنى قانداق ئۇسۇلدا ئوۋلاشنى ئانىلىرىدىن ھەم ئۆز مەشىقلىرى ئارقىلىق ئوۋلاشنى ئۆگىنىدۇ . بۇ ئۇلارنىڭ بىر خىل ئىزدىنىشى ، يەنە بىر تەرەپتىن ساۋاقلارنى يەكۈنلىشىمۇ بولىدۇ .

7

ئاتا - بالا ئىككىسى باش كۆز ئېيىنىڭ بىر كۈنى دۆڭبەل تەرەپكە ئوۋغا بارماقچى بولدى . ئوۋ تەييارلىقلىرىنى ئۇلار ئاخشاملا تەق قىلىپ قويغانىدى . چارا بىلەن دۆڭبەل ئارىلىقى يىراق بولمىدەسمۇ ، ئىسسىق چۈشۈپ كەتكۈچە بېرىۋېلىشنى ئويلاپ كۈن بىلەن تەڭلا يولغا چىقتى . ئۇلار ئارا يولغىچە ئاساسەن چەپەرنىڭ ئوۋچىلىقى ھەم بېلىقچىلىققا قىزىقماس بولۇپ قالغانلىقى ئۈستىدە پاراڭلىشىپ ماڭدى . ئۇنىڭ بېلىقچىلىققا قىزىقماسلىقى ئاتا - ئانىسىدىكى بېشىنى قاتۇرۇۋاتقان چوڭ غەم بولۇپ قالغانىدى .

— دائىملا ئوۋغا چىقىپ يۈرەرمۇ ، بېلىق يېمەسمۇ ، بىزدىن

كېيىن قالسا گۆش يەپلا ئۆتەمدۇ ، نەدىكىن ئۇنداق جىق گۆش ، بېلىقچىلىقنى بىلمىسە قانداق بولىدۇ ؟ — دېگەندى ئانىسى بىر نەچچە قېتىم ، چەپەرنىڭ كېيىنلىكىدىن غەم قىلىپ ئانىسى بىر — ئاناڭ راست دەيدۇ . تارىملىق بولغان ئادەم بېلىق تۇتۇشنى بىلمىسە بولامدۇ ، گۆلمە چۈۋۈش — يىغىش ، مانجار توقۇش ، سۇغا مانجار قويۇش — باغلاش ، سانجىق تۇتۇش ، سانجىش ... بۇلارنى بىلمىسەڭ كېيىن جېنىڭنى جان ئېتەلمەيسەن ، كېيىنلىكىڭنى ئوبدان ئويلىنىساڭ بولمايدۇ ، — دېدى ئانىسى ياندىشىپ كېتىۋاتقان چەپەرگە .

بۇ گەپلەرنى ئانىسى ئۇنىڭغا ئىلگىرىمۇ بىرنەچچە قېتىم ئېيتىپ قان ، لېكىن بۇ گەپلەر ئۇنىڭغا يۇقۇشمىغان . يېقىندىن بۇيان ئۇ ئويلىنىدىغان بولۇپ قالغانىدى ، بۇ قېتىم تېخىمۇ ئويلىنىشقا باشلىدى . ئالدىنقى قېتىملاردىكى ئۇنىڭ جېنىغا كەلگىلى تاس قالغان بىرنەچچە قورقۇنچىلۇق ئىش پات — پات يادىغا كېلىپ ، كۆز ئالدىدا زاھىر بولۇپ تۇرىدىغان بولۇپ قالدى . بۇنداق چاغدا ، ئۇنىڭ بەدەنلىرى تىكەنلەشكەندەك بولۇپ تىترەك بېسىپ كېتەتتى . ئۇ كۆرۈنۈشلەرنىڭ بىرنەچچە قېتىم چۈشىدە كۆرۈنۈپ ئۇنى قورقۇتۇشلىرىچۇ ، تېخى ... قاۋان ئۇنىڭ قارىنى يېرىپ ، ئۈچەي — باغرىنى چۈۈپ تاشلىغاندا : «ۋايىجان !» دەپ ۋارقىراپ ئويغىنىپ كەتكەن ، پۈتۈن بەدىنى سوغۇق قارا تەرگە چۆمۈلگەندى ، كېيىنكى ئوۋلىيالىماي قالغان يولۋاس خەنجەردەك چىشلىق ئاغزىنى دەھشەت بىلەن ئېچىپ ھۆركىرەپ ئۇنىڭغا ئېتىلىپ كەلگەندە قاچمىدى دەپ ئۇيقۇلۇقتا سۈپىدىن يىقىلىپ چۈشۈپ ئويغىنىپ كەتكەن ، بۇ چاغدا — دىمۇ ھازىرلا سۇدىن چىققانداك پۈتۈن بەدىنى قارا تەرگە چىلىشىپ كەتكەندى .

— بېلىقچىلىقنى ئۆگەنمىسەم بولمىغۇدەك ، — دېدى چەپەر .
— بېلىقچىلىقتا سەن ئۆگىنىدىغان ئىش ناھايىتى جىق .
شۇلارنىڭ ھەممىسىنى ئۆگەنگەندە ، ئاندىن بېلىقچىلىق قىلغىلى ، پۈتۈن بېلىقچى بولغىلى بولىدۇ .

چەپەر ئاتىسىغا قارىدى .

— كېمە ، چارا¹ چېپىش ، كاسا ئويۇش ، ئېگەر - خۇم² چېپىشلارنى بىلمىسەڭ بولمايدۇ . ئەر بولغان ئادەم بۇلارنى ئۆگەندى . مەن بولمايدۇ ، بىر ئۆينى باقالمايدۇ . « كېمە تاياشنى بىلمىسەڭ كېمىگە چىقما ، بېلىق يەيمەن دېمە » دەپ بىكار ئېيتىلمايدۇ . يەنە تېخى يەر تېرىشمۇ بار ، — دېدى ئاتىسى .

چەپەر بېلىقچىلىققا قارىغاندا ئوۋچىلىقنىڭ جاپا - مۇشەققىتى ئېغىر ، مۈشكۈل ، خەۋپ - خەتىرى كۆپلۈكىنى ھېس قىلىپ ، بۇنىڭدىن كېيىن بېلىق تۇتۇش ئۇسۇللىرىنى ئۆگەنمەسەم بولمىغۇ . دەك ، دېگەن قەتئىي نىيەتكە كېلىپمۇ قالغانىدى . ئاتىسىنىڭ بايقى گەپلىرى تېخىمۇ تەسىر قىلدى ، شۇڭا قەتئىي نىيەتنى بىلدۈرۈپ :

— ئاتا ، بېلىقچىلىقنى چوقۇم ئۆگىنىمەن ، — دېدى .
ئاتىسى ئوغلنىڭ ئۆزىدەك بىر سۆزلۈك ئىكەنلىكىنى ، قىلدى . مەن دەپ بەل باغلىغان ئىشنى قىلماي قويمايدىغان مەجەزىنى بىلەتتى .

ئەمدى ئارىدا قىلىشىدىغان باشقا گەپ قالمىغاندەك ئىككىسى بىرپەس جىم بولۇپ قالدى . بىرھازا جىم ماڭغاندىن كېيىن ، چەپەر نەچچە ۋاقىتتىن ئاتىسىدىن سورىماقچى بولۇپ يۈرگەن بىر گەپنى سورىدى :

— ئاتا ، مەھەللىمىزنى نېمىشقا چارا دەيدۇ ؟

— بوۋىلارنىڭ ئېيتىشىچە ، بۇرۇن چارا ئادەم يوق پۈتۈنلەي چاقاق ، قوڭچاق³ ۋە يۇلغۇن قاپلىغان بىر تۈز ئىكەندۇق . بىر كۈنلىرى تاغ تەرەپتىن قاراقوشۇن كۆلى بويىغا كۆچۈپ ماڭغان بىر نەچچە ئائىلە كىشىلىرى مېڭىپ - مېڭىپ ئاشۇ تۈزگە كېلىپ قاپتۇ . ئۇلار شۇ يەردە ئارام ئالماقچى بوپتۇ . بىر كىشى ئات - ئۇلغىنى ئوتقا قويۇپ بەرمەكچى بولۇپ ئوت - چۆپى قويۇقراق

1 چارا
2 خۇم
3 قوڭچاق
كىر تەڭلىسى .
ئېگەر .
ئاق تىكەن .

بىر يەرگە ئويۇلغۇنى قېقىۋېتىپ ، دۈم كۆمتۈرۈكلۈك تۇرغان چوڭ بىر چارنى كۆرۈپ قاپتۇ . ھېلىقى كىشى بۇ ئىمە چارنى دەپ ئۇنى كۆتۈرۈپتىكەن ، ئوبدان يۈگەپ قويۇلغان بىرنەچچە ئادەملىق بولغان بىر بوۋاقنىڭ ئۆلۈكى تۇرغۇدەك . ھېلىقى كىشى باشقىلارنى چاقىرىپتۇ . ھەممىسى كېلىپ ئۆلۈك بوۋاققا ، چارىغا قارايتۇ . چارا ناھايىتى ئۈستىلىق بىلەن بەكمۇ چىرايلىق چېپىلغا . نىكەن ھەم خېلىلا چوڭ ئىكەن . ئۇلار بۇنداق چوڭ چارنى كۆرمىد . گەنىكەن ، شۇڭا بوۋاقنىڭ ئۆلۈكىگە قارىغاندا چارىغا ھەيران قاپتۇ . ئۇلار ئۇ يەرنىڭ تۇپرىقىنىڭ ياخشى ، تارىم دەرياسىغا يېقىنلىق قىنى كۆرۈپ مەسلىھەتلىشىپ شۇ يەردە تۇرۇپ قاپتۇ ۋە ئۇ يەرگە «چارا» دەپ ئىسىم قويۇپتىكەن ، شۇنىڭدىن تارتىپ ھازىرغىچە شۇنداق ئاتىلىپ كېلىۋېتىپتۇ... — دەپ سۆزلەپ بەردى چەپەرنىڭ ئاتىسى .

ئۇلار پاراڭ بىلەن بولۇپ ئېتىنى ئۆز مەيلىگە قويۇپ بەرگەچ . كە ، دۆڭبەلگە دەل چۈش مەھەلدە يېتىپ كەلدى . بۈگۈن ھاۋا ئوچۇق بولۇپ كۈن ئەتىگەندىلا ئىسسىق باشلىغانىدى ، ئۇلار كەلگەندە جاھان ئوبدانلا ئىسسىپ كەتتى . بۇنداق چاغدا ھېچنېمىنى ئويۇلغىلى بولمايتتى . ئۇچارلىقلاردىن تارتىپ ئاياغلىقلارغىچە ھەممىسى چاتقاللىق ياكى بىرەر سايلىققا كىرىپ جىمىدە يېتىپ ئارامىنى ئېلىشتاتتى . چەپەر ئاتىسى بىلەن توغراقلىق ئىچىگە كىردى . ۋالدى ، بۇ يەر سايلىق بولغان بىلەن دىمىق ئىدى . ئۇلار غىزالىدى . نىپ ئازراق ئۇخلىۋالماقچى بولۇشتى .

چەپەر كىچىك چېغىدا ئاغىنىلىرى بىلەن ئوينىغىلى چىقىپ قۇمدا يېتىشىپ كۆزى ئەمدى ئىلىنىشىغا چىرقىرىغان بىر ئاۋاز بىلەن ھەممىسى ئورنىدىن تۇرۇپ كېتىشكەندى . چىرقىرىغان چەپەرنىڭ يېنىدا ياتقان بالا ئىكەن . قارىسا بىر كەسلەنچۈك بالىسىنىڭ بېشى ئۇنىڭ قولىقىنىڭ ئىچىدە بولۇپ ، قالغان قىسمى

1 ئويۇلغۇ (بۇ سۆز مەخسۇس يەرگە قامىدىغان قوزۇقنى ئاتاشقىلا ئىشلىتىلىدۇ) .

شىپپاڭلاپ تۇراتتى . بالا كەسلەنچۈكنى بىر قولىدا ئۈستىدىن بىد-
سىۋالغاندى . بالىلارنىڭ ھەممىسى چىرقىرىشىپ كەتتى . ئارىدە-
كى چوڭراق بىر بالا كەسلەنچۈكنى تارتىپ چىقىرىۋەتتى ، ھېلىقى
بالا قورقۇپ كەتكەچكە ھوشىدىن كەتتى . بالىلار ئۇنى كۆتۈرۈشۈپ
مەھەللىگە ئېلىپ كېلىشتى . بولغان ئىشتىن بالىنىڭ ئاتا - ئاند-
سىمۇ ، باشقىلارمۇ قورقۇپ كېتىشتى . بالىنىڭ يۈز ياشتىن ئاش-
قان مومىسى تۈلەشئاي قۇتقا ھاسسىغا تايىنىپ ئۆيىنىڭ ئارقىسىدە-
كى پەسرەك بىر قۇم دۆۋىسى ئۈستىگە چىقىپ :

— جاننىڭ قۇر ، يەرگە كىر ! جاننىڭ قۇر ، يەرگە كىر ! —

دەپ توختىماي قۇمنى ئوچۇملاپ ئېلىپ سورۇشقا باشلىدى .

چەپەر كەسلەنچۈكتىن شۇنداق قورقۇپ كەتتىكى ، «يىلاندىن
قورقۇپ كەتكەن ئادەم ئارغامچىدىنمۇ قورقىدۇ» دېگەندەك ، شۇ-
نىڭدىن بۇيان كەسلەنچۈكنىڭ ئۆزىنى كۆرمەي ئىسمىنى ئاڭلىسىمۇ
يۈرىكى جىغلىدايدىغان بولۇپ قالدى . ئۇلار بىر توغراق تۈۋىگە
كېلىشىگە بىر پاتمىچۇق «شۇر» قىلىپ چەپەرنىڭ پۈتىنىڭ يېنىد-
دىن ئۆتۈپ كەتتى . چەپەر قورققىنىدىن تاقلاپ كەتتى . شۇڭا
ئاتىسىنىڭ يېنىدا يېتىش تۇرماق ئولتۇرۇشتىنمۇ قورقۇپ ، چوڭ
ئاچماقتا ئولتۇرماقچى بولۇپ توغراق ئۈستىگە چىقىپ كەتتى .
ئاتىسى چامچا^۱ ئۈستىدىن كىيىۋالغان پالاس كۆكۈزمەكنى سېلىپ
بېشىغا قويۇپ ياتتى . چەپەر پاتمىچۇقنى كۆرگەندىكى قورقۇنچى
كەتمەي ئەتراپقا ئەلەڭلەپ قاراپ ئولتۇراتتى ، يەردىن چىقىشمۇ ياكى
ئاسماندىن چۈشتىمۇ يېقىنلا يەردىكى يوغان بىر توغراق كەينىدىن
بىر يولۋاس پەيدا بولۇپ ئىچ مايماق دەسسەپ بېشىنى تۆۋەن سېلىپ
ئاستا كەلمەكتە ئىدى . چەپەرنىڭ :

— ئاتا ! قوپ ، يولۋاس ! — دەپ تۈۋىلغۇسى كەلدى ، لېكىن

يولۋاسنىڭ ئۇ مېڭىشىدا ئاتىسىنى كۆرگەندەك ئەمەس ئىدى .
«يولۋاس ئاتامنى كۆرمەپتۇ ، خۇدايىم ئۇنى باشقا ياققا كەتكۈزۈ-

۱ جاننىڭ قۇر . يەرگە كىر . لويۇقلارنىڭ ئەڭ يامان قارغىشى ، جىيىنىڭ قۇرۇپ كەتسۇن ،
سېنى يەر بونىسۇن ، دېگەنلىك .
۲ چامچا ئالدى ئوچۇق . ئۆرە ياقىلىق كۆڭلەك .

ۋەت» دېدى ئىچىدە .

يولۋاس بىر توختىمۇبلىپ ئەتراپقا قارىدى . چەپەرنىڭ ئاتىسىنى كۆرۈپ قالغان بولسا كېرەك ، يەنە بايقى مېڭىشىدا ئالدىرماي قەدەم ئېلىپ توغراق تۈۋىگە كەلدى ، بېشىنى كۆتۈرۈپ ئىككى باغقا قارىدى ، ئاندىن ئېڭىشىپ چەپەرنىڭ ئاتىسىنىڭ پۈتىنى پۈرىدى ، قورسىقىنى ، باشلىرىنى پۈرىدى . بۇ چاغدا چەپەرنىڭ ئاتىسى يول-ۋاسنىڭ تۆت پۈتىنىڭ ئارىسىدا قالدى . چەپەر نېمە قىلارنى بىل-مەي ، جېنى بار بىلەن يوقنىڭ ئارىسىدا قورقۇپ ئولتۇراتتى . يولۋاس ئۇنداق پۇراپ ، بۇنداق پۇراپ ، يەنە بېشىنى كۆتۈرۈپ ئۇيان - بۇيان قاراپ قويۇپ ، ماڭغان يۆنىلىشى بويىچە قەدىمىنى ئېغىر - ئېغىر ئېلىپ يىراقلاپ كېتىپ قالدى . چەپەرنىڭ يۈرىكى جايغا چۈشتى . ئولتۇرغان يېرىدىن ئېڭىشىپ ئاتا ! دەپ چاقىرماق-چى بولۇۋىدى ، ئاڭغىچە ئاتىسى قويۇپ ئولتۇردى ، چەپەر توغراق-تىن ئۆزىنى ئاتقاندەك چۈشۈپلا :

— ياپىر ، ياپىر ! جېنىم ئازلا قالدى ... يولۋاس ... — دېدى .
— ھە ، يولۋاس ، مېنى قورقىمىدى دەمسەن ؟
— بىلدىڭمۇ ؟
— ئۇخلىمىغان تۇرسام .
— ئەمىسە ...

— بىلىپ قوي ، يولۋاس مۈشۈك مەجەز ھايۋان . مۈشۈك قۇشقاچ ، چاشقان مىدىرلىسا ئاندىن ئېتىلىدۇ . تۇنقان چاشقان ، قۇشقاچلارنى ئۇيان - بۇيانغا تاشلاپ ، شۇ ئارقىلىق ئۇنىڭغا ئاسلاند-لىرىنى قىزىقتۇرۇپ ئېتىلدۈرۈپ ئۆگىتىدۇ . يولۋاسنىڭ كېلد-ۋاتقىنىنى كۆرۈپ قالدىم ، مىدىرلىسام بولمايتتى ، قېچىمۇ قۇتۇ-لالمايتتىم ، تەۋەككۈل دەپ ئۆلگەن بولۇپ يېتىۋالدىم . يولۋاسنىڭ قورسىقى توق ئىكەن . بىر نەرسە يېگىنىگە ئۇزاق بولماپتۇ ، گۆش پۇراپ تۇرىدۇ ، ئاچ بولسا ماڭا ئېغىز سالاتتى . يەنە بىر مۇھىم ئىش ، ھېلىمۇ ياخشى بىرەر نەرسە ئوۋلاپ قانلىماپتۇق ، گۆش يەپ قالماپتۇق ، قان يا گۆش پۇراپلا قالغان بولسام ، مەن يوق

ئىدىم ، — دېدى چەپەرنىڭ ئاتىسى .
 — ياپىر ، ياپىر ، خۇدايىم بىر تۇراق بولدى ، بۈگۈن ئوۋلدى-
 مىساقمۇ مەيلى ، كېتەيلى ، — دېدى چەپەر .
 — شۇنداق ، كېتەيلى . بۇ تىترەپ تۇرغان يۈرىكىمىز بىلەن
 ھېچنېمە ئاتالمىمىز ، — دېدى چەپەرنىڭ ئاتىسى .
 ئۇلار مەھەللىگە قۇرۇق قول ، ئەمما يولۋاسنىڭ ئاغزىدىن
 ساق قايتىپ كەلدى . بۇ ، چەپەرنىڭ ئاتىسىنىڭ ئۆمرىدە ئوۋدىن
 بىرىنچى قېتىم قۇرۇق قول قايتىشى ئىدى . مەھەللىداشلىرى
 بۇنىڭغا ھەيران قېلىشقانىدى . ئۇلارنىڭ گەپلىرىنى ئاڭلاپ «ياپىر»
 دېيىشىپ ياقلىرىنى تۇتۇشتى . چوڭ ياشلىقلار چەپەرنىڭ ئاتىسى-
 نىڭ قولىنى تۇتۇپ تۇرۇپ :
 — جانىم ساڭا ، چىق - چىق - چىق ! خۇدا تۇراق
 بوپتۇ ، — دېيىشتى .

مەھەللىدىكىلەر يېقىنقى يىللاردىن بۇيان بولۇپ ئۆتكەن چە-
 پەرگە مۇناسىۋەتلىك بىرنەچچە قورقۇنچلۇق ئىشلارنى بىر - بىرىگە
 چېتىپ قارىشىپ : «چەپەردە بىرەر كارامەتلىك خىسلەت بارمۇ -
 قانداق ، بۇرۇن بۇنداق ئىش بولۇپ باقمىغان» دېيىشتى ھەم ئۇنىڭ-
 غا شۈبھە بىلەن ئەيىبنىپ قارايدىغان بولۇپ قېلىشتى .

8

ئارىدىن بىر ئايدەك ئۆتكەن بىر كۈنى چەپەر بەش - ئالتە
 ئاغنىسى بىلەن تارىم دەرياسىغا بېلىق تۇتقىلى باردى . دەريا كۆۋە-
 جەپ چايقا قلىنىپ ئاقماقتا . ئېھ ، تارىم ! ئانا تارىم ، ئانا دەريا !
 سەن مۇشۇ زېمىننىڭ ھايات بېغىشلىغۇچىسى ، قان تومۇرى سەن ،
 جان تومۇرى سەن ! بۇ ۋادا — تەكلىماكان ئۇ يېنىغا قارىسىمۇ
 قۇم ، بۇ يېنىغا قارىسىمۇ چەكسىز — پايانى يوقتەك جەزىرە قۇم-
 لۇق ، گويا جاھان قۇمىدىنلا پۈتۈلگەندەك ، ئۆلۈم ۋەھمىسى پۈر-

1. تۇراق بولدى - خۇدا ساغلىدى ، خۇدايىم ئارا تۇردى ، خۇدا ئامان قىلدى .

قۇپلا تۇرىدىغان قۇملۇق . لېكىن ، سېنىڭ سىرلىق ھېكمىتىڭ ، جان ئاتا قىلغۇچى ھىممىتىڭنىڭ خاسىيىتىدە مۇشۇ جەزىرە چۆل قۇچاقلارنىڭ ، قولىتۇقلىرىڭدا ، بۇلۇڭ - پۇچقاقلارنىڭدا ھاياللىق ئۆلمەس ، يوقالماس بىر روھ بىلەن قەيسەرلەنەن ياشاپ كەلمەكتە . ئەنە ، يۇمشاق قۇملارنىڭدا قىيغىتىپ ئويناپ - ئويناپ راھەتلىنىپ ياتقانلار ئاشۇ ئۆلمەس ، يوقالماس روھنىڭ پۇشتىلىرى . ئۇلار كېمە تاپاپ ، گۆلمە چۈۈۈپ - يىغىپ يۈرۈپ خېلى تالچىقىپ قېلىشقانىدى . چەپەر بېلىقچىلىققا دائىر ئىشلارنى تېز ، تولۇق ئۆگىنىۋېلىش مەقسىتىدە جىددىي ھەرىكەت قىلدى ، تۇتقان بېلىق-لارمۇ باشقىلاردىن جىق بولدى ، بەكلا چارچىدى . شۇڭا سوزۇلۇپ يېتىپ ھايالسىمايلا ئۇيقۇغا كەتتى . ئارىدىن ئانچە ۋاقىت ئۆتمىگەندى ، بىرى ئەندىككەن ئاۋازدا :

— قوپۇڭلار ! بۇ نېمە ئىش ، چەپەرگە قاراڭلار ! — دەپ ۋارقىرىدى .

ئۇخلىغىنىمۇ ، ئۇخلىمىغانلىرىمۇ چۆچۈپ ئورنىدىن تۇرۇپ كېتىشتى ، چەپەرمۇ ئورنىدىن تۇرۇپ :

— ۋارقىرىغان قايسىڭلار ، ماڭا نېمە بوپتۇ ؟ — دەپ كۆپچىلىككە ئۇيقۇچان كۆزدە قارىدى .

قۇرداشلىرى ئۇنىڭغا قورقۇمسىراپ ئەلەڭلەپ قاراپ قالغانىدى .

چەپەر ئۇلارنىڭ ئۆزىگە بۇنداق ۋەھىملىك قاراپ قالغانلىقىدىن تېڭىرقاپ قالدى ۋە ھەيران بولدى . «مەن نېمە بوپتىمەن ؟» دېگەندەك ئۈستۈبىشىغا قاراپلا ئۆزىنىڭ تۇرقىدىن ئۆزى چۆچۈپ كەتتى ، كىيىم - كېچىكىنىڭ ھەممىسى تىكىشىدىن سۆكۈلۈپ ، تىتما - تالاڭ قىلىنغاندەك ھەرەڭ - سەرەڭ ساڭگىلاپ تۇراتتى ، ئاغىنىلىرى ئۇنىڭ ئەتراپىدا چوڭ نار تۆگىنىڭ يېنىدىكى بونىلاقتەك تۇرۇشاتتى .

كېيىك ، جەرەندەك ئىنچىكە ، زىلۋا بوي چەپەر بىر ئۇخلاپ

قويۇپلا ئەنە شۇنداق بوي تارتىپ قالغانىدى .
 ئۇلار مەھەللىگە يېتىپ كەلگەندە ، چوڭ - كىچىك ھەممىسى
 چەپەرنىڭ تۇرقىغا قاراپ دەسلەپ : «بۇ كىم ؟!» دېيىشتى . بالىلار
 قورقۇشۇپ چوڭلارنىڭ كەينىگە ئۆتۈۋېلىشتى . ئۇنىڭ ئاتا - ئانىسى -
 سىمۇ ئەگەر ئۇنىڭ چىرايىدا روشەن بەلگىلەر بولمىغان بولسا ،
 ئوغلىنىڭ شۇ ئىكەنلىكىگە ئىشەنمىگەن بولاتتى . چەپەرنىڭ ئوڭ
 قولىنىڭ ئالدى تەرىپىدىكى مەڭ : «مەن سىلەرنىڭ چەپەرنىڭلار»
 دېگەندەك قىلاتتى . چەپەر ئۆز تۇرقىدىكى ئۆزگىرىشتىن ئوڭايىسىز -
 لانغان بىر تەئەججۈپتە ئاتا - ئانىسىغا ھەم باشقىلارغا : «مەن نېمە
 بولدۇم ؟» دېگەندەك قارايتتى . ئۇنىڭ ھەربىر قارشىدا ئۆتكۈر بىر
 نۇر ئۇچقۇنى چىقىنداپ تۇراتتى .

چەپەرنىڭ بوي - بەستىنىڭ بىر ئۇخلاش بىلەن بۇنداق لەپىيىدە
 يوغىناپ قېلىشى كىشىلەردە ئۇنىڭغا قارىتا شۈبھىلىك سەتاقىپ¹
 قاراش ، قورقۇپ ئۆزلىرىنى ئېلىپ قېچىش ، تۈرلۈك جەمەلەرنى²
 پەيدا قىلغان بولسا ، ئاتا - ئانىسىغا ، ئۆزىگىمۇ بىر مۇنچە ئاۋازچىد -
 لىكىلەرنى كەلتۈردى . ئەمدى ئۇنىڭغا ئۈچ كىشىلىك رەختتە كىيىم
 تىكىمىسە توغرا كەلمەيدىغان بولدى ، ئۆيۈمۇ ئۇنىڭغا پەس كېلىپ
 قالدى ، بېشىنى كۆتۈرسىلا بېشى تورۇسقا تاقىشىپ قېلىپ ئۆي
 ئىچىدە يا ئولتۇرۇپ ياكى مۈكچىيىپلا يۈرمىسە بولمايدىغان بولۇپ
 قالدى . چەپەر شۇ چاغدىن باشلاپ «دەۋە» ، «دەۋە ئادەم» دەپ
 ئاتىلىدىغان بولۇپ قالدى . جەپەرمۇ ، چەپەرمۇ ئەمدى ئېغىزغا
 ئېلىنمايدىغانلا بولدى . ئۇنىڭغا ھەم ئاتا - ئانىسىغا ئەڭ ئەلەم
 قىلغىنى ، قولۇشتۇلۇقى ئۇنىڭدىن يالتيىپ يېنىۋالدى .

چەپەر بوي تارتىپ قالغىنىغا ئون كۈندەك بولغان بىر كۈنى
 ئۇلارنىڭ ئۆيىگە مەھەللىدىكى قېرىلاردىن ئۈچى كىرىپ كەلدى .
 ئۇلارنىڭ كەينىدە بوغجۇما تۇتقان بىر ئايالمۇ بار ئىدى . ئۇلارنى

1 سەتاقىپ - قورقۇنچۇلۇق ھەيران قىلىش .
 2 جەمە - پىنتە - پاسان ، ئىغۇئا .

كۆرۈپ چەپەرنىڭ ئاتا - ئانىسىنىڭ يۈرىكى «قارت» قىلىپ قالدى. كىرگەنلەر بۇلارغا تونۇش: ئۇلار مەھەللىدە توي ئىشلىرىدا سۆز سالدۇرۇش؛ سۆز ياندۇرۇش ئىشلىرىغا كۆپ قاتنىشىدىغان ئوبۇشقىلار ئىدى.

ئۇلار سۈپىغا چىقىپ جايلىشىپ ئولتۇرۇشۇپ بولۇپ بىر - بىرىگە قاراشتى. ئارىدىكى يېشى چوڭراقى بوغجۇما كۆتۈرگەن ئايالغا ئىشارىلىك قاراپ قويدى. ئايال قولىدىكى بوغجۇمنى ئوتتۇرىغا قويۇپ ئاچتى. بوغجۇمدا خام يەتتە تال بېلىق كالىسى² بىلەن بىر كىيىملىك تورقارەخت: «بىزدىن تاندى، ئەمدى خالىدە ماس بولۇپ قېلىپ قايتۇرۇۋەتتى» دېگەندەك تۇراتتى. ئىككى تەرەپكە ھەممە ئىش چۈشىنىشلىك، سۆزلەپ ئولتۇرۇشنىڭ ھاجىتى يوق ئىدى. چەپەرنىڭ ئانىسى بۇرۇلۇپ يېنىدا ئولتۇرغان خوتۇنغا قاراپ بېشىنى يېنىك ئىرغاڭلىتىپ، «ئاماننىڭنى ئال» دېگەندەك قىلدى. چەپەرنىڭ ئانىسى بوغجۇمغا قول ئۇزاتقاندا، قۇلىقىغىچە بەقمەدەك قىزىرىپ كەتتى، بوغجۇمنى يىغىشتۇرۇۋاتقاندا بولسا، قانسىراتقان ئۆپكەدەك تاتىرىپ، قوللىرى بىلىنەرلىك تىترەپ كەتتى. كىرگۈچىلەر ئورنىدىن تۇرۇش ئالدىدا: «ئاللاھۇئەكبىر» دېگەندىن باشقا، ئىككى تەرەپ بىر ئېغىز مۇگەپ قىلىشىمىدى.

ھەي ئادەملەر، ھەي بىز ئادەملەر! كۆنۈكۈپ كەتكەن ئادەتلەرگە شۇ قەدەر يېپىشىۋالسىمىزكى، مەۋجۇتلۇقىمىز پەقەت شۇ ئادەتلەرگە باغلىقتەك؛ ئارىمىزدىن بىرەر پاكىز چىقىپ قالسا: «ھەي، ئاۋۇ پاپىكەن» دەيمىز، توپىمىزغا قوشقۇمىز كەلمەيدۇ، گويا قاتارىمىز شۇنچە تولۇق، مۇكەممەلدەك؛ ئېگىز - گىگانتراق بىرى چىقىپ قالسا، شۈبھىلىك قارايمىز، ئۇنى ھەرگىز ئەقىلىمىز.

1 ئوبۇشقا قىرى، موماي.
2 لوبۇقلارنىڭ ئەنئەنىۋى ئادىتىدە ئوغۇل قىز تەرەپكە سۆز سالدۇرۇش (ئەلچى كىرگۈزۈش) قىلىسا يەتتە تال يېتىۋالغان بېلىق بىلەن كىيىملىك كىرگۈزەتتى (بەش تال سالىدىغىنىمۇ بار). قىز تەرەپ ئوغۇل تەرەپنى ماقۇل كۆرسە ئۇ نەرسىلەرنى ئېلىپ قالاتتى، قايتۇرمايتتى. ناۋادا، ئوغۇل تەرەپنى لايىق كۆرمىسە بىر - ئىككى كۈن ئىچىدە پىششىق بېلىق بېشى ئورنىغا يەتتە تال خام بېلىق بېشىنى باشقا نەرسىلەر بىلەن قوشۇپ قايتۇرۇۋېتەتتى.

گە سىغدۇرالمىمىز ، گوپا ئەقىل دائىرىمىز شۇ قەدەر كىچىكتەك .
 چەپەرنىڭ توي ئىشى بۇزۇلغان كۈندىن تارتىپ ئۇلارغا ، بو-
 لۇپمۇ چەپەرگە چارىدا تۇرۇۋەرمەك ئوڭايسىز بولدى ، بەك ئېغىر
 كەلدى . ئاتا - بالىلار مەسلىھەتلىشىپ چارىنى تەرك ئېتىپ يىراق-
 راق جايغا — قۇمدەريا بويىدىكى يارداڭلىققا كەتمەكچى بولۇشتى .
 ئۇلاردىن ئايرىلىشقا كۆڭلى قىيمىغان ، ئىچ ئاغرىتقان بەزى تۇغ-
 قان ، يېقىنلىرىمۇ بىللە كەتمەكچى بولۇشتى . باشقىلارمۇ ھامان
 بۇ يەردىن كەتمەكچىدى ، چۈنكى تارىمنىڭ سۈيى كۆتۈرۈلۈۋاتقاچقا ،
 دەريانىڭ پەس تەرىپىدىكى چارا زەيلىشىشكە باشلىغانىدى . ئەمدى
 بۇ يەردە تېرىقچىلىق قىلغىلى بولمايلا قالماي ، ئۆي ئىچىمۇ زەيدىد-
 گىلى باشلىدى . شۇنداق سەۋەبلەردىن «دىۋە ئادەم» ئائىلىسى
 بىلەن يەنە ئۈچ ئائىلە كۈز كۈنلىرىنىڭ بىرىدە چارىدىن كۆچۈپ
 چىقىپ كەتتى .

* * *

«دىۋە ئادەم» نىڭ ئەپسانىگە ئوخشاپ كېتىدىغان قىزىقارلىق
 كەچمىشلىرىنى ئاڭلاپ ئوماقنىڭ ئۇنىڭغا بىر ياقىتىن زوقى كەلسە ،
 كىشىلەرنىڭ ئۇنىڭدىن ئۆزىنى قاچۇرغىنىدىن ، قوشتۇلۇقىدىن ئاي-
 رىلىپ قالغىنىغا ئىچ ئاغرىتىپ قالدى .
 — سىلەر كۆچۈپ كەلگىلى قانچە ئۇزۇن بولدى ، ئوتقىڭلار
 نەدە ؟

— مەن ئون سەككىز ياشتا كۆچۈپ چىققان ، ئوتتۇز ياز ،
 ئوتتۇز قىش ئۆتتىغۇ دەيمەن . چۆلقۇمغا كەلگەندە ئىنەم¹ تۇيۇقسىز
 ئېشەكتىن يىقىلىپ چۈشكىنىچە كۆزىنى ئاچمىدى ، ئاڭايى² چۆل-
 قۇمدا بىر قۇم دۆۋىسىدە قالدى . بىز يارداڭلىققا كېلىپ بەشىنچى
 يىلى تەپ دەيدىغان بىر كېسەل بىلەن ئاتام كەتتى . مەھەللىدە

1 ئىنەم
 2 ئاڭايى
 ئاتام مەنىسىدە .
 بالغۇز قەبرە .

بولساقفۇ بىر ئىلاسى^① بولاتتى . ئاتام كېتىپ ئىككىنچى يىلى باش-
قىلار : «بۇ يەردە جان باقىلى بولمايدىغان بولدى» دەپ كۆچۈپ
كېتىشتى .

— نېمىشقا جان باقىلى بولمىدى ؟

— ئۇ يەردە سۇ قالدى .

— سەن نېمىشقا ئۇلار بىلەن بىللە كەتمىدىڭ ؟

— نەگە بارىمەن ، ئادەم بار يەرگە بارسام ، — ئۇنىڭ كۆڭلى

بۇزۇلغاندەك بولۇپ ، سەل تۇرۇۋېلىپ گېپىنى داۋاملاشتۇردى ، —

ئۇلار مېنى غەلىتە مەخلۇقتەك كۆرىدۇ ، مەندىن قاچىدۇ . سۇغا

يېقىنراق بىر يەرگە كۆچۈپ كېتەي دەپمۇ ئويلىدىم ، لېكىن قالاچ

قاناقانىڭ : «بوۋىلارنىڭ كونا ئىزىنىڭ تاشلىدۇق ، ئۇتۇدۇق .

يېڭىسىنىمۇ تاشلاۋاتىمىز ، بوۋىلار ئىزىنى تاشلىمايلى ، بولسا تاش-

لىغانلىرىمىزنى تېپىۋالايلى» دېگەنلىرى يادىمغا كېلىپ ، ئاتام ئا-

گايىنى ئۇتۇپ قالماي دەپ ياقىلاپ يۈرمىن .

— ئاتاڭ ئاڭگايى نەدە ؟

— ياردانلىقنىڭ بويىدا .

— يېقىنمۇ ، يىراق ؟

— خېلى يىراق .

— نېمىشقا ئۇ يەرگە قويدۇڭ ؟

— بىر قېتىم ئاتام بىلەن ئايلىنىپ يۈرۈپ بىر ياردانلىقنىڭ

ئۈستىگە چىقىپ قالدۇق ، ئۈستى كەڭ تۈز ئىكەن . يەردىن چىقىپ

قالغان توغراق ، يۇلغۇن شاخلىرى ، قىرچىن ئارىلاش توقۇلغان

نەرسىلەر جىق ئىكەن . ئاتام بۇ كونا ماقاتلىق^② ئوخشايدۇ ، دېدى .

كېيىن ئاتام ئۈلگەندە يالغۇز ياتمىسۇن دەپ ئاشۇ ماقاتلىق ياردانغا-

لىقنىڭ يامزىلىغا قويدۇم . ئاتى ئۇتۇپ كەتمەسۇن^③ دەپ پات - پات

بېرىپ تۇرمىن .

— ياردانلىق ئەتراپىدا ئۆي - ساتمىلار بارمىكەن ؟

① ئىلاسى -- داۋاسى ؛ ئامالى . چارىسى

② ماقاتلىق قەبرىستانلىق .

③ ئاتى ئۇتۇپ كەتمەسۇن نامى ئۆچۈپ كەتمەسۇن .

— ھېچنېمە يوق ، ئۇ ئەتراپتا ئادەم ياشىغاندەك قىلمايدۇ .
 ئوماق ئويلىنىپ قالدى . شۇنچە ئۇزۇن ماقاتلىق ، لېكىن
 يېقىن ئەتراپتا ئادەم ياشىغاندەك قىلمىسا ، ئۇ ماقاتلىق نەدىن پەيدا
 بولۇپ قالدۇ ؟ ئۇ قالاچ بوۋاي بىلەن بىرنەچچە قېتىم پاراڭلىشىش
 ئارقىلىق ، ئۇزاق ئۆتمۈشتە ئۆتكەن جەمەت بوۋىلىرىنىڭ ئىزلىرى-
 نىڭ قانداقلىقى ، نەدىلىكى توغرىلىق ئويلىنىدىغان ، بىرنېمىلەر-
 نى قىياس قىلىپ باقىدىغان بولغانىدى . چەپەر — «دەۋە ئادەم»
 دەۋاتقان يارداغلىقتىكى ماقاتلىققا ئوخشايدىغان كۆرۈنۈشلەرگە ئو-
 ماق قىزىقىپ قالدى . قالاچ بوۋاي : «كېيىنكى بالاڭ ئۇ ئىزلارنى
 چوقۇم تاپىدۇ» دېگەندى . ئۇنىڭ دېگىنى مۇشۇ ئىزلارمىكىن . ئۇ
 ئىزلارنى تاپىدىغان بالام توغۇلماي تۇرۇپ مەن ئۇ ھەقتە سىرتىغا
 ئىگە بولۇۋاتمەن . بۇ ئالدىن بىلدۈرۈلگەن بېشارەتمىدۇ ، قالاچ
 بوۋاي ئەۋلىيامىكىنە !» ئوماق ئويلىغانچە يارداغلىقتىكى ماقا-
 لىققا بولغان قىزىقىشى غۇلۇتماندىك يالچىپ ئۇنى بارغانسېرى
 ئويلىنىدۇرماقتا ئىدى .

— بۇ توغرا قىلىق تىنچ ئوخشىمامدۇ ؟

— تىنچ .

— يەيدىغانلىرىڭنى قانداق قىلسەن ؟

— باشقا جايدىن ئوۋلاپ - تۇتۇپ كېلىمەن .

— بۇ توغراق تۈۋى دائىملىق تۇرالغۇ قىلىدىغان جايىڭمۇ ؟

— ياق ، مۇشۇ نەرسىلەرنىلا قويمەن ، ئوتقىم ئاۋۇ تەرەپتە .

شۇ تاپتا ئوماقنىڭ قۇلىقىدا قالاچ بوۋاينىڭ : «بىز ئۆزىمىز-

نىڭلا ، ئۆز ئائىلىمىز ، ئۆتۈپ كەتسە جەمەتىمىزنىڭلا غېمىدە بول-

دۇق ، چېچىلىپ كەتتۇق» دېگەنلىرى يەنە سادا بەرمەكتە ئىدى .

ئوماقنىڭ ئوتتۇز يىلغا يېقىن سۇسىز ، ئادەمسىز توغراقلىقتا تەنھا

ياشاپ كېلىۋاتقان بۇ «دەۋە ئادەم» نىڭ كۈنلىرىنى قانداق ئۆتكۈزۈ-

ۋاتقانلىقىنى كۆرۈپ باققۇسى ، ئەگەر خالىسا ئۆزلىرى بىلەن بىللە

ئېلىپ كەتكۈسى كەلدى ، يولغا ئانچە ئالدىراپ كەتمىدى .

— بىزنى ئوتقىڭغا باشلاپ بارمامسەن ؟

— باشلاپ باراي ، ئۇلاغ ، نەرسىلىرىڭلار مۇشۇ يەردە تۇرۇپ تۇرسىمۇ بولىدۇ .

— بولىدۇ ، ئازراق ئۇسالىق ئىچىۋالايلى .

— ئۇسالىقنى يولدا ئىچىڭلار ، ئوتقىمدا سۇ بار . ئۇلار ئايقۇتنى ھېرىپ قالىدۇ دەپ ئېشەككە مىندۈرۈۋالدى .

چەپەر قۇرۇق توغراق شاخلىرىنى ئارىلاپ ئالدىدا ماڭدى . توختاق ئېشەكنىڭ چۈلۈۋىرىنى تۇتۇپ ئوماققا ياندىشىپ ماڭدى . ئوماقنىڭ خىيالى يەنىلا ئالدىدا كېتىۋاتقان بويى ئۆزىنىڭكىدەك ئىككى چىقىدىغان ، بىلەك ، پاچاقلىرى ئادەمنىڭ بېلىدەك ، بېشى خۇددى يۇمىلاق توقۇلغان مانجار سېۋەتتەك يوغان ، كېلەڭسىز ئادەمدە ئىدى . كىشىلەر ئۇنى «دېۋە ئادەم» دېگىنى بىلەن ، دېۋە زادى قانداق مەخلۇق ، ئۇنى كۆرگەنلەر بارمىكىن ؟ ئوماق دېۋە توغرىسىدا دا بوۋىسى ، مومىسى ئېيتىپ بەرگەن چۆچەكلەردىنلا بەھەيۋەت ، مەيدىلىرى يۇڭلۇق ، كۆزلىرى چۆچەكتەك ، بۆرتۈپ چىققان بۇرنى ئۆچكىنىڭ تۇۋىقىدەك ئۇچلۇق ، ئىلمەك ، قېشى ھەرەڭ - سەرەڭ ئۆسكىلەڭ ، ئۇزۇن پاخماق چاچلىرى دۈمبىسىنى ياپقان ، تىنسا بۇرنىدىن قارا ئىس چىقىدىغان بەتەشىرە ، قورقۇنچلۇق بىر مەخ-لۇقنى كۆز ئالدىغا كەلتۈرەتتى ... ئوماقنىڭ خىيالىنى چەپەرنىڭ قوشىقى ئۈزۈپ قويدى .

كىم قارايدۇ مەندەك باغرى غەملىككە ،
قىزىلگۈل دەپ ياشىم يەتتى ئەللىككە .
قوشتۇلۇقۇم مەندىن كۆڭۈل بۆلمەيتتى ،
خۇدا قويدى گۈل يارىمنى تەڭلىككە .

بارالمادىم تويۇقۇڭغا قوي تارتىپ ،
مەلەڭ ئارا ماڭالمادىم توي تارتىپ .
ئەل قاتارى بولماغانىم گۇناھمۇ ،
مەن ئۆزۈمچە كەتكەنمەدىم بوي تارتىپ .

خۇدا بىلەر كىمدە قانداق گۇناھ بار ،
ئارامىزدا گۇۋاھلىققا خۇدا بار .
گۈلۈم ، خۇدا بەرگەنمەدۇ بەختىڭنى ،
ئۆلگۈچەڭگە¹ ئۆتكىن يارىم بەختىيار .

... ..

— بىچارە ، — دېدى ئايقۇت ، ئوماق ئاڭلىغۇدەك پەس ئاۋاز-
دا ، — بىر ئۆمۈر مۇشۇنداق بوي² ئۆتەرمۇ ، ئۇنىڭغا بۇنچىۋالا
قامەت بەرگەن خۇدايىم بىر يولىنى قىلىپ بەرسە بولمامدۇ ؟
ئوماق بېشىنى لىڭشىتىپ قويدى . ئۇمۇ بۇ ئادەمنىڭ بەخت-
سىزلىكىگە ، تەڭرىنىڭ ئۇنى شۇنداق قىلىپ قويۇپ ، يەنە تېخى
ئادەملەردىن ئايرىپ مۇشۇ چۆلگە تاشلاپ قويغىنىغا ئېچىنىپ ،
ئۇنىڭ ئۈچۈن ئىچ ئاغرىقى تارتىپ كېتىۋاتاتتى .

— كەلدۇق ، مېنىڭ ئوتقىم مۇشۇ ، — دېدى چەپەر تۆت
ئادەمنىڭ غۈلچى يەتمگۈدەك ، شاخ - باغجانلىرى ئەتراپىنى بىر
ئالغان يوغان بىر تۈپ توغراقنىڭ يېنىدا توختاپ . ئوماق توغراققا
قاراپلا ئۇنىڭ قانچىلىك ئۇزۇن ياشىغانلىقىنى قىياس قىلدى ،
لېكىن توغراق ئۇنىڭ قىياسىنىڭ ئەكسىچە ياپىياشتەك تۇراتتى ،
بىرەر شېخىمۇ قۇرۇمىغان ، يوپۇرماقلىرىمۇ ياش توغراقنىڭكىدەك
چوڭ ھەم توق يېشىل ئىدى .

— سۇ يوق بولسىمۇ ئەجەب ياشىرىپ تۇرۇپتا ، — دېدى
ئوماق ئايقۇتقا قاراپ .

— ئانىڭغا قارا ، — دېدى ئايقۇت ئېڭىكىنى كۆتۈرۈپ .
ئوماق ئايقۇت ئىمالىغان يەرگە كۆز يۈگۈرتتى . ئۇ يەردە
ئۇزۇن بىر ئولاق تۇراتتى .
— بىر ئولاق تۇرىدىغۇ .
— ئىچىگە قارا .

1. ئۆلگۈچەڭگە .
2. بوي - بويناق .

ئولاقتا يېرىم سۇ بار ئىدى . ئۇ ئوماق كۆرمىگەن بىلەن ئايقۇت ئېشەك ئۈستىدە تۇرۇپ كۆرگەندى .

— ئەمدى سىلەرگە بۇ يەردىكى نەرسىلەرنى كۆرسىتىپ تەي ، -- چەپەر شۇنداق دېگەچ كېلىپ ئايقۇتنىڭ ئېشەكتىن چۈشۈشگە ياردەملەشتى ، ئاندىن توختاقنىڭ قولىدىن چۈلۈرنى ئالدى . توغراقنىڭ ئۇششاق ، ياش شاخلىرىنى ئۈشتۈپ ئېشەكنىڭ ئالدىغا تاشلاپ بەردى . بۇ چاغدا ئوماق ئولاقتىكى سۇغا ، ئاندىن ئەتراپقا قاراش بىلەن بولۇپ ، ئايقۇتنى ئېشەكتىن چۈشۈرۈشنى ئېسىدىن چىقىرىپ قويغانىدى .

ئوماق ئولاقنىڭ يېنىغا باردى ، «بۇ ، نېمە ئىش ؟» دېگەندەك ئايقۇتقا قارىدى .

ئولاقنىڭ يېنىدا ئۈستى شاخ - شۇمبىلار بىلەن ئېتىلىپ ، ئادەم پانتۇدەك چوڭلۇقتا ئېغىز قويۇلغان بىر قۇدۇق تۇراتتى . ئوماق چەپەرگە قارىدى .

— بۇ يەردە سۇ باركەنغۇ ؟

— يېقىن ئەتراپتا سۇ يوق ، بۇ قۇدۇقنى مەن كولىدىم . ئوماق بەختسىز ، ئەمما ياشاشنى بىلىدىغان ئەقىللىق چەپەرگە تېخىمۇ قىزىقتى .

— بۇ يەردە سۇ بارلىقىنى قانداق بىلىدىڭ ؟

— ئاتامنىڭ ئېيتىشىچە ، يەتمىش - سەكسەن يىللارنىڭ ئالدىدا تارمىنىڭ بىر تارمىقى مۇشۇ توغراقلىقنىڭ يېنىدىن ئۆتكەندەكەن . توغراقلىقنىڭ ئورنى پەس ، بۇ بىر تەرىپى ، يەنە بىر تەرىپى ، توغراق شاخلىرىغا قارىسام بىرەر سىمۇ قۇرۇمىغان ، پات - پات سۇ كىرىپ تۇرغاندەك ياشىرىپ تۇرۇپتۇ . مۇشۇلاردىن قۇم تېگىدە سۇ بارمىكىن ، دەپ ئويلىدىم . ئەمما بىر جېنىم ئۈچۈن قۇدۇق كولاپ نېمىمۇ قىلارمەن ، دەپ ئويلىغانىدىم .

— ھە ، ئەمىسە يەنە قۇدۇقنى كولاپسەنغۇ ، ئولاققا نېمىشقا سۇ ئېلىپ قويدۇڭ ؟

— ئوماق ، قارىغىنا !

ئايقۇتنىڭ ئاۋازى ھاياجانلىق چىققاچقا ، ئوماق گېپىدىن توخ -
تاپ ئايقۇت كۆرسەتكەن تەرەپكە قاراپلا قالدى .

بۇلاردىن ئوتتۇز - قىرىق قەدەم نېرىدا ئۈندەك كېيىك ، ئون
بەشتەك جەرەن ، ئۇلارنىڭ يان تەرىپىدە بىر قوتانلىق قوي مۇشۇ
تەرەپكە تەلمۈرگەندەك قاراپ تۇراتتى . ئوماق تېخىمۇ ھەيران بول -
غىنىچە چەپەرگە قارىدى .

— ئۇلار مېنىڭ كېيىك ، جەرەنلىرىم . قويىلار ئەسلىدە مېنىڭ
ئىدى ، ھازىر سەل ياۋىلىشىپ قالدى . ئۇلارنىڭ سۇ ئىچىدىغان
ۋاقتى بولغان ، سىلەردىن قورقۇپ كەلمەيۋاتىدۇ .
— سەندىن قورقمامدۇ ؟

— ياق ، نېرىغىراق بېرىپ تۇرۇڭلار ، — دېدى چەپەر .
ئوماق بىلەن ئايقۇت قىزىق بىر ئويۇن كۆرىدىغاندەك قىزىق -
سىنىپ بىر - بىرىگە قارىشىپ نېرىدىكى بىر توغراقنىڭ كەينىگە
ئۆتۈپ قاراپ تۇردى .

چەپەر قۇدۇقتىن بىر سوغا سۇ تارتىپ ئېگىز كۆتۈرۈپ تۈ -
رۇپ ئولاققا قويدى . كېيىك ، جەرەن ، قويىلار ئالدىرىماي كېل -
شىپ ئولاقنىڭ ئىككى تەرىپىدە ئارىلاش تۇرۇشۇپ سۇ ئىچىشتى .
چەپەر ئۇلارنى ئارىلاپ يۈرۈپ بىرىنىڭ سۆڭىگىچىنى ، بىرىنىڭ
دۈمبىسىنى ، يەنە بىرىنىڭ بېشىنى سىلاپ قوپاتتى . ئۇلارمۇ چەپەر -
دىن سۆيۈنگەندەك ئۇنىڭغا سۇۋۇشۇپ ئەركىلىشەتتى .

— بىچارە ، يالغۇزلۇقنى مۇشۇلار بىلەن بىلىندۈرمەي ئۆت -
كۈزىدىكەن ، — دېدى ئايقۇت .

ئوماقمۇ چەپەرنىڭ يالغۇزلۇقىغا ئۆكۈنۈپ ئايقۇتنىڭ گېپىگە
قوشۇمچە قىلدى :

— ھېلىمۇ ياخشى ئۇنىڭغا مۇشۇ جانىۋارلار بار ئىكەن ، بول -
مىسا قانداق قىلار بولغىتتى ، بۇ بىچارە .

كېيىك ، جەرەن ، قويىلار سۇنى ئىچىپ بولۇپ چەپەرنى ئوتتۇ -
رىغا ئالغاندەك ئۇنى چۆرىدەپ بىرىپس تۇرۇشقاندىن كېيىن ، ئۆز
خىللىرى بويىچە توپ بولۇشۇپ كەلگەن تەرىپىگە كېتىشتى .

ئۇلار كەينىگە يېنىپ ماڭغاندا ئوماق چەپەرنىڭ يېنىغا كېلىپ
ئۇنىڭدىن :

— بۇلار نەدە ئوتلايدۇ؟ — دەپ سورىدى .

— توغراقلىقنىڭ كۈنپېتىش تەرىپىدە چاتقاللىق بار ، شۇ
يەردە ئوتلايدۇ .

— بۇ كېيىك ، جەرەنلەرنى قانداق ئۆگىتىۋالدىڭ ، بۇ يەرگە
ئوۋچىلار كەلمەمدۇ؟ — چەپەرنىڭ بۇ يەردىكى ئىشلىرىنى ئوماق-
نىڭ بىلگۈسى كەلدى .

چەپەرنىڭ بۇ توغراقلىقتىكى كەچۈرمىشلىرىمۇ چۆچەكلىرىد-
مىزگە ئوخشاپ كېتىدىغان قىزىق بىر ھېكايە .

9

چەپەر ئاتىسى بىلەن ئوۋغا چىقىپ يۈرۈپ مۇشۇ توغراقلىققا
كېلىپ قالغان . شۇ قېتىمدا ئۇلار بۇ يەردىن بىر كېيىك ، بىر
جەرەن ئوۋلىغانىدى . ئارىدىن ئۇزاق ئۆتمەي ئاتىسى ئۆلۈپ كەتتى ،
ياردانچۇلاق ئەتراپىدا تۇرۇشقا بولماي قالدى . ئۇنىڭ ئاتىسىنىڭ
تۇپرىقىنى تاشلىغۇسى كەلمەي مۇشۇ توغراقلىقتا قالدى . توغراق-
لىقتا سۇ يوق ئىدى . سۈنى يېرىم كۈنلۈك يەردىن سوغا ، تۈلۈملار-
غا ئېلىپ ئات ، ئېشەكلىرىگە ئارتىپ ئەكېلىۋېلىپ يۈردى . بىر
قېتىم ئەكەلگەن سۈيى بىر ھەپتە يېتەتتى . ئوۋلاشقا كېيىك ،
جەرەنلەرمۇ يىراقتا بولسىمۇ بار ئىدى ، ئاتىسىدىن قالغان بەش قوي
كۆپىيىپ قالدى . قويلارغا سۇ ئەكېلىپ بەرمەك ئۇنىڭ ئالدىدىكى
چوڭ ئىش بولدى . ئۇ تۈز ، ئېگىز ئۆسكەن بىر توغراقنى كېسىپ
ئۇلاق ياسىدى . ئەكەلگەن سۇنىڭ يېرىمىنى ئۆزىگە ئېلىپ قېلىپ ،
يېرىمىنى ئۇلاققا تۆكۈپ قويىدىغان بولدى . ئۈچ يىل شۇنداق
ئۆتتى . ئىسسىق بەك بولغان بىر يىلى قۇملار چوغدەك قىزىپ
كەتتى . شۇنداق ئوت - ئاتەشتەك كۈنلەرنىڭ بىرىدە چەپەر كۈندۈ-
زى سۇغا باردى . بازارىدا ئەتىگەن بولغاچ كۈن بەك ئىسسىپ

كەتمىگەن بولسىمۇ ، قايتىپ كېلىشتە ئىسسىقنىڭ دەستىدىن ئۆزىدە .
مۇ ، ئات ، ئېشىكىمۇ چىدىماي قالدى . ئېتى ئىسسىققا پايلىماي
ئۆلدى ، ئىككى تۈلۈمنى ئۆزى كۆتۈرۈپ كەلدى . شۇنىڭدىن كې-
يىن سۇغا كېچىسى بارىدىغان بولدى . بىر كېچىسى ئىككى سوغىنى
ئېشەككە ئارتىپ ، ئىككى تۈلۈمنى بىر - بىرىگە چېتىپ مۇرىسىگە
خۇرجۇندەك ئارتىپ كېلىۋاتاتتى ، ئالدىدا بىر توپ كېيىك ، جەرەد-
نىڭ كېتىۋاتقىنىنى كۆرۈپ قالدى . ئۇ بۇلارنىڭ نەگە بارىدىغانلى-
قىنى بىلمەكچى بولۇپ ئارقىسىدىن قارا كۆرە ماڭدى . كېيىك ،
جەرەنلەر ئۇدۇل توغراقلىققا كېتىۋاتاتتى . چەپەر بۇنىڭغا ھەيران
قالدى . توغراقلىقنىڭ قارىسى كۆرۈندى . كېيىك ، جەرەنلەر مېڭد-
شنى ئىتتىكىلىتىپ توغراقلىققا كىرىپ كەتتى .

— بۇ جانىۋارلار سۇ ئىچكىلى مەن سۇغا بارىدىغان تەرەپكە
بارىدىكەن ، كۈندۈزى ئوۋچىلارغا ئۇچراپ قېلىشتىن قورقۇپ كې-
چىسى ماڭدىكەن ، بۇ بىچارىلەر . توغراقلىقتا سۇ بولغان بولسا ،
ماڭىمۇ ، بۇلارغىمۇ بۇنچە ئاۋازچىلىك بولمايتتى ، — دېدى
ئۆزىچە .

«سۇ تېپىلىپ قالسا ئەجەب ئەمەس» دەپ ، ئەتىسى بىر كۈن
توغراقلىقنى ئارىلىدى ، ئەمما سۇ كۆرمىدى . شۇنداق بولسىمۇ
ئەتىسى يەنە ئارىلىدى ، يەنىلا سۇ يوق بولۇپ چىقتى . توغراقلىقنىڭ
ياشىرىپ تۇرغىنىغا قاراپ ، ئاتىسىنىڭ : «قۇم ئاستىدا سۇ بار
ئوخشايدۇ» دېگىنى ئېسىگە كەلدى . شۇنىڭ بىلەن بىرىنچى قېتىم
كۆرۈۋاتقانداك توغراقلىقلارغا ئوبدان سەپسىلىپ قاراشقا باشلىدى .
توغراقلىقنىڭ بىرەر شېخىمۇ قۇرۇپ قالىدىغاندەك ئەمەس ، يوپۇر-
ماقلىرى ياش توغراقلىقنىڭكىدەك تولۇق ، چوڭ ، قارامتۇل يې-
شىل . «قۇدۇق كولىسام سۇ چىقارمۇ» دەپ ئويلىدى . شۇئان
قالاچ قاناقانىڭ بىر گېپى ئۇنىڭ ئېسىگە كەچتى . «بىز يەرنىڭ
بەرگىنىگىلا قاراپ تۇرماي ، ئۆزىمىزمۇ يەردىن تېپىپ يېيىشنى
ئۆگىنىۋېلىشىمىز لازىم» دېگەندەك قاناقا بىر ئۇچرىشىشتا
ئۇنىڭغا .

چەپەر ئاتىسىدىن قالغان ئۆي بىساتلىرى بىلەن كىرەكلىك سايمانلارنى بۇ يەرگە ئەكىلىۋالغانىدى . چەپەر قەتئىي نىيەتكە كەلدى . ئەتراپنى يەنە بىر ئايلىنىپ چىقىپ ، توغراقلىق ئوتتۇرىسىدىكى مۇشۇ پەسرەك جاينى تاللاپ قۇم كۆرەيدىغان گۈرچەك بىلەن قۇمنى كۆرەپ ئېتىشقا باشلىدى . ئۇنىڭ مۇشۇ بەستى ، ئادەم بېلىدەك بىلەكلىرىگە گۈرچەكتە قۇم كۆرەش خۇددى ئوتغۇچتا توپا تاشلاپ ئوينىغانچىلىك ئىش ئىدى . بىر ئاش پىشىم بولمايلا بىر غۇلاچچە چوڭقۇرلۇقتا كولاپ بولدى . قۇم سەل نەملەشتى . چەپەر - نىڭ قەتئىي ئىرادىسىگە ئۈمىد قوشۇلدى ، ئەمما بىر گۈرچەك قۇم كولىسا ئىككى گۈرچەك قۇم سىيرىلىپ چۈشۈۋېلىپ بەك ئاۋارە قىلدى . شۇنداقتىمۇ ئۇ بايقى ئىرادە ، ئۈمىد بىلەن ئىككى غۇلاچ چوڭقۇرلۇقتا كولىغاندىن كېيىن ، سۇ جامالىنى كۆرسەتتى . سۇ سۇپسۇزۇك ئىدى . ئۇ ئوچۇملاپ ئېلىپ ئىچىپ باقتى . سۇنىڭ تەمى ئۇ ئىچىپ چوڭ بولغان تارىم سۈيى بىلەن ئويۇخاش ئىدى ، پەقەت مۇزدەكلىكى ئارتۇق ئىدى .

ئاھ ، سۇ ، ئاھ ، سۇ ، ھاياتلىقنىڭ جېنى ، جاننىڭ ھۇزۇرى سۇ ! چەپەر قۇدۇقنى كولاۋېتىپ سۇنىڭ قىرتاق ، شورلۇق چىقىپ قېلىشىدىن ئەنسىرەگەندى ، ئىچكەن بىر ئوچۇم سۇ بىلەن ۋۇجۇ - دى ياشرىپ قالىتىس ھۇزۇرلاندى ، گۈرچەكنى قويۇپ قوللىرى بىلەن كولاپ كەتتى . ئەمدى ئۇ قۇمنىڭ سىرغىپ چۈشۈشىنى توسماقچى بولدى . توغراقنىڭ تۈز ، ئۇزۇن شاخلىرىدىن ئۈندەكنى كەسلەپ ، بىر ئۈچىنى ئۇچلاپ قۇدۇق ئىچىگە ئايلىاندۇرۇپ قاقتى ، ئاندىن چاتقاللىقتىن يۇلغۇن ، قىرچىنلارنى كېسىپ - قىرقىپ ئەكىلىپ قوزۇقلارنىڭ سىرتىدىن ئايلىاندۇرۇپ نىقتاپ قويدى . ئالدى بىلەن بىر تەرەپنىڭلا قۇمنى تارتتى ، ئاستىنقى قۇم نەم بولغاچقا سىرغىمىدى ، قۇمى تارتىلغان تەرەپنى ئۇدۇللۇق توسۇپ ، ئاخىر ھەممە تەرەپنى توسۇپ بولدى . ئۇ قۇدۇقنىڭ ئۈستىنى ياپتى ، بىر چېلەك سۇ تارتىپ قوللىرىنى ، باش - كۆزىنى يۇدى ، بىر كۈنلۈك ئەمگىكىنىڭ ھاردۇقى چىقتى . ئۇ شۇ كۈنى بىرىنچى

بولۇپ ئولاقنى سۇغا تولدۇرۇپ ، قوي ، ئېشىكىنى سۇغاردى .
 -- كېيىك ، جەرەنلەرنى قانداق ئۆگىتىۋالدىڭ ؟
 -- ئۇلار قويلارنىڭ ئولاق ئەتراپىغا ئولشىۋالغانلىقىنى كۆر-
 گەن ئوخشايدۇ ، ئۇلارنىڭمۇ ئولاققا يېقىنلىشىپ ئېشىپ قالغان
 سۈنى تالىشىپ ئىچىۋاتقىنىنى يىراقتىن كۆرۈپ قالىدۇ . ئۇلار
 قۇدۇقتىن ئانچە يىراق كەتمىگەندە كېلىپ قۇدۇقتىن سۇ تارتىپ ،
 سوغىنى ئېگىز كۆتۈرۈپ شارقىرىتىپ ئاۋاز چىقىرىپ قويدۇم .
 سۈنىڭ شارقىرىغان ئاۋازىنى ئاڭلاپ كېيىك ، جەرەنلەر توختاپ
 ئارقىسىغا قاراشتى . مەن بىر سوغا سۈنى يەنە ھېلىقىدەك قۇيۇپ
 قۇيۇپ يىراققا كەتتىم . ئۇ كۈنى كېيىك ، جەرەنلەر ئولاق يېنىغا
 كەلمىدى ، ئەتىسى ئالدىنقى كۈنى كەلگەن ۋاقتىغا توغرىلاپ ئولاققا
 ئازراق سۇ قۇيۇپ قويدۇم . ئۇلار قەرەلىدە كەلدى ، ئولاقتىكى
 سۈنى ئىچىشتى ، قانمىدى چېغى ، ئولاق ئەتراپىدا تۇرۇپ بېقىپ
 كېتىشتى . بىر ھەپتە شۇنداق قىلدىم . ئۇنىڭدىن كېيىن ، كې-
 يىك ، جەرەنلەر سۇغا چالا قېنىپ ئۇزاپ كەتمەستە دەسلەپكىدەك
 قىلىپ يىراق كەتتىم ، كېيىك ، جەرەنلەر قايتىپ كېلىپ سۈنى
 قانغۇچە ئىچىشتى . بارا - بارا ئۇلار ماڭا ئۆگىنىپ قالدى ، مەنمۇ
 ئۇلارغا ئۆگىنىپ ئېجىل بولۇشۇپ قالدۇق . قويلار ئىلگىرىكىدىن
 سەل ياۋىلىشىپ قالدى . نېمىلا بولسۇن ئۇلار بىللە ئوتلىشىپ ،
 سۇ ئىچكىلى بىللە كېلىدىغان بولدى . بەزىدە ئەتەي سۈنى ئاز
 قۇيۇپ يېنىدا تۇرىمەن . سۇغا قانمىغان بۇ جانىۋارلىرىم بىر ئولاق-
 قا ، بىر ماڭا : «سۇ قۇيۇپ بەر» دېگەندەك تەلمۈرۈپ قارىشىدۇ .
 سۇ قۇيۇپ بەرسەم ئويناقلاپ يۈرۈپ ئىچىشىدۇ . ئۇلار سۇغا قېنىپ
 بولۇپمۇ ئەتراپىمدىن كەتمەي تۇرۇشىدىغان بولدى . مەن توغراققا
 چىقىپ شاخ تاشلاپ بېرىمەن . توغراقنىڭ شاخ ، يوپۇرماقلىرىنى
 ۋاشلىدىتىپ يېسە ، ئۇلارنىڭ بۇ ھەرىكىتىدىن كۆڭلۈم ئېچىلىپ ،
 كۆڭۈل يېرىمچىلىقلىرىمنى ئۇنتۇپ كېتىمەن .
 باياتىن چەپەرنىڭ ئاغزىغا قاراپ قالغان ئايقۇت كۆڭلىگە كەچ-
 كەننى سورىدى :

— ئوۋچىلار كېلىپ بۇلارغا زىيان يەتكۈزمەيدۇ؟
— ئېزىپ - تېزىپ بۇ توغراقلىققا كېلىپ قالغان ئوۋچىلار
كېيىك ، جەرەنلەرنى كۆرۈپ قېلىپ بىر - ئىككىنى ئوۋلاپ تاپىپ
تىشىتى . بىر ئىلاسىنى قىلمىسام بولمايدىغان بولدى دەپ
ئويلىدىم .

— قانداق قىلىدىغىز ؟ — ئايقۇت تەفەززالىنىپ سورىدى .
— توغراقلىقنىڭ تېشى تەرىپىگە كۆرۈنگۈدەك قىلىپ سالدام
ياساپ قويدۇم . بۇنىڭ بىلەن بۇ يەردە ئادەم بارلىقىنى بىلدۈرمەك-
چىدىم . بۇمۇ بولمىدى ، ئوۋچىلار يەنە كەلدى . مەن يەنە ئادەم-
نىڭ بېلىدىن چوڭراق توغراقلارنى كېسىپ ئىچىنى چالا -
بۇلا ئويۇپ - چېپىپ ئۇ يەر - بۇ يەرگە قويۇپ قويدۇم . كەلگەنلەر
تېخى چېپىلىپ يۈتمىگەن كېمە ، ئۇلارنى كۆرۈپ : «بۇ يەردە ئادەم
بار ئىكەن» دەپ ئويلاپ : «كىم بار ؟» دەپ توۋلاشتى . بۇ يەردە
بىر قىزىق ئىش بولدى . مەن ئۇنى سىلەرگە دەپ بېرەي .
ئوماق ، ئايقۇتلارنىڭ كۆز ئالدىدىكى تەقى - تۇرقى دېۋە
قىياپەتلىك بۇ ئادەم چىقىشقا ، ئاق كۆڭۈل ، باغرى يۇمشاق ،
مېھرىبان كىشى سۈپىتىدە گەۋدىلەنمەكتە ئىدى .

چەپەر بىر كېمىنى ئازراق چېپىپ قويۇپ توغراقلىق ئىچىگە
كىرىپ تۇرۇشىغا بىر قۇم دۆڭى يامزىلىدىن مىلتىق ئاسقان بىر
ئاتلىق كىشى چىقىپ كەلدى . چەپەر ئۆزىنى چوڭ بىر توغراقنىڭ
دالدىسىغا ئالدى . ئاتلىق كىشى كېمىنىڭ يېنىغا كېلىپ ئېڭىشىپ
كېمىگە قارىدى ، ئاتتىن چۈشۈپ ئەتراپقا قارىدى . ئۇ : «كىم
بار ؟» دەپ ئىككى قېتىم توۋلىدى . جاۋاب ئاڭلانمىغاندىن كېيىن ،
كېمىنىڭ چېپىلغان يەرلىرىنى ، چېپىنىدىلارنى تۇتۇپ كۆردى ،
يېڭىلا چېپىلغانلىقىنى بىلىپ يەنە ئەتراپقا قارىدى ، بىرەر ئادەمنىڭ
قارىسى كۆرۈنمىدى ، ئەمما نېرىدا تۇرغان بىر توپ كېيىك ، جەرەن-
لەرنى كۆرۈپ قالدى . مۇرىسىدىن مىلتىقنى ئالدى - دە ، تېخى
چېپىلىپ بولمىغان كېمىنىڭ يېنىدا ئولتۇردى . مىلتىقنى كېمى-
نىڭ گىرۋىكىگە قويۇپ چېنەپ قارىدى . ئاڭغىچە چەپەر توغراق

ئارقىسىدىن ئالدىغا ئۆتۈپ قۇمدا شەپە چىقارماي مېڭىپ ئوۋچىغا بېقىنلاشتى . ئوۋچى تەپكىنى باساي دەپ تۇرۇشىغا ، چەپەر ئۇنى بۈركۈت توشقانى قاماللىغاندەك مۇرىسىدىن قاماللاپ كۆتۈرۈپ ، توختاقنى مىندۈرۈپ قويغاندەك توغراقنىڭ يوغان بىر شېخىغا يېنىچە ئولتۇرغۇزۇپ قويدى . ئۇيۇقسىز بولغان بۇ ئىش ئوۋچىنى بەك چۆچۈتۈۋەتتى ، ئالدىدا تۇرغان دېۋىدەك ئادەمنى كۆرۈپ چىرا-
يىدا قان قالمىدى .

— نەدىن كەلدىڭ ؟

— بۇلاققۇلدىن .

ئوماق بىلەن ئايقۇت بىر - بىرىگە قاراشتى . ئوماق گەپكە ئارىلاشماقچىمۇ بولدى ، يەنە ئاخىرنى ئاڭلاپ باقماقچى بولدى . چەپەر ئوۋچىنى توغراقتىن ئېلىپ تۇرغۇزۇپ قويۇپ سورىدى :

— قالاچ قاناقانىڭ مەھەللىسىدىنما ؟

ئوۋچىنىڭ چىرايىغا قان يۈگۈردى .

— بىزنىڭ قالاچ قاناقانى بىلەمسەن ؟

— بىلىمەن . سېنىڭ ئىسمىڭ نېمە ؟

— ئىسمىم تايۇق .

«تايۇق» دېگەن ئىسمىنى ئاڭلاپ ئوماق بىلەن ئايقۇت شۇئان چەپەرگە قارىدى . ئايقۇت چەپەردىن ئالدىراپ سورىدى :

— كەلگەن ئوۋچىنىڭ ئىسمى تايۇقمىكەن ، كېيىن قانداق بولدى ؟

— قالاچ قاناقانىڭ يېنىدىن كەلگەن ئادەم قانداق بولماقچى ، ياخشى ئادەمكەن . يولدا توشقان ئوۋلىغاچ كەلگەنكەن ، كاۋاپ قىلىپ يېدۇق . ئۇ شۇ كۈنى قونۇپ قالدى . جاھانبەگنىڭ ئالدىغا ماڭغانىكەن . يېنىدا بار ئوقلىرىنى ، يولدا يېڭىلى ئېلىپ ماڭغان قۇرۇق بېلىقلىرىنىڭ ھەممىسىنى ماڭا بېرىپ كەتتى . ئۇ كېتىپ ئۇزاق ئۆتمەي قالاچ قاناقا كەلدى . قاناقا بۇ توغراقلىققا «ئويتۇغ-راق» دەپ ئات قويۇپ قويدى . ئارىدىن بىر ئايدەك ئۆتكەندە

جاھانبەگ بىرنەچچە ئادەم بىلەن كەلدى . تايۇق بەگكە مەن توغرىۇ-
لۇق گەپ قىلىپ بەرگەنكەن . ئو مېنى ئابدالغا كۆرۈپ ئېلىپ
كەتكىلى كەلگەنكەن . كېيىك ، جەرەنلىرىمنى كۆرۈپ ماڭا ھەم-
راھلىققا ئىككى - ئۈچ ئۆيلۈك ئادەم ئەۋەتىدىغان بولۇپ قايتىپ
كەتتى . شۇنىڭدىن كېيىن ئابدالدىنمۇ ، بۇلاققۇلدىنمۇ ماڭا يېمەك-
لىك ئەكەلگەچ كېمە چاپتۇرغىلى ئادەملەر پات - پات كېلىپ
تۇرىدىغان بولدى ، كېيىك ، جەرەنلىرىممۇ ئوۋلانمايدىغان بولدى .
تايۇق كېلىپ قالمايغان بولسا ، بۇ ياخشى ئىشلار بولماستى
دەيمەن ، — دېدى چەپەر تايۇقتىن خۇشال ئىكەنلىكىنى بىلدۈرۈپ .
ئوماق بىلەن ئايقۇت بىر - بىرىگە قارىشىپ مەمنۇنلۇق بىلەن
كۆلۈمسىردى ...

ئۇلار چەپەرنىڭ ئاجايىپ كەچمىشلىرىنى ئاڭلاشقا قىزىقىپ
كېتىپ كۈنىنىڭ كەچكە يېقىنلىشىپ قالغىنىنى سەزمەي قېلىشتى .
— يەنە بىر كۈنلۈك يول بار . ئوتقىمدا قونۇپ ئەتە چاقچىغار
بىلەن تەڭ يولغا چىقساڭلار ، ئابدالغا كەچپارسىدىن بۇرۇن بارد-
سىلەر ، — دېدى چەپەر .

قونماي بولمىدى . كېلىپ - كېتىدىغانلاردىن قونۇپ قالدىد-
غانلار بولغاچقا ، چەپەر ئۆزىگە ياسىۋالغان لاي چاپلاق ساتمىدىن
باشقا يەنە ساتمىدىن ئىككىنى ياساپ قويغاندى . ئۇلار كەچلىكىگە
ئوماقلار ئالغاچ كەلگەن ئۇجۇل تالقىنى بۇلىمقى ئىچىشتى . ئەتىسى
تورغاي چۈچۈلاش بىلەن تەڭ ئابدالغا قاراپ يۈرۈپ كېتىشتى .
ئوماقلار بۇلاققۇلدىن ماڭىدىغان چاغدا ، تايۇقلار بۇلارغا ئۇ-
جۇل تالقىنىدىن يېرىم يىلغا يەتكۈدەك بەرگەندى . ئوماقلار ئۇنىڭ-
دىن ئۆزلىرىگە ئازراق ئېلىپ قېلىپ ، كۆپىنى چەپەرگە قالدۇرۇپ
قويدى . ئۇلار يېقىن تۇغقانلار قايتا كۆرۈشەلمەيدىغان يىراق سەپەر-
گە ئاتلىنىپ كېتىۋاتقان چاغدىكى ئايرىلىشقا كۆزى قىيماسلىق
ھېسسىياتىدا خوشلاشتى . ئايقۇتقا يېقىن سىرداش ئادىمىدىن ئايرىد-
لىۋاتقاندا ك ئېغىر بىلىندى ، كۆڭلى يۇمشاق ، مېھرى ئىسسىق
ئادەمنىڭ يالغۇزلۇقىنى كۆز ئالدىغا كەلتۈرۈپ ، ئۇنىڭغا بەك ئىچ

ئاغرىتتى . بۇلار ئانچە ئۇزاپ كەتمىگەندى ، چەپەرنىڭ مۇڭلىنىپ
ئېيتقان قوشىقى ئاڭلاندى :

قوشۇلادۇ قويلار كەتسە تارىلىپ ،
قوشۇلمادىم تورغايمدىن ئايرىلىپ .
ئوتتۇز يىلىم ئۆتتى زارلاپ يار - يار دەپ ،
گۈلۈم ماڭا باقمادى بىر قايرىلىپ .

تۆتىنچى باب

ئابدالدا

كامالەتكە يەتكەن كىشى سەدەپتەك —
ئېغىز ئاچار كېلىپ قالسا گۆھىرى .

قەدرىنى بىل نەسەپتەچى قېرىنىڭ ،
مېۋىسىنى يېگەن ئۇنىڭ بېغىنىڭ .

--- شەيخ سەئىدى

1

ئۇلارنىڭ ئويتوغراقتىن چىققىنىغا مانا بىر يېرىم كۈن بولاي دەپ قالدى ، تېخىچە ئابدالنىڭ قارىسى كۆرۈنمەيدۇ . چەپەر ئويتوغ- راق بىلەن ئابدال ئارىلىقىنى بىر كۈنلۈك يول دېۋىدى ، ئۇ نېمە- دە ، قانداق مېڭىۋىدىكىن . ئۇلار يەنە قانچىلىك يول ماڭار ؟ ئابدال- نىڭ قارىسى كۆرۈنمىگەنسېرى ئوماقنىڭ ئەندىشىسى ئاشماقتا ئى- دى . بۇ ئاي ، بۇ كۈنلەر جاھان ئوتتەك قىزىپ كېتىدىغان چاغ بولسىمۇ ، تەڭرى ئۇلارغا ، ھەممىدىن بەك تۆمۈر بىلەن ئايقۇنغا سايىۋەن بولۇۋاتقانداك ، كۈن ئوچۇق تۇرۇپمۇ يەلكىگە ئۆتكۈدەك ئىسسىمىدى . بۇ بىر ھېكمەت ئىدى .

ئىللىق كۈلۈپ تۇرغان كۈننىڭ بۇ ھېكمىتىدىن سۆيۈنۈپ كېلىۋاتقان ئايقۇت ئوماققا قاراپ :

— تۆمۈرنىڭ تەلپىمىكىن ، تۈنۈگۈندىن بۇيان كۈن ئانچە ئىسسىمىدى ، كۈن بەك ئىسسىپ كەتسە ، پالا كىچىك ، قانداق قىلارمىز ، دەپ قورققاندىم ، — دېدى .

— مەنچۇ ، مەنمۇ بەك ئەندىشە قىلغاندىم . قالاچ قاناقا دېگەن . دەك ، بۇ تۆمۈردە بىر خاسىيەتنىڭ بارلىقىدىنمىكىن ، دەپ ئويلاپ قېلىۋاتمەن ، — دېدى ئوماق .

— ئۇ قانداق خاسىيەتتۇ ؟

— ئەجدادلارنىڭ ئىزىنى تاپىدۇ ، ئۇلارنىڭ روھىنى ئىزدەيدۇ ، دېدىغۇ .

— ئۇ قانداق ئىز ، قانداق روھتۇ ؟

— مەن نەدىن بىلەي ، بۇنى قاناقا ئوچۇق دەپ بەرمىدى .

— سوراپ باقمىدىڭمۇ ؟

— قانداق سورايمەن . ھەتتا نېمىنى ، قانداق سورايمىنمۇ بىلمىسەم .

ئايقۇت ئۇلۇغ - كىچىك تىندى . ئوماقمۇ ئۇلۇغ - كىچىك تىنىپ :

— ھەي ، بىزمۇزە ... دەپ بېشىنى لىڭشىتتى .

— نېمىگە بۇنداق دەيسەن ؟

— دەيمىنا ، قاناقانىڭ گېپىنى ئاڭلىغاندىن كېيىن ئۆزۈمچە ئويلايدىغان بولۇپ قالدىم ، — دېدى ئوماق ، قالاچ قاناقا ئوخشاش ئالدىدىكى قۇملۇقنىڭ چەت - چېكىنى تاپماقچى بولغاندەك يىراقلارغا قاراپ تۇرۇپ ، — ئويلىمىسەن ، ئاتا - بوۋىلىرىمىزدىن بىزگە مىراس قالغىنى ئۇلارنىڭ ئىزىنى بېسىپ مۇشۇ دەشت قۇملۇقتا كۆچۈپلا يۈرۈش ئىكەن . كۆچكەندە سۇدا ماڭساققۇ كېمە - مىزدە ماڭدىكىمىز ، بولمىسا ئۇمۇ قالدىكەن . بارغان جايىمىزدا يېڭىدىن چېپىۋالدىكىمىز . بالىلىرىمىزمۇ بىزدەك مۇشۇنداق ئۆ - تەرمۇ ؟

— ئابدالغا بارغاندىن كېيىن يەنە كۆچۈپ يۈرمەسمىز ، — دېدى ئايقۇت .

تۇرۇپلا كۈننىڭ تەپتى ئىسسىق باشلىدى ، بەلكى قەدەمىبىرى كۈچىيىپ ، پالاس چاپاندىنمۇ ئۆتۈپ يەلكىنى ئىسسىقلىقىغا ئىدى . ئوماق كۈنگە قارىدى ، كۈن تىكلەشكەن بولۇپ ، ئۇنىڭ كۈچى لۈك نۇرىدىن كۆزى چاڭقىيىپ ئاچالماي قالدى . ئەپتىدىن كۈننىڭ ئىسسىقى كۈپتىغا ئالدىغاندەك ئىدى . ئەگەر كۈننىڭ تاۋى قىزىپ كېتىدىغانلا بولسا ، قۇملۇقتا ئىسسىقنىڭ كارامىتىنىڭ قانداق بولىدىغانلىقى ئوماققا ئايان : ئاسمان چوغ ، قۇملۇق قوغ بولىدۇ . بۇ چاغدا ئادەمغۇ پۈتىدا كىيىۋالغان بىر نەرسىسى بار ، بىر ئاماللاپ ماڭىدۇ ، ئەمما ئات - ئۇلاغلارغا تەس بولىدۇ . ئات - ئېشەكنىڭ تۇپىقى بولغىنى بىلەن ، تۇپاق ئوتتۇرىسىدىكى ئەتنى چوغدەك قىزىپ كەتكەن قۇم ھەر قەدەمدە بىر كۆيدۈرۈپ ماڭالماس قىلىپ قويدۇ ، پەقەت چىدىيالىماي قالسا پۈتنى كۆيۈشتىن ئايايمەن دەپ گۈپپىدە يىقىلىدۇ - دە ، تۈگىشىدۇ . كالىغا تېخىمۇ تەس ، تۇپاق - لىرىنىڭ ئاراجلىرىغا كىرىۋالغان قىزىق قۇم ئۇنىڭغا زادى ئارام بەرمەي ئازابلایدۇ ، بولالمىغاندا ئۇمۇ ئۆزىنى تاشلىۋېتىدۇ ، شۇڭا ئالدىنى ئېلىپ ئامالنى قىلمىسا بولمايدۇ . قۇملۇق ئادەملىرى يازدا كۆچىدىغان بولسا ، ئۇسسۇزلۇق تەييارلىۋالغاندەك ، ئۇنىڭمۇ تەييارلىقىنى قىلىپ ماڭىدۇ .

ئوماق كالىدىن چۈشتى .

— كۈن قىزىپ كېتىدىغاندەك قىلىدۇ ، مەن ئالدى بىلەن ئاتنىڭ پۈتىغا يۆگەيدىغاننى يۆگەپ تۇراي ، — ئاندىن ئۇ توختاققا قاراپ دېدى ، — ئاڭغىچە سەنمۇ ئېشىكىڭنىڭ پۈتىغا يۆگەپ تۇر ، ئاندىن قالغان ئېشەك ، كالىلارنىڭ پۈتىغا يۆگەيلى ، — دېدى . بۇلار سەپەرگە چىقىشنىڭ ئالدىدا ، سۆڭەتبولماقتىكى چىغىدىلا ئايقۇت ئېغىرلاشقان قورسىقى بىلەن توختاقنىڭ قارىشىپ بېرىشى بىلەن ئۇلاغلارنىڭ پۈتىغا كىيدۈرۈپ قويىدىغان كىگىز پايپاقلارنى قۇيۇپ تەييارلىۋالغانىدى . باسىدىغان يولنىڭ ئۇزۇن ، مەنزىلىنىڭ يىراقلىقىنى كۆز ئالدىغا كەلتۈرۈپ پايپاقلارنىڭ تېگى تەرىپىنى

قېلىن قىلىپلا قالماي ، يەنە تۆگە تاپىنىنىڭ تېرىسىدە چەملەپ قويغانىدى . ئۇلار ئات ، ئېشەك ، كالىلارنىڭ پۇتىغا ئوشۇقىغىچە پايپاق كىيدۈرۈپ يۆگەپ چىگنۋەتتى . ئوماق بىلەن توختاق بۇ ئىشلارنى قىلىپ بولغۇچىلا كۈن ئىسسىپ ئەڭ چېكىگە يەتكەندەك بولدى . ئاسمان چوغ بولدى ، قۇملۇق قوغ بولدى . ئات - ئۇلاغلار - نىڭ پۈتىنىڭ كۆيۈشىدىن خاتىرجەم بولغان بىلەن ئەڭ چوڭ غەم ئۈسۈزلۈقتا قالدى . ئۇلار چەپەرنىڭ گېپى بىلەن بىر كۈنلۈكتىن ئاشقۇدەكلا سۇ ئېلىۋالغانىدى . تۈنۈگۈندىن بۇيان كۈننىڭ تەپتى ئانچە ئىسسىمىغان بولغاچ ، سۈنى ئانچە ئايماي ئىچىشكەندى . تۇرۇپلا ھاۋانىڭ بۇنچىۋالا قىزىپ كېتىشىنى ئۇلار ئويلاپ يەتمىگەندى . سۇ ئازلا قالدى ، تېخىچە مەنزىلىنىڭ قارىسى كۆرۈنمىسە . — سۇ تۈگىسە بىزغۇ چىدارمىز ، تۆمۈرنى قانداق قىلار - مىز ؟! — دېدى ئايقۇت . ئاۋازىنىڭ دېمى سىقىلىۋاتقانداك بولۇپ چىقىشىدىن ، ئۇنىڭ بالىسىنىڭ غېمىدە ئىچىگە يىغا كېلىۋاتقانلىقىنى بىلگىلى بولاتتى .

ئەھۋال ھەقىقەتەن ئېغىر ئىدى . ئادەمغۇ ئۈسۈزلۈققا چىداي - دۇ ، لېكىن بۇنداق تونۇر تەپتى ئىسسىقتا بىردەملىككەلا بەرداش - لىق بېرەلەيدۇ . چاڭقاق چېكىگە يەتمەيلا ئېغىز - تاماق قۇرۇپ ، گەپ قىلىشمۇ مۇمكىن بولماي قالىدۇ . ئات ئادەتتىكى ئىسسىقنىمۇ چىدمايدىغان ھاۋان . بۇنداق ئىسسىققا تېخىمۇ ، مانا ، ھېلىتىنلا ئاتنىڭ بۇرنى كېرىلىپ ، ئاغزى جاۋىغايلىرىغىچە ئېچىلىپ ، تىلى ساڭگىلاشقا باشلىدى . ئوماق كىچىك كاسىغا سۇ قويۇپ ئاتنىڭ ئالدىغا ئېلىپ باردى . ئات سۈنى بىر سۈمۈرۈپلا ئىچىپ بولۇپ قاچىنى يالاپ كەتتى . ھەرھالدا ئۇنىڭ ئىچى ، ئاغزى نەملەشتى . ئوماق يەنە بىر قاچىغا ئازراق سۇ قويۇپ ئايقۇتقا سۈندى . ئايقۇت گەپمۇ قىلماي ئالدى بىلەن بالىنىڭ يۈزىگە يېپىپ قويغان ياغلىقنى سۇغا چىلاپ سىقىۋېتىپ بالىنىڭ يۈزىگە تەگمىگۈدەك قىلىپ سەل كۆتۈرۈپ يېپىپ قويدى ، ئاندىن بىر ئۇچىنى چاپىنىنىڭ تۈگمىسىدە - گە ئېلىپ بالمغا سايىۋەن قىلىۋالغان ياغلىقنىمۇ سۇغا چىلاپ

سقىمايلا ئىلگىرىكىدەك بالغا سايۋەن قىلىپ قويدى .

— ئۆزۈڭ ئىچىمىدىڭغۇ ؟

— مەن چىدايمەن . توختاق ئازراق ئىچمەلسۇن .

— توختاققا بېرىمەن ، بېرىمەن ، — ئوماق قاچىغا بىرنەچچە

بۇتۇم سۇ قۇيۇپ توختاقنىڭ ئالدىغا ئېلىپ بېرىپ ، — سۇ ئاز

قايتۇ ، مۇشۇنى بولسىمۇ ئىچمەل ، — دېدى .

— ئانام ئىچمىدىڭغۇ ؟

— ئۈسسماپتۇ .

توختاق سۇنى ئىچتى . بۇنى «ئىچتى» دېگەندىن ئاغزىنى نەم .

دىۋالدى ، دېگەن تۈزۈك .

كالا ، ئېشەكنى ھەرقانچە ئىسسىققا چىدايدۇ دېگەندىمۇ ، بۇنداق قاتتىق ئىسسىقتا ئۇزۇن يولغا چىدىيالمايدۇ . ئۇلارنىڭمۇ

بۇرنى كېرىلىپ ، تىلى ساڭگىلاشقا باشلىدى . بالىنىڭ يۈزىگە ياپ .

قان ياغلىقمۇ ئاللىقاچان قۇرۇپ كەتتى ، پەقەت ئىچىدىكى ياغلىق .

نىڭ ئازراق نېمى قالدى . ئات - ئۇلار بىرنەچچە قېتىم «سۇغىد .

رىلدى» ، توختاقمۇ سۇ ئىچتى . ئوماق بىلەن ئايقۇتلا سۇ ئىچمە .

دى ، ھېلىمۇ ياخشى كۈن ئۇلارنىڭ ئالدى تەرىپىدە ئەمەس ئىدى .

جاھاننى تونۇردەك قىزىتىۋەتكەن كۈننىڭ ئاستا - ئاستا يانغا قىي .

سىيىشى بىلەن قۇملۇق ئۈستىدىكى ۋىل - ۋىللارمۇ سۇسلىشىشقا

باشلىدى ، لېكىن ئايقۇت چاڭقاپ بولالماي قالدى ، ئاغزى قۇرۇپ ،

تىلى تامىقىغا چاپلىشىپ قالغاندەك بولدى . يېنىدىلا كېتىۋاتقان

ئوماققا سۇ دېمەكچىدى ، زۇۋان چىقىرىلمىدى ، تىلى ئىشلىمەي

قويدى . ئوماقنىڭ كۆزىمۇ ئايقۇتتا ئىدى . ئايقۇت ئېرىگە قاراپ

ئاغزىنى ئېچىپ سول قولنىڭ بارمىقى بىلەن ئاغزىنى كۆرسەتتى .

ئوماق شۇن كالىدىن چۈشۈپ كىچىك تۈلۈمدىكى سۇدىن ياغاچ

چۆچەككە ئازراق قۇيىدى . بۇ سۇ قاچىلانغان تۈلۈملارنىڭ ئاخىرقى .

سى ئىدى . ئايقۇت تۈلۈمدىكى سۇنىڭ بىر قېتىم يەتكۈدەكلا قالغىد .

نىنى كۆردى . سۇدىن ئىككى يۈتۈملا ئىچىپ ، ئاغزىغا تولدۇرۇۋې .

لىپ ، چۆچەكنى ئوماققا بېرىۋېتىپ توختاق ئىچسۇن دېگەن ئىشا .

رىنى قىلدى . بۇ چاغدا ئات ، ئېشەك ، كالىلارمۇ سۇ ئىچمىسە بولمايدىغان ھالغا كېلىپ قالغانىدى . ئوماق ئايقۇت ئۈچۈن تۆت يۈتۈمدەك سۇ ئېلىپ قېلىپ ، ئۆزى ئىككى يۈتۈملا ئىچىپ ، تۈلۈم - دىكى سۇنىڭ ھەممىسىنى ئۇلارغا يېتىشىچە بېرىپ ، ئۇلارنىڭ ئاغزىنى ئاخىرقى قېتىم نەمدەپ قويدى . توختاق چۆچەكتىكى سۇ - نىڭ ئازراقىنى ئىچىپ ، قالغىنىنى ئۇنى ئىچسۇن ، دەپ قايتۇرۇپ بەردى .

يول مېخىش داۋاملاشماقتا . قىيىسايدىغان كۈنمۇ يولچىلارنىڭ ئېغىر قەدىمىدەك پەسلەپ بارماقتا ئىدى . تۈنۈگۈن يولغا چىققاندىن تارتىپ ھازىرغىچە ئۇلارنىڭ كۆرگىنى قۇملا ئىدى . بىرەر تال گىياھ ، بىرەر قۇرت - قوڭغۇز ، ئاسماندا بىرەر ئۇچارلىق ئۇچرىد - مىغانىدى ، گويا بۇ قۇملۇقتا مۇشۇ چوڭ - كىچىك تۆت ئادەم بىلەن بىرنەچچە ھايۋاندىن باشقا ھاياتلىق يوقتەك .

— ئايقۇت ! — ئوماق توۋلىمۇۋەتتى ، — چاچاق ! ھە ، يەنە يۇلغۇن !

ئوماقلاردىن ئانچە يىراق بولمىغان تۆۋەن تەرەپ ئاسمىنىدا ئاندا - ساندا ئاقئۇلام ، سۇقسۇر ، قارۇناغا¹ ئوخشاش كۆل - سۇ قۇشلىرى ئۇچۇپ يۈرمەكتە ئىدى . بۇ ، سۇ بار جايغا يېقىنلاۋاتقان - لىقنىڭ ئالامىتى ئىدى .

ئۈمىد تۇغۇلدى ، چاڭقىغان ۋۇجۇد ياشىرىۋاتقاندەك بولدى ... ئوماقلار چوڭ بىر قۇم دۆۋىسىدىن ئەگىپ ئۆتۈشكە ، ئۈن يەتكۈدەك بەردە قويۇق بىر مەھەللە كۆرۈندى .
— ئاۋۇ كۆرۈنگەن ئابدال شۇمىدۇ ؟ — ئايقۇت ئالدىراپ سورىدى .

— شۇدەك قىلىدۇ . يىگىرمە يىلنىڭ ئالدىدا دادام بىلەن كەلگەندە ، مەھەللە ئىچىگە كىرىپ تاماقلنىنىۋېلىپلا قارا قوشۇن كۆلى تەرەپكە ئۆتۈپ كەتكەنتۇق ، — دېدى ئايقۇتنىڭ سورىغىنىغا

1. قارۇنا - گۆشى ئىنتايىن ئاچچىق ، قانغىدەك قاپقارا ، پاختەك چوڭلۇقىدىكى بىر خىل سۇ قۇشى .

جاۋابەن ئوماق .

ئايقۇتنىڭ كۆڭلىنى : «ئامان - ئېسەن ئابدالغا يېتىپ بارالار - مزمۇ» دېگەن غەم ساراسىمىگە سېلىپ كەلگەندى ، ئەمدى بولسا «ھېچ كىشى بىلەن تونۇشمايدىغان ، ئوي - دوغغۇلىنى بىلمەيدىغان ناتونۇش جايغا كەچ بېرىپ قالساق قانداق قىلارمىز . ياز بولغاندەك كىن ئاسمان ئاستىنىڭ قەيىرىدە ياتسىمۇغۇ بولۇپىرىدۇ ، شۇنداقتا - تىمۇ...» دەپ ئويلاپ كەلمەكتە ئىدى . مەھەللىگە تېزىرەك يېتىپ بېرىشقا تەقەززا ئىدى ، لېكىن ئۇنىڭغا مەھەللە يىراقلاپ كېتىۋاتقاندا ك تۇيۇلۇۋاتاتتى .

ئۇلار يەنە بىر قۇم دۆۋىسىدىن ئەگىپلا قويۇق بىر يۇلغۇنلۇق - نى ياقلاپ مەھەللىگە ئېلىپ بارىدىغان بىر ھارۋا يولىغا چۈشتى . بۇنى ھارۋا ئىزى بولغانلىقى ئۈچۈنلا يول دېمىسە ، بۇ يەردە بۇنداق ئىزلار جىق . كىم نەدە مېڭىشنى خالسا شۇ يەردە ماڭىدۇ . بۇ ئىزلار خۇددى ئاشاختا ئۈستىدىكى لەڭمەن چۆپلىرىگە ئوخشايدۇ . ئۇنىڭ باش - ئاخىرى ، ئۈچى نەدە ، قايسى يول نەدىن كېلىپ نەگە كەتكەن ، بىلگىلى بولمايدۇ ، ئىرماش - چىرماش .

مەھەللىگە يېقىنلىغانچە ئايقۇتنىڭ خىيالغا يەنە بىر غەم ئاردا - لىشىۋالدى . «مۇقىم ماكانلىشىۋالغۇچە تۆمۈرۈم ئۈچۈن بولسىمۇ بىر - ئىككى كېچە يېتىپ - قوپقۇدەك ئۆي تېپىلسا بولاتتى . ئابداللىقلارنىڭ كۆپىنچىسى قاراقوشۇنلۇق ، قاراقوشۇنلۇقلارنى بەك ئايرىمچى خەق دەيدۇ . بىزنىڭ تەكىتىمىزمۇغۇ قاراقو - شۇنلۇق...» دەپ ئويلايتتى ئۇ .

توپ مەھەللىدىن ئۆي ئايرىپ چىققاندا ك ، يۇرت - مەھەللىدىن چەتتىرەك ، بىر تەرىپى توغراقلىق تۆپىلىكنىڭ يان باغرىدا ياغاچ قۇرۇلمىلىق تۆت ئۆي چوقچىيىپ تۇراتتى . ئۇ ئۆيلەرنىڭ ئۈچىدە ئادەم بار ، بىرى بوش ئىدى . ئوماق شۇ ئۆيدىكىلەردىن مەھەللە كىشىلىرىنىڭ ئەھۋالىنى سوراپ بېقىشنى ، مەسلىھەت سوراىشنى كۆڭلىگە پۈكتى . ئۇلار ئۆي ئالدىغا كېلىشىگە ، توختاق مىنگەن ئېشەك «بىز كەلدۇق» دېگەندەك گۈگۈم جىملىقىنى بۇ -

زۇپ كۈچەپ ھاڭرىۋەتتى . ئېشەكنىڭ ھاڭرىشىدىن چۆچۈپ كەت-
كەن تۆمۈر ئەنسىز قىرقىراپ يىغلاپ كەتتى . بوۋاق بالىنىڭ
قاتتىق يىغا ئاۋازىدىن غەلىتىلىك ھېس قىلىشقان چېغى ، ئۈچ
ئۆيدىن تەڭلا ئەر - ئايال ، قېرى - ياش بولۇپ يەتتە - سەككىز
كىشى چىقىپ ، ئات ، كالا ، ئېشەك مىنگەن ، بىرنەچچە كالا -
ئېشەككە لاقا - لوقىلىرىنى ئارتىۋالغان ناتونۇش كىشىلەرگە قاراپ
قېلىشتى . ئوماق دەرھال كالىدىن چۈشۈپ بۇرۇندۇقنى توختاققا
تۇتقۇزۇپ قويۇپ ، تۇرغانلارنىڭ ئالدىغا كېلىپ ھەممىگە سالام
بەردى .

— نەدىن كېلىۋاتىسىلەر؟ — دەپ سورىدى توپ ئىچىدە تۇر-
غان ساقىلىغا خېلى ئاق كىرگەن ، قويۇق قوڭۇر ساقاللىق ، قوي
كۆز ، ئوتتۇرا بوي بىر بوۋاي .
— سۆگەتبۇلاقتىن .

— سۆگەتبۇلاقتىن... — بوۋاي ئوماقنىڭ جاۋابىنى تەكرارلا-
پ ، ئۇنىڭغا سەپسىلىپ بىر قارىۋېتىپ سورىدى :
— ئەسلى يۇرتۇڭلار سۆگەتبۇلاق ئەمەسقۇ دەيمەن ؟
ئوماقمۇ بوۋايغا دىققەت بىلەن بىر قارىۋېتىپ جاۋاب بەردى :
— ئەسلى چارىدىن ، سۆگەتبۇلاققا كۆچۈپ بارغان .
— گوي - گوي ، شۇ كۆچۈش . چارىدا كىمنىڭ جەمەتىدىن
سەن ؟

— دادام تۈلەشباي ، ئاتامنىڭ ئىسمى تۇراق .
— گوي - گوي - گوي ، ئويلغىنىمدەك بولدى . تۈلەش
ئالغۇرنىڭ پولىگىنى تۇراق يولۋاسىنىڭ ئوغلى ئوماقمۇ
سەن ، — بوۋاي شۇنداق دەپ ئوماقنىڭ ئالدىغا كەلدى . ئۇنىڭ
تەقى - تۇرقى ، باش - كۆزىگە سىنچىلاپ قاراپ ، — خېلى
ئۆزگىرىپ كېتىپسەن . پەقەت كۆزۈڭ بىلەن ئوڭ مەڭزىڭدىكى
مېڭىڭدىن تونۇغاندەك قىلدىم . بۇلار كىمنىڭ بولىدۇ؟ — بوۋاي
ئايقۇت بىلەن توختاقنى كۆرسىتىپ سورىدى .

ئوماق جاۋاب بېرىپ ، ئايقۇت ، توختاقنى تونۇشتۇرۇپ بولۇپ

بوۋايدىن سورىدى :

— دادام بىلەن ئاتامنى بىلەمسىز؟ — ئوماق دادىسى بولۇق بوۋاينى «سىز» لەپ سورىدى .

— داداڭ تۈلەش خېلى يەرگە تونۇق . ئۇ كۆرۈپلا قالغان

كېيىك ، جەرەننى ئاتلىق قوغلاپ سالما تاشلاپ ، بۈركۈت قامالاي

پۈكلەۋالغاندەك پۈكلەپلاۋالاتتى ، تۇتماي قويمايتتى . شۇڭا بىز ئۇ-

نى «تۈلەش ئالغۇر» دەيتتۇق . بېلىققا سانجىدىغان سانجىغاق

بىلەن يولۋاس ئۆلتۈرگەن ئاتاڭ تۇراق يولۋاسنى جىمى لولۇق

بىلىدۇ . سەن يىگىرمە يىلنىڭ ئالدىدىغۇ دەيمەن ، داداڭ تۈلەش

بىلەن قاراقوشۇن كۆلگە كېتىۋېتىپ بىزنىڭ ئۆيدە تاماق يەپ

كەتكەنتىڭلار ، سەن - چىرايىڭ ، ئىسمىڭ ئېسىمدە قالغاندە-

كەن ، — بوۋاي توپتىكىلەرگە قاراپ ، — بۇلارنىڭ يۈك - تاقلردە-

نى چۈشۈرۈپ بوش ئۆيگە ئورۇنلاشتۇرۇڭلار ، — دەپ تاپىلىدى .

ئۆز ۋاقتىدا ئوماقلار بوۋاينىڭ ئۆيدە تاماق يەپ چىققاندىن

كېيىن ، دادىسى كېتىۋېتىپ ئۇنىڭغا ئۆي ئىگىسىنىڭ ياخشى تەرەپ-

لىرىنى تەرىپلەپ ، ئىسمىنىمۇ تىلغا ئالغانىدى . كىم بىلسۇن ،

يىگىرمە يىلدىن كېيىن بۇ تەرەپكە كېلىپ قېلىشنى ، يەنە كېلىپ

تەڭرىنىڭ قۇدرەت - ھېكمىتى بىلەن دەل شۇ ئادەمنىڭ ئالدىغا

كېلىپ قېلىشنى . ئۆتكەن ئىشنى ئۇنتۇپ قېلىشنىڭ ھامان بىر

كۈنى ئادەمنى پۇشايىماندا قويدىغانلىقىنى ئۇ مۇشۇنچىلىك ئىشتىمۇ

ھېس قىلدى . ئوماق شۇ تاپتا بوۋاينىڭ مۇشۇ يېشىدا ئۇنىڭ

يېشىنى ئۇنتۇپ قالماي ، ئەكسىچە ئۆزىنىڭ ئۆز - تاماق بەرگەن

بوۋاينىڭ ئىسمىنى ئېسىدە ساقلىيالمىغانغا ئىچىدە ئۆزىنى مىڭنى

كاچاتلىماقتا ئىدى . بوۋاي ھەر بىر قارىغاندا ، ئۇنىڭغا : «ھەي ،

سەن ئۇنتۇغاقكەنسەن» دېگەندەك تۇيۇلۇپ كېتىۋاتاتتى . ئۇ ئويلىدە-

دى ، بوۋاينىڭ ئىسمىنى ئېسىگە ئالماقچى بولدى ، ئويلىدى ، ئوي-

لىدى ... «توغرا ، دادامنىڭ ئىسمىغا ئوخشايتتى . تۈلەك ، تۈلەك

بوۋاي!» ئوماق بوۋاينىڭ ئىسمىنى ئاخىر ئېسىگە ئالدى .

ئوماق بېرىپ ئايقۇتنىڭ قولىدىن بوۋاينى ئالدى . ئايقۇت

ئاتتىن چۈشۈشىگە ئوتتۇز ياش ئەتراپىدىكى بىر چوكان كېلىپ
ئۇنىڭ قولىدىن تىزگىنىنى ئالدى . ئۇلار تۈلەك بوۋاينىڭ باشلىشىدا
ئۇنىڭ ئۆيىگە كىرىپ سۇپىدا ئولتۇرۇشتى . تالادىكىلەر ئوماقلار -
نىڭ يۈك - تاقلىرىنى چۈشۈرۈپ ، ئائىلە بىساتلىرىنى بوش ئۆيگە
ئورۇنلاشتۇردى ، ئۇلارنىڭ باغلايدىغىنىنى باغلاپ ، چۈشەيدى -
غانلىرىنى چۈشەپ قويدى . ئايقۇتنىڭ قولىدىن ئاتنى ئالغان ئايال
ئۆيگە كىرىپ داستىخان سالىدى .

— نېمە ئەتتىڭلار ؟ — تۈلەك بوۋاي ھېلىمىقى ئايالدىن
سورىدى .

— ئۈجۈل تالقىنىدا ئوماچ ئەتتۇق ، — ئايال جاۋاب بېرىپ
بولۇپ تالاغا ماڭدى .

— كېلىنىم بولىدۇ ، ئىسمى گۆھەر ، كەمپىر ئالدىنقى يىلى
مېنى قويۇپ كېتىپ قالدى .

ئوماق تۈلەك بوۋايدىن بىر نەرسىنى سورىماقچىدى ، بوۋاينىڭ
چوڭ نەۋرىسى ھەكىم ئابدۇش^۱ كۆتۈرۈپ كىرىپ كەلدى ، ئارقى -
سىدىن گۆھەر توختاقنى ھەم ئۆزىنىڭ ئىككى بالىسىنى ئەگەشتۈ -
رۈپ كىردى . ئۇلار جىگدە سېلىپ ئوخشىتىپ ئېتىلگەن ئۈجۈل
ئۈمىچىنى مەرزە قىلىپ ئىچىشتى . ئوماقلار ساق ئىككى كۈن يول
مېڭىپ قاتتىق تالچىق كەتكەچكە ، تۈلەك بوۋاي ئۇلارنى ئارتۇقچە
گەپكە سالمىدى . ئوماقلار چىقىپ ، ئاجرىتىپ بەرگەن ئۆينى بىر -
قۇر تۈزەشتۈرۈپ ئۆزلىرىنىڭ پالاس - سېلىنىچىلىرىنى سې -
لىپ ياتتى - دە ، ھايالسىماي ئۈچىلىسى قاتتىق ئۇيقۇغا كەتتى .
تۆمۈر ئانىسى ئوماچ ئىچىۋاتقاندا ئېمپىلا ئۇخلاپ قالغانىدى .
— ئوماق ، ئوماق !

ئوماق ئايقۇتنىڭ تۈۋلىغاچ نوقۇپ تۇرۇشىدىن ئويغىنىپ
كەتتى .

— جۈيلۈگەن ئوخشىمامدىمەن .
— بىرىمىلەرنى دەپلا كېتىۋاتمەن ، گەپ قىلىپ مېنى

^۱ ئابدۇش مەمتىن ياسالغان تۆت يۇلتۇق قازان .

ئويغىتىۋەتتىڭ . نېمە دېگىنىڭنى ئوققىلى بولمايدۇ . ئارىلاپ :
«قالاچ ، دېۋە ، قالاچ ، دېۋە...» دەيسەن .

— شۇنداقمۇ ، قالاچ قاناقا بىلەن «دېۋە ئادەم» چېپىنى چۈشەپتىمەن . قالاچ قاناقا : «ئەجدادلار ، ئىز... ئىزلىرى... بىر كۆچۈپلا... بالىلىرىڭنى... ئىز ، ئىزلارنى...» دېگەندەك گەپلەرنى قىلغۇدەك . چېپەر : «يارداڭلىق... ماقاتلىق ، ئاتام ئاڭگايى ...» دېگۈدەك ھەم يەنە : «مەن كەتەر مەن بۇ ئۆمرۈمدە بوي ئۆتۈپ» دەپ قوشۇق ئېيتقۇدەك . تايۇقىنىمۇ چۈشەپتىمەن ، «توختاققا ئوبدان قاراڭلار ، ئۇ سىلەرگە ئامانەت» دېگۈدەك...

ئوماق بۇ گەپلەرنى دەۋاتقاندا ئايقۇت ئۇيقۇغا چۆمۈپ بولغانىدى .

— ئىككى كۈن بالا كۆتۈرۈپ ئاتتا ئولتۇرۇپ بەك تالچىقتى ، بىچارە ، ئوماق ئىچىدە ئۆزىگە ئۆزى شۇنداق دېگەچ تۆمۈرنىڭ پىشانىسىگە سۆيۈپ قويۇپ ئورنىغا قىڭغايدى - دە ، شۇ ئان ئۇمۇ ئۇيقۇغا كەتتى .

2

ئوماق ، ئايقۇتلار بۇ كېچە قېنىپ ئۇخلىدى . بىر كېچىدە ئۈچ - تۆت قېتىم ئويغىنىپ ئازراق خەمشلىك قىلىۋالدىغان بالىسى بۇ كېچە : «ئانام قېنىپ ئۇخلاپ ھاردۇقىنى چىقىرىۋال - سۇن» دېگەندەك بىر قېتىملا ئويغاندى ، ئانىسىنى ئېمىۋېلىپلا يەنە شۇ ھامان ئۇخلاپ قالدى . ئادەتتىكى كېچىلەردە بالىنىڭ «ئىگە» سى بىلەن تەڭلا ئورنىدىن تۇرۇپ ئايقۇتقا ياردەملىشىپ بالىنىڭ ئاستىنى قۇرۇقىدىغان ئوماق بۇ كېچە ئويغانماي ئۇخلىدى . ئۇ ئورنىدىن تۇرۇۋېتىپ :

— بۇ كېچە بالا ئەجەب ئويغانماي ئۇخلاپ كەتتا ، يىغلىسا مەن

1. قوشۇق - قوشاق . بۇ سۆز ئادەم ئىسمىغا قوشۇلۇپ كەلگەندە «پالانى قوشاقچى» دېگەن مەنىدە كېلىدۇ .

تۇيماي قالدىممۇيا ، — دېدى .

— بىر قېتىملا ئويغاندى . خۇددى مېنى ئويغىتىش ئۈچۈن قىلغاندەك «ئىگە» لەپلا قويدى ، يىغلىمىدى ، ئېمىتىپ قويۇۋد-
دىم ، يەنە ئۇخلاپ قالدى ، — دېدى ئايقۇت . ئۇ گېپىنى دەۋىتىپ
بالغا قارىدى ۋە ئاسنا پېشانىسىگە سۆيۈپ قويدى .

بالا قىسقا - قىسقا تىنىپ تاتلىق ئۇخلاۋاتاتتى . ئۇنىڭ ئۇزۇن
كىرىپىكلىرى ئاقىشماق يۇمىلاق يۈزىگە ئالاھىدە ھۆسن قوشۇپ
تۇراتتى . بالىنىڭ چىرايى ئانىسىنى تارتقاندەك كۆرۈنەتتى .

ئوماق بالىسىنى بىرىنچى قېتىم كۆرۈۋاتقاندەك ئىچ - ئىچد-
دىن زوقلىنىپ قاراپ تۇرۇپ كەتتى ، ئاندىن ئۇمۇ ئېگىشىپ
پېشانىسىگە يېنىككەنە سۆيۈپ قويدى .

— بۇ بالىمىزدا چوقۇم بىر خاسىيەت بار . كېچىدىن بىرلا
قېتىم ئويغىنىپمۇ ھازىرغىچە ئۇخلاۋاتسا مانا . كۈندە بۇ كەمدە
ئويغىنىپ سېنى خېلى ئاۋارە قىلاتتى ، — دېدى ئوماق ئايقۇتقا
قاراپ .

— مەنمۇ شۇنداق ئويلاپ قېلىۋاتىمەن ، بولسىغۇ...

ئايقۇتنىڭ گېپى ئاغزىدا قالدى . ئىشىك ئېچىلىپ ئۆيگە گۆ-
ھەر كىردى . ئوماق بىلەن ئايقۇتقا سالام بېرىپ بولۇپ بالىنىڭ
يېنىغا كەلدى .

— تاتلىق ئۇخلاۋېتىپتۇغۇ بۇ كىچىك ئوماق ، — گۆھەر
شۇنداق دەپ ئايقۇتقا يۈزلىنىپ ، — تاماق تەييار بولدى ، چىقىپ
تاماق يەۋېلىڭلار ، — دېدى - دە ، ئىشىككە قاراپ ماڭدى ۋە ئىشىك
يېنىغا بېرىپ كەينىگە قاراپ ، — بوۋامنىڭ ئۆيىگە ، — دەپ
قوشۇپ قويدى .

گۆھەر چىقىپ كەتكەندىن كېيىن ئوماق :

— ئەجەب مېھرى ئىسسىق ، كۆزىدىن كۈلكە يېغىپ تۇرىدۇ-
كەن ، — دېدى .

— ئىسمى جىسمىغا لايىق گۆھەر ئىكەن ، — دېدى ئايقۇت .
بالا ئويغاندى . ئايقۇت ئالدى بىلەن بالىنىڭ ئاستىنى قۇرۇق-
قۇرۇق قىلدى .

داپ باشقىدىن يۆگىدى ، قۇچىقىغا ئېلىپ ئېستىپ بولغاندىن كېيىن ، ھەممىسى تاماققا چىقىشتى . تۆلەك بوۋاي ئوماقلىرىنى قىزغىن كۈتۈۋالدى ۋە بىر - بىرلەپ ھال سورىدى . ھەممىسى دەرقەمتە ئولتۇرۇشۇپ گۆھەر قاراقوشۇنلۇقچە ئەتكەن بولماق قاتمىسى¹ بىلەن بېلىق شورپىسىدا ئاشتا قىلىشتى .

— جاھانبەگ بىلەن كۆرۈشكۈچە مۇشۇ يەردە تۇرۇڭلار . جاھانبەگ قايتىپ كەلگەندىن كېيىن ئۇنىڭ ئورۇنلاشتۇرۇشىغا قارايدىلى ، — دېدى تۆلەك بوۋاي ئاشتا قىلىنىپ ، داستىخان يىغىلىپ بولغاندىن كېيىن .

— بوۋا ، جاھانبەگ ھازىر ئابدالدا يوقما؟ — ئوماق تۆلەك بوۋايدىن سورىدى .

ئۇ بۈگۈنلا جاھانبەگ بىلەن كۆرۈشۈپ ، قالاچ قاناقا ئۇنىڭغا تاپشۇرۇپ بېرىشكە ئامانەت قىلغان ئوقيانى ۋاقتىدا بېرىۋېتىپ ، ۋەزىپىنى ئادا قىلمۇۋېتىشكە ئالدىرايتتى .

— ئارغان تەرەپكە كەتكەن ، بىرنەچچە كۈندىن كېيىن قايتىپ كېلىدۇ ، — بوۋاي ئوماقنى بىرنەچچە جان تاماق يەپ تۇرىۋېرىشكە خىجىل بولۇۋاتقان ئوخشايدۇ دەپ ئويلاپ ، ئۇنى خاتىرجەم قىلىش ئۈچۈن ، — داداڭ بىلەن ئىككىمىز ئاكا - ئۈكسەك يېقىن ئىسدىق . شۇڭا سەنمۇ مېنىڭ بالامدەك . خاتىرجەم تۇرىۋېرىڭلار ، — دېدى .

ئوماق تۆلەك بوۋاينىڭ كۆڭلىنىڭ ياخشىلىقىدىن بەك تەسىرلەندى . دادىسىنىڭ يىگىرمە يىللىق ئالدىدا قاراقوشۇن كۆلى تەرەپكە بېرىش يولىدا بۇ بوۋاي بىلەن بىر قېتىملا كۆرۈشۈپ قالغىنى ، ئۇنىڭدىن كېيىنمۇ زادى كۆرۈشمىگىنى ئۇنىڭغا ئايان ئىدى . شۇڭا بۇ جەھەتتىكى گەپنى قويۇپ :

— بوۋا ، ئابداللار زادى قانداق قوۋم ، قاراقوشۇنلۇقلار بىلەن

1 بولماق قاتمىسى . ئۈچۈل ئالقىنى ، جىگدە ئالقىنى ، بېلىق يېغى ۋە قايماق ئارىلاشتۇرۇپ بولماق ئىشلىگەندىن كېيىن ، لىگەنگە ئوخشاش قاچىلارغا ئۇسۇپ قويۇلىدۇ . سۆۋۈپ قىتىشقاندىن كېيىن ئېلىپ قويۇپ ، بەيدىغاندا ئۇششاق كېسىپ - توغراپ بەيدۇ . بۇ لويلىقلارنىڭ ئوزۇنلۇقى بۇقىرى ئەنئەنىۋى ئېسىل تامىقى .

تېگى بىرمۇ ، باشقىمۇ ؟ — دەپ تۈلەك بوۋايدىن ئاخشام سورىماقچى بولغان سوئالنى سورىدى .

تۈلەك بوۋاي ئۆيىنىڭ تۇڭلۇكىدىن ئەتىگەنكى سۈزۈك ، تىپ-تىنچ كۆل سۈيىدەك تىنىق ئاسمانغا تىكىلىپ قاراپ كەتتى ، قوشۇ-مىسى تۈرۈلدى... بوۋاينىڭ بۇ ھالىتى قالاچ قاناقانىڭ يىراق ئۇپۇققا ئۇزۇندىن - ئۇزۇن قاراپ خىيالغا چۆكۈپ كېتىدىغان كۆرۈنۈشىگە ئوخشاپ كېتەتتى .

«بۇ بوۋاي قالاچ قاناقانى بىلەمدىكىن ، كۆككە تىكىلىپ قېلىد-شىنىڭ ئوخشاپ كېتىشىدىن بىلىشىدىغاندەكمۇ قىلىدۇ...» ئوماق خىيالىنىڭ ئاخىرىغا يەتمىگەندى ، تۈلەك بوۋاي گەپكە ئېغىز ئې-چىپ قالدى :

— مەن ئابداللىقلارنىڭ قانداق قوۋملۇقىنى ، قاراقوشۇنلۇقلار بىلەن تېگىدىن بىر ياكى بىر ئەمەسلىكىنى بىلمەيتتىم . مەن ئۆ-زۈمنى ئابدالدا ياشىساممۇ ، تېگىم - ئەسلىم قاراقوشۇنلۇق دەپلا بىلەتتىم ، نېرسىنى بىلمەيتتىم . ئوتتۇز يىلنىڭ ئالدىدا ، يەتمىش بەش ياش چاغلىرىمدا سۆگەتبۇلاق تەرەپكە ئوۋغا بېرىپ ، قايتىشىم-دا بۇلاقتۇلگە كېلىپ قالدىم . شۇ يېشىمغىچە ئۇ جاينى كۆرۈپ باقمىغانىدىم . بۇ لوپ دالىسىدا تېخى سەن ، بىز كۆرمىگەن ، ئاڭلاپ باقمىغان جايلار جىق ئوخشايدۇ . ئۇ يەردىكى قالدۇچلار جەمەتدە قالاچ قاناقا بىلەن پاراڭلىشىپ قالدىم . ئۇ ئۆتمۈش ، ئەجدادلار توغرىسىدا گەپ قىلىۋېتىپ گېپىدىن توختاپ ئۇلۇغ - كىچىك تىنىپ كېتىدىكەن ، — تۈلەك بوۋاينىڭ ئۆزىمۇ ئۇلۇغ - كىچىك تىنىپ ئۇھسىنىپ قويدى ، — ماڭ ، تالاغا چىقايلى . بۇ ئۇزۇن گەپ ، ئاڭلىساڭ ئاجايىپ گەپ ، — بوۋاي شۇنداق دېدى - دە ، ئورنىدىن تۇرۇپ ئىشىك تەرەپكە ماڭدى .

ئوماق بوۋايدىن يېڭى بىر گەپ ئاڭلايدىغانلىقىغا قىزىقىپ ئۇنىڭ ئارقىسىدىن ماڭدى .

— ئوغلۇڭنىمۇ ئېلىۋال ، ئۇمۇ ئاڭلاپ قالسۇن ، — دېدى بوۋاي ئۆيىدىن چىقىۋېتىپ .

ئۇلار ئۆيىنىڭ ئۈستۈن تەرىپىدىكى ئېگىزلىك بىر قۇم دۆۋە -
سىنى نىشانلاپ ماڭدى . تۈلەك بوۋاي يۈز ياشتىن ئاشقىنىغا قارى -
ماي قۇم دۆۋىسىگە قەدىمىنى قىران يىگىتتەك تېرىقچەدەس ،
يېنىك - يېنىك ئېلىپ ، ئالدىغا ئانچە ئېگىشىپ قويماي تۈرلەيدى -
تى . ئۇلار قۇم دۆۋىسىگە چىقىپ باداشقان قۇرۇپ ئولتۇردى .
توختاق ئىككىسىنىڭ ئالدىدا پۈتىنى سوزۇپ يانپاشلىدى .

تۈلەك بوۋاي بىلەن ئوماق خۇددى تاغ چوققىسىدىكى قورام
تاش ئۈستىدە كەڭ ئۈيۈك سەتھىسىگە ، زېمىنىغا كۆزنى تىكىپ
ئولتۇرغان بۈركۈتكە ئوخشايتتى . تۈلەك بوۋاي ئوماقتىن ئاتىشى
باشقا يېقىن چوڭ بولسىمۇ ، قارماققا ئانچە چوڭ پەرقى يوقتەك
كۆرۈنەتتى . پەقەت تۈلەك بوۋاينىڭ كۆزىنىڭ قۇيرۇق تەرىپىدىكى
قورۇقلار بىلەن ئاق ئارىلىغان بومبۇر ساقىلىلا بوۋاينىڭ ئوماقتىن
ئۈزۈنراق ياشاپ ، كۆپىنى كۆرگەنلىكىگە گۇۋاھلىق بىلدۈرۈۋاتقان -
دەك تۇراتتى . بۇلاردىكى يەنە بىر پەرق ئوماق بويۇق ، ئۈستىخان -
لىق ، بوۋاي بولسا ئوتتۇرا بوي ، تەمبەل ئىدى . چىرايىنىڭ ئوڭ -
سۈلى لوپ دالىسى ئادەملىرىدە بولىدىغان ئوخشاشلىققا ئىگە ئىدى .
بۇ يەرنىڭ ئۈيۈك ، گىرىمىسەنلىرىمۇ ، تومۇزدىكى ۋىل - ۋىللىرىمۇ
قۇم رەڭ . قۇملۇقنىڭ ياز - تومۇزدىكى تونۇر تەپتىدەك ئىسسىق -
نىڭ كۆيدۈرۈشى ، قىش - زېمىستان سوغۇقنىڭ نەشتەردەك
سانجىلىپ ئاچچىق - ئاچچىق چىقىشلىرى ، كۈز ، ئەتىيازدىكى
شامال ، بورىنى ئۇچۇرغان قۇملارنىڭ يىڭنىدەك سانجىلىپ ئۇرۇش -
لىرى نەتىجىسىدە ، ئادەملىرىنىڭ ھەممىسىنىڭ رەڭگىرۈي ماس
رەڭ ، دالا - يايلاق ئادەملىرىنىڭكىدەك يۈزى كەڭ ، ئىككى زاتتىقى
سەل بۇرتۇپ چىققان . دائىم ئات - ئۇلاغ ، بولۇپمۇ كۆپ ھاللاردا
كالغا مىنگەچكە ، ئەر - ئايال ھەممىسىنىڭ ساغرىسى چوڭراق ،
ئەرلىرىنىڭ ھەممىسىنىڭ كۆكرەك ، يەلكىسى كەڭ ، بۇ ئۇلارنىڭ
كىچىكىدىن تارتىپلا كېمە تاپاپ ئۆتكەنلىكىنىڭ نشانى . بۇلار لوپ
ئادەملىرىدىكى ئورتاق جىسمانىي ئالاھىدىلىك . تۈلەك بوۋاي بىلەن
ئوماقتىمۇ ئاشۇ ئالاھىدىلىكلەر گەۋدىلىنىپ تۇراتتى . ئۇلارنىڭ
بۈركۈتىنىڭكىدەك بىر جۈپ سىنچى كۆزلىرىدە لوپۇقلارنىڭ تەبى -

ئەت بىلەن بىر گەۋدىلىشىپ كەتكەن ماسلىشىشچانلىقى ، قەيسەر ،
چىداملىقلىقى ئەينەكتە كۆرۈنگەندەك ئوچۇق ئەكس ئېتىپ
تۇراتتى .

— مەن ئابداللىقلار بىلەن قاراقوشۇنلۇقلارنىڭ يىلتىزى بىر
قوۋم ئىكەنلىكىنى قالاچ قاناقادىن ئاڭلاپ بىلگەندىن كېيىن ، «قا-
راقوشۇنلۇق» ، «ئابداللىق» ، «قالۇچى - ئالۇچى» دېيىد-
شىپ ، بىر - بىرىمىزنى يەكلەشپ «پوش - پوش دەپ يۈرۈپ
كەلگەن يېرى ئاران مۇشۇ» دېگەندەك ، يا بىز قاراقوشۇن ، ئابدال-
لىقلار ئاسمانغا چىقىپ كەتمەپتۇق ؛ يا قالۇچىلار ، يانلار يەرگە
كىرىپ كەتمەپتۇ . يەنە ئوخشاشلا تارىمنىڭ سۈيىنى ئىچىپ ، كې-
يىك ، جەرەن ، بېلىقلىرىنى يەپ ، قۇملىرىدا ئېغىناپ يۈرۈپتۇق .
يەيدىغىنىمىز ، ئىچىدىغىنىمىز ، كىيىدىغىنىمىز ھەم تىلىمىز
ئوخشاش بولسىمۇ ، پەقەت دىلىمىزلا ئانچە ئوخشىماي قالغانىكەن .
ئۇدۇل كېلىپ قالساق : «نېرى تۇر ، نېرى تۇر» دېيىشىپ يۈرۈپ-
تۇق ، دەپ ئۈزۈمچە خىيالغا چۆكىدىغان بولۇپ قالدىم . بۇ قېتىم
ئابدالدا يېڭى يۇرت قۇرماقچى بولغاندا ، بەزىلەر قاراقوشۇن ، ئاب-
دال ، قالۇچى ، تىكەنلىك ، چارا... دەپ ئايرىم - ئايرىم مەھەللە
قۇرىمىز ، دېگەنلەرمۇ بولدى . جاھانبەگ بۇنداق قىلماسلىقىنى تاپىد-
لىسىمۇ بەزىلەر يەنىلا ئايرىمچىلىقىدا چىڭ تۇرۇۋېلىۋاتىدۇ .
يۇرت بېگىنىڭ گېيىنى ئاڭلىمىغانلار مېنىڭ گېيىمنى ئاڭلامدۇ ،
قۇلاقمۇ سالمايدۇ . شۇڭا جۇدۇنۇم تۇتۇپ : «قانداق قىلىشساق
قىلىشىۋال» دەپ مەھەللىنى تاشلاپ مۇشۇ چەتكە چىقىۋالدىم ، —
دېدى تۈلەك بوۋاي ۋە ئەپسۇسلىنىپ بېشىنى چايقىدى .

ئوماق بۇ يەرگە ئەمدىلا كەلگەچكە ، يۇرت قۇرۇش ئىشىغا
ئارىلىشىپ گەپ قىلىشنى خالىمىدى . «يۇرتنى قانداق قۇرۇش
يۇرت بېگىنىڭ ئىشى» دەپ قارايدىغان ئوماق ، بوۋايدىن ئۆزى
بىلىشكە قىزىقىپ كېلىۋاتقان بىر ئىشنى سورىدى :

— ئاڭلىسام بىر زامانلاردا ئابدال بېگى بىلەن تاغ خانى
ئوتتۇرىسىدا بىرنەچچە يىل ئۇرۇش بولغانىكەن . بوۋا ، بۇ زادى
قانداق ئىش ؟ سۆزلەپ بەرسىڭىزكەن .

تۈلەك بوۋاي كۆزنى يەنە يىراققا ، كۆككە تىكتى ، قوشۇمىسى تۈرۈلدى .

— ئابدال بېگى ئابدالنىڭلا بېگى ئەمەس ، پۈتۈن كۆپ دالىسىنىڭ بېگى . بۇ بەگلەر ئاتا - بوۋىسىدىن تارتىپ ئابدال ئەتراپىدا تۇغۇلۇپ ، ئابدالدىلا تۇرغاچقا ، ئابدال بېگى دەپ ئاتىلىپ قالغان . قالاچ بوۋاينىڭ ئېيتىشىچە ، ئۇلارنىڭ ئەسلىي يۇرتى لوپ كۆلى بويىدىكى كۆلشەھىرى ئىكەن . بۇ شەھەر خاراب بولغاندىن كېيىن بىر قىسىم كىشىلەر ھاياتلىق ئۈچۈن سۇ - ئوتلاق قوغلىشىپ كۆچۈپ يۈرۈپ جېنىنى جان ئېتىپ كەلگەنكەن ، كېيىن ئابدال شەھىرى بىنا بولغاندا بۇ يەرگە كۆچۈپ كېلىپ ماكانلىشىپ قاپتۇ . كېيىنكى چاغلارغا كەلگەندە ، ئۇلارنىڭ پۇشتىلىرى ئابدال شەھىرىدە - گە خان - بەگ بولۇپ ھازىرغىچە يۇرت سوراپ كېلىۋېتىپتۇ ، ئابدال بىلەن تاغ خانى ئوتتۇرىسىدا بولغان ئۇرۇشقا كەلسەك ، ئۇ قايسى بەگ ۋاقتىدا ، قاچان بولغانلىقىنى بىلمەيمەن . قالاچ بوۋاي - دىن ھەم بوۋامدىن ئاڭلىغىنىمىزلا سۆزلەپ بېرەي ، — تۈلەك بوۋاي ئالدىدا قۇمغا سوزۇلۇپ ياتقان توختاقنىڭ بېشىنى سىلاپ تۇرۇپ ئۇنىڭغا ، — قۇلاق تىكىپ ئاڭلىۋال ، ئېسىڭدە چىڭ ساقلاپ ، بىزدىن كېيىن قالغاندا باشقىلارغا سۆزلەپ بەر . بۇ خېلى بۇرۇنقى ھېكايە - رىۋايەت بولسىمۇ ، ئاتىلار بالىلارغا ئېيتىپ بېرىپ كەلگەچكە ، مەن سىلەرگە ئېيتىپ بېرىۋاتمەن . ئەۋلاد ئۈزۈلۈپ قالمىسىلا ، ئەجدادلار توغرىسىدىكى ھېكايىلەرمۇ ئۈزۈلۈپ قالمايدۇ ، — بوۋاي بىرپەس خىيال دېڭىزغا چۆكۈپ جىم بولۇپ قالدى . ئوماق ، ئۇنىڭدىنمۇ بەكرەك توختاق تۈلەك بوۋاينى ھېكايىگە قاچان ئېغىز ئاچاركىن دەپ تەلمۈرمەكتە .

3

ئوماق بىلەن توختاق تەلمۈرۈپ ئولتۇرماقتا ، خۇددى بوۋاق ئانىنىڭ ئېمىتىشىگە تەلمۈرگەندەك . تۈلەك بوۋاي ئوچۇق ئاسمان بوشلۇقى بىلەن باغاشلىشىپ ياتقان بارخانلىق پايانسىز قۇملۇقتىن

كۆزىنى ئۈزمەي قارىغىنىچە ئوماقتىن سوراپ قالدى :

— سەن سوئالنى قاناقادىن سورىمىدىڭمۇ؟

— ياق .

— ئۆزى بۇ ھەقتە گەپ قىلىپ بەرمىدىمۇ؟

— ئۇ ۋەقەنى قاناقامۇ بىلمەدا؟

— ئۇ ۋەقە توغرىسىدا ئاتاڭ ياكى داداڭ ئازراق گەپ قىلىپ

بەرمىدىمۇ؟

— ئۇلار بىلمەيدىغان بولغىدى .

بوۋاي زۇۋان سۈرمىدى ، بەلكى بايقىدىمۇ يىراقلارغا قاراپ

تېخىمۇ جىمىپ كەتتى ، تۇرۇپ - تۇرۇپ بېشىنى ئىككى يانغا

ئىرغىتىپ قوياتتى .

— بىزدىكى بەزى ئاقساقاللار ئۆزىنى مەن يۇرت ئاقساقىلى ،

يۇرت ئاتىسى دەيدۇ ، ئەمما يۇرت ، ئەل غېمى خىيالىدا يوق ، ئوۋ

تاماشىسىدىن بېرى كەلمەيدۇ ، — بوۋاي يىراق - يىراقلارغا قارىد .

غىنىچە ئۆزىگە ئۆزى گەپ قىلىۋاتقاندەك سۆزلىمەكتە

ئىدى ، — قاناقا ئۆزى ماختىلىدىغان ئۇ ۋەقەنى ئاغزىغا ئېلىپ

باقمىدى ، بىرەرسىگە سۆزلەپ بەرگىنىنى ئاڭلاپ باقمىدىم ، لېكىن

ئۇ ۋەقەنى قاراچىلار^① ئۇنتۇمىدى . ئاتاڭ ياكى داداڭنىڭ ئۇ ۋەقە

توغرىسىدا ساڭا ھېچ نەرسە سۆزلەپ بەرمىگىنىگە ھەيران قېلىۋاتىد .

مەن ، — بوۋاي ئىتتىك يېنىغا بۇرۇلۇپ ئوماقتىن :

— بۇنىڭ سەۋەبىنى بىلمەسەن؟ — دەپ جىددىي تۈستە

سورىدى .

بوۋاينىڭ سوئالىدىن ئوماق تېڭىرقاپ قالدى ۋە ئىچىدە دەر -

ھال ئويلىدى : «بۇنىڭدا قانداق سەۋەب باردۇ؟!» ئوماق ھەيرانلىق -

تا سورىدى :

— ئۇ ۋەقەنى ئتاممۇ بىلمەتتا؟!

بوۋاي ئوماقنىڭ بۇ سوئالىغىمۇ دەمال زۇۋان سۈرمەي خىيالغا

يېتىپ تۇرۇپ كېتىپ ئاندىن ئېغىز ئاچتى :

① قاراچى -- پۇقرا ، ئاددىي خەلق .

— بۇنىڭ سەۋەبى ، قاناقانىڭ قالدۇقى ، ئاتاق ، داداڭنىڭ قارقوشۇنلۇق بولغانلىقى...

تۈلەك بوۋاي دەۋاتقان گېپىنى توختىتىپلا يەنە خىيالغا چۈشكەندەك تۇرۇپ كەتتى .

ئوماق تېخىمۇ گاڭگىراپ ، خىياللىرى چىگىشلىشىپ كەتتى . «ئۇ زادى قانداق ۋەقە بولغىدى ، ئۇنىڭ قەبىلىچىلىك بىلەن قانداق مۇناسىۋىتى باردۇ ؟» بوۋاينىڭ ئېغىز ئېچىشىغا ئوماق بىتتا-قەت بولۇپ تەلمۈرمەكتە ئىدى .

تۈلەك بوۋاي بىر ئۇلۇغ تىنىۋېتىپ ئاخىر ئېغىز ئاچتى . ۋەقە مۇنداق ئىدى :

بەك بۇرۇندىمۇ ئەمەس ، يېقىندىمۇ ئەمەس ، شۇنداق بىر زاماندا ، لوپ كۆلى بويىدىكى قەدىمكى كۆلشەھىرىگە يېقىن ئابدال دەپ بىر يۇرت بولغانىدى . بۇ يۇرت تارىم - كۆنچى دەرياسى ۋادىسىدىكى يۇرتلار ئىچىدە چوڭراق يۇرت بولۇپ ، ئورنى ئىككى دەريا ئوتتۇرىسىدا بولغاچقا ، سۈيى مول ، يېرى مۇنبەت ، ئوتلاق ، ئورمانلىرى كۆپ ئىدى ، تۆت ئەتراپىنى چەكسىز بۈك توغراقلىق ئوراپ تۇراتتى . ئابدال شەھىرى خۇددى ئالتۇن ئۈزۈكنىڭ گۆھەر كۆزى ئىدى . پۇقرالىرى كۆپ بولۇپ ، نامدا «قارقوشۇن» ، «ئابدال» ، «قالۇچى» دەپ ئۈچ قوۋمغا ئايرىلىشىمۇ ، تۇرمۇش ئەمەلىيىتىدە زادى ئايرىمچىلىق قىلمايتتى ، ئارىلىشىپ ئولتۇراتتى . تىرىكچىلىكى ، خۇشاللىقلىرى ، غەم - قايغۇلىرى ، كەچۈر - مىشلىرى ، تەقدىر - قىسمەتلىرى ، خۇددى مەسلىھەتلىشىۋالغاندەك ئوخشىشىپ كېتەتتى . پات - پات بولۇپ تۇرىدىغان دەريا - ئېقىن ، كۆللەردىكى ئۆزگىرىشلەر ، قۇرغاقچىلىق ياكى ھۆل - چىلىك ، قۇم - بوران ۋە ھەر خىل كېسەللىك ئاپەتلىرى بۇ ئۈچ قوۋم - ئۈچ قەبىلە كىشىلىرىنى بىر - بىرىگە تەقدىر - قىسمەت - داش قىلىپ قويغانىدى . قوشنىلار بارنى تەڭ يېيىشىپ ، يوقنى تەڭ تەييار قىلىشاتتى . خان - بېگىمۇ ئەلنىڭ سۈيىدە ئېقىپ ، ئوتدا كۆيەتتى . ئەل - پۇقرالىرىمۇ خان - بېگىنى ، ئاقساقاللىرىد -

نى ھىمايە قىلاتتى ، ئەمىر - پەرمانلىرىنى ۋاقتى - ۋاقتىدا ئادا قىلىپ تۇراتتى . خان - بەگ ، ئاقساقاللىرىمۇ ، پۇقرا - قاراچىلىرىمۇ شۇنداق خاتىرجەم ، بىغەم ئىدى . ئېھتىياجى بولسا - بولمىسا ئوۋغا چىقىپ تۇرۇشاتتى . بۇنىڭ بەزىسى تىرىك-چىلىك ئېھتىياجىدىن بولسا ، كۆپىنچىسى ئويۇن - تاماشا ئىدى ، يەنە كۆل ، دەريالاردىن ھەر خىل ئۇسۇل بىلەن بېلىق تۇتۇشاتتى . بېلىق تۇتۇش پۈتۈنلەي تۇرمۇش ئېھتىياجى ، تىرىكچىلىك ئۈچۈن ئىدى . ئابداللىقلارنىڭ تىرىكچىلىكى ئۈچۈن ئازراق ئىلۋەسۇن گۆ-شى بىلەن يېتەرلىك بېلىق بولسىلا بولدى ، باشقا ئېھتىياجى ، ئارتۇق غېمى يوق ئىدى . ئوۋغا چىقىمىغان ، بېلىق تۇتقىلى بارمىغان ، ئائىلىمۇ ھۈنەر - كەسپ بىلەن شۇغۇللانمىغان ۋاقىتلارنى ئاساسەن قوشاق ئېيتىشىش بىلەن ئۆتكۈزەتتى . چارۋىچىلىق ئۇلاردا قوشۇمچە بىر ئىش ئىدى . ئۇلار ئۆي ھايۋانلىرىنى گۆشنى دەپ ئەمەس ، يۇڭ ، تېرىسىنى دەپ باقاتتى ، باققاندىمۇ قوتانغا سولاپ ياكى كەينىدە يۈرۈپ مەخسۇس باقمايتتى ، يايلاققا چىقىرىۋېتەتتى ، لازىمى بولمىسا يايلاقتا يۈرۈپەرەتتى ، يوقاپ كېتەرمىكىن ، ئوغرىلاپ كېتەرمىكىن دەيدىغان ئەندىشە يوق ئىدى ، ھېچ نەرسە يوقالمايتتى . لوپ كىشىلىرى ، جۈملىدىن ئابداللىقلار ئەنە شۇنداق خاتىرجەم ، بىغەم ئىدى .

ئابدال بېگىنىڭ كۆڭلى ئوۋ - شىكار سېغىنىپ قېلىپ ، قايسىبىر يىلى ياز كۈنلىرىنىڭ بىرىدە بىر توپ ئەركان ، لەشكەر-لىرى بىلەن تارىم دەرياسىنىڭ يۇقىرى تەرىپىگە ئوۋغا ئاتلاندى . بەگ ئوتتۇرا ياش بولۇپ ، ئۆلۈپ كەتكەن ئاتىسىنىڭ ئورنىدا ئولتۇرغىنىغا بىرنەچچە يىللا بولغانىدى ، لېكىن يۇرت ئىشىغا پۇختا ، پىكىر - مۇلاھىزىسى چوڭقۇر ئىدى . ئۇ ئوۋغا چىقىسىمۇ ، يۇرت ئارىلاشنى ئۇنتۇپ قالمايتتى . ئابدال بېگى يارەنلىرى بىلەن ئۆلدىغان ئۇچارلىق ، ماڭارلىق ماللىرىنى ئۇدۇللۇق ئوزۇق قىلىپ يېيىشىپ بىر ھەپتىنى كۆڭۈللۈك ئۆتكۈزدى . ئۇلار يۇرتقا قايتىشقا تەرەددۈتلىنىپ تۇرغاندا ، ئۇلاردىن كۆپ يىراقتا ، قۇم دۆۋىلىرى

ئارىلىرىدا گاھ پەسلەپ ، گاھ يۇقىرى كۆتۈرۈلۈپ ، نۆۋەن تەرەپكە كېتىۋاتقان ئات ، تۆگىلىك بىر توپ ئادەمنى كۆرۈپ قېلىشتى . بەگ ئۇلارنىڭ نېمە ئادەملەر ئىكەنلىكىنى ، نېمىشقا دەشت قۇملۇققا كېتىۋاتقانلىقىنى بىلمەكچى بولۇپ ئادەملىرى بىلەن شۇ تەرەپكە ئات سالىدى...

ئابدال بېگى كۆردىكى ، ئەللىككە يېقىن ئاتلىق بۇ ئادەملەرنىڭ توققۇزى دۇبۇلغا ، ساۋۇت كىيىپ ، قىلىچ ئېسىۋېلىشقان بولۇپ ، كۆرۈنۈشى ھەيۋەت ، سۈرلۈك ئىدى . ئابداللىقلار بولسا بەگدىن تارتىپ يارەنلىرىگىچە ھەممىسى ئادەتتىكى كىيىمدە ، نەيزە ، ئوقيا-لىق بولۇپ ، پەقەت بەگ بىلەن يەنە ئىككى كىشىدە شىراقلىق ئوۋ مىلتىقى — شاغدار بار ئىدى . ئۇ بىر توپ ئادەم ئۈستىگە سايىۋەن-لىك تەختىراۋان ئورۇنلاشتۇرۇلغان بىر بۇغرا تۆگىنى ئوتتۇرىغا ئېلىپ ماڭغانىدى . تەختىراۋاندا ئۈنچە - مەرۋايىتلار بىلەن بېزەل-گەن قىممەت باھالىق رەڭدار كىيىم كىيگەن بىر ساھىبجامال ئولتۇراتتى . ساۋۇتلۇقلارنىڭ تۆتى بۇغرا تۆگىنىڭ ئالدىدا ، تۆتى كەينىدە ، ئۇلارغا قارىغاندا ھەيۋەتلىك زەك كىيىنگەن يەنە بىرى ئوڭ تەرىپىدە ئىدى . بۇلارنىڭ كەينىدە يۈك - تاق ئارتقان سەككىز تۆگە بار ئىدى . «ئوۋچى» ئابداللىقلارنى كۆرۈپ ئۇلار مېڭىشتىن توختىدى ، «ئوۋچى»لارنى مەنسىتمىگەندەك ، ئانچە نەزەر سالمىغاندەك قىياپەتتە تۇرغان بىلەن ، بەزىلىرىنىڭ قولى قىلىچ دەستىسىدە ، جىددىي ھالەتتە ئىدى . ئۇلارنىڭ قانداق قارىشىدىن ئابدال بېگىنىڭ پەرۋايى پەلەك ، بىر يارىنىڭ ھەمراھلىقىدا بۇ بىر توپ ئادەملەر-نى بىر ئايلىنىپ چىقتى . تەختىراۋاندىكى نازىن راشتىنلا ساھىبجامالمۇ ياكى كۆزنى چاقنىتىدىغان ئۈنچە - مەرۋايىت ئىچىدە شۇنداق گۈزەل كۆرۈنۈپ كەتتىمۇ ، ئابدال بېگى ئۇنىڭ ئۇدۇلىغا كەلگەندە ئۇنىڭدىن كۆزىنى ئۈزەلمەي قالدى . يېنىدىكى ھەمراھى قامچىسىنىڭ دەستىسى بىلەن بېقىنغا ئوقۇپ قويغاندىلا بەگ ئېسىنى يىغۋالدى .

— سىلەر كىملەر ، نەگە كېتىۋاتىسىلەر؟ — دەپ سورىدى

بەگ ، تەختىراۋانلىق ساھىبجامالىنى قوغدىغاندەك ئۇنىڭ يېنىدا تۇر -
غان ساۋۇتلۇقتىن .

بۇ ساۋۇتلۇق قىرىق ياش ئەتراپىدا بولۇپ ، مۇشۇ توپقا مەس -
ئۇل خوجىدار بولسا كېرەك ، گىدىيىپ تۇرۇپ :

— بىز چوڭتاغ^① خانىنىڭ ئادەملىرى ، تىبەتكە تاۋاپقا كېتىۋا -
تىمىز ، تەختىراۋاندا ئولتۇرغان خان مەلىكىسى ، — دېدى .

«خان مەلىكىسى» دېگەن گەپنى ئاڭلاپ ئابدال بېگىنىڭ يۈرد -
كى باشقىچە سېلىپ كەتتى . مەلىكىگە باشقىدىن نەزىرىنى تىكىپ
قارىدى ، ئاندىن ھېلىقى ياساۋۇلدىن :

— خان مەلىكىسىنىڭ ئىسمى نېمىكىن ؟ — دەپ سورىدى .
— مەلىكىنىڭ مۇبارەك ئىسمى خالۇت .

بەگكە بۇ ئىسىم غەلىتە ھەم يېقىملىق ئاڭلىنىپ كەتتىمۇ -
قانداق ، «خالۇت - خالۇت» دەپ تەكرارلىۋەتتى .

ھېلىقى ياساۋۇل ئۆزىگە گەپ قىلغۇچىنىڭ سالاھىيىتىنى
بىلمەكچى بولغاندەك ، بەگنىڭ چىرايىغا ، تەقى - تۇرقىغا سىنچى -
لاپ قارىدى . سېلىشتۇرۇپ باقماقچىدەك ، ئۇنىڭ ھەمراھلىرىغىمۇ
شۇنداق نەزەر بىلەن قاراپ چىقتى . بىرەر گەۋدىلىك ، روشەن
پەرقى كۆرۈلمىدى چېغى ، نەزىرىنى يەنە بەگكە ئاغدۇردى .

بەگ بىلەن ئۇنىڭ ھەمراھلىرىنىڭ تەقى - تۇرقى ،
كىيىم - كېچەكلىرى ئوخشاش دېگۈدەك ، تورقا تاللىرىدىن سىپتا
توقۇلغان چەكمەندىن يارىشىملىق قىلىپ ئىشتان - چاپان كىي -
گەن ، بېلىگە مەخسۇس توقۇلغان چۈچىلىق رەڭدار يوللۇق پالاس
بەلۋاغ باغلىۋالغان ، ئارىلاپ بەزىلىرى كۆن غىلاپلىق پىچاق ئېسىد -
ۋالغانىدى . پۇتىغا ئوخشاش پاسوندا يۇلغۇن چېچىكى رەڭلىك
كۆن - شاۋرۇن ئۆتۈك كىيىشكەن بولۇپ ، بەگنىڭ ئۆتۈكىنىڭ
باشلىقىنىڭ ئىككى تەرىپىگە ، ئاپقۇتنىڭ كەينىگە ، قونچىنىڭ
يۇقىرى تەرىپىگە تۈجۈپىلەپ كۈچۈك چىشى نەقىش ئويۇلغانىدى .
كەينىگە سەل ئېگىلگەن قۇيما كىگىز قالىپىنىڭ ئوڭ تەرىپىگە

تۆت تال ، سول تەرىپىگە ئۈچ تال ئۇقار پېيى قىستۇرۇلغانىدى . بەگنىڭ تەقى - تۇرقتا ھەمراھلىرىدىن پەرقلەنىپ تۇرىدىغىنى مانا شۇ ئىككى ئالاھىدىلىك ئىدى . ئۇلاردىكى چوڭ بىر ئوخشاشلىق كىيىم - كېچەكلىرىدە ئۈنچە - مەرۋايىتىقا ئوخشاپ كېتىدىغان بىرەر تالمۇ پارقراق نەرسە يوق ئىدى .

— بىزنىڭ ماقوللۇقىمىزنى ئالماي تەۋەيىمىزگە ئاياغ بېسىپ-سىلەر ، سىلەر راستتىن خان ئادەملىرىمۇ ئەمەسمۇ ، بۇنى تەكشۈ-رىمىز . ئېنىقلاغۇچە خالوت مەلىكىنى تۇرغاق قىلىپ تۇتۇپ تۇرد-مىز . مال - دۇنيا ، يۈك - تاقلارنىڭلارنىڭ بىزگە كېرىكى يوق . مەلىكە ھەمراھلىققا ئادەملىرىدىن تۆت - بەشنى ئۆزى تاللاپ ئې-لىپ قالسا بولىدۇ . قالغانلىرىڭلار قايتىپ كېتەمسىلەر ، تىبەتكە بارامسىلەر ، ئىختىيارىڭلار ، — دېدى بەگ .

باش ياساۋۇل دەسلەپ بۇ ئابداللىقلارنى ئادەتتىكى ئوۋچىلار ، دەپلا قارىغانىدى . ئۆزىگە گەپ قىلغۇچىنىڭ گېپىنىڭ چوڭلۇقىغا ، تەمكىن ، بەخىرامانلىقىغا قاراپ بۇلارنىڭ ئادەتتىكى كىشىلەر ئە-مەسلىكىنى ھېس قىلىپ قالدى ، شۇنداقلا كەڭ قورساقلىق بىلەن ئېيتىلغان كېيىنكى بىر ئېغىز يوللۇق گەپكە مەلىكە خالوتمۇ ، ھېلىقى خوجىدار ياساۋۇل ھەم باشقىلىرىمۇ زۇۋان سۈرەلمەي قالدى .

ئابدال بېگى خالوتنى بەش ھەمراھى بىلەن تۇرغاقلىققا تۇتۇپ قېلىپ يۇرتقا قايتتى . خالوتنىڭ قالغان مۇھاپىزەتچى ھەمراھلىرى يا خانى ئالدىغا قايتىپ كېتەلمەي ياكى يولغا — تىبەتكە كېتىۋەر-مەي ئابدال بەگلىكى تەۋەسىدە تۇرۇپ قالدى .

ئىككى - ئۈچ ئايغىچە ھېچنەدىن خالوتنىڭ ئىز - دېرەك - سىرتىغىنى قىلىدىغان ئادەم چىقمىدى . بۇ جەرياندا خالوت ئابدالدا مېھماندەك ، خانىچەدەك¹ ياخشى كۈتۈلدى . تەڭتۇش قىزلار بىلەن كەڭ قۇملۇق دالىلارغا چىقىپ يۈگۈرۈپ - قوغلىشىپ ئوينىدى . بولۇپمۇ ئېگىز - ئېگىز قۇم دۆۋىلىرىدىن سىيرىلىپ - دومىلاپ

1 خانىچە -- خان قىزى ، مەلىكە .

ئويناش ئۇنىڭغا بەكمۇ قىزىق ، كۆڭۈللۈك تويۇلدى . تاغدا بۇنداق ئويۇن ئۇنىڭ خىيالغىمۇ كىرىپ باقمايتتى . ئۇ بۇ يەردە تاغدا كۆرمىگەن كۆپ نەرسىلەرنى كۆردى ، تاغدا يەپ باقمىغان ، ھەتتا كۆرمىگەن تاماقلارنى يېدى ، كۆندى ھەم ئېتىشىمۇ ئۆگەندى . بىرەر ئايغىچە ياتسىراپ يۈرگەندى ، بارا - بارا ئۇنىڭدىكى ياتىدە - راش تۈپتىن تۈگىدى . كۈن ، ئايلارنىڭ ئۆتۈشىگە ئەگىشىپ ئابدال بېگىنىڭ خالۇنقا مېھرى چۈشۈپ قېلىپ ئۇنىڭغا توي قىلىشنى ئېيتتى . شۇ چاغىچە خالۇتنىڭ ئۆزىنى ھېچكىمنىڭ سۈرۈشتە قىلمىغىنىغا قورسىقى كۆيۈپ تۇرغانىدى ، بەگنىڭ رايىغا ماقۇل بولدى .

كۈز كۈنلىرىنىڭ بىرىدە ئابدالنىڭ كەڭ بىر تۈزىدە توي مۇراسىمى ئۆتكۈزۈلدى . تويغا يېقىن ئەتراپتىكى يۇرت - مە - ھەللىلەردىن كېلەلەيدىغانلىكى كىشىلەرنىڭ ھەممىسى كەلدى . تەرەپ - تەرەپكە قازانلار ئېسىلىپ ، بەگ تەرىپىدىن ۋە ئابدالدىكى ئائىلىلەر بەگ تويغا سوۋغا ئۈچۈن تۇتۇپ كېلىنگەن يېڭى بېلىقلار پىشۇرۇلدى ، پوستلاقلىرى قاراقوشۇنلۇقلار ئۇسۇلى بويىچە ئىچىگە ئۇجۇل ، قايماق ، جىگدە تالقىنى ، بېلىق يېغى سېلىپ ئايرىم قازانلاردا پىشۇرۇلدى ، بىرقانچە قازاندا يېڭى بېلىق شورپىسىدا ئۇجۇل بۇلمىقى ئېتىلدى . تاماقتىن كېيىن قۇمدا ياشلار چېلدە - شىش قىلدى ، ھەممىدىن قىزىغىنى قوشاق ئېيتىشىش بولدى . كىشىلەر ئۆز يۇرت - مەھەللىلىرى بويىچە ، بەزىلىرى بىرنەچچە مەھەللە بىرلىشىپ ئۆزئارا قوشاق ئېيتىشىش قىلدى . كىشىلەر بېلىققا تويىدى ، ئەمما قوشاققا تويىمىدى . ئاخىرلاشمايدىغان ئويۇن يوق . توي مۇراسىمىنىڭ ئويۇنى كەچئارىسى مەھەلدە ئاران يىغىش - تۇرۇلدى . كىشىلەرنىڭ رايى بويىچە بولغاندا ، ئايدالدا كېچىنى تاڭغا ئۇلاپ ئوينىغۇسى بار ئىدى...

ئابدال بېگى بىلەن خالۇتنىڭ تويىدىن بىر ئايدەك ۋاقىت ئۆتكەن بىر كۈنى ، چارلىغۇچى ئوۋچىلار : «تاغلىقلار خانى ئابدال تەرەپكە نۇرغۇن لەشكەر تارتىپ كېلىۋېتىپتۇ . ئۇلار كۇچا - شاھ -

يار ئارقىلىق خادادوڭىدىن ئۆتۈپ قارىغا بىلەن مىرسالى ئارىلىقىدىكى چۆلقۇمدا ئىكەن» دېگەن خەۋەرنى ئېلىپ كەلدى. ئابداللىق لار ئادەتتە بېلىق، گۆش يەپ، ئۈجۈل ئۈمىچى ئىچىپ، قوشاق ئېيتىشىپلا يۈرۈيدىغان خاتىرجەم، بىخەتەر كۆرۈنگىنى بىلەن زېمىن - تۇپرىقىغا ياتلارنىڭ يامان نىيەتتە ئاياغ باسقىنىنى ئاڭلاپ قالسا، قۇيقا چېچى تىك تۇرىدىغان خەق. بېگى «ھايت» دېسەلا يوپۇرۇلۇپ چىقىپ، غايىبىتىن پەيدا بولغاندەك تەق بولىدۇ. شۇنداق بولسىمۇ ئابدال بېگى جىددىيلىشىپ قالدى، چۈنكى ئۇنىڭ لەشكىرى ئىشلاردىن قىلچە خەۋىرى يوق ئىدى. ئۇ دەرھال يېقىن ئەتراپتىكى ئاقساقاللارنى چاقىرىپ كېڭەش ئۆتكۈزدى. قالۇچىلار مەھەللىسىدىن قالاچ قاتناشقانىدى. ئاقساقاللار تاغلىق لەشكەرلەرگە قارشى بىرەر ئۈنۈملۈك تەدبىرنى ئوتتۇرىغا قويالمىدى، «بەگ ئۆزى بىر چارىسىنى قىلسا» دەپلا قاراپ تۇرۇشتى. بەگ:

— ئاتا - بوۋامدىن ئاڭلىشىمچە، قالۇچىلاردىن قالاچ جەمەتى تونۇق ئاتامان بولۇپ ئۆتكەنكەن. تاغلىقلارغا قارشى بۇ ئىشتا قالاچ باش ئاتامانلىق قىلىپ بەرسە، — دېگەن تەكلىپنى بەردى. ئاقساقاللار ئىچىدە بۇنداق چوڭ ئىشنىڭ ھۆددىسىدىن چىقالايدىغان بىرەرەسى بولمىغاچقا، بەگنىڭ تەكلىپىگە قوشۇلۇش بىلەن ياۋغا قانداق تاقابىل تۇرۇشنى قالاچنىڭ بەلگىلىشىنى، ئۇنىڭ دېگەنلىرىنى تولۇق ئادا قىلىشنى قارار قىلىشتى، لېكىن بەزى ئاقساقاللار: «قالاچ مۇشۇ باش ئاتامان بولغان پۇرسەتتىن پايدىلىنىپ بەگلىكىنى تارتىۋالارمۇ» دېگەن ئەندىشىگە چۈشۈپ قالدى. تۇيغۇن قالاچ بۇنى ئۇلارنىڭ چىرايى، كۆزى ئىپادىلەپ تۇرغان ئەنسىزلىكتىن سېزىپ قالدى. ئۇلارنى خاتىرجەم قىلىش ئۈچۈن قالاچ:

— مەن باش ئاتامان بولساممۇ، يۇرتىمىزنىڭ ئەڭ چوڭ ئاتامانى يەنىلا يۇرت بېگى. مېنىڭ چوڭ ئىشلاردىكى ھەرقانداق بۇيرۇقۇمنى بەگ ماقۇل كۆرمىسە، كۈچكە ئىگە ئەمەس، بېجىرىمەسەڭلار بولىدۇ، — دېدى.

بەگ كۈلۈپ كەتتى . قالاچتىن گۇمانلانغان ھېلىقىدەك ئاقسا-
قالار خىجىلچىلىقتا ئۆزىنى قويدىغان يەر تاپالماي قالغاندەك
ئولتۇرالمىي قالدى .

كېڭەشنىڭ قارارى ، بەگنىڭ ماقۇللۇقى بىلەن قالاچ قاناقا شۇ
يەردىلا بارلىق ئاقساقاللارغا ئون سەككىز ياشتىن ئەللىك بەش
ياشقىچە بولغان ئەرلەرنى ئۆزلىرىدىكى قوراللىرى بىلەن بىر ھەپتە
ئىچىدە قارادىدىكى قاراچۈشكۈن ئەتراپىغا يىغىپ بولۇشنى جىددىي
پەرمان قىلدى .

ئابدال بەگلىكىدە لەشكىرى قوشۇن ، ھەتتا مۇقىم ئامانلىق
قوغداش خادىملىرىمۇ يوق . بۇ يەردە ئوغرى - قاراچى يوق ،
كىشىلەر قەبىلىچىلىك قىلىشقىنى بىلەن ، ياقا سىقىشىپ بىر -
بىرىگە مۇشت كۆتۈرۈش تۈگۈل كىشىلەرنىڭ شەخسىيىتىگە تېگىپ
تىل سالىدىغان ئىشلارمۇ يوق . شۇڭا ئۇنداق خادىملارغا ئېھتىياج
يوق . كىشىلەرنىڭ ئاساسلىق قورالى ئوقيا ، ئۈزۈن - قىسقا
دەستىلىك نەيزە ، سالما . ئوقيا ئاتسا بىر ئوقنى بوشقا ئۈزمەيدۇ .
ئۈزۈن دەستىلىك نەيزىنى سانجىشقا ، قىسقا دەستىلىكنى ئېتىپ
سانجىشقا ئىشلىتىدۇ .

جىددىي پەرمان بويىچە بىر ھەپتە ئىچىدىلا قارا قوشۇن ، ئابدال
ۋە قالۇچىلاردىن قاراچۈشكۈندىكى قارا كېچىك بويىدا كۈچلۈك لەش-
كىرى سەپ تەق بولۇپ بولدى .

قالاچ پۈتۈن «قوشۇن» نى ئون سەككىز ياشتىن يىگىرمە تۆت
ياشقىچە بولغان ئەرلەرنى بىر توپ قىلىپ ئارقىغا ، يىگىرمە بەش
ياشتىن قىرىق تۆت ياشقىچە بولغان ئەرلەرنى بىر توپ قىلىپ
ئالدىغا ، قىرىق بەش ياشتىن ئەللىك بەش ياشقىچە بولغان ئەرلەرنى
ئوتتۇرىغا قويۇپ ، ئالدىدىكىلەرنى ئوقياچىلىققا ، ئوتتۇرىدىكىلەرنى
ئۇلارغا ئوق يەتكۈزۈش ، نەيزە ئېتىشقا تەييار تۇرۇشقا ، ئارقىدىكى-
لەرنى كېرەك بولىدىغان ھەرقانداق ئىشقا تەييار تۇرۇش بىلەن
جەڭ ماھارىتىنى ئۆگىنىشكە بەلگىلىدى .

ئەتىسى ئەتەگەندە توپا - تۇمان چىقىرىپ تاغلىق لەشكەرلەر -

نىڭ ئالدى كەلدى ، ئاخىرى كەچكە يېقىن كېلىپ بولدى . لەشكەر - لەرنىڭ ھەممىسى دۇبۇلغا ، ساۋۇت كىيگەن بولۇپ ، ئاتلىرىنىڭ پېشانىسى بىلەن كۆكرىكىگە دالدىلىق بېكىتىلگەنىدى . ئوڭ سەپكە قىلىچلىقلار ، سول تەرەپ سەپكە نەيزىلىكلەر تىزىلغانىدى . لەشكەرلەر شۇ قەدەر ھەيۋىلىك ئىدى .

— بۇنچىۋالا كۆپ لاۋا لەشكەرنىڭ ئالدىنى توسۇپ تاقابىل تۇرغىلى بولارمۇ؟ — ئاقساقاللاردىن بىرى بەگدىن سورىدى . بەگ بۇنىڭغا بىرىنچە دېيەلمەيتتى ، شۇڭا قالاچ باش ئاتامانغا قارىدى .

— لەشكەرى ساندا بىز بەك ئاز ، ئەمما بىز مۇشۇ يەرنى چىڭ ئىگىلەپ تۇرساقلا ياۋلار كېچىكتىن ئۆتەلمەيدۇ . دەريا تېگى قۇم - لمۇق ، ئات سالسا ئېتى قۇمغا پېتىپ ماڭالمايدۇ ، ئۆتۈشكە ئۇرۇن - خانلىرى يا ئوقى يەيدۇ ، بۇ يەردىن باشقا جاينىڭ ئىككى قېشى تىك ، ئېگىز يارداڭلىق ، ئات سېلىشقا چۇرئەت قىلالمايدۇ ، ئات سالغاندىمۇ بۇ قات قاش تېخىمۇ تىك ، ھەرگىز چىقالمايدۇ . يەنە بىر تەرىپى ، تاغلىق لەشكەرلەر تاغ ھاۋاسىغا كۆنگەن ، بۇ يەرنىڭ ئىسسىقلىقىغا بەرداشلىق بېرەلمەيدۇ ، كۆپ بولسا بىر ھەپتە چىدىيالايدۇ ، — دەپ ، قالاچ شارائىتنىڭ ئۆزلىرىگە پايدىلىق ئىكەنلىكىنى بىرمۇبىر چۈشەندۈردى .

تاغلىق لەشكەرلەر بىر كۈن ئارام ئېلىۋېلىپ ئەتىسى ئەتىگەز - دىلا يوپۇرۇلۇپ دەريادىن ئۆتمەكچى بولدى ، بۇلار توستى . ئۇلار يەنە كەلدى ، بۇلار يەنە توستى . بۇنداق ھالەت ئۈچ كۈن داۋاملاشتى . بۇ ئۈچ كۈندە نۇرغۇن تاغلىق لەشكەرنىڭ ئۆلۈكى سۇدا قالدى . سۇدىن قايتىپ چىقمۇالغانلارنىڭ تولىسىنىڭ ئۆزلىرىمۇ ، ئاتلىرىمۇ يارىلىنىپ سەپتىن چىقتى . ئۇلار ئامالسىز قالدى . ئالدىنى ئابداللىقلارنىڭ ئوقياسىنىڭ ئوقى توستىسا ، ئۈستىدىن قۇم - لمۇقنىڭ ئىسسىقى دېمىنى قىسىپ ، تاغلىق لەشكەرلەرنى مۇشكۈل ئەھۋالدا قالدۇردى . تاغلىق خان بۇنداق ئۇرۇشۇۋەرسە قىزىنى قايتۇرۇۋېلىش تۈگۈل لەشكەرلىرىنىڭ تۈگىشىپ كېتىدىغانلىقىنى

بىلىپ ، كۈچ توپلاپ ، ۋاقتىنى تاللاپ باشقىدىن كەلمەكچى بولۇپ قاپتىپ كەتتى...

ئارىدىن بەش يىل ئۆتتى . خالۇت ئابدال بېگىدىن كۈندەك بىر ئوغۇل ، ئايدەك بىر قىز — ئىككى بالا تۇغدى . بەش يىل بولغان يىلى كۈزدە ، تاغلىق خان تۇيدۇرماي بېھساب لاۋا لەشكەرلىرىنى باشلاپ كېلىپ ئىلگىرى جەڭ بولغان كېچىكتىن ئۆتۈپ سەپ بولۇپ تۇردى . بۇ لەشكەرلەرنىڭ ئالدى قارادايغا بىر كۈنلۈك قالغاندا ، بۇنىڭدىن ئابدال خانى ئاندىن خەۋەر تاپتى . قالاچقا خەۋەر قىلىپ ، «قوشۇن» نى توپلاپ قاراچۈشكۈن بويىغا كېلىپ بولغۇچە ئۈچ كۈن ئۆتتى . بۇ ۋاقىتتا تاغلىق خان لەشكەرلىرىنى تولۇق ئارام ئالدۇرۇپ ، سەپلىرىنى رەتلەپ تولۇق تەييارلىنىۋالدى .

ئىككى تەرەپ لەشكەرلىرى قىلىچ ، ئوقيا ، نەيزىلىرىنى توغ-رىلاپ ، روبىرو قارىشىپ ، ئۆزئارا ھۇجۇمغا ئاتلىنىشقا تەييار ھالەتتە تۇرۇشتى . خالۇت : «دادامنى بىر كۆرۈۋالسام» دەپ تەلەپ قىلىپ تۇرۇۋېلىپ ، ئىككى بالىسىنى ئېلىپ جەڭ مەيدانىغا بەگ ئېرى بىلەن بىللە كەلگەندى . ئىككى تەرەپ بىر - بىرىگە ئېتىد-لىشقا تەييار بولۇپ تۇرغاندا ، خالۇت ئوغلىنى ئالدىغا مىندۈرۈپ ، قىزىنى بىر قولىدا كۆتۈرۈپ ، ئېتىنى چايتۇرغىنىچە ئىككى تەرەپ لەشكەرلىرىنىڭ ئوتتۇرىسىغا كېلىپ ئاتىسى تەرەپكە قاراپ يۇقىرى ئاۋازدا :

— ئاتا ، ئۇرۇشمەن دېمە ، مەن كەتمەيمەن . مېنىڭ ھازىر ئىككى بالام بار . مانا بۇلار مېنىڭ بالىلىرىم ، سېنىڭ نەۋرىلىد-رىڭ ، — دەپ توۋلاپ ، ئىككى بالىسىنى ئات ئۈستىدە تۇرۇپ ئېگىز كۆتۈرۈپ ئاتىسىغا كۆرسەتتى .

خالۇتنىڭ ئاتىسى ئەمدى قىزى ئۈچۈن ئۇرۇش قىلىشنىڭ ئورنى قالمىغانلىقىنى بىلىپ ، لەشكەرلىرىنى ئاتلىرىدىن چۈشۈش-كە ، قىلىچىنى غىلىپىغا سېلىشقا بۇيرۇق قىلدى .

ئىككى نارەسىدە بالىنىڭ يۈزىدىن ئۇرۇش قىلىنمايدىغان بول-دى ، بېھۋەدە قان تۆكۈلۈشتىن ساقلاپ قېلىندى . ئىككى تەرەپ

بۇنىڭدىن كېيىن ئۆزئارا ئۇرۇش قىلىشماستىق ، بېرىپ - كېلىش قىلىپ تۇرۇش توغرىسىدا توختام تۈزۈشتى . خېلى يىللاردىن كېيىن ، بەگنىڭ خالوتتىن توغۇلغان بالىسى رى ھەم ئۇلارنىڭ ئەۋلادلىرى بىلەن ئۇنىڭ كەتمەي قېلىپ قالغان ھەمراھلىرى ھەم ئەۋلادلىرى قاراقوشۇن ، ئابداللىقلار تەرىپىدىن «جۇداخلار» ، كۆپىنچە «يانلار» دەپ ئاتىلىدىغان بولدى... بوۋاينىڭ ھېكايە - رىۋايىتى تۈگىدى . بۇ ۋەقە خەلق ئاغزىدا ھېكايە ، رىۋايەت بولۇپ ساقلىنىپ قالغان ، ئەمما بىرەر تارىخىي يېزىلمىلارغا پۈتۈلمىگەن . شۇنى بىلىش كېرەككى ، ئوردىدا پۈتۈل-گەن تارىختىن خەلق ئاغزىدىكى تارىخ تارىخىي چىنىققا بەكرەك يېقىن بولىدۇ .

4

جاھانبەگ قالاچ قاناقانىڭ ئوقياسىنى مۇنداقلا تاپشۇرۇۋېلىش-نى توغرا تاپمىدى . قاناقا ئوقيانى نېمىشقا بىر تاللا ئوق بىلەن ئەۋەتتى؟ ئوقنى ئەۋەتمىسىمۇ جاھانبەگ ئۆزى ياسىۋالالايتتىغۇ . جاھانبەگ ئويلا - ئويلا ئۇنىڭدا چوڭقۇر بىر مەنە باردەك ھېس قىلدى ، ئەمما نېمە مەقسەتتە شۇنداق قىلىنغىنىنى ئويلاپ يېتەلمىدى .

جاھانبەگنىڭ چەت مەھەللىلەرنى ئارىلاپ ئاخشام قايتىپ كەل-گەنلىكىنى ئاڭلىغان تۈلەك بوۋاي ئەتىگەندىلا بەگنىڭ ئۆيىگە كې-لىپ ، قالاچ قاناقانىڭ ئوماقتىن ئۆزىنىڭ ئەتمۋارلىق ئوقياسىنى ئۇنىڭغا بېرىشكە بىر تال ئوق بىلەن ئەۋەتكەنلىكىنى ، ئوماقنىڭ ئوقيانى بەگكە ئۆز قولۇم بىلەن تاپشۇرۇپ بېرىمەن دەپ بىر ھەپتىدىن بۇيان ساقلاپ تۇرغانلىقىنى ئېيتقاندى . ئۇ ئوقيانى جاھانبەگ ياخشى بىلەتتى . ئون نەچچە يىلنىڭ ئالدىدا بىرىنچى قېتىم كۆرگەندىلا ئۇ ئوقياغا كۆزى چۈشۈپ قالغاندى ، «مېنىڭمۇ مۇشۇنداق بىر ئوقيايم بولغان بولسا» دەپ ئارزۇلىغاندى . ئەنە

شۇ ئوقيانى قاناقا ئۇنىڭغا ئەۋەتىپتۇ . شۇ تاپتا جاھانبەگنىڭ خۇ-
شاللىقى ئىچىگە سىغمايۋاتاتتى . شۇنىڭ بىلەن يەنە بىر ئىشقا ئوي-
لاپ ئەقلى يەتمەيۋاتاتتى . «ئۇ ئوقيانى ئۆزى ئەڭ ياخشى كۆرىدىغان
ئادىمى تايۇققا بەرمەي ياكى تايۇقتىن ئەۋەتمەي نېمىشقا ئۆتمۈرۈنچى
ئوماقتىن ئەۋەتىدۇ؟ يەنە كېلىپ بىرلا ئوق بىلەن؟»

— تۈلەك بوۋا ، ئېيتقىنا ، قالاچ قاناقا ئوقيانى ئەۋەتكەن
چاغدا بىرنېمە دېمەپتۇمۇ؟
— گوي - گوي ، ساڭىلا تېگىشلىك بولغان گەپنى ماڭا
دەمدۇ؟

— ئۇ توغرىدا بىرەر ئېغىز گەپ قىلمىدىمۇ؟ — جاھانبەگ
كوچىلاپ سورىدى .

— ئوقيا ئەۋەتتى ، دېگەن گەپتىن باشقا ھېچنېمە ئېيتىمىدى ،
مەنمۇ كوچىلاپ سورىمىدىم .

جاھانبەگ جىم بولۇپ قالدى ، ئوزايدىن ئۇ ئويلاۋاتقاندا
قىلاتتى . ئۇ بېشىنى كۆتۈرۈپ تۈلەك بوۋايغا قاراپ :

— ئوقيانى ئۆزۈملا ئالماي ، بىرنەچچە ئاقساقال ئالدىدا تاپشۇ-
رۇۋالاي دەيمەن . قاناقانىڭ ئېيتىپ بەرگەن گېپى بولسا ، شۇلار-
نىڭ ئالدىدا ئېيتسۇن ، ئۇلارمۇ ئاڭلاپ قالسۇن ، — دېدى . تۈلەك
بوۋا :

— توغرا ئويلاپسەن ، بەگ . شۇنداق قىلساڭ تېخىمۇ ياخشى
بولىدۇ ، — دېدى ۋە ئىچىدە : «ھەي قاقۋاش ، بۇ ئىشتا كاللاڭ
خېلى ئىشلىدى» دېدى ئۆز - ئۆزىگە .

جاھانبەگنىڭ ئوقيانى ئاقساقاللار ئالدىدا تاپشۇرۇۋالمەن ،
قاناقانىڭ گېپىنى ئۇلارمۇ ئاڭلاپ قالسۇن دېيىشىدە ، بەگنىڭ ئوي-
لىمىنى بار ئىدى . ئۇ ئۆزىنى قالاچ قاناقانىڭ قوللايدىغانلىقىنى
ئاقساقاللارغا نامايان قىلماقچى . بەگنىڭ بۇ خىيالىنى تۈلەك بوۋا
سېزىپ بولغانىدى .

يېقىن ئەتراپتىكى ئاقساقاللارنى چاقىرىپ كېلىشكە چاپار ماڭ-
دۇرۇلدى . بەشىنچى كۈنى كەچكىچە مەھەللىدە بارلىكى ئاقساقال-

لاردىن يەتتىسى كەلدى ، كەينى كېلىپ بولغۇچە ئالدىدا كەلگەنلەر قۇرۇلۇۋاتقان يېڭى مەھەللىلەرنى كۆردى . ھەممىنىڭ ئاخىرىدا چارا ، كۆنچىنىڭ ئاقساقاللىرى كەلدى . بۇلاقتۇر مەھەللىسىدىن قالاچ قاناقاغا ۋاكالىتەن تايۇق كەلدى .

ئوقيا تاپشۇرۇۋېلىش مۇراسىمى جاھانبەگنىڭ قورۇسىدا بولدى . جاھانبەگنىڭ ئوغلى كۈنچىقانبەگ ئاقساقال بولمىسىمۇ كېلىشكە قاتناشتۇرۇلدى ، چۈنكى بۇ كېڭەشتە ھېچقانداق بىر ئىش مۇزاكىرە قىلىنمايتتى . پەقەت قاناقاننىڭ ئوقياسىنى تاپشۇرۇپ بېرىش ، تاپشۇرۇۋېلىش ، قاناقاننىڭ دېگەن گېپى بولسا ئاڭلاشلا بولاتتى .

كۆلشەھىرى يېنىدىكى قەدىمكى ئابدال شەھىرى خاراب بولۇپ ، كېيىنكى كونا ئابدال — شىرگى چاپقانغا كۆچكەندىن بۇيان ئابدال بەگلىرى ئۆزلىرىگە مەخسۇس بەگلىك ئوردا - قەسىر ياساتماي ، ئادەتتىكى پۇقرا ئۆيلىرىدىن پەرقلىنمەيدىغان ، پەقەت قورۇ - ھويلىسى چوڭراق ياسالغان ياغاچ قۇرۇلمىلىق ، يانداپ قومۇش ساتما قىلىۋالغان ئۆيى ئۇلارنىڭ ئىش بېجىرىدىغان ، ئاقساقلار بىلەن كېڭەش ئۆتكۈزىدىغان خانىسى ئىدى . يۇرتنىڭ چوڭ ، مۇھىم ئىشلىرى بولسا ئاقساقاللار كېڭىشى چاقىرىلاتتى . ئاقساقاللارنىڭ ماقۇلۇقىدىن ئۆتكەنلىرى شۇ بويىچە ئىجرا قىلىناتتى . بۇ قېنىمى كېڭەشكە ئابدال ئاقساقىلىدىن باشقا يەنە تۈلەك بوۋايىمۇ تەكلىپ بىلەن قاتناشتى .

— ئوماق ، ئېيتقىنى ، قالاچ قاناقا ماڭا نېمىشقا ئوقياغا قوشۇپ ئوقتىن بىر تاللا ئەۋەتتى؟ — دەپ سورىدى جاھانبەگ ، ئوماقنىڭ قولىدىن قالاچ قاناقاننىڭ ئوقياسىنى تاپشۇرۇۋېلىپ بولغاندىن كېيىن .

جاھانبەگ ئاقساقاللارغا : «قالاچ قاناقا ئۆزىنىڭ ئاتىسىدىن قالغان ئوقياسىنى ماڭا ئەۋەتتىمۇ . قاناقاننىڭ ئوقياسىنى دەيدەگەن دەپ تاپشۇرۇۋېلىشنى لايىق كۆرۈپ سىلەرنى چاقىرتتىم» دېگەن .

دە ، ئاقساقاللار ھەيران قالغانىدى . ئوماق يېنىغا قويۇپ قويغان ئوقيانى قولغا ئېلىپ جاھانبەگكە بېرىۋاتقاندا ، بۇرۇن ئوقيانى كۆرگەنلەرمۇ ، پەقەت مۇشۇ تاپتا بىرىنچى قېتىم كۆرۈۋاتقانلارمۇ ئوقيانىڭ ئېسىللىقىغا ھەيران بولۇشۇپ كۆزىنى ئۈزەلمەي قېلىش-تى ، جاھانبەگنى تەبرىكلەپ ياخشى كۆڭلىنى ئىزھارلاشتى . پەقەت سالى ئاقساقالنىڭ كۆزى چەكچىيىپ ، يۈزى قانسىراتقان ئۆپكەدەك تاتىرىپ كەتتى . «ھازىر ئۇنىڭ ئوقياسىنى بىزگە كۆرگۈتمە» قىلغىنىڭ بىلەن بەگلىكىڭدىن ئايرىلىپ قالغىنىڭدا قانداق قىلار-سەنكىن» دەپ ئويلايتتى ئىچىدە .

«گوي^① سالى ، گوي سالى ، ئىچىڭدە توڭگۇز قۇترايدۇغۇ سې-نىڭ» دېدى تۈلەك بوۋاي ئىچىدە . سالى ئاقساقالنىڭ چىرايى تاتىرىپ كەتكەندىلا تۈلەك بوۋاي ئۇنىڭ ئىچىدە نېمىلەرنى ئويلاۋات-قانلىقىنى تۇيۇپ بولغانىدى .

جاھانبەگنىڭ بۇنداق سوراپ قېلىشىنى ئويلىمىغان ئوماق :
— نېمىشقا بىر تاللا ئوق بىلەن ئەۋەتتىڭىز سەۋەبىنى بىلمەيمەن ، — دېدى .

— بۇ توغرىدا ساڭا ھېچنېمە دېمىدىمۇ ؟
— بۇنى جاھانبەگكە ئالغىچ بار ، دەپ ئوقيا بىلەن مۇشۇ بىر تال ئوقنىلا بەردى ، باشقا گەپ قىلمىدى .

«ئوقياسىنى ئەۋەتكەن قاناقا چوقۇم يېڭى يۇرت قۇرۇلۇشى ، قەبىلىچىلىك ، يۇرتتۇزلىق توغرىسىدا مېنى قوللايدىغان مۇھىم گەپ ئېيتىپ بەردى . بۇ گەپلەرنى سالى ئاقساقالدەكلەرنىڭ ئاڭلاپ قالغىنى ياخشى» دەپ چوڭ ئۈمىد بىلەن ئاقساقاللارنى چاقىرتقان جاھانبەگنىڭ كۆڭلى باشقىچە بولۇپ قالدى . ئۈمىدىنى تايۇققا باغلاپ ، ئۇنىڭدىن قاناقانىڭ مۇھىم گېپىنى ئاڭلايمەن دەپ ئويلىدىغان جاھانبەگ تايۇققا قاراپ :

— تايۇق ، بۇنىڭ قانداقلىقىنى سەن دەپ باقە ، — دېدى .

① كۆركۈسە — كۆز ، كۆز ، كورا — كورالڭ .
② گوي — ھەي .

— قاناقانڭ ساڭا ئوقيا ئوقىدىن بىر تاللا ئەۋەتىشىنىڭ قانداقلىقى ، نېمە مەنىسى بارلىقى ئۆزۈڭگە ئايان ، بەگ بىزنىڭ قاناقا ئۆزىنىڭ ئارزۇسىنى ساڭا كۆپ قېتىم ئېيتقان . ئۇنى بىزگە دېگۈزگۈچە ، ئۆزۈڭ ئاقساقاللارغا ئوچۇق دەۋەرسەڭ بولىدۇغۇ ، — تايۇق گېپىنى جاھانبەگكە قاراپ تۇرۇپ دەپ بولۇپ ، كۈنچىقانبەگ بىلەن تۈلەك بوۋايغا قاراپ قويدى .

ئوماقمۇ ، ئاقساقاللارمۇ تايۇقنىڭ گېپىنى چۈشەنەلمەي ، قالاچ قاناقا بىلەن جاھانبەگ ئوتتۇرىسىدا بىرەر گەپ بولۇنغان ئوخشايدۇ ، دەپ ئويلىشىپ قېلىپ ، بىر تايۇققا ، بىر جاھانبەگكە قاراشتى .

تايۇقنىڭ گېپىنى ئاڭلاپ سالى ئاقساقالنىڭ چىرايى باشقىچىلا بوزىرىپ ئورنىدا ئولتۇرالماي قېلىپ ، نەچچە قېتىم قىمىشىپ كەتتى .

— ئوقياسىنى ماڭا ئەۋەتىپ بەرگىنىگە قاراپ قاناقانڭ تېنى ئاجىزلاپ قالغان ئوخشايدۇ ، دەپ بىلدىم . بىزدە : «ئادەم ياغمىسى»^① كېسەلدۇر ، تەندە ئۈچۈن بىلىنمەس» دەيدىغان ماقال بارغۇ . نەچچە ۋاقىتتىن ئۆزىمۇ ، بىزمۇ بىلمەي يۈرگەن بىلەن قاناقانڭ قېرىلد-قىغا كېسەللىكى قوشۇلۇپ ھالسىز لاندۇرۇپ قويغان چېغى . ئۆزد-نىڭ ئورنىغا تايۇقنى ئەۋەتكىنىدىن بۇنى تېخىمۇ ئېنىق ھېس قىلدىم ، شۇنداقمۇ تايۇق ، — جاھانبەگ ئۆزىنىڭ ئويلىغانلىرىنى ئوچۇقلاشتۇرماقچى بولۇپ ئاخىرىدا تايۇقتىن سورىدى .

— ئوماقلار ماڭغاندا ھاسىغا تايىنىپ قالغان ، ھازىر يېتىپ قالدى .

— مۇشۇ كېڭەشتىن كېيىن ئاقساقاللار ھەممىمىز قالاچ قاناقانى يوقلاپ كېلەيلى ، — جاھانبەگ ئاقساقاللارغا بىر - بىرلەپ قاراپ قويغاندىن كېيىن ، گېپىنى ئوقيا ئوقىغا يۆتكىدى ، — قاناقانڭ ماڭا ئوقيا ئوقىدىن بىر تاللا ئەۋەتتى ، «ئەمدى بىز ئوقيا ئوقىدەك بىر بولايلى» دېگىنىمىزكىن ، شۇنداقمۇ ئاق-

ساقالار ، — جاھانبەگ يەنە ئۇلارغا قاراش بىلەن سالى ئاقساقالغا قادىلىپراق قاراپ قويدى .

ئاقساقالار ئارىسىدا ، بولۇپمۇ قاراقوشۇن ، ئابدال ئاقساقال-لىرى ئىچىدە بەزىلەرنىڭ يۇرتتازلىق ، قەبىلىۋازلىقى كۈچلۈك ئىدى . بۇلار ئۆزلىرىنىڭ كۆپ سانلىقلىقىنى پەش قىلىپ قالۇچى-لار بىلەن جۇداخ - يانلارنى چەتكە قاقاتتى . ئەگەر ھەرقايسى قەبىلە - قوۋملار ئەپ ئۆتىدىغان بولسا ، بەگلىك ھوقۇقى قالاچ قاناقاغا ئۆتۈپ كېتىدۇ ، دەپ قارايتتى ۋە شۇنداق بولۇپ كېتىشىدىن گۇمان قىلمايتتى ، قورقاتتى . چۈنكى پۈتۈن لوپ دالىسىدا جىمى ئادەم قاناقانى بىلەتتى ، ھىمايە قىلاتتى ، چوڭ بىلەتتى ، «ئۇ قالۇچىلارنىڭلا قاناقاسى ئەمەس ، ھەممىسىنىڭ قاناقاسى» دەيتتى . ئەگەر يۇرت بېگىنى ئاقساقاللارنى سايلىغاندەك ئاۋام - پۇقرا سايلايدىغان بولسا ، ئۇلار قالاچ قاناقانى بەگ قىلىپ سايلايتتى . شۇڭا ھېلىقىدەك ئاقساقاللار مۇشۇ تەرەپتىن ئەنسىرەپ ، قالۇچى-لار ، جۇداخ - يانلار بىلەن يېقىنلىشىشنى خالىمايتتى . ئۇلارنى يانغا ئىتتىرىپ ، ئۆزلىرىنى چەتكە ئالاتتى . بۇنداق قەبىلىچى ئاق-ساقاللارنىڭ بېشى ، ئەڭ جاھىلى ، قۇتراتقۇچىسى سالى ئاقساقال ئىدى .

تاغلىق قوشۇنلار ئابدال زېمىنىغا باستۇرۇپ كەلگەندە كىشى-لەردە ۋەھىمە ، قورقۇش پەيدا بولغانىدى ، ھەتتا : «بەگ ئۇلارنىڭ قىزىنى تۇتۇپ قالمىغان بولسا بۇ ئىشمۇ بولمايتتى» دەپ نارازى بولغانلارمۇ ، «ئەمدى قانداق قىلارمىز» دەپ ئۈمىدسىزلىككە چۈشكەنلەرمۇ ئاز ئەمەس ئىدى . قالاچ قاناقانىڭ ئەقىل - پاراسىتى بىلەن كۈچلۈك ياۋنىڭ نەچچە قېتىملىق ھۇجۇمى چېكىندۈرۈلۈپ ، ئاخىرىدا مەسىلە چىرايلىقچە ھەل بولغاندىن كېيىن ، قالاچ قاناقا-نىڭ كىشىلەر ئارىسىدىكى نامى - داڭقى تېخىمۇ تارىلىپ ، ئابروىي يۇقىرىلاپ كەتكەنىدى . بۇنىڭدىن ئەينى چاغدىكى بەزى قەبىلىۋاز ئاقساقاللار ۋەھىمىگە چۈشۈپ ، تىلىنى بىر قىلىپ قالۇچىلار ۋە قالاچ قاناقا ئۈستىدىن ھەر خىل جەمەلەرنى تارقاقاندى . قالاچ

قاناقا ئۇلارنىڭ ۋۇجۇدىدا قېتىپ كەتكەن بومبەرز قاتمىنىڭ ئاسان يۇمشىمايدىغانلىقىنى بىلگەچكە ، ئۇلارنى : «بىزدىن مەندىن ئەندىد- شە قىلماڭلار» دېگەندەك قىلىپ ، قارا قوشۇن كۆلى ئەتراپىدىكى قەدىم ماكاننى تاشلاپ يىراق - يىراقلارغا كۆچۈپ ، تارقىلىپ كەتكەندى . قالاچ قاناقا جەمەتىدىكى بىرنەچچە ئائىلە سىڭگىر ئې- غىنى نىشانلاپ كېتىۋېتىپ ، كىشىلەر ئانچە بارمايدىغان ، ھەتتا بىلمەيدىغان دەشت قۇملۇق ئوتتۇرىسىدىكى بۇلاقكۆل بويىنى ماكان قىلىپ تۇرۇپ قالغانىدى .

جاھانبەگنىڭ سورىغىنىغا قارىتا ئاقساقاللارنىڭ ھېچبىرىدىن زۇۋان چىقىمىدى ، ئادەتتە ھېچكىمگە گەپ بەرمەيدىغان ۋاتىلداقلىد- رىمۇ تىلى تۇتۇلۇپ قالغاندەك ئۇنى ئىچىگە چۈشۈپ كەتتى .
— بۇ ئەپتىدىن بۇ ئاقساقاللاردىن بۈگۈن زۇۋان چىقىمىغۇ- دەك ، — كۈنچىققانبەگ ئاستىدىكى دۆشۈلگۈنى^① ئالدىغىراق سۈر- دى ، — ئاتا ، مەن ئاقساقاللار قاتارىدا بولمىساممۇ ئىككى ئېغىز گەپ قىلاي . قالاچ قاناقانىڭ ئوقىياسى بىلەن يا ئوقىدىن بىرنىلا ئەۋەتكەنلىكىنىڭ مەنىسى سەن ئېيتقانداك : «مەن ئاجىزلاپ قال- دىم ، ئەمدى ئوقيانى ئىشلىتەلمەيدىغان بولدۇم ، سەن ئىشلەت» دېگىنى . لېكىن ، قاناقادا ئاجىزلىغىنى پەقەت تەن ، ھەرگىز ئۇنىڭ ئارزۇ - ئىستىكى ، ئارمانى ، روھى ئەمەس . قاناقانىڭ روھى ھەرگىز ئاجىزلىمايدۇ . مۇشۇ ئوقيا ، مۇشۇ يا ئوقى ئۇنىڭ روھى ، ئۇنىڭ ئارزۇسى . بىز ئۇنىڭ روھى بويىچە ئارزۇسىنى ئىشقا ئاشۇرايلى . بىز يەنە قاچانغىچە «ئۇچى ، بۇچى» دېيىشىپ ، شامال ئۇچۇرغان قۇمدەك چېچىلىپ ئۆتىمىز ، — كۈنچىققانبەگ ئورنىدىن تۇرۇپ ئاقساقاللارغا قارىدى ، — ئاڭلاپ قويۇڭلار ، ئاقساقاللار ، مەن ھازىردىن باشلاپ ئابدالمۇ ، قاراقوشۇنلۇقمۇ ئەمەس ، باشقا بىرىمۇ ئەمەس ، تارىملىق ! لوپلۇق !
كۈنچىققانبەگ ئاتىسىغا ئىللىق بىر قاراپ قويدى - دە ، چىد-

① دۆشۈلگۈ — پالاس ، تاغار توقۇغاندا ئاستىغا قويۇپ ئولتۇرىدىغان ئورۇندۇق ئورنىدىكى كۆتەك .

قىپ كەتمەكچى بولۇپ كەينىگە ئۆرۈلۈۋىدى ، ئۇنىڭ كەينىدە ئول-
تۇرغان تايۇق ئورنىدىن تۇرۇپ ئۇنىڭغا قاراپ غۈلچىنى كەڭ
ئاچتى . كۈنچىققانبەگمۇ ئىككى قولىنى كەڭ يايىدى . ئىككىسى گويا
دۇنيانىڭ ئىككى چېتىدىن كەلگەن قېرىنداشلاردەك بىر - بىرىنى
باغرىغا يېقىشىپ چىڭ قۇچاقلاشتى . كۈنچىققانبەگنىڭ كۆزىدە
مەمنۇنلۇق شادلىقى قىزىلگۈل بەرگىدىكى تاڭ شەبنىمىدەك جىلۋۇ-
لەنسە ، تايۇقنىڭ كۆزىدە رازىمەنلىك خۇشلۇقى لىغىرلايتتى . بۇ
كۆرۈنۈشتىن ئوماقنىڭ ۋۇجۇدى ھاياجاندا لەرزىگە كەلدى ، ئۆزىنى
بېسىۋالالمىدى . ئۇمۇ غۈلچىنى كەڭ كېرىپ يېرىم ھالقا بولۇپ
ئىككىسىنى چىڭ قۇچاقلىدى . جاھانبەگ بۇ مەنزىرىدىن شۇ قەدەر
سۆيۈنۈپ كەتتىكى ، بىر جۈپ يوغان كۆزلىرى مەمنۇنلۇق ، رازى-
مەنلىك ۋە ئىپتىخارلىقتىن نۇرلىنىپ چاقناپ كەتتى .

— بالىلىرىم ! — تۈلەك بوۋاي ئېغىز ئاچتى . ئۇنىڭ ئاۋازى
تىترەپ چىقىۋاتاتتى . ئېنىقكى ، بوۋايىمۇ قاتتىق ھاياجانلانغان-
دى ، — بىز ئاغزىمىزدىن چۈشۈرمەيدىغان ھېكايە — ئابدال خانى
بىلەن تاغلىق خان ئوتتۇرىسىدىكى ئۇرۇش - جەڭدە پۈتۈن لوپ
قوشۇنلىرىغا باش ئاتامان بولغان كىم ؟ ! شۇ قەدەر كۆپ ، كۈچ-
لۈك ، ھەيۈنلىك تاغلىق قوشۇننى جەڭ ئۈستىلىقى بىلەن ئىلاج-
سىز قالدۇرغان كىم ؟ ! ئېسىمىزدىن چىقىپ كەتتىمۇ ؟ ! ئاشۇ
قالاچ قاناقا ئەمەسمۇ ؟ ! بىز ئۇنىڭ يېشىنىڭ ئوندىن بىرىنى ياشى-
دۇقمۇ ؟ ئۇ نېمىشقا بۇنچە ئۇزاق ياشايدۇ ؟ ئۇنىڭغا بۇ ئۆمۈرنى
كىم بەردى ؟ ئۇ بىز ئۈچۈن بۈگۈنگىچە ياشاپ كەلدى . ئۇنىڭغا بۇ
ئۇزۇن ئۆمۈرنى بىز ئۈچۈن تەڭرى بەردى . بىز ئۆتۈشنى ، قاناقا-
نىڭ بىزگە قىلغان زور ياخشىلىقىنى ئۇنتۇپ كەتتۇق . بالىلىرىم ،
سىلەرنىڭ قىلغىنىڭلار قاناقانىڭ ئارزۇسى ، ئۇنىڭ روھى . بىز
سىلەر ئارقىلىق ھەقىقىي بىر ئوق بولىدىغان بولدۇق ، —
دېدى .

جاھانبەگ ئوغلى كۈنچىققانبەگنىڭ ئالدىغا كەلدى .
— ئوغلۇم ، يارايىسەن ، مۇشۇنداق بولسا قالاچ قاناقانىڭ ،

تارمىنىڭ ، پۈتۈن لوپىنىڭ ئوقى بولغان بولىمىز . مە ، بۇ ئوقيانى سەن ئال ، سەن تۇت . ئويلىسام ساڭا مەنسۇپ ئىكەن ! دېدى جاھانبەگ ئوقيا بىلەن يا ئوقىنى كۈنچىققانبەگكە سۈنۈپ تۇرۇپ . — ئاتام لەۋزىگە نېمە دەي ، ئالاي ، — كۈنچىققانبەگ ئاتىسىدىن ئوقىنى ئېلىپ ، بىرىنچى قېتىم كۆرۈۋاتقاندەك قاراپ - قاراپ سىلاپ كەتتى .

5

ئوماقلىرىنىڭ ئابدالغا كەلگىنىگە بىر ئاي بولدى . ئابدال ۋە قارا قوشۇنلۇقلارنىڭ ئادىتىدە يىراقتىن بىرەر ئەتتۇرلىق مېھمان كەلسە ، ئۇنىڭ ئىززىتى ئۈچۈن قوشاق ئېيتىشىش ئۇيۇشتۇرۇلدى . ئەگەر بۇنداق قىلىنمىسا ، مېھماننى خالىمىغانلىق بولۇپ قالىدۇ . ئوماقلىرى ئادەتتىكى كىشىلەر بولۇپ ، بۇ يەردىكىلەرگە ئالاھىدە مېھمان ھېسابلانمىسىمۇ ، ئۇلارنىڭ قالاچ قاناقانىڭ ئالدىدىن كەلگەنلىكى ، بولۇپمۇ قاناقانىڭ ئوقياسىنى ئېلىپ كەلگەنلىكى جاھانبەگ بىلەن كۈنچىققانبەگ ۋە باشقىلار ئالدىدا ئۇلارنى ئالاھىدە مەرتىۋىلىك قىلىپ قويدى . ئاقساقاللار كېڭىشىدىن كېيىنلا جاھانبەگ ئاقساقاللارنى باشلاپ قالاچ قاناقانى يوقلاپ ، كۆرۈپ كەلگىلى بۇلاققۇل مەھەللىسىگە كەتكەندى . كۈنچىققانبەگمۇ تەلەپ قىلىپ ئۇلار بىلەن بىللە بارغانىدى . جاھانبەگ قالاچ قاناقانىڭ ئالدىدىن كېلىپ ئوماقلىرى ئاتىلىدى . گە باشقىچە ئېتىبار بىلەن قارايدىغان بولدى . شۇنداق قىلىشىنى ئاتا - بالا ئىككىسىگە قاناقا ئايرىم ئالاھىدە تاپىلىغانىدى . — مېنىڭ تۇيغۇم تۇيۇپ تۇرىدۇ ، ئوماقلىرى ئاتىلىسى بىز لولپۇقلار ئىچىدە ئالاھىدە بىر ئائىلە بولۇپ قالىدۇ . بولۇپمۇ ئۇنىڭ بالىلىرى بۆلەكچە خاسىيەتلىك ئادەم بولىدۇ . ئۇلارنى ئاسىراڭلار ، ئېتىبار بېرىڭلار ، — دېگەندى قاناقا ئاتا - بالا ئىككىسىدىن گېپىم بار ، دەپ ئايرىم ئېلىپ قېلىپ .

شۇڭا ئۇلارنىڭ ھۆرمىتىگە كەڭ دائىرىلىك قىلىپ قوشاق ئېيتىشىش چوڭ سورۇنى ئويۇشتۇرماقچى بولدى . ئۇلار بۇلاقتىكىگە بېرىپ كەلگۈچە ، بۇ يەردىكى يۇرت - مەھەللە قۇرۇلۇشىغا تۈلەك بوۋا مەسئۇل بولۇپ تۇردى .

— ھەربىر قەبىلە - ئۇرۇق ئايرىم بىر مەھەللە بولۇپ ئولتۇرىدىغان بۇنداق يۇرت قۇرۇلۇشىنى مەن تۇتمايمەن ، — دەپ بوۋاي ئىلگىرىكى قارىشىدا چىڭ تۇرۇۋالدى .

ئاتا - بالابەگلەر بىر - بىرىگە قاراپ كۈلۈمسىرەپ قويۇشتى . زېرەك بوۋاي : «بۇ ئىككىسىنىڭ قورسىقىدا نېمە جىن باردۇ» دەپ ئويلاپ قالدى . كۈنچىققان بەگ ئۇنىڭ قۇلقىغا بىر نېمىلەرنى پىچىر - لىۋىدى ، بوۋاي بېشىنى ئىككى يانغا ئىرغىتىپ كۈلۈپ كەتتى . ئۈچىلىسى كۈلۈمسىرەگەندىن باشقا ھېچنېمە دېيىشىمىدى .

لوپلۇقلار قوشاق دېسە جېنىنى ئاتىدۇ ، جېنىنى بېرىدۇ ، قوشاق ئاڭلىسا جېنى ياشىرىدۇ ، كېسەل بولۇپ ياتقانلىرىمۇ كۆڭ - لى كۆتۈرۈلۈپ ، روھى ئۆسۈپ قالىدۇ . قايسىبىر يەردە قوشاق ئېيتىشىش بولىدىغانلىقىنى ئاڭلاپ قالسا ، نە - نەلەردىن ، يېقىندىكىلىرى پىيادە ، يىراقتىكىلىرى ئات ، ئېشەك ، كالىلارغا مىنىد - شىپ بىر ئائىلىدىكى چوڭ - كىچىك ھەممىسى كېلىدۇ . قوشاق ئېيتىش ، ئېيتىشىش بۇ يەردىكىلەرنىڭ بىردىنبىر كۆڭۈل ئې - چىش ، كۆڭۈل ئاۋۇندۇرۇش پائالىيىتى . قوشاق ئېيتىشقاندا مۇ - زىكا تەڭكەش قىلىنمايدۇ ، تەڭكەش قىلىنىدىغان بىرەر چالغۇمۇ يوق . تەڭكەش بولىدىغىنى ئۆزلىرى ، يۈرىكى . ئۇلار پىيادە ، ئۇ - لاغلىق ، كېمىلىك يول ماڭغانلىرىدا يولنى قىسقارتىش ئۈچۈن ، قوي باققان چاغلىرىدا ، يالغۇزلۇقتىن زېرىككەنلىرىدە قوشاق ئېيتىدۇ ، قوشاقنى ئۆزلىرىگە ھەمراھ قىلىدۇ . بۇ مەھەللىدىن ئۇ مەھەللىگە ، بۇ چەتتىن ئۇ چەتكە توي تارتىپ ياكى تويغا ماڭسا ، يول بويى قوشاق ئېيتىشىپ بېرىپ ، قايتقاندىمۇ بوسۇغىسىغىچە قوشاق ئېيتىپ كېلىپ ئىشك ئاچىدۇ . يىگىت ، قىزلارمۇ ئىش - سۆيگۈسىنى قوشاق بىلەن ئىزھارلىشىدۇ . ئۇلارنىڭ قو -

شاقلىرىدا كۈندىلىك تۇرمۇشتىن تاپقان خوشاللىقلىرىمۇ ، ۋىسال شادلىقىمۇ بار ، لېكىن يەنىلا قوشاقلىرىنىڭ ھەربىر كۆپلىتى ، ھەربىر مىسرا ھەتتا ھەربىر سۆزلىرىدىن ئۇ يىلدىن بۇ يىلغا ، ئەسردىن ئەسىرگىچە ئۆزگەرمەي كېلىۋاتقان بىر خىل ، نۇرغۇن - سىدام - رەڭسىز تۇرمۇش زېرىكىشلىكى ، ھارغىنلىق ، غېرىبانلىق ، لىك ، قايغۇ - نادامەت ، ھىجران - ھەسرەت ، مۇڭ - پىغان تەپچىپ ، تۆكۈلۈپ تۇرىدۇ . ئاھاڭلىرىمۇ چۈ تېخى ، كىشىنىڭ دىل - باغرىنى ئېزىدۇ . تاشتەك قاتتىق ، مۇزدەك سوغۇق يۈرەك - نىمۇ ئىللىتىپ ئېرىتىۋېتىدۇ . كىشى ۋۇجۇدىنىڭ ئۈگە - ئۈگە - لىرىگە ، ئىچ - ئىچىگە يىغا كەلتۈرۈۋېتىدۇ . شۇ قەدەر مۇڭلۇق ، شۇ قەدەر پىغانلىق ، ھەسرەتلىك .

قوشاق ئېيتىشىش بولىدىغانلىقى توغرىلۇق ئۈچ كۈن بۇرۇنلا ئەتراپقا ئادەم ماڭدۇرۇلغانىدى . ئۈچىنچى كۈنى چۈش بولغۇچە - لىكلا كەڭ بىر تۈز ئادەملەر بىلەن تولدى . «مال تۈرى بىلەن ، ئادەم خىلى بىلەن» دەپ بىكار ئېيتىلماپتىكەن . كىشىلەرنىڭ كېلىشى تەرەپ - تەرەپتىن بولسىمۇ ، خۇددى بىر - بىرىنى پۇراپ تېپىشقانداك ، كېلىپلا جەمەت ، قوۋم - قەبىلىسىنى تېپىۋېلىپ بىر غۇزمەك بولۇۋېلىشتى . كىشىلەر قوشاق ئېيتىشىشقا قاراقو - شۇن - ئابداللىقلار تەرەپتىن تاللىشۇلۇش ئوتتۇرىغا چۈشىدىغانلىق - قىنى خەۋەرچىلەردىن بىلگەن بولسىمۇ ، ئۇنىڭ بىلەن قوشاق ئېيتىشىدىغان ئادەمنىڭ كىملىكىنى بىلمىگەندى ، ئۇنى ھەتتا تاللىش - قولىمۇ ئېيتىمىغانىدى . مۇشۇنداق قىلىشنى جاھانبەگكە تۈلەك بوۋا مەسلىھەت قىلغان ، بوۋاينىڭ مەسلىھىتىنى بەگ ئويلاپ كۆ - رۇپ توغرا تاپقاندى . ئەسلىدە بۇنداق بولمايتتى . كىمنىڭ كىم بىلەن قوشاق ئېيتىشىدىغانلىقى ھەر ئىككى تەرەپكە ئايان بولاتتى . لېكىن بۇ قېتىمقىسى ئۇنداق بولمىدى . كىشىلەر ئارىسىدىكى كۈس - كۈس ، پىچىر - پىچىرلارمۇ شۇ ئىدى . «تاللىشۇلۇش بىلەن ئېيتىشىدىغان كىمدۇ ؟» بىر - بىرىدىن سورىشاتتى . قوشاق ئېيتىشىدىغان ئىككى تەرەپ بىر - بىرىنى بىلىشكەندە ، قارشى تەرەپ -

نىڭ ھەممە تەرەپلىرىنى بىلىۋېلىپ قوشاقنى نەدىن ، قانداق باش-
لاپ ، قانداق داۋاملاشتۇرۇپ ، قانداق ئاخىرلاشتۇرۇشقىچە ، قارشى
تەرەپنىڭ قايسى قەھچ - يېغىرىنى قانداق ئېچىپ ، قانداق ئېچىد-
تىشىقىچە ئويلىشىۋالاتتى .

تالىشقىۋل ئابداللىقلار ئارىسىدا تونۇق قوشاقچى بولۇپ ، كى-
شىلەرنىڭ يېغىرىنى ئېچىتىپ - سېستىپ تىللاشقا ئۇستا ئىدى .
ئۇنىڭ بۇ ئەتراپتا «سايغاق»¹ دەپ نامى بار . ئۇ يەنە جاھىل ،
ئەسەبىي قەبىلىۋاز بولۇپ ، باشقا قەبىلىنىڭ ئادىمى بىلەن قوشاق
ئېيتىشىپ قېلىپ ، قارشى تەرەپنى يېڭەلمەي قالغۇدەك بولسا ،
ئالدىدىكى ئادەمنى ئۇنىڭ قەبىلىسى بىلەن ، قەبىلىسىنىڭ
ئۇنداق - بۇنداق تەرىپىنى تۇتۇۋېلىپ تىل سالاتتى .

ئوماقنىڭ ئاتىسى تۇراق يولۋاس ھەممە قەبىلە كىشىلىرى
بىلىدىغان تونۇق قوشاقچى ئىدى . جاھانبەگ ، كۈنچىققانبەگ ، تۈ-
لەك بوۋايىلار : «ئاتىسى قوشاقچى بولغاندىكىن بالىسىمۇ چوقۇم
قوشاقچى» دېگەن ئىشەنچ بىلەن تالىشقىۋلغا ئوماقنى سېلىپ كۆر-
مەكچى بولدى . بۇنى ئوماققا ئەتكەندە ئېيتىپ قويدىمۇ ، تالىشقىۋلغا
ئېيتىمىدى .

قوشاق ئېيتىشىشتا ھېچقانداق بەلگىلىمە بولمىسىمۇ ، ھەممە
كىشى ئېتىراپ قىلىدىغان ، ئەمەل قىلىدىغان ئەنئەنىۋى قائىدە
شۇكى ، ئېيتىلىدىغان قوشاقلار نەق مەيداندا توقۇلغان بولۇشى ،
ئۆزىنىڭ بولسۇن ، باشقىلارنىڭ بولسۇن ، ئىلگىرى ئېيتىلغان تەپ-
يار قوشاقنى تەكرارلىماسلىق كېرەك . ناۋادا ، كىمكى بىرەر كۆپ-
لېت كونا قوشاقنى تەكرارلاپ قالغۇدەك بولسا ، مەيداندىكى-
لەر قىقاس - چۇقان سېلىشىپ ، ئۇنداق قوشاقچىنى مەسخىرە
قىلىپ مەيداندىن چىقىرىۋېتىدۇ . بۇنداق سورۇندىكىلەر پۈتۈن
كۆڭلىنى ، دىققىتىنى ، زوقىنى قوشاققىلا قارىتىدۇ ، قوشاقنىلا
تونۇيدۇكى ، قوشاقچىنىڭ كىملىكى ، قايسى قەبىلىدىن ئىكەنلىكى
بىلەن ھېسابلىشىپ يۈرمەيدۇ . قوشاق تارىملىق - لوپلۇقلار ئۇ-

1. سايغاق - كۆكۈيۈن ، ئوقۇرۇق .

چۈن دەخلىسىز ، مۇقەددەس ، بىردىنبىر مەنبەئى ئوزۇق كىشىلەر قوشاق ئېيتىشىنىڭ باشلىنىشىنى بىلىشقا بولۇپ كۈتمەكتە ، شۇنىڭ بىلەن يەنە «سايغاق» — تاللىشقىل بىلەن كەلگەن ئېيتىشىدىغاندۇ ؟ دېيىشىپ ، بىلىشكە تەقەززا بولۇپ بىر - بىرەدىن سوراڭماقتا ، سۈرۈشتۈرمەكتە...

كىشىلەر تەقەززا بولۇپ تۇرغان ۋاقىت ئاخىر توشتى ، جاھانزادى بەگ ئېگىزىرەك دۆڭدە ئۆرە تۇرۇپلا ئېلان قىلدى :

— قوشاق ئېيتىشىنى باشلايمىز ، تاللىشقىل بىلەن سۆڭەتە بۇلاقتىن كەلگەن چارلىق مېھمان ئوماق مەيدانغا چۈشىدۇ ! كىشىلەر : «ئوماق ، ئوماق» دېيىشىپ بويىنى سوزۇپ ئەتراپقا قاراشماقتا . ھەممىدىن بەك تاللىشقىل بويىنى قاقىرنىڭ بويىنىدەك سوزۇپ ئەتراپقا سىنچىلاپ قاراپ ، كۈنچىقانبەگ بىلەن تۈلەك بوۋاينىڭ ئوتتۇرىسىدا ئولتۇرغان يېڭىياچە بىر ئادەمنى كۆردى - دە :

— ئوماق دېگەن شۈكەن - ھە ، — دېدى ئۇ يېنىدا ئولتۇرغان دوستىغا .

تۆت كۈننىڭ ئالدىدا تاللىشقىل شۇ دوستى بىلەن ئوۋدىن قايتىپ كېلىۋاتقاندا ، مەھەللە سىرتىدا ئۇنى تۈلەك بوۋاي بىلەن پاراڭلىشىپ تۇرغاندا كۆرگەندى . مانا بۈگۈن شۇنىڭ بىلەن قوشاق ئېيتىشىدىغان بوپتۇ . «ئۇ قوشاقتا قانداقراق تۇ» دەپ ئويلىغان تاللىشقىل پۈتۈن دىققىتىنى يىغىپ ئوماقنىڭ بويى - بەستىگە ، تەقى - تۇرقىغا ، چىرايىغا ، كۆز ، قۇلاقلىرىغا ئىنچىكىلەپ قاراشقا باشلىدى . ئۇ ھازىر ئوماقنىڭ بىرەر ئەيىب - نۇقسىنى بىلىۋېلىشنىڭ كويىدا ئىدى . شۇنداق بولغاندا ، گەپنى دەل شۇ يەردىن باشلاپ ئوماقنى ئوسال قىلىمەن ، دەپ ئويلايتتى . ئەمما ئۇ ئادەت - لەنگەن سىنچى كۆزى بىلەن شۇنچە قارايمۇ ئوماقتىن ئېغىزغا ئالغۇدەك قۇسۇر تاپالمىدى . ئۇ گەپنى قانداق باشلىسام بولار ، دەپ ئويلاپ تۇرغاندا ، جاھانزادى :

— قېنى ، ئوماق بىلەن تاللىشقىل مەيدانغا چۈشۈڭلار ! —

دەپ توۋلىدى .

ئوماق ئورنىدىن تۇرۇپ بولۇپ كۈنچىققانبەگ بىلەن تۈلەك بوۋايغا قاراپ قويدى ، ئاندىن جانجىگىرى ، مەدەتكارى ، ئۆمۈرلۈك ھەمراھى ئايقۇتقا قارىدى . ئايقۇت تاتلىققىنا كۈلۈمسىرىشى بىلەن ئېرىگە مەدەت بەردى ، ئىشەنچ ، يېگىش تىلىدى . ئوماقمۇ بېشىنى لىگىشتىپ قويۇپ سورۇنغا قاراپ ماڭدى . بۇ چاغدا تالشقۇل سورۇنىنىڭ ئوتتۇرىسىغا كېلىپ بولغانىدى . بۇ ، ئۇنىڭ «قوشاقنى مەن باشلايمەن» دېگىنى ئىدى .

ئوماق سورۇنغا كىرىۋېتىپ تالشقۇلغا ئادەتتىكىچە قاراپ قويدى . تالشقۇل ياش قۇرامدا ئوماقتىن سەل چوڭ ، ئېڭىكى ئۈزۈنچاق ، شالاڭ سېرىق ساقال ، ئەمما كۆزى چوڭ ، ئېگىز بوي ئىدى .

ئوماق كۆرۈشكىلى تالشقۇلغا قول ئۇزاتتى . تالشقۇل سو- غۇقلا كۆرۈشۈپ قويدى . ئوماق قېنى باشلا ، دېگەن مەنىدە ئۇنىڭغا قاراپ باش ئىشارىتى قىلدى . تالشقۇل ئوماققا باشتىن - بوي قارىتىۋېتىپ قوشقىنى باشلىدى :

ئۆتمۈرۈنچۈ ئايتقىنا ،
قايدىن باشلاي پاراڭنى .
بىز سايانغا كەلدىڭمۇ ،
يۇقتۇرغالى قاراڭنى .
قارۇنانى تاڭساڭمۇ ،
ساقايتالماي ياراڭنى .

يىراقتىن كەلگەن يولچۇ ،
ساڭا بار بىر سوراقىم .
قۇرۇق كۆلدە غايقاڭلاپ ،
تۇرۇپ قالدى قولۇقىم .

بۇ نەمدە دۇا بىلدىڭمۇ .
 جاۋاب بەرگىن ئوماق .

ئابدالغا كەلىپ قاپسەن ،
 قالدۇچمۇ ، قارالىق ² .
 ئايتچۇ قەنى تەكتىڭنى ،
 كۈزلەكتىنمۇ ، چارالىق .
 ئەسكى پالاس ئوخشايدۇ ،
 كەيگەن تونۇڭ - ئۇچالىق .

تالشقۇلنىڭ قوشقى قەبىلىۋازلىقتىن نېرى بولالمىغاننىڭ
 ئۈستىگە پەلپەتەش ئىدى ، بىر - بىرىگە چەك باسمايۋاتاتتى . شۇ
 ھالىغا ئۇ زورۇقۇپ يەنە قوشاق ئېيتىشنى داۋاملاشتۇرماقچىدى ،
 ئوماق ئۇنىڭ كېيىنكى قوشقىنى خالىغىنىچە ئويلنىۋېلىشقا پۇر -
 سەت بەرمەسلىك ئۈچۈن ئۇنىڭغا ئۇلاپلا قوشاق باشلىدى :

گوي - گويەي ، تالشقۇلەي ،
 جۆلۈپ كەتتىڭ نېمە دەپ .
 قۇدۇق - كۆل دەپ ئاسماننى ،
 بەتمەرەكنى ³ كېمە دەپ .
 تەڭشەكلەشنى بىلمەپسەن ،
 تۇرغانى شۇ لەپەڭلەپ .

مەنى كىم دەسەڭ شۇ مەن ،
 مەيلى دەگىن قارالىق .
 ئىچكەنى تارىم سۈيۈ ⁴ ،
 كۈزلەكچىمۇ ، چارالىق .

1. نەمە
 2. قارالىق
 3. بەتمەرەك
 4. سۈيۈ
 1. نېمە
 2. قارا قوشۇنلۇقنى دېمەكچى .
 3. لەڭلەك
 4. سۈيۈ

ئابدالمۇ ئوخشاش يۇرتۇم ،
قىلمايمەن يۈز قارالىق .

تاللىقۇل ئۆز مۇشتىنىڭ يېنىپ ئۆز خامرىغا تېگىشىنى
ئويلىمىغانىدى . ئۇ قوشاق ئېيتىشىشتا دەككىسىنى يېگەندە ئەلەمگە
چىدىماي تىل سالاتتى . بۇ ئۇنىڭ ئادىتى ئىدى . ھازىرمۇ شۇنداق
قىلدى :

ئىنەڭ سەنى ھارامدىن ،
تۇغۇپتۈكەن چاراغا .
ئىت يېمەپتۇ ئەشەڭنى ،
تاشلاپ قويسا تالاغا .
كەت - كەت يىراق چاراڭغا ،
بىزنى قويما بالاغا .

ئوماق :

يېگەنمەنىڭ سونۇردا ،
قارۇنانى ئاشتاڭغا .
يوقلۇقۇنۇ^① يېمەككە ،
دەسەڭ بولغاي قوشناڭغا .
بۇلغاپ قويما سورۇنۇ ،
چىقىپ كېتىپ ئىشتاڭغا .
قوشۇقچىدۇ دەپتىمەن ،
ئىكەنسەنغۇ تىللاچى .
سەنچۇ بولساڭ بولغۇدەك ،

① ئەشەڭنى بالا ھەمراھى .
② يوقلۇقۇنۇ يوقلۇقىنى .



كۆلگە بارىپ قىلتاچى .
ئەر دېگەن ئەردەك بولسا
سەن زادى كىم بولماقچى ؟

ئوماق قوشاق ئېيتىشتىن توختاپ تاللىشقا قارىدى .
ئوماقنىڭ : «قىنى ، نۆۋەت ساڭا كەلدى» دەپ يول قويۇپ تۇرغىنى
ئىدى . تاللىشقا تىلى تاڭلىيغا چاپلىشىپ قالغاندەك زۇۋان سۇ .
رەلمەي تۇرۇپ قالدى . قوشاق ئېيتىشنى داۋاملاشتۇرالمىي تۇرۇپ
قىلىش ، يېڭىلەنلىكى تەن ئالغانلىق ئىدى .
سورۇندىكىلەر ئوماققا ، ئۇنىڭ قوشىقىغا تەنتەنە قىلىپ ۋار .
قىراپ كېتىشتى . مۇشۇ ۋارقىراش ، قىمقاس - چۇقان ئىچىدە
تاللىشقا سورۇندىن جىمىمدە چىقىپ كېتىپ كۆزدىن غايىب
بولدى .

ئالدى بىلەن كۈنچىققانەگ ياراملىق بىر بۇرۇل ئاتنى يېتىد .
لەپ كېلىپ ئوماققا تارتۇق - مۇكاپات قىلىپ تۇتتى ، جاھانبەگمۇ
بىر ئات تۇتتى . تۈلەك بوۋاي سېغىپ ئىچىڭلار ، دەپ ياراملىق
بىر ئىنەكنى موزىيى بىلەن تۇتتى . ئابداللىقلار ئارىسىدىن توقسان
ياشتىن ئاشقان ، ھەممىگە تونۇق قوشاچى ، تاللىشقا تاغىسى
ئۆزى مىنىپ يۈرىدىغان ئېتىنى تۇتتى .
تۈلەك بوۋاي جاھانبەگنىڭ قولىغا بىرىنمىلەرنى پىچىرلە .
دى . جاھانبەگ كۈلۈپ كېتىپ سورۇننىڭ ئوتتۇرىسىغا كەلدى .
كۆپچىلىككە قاراپ :

--- بۈگۈنكى قوشۇق ئېيتىشتىن يېڭىش ئوماقنىڭ بولدى .
ئىككى ھەپتىدىن كېيىن مۇشۇ كۈندە ، مۇشۇ سورۇندا يەنە بىر
قېتىم قوشۇق ئېيتىشىش بولىدۇ . بىر تەرەپ ئوماقنىڭ خوتۇنى
ئايقۇت ! -- دەپ ئايقۇتقا قارىدى .
ئايقۇت بۇ تۇيۇقسىز ئېلان قىلىشتىن ھەيرانلىق ۋە تاسادىپىيە .
لىق ھېس قىلغان بولسىمۇ ، «مەن تەييار» دېگەننى قىلىپ ئورنىد .
دىن تۇرۇپ كۆپچىلىككە تەزىم قىلىشى ھامان توپ ئارىسىدىن
ئىككى چوكان ئورنىدىن تۇرۇشتى . بۇ ئۇلارنىڭ «قوشاق ئېيتىد .

شىشقا مەن چۈشمەن» دېگىنى ئىدى . ئەمدى ئىككىسىدىن بىرنى تاللاشقا توغرا كەلدى . جاھانبەگ ئايقۇتقا قارىدى . ئىككى چوكان ئورنىدىن تۇرغاندىلا ئايقۇت بۇنىڭغا تەييارلىنىپ قويغانىدى ، شۇڭا دەرھال :

ئاشنا تۇتسام ئابدالدىن ،
بارىۋاپتۇ قاراغا¹ .
ئىزدەپ بارسام ئۇندا يوق ،
مۆكۈۋاپتۇ چاراغا² .
تاپىپ بەردى قالدۇچى ،
چۈشۈپ يۈرۈپ ئاراغا .

دەپ قوشاق ئېيتتى . قاراقوشۇنلۇقلار ئارىسىدىن تۇرغان چوكان ئايقۇتنىڭ قوشقىنىنىڭ قۇيرۇقىغا ئۇلاپلا بۇ قوشاقنى ئېيتتى :

سېنى³ تۇتقان ئاشناڭنى ،
مەنمۇ يار تۇتاي دەيمەن .
قارالمقۇ ، چارالمق ،
چاي قىلىپ يۇتاي دەيمەن .
قالدۇچى شۇ يىگىتنى⁴ ،
كۆڭلۈنۈ⁵ ئۇتاي دەيمەن .

چوكان قوشقىنىنى ئېيتىپ بولۇپ ئايقۇتنىڭ ئالدىغا كەلدى . ئىككىسى بىر - بىرىگە ئېگىلىپ تەزىم قىلىشتى . چوكان ئايقۇت - نىڭ قولىدىن بالىنى ئېلىپ پېشانىسىگە سۆيۈپ قويدى . ئورنىدىن تۇرغان يەنە بىر چوكان بىر تىنىق كېچىكىپ قېلىپ قوشاق ئېيتتى .

1. قاراغا
2. چارا
قاراقوشۇن كۆلىگە .
بۇ سۆز بۇ يەردە ھەم يەر - جاي مەنىسىدە . ھەم كىر تەڭىسى مەنىسىدە ئىشلىتىلگەن .
3. سېنى
4. يىگىتنى
5. كۆڭلۈنۈ
سېنىڭ دېگەن مەنىدە .
يىگىتنىڭ .
كۆڭلىنى .

شش پۇرستىدىن مەھرۇم قالغىنىغا ئەپسۇسلىنىپ بېشىنى ئىر-
غىتىپ قويۇپ توپ ئىچىگە كىرىپ كەتتى .
قوشاق ئېيتىشىش ئاخىرلاشتى . ھەممىنىڭ ئاغزىدا كۇماتنىڭ
تەرىپى ھەم كېيىنكى قېتىمقى ئېيتىشىشنى كىمنىڭ يېڭدىغانلىقى
ئىدى .

6

قوشاق ئېيتىشىش بولغاننىڭ بەشىنچى كۈنى ، ئوماق تۈلەك
بوۋاي بىلەن قالۇچىلار مەھەللىسىدىكى يېڭىدىن سېلىنىۋاتقان ئۆي-
لەرنى ئارىلاپ يۈرەتتى ، كۈنچىققانبەگ ئۇلارنىڭ ئالدىدىن چىقىپ
قالدى . ئوماقنىڭ جاھانبەگدىن بىلىۋالدىغان بىرنەچچە ئىشلىرى
بار ئىدى ، لېكىن قوشاق ئېيتىشىش بولۇپ ئەتىسىلا بەگ يەنە بىر
تۈركۈم ئادەم تېپىپ كەلگىلى تىكەنلىك ، كۈزلەك تەرەپكە كەتكەن-
لىكتىن سوريالىغانىدى . كۈنچىققانبەگ بىلەن قىزغىن ھال سو-
رىشىپ بولغاندىن كېيىن ، ئاتىسىدىن سورىماقچى بولغانلىرىنى
كۈنچىققانبەگدىن سوراپ باقماقچى بولدى :

— جاھانبەگ ئايقۇتنىڭ قوشاق ئېيتالايدىغانلىقىنى قانداق
بىلىدىكىن ، نېمىشقا ئۇنىمۇ قوشاق ئېيتقۇزماق بولىدۇ ؟
كۈنچىققانبەگ مېيىقىدا كۈلۈمسىرەپ قويۇپ دېدى :

— بۇ تۈلەك بوۋاينىڭ ئويۇنى بولمامدۇ . تايۇق سىلەرنى
تۈلەك بوۋايغا ئالاھىدە تەرىپلەپ بەرگەندىن باشقا ، ئايقۇتنىڭ جاھان-
خانغا ئوخشاش ئالامەت قوشاقچى ئىكەنلىكىنىمۇ سۆزلەپ بەرگەن-
كەن . ھېلىقى كۈنى بوۋاي بۇنى ئاتامنىڭ قۇلىقىغا پىچىرلاپ
قويۇۋىدى ، قوشاققا قىزىقىدىغان ئاتام خوتۇنۇڭنىڭمۇ قوشىقىنى
ئاڭلاپ باقماق بولۇپ ، ساڭىمۇ ، بوۋايغىمۇ مەسلىھەت سالمايلا
دەۋەتتى .

— مەنمۇ ھەيران قالدىم ، — كۈنچىققانبەگنىڭ گېپىگە ئۇلاپ
تۈلەك بوۋاي گەپ قىلدى ، — جاھانبەگنىڭ ئايقۇتنىمۇ قوشاققا

سالدىغانلىقىنى بىلگەن بولسام ، ئۇنىڭمۇ ئۇستا قوشاقچىلىقىنى دېمەسكەنمەن .

بۇ ئىشتا تۈلەك بوۋاينىڭ ئوڭايسىزلىنىۋاتقانلىقىنى كۆرۈپ ئوماق مۇنداق دېدى :

— بىر ھېسابتا بۇمۇ ياخشى بولدى ، قوشاق ئېيتىشىش باھا-
نىسى بىلەن ئايقۇت بۇ يەردىكى ئاياللار بىلەن تونۇشۇۋالدىغان
بولدى ، — ئوماق كۈنچىققانبەگكە قاراپ ئۇنىڭدىن سورىدى ، —
ھېلىقى چوكاننىڭ ئىسمى نېمە ؟
— ئۇجۇلخان .

— ۋاھ ، ئۇجۇل چىققان ۋاقىتتا تۇغۇلۇپتىكەن - ھە ؟
— ياق ، ئۇجۇل يىغىدىغان ۋاقىتتا تۇغۇلغان .
— ئوبدان چاغدا تۇغۇلۇپتىكەن . قوشاقچىلىقتا قانداقراق ؟ —
ئايقۇتنىڭ يېتىلگەن قوشاقچىلىقىدا گەپ موق بولسىمۇ ، ئوماق
قارشى تەرەپنى بىلىپ باقماقچى بولۇپ سورىدى .
ئۇنىڭ سوئالىغا كۈنچىققانبەگ ئەمەس ، تۈلەك بوۋاي جاۋاب
بەردى :

— ئۇجۇلخان قوشاقچىلىقتا جىجەسى^① جاھانخانەك ئۇستا قو-
شاقچى . قاراقوشۇنلۇق ، ئابداللىق ئاياللار ئىچىدە ئۇنىڭغا تەڭلىد-
شىدىغىنى يوق . ئۇنىڭ بىر ياخشى تەرىپى ، بەك ئەدەپلىك ،
قائىدە - يوسۇنلۇق ، ئۇ قوشاق ئېيتىشىش ئۈچۈنلا سورۇنغا چۈش-
دۇ ، ھەرگىز باشقىلارنىڭ كۆڭلىگە تېگىدىغان ، ئازارلاپ دىلىنى
غەش قىلىدىغان قوشاقنى ئاغزىغا ئېلىپ قويمايدۇ .

ئوماق خوتۇنى ئايقۇتنى يۈرىكىدىن بەك ياخشى كۆرىدىغانلى-
قى ، ھۆرمەتلەيدىغانلىقى ، كۆڭلىنى ئايايدىغانلىقى ئۈچۈن ، ئۇجۇل-
خان تالشقۇلدەك قوشاقچى بولۇپ قالسا ، ئۇنىڭ دىلى ئازار يەپ
قالارمۇ ، دەپ خاۋاتىرلىنىپ قالغانىدى . بوۋاينىڭ گېپى بىلەن
ئوماقنىڭ كۆڭلى جايغا چۈشتى . تۈلەك بوۋايمۇ ئۇ سوئال سورى-
غاندىلا ئۇنىڭ كۆڭلىگە كەچكىنىنى بىلىپ بولغانىدى ، شۇڭا كۈن-

① جىجە - چوڭ ئانا ، موما .

چىققانىبەگ ئېغىز ئاچقۇچە بوۋاي جاۋاب بەرگەندى .
— ئۇجولخاننىڭ جىجەسى بىلەن جاھانبەگنىڭ ئىسىملىرى
ئەجەب ئوخشايدىكىنا؟ — ئوماق بۇ سوئالنى ئىككىسىگە ئۇنداقلا
قويۇپ قويدى .

ئۇنىڭ بۇ سوئالىغىمۇ تۈلەك بوۋاي جاۋاب بەردى :
— جاھانخانمۇ ، جاھانبەگمۇ مىرەن دەرياسى بويىدىكى جاھان-
سايدا تۇغۇلغان — ئانا يۇرتىنى ئۇنتۇپ قالمىسۇن دەپ ئۇلارغا
تۇغۇلغان مەھەللىسىنىڭ ئىسمىنى قويغان . كۈنچىققانىبەگ جاھان-
سايدا تارىم سۈيىدەك سۈزۈك ، قۇتلۇق بىر كۈنى كۈن قۇملۇق
ئارقىسىدىن ئەمدىلا باش كۆتۈرۈپ چىقىۋاتقاندا تۇغۇلغاچقا ، ئۇنىڭ
تۇغۇلغان چىغىنى ئۇنتۇپ قالماي يادلاپ تۇرۇشى ، چىرايىنىڭ
تۇغۇلغان چىغىدىكى كۈندەك ئوچۇق ، كۆڭۈل ئاسمىنىڭ دا-
ئىم سۈزۈك بولۇشىنى ئارزۇ قىلىپ شۇنداق ئىسىم قو-
يۇلغان ، — دېدى بوۋاي كۈنچىققانىبەگ ھەم ئۇنىڭ ئاتىسى جاھان-
بەگنىڭ ئىسمىغا مۇناسىۋەتلىك ئىشلاردىن ئوماقنى خەۋەردار
قىلىپ .

قالاچ قاناقانىڭ تۈلەك بوۋايغا ئېيتىشىچە ، جاھانبەگلەرنىڭ
ئانا يۇرتى جاھانساى ئەمەس . ئۇلارنىڭ يىراق ئەجدادلىرىدىن بىر-
سۇمقۇلۇ ، مەتتەيازىلار كۈنچىققانىبەگنىڭ بوۋىسى نۇرمەتبەگكەچە
لوپ كۆلىنىڭ ئەتراپىدىكى كۆلشەھىرى دەپ ئاتىلىدىغان بىر خارابە
ماكاننىڭ بويىدىكى بىر يۇرتتا ياشاپ كەلگەن . ئۇ يەردە بىر قېتىم
قاتتىق قۇرغاقچىلىق ، قۇم - بوران ئاپىتى بولغاندا ، نۇرمەتبەگ
يۇرتداشلىرىنى باشلاپ كۈنپېتىش — تۆۋەن تەرەپكە سۈرۈلۈپ ،
مىرەن دەرياسى بويىدىكى جاھانساىغا كېلىپ ئورۇنلىشىپ قالغانىدى .
جاھانبەگ ياش چىغىدىنلا جاھانخاننىڭ قوشىقىنى كۆپ ئاڭلى-
غاچقا ، ئۇنىڭ قوشىقىغا خۇمار بولۇپ قالغانىدى . ئۇ ئايال ئۆلۈپ
كەتكەن بولسىمۇ ، نەۋرىسى ئۇجولخاننى ئون ئىككى ياش ۋاقتىدىن
باشلاپ قوشاق يادلاتقۇزۇپ ، ئېيتقۇزۇپ ئۆگىتىپ ، ئۆزىگە ئوخ-
شاش قوشاقچى بولۇشنىڭ ئۇلىنى قۇرۇپ بەرگەندى . ئۇجولخان

مومىسىنىڭ ئىزىنى بېسىپ يىگىرمە بەش ياشقا بارغۇچە قارا قو-
شۇن ، ئابداللىقلار ئارىسىدا ئېيتىلىپ يۈرگەن قوشاقلارنىڭ ھەم-
مىسىنى تۈر - خىللىرى بويىچە يادلاپ ، شۇ بويىچە ئېيتىشنى
ئۆگىنىپ بولغانىدى . بىر باشلىشىدا ئون - يىگىرمە كۆپلەپ
قوشاقنى مەزمۇنىدىن چەتتىمەي بىر - بىرىگە ئۇلاپ توقۇۋېتىش
ئۇنىڭغا ھېچ گەپ ئەمەس .

بۇ يىل كىرگەندىن بۇيان جاھانبەگ ئۇجۇلخاننىڭ سورۇندا
ئېيتقان قوشقىنى ئاڭلاپ باقمىدى . قوشاق ئېيتقۇزاي دېسە ،
بىرەر باھانە - سەۋەب بولمىدى . ئوماقلارنىڭ كېلىشى ، ئايقۇتنىڭ
ئۇستا قوشاقچىلىقى ئۇنىڭ ئۇجۇلخاننى قوشاق ئېيتقۇزۇشىغا ئۈ-
دان باھانە بولۇپ بەردى . ئۇ ئۆتكەن قېتىم ئوماقنىڭ قوشاقلرى-
دىن ھۇزۇرلانغان بولسىمۇ ، يۇرتلۇقى تالىشقۇلنىڭ يېڭىلىپ قال-
غىنىدىن كۆڭۈل بېغىنىڭ بىرەر شاخ - بەرگىنى قۇرت غاجلىمۇەت-
كەندەك بىئاراملىنىپ قالغانىدى . جاھانبەگ ھەرقانچە : «مەن قە-
بىلىچىلىك بىلەن چىقىشالمايمەن» دېگىنى بىلەن ، ئېڭىغا ، ۋۇجۇ-
دىغا سىڭىپ كەتكەن يۇرتچىلىق ، يۇرتداشلىقنىڭ قارا كۆلەڭگىسى
تېخى ئانچە پاكىز ئاداللىنىپ بولمىغانىدى . شۇڭا ئۇ ھېچكىمگە
مەسلىھەت سالماي ، ئايقۇتنىڭ نېمە دەيدىغانلىقىنىمۇ قايرىپ قويۇپ
ئۇنى پوسۇققىدە قوشاق ئېيتىشىغا چاقىرىپ قويدى . جاھانبەگ
كۆڭلىدە ئۇجۇلخاننىڭ ئوتتۇرىغا چىقىشىنى ئۈمىد قىلغانىدى . ئۇ
ئايقۇتنى يېڭىۋالسا ، يېرىم بولۇپ قالغان كۆڭلى پۈتۈنلىنىپ قالات-
تى . كۈتكىنىگە يارىشا سورۇنغا ئۇجۇلخان چۈشىدىغان بولدى...
ئالدىنقى قېتىمقى قوشاق ئېيتىشىنىڭ ھۇزۇرىنىڭ داۋامى-
نى سۈرۈش تەقەززالىقى ئالدىراتقانلىقتىن كىشىلەر قەرەلدىكى
كۈنى تاڭ سەھەردىلا كېلىشكە باشلىغانىدى ، چۈشكىچە سورۇن
ئادەملەرگە تولدى . كەلگەنلەر ئالدىنقى قېتىمقىسىدىن كۆپ ئىدى .
تالىشقۇلنى يېڭىۋالغان قوشاقچىنىڭ قوشقىنى ئۆز قولى بىلەن
ئاڭلىيالمىغانلار : «ئىسىت - ئىسىت» دېيىشىپ ، ئۇ قوشاقچىنىڭ
خوتۇنىنىڭ داڭلىق قوشاقچى ئۇجۇلخان بىلەن قانداق ئېيتىشىدە-

غانلىقىنى ئۆز قۇلقى بىلەن ئاڭلاپ ، ئۆز كۆزى بىلەن كۆرۈش ئىشتىياقى بىلەن توپ - توپ بولۇپ كېلىشتى . ئايقۇت بىلەن ئۇجۇلخان سورۇنىنىڭ ئىككى تەرىپىدە بىر - بىرىگە قارىشىپ روبرو ئولتۇراتتى . بىر - بىرىگە تەبەسسۇم قىلىپ قارىشىدىن ھەر ئىككىلىسىدە قىلچە جىددىيچىلىك يوق ئىدى . بۇ ھالىتىدە گويا ئۇلارمۇ قوشاق ئاڭلاشقا كەلگەندەك ، خاتىرجەملىكى ، كۆڭۈل ئازادلىكى كۆزلىرىدە نامايان بولۇپ تۇراتتى . «كەم يېڭەر ، ئايقۇت دېگەن ئايال قانداقراق تۇ ، ئۇجۇلخان قوشاقچى...» دېگەندەك غۇلغۇلا ، پىچىرلاشلار ، كىشىلەرنىڭ ئۆز - ئارا قىلىشقان دەتالاشلىرى پۈتۈن دالنى بىر ئالغانىدى . كىشىلەر - نىڭ ئاغزى گەپتە بولغىنى بىلەن كۆزى جاھانبەگدە بولۇپ ، ئۇنى قاچان ئورنىدىن تۇرۇپ قوشاق ئېيتىشىنىڭ باشلانغانلىقىنى ئېلان قىلار ، دەپ تۆت كۆزى بىلەن كۈتۈپ ئولتۇرۇشماقتا ئىدى . ئاخىر كۆپچىلىك زارىققان ، بىتاقەت بولغان پەيت كەلدى . جاھان - بەگ ئورنىدىن تۇردى . ئۇ بۈگۈنمۇ ئالدىنقى قېتىم قوشاق ئېيتىش بولغاندا ئولتۇرغان بىر دۈمبەل قۇملۇق ئۈستىدە ئولتۇرغان ئىدى . ئۇ ئورنىدىن تۇرۇۋاتقاندىلا قايناۋاتقان قازانغا بىر نوگاي سوغۇق سۇ قويۇلسا قايناشتىن توختاپ قالغاندەك ، پۈتۈن سورۇن شىپىدە جىمىپ كەتتى .

جاھانبەگ ئورنىدىن تۇرۇپ ئالدى بىلەن كۆپچىلىككە ، ئاندىن ئايقۇت بىلەن ئۇجۇلخانغا قارىۋېتىپ :

— قوشاقچىلار مەيدانغا چۈشسۇن! — دېدى يۇقىرى ئاۋازدا . پۈتۈن سورۇن تېخىمۇ تىمتاسلىققا چۆمگەن بولۇپ ، كىشى - لەرنىڭ كۆزى ھېلى ئۇجۇلخاندا بولسا ، يەنە شۇئان ئايقۇتقا ئاغدۇ - رۇلاتتى . قايسىسى سورۇنغا بالدۇر چىقىۋالار كىن دېيىشىپ تەل - مۇرمەكتە ، ھېلى ئۇنىڭغا ، ھېلى بۇنىڭغا قاراشماقتا ، كۆز تىكمەكتە...

ئايقۇت ئوتتۇرىغا چۈشۈش خىيالىدا يوقتەك قۇچقىدىكى بالد - سىنى ئەركىلەتكەن بولۇپ كۈلۈمسىرەپ ئولتۇراتتى . ئۇجۇلخانمۇ

ئۇ ئولتۇرۇشىدا ئورنىدىن تۇرىدىغاندەك ئەمەس ، ئايقۇتقا قاراپ كۈلۈمسىرەپ : «قېنى ، مەيدانغا چۈشۈڭ» دەۋاتقاندا ك قىلاتتى . ئۇنىڭ كۆزى بىلەن شۇنداق دەۋاتقانلىقىنى ئايقۇت ئۆزىنىڭ تۇيغۇ-سىدا سېزىپ تۇردى ، لېكىن ئۇمۇ ئۇجۇلخاننىڭ مەيدانغا ئۆزىدىن بۇرۇن چۈشۈشىنى كۈتۈپ ئولتۇراتتى . قوشاق ئېيتىشىشتا قوشاق-نى ئالدىن باشلىۋېلىش ئۈچۈن ئالدىرىشى كېرەك ئىدىغۇ ، ئەجەبا بۇ ئىككىسى... بۇ ھالەتكە كۆپچىلىكتىن كۆرە جاھانبەگ بەكرەك ھەيران ئىدى . يېنىۋېلىشتىمۇ يا ، ياق ، قايسىبىرى يېنىۋالسا ئولتۇرىدا ئوچۇق ئېيتىشى كېرەك . بۇ يېڭىلىگەنگە ھېساب . لېكىن ، ئۇلار بۇنداقمۇ قىلمىدى . كىشىلەر ئارىسىدا پىچىرلاشلار باشقىدىن باشلاندى . جاھانبەگ نېمە قىلىشىنى ، نېمە دېيىشىنى بىلمەيلا قالدى . «نېمە بولۇپ كەتتى» دېگەندەك قىلىپ تۈلەك بوۋىغا قارىدى . تۈلەك بوۋا باياتىن ئايقۇت بىلەن ئۇجۇلخاننىڭ بىر - بىرىگە نۆۋەت ئۆتۈنۈشۈپ ئىللىق كۈلۈمسىرەپ ئولتۇرۇش-دىن خۇشاللىق لەرزە چوڭقۇر ھايانغا چۆكۈپ ئولتۇراتتى . بوۋاي كۆزى بىلەن ئايقۇتنى ئىمالاپ قويدى .

بوۋاينىڭ نېمە دېمەكچى بولغىنىنى جاھانبەگ چۈشەندى - دە :
— بوپتۇ ، مېھمان قوشاقچى ئايقۇت مەيدانغا ئالدىدا چۈش-سۇن ! — دەپ جاكارلىدى .

تەقەززالىقتىن تەلمۈرۈپ كۆزى تۆت ، قۇلىقى دىڭ بولۇشقان كىشىلەر شۇئان كۆزىنى ئايقۇتقا تىكتى .

ئايقۇت قۇچقىدىكى بالىسىنى توختاققا تۇتقۇزۇپ قويۇپ ئور-نىدىن تۇردى ، ئۇجۇلخانغا قاراپ كۈلۈمسىرەپ قويۇپ مەيدان ئوت-تۇرىسىغا كېلىپ بولغاندىن كېيىن ، ئۇجۇلخانمۇ كۈلۈمسىرەنگەن-چە ئايقۇتنىڭ ئالدىغا كېلىپ توختىدى .

مەيداندىكى قېرى - ياش ئاياللارنىڭ دىققىتى ئەمدى ئايقۇتنىڭ چىرايمىغا كۆچتى . ئۇنىڭ ھىلال ئايدەك ئىنچىكە ، ئۇزۇن ئەگمە قېشى ، كېيىك بالىسىنىڭكىدەك قاپقارا ، ئويناق شەھلا كۆزى ، تۆكۈلۈپ تۇرغان بوستان كىرىپكىلىرى ، ئېقىپ چۈشكەندەك بۇر-

نى ، ئويماقتەك ئاغزى ، كېلىشكەن بويى بەستى ، تېقىمىدىن ئېشىپ ساڭگىلاپ تۇرغان توم ئىككى ئۆرۈمە جىچى ، بولۇپمۇ گۈزەل ھۆسن - جامالىغا تېخىمۇ كامالى ھۆسن بەخش ئېيتىپ تۇرغان باھار ئاپتېپىدەك ئىللىقلىقى پۈتۈن خوتۇن - قىزلارنىڭ ھەۋىسىنى قوزغاپ ، زوقىنى كەلتۈرمەكتە ئىدى . ئايقۇنقا قارىغاندا ئۇجۇلخان دوغىلاق ، تەمبەل ، بۇغداي ئۆڭ ، قاشلىرى توم ، ئىككى يەلكىسى ئەر كىشىنىڭكىدەك كەڭ ، قول ، پاقالچاقلىرى دىنماق ئىدى ، ئەمما چىرايى ئايقۇننىڭكىدەك يېقىملىق ، ئىسسىق چىراي ئىدى .

ئىككىسى يېقىن قېرىنداشلار ياكى قەدىناس دوستلار دىدار - لاشقان چاغدىكىدەك بىر - بىرىگە ئوتلۇق نەزەر بىلەن قىزغىن تەبەسسۇم قىلىشىپ سالام بېرىشتى . ئىككىسىدىكى قوشاق ئېيتىدە - شىشتا كەمدىن - كەم ئۇچرايدىغان بۇ قىزغىنلىقتىن تۈلەك بوۋا ، ئوماق ، كۈنچىققانبەگ قاتارلىق كۆپچىلىك كىشىلەر سۆيۈنۈپ كېتىشتى .

ئۇجۇلخان :

— ئايقۇن ، قېنى باشلاڭ ، — دېدى يېنىك ، يېقىملىق

ئاۋازدا .

يەنە تەكەللۈپ قىلىۋېرىشنىڭ ھاجىتى يوق ئىدى . ئايقۇن قوشقىنى باشلىدى :

كەلدۇق سۆگەتبولماقتىن ،
بىللە يۇرت قۇرايلى دەپ .
بىر ئاقىندىن^① سۇ ئىچىپ ،
دوست ، تۇغقان بولايلى دەپ .
ئاپەت يا ياغى كەلسە ،
تەڭ توغرا تۇرايلى دەپ .

ئۇجۇلخان ئايقۇنتى بىر - بىرىگە ئۇلاپ بىرقانچە كۈپلەپت
قوشاق ئېيتسا ئاڭلىۋالسام ، دېگەن ئۈمىد تە ئىدى ، لېكىن ئايقۇت
قوشاق ئېيتىشتىن توختاپ ، «ئەمدى نۆۋەت سىزنىڭ» دېگەندەك ،
ئۇجۇلخانغا قاراپ كۈلۈمسىرەپ باش لىگىشتى .
ئۇجۇلخان ئالدى بىلەن تۈلەك بوۋا ، ئوماق ، كۈنچىققانبەگكە
قارىدى ، ئاندىن قەبىلە - جەمەت ، يۇرت - مەھەللىلەر بويىچە
غۇزمەكلىشىپ ئولتۇرغان كىشىلەرگە كۆز يۈگۈرتۈۋېتىپ قوشد -
قىنى باشلىدى :

چوڭ بولسام ئىجەڭزىمەن ،
كىچىك بولسام سىڭلىڭىز .
ئەمدى نەمە پوش - پوشلۇق ،
بىزگە ماقۇل كۆڭلۈڭىز .
خەقنىڭ كۆڭلۈ ئۆزۈدە ،
دوست بولايلى ئىككىمىز .

ئۇجۇلخان قوشاق ئېيتىشتىن توختاپ غۈلچىنى يېيىپ ئايد -
قۇتقا قاراپ كەلدى ، ئايقۇتمۇ باغرىنى ئېچىپ ئۇجۇلخانغا قاراپ
ماڭدى . ئۇ كەلدى ، بۇ باردى ، ئىككىسى قۇچاقلاشتى . باغرىنى
باغرىغا ، يۈرىكىنى يۈرىكىگە يېقىشتى . كۈنچىققانبەگ ئورنىدىن
تۇرۇپ ئوماققا قاراپ غۈلچىنى يايىدى . ئىككىسى ئىككىنچى قېتىم
بىر - بىرىنى چىڭ - چىڭ قۇچاقلىدى . ئۇلارنى ئۈستىدىن تۈلەك
بوۋا قۇچاقلىدى . مەيداندىكى كىشىلەردىن نۇرغۇن ئەر ، ئاياللار
ئۆز توپىدىن چىقىپ باشقا توپتىكى يېقىنلىرى بىلەن قول سىقىد -
شىپ كۆرۈشمەكتە ، ئۆزئارا قۇچاقلاشماقتا...

ئاد ، بۇ قۇچاقلار بىر - بىرىگە ياتلىشىپ ، بىر - بىرىگە
سوغۇقلىشىپ كەتكىنىگە قانچە ئۇزۇن ، نەچچە ئەسىر بولغان بول -
غىدى ؟! ھازىر نېمىدېگەن ئىللىق ، نېمىدېگەن ئىسسىق ،

ئوتلۇق !

— ئىلگىرى نېمىشقا مۇشۇنداق قۇچاقلشنى ئۆتمىگەن بول-
غىدۇق ، قۇچاقلرىمىز نېمىدېگەن ئىللىق . ئىلگىرىمۇ مۇشۇنداق
ئىللىق بولغىدىمۇ ؟ !
— قۇچاقلرىمىز ئەسلىدە بۇنىڭدىنمۇ ئىللىق ، يالقۇنلۇق
ئىدى !

— نېمە سەۋەبتىن ياتلىشىپ ، سوغۇقلىشىپ كەتكەن ؟
— بولدىلا ، ئۇنى كۈچىلىماي ، ئاران ئېرىشكەن ھازىرقى
يېقىنلىقنى ، ئۆملۈكنى ئويلايلى ، بۇنىڭدىن كېيىن مۇشۇ ئۆملۈك
دەرياسىنى بويلايلى .

7

ھاۋا زۇمرەتتەك سۈزۈك ، شۇنچە ئوچۇق ، خۇددى بۇيرۇتقاندەك . قۇياشنىڭ 9 - ئايدىكى چۈشلۈك نۇرىدا كەڭ ئاسمان بىلەن پايانسىز قۇملۇق يىراق - يىراقتا بىر - بىرىگە تەلپۈنۈپ تۇرغان ئاشىق - مەشۇقتەك ئۇپۇقچى سوزۇلغان قۇچاقلرىنى يېيىپ بىر - بىرىگە بېقىپ تۇرۇشماقتا . يېقىنلا بىر يەردىن تۈرلۈك سۇ قۇشلىرىنىڭ ھەر خىل غاق - غۇقلىرى ، قى - قۇلىرى ، تورغاي - لارنىڭ چۈ - چۈلىرى ئاڭلانماقتا .

تارىم دەرياسىنىڭ ئابدال مەھەللىسىدىن بىر چاقىرىمچە يىد - راقلىقتىكى كىچىك بىر تارمىقى بويىدا ، ئېگىزرەك بىر قۇم دۆۋىسى قاپتىلىدا ئۇپا - مامۇقتەك يۇمشاق ، ئىسسىق قۇم ئۈستىدە چوڭ - كىچىك ئۈندەك ئادەم ھالقا بولۇپ ئولتۇرۇشاتتى . بۇلار - نىڭ ئۇچى ئايال بولۇپ ، ياش قۇرامى چوڭ يەرقلنىپ كەتمەيتتى . ئىككىسىنىڭ كىيىنىشى رەڭگىدىن تارتىپ رەختىنىڭ توقۇلۇشى ، تىكىلىشى ، شەكلىگىچە ئوخشىشىپ كېتەتتى . يەنە بىر ئايالنىڭ تامبىلى ئىككىسىنىڭكىگە ئوخشاشراق بولسىمۇ ، كۆڭلىكى ئالاھىدە - دىرەك ئىدى . تورقا ئارىلاش يېشىل ، سۆسۈن ، قىزىل ، ئاق --

تۆت خىل رەڭدە يوللۇق قىلىپ توقۇلغان سىپتا رەختتە پەش ،
يەڭلىرىگە سۆسۈن يۇلغۇن چېچىكى رەڭلىك زىغىرىق چىقىرىپ ،
بۆرەك ياقىلىق بەل پۈرمە كۆڭلەك كىيىۋالغاندى . بۇنداق كۆڭ-
لەكنى بۇ يەردىكىلەر ئىلگىرى كۆرۈپ باقمىغاچقا ، ھېلىقى ئىككى
ئايال ئۆزئارا ئاشۇ كۆڭلەك توغرىلۇق پاراڭ قىلىشىپ ئولتۇرماق-
تا . كۆڭلەكنىڭ رەختى ، توقۇلۇش شەكلىدىن كۆرە ياقىسى بىلەن
بەل پۈرمىسى ئۇلارنى بەكرەك قىزىقتۇرغاندى .
— كىم تىككەندۇ ، ئۆزى تىككەنمىدۇيا ؟

— بىر يەردە كۆرۈپ قالغان چېغى... —

قالغانلارنىڭ تۆتى چوڭ ياشلىق ئەرلەر بولۇپ ، بىرى يۈز
ياشتىن ئاشقان ، ئۈچى قىرىق ياش بىلەن ئەللىك ياش ئارىلىقىدا
ئىدى . ئولتۇرغانلارنىڭ ئارقا تەرىپىدە چوڭ بىر قازان ، تۆت
پۇتلۇق قازان قويغۇ (تۈۋرۈك) ، سەككىز - ئۈندەك ياغاچ چۆ-
چەك ، ياغاچ چۆمۈچ ، چوڭ بىر تەڭنە قاتارلىق نەرسىلەر تۇراتتى .
ئىرىدا بولسا بويلۇق ، سېمىز بىر ئېرىك قوي يۇلغۇن كۆتچىكىگە
باغلاپ قويۇلغاندى . بۇ نەرسىلەرگە قاراپ ئولتۇرغانلارنىڭ
دەريا بويىغا سەيلە - ئولتۇرۇشقا چىققانلىقىنى پەملىگىلى بولاتتى .
ئەرلەرنىڭ چوڭ ياشتىكىسى ئۆلەك بوۋا ، قالغانلىرى كۈنچىقە-
قانبەگ ، ئوماق ، توختىكۆل ؛ ئاياللار : ئايقۇت ، ئۇجۇلخان ، يەنە
بىرى بەل پۈرمىلىك كۆڭلەك كىيگەن ئاقئۇلام . ئاقئۇلام كۈنچىقە-
قانبەگنىڭ خوتۇنى ، توختىكۆل ئۇجۇلخاننىڭ ئېرى .
بۇ دالا مېھماندارچىلىقىنى كۈنچىققانبەگ قىلغاندى .

— ئوماق ، ئايقۇتلار يۈرتىمىزغا كەلگىلى بىر ئاي بولۇپ
قالدى . بىز ئىلگىرى زادى كۆرۈشۈپ باقمىغان ، تونۇشمىغان بول-
ساق ، ئەمدى كۆرۈشتۈق ، تونۇشتۇق ، تۇغقانلاردەك بۈپكەتنۇق
تېخى . مەن بۇ مېھماندارچىلىقىنى ئوماقنىڭ قوشاق ئېيتىشىشتا
يەتتەنلىكىگە ئەمەس ، باشقا بىر خۇشاللىقىمنى بىلدۈرۈش يۈزىدە-
دىن چاقىردىم ، — كۈنچىققانبەگ گېپىدىن توختاپ نەزىرىنى
كۆككە ، يىراق ئۇيۇققا تىكىپ قارىۋېتىپ ، يەنە ئىتتىك ئايقۇت ،

ئۇجۇلخانغا قاراپ ، — ئوماق ، ئايقۇت ، ئۇجۇلخان ، سىلەر قوشاق-
لىرىڭلار بىلەن لوپلۇقلار ۋۇجۇدىدىكى مەرەز كېسەل — يۈرت -
مەھەللىۋازلىق ، قەبىلىۋازلىقنى ئېچىتىپ سېستىمىڭلار ھەم يەنە
ئۆم - ئىناق ئۆتۈشنىڭ ، بىرلىشىشنىڭ نەقەدەر ياخشى بولىدىغان-
لىقىنى كۆرسىتىپ قويدۇڭلار . بۇرتۋاز ، قەبىلىۋاز ئاقساقاللارغا
كېلىشتۈرۈپ دەككە بېرىپ قويدۇڭلار . مەن مۇشۇ خۇشاللىقىمدىن
سىلەرگە داستىخان سالاى دېدىم . داستىخاننى ئۆيۈمدە سالساممۇ
بولتىتى ، بىز قۇملۇق ئادەملىرى داستىخاننى قۇم ئۈستىگە يې-
يىپ ، تۈزدە كەڭ - كۈشادە تاماقلنىشنى ياخشى كۆرىمىز . شۇڭا
سىلەرنى مۇشۇ دەريا بويى قۇملۇققا باشلىدىم . ئالدى بىلەن گۆشنى
قۇمغا كۆمۈپ قويۇپ ، كاۋاپ پىشقۇچە گەپلىرىمىزنى قىلىشىپ
تۇرساق ، قانداق بوۋا ؟ — دېدى كۈنچىققانەگ ، گېپىنىڭ ئاخىرىدا
تۈلەك بوۋىغا قاراپ ، ئۇنىڭدىن ئىجازەت سورىغاندەك .

— سىلەر ئۇچۇڭلار ، بولۇپمۇ ئايقۇت ، ئۇجۇلخان ئىككىڭلار
سورۇندىلا ، جىمى يۇرتلۇقلار ئالدىدا تۇغقان بولۇشۇپ قۇچاقلد-
شىپ بەك خاسىيەتلىك ئىش قىلىدىڭلار . سىلەرگە قاراپ خۇشال-
لىق ، ھايانچاندىن ئاللىقاچان نېمى قاچقان كۆزلىرىمگە ياش كەل-
دى . قارىسام كۈنچىققانەگنىڭ كۆزىمۇ ياش ھېلىلا تېشىپ كېتىد-
دىغاندەك لىغىرلاپ قاپتۇ . ھەرقايسىڭلارغا مۇشۇنداق بىر داستى-
خان سېلىشنى مەنمۇ كۆڭلۈمگە يۈككەندىم . كۈنچىققانەگ ئۆزد-
نىڭ مۇشۇنداق ئويلىغىنىنى ئېيتىۋىدى ، ئۇنىڭدىنمۇ بەك خۇش
بولۇپ كەتتىم . ئۇنىڭ سالغان داستىخاننىڭ قىممىتى ئوخشىماي-
دۇ ، — تۈلەك بوۋا گېپىنىڭ ئاخىرىنىمۇ دېمەكچىدى ، توختىكۆل
گەپ قىستۇرۇپ :

— بەگ بالىسىنىڭ داستىخاننى بەگچە بولىدۇ - دە ، —
دېدى .

ھەممىسى كۈلۈشۈپ كەتتى . كۈلكە بېسىققاندىن كېيىن كۈند-
چىققانەگ :

— گوي - گويەي ، گوي - گويەي ، سېنىڭ مۇشۇ قاڭسىق

تېلىڭزە ، ئۇجۇلخان ، ئۇنىڭ ئاغزى ئۆيدىمۇ مۇشۇنداق تاند-
لىقمۇ؟ دەپ چاقچاق قىلدى . ئۇجۇلخان :

— يېنىدا مەن بولمايدىغان بولسام ، ئۇچۇ ، كۆلنى سېستى-
دىغان قارۇنانىڭ ئۆزى ، — دېدى .

ئولتۇرغانلار ئۇجۇلخاننىڭ چاقچىقىغا بايقىدىنمۇ قاتتىق كۈ-
لۈشۈپ كەتتى . كۈلكىگە جور بولغاندەك يېقىنلا يەردىن تەكلىماكان
بۆلبۈلى — بىر توپ تورغايلارنىڭ چۈچۈلاشلىرى ئاڭلاندى .
باياتىن خىيال بېسىۋالغاندەك ئولتۇرغان ئاقئۇلاممۇ ئۇجۇل-
خاننىڭ چاقچىقىنىڭ زوقىدىن ئىختىيارسىز كۈلۈپ كەتتى ۋە
ئۇجۇلخانغا قاراپ قويدى .

كۈنچىققانبەگ :

— ھە ، توختىكۆل ، سېنى قارۇناغا ئوخشىتىۋاتىدۇغۇ ، —
دېدى .

توختىكۆلنى نېمە دەر كىن ، دېيىشىپ ھەممىسى ئۇنىڭغا
قارىدى .

— مەندەك قارۇنانى تاتلىق قىلغان ئۇجۇلغۇ شۇ ، — دېدى
توختىكۆل .

كۈنچىققانبەگنىڭ چاقچاقنى داۋاملاشتۇرغۇسى بار ئىدى ، لې-
كىن توختىكۆلنىڭ ، بولۇپمۇ ئۇجۇلخاننىڭ چاقچىقى ئۇنىڭ ئاغزى-
نى تۇۋاقلاپ قويغاچقا ، ئۇ ياندۇرۇپ چاقچاق قىلماي ، تۈلەك
بوۋىغا قاراپ :

— بوۋا ، قوينى سەن بوغۇزلاپ بەر ، توختىكۆل سويسۇن ،
ئۇنىڭ قۇم كاۋىپىنى يېمىگىلىمۇ خېلى بوپتۇ ، ئۇ ئۆز قولى بىلەن
پىشۇرسا قانداق ، — دېدى .

توختىكۆل ئابدال مەھەللىسى بويىچە مەيلى كېيىك ، جەرەن
گۆشى بولسۇن ياكى قوي ، كالا گۆشى بولسۇن ، قۇم كاۋىپى
قىلىشتا ھەممىسىدىن ئۇستا . ئۇنىڭ قۇم كاۋىپىنىڭ تەمى ئادەم-
نىڭ ئاغزىدا قالىدۇ . ئۇنىڭ ئېيتىشىچە ، قۇم كاۋىپىنىڭ ئوخشى-
شى گۆشنىڭ قانداق تۈزلىنىشى بىلەن قۇم قىزىقلىقىنىڭ قانداق

بولۇشغا باغلىق . گۆش مال تۈرىگە قارىپ تۈز لانس ، قۇمنىڭ قىزىقلىقى مۇۋاپىق بولسىلا كاۋاپ ئوخشايدۇ . تەملىك ، يېپىشلىك بولىدۇ ، لېكىن بۇنى ئىگىلىمەك ، تەڭشىمەك تەس . قۇم كاۋىپىنى توختىكۆل ئۆزى بىر قوللۇق پىشۇرىدىغان بولدى . ئالدى بىلەن ئەتراپتىن يۇلغۇن - قاقشال ئوتۇنلارنى تىزىپ رىپ كېلىپ قۇم ئۈستىگە دۆۋىلەپ ئوت يېقىۋەتتى . قوينى كۈندە چىققانىبەگ پاخاننى كۆتۈرگەندەك دەس كۆتۈرۈپ يەرگە بېسىپ پۇتىنى بوغۇچلاپ بەردى . تۈلەك بوۋا قولغا پىچاقنى ئېلىپ : «بىسىمىلا ، ئاللاھۇئەكبەر ، كاۋاپ بول ، تەملىك بول ، يەملىك بول ، سۇق» دېدى - دە ، پىچاقنى قوينىڭ بوغۇزىغا سۈردى . توختىكۆل قوينى تۈلۈمچىلاپ سويۇپ ، گۆشنى ئۆز ئۈسۈلى بويىچە تۆت پۇتىنى ئايرىم ، قوۋۇرغا قىسمىنى ئىككى پارچە ، بويۇن قىسمىنى ئايرىم جەمئىي يەتتە پارچە ماشاپ ، گۆشى قېلىن جايىدە رىنى تىلىپ ، تەڭشەپ تەييارلاپ قويغان تۈز سۈيىنى سىرتىغا ، تىلغان يەرلەرگە چېچىپ بولۇپ ، تۈلۈم ئىچىگە تۈجۈپىلەپ سېلىپ ، تۈلۈم ئاغزىنى چىڭ بوغۇۋەتتى . ئاندىن قىزىغان قۇمنى ئازراق بىر يانغا تارتىپ ، ئاستىدىكى قۇمغا قولىدا سۇ چېچىپ باقتى . قۇم «ۋاژ» قىلىپ ھور پۇرقىراپ چىقتى . توختىكۆل سۇ سېپىلگەن جايدىكى قۇمغا ئالدىقىنىنى يېقىن ئايرىدى قۇمنىڭ قىزىقلىق تاۋىنى ئۆلچىدى .

— قۇم بەك قىزىق ئىكەن ، ئازراق تۇرايلى ، — دېدى ئۇ . بىرپەس تۇرغاندىن كېيىن توختىكۆل ئۆزى قۇمنى يەنە ئازراق تارتىپ ، گۆش قاچىلانغان تۈلۈمنى قويۇپ ، تارتىۋەتكەن قىزىق قۇمدا كۆمۈۋېتىپ ، ئۈستىگە چوغلارنى يېپىتىپ قويدى . — قۇم كاۋاپ پىشقۇچە ، — دېدى كۈنچىققانىبەگ ، — قايسى كۈنى قالاچ قاناقانى يوقلاپ بارغىنىمىزدا ، قاناقا ئاتام بىلەن مېنى ئايرىم چاقىرىپ ... — دەپ ، ئولتۇرغانلارغا تۆۋەندىكىلەرنى سۆز - لېپ بەردى .

جاھانبەگكە قاناقانىڭ ئوقياسىنى تاپشۇرۇپ بېرىش - تاپشۇ-
رۇۋېلىش يىغىنىدا تايۇقتىن قاناقانىڭ بىتاب بولۇپ يېتىپ قالغىدى.
نىنى ئاڭلىغان جاھانبەگ ئاقساقاللارنى باشلاپ قاناقانى يوقلاپ ھال
سوراپ كەلگىلى ماڭدى . كۈنچىققانبەگمۇ تەلەپ قىلىپ بىللە بارغا-
ندى . بۇلار بارغاندا قالاچ قاناقا ھەقىقەتەن ئورۇن تۇتۇپ
ياتقانىدى .

— قاناقا ، سېنى ۋاقتىدا يوقلاپ كېلەلمدۇق ، بىتاب بولۇپ
يېتىپ قالغىنىڭنى تايۇقتىن ئاڭلاپلا كەلدۇق ، ئاغرىپ قالمىساڭ
بولستى ، — جاھانبەگ گېپىنى دېگەچ كۈنچىققانبەگنىڭ قولىدىن
ئاشلانغان كېيىك تېرىسىگە يۆگەكلىك چوڭ بىر بوغجۇمىنى
ئېلىپ ئېچىپ ، قاناقانىڭ ئالدىغا قويۇپ ، — بۇنى يەپ تۇر-
غىن ، — دېدى .

بوغجۇمىدىكى ئىچ - قارنى ئېلىپ تازىلىنىپ ، قاسراقلرىمۇ
قىرىۋېتىلگەن چوڭ - چوڭ توققۇز دانە خام بېلىق ھەم مۇشۇ
بېلىقلارنىڭ پوستلاقلرىدا ئېتىلگەن توققۇز دانە پوستلاق قۇيمىسى
ئىدى . لوپلۇقلار يېڭى بېلىق شورپىسىنى ، يېڭى بېلىق شورپىسىدا
ئۇجۇل ، جىگدە ئالقىنى ، تۇخۇم سېرىقىنى ئارىلاشتۇرۇپ ئېتىل-
گەن بۇلماقنى بەك ياخشى كۆرىدۇ . قاناقا بولسا ، بوش ئوتتا ئاستا
قاينىتىپ ھېچ نەرسە قوشماي پىشۇرغان يېڭى بېلىق شورپىسىغا
غاز ، ئۆردەك تۇخۇمىدىن بىرنى چىقىپ چىلىپ ئىچىشنى بەك
ياخشى كۆرەتتى . شۇڭا جاھانبەگ بېلىقلارنى خام پىتىلا ئېلىپ
كەلگەنىدى .

قاناقا ئۇلارنىڭ يوقلاپ كەلگىنىگە رەھمەت ئېيتتى . جاھان-
بەگدىن يۇرت ئەھۋالىنى ، يېڭى ئابدال قۇرۇش ئىشىنىڭ قانداق
بولۇۋاتقانلىقىنى سورىدى . كەچكە يېقىن تايۇق ئارقىلىق جاھانبەگ
بىلەن كۈنچىققانبەگنى چاقىرتقۇزدى .

— ئىككىڭلارغا ئايرىم دەيدىغان گېپىم بار ئىدى ، بىللە
كەلگىنىڭلار كۆڭلۈمدىكىدەك ئوبدان بولدى . مەن مۇشۇ ياتقىنىمچە
كېتىپ قالدىغاندەكمۇ قىلىمەن . تەڭرىنىڭ ماڭا بۇنچە ئۇزۇن

ئۆمۈر بەرگىنىدىن قەبىلچىلىكنىڭ تۈكەپ، لوپلۇقلارنىڭ بىر ئۆم بولغىنىنى كۆرىدىغان ئوخشىمەن ، دەپ خوشال بولغانىدىم . ئۇنى كۆرەلمەيدىغان ئوخشىمەن ، ئاتاڭ نۇرمەتبەگ بۇ ئىشقا كۆڭۈلشۈمگەندى . سەن ياخشى يول تۇتتۇڭ . بىر دەريانىڭ سۈيىنى ئىچىۋاتقان بىر يۇرتنىڭ بىر تىللىق ئادەملىرى دىلنى بىر قىلىپ شالماي تۆت تەرەپلىشىپ يۈرسە كىمگە پايدا ، مېنىڭ يۈز نەچچە يىللىق ئۆمرۈم ئىككى ئارزۇ - ئارمان بىلەن ئۆتتى . بىرسى ، بۆلۈنۈپ كەتكەن يۇرتداشلارنىڭ بېشىنى بىر يەرگە ئەكىلىپ ، دىلداش قىلىش ، يەنە بىر ئارزۇ - ئارمىنى ئوماققا ئېيتتىم . چۈشۈمدە ئايان بولۇشىچە ، قالاچ بوۋىلىرىمنىڭ ئېيتىشىچە ، ئۇنىڭ بالىلىرى خاسىيەتلىك ئادەملەردىن بولۇپ چىقىدىغان ئوخ-شايدۇ ، — قاناقا ئىككى ئارزۇ - ئارمىنى ئېغىزغا ئالغىنىدا كۆزىگە ياش كەلگەندى ، كۈنچىققانەڭنىڭ كۆزىگىمۇ ياش كەلدى ، جاھانبەگمۇ ھاياجانلىنىپ كۆزىگە ياش ئالدى .

— خاتىرجەم بولۇڭ قاناقا ، ئارمىنىڭز يەردە قالمايدۇ ، مەن قېرىپ قالغان بولساممۇ ، بۇنى ئىشقا ئاشۇرىدىغان ئادەم چىقىدۇ . كۆزۈمنىڭ يورۇقىدا بەگلىكنى كۈنچىققانغا ئۆتكۈزۈپ بېرەي دەۋا-تىمەن ، — دېدى جاھانبەگ .

-- ئالدىرما ، گېپىمنى چۈشىنىپ تۇرۇپ ئاڭلا ، سەن ئۆ-زۇڭنىڭ بەگلىكى بىلەنلا قېلىۋاتسەن . سەن : «ئوماقنىڭ بالىد-رى قانداق خىسلەتلىك بولىدۇ؟» دەپ سورىدىڭ ، — قاناقا جاھانبەگنىڭ كۆزىگە قاراپ تۇرۇپ گېپىنى داۋاملاشتۇردى ، — سەن ئاتاڭ نۇرمەتبەگ قانداق ئۆتكەنلىكىنى ، ئاگاينىڭ نەدە ئىكەن-لىكىنى بىلىدىغانسەن ، لېكىن بوۋاڭنىڭ ، چوڭ بوۋاڭنىڭ ، تېخى-مۇ چوڭ بوۋىلىرىڭنىڭ نەدە ، قانداق ياشىغانلىقىنى ، نەدە ياتقانلى-قىنى بىلمەسەن ؟ بىلمەيسەن ، بىلىپ بېقىش خىيالىڭغىمۇ كەلمد-دى ، شۇنداقلا مەنمۇ بىلمەيمەن . بىلىپ باقسام دەيمەن ، ئەمما قانداق بىلىشنى بىلمەيمەن . بۇنى ئەجدادلارنى ئۇنتۇش دەمدۇق ، دېمەمدۇق ! شۇنداق ، سەن - بىز ئەجدادلىرىنى ئۇنتۇغان تۈزكۈر ،

ئاسىي بەندىلەر! بىلىپ قال، ئوماقنىڭ بالىلىرى بىز ئۇنتۇپ كەتكەن ئاشۇ ئەجدادلارنىڭ ئىزىنى، يولىنى تېپىشنىڭ كويىدا بولىدىغانلار. شۇڭا ئۇلارغا كۆڭۈل بۆلۈپ قوي، ئاسرا، قوغدا، قىلىمەن دېگىنىگە يول قوي، ئىختىيارغا قويۇپ بەر. بۇ ساڭا دەيدىغىنىمنىڭ بىرى، — قاناقا گېپىدىن توختاپ يېنىدىكى قاچىدىكى ئالماقچى بولۇۋىدى، جاھانبەگ ئىتتىك قاچىنى ئېلىپ قاناقا. نىڭ قولىغا تۇتقۇزۇپ قويدى. قاناقا قاچىدىكى ئۇسالىقتىن ئىككى ئوتلىۋالدى، — ساڭا دەيدىغان يەنە بىر گېپىم، — قاناقا جاھان-بەگنىڭ قولىنى تۇتۇپ تۇرۇپ گېپىنى داۋاملاشتۇردى، — قەبىلىلەرنى بىرلەشتۈرۈشتەك بۇنداق چوڭ ئىشنى كۈنچىققانلا ئىشقا ئاشۇرىدىغاندەك، ئىگىمىز ساڭا مۇشۇ بىرلا بالىنى بەرگەندەكەن. ياخشى ئويلاپسەن. شۇنى بىلىكى، ھازىرقى بەزى يۇرت ئاقساقاللىرى بىلەن بىرلىشىشنى ئىشقا ئاشۇرماق تەس. سەن بەگلىكنى كۈنچىققانغا ئۆتكۈزۈپ بېرىشتىن ئىلگىرى ئۇ ئاقساقال-لارنى ئالماشتۇرۇۋەت. كېيىن ئالماشتۇرۇلسا، ئۇلارمۇ، يۇرت - جامائەتمۇ ئوغلۇڭدىن كۆرۈپ قېلىپ، ئىش قىيىنلىشىپ كېتىدۇ، — دېدى.

گەپ ئوماق ۋە ئۇنىڭ بالىلىرى ئۈستىدە بولۇۋاتقاندا، ئولتۇر-غانلار ئوماق بىلەن ئايقۇنقا ھەم ئۇلارنىڭ بالىلىرى توختاق بىلەن تۆمۈرگە زوق - قىزىقىش، ھەۋەس ۋە ئۇلاردىن نېمىدۇر بىرىنىمىدىنى كۆرمەكچى بولغاندەك قاراپ قېلىشقانىدى. گەپ قەبىلە، كۈندە چىققانبەگ ئۈستىدە بولۇۋاتقاندا، ئۇلار كۈنچىققانبەگكە قىزىقىش ھەم ئۈمىد بىلەن قاراشتى، خۇش بولۇشتى. پەقەت كۈنچىققانبەگ-نىڭ خوتۇنى ئاقئۇلاملا بېشىنى تۆۋەن سېلىپ يەرگە قاراپ ئولتۇر-راتتى. ئۇنىڭ شۇ تاپتا قانداق ئىپادىدە بولۇۋاتقانلىقىنى بىلگىلى بولمايتتى.

كۈنچىققانبەگ گېپىنىڭ ئاخىرىنى :

— ئاتام ئويلاپ، قاناقانىڭ ئېيتقانلىرىنى توغرا تاپتى. مەن بۇنى كۆڭلۈم تارتىپ سىلەرگە دەپ بەردىم. ئاتام بەگلىكنى ئۆتكۈ-

زۇپ بەرگۈچە بۇ گەپ ئاغزىڭلاردىن چىقىپ كەتسۇن ، دەپ تۈگەتتى .

--- قاناقانى يوقلاپ بارغىنىڭلار بەك ياخشى بوپتىكەن ، ئاقتىدا بوپتىكەن . ئالدىمىزدا چوڭ بىر ئۆزگىرىش بولىدىغان ئوخشايدۇ . ئىلاھىم ، شۇنداق بولغاي . بەگ ئوغلى ، يەنە بىر ياخشى گېپىڭىمۇ دەۋەتتىكىن ، قۇم كاۋاپ پىشىمۇ قالدى ، --- دەپدى تۈلەك بوۋا كۈنچىققانبەگكە قاراپ كۈلۈپ .

يەنە نېمە ياخشى گەپ باردۇ ، دېيىشىپ ئولتۇرغانلار كۈنچىق-قانەگكە قاراشتى .

--- مېنىڭ سىلەرنى بۇ قۇملۇق داستىخانغا تەكلىپ قىلىشىم بايقى گەپنى دېيىش ئۈچۈن ئەمەس . قايسى كۈندىكى قوشاق ئېيىد-تىشىشتا ئايقۇت بىلەن ئۇجۇلخان ئىچە - سىڭىل¹ بولۇشتى . مەن شۇ چاغدىلا ئوماق بىلەن ئاكا - ئۇكا بولۇشنى كۆڭلۈمگە پۈككەند-دىم . بۇ ئويۇمنى تۈلەك بوۋىغا ئېيتسام : «بارىكاللا ئوغلۇم ، دېگىنىڭ بولسۇن» دەپدى . قالاچ قاناقانى يوقلىغىلى بارغاندا تايۇققا ئوماق بىلەن ئاكا - ئۇكا بولماقچىلىقىمنى ئېيتسام : «قالتىس ئىش قىلغۇدەكسەن ، بەگ» دەپلا كېلىپ مېنى قۇچاقلىدى ۋە : «ئۈچىمىز ئاكا - ئۇكا بولۇشايلى» دەپدى . شۇ يەردىلا مەن ئۇنىڭغا مۇشۇ جايدا مۇشۇنداق بىر داستىخان سالىدىغانلىقىمنى ئېيتسام ، ئۆزىنىڭمۇ چوقۇم كېلىپ داخىل بولىدىغانلىقىنى ئېيتقان ، لېكىن...

كۈنچىققانبەگ گېپىنىڭ ئاخىرىنى دېگۈچە ئېگىز قۇم دۆۋىسى يامزىلىدىن تايۇق ئات چاپتۇرۇپ چىقىپ كەلدى . ئۇپىدەك قۇمدا ئات تۇيىقىنىڭ ئاۋازى چىقىمىغاچقا ، يېقىن كەلگۈچىمۇ ئولتۇرغانلار ئۇنىڭ كېلىۋاتقانلىق شەپسىنى سېزەلمىگەندى . ھەممىسى مانا ، مانا دېيىشىپ ئورنىدىن تۇرۇشتى . تايۇق ئاتتىن چۈشۈپ تىزگىند-نى توختاقتا تۇتقۇزغاچ ئۇنىڭ بېشىنى سىلاپ قويۇپ ، تۈلەك بوۋا ، كۈنچىققانبەگ ، ئوماقلار بىلەن بىر - بىرلەپ قۇچاقلىشىپ كۆ-

1 ئىچە - سىڭىل ئېگىچە - سىڭىل .

رۇشتى . ئاخىردا توختىكۆلگە كۆرۈشكىلى قولىنى ئۇزارتتى ،
توختىكۆل غۇلچىنى كېرىپ كېلىپ تايۇقنى قۇچاقلاپ تۇرۇپ :
— مەنمۇ سىلەر بىلەن ئاكا - ئۇكا بولۇشسام بولمام -
دىكەن ! — دېدى .

— ۋاي بولمامدىغان ، بولمامدىغان ، ياخشى گەپ ، — دېدى
تايۇق ۋە ئۇنى چىڭ قۇچاقلدى . كۈنچىققانبەگ ، ئوماقلار كەلگە -
نىچە ئۇ ئىككىسىنى قۇچاقلدى . تۆت گەۋدە — تۆت قۇچاق
بىر - بىرى بىلەن شۇنداق كىرىشىپ كەتتىكى ، ئۇلار شۇ تاپتا
يىمىرىلمەس بىر گەۋدىلىك يوغان بىر تۈپ توغراقنىڭ ئۆزىلا
بولدى . ئۇلارغا قاراپ ئايقۇت بىلەن ئۇجۇلخان يەنە بىر قېتىم چىڭ
قۇچاقلاشتى . ئاقئۇلام يالغۇز قالغىنىدىن ئوڭايسىزلىنىپ قالغان
چېغى ، ئاستا كېلىپ ئۇ ئىككىسىنى مۇنداقچىلا قۇچاقلاپ قويدى .
ئۇجۇلخاننىڭ ئون تۆت ياشلىق ئوغلى تۇتۇپ تۇرغان تۆمۈر
بۇ خۇشاللىقتىن ئۆزىنىڭ گۈلدەك ئەتىسىنى كۆرۈۋاتقاندەك ۋىلىق -
لاپ تاتلىق كۈلۈپ كەتتى .

— گوي - گوي - گوي ، بۈگۈن خاسىيەتلىك كۈن بولدى .
تارىم - لوپ دالىسىدىكى تۆت قوۋم - قەبىلە بىر يەرگە كېلىدىغان
بولدى . كۈنچىققانبەگ ، سەن مۇشۇ بىرلىكنىڭ تۈۋرۈكى بول ،
ھەممىمىز سېنىڭ ئەتراپىڭغا ئولشايمىز ، — دېدى تۈلەك بوۋا ۋە
يەنە دېدى ، — قۇم كاۋاپىنىڭ تەمى كېتىپ قالمىسۇن ، قېنى
توختىكۆل ، كاۋاپىڭنى ئال .

راست ، بۈگۈن ئىككىنچى قېتىملىق ئۈنتۈلماس ، خاسىيەت -
لىك كۈن بولدى . بىرىنچى قېتىم قالدۇچىلار مەھەللىسىدە ئوماق
بىلەن تايۇق قۇدىلىشىشقا ۋەدىلىشىپ ، قاراقوشۇنلۇقلار بىلەن قا -
لۇچىلارنى بىر - بىرىدىن ئايرىپ تۇرغان قېلىن مۇز تام ئېرىپ
ئېقىپ چۈشۈشكە باشلىغان بولسا ، مانا بۈگۈن قاراقوشۇن ، قالو -
چى ، ئابدال ، جۇداخ - يانلارنىڭ ھەرقايسىسىنىڭ ئارىلىرىدىكى
مۇز تامنىڭ يېرىمى ئېرىپ كەتتى...

ياھ ، بۈگۈنكى قۇم كاۋاپى نېمىدېگەن تېتىملىق ، مەزىزلىك .

ئۇلار بۇنداق كاۋاپنى نۇرغۇن - نۇرغۇن يېگەن ، بەلكى ئاتا - بوۋىسىدىن تارتىپ يەپ كەلگەن ، ئەمما ھازىرقىسىدەك بۇنداق مەزىلىك ئەمەس ئىدى ، بۇنچىلىك ھۇزۇر بېغىشلىنىمىغانىدى ئايقۇت بىلەن ئۇجۇلخان بىرلىكتە بېلىق ، ئۇجۇل ، جىگدە ئالقىنى سېلىپ ئەتكەن ئۇماچ - بۇلمىقىنىڭ تەمچۈ تېخى...

8

ياز چىقىپ كېتەي دەپ قالدى . تامچىنىڭ كەملىكى سەۋەبىدىن يۇرت قۇرۇلۇشى ھېچ يۈرۈشمەيۋاتاتتى . سەكسەن نەچچە ئايدىن كېيىنكى ئىككى يۈز قىرىق نەچچە ئېغىز ئۆيگە يېتەرلىك كېسەك 5 - ئايدىن باشلاپ قۇيۇلۇپ تەق قىلىپ قويۇلدى . ئابدالدىكى ئوتتۇز نەچچە ئائىلىنىڭ تىكلەمە ياغاچلىق قۇرئال ئۆيلىرى چۇۋۇ - ۋېتىلىپ لىم ، بادرا قىلىنىدىغان ياغاچلار تۈرى بويىچە ئېدىتلىدى . ئورنى - ئورنىغا دۇۋىلەپ قويۇلدى . ئائىلىلەر جان سانىغا قاراپ ۋاقىتلىق قومۇش كەپلەرنى ياساپ ئولتۇرۇپ تۇرۇشتى . 10 - ئاينىڭ ئاخىرىغىچە يېڭى ئۆيلەرگە كۆچۈپ چىقىۋالمىغاندا ، ئانچىكىلا ياساپ قويغان قومۇش كەپلەردە ئولتۇرغىلى بولمايتتى . 11 - ئايمۇ كىرىدۇ ، شامال باشلىنىدۇ . بۇ يەردە كەچ كۈزنىڭ شامىلى بوش چىقمايدۇ ، بىر چىقسا ئۈزۈلمەيدۇ . ئۇنداق ساتما ، كەپنىڭ ئىچىنى قۇم بىلەن تولدۇرۇۋېتىدۇ . كىشىلەر تام ئۆيلەر - نىڭ تېزىرەك پۈتۈشىنى غەم بىلەن تەقەززالىنىپ كۈتمەكتە .
— ئۆيلىرىمىزنى بۇزدۇرۇپ قويۇپ تېخىچە ئۆينىڭ تايىنى يوق .

— يازمۇ چىقىپ بولدى .

— قىشنى ساتما ، كەپىدە چىقىرىدىغان ئوخشايىمىز ، قانداق قىلارمىز .

ئىككى كىشى بىر يەردە بولسىلا دېيىشىدىغان گەپلىرى مانا شۇ گەپلەردىن نېرىغا بارمايتتى . ھەقىقەتەن كۈزنى قانداق چىقىد -

رېپ ، قىشقا قانداق كىرىش ئابدالدىكى ھەممە كىشىنىڭ بىردىنبىر چوڭ غېمى بولۇپ قالدى . دېمىسىمۇ پۈتۈن بىر يۇرتنىڭ شۇنچىۋالا ئۆي قۇرۇلۇشى چارىدىن كەلتۈرۈلگەن بىر تامچىنىڭلا قولغا قاراپ قالغانىدى .

«بۇلاقكۆلۈك تامچى» ياغاچچىلىقىنىلا ئۆگەنگەن ، تام قوپۇرۇشنى ئانچە - مۇنچىلا كۆرۈۋالغان . پەقەت تامنىڭ تۆت بۇلۇڭىدىن بىرىنىڭ كېسىكىنى قانداق قويۇشنى تامچىلاردىن ئاڭلىۋالغان ، ئۇس-تامىلارنىڭ كۆرسىتىپ تۇرۇشىدا بىر - ئىككى قېتىم قوپۇپ باققا . ئىدى ، قول سېلىپ ئىشلەپ باقمىغاچقا ئاڭلىۋالغىنى ئەسقاتمىدى . قويغان كېسىكى ياتىشىغا چىقىپ كېتەتتى ياكى ئىچىگە كىرىپ كېتەتتى . بىر كۈنى ئۇ تۈلەك بوۋايغا :

— تام قوپۇرۇشنى قاملاشتۇرالمىدىكەنمەن ، ياغاچچىلىقىنى قىلسام ، — دەپ ئۆز تەلىپىنى قويدى .

شۇنىڭ بىلەن ئۇ ياشلاردىن ئۈچ - تۆتتىن شاگىرتلىققا ياندۇرۇپ ، ياغاچچىلىق ئىشىنىلا ئۈستىگە ئالدى .

جاھانبەگ قالاچ قاناقانىڭ مەسلىھىتى بىلەن قاراقوشۇن ، ئابداللارنىڭ ھەرقايسىسىدىن ئىككىدىن تۆت ئادەمنى باشلاپ كورلا ۋە خوتەن تەرەپلەرگە بېرىپ ئۇ يەردىكى كىشىلەرنىڭ ئۆيلىرىنى ، ئۆيىنى قانداق سالىدىغانلىقىنى كۆرۈپ كەلگەنىدى . ئۆيلەرنىڭ يورۇق ، ئازادلىكى ، تەكچە ، ئويۇق - مەرەپلىرى ، ئىشىك ، دېرىزىلىرى ، پېشايۋان - ئايۋانلىرى ، بەزى ئۆيلەرنىڭ تورۇس - تاملىرىدىكى ئويما ، كۆپتۈرمە نەقىش - گۈللەر ئۇلارنى ھەيران قالدۇرغانىدى .

— بىزنىڭ ياتىدىغان ساتما ئۆيىمىزدىن ئۇلارنىڭ ئات ، ئېشەك سولايدىغان ئېغىل - قوتانلىرى يورۇق ، ياخشى ئىكەن ، — دېيىشتى ئۇلار كېلىۋېتىپ .

قايتىپ كېلىپلا جاھانبەگ قاراقوشۇن ، ئابدال ئاقساقاللىرى ۋە چوڭ ياشلىقلار سۆھبىتى ئېلىپ باردى . كورلا ، خوتەنلەردە كۆرگەن ، بىلگەنلىرى ئۈستىدە جاھانبەگ ئەمەس ، ئۇنىڭ بىلەن

بىللە بارغانلار تەسىراتلىرىنى ئاغزى - ئاغزىغا تەگمەي سۆزلەپ كېتىشتى . ئاتا - بوۋىلىرىدىن تارتىپ گەمە ، گەمىلىك كەپە ، قومۇش ساتما ، تىكلەمە ياغاچ ئۆيىدىلا ياشاپ كەلگەن ئۆز كىشىلەر ئاڭلىغانلىرىغا ئىشىنىشىنىمۇ ، ئىشەنمەسلىكىنىمۇ بىلمەي ، ئۇلار - نىڭ ئاغزىغا قاراپلا قېلىشقانىدى . بارغانلاردىن بىرى ئەپسۇسلىنىپ تۇرۇپ :

— بىز نېمىشقا ئۆيىنى شۇنداق سېلىشنى بىلمەيدىغاندەك - مەز ؟ — دېۋىدى ، تۈلەك بوۋا :

— قالاچ قاناقانىڭ ئېيتىشىچە ، ئەجداد بوۋىلىرىمىز مۇشۇ زېمىندا ، لوپ كۆلى بويلىرىدا ئۇنىڭدىنمۇ ئېسىل ئوردا - ساراي ، قەسىرلەرنى سېلىپ ئولتۇرۇپتىكەن ، — دېدى . ئابدال ئاقساقلى سالىباي :

— ئۇ ئوردا - سارايلار ھازىر نەدىكەن ، نەگە كېتىپتۇ ، بىز نېمىشقا بىلمەيمىز ؟ — دەپ تۈلەك بوۋىغا ئاچچىق قىلغاندەك سورىدى .

— ئوبدان سورىدىڭ ، — تۈلەك بوۋا سالى ئاقساقالغا قاراپ تۇرۇپ گەپ باشلاپ ، — ئادەملىرى ئانچىكى ئىشلارنى دەپ بۆلۈ - نۈپ ، ئۆزئارا قېرىشىپ ئۇرۇش - ماجىرا قىلىۋەرگەندىن كېيىن يۇرتتىن بەرىكەت قېچىپتۇ ، «ئىككى قاغا پوق تالاشسا ئوۋچىغا پايدا» دېگەندەك بوپتۇ . ئادەملىرىنىڭ بۆلۈنۈپ كەتكەنلىكىدىن يىراقتىكى قارا نىيەتلەر باستۇرۇپ كېپتۇ . ئادەملەر ئەقلىنى تې - پىپ ئۇيۇشۇپ بولغۇچە ، بولىدىغان ئىش بولۇپ بوپتۇ . ياغلار يۇرتتى بولۇپتۇ ، تالاپتۇ ، كېتەر چېغىدا يۇرتقا ئوت قويۇۋېتىپتۇ . يۇرتنىڭ ئادەملىرى يۇرتىمىزنى قايتىدىن قۇرايلى دېمەي ، ھەممە - سى جانلىرىنى ئېلىپ تەرەپ - تەرەپلەرگە تارقاپ ، بارغان يېرىدە كەپە ، ساتمىلارنى ياساپ ئولتۇرۇپتۇ ، كېيىنكى ئەۋلادلارغا ئۆتكەن - سېرى ئەجدادلىرىنىڭ ياشىغان يۇرتىنى ، قانداق ياشىغانلىقىنى ئۇنتۇپلا كېتىپتۇ . سەن - بىز مانا شۇ ئەجدادلىرىنى ئۇنتۇپ كەتكەنلەر بولىمىز ، — دېدى .

بوۋاينىڭ گېپىدىن كۈنچىققانبەگ سۆيۈنۈپ كەتتى .
ئاقساقاللار ۋە باشقىلار نېمە دېيىشىنى بىلمەي يەرگە بېقىپ
ئولتۇرۇپ كەتتى .

— توغرا ئېيتتىڭ ، بوۋا ، — دېدى كۈنچىققانبەگ ، — قالاچ
قاناقانىڭ ھەسرىتى ھەممىمىزنىڭ ھەسرىتى ، ئارزۇ - ئارمىنى
ھەممىمىزنىڭ ئارزۇ - ئارمىمىز . بىز قۇرماقچى بولغان يېڭى
يۇرتتا كىشىلىرىمىز ئىلگىرىكىدەك قومۇش ساتما ، قۇرماقچى ئۆي-
لەردە ئولتۇرمايدۇ ، تام ئۆيلەردە ئولتۇرىدۇ . مەن قارىسام ، بىر
ئېغىز ئۆيىمىزگە ئىشلەتكەن ياغاچ بىلەن تام ئۆيدىن ئۈچ - تۆتىنى
سالغىلى بولىدىكەن ، لېكىن ئۇلارنىڭ بىر ئىشى ماڭا ياقىمىدى .
ھەممىسىنىڭ ئۆيىنىڭ ئالدىدا ئەتراپىنى ئېگىز تام بىلەن توسۇۋال-
غان ھويلىسى بولىدىكەن ، دەرۋازىدىن چىقىمىغۇچە تالا - تۈزنى ،
ھەتتا قوشنىلىرىنىڭ چىرايى تۈگۈل بېشىدىكى ئولپىقىنىمۇ كۆ-
رەلمەيدىكەن . تارىم بويىدا ، تەكلىماكان كەڭلىكىدە ياشاپ كەلگەن
ئادەملەر ئۆيىمىزدىن چىقىپلا كەڭ قۇملۇقىمىزنى ، دەريا - كۆل-
لىرىمىزنى ، قوشنىلىرىمىزنى ، جاندارلىرىمىزنى كۆرۈپ تۇرمىساق
بولمايدۇ . قانداق دېدىم ، — ئۇ گېپىنى توختىتىپ ئولتۇرغانلارغا
قاراپ كۆلدى . سۆھبەتتىكىلەرمۇ بېگىنىڭ گېپىدىن سۆيۈنۈش
ھېس قىلىپ بىر - بىرىگە قاراپ كۈلۈپ كېتىشتى .

شۇ قېتىمقى سۆھبەت بولۇپ ئۇزاق ئۆتمەي پۈتۈن ئاقساقاللار-
نىڭ كېڭىشى چاقىرىلدى . كېڭەشكە ھەربىر مەھەللىدىن چوڭ -
كىچىكلىكىگە قاراپ بىردىن ئىككىگىچە يۈز - ئايرۇيلۇق قېرىلار-
دىنمۇ تەكلىپ قىلىندى . بۇلاققۇل — قالدۇچىلار مەھەللىسىدىن
قالاچ قاناقا كەلدى . جاھانبەگ ئالدىنقى سۆھبەتتە دېگەنلىرى ئاسا-
سىدا ئۆز پىكرىنى ، پىلانىنى ئوتتۇرىغا قويدى . ھېلىقى تۆت كە-
شىمۇ كورلا ، خوتەنلەردە كۆرگەنلىرىنى ، تەسىراتىنى ھەم ئويلى-
غانلىرىنى ئېيتتى . جاھانبەگنىڭ پىكرىنى ، پىلانىنى قوللاپ ،
قالاچ قاناقا مۇنداق دېدى :

— ئاڭلىدىڭلار ، ئاقساقاللار ، دۇنيادا ياشاۋاتقانلار بىزلا ئە-

مەسكەنمىز . دۇنيانى مۇشۇ قۇملۇق شۇ ، دەپ ئۆتۈۋەرمەيلى . يەنە راقىتىكىلەرنى دېمەي يېقىن ئەتراپىمىزدىكى قېرىنداشلىرىمىزنىڭ قانداق ئۆيلەردە ئولتۇرۇپ ، قانداق ياشاۋاتقانلىقىنى ئاڭلىدىڭلار . ئەمدى «سەن ئۇچى ، ئۇ بۇچى» دېيىشىپ ، ئۆزئارا كەينىمىزنى قىلىشىپ ، ئورمان ، چاتقاللىقلاردا كىچىك - كىچىك توپ - پادا بولۇپ ئولتۇشىدىغان كىچىك ، جەرەنلەردەك ئۆتۈشمەي ، يۇرت - جامائەت بولۇپ ياشايمىز ، يۇرت قۇرۇش ئىشىغا مانا بىز تولۇق قاتنىشىمىز ، — دېدى .

قاناقا ئاقساقاللارغا ئېنىقراق قىلىپ «بىز قالۇچىلار» دېمەك - چىدى . ئەمما قەبىلىۋاز ئاقساقاللار ئالدىدا قەبىلىسى نامىنى ئەتەي ئاغزىغا ئالماي ، ئومۇملۇقنى ئىپادىلەيدىغان «بىز» ئىبارىسىنى ئىشلەتتى .

قەبىلىۋازلىقى كۈچلۈك ئاقساقاللارنىڭ بىرەرسىمۇ جاھانبەگ بىلەن قاناقانىڭ توپلىشىپ يۇرت بولۇپ ياشاش توغرىسىدىكى تەك - لىمىگە قارشى بىر ئېغىزمۇ گەپ قىلمىدى . گەپ قىلغۇسى بار ئىدى ، ئەمما گەپ قىلالىدى ، جاھانبەگلا بولغان بولسا ، ھەرنېمە دەپ باقاتتى . چوڭ ياشلىقلار ، كۆپ يىلدىن بۇيان يۇرت ئاقساقىلى بولۇپ كېلىۋاتقانلار بەگنى ئانچە مەنسىتىپ كەتمەيتتى . سەنلەپ تۇرۇپ ئۆز مۇقامىنى يورغىلىتىپ تۇرۇۋېلىشائىتى ، بەگنى ئۆزلى - رىگە يول قويۇشقا مەجبۇر قىلاتتى . بۇ قېتىم ئۇنداق بولمىدى . كىشىلەر ئارىسىدا : «يۇرت بولۇپ ياشىغۇدەكمىزە...» دېگەندەك گەپلەر پەيدا بولغاندا ، «ھەممە ئادەم بىر يەرگە توپلىشىۋالسا ، بېلىق تۇتۇشنى قانداق قىلىمىز ، يۇرت بولدۇق دەپ بىر يەرگە يىغىلىۋېلىشقا زادى بولمايدۇ» دەپ يۈرگەنلەرمۇ ئۇ گەپلىرىنى ئاغزىدىن چىقىرىشقا پىتىنالمىدى . ئۇلار قالاچ قاناقادىن ئەيمىنەت - تى ھەم ئۇنى كۆپ ياشىغانلىقى ئۈچۈن ھۆرمەت قىلاتتى .

يېڭى يۇرت قۇرۇش ، يۇرت - جامائەت بولۇپ ئارىلىشىپ ياشاش ئاقساقاللار كېڭىشىدە ماقۇللاندى . بۇ ئىشنى جاھانبەگ ئۆزى تۇتىدىغان ، تۈلەك بوۋا بىلەن كۈنچىققانبەگ ياردەملىشىدىغان

بولۇپ بېكىتىلدى .

شۇ قېتىمقى ئاقساقاللار كېڭىشىگە ، يۇرت قۇرۇلۇشىغا تۈ-
تۈش قىلىنغىنىغا مانا تۆت ئاي بولۇپ قالدى . ئارىلىقتا بەزىلەر-
نىڭ : «ھەربىر قەبىلە ئايرىم مەھەللە بولۇپ ئولتۇرمىز» دېگىنىدە-
دىن زەردىسى قاينىغان تۈلەك بوۋا ، «قانداق قىلىشساڭ قىلىشىدە-
ۋال» دەپ ئۆزىنى چەتكە ئېلىپ چىقىۋالغانمۇ بولدى . كېيىن
كۈنچىققانبەگ ئۇنىڭ قۇلىقىغا بىرنېمىلەرنى پىچىرلىغاندىن كې-
يىن ، بوۋاينىڭ كۆڭلى يورۇپ ئىشلار ئۆز يولىغا چۈشكەندى ،
لېكىن تامچىلارنىڭ يوقلۇقىدىن تام قويۇرۇش ئىشى توختاپلا قال-
دى . ئادەملەرنى كۆچۈرۈپ ئورۇنلاشتۇرۇش ئىشىنى 10 - ئاينىڭ
ئاخىرىغىچە تۈگەتمىگەندە ، قىشلىق ئوزۇق تەييارلىۋېلىشقا ، بولۇپ-
مۇ پۈتۈن بىر قىشلىق ئوزۇقلۇق بېلىقنى تۇتۇپ گەدەرمە ياكى
تالقان قىلىۋېلىشقا مۇمكىن بولماي قالاتتى . شۇڭا جاھانبەگ تىكەندە-
لىك ، چارا ۋە كۈنچىلەردىن قانچە تامچى بولسا ھەممىنى ئېلىپ
كېلىشكە چاپار ماغدۇرۇۋېتىپ ، ئۆزى چاقىلىق تەرەپكە كەتتى .
ئۇ يەردە خوتەن تەرەپتىن ئوۋغا كېلىپ تۇرۇپ قالغانلار ئارىسىدا
ئۇستى تامچىلار بار ئىكەن ، دەپ ئاڭلىغانىدى . جاھانبەگ ماڭار
چېغىدا تۈلەك بوۋا بىلەن كۈنچىققانبەگنى مەھەللە - يۇرت قۇرۇ-
لۇش ئەھۋالىنى بىر قېتىم تەكشۈرۈپ چىقىشنى ، چاتاق ئىشلار
كۆرۈلگەن بولسا قەتئىي تۈزىتىشنى قاتتىق تاپىلغانىدى .
تۈلەك بوۋا بىلەن كۈنچىققانبەگ قاراقوشۇن ، ئابدال ئاقساقال-
لىرى بىلەن ئوماق ، تايۇق ، توختىكۆللەرنى باشلاپ قۇرۇلۇۋاتقان
ئۆي - مەھەللىلەرنى ئارىلىدى . «ئابدال مەھەللىسى» گە كەلگەندە-
دە ، يېقىن ئارىلىق تاشلاپ سېلىنغان ، ئۈستىگە لىم ، بادىرلار
قويۇلۇپ ئۈستىنى ياپقۇدەك قىلىپ قويۇلغان ئىككى ئائىلىلىك
ئۆي كۈنچىققانبەگ بىلەن تۈلەك بوۋانىڭ دىققىتىنى تارتتى .
— بۇ ئۆيلەرگە نېمىشقا ئۈچتىن لىم قويدۇڭلار ؟ — كۈنچىق-
قانبەگ مۇشۇ ئىشقا مەسئۇل كىشىدىن سورىدى .
ئۇ كىشى ئابدال ئاقساقىلىغا بىر قارنۇبتىپ يەرگە قارىۋالدى .

ئۇ گەدېگىنچە بەقەمدەك قىزىرىپ كەتكەندى .
— بۇ ئۆيلەرگە ئۆزۈڭ ، يەنە بىر يېقىنىڭنىڭ ئورۇنلىشىشى .
نى كۆڭلۈڭگە پۈكۈپ مۇشۇنداق قىلغان ئوخشاماسەن ؟! — كوي .
چىققانبەگ زەردە بىلەن سورىدى .

بۇ يەردە كىمكى ئۆزىنى ئەل - يۇرتتىن ئۈستۈن ، ئايرىمچە ،
ئالاھىدە تۇتماقچى بولىدىكەن ، ئۇ كىشى يۇرت يوسۇنىدىن چىققان
دېيىلىپ ، گۇناھلىق سانىلىدۇ . بۇنداق قىلمىش ئېغىر ئېلىنىپ ،
ئۇ كىشى يۇرتنىڭ نەزىرىدىن قالىدۇ .

— سالى ئاقساقال شۇنداق قىل دېگەن ، — ھېلىقى كىشى
بېشىنى كۆتۈرمەي جاۋاب بەردى .

ئەتراپتا تۇرغانلارنىڭ ھەممىسى ، ھەممىدىن بەك كۈنچىققان .
بەگ ئىتتىك سالى ئاقساقالغا ھەيران قېلىپ قارىدى . سالى ئاقسا .
قال دەسلەپ قىزاردى ، ئارقىدىنلا تاتىرىپ كەتتى .

— سالى ئاقساقال ، بۇ قانداق ئىش ؟! — تۈلەك بوۋا ئاقسا .
قالنىڭ كۆزىنىڭ ئىچىگە قاراپ تۇرۇپ سورىدى .

— ئۆينى پۇختىراق بولسۇن دەپ ئويلىغانىدىم .
سالى ئاقساقال جاۋاب بېرىۋاتقاندا كۈنچىققانبەگ تىكەنگە دەس .
سۇالغاندەك تولغىنىپ كەتتى ، چىرايمۇ ئاقساقالنىڭكىدىن ئۆتە
تاتىرىپ كەتتى .

— گوي - گوي - گوي ، سېنىڭ ئۆيۈڭلا پۇختا بولۇپ ،
باشقىلارنىڭ نېمە بولسا مەيلىما ، بۇ قانداق نىيەت ؟ ئۈچ ئۆيگە
سېلىنىدىغان ياغاچنى بىر ئۆيگىلا سېلىۋالساڭ ، باشقا ئۆيلەرگە
نېمە سالغىمىز . قۇرۇق ياغاچلارنى نەدىن تاپقىمىز ، ھۆلنى كېسىپ
كېلىپلا سالامدۇق . كىمىنىڭ قايسى مەھەللە ، قايسى ئۆيدە ئولتۇ .
رىدىغانلىقى كېيىن بەلگىلىنىدىغان ئىشتىغۇ ؟ گوي - گوي ، —
تۈلەك بوۋا بۇ گەپلەرنى سالى ئاقساقالغا مەخەك تىكىلىپ تۇرۇپ
دېدى .

سالى ئاقساقال يېشى سەكسەندىن ئاشقان ، تەمبەل ، بويلۇق ،

! بەقەم . ئۇزۇن يىللىق كونا يۇلغۇن يىلتىزنىڭ كۆتىكى ، چاي كۆتىكىمۇ دېيىلىدۇ .

ئۆچكىنىڭكىدەك بىر تۇتاما ساقاللىق بولۇپ ، يىگىرمە نەچچە يىلدىن بۇيان يۇرت ئاقساقلى بولۇپ كېلىۋاتاتتى . ئۇ ھەرقانچە قەبىلىۋاز بولسىمۇ ، مۇشۇ چاغقىچە قەبىلىسى ئىچىدە يۇرت يوسۇ- نىدىن ، ئەل ئىزىدىن چىقىپ باقمىغانىدى . «قېيناتام ئەجەب بىر ئىش قىپتا ، قارۇنىنىڭ ئاغزىدىن چۈشۈپ قالغان بېلىقنى يەپ سالغانمۇيا ، نېمە قىلغىنىدۇ بۇ ، شەيتاننىڭ كەينىگە كىرىپتۇ» كۈنچىققانبەگ ئەپسۇسلىنىپ ، ئىچىدە ئۆزىگە ئۆزى شۇنداق دەيدى . سالى ئاقساقال تۈلەك بوۋىنىڭ كېيىنكى سوئالغا جاۋاب بەرمىدى ، جاۋاب بەرمىكىمۇ تەس ئىدى . ئۇ كۆپچىلىك ئالدىدا ئوسال ئەھۋالدا قالدى . ئالدى بىلەن كۈنچىققانبەگكە ، ئاندىن تۈ- لەك بوۋىغا لەپىدە بىر قارىۋېتىپ ، يوغان بەستى بىلەن گۈس - گۈس مېڭىپ كېتىپ قالدى . تۈلەك بوۋا :

— ھەرقانداق ئۆيگە بۇنداق يوغان ياغاچتىن ھەرگىز ئىككىنى سالماڭلار ، بىرنىلا قويۇڭلار . ھەممە ئىش يۇرت بېگىنىڭ دېگىندە- دەك بولسۇن ، — دەيدى - دە ، ھەمراھلىرى بىلەن ئارىلاشنى داۋاملاشتۇرۇپ كېتىپ قالدى .

«يۇرت قۇرۇشقا قارىغاندا ئادەملەرنى مەھەللە ، ئۆيلەرگە ئو- رۇنلاشتۇرۇشتا باش ئاغرىيدىغان ئوخشايدۇ» دېگەن خىيال كۈن- چىققانبەگنىڭ كاللىسىغا كىرىپلىۋالدى . «ئالدى بىلەن ئۆيلەرنى سالايلى ، ئۇنى ۋاقتى كەلگەندە كۆرەرمىز» دەيدى ئىچىدە ، خىيال- نىڭ ئاخىرىنى ئۈزۈپ...

9

يارا ئاخىر ئېغىز ئالدى .

ئاقئۇلام چۈشتىن كېيىن قومۇش رەتلەپ ئۆيىگە قايتىشىدا ئاتا - ئانىسىنى يوقلاپ ئۆتمەكچى بولدى . يۇلغۇن شاخشىلىق ئىشىكتىن ھويلىغا كىرگەندە ، ئاتىسى سالى ئاقساقال سۇپىدا تامغا يۆلىنىپ خىيالغا چۆكۈپ ئولتۇراتتى . ئاقئۇلامنىڭ ئاتا - ئانىسىدە- نىڭ ئۆيى يول ئۈستىدە بولسىمۇ ، ئۇلارنى يوقلاپ كىرمىگىلى بىر

ھەپتە بولغانىدى . ئىشلىگەن يېرىدە ئاتىسىنى كۈنە كۆرۈپ تۇراتتى ، ئەمما بۇ ھەپتەدە زادى كۆرمىدى . شۇڭا ئۇ ئاتىسىنى بىتاب بولۇپ قالدىمىكىن دەپ كىرگەنىدى . ئوۋغا كەتتىمىكىن دېسە ، تېخى ئالدىنقى ھەپتەلا ئوۋغا چىقىپ جەرەندىن ئىككىنى تۈتۈپ كەلگەن ، يازدا قىلىۋالغان گەدەرمە بېلىقلار تېخى تۈگىمىدى . شۇڭا ئاتىسىنىڭ كۆرۈنمىگەندىن ئۇنى يېتىپ قالغان چېغى ، دەپ ئەنسىرىگەنىدى . ئاقئۇلام شاخشىنى ئېچىپ كىرگەندە ، ئاتىسى لەپىدە بىر قاراپ قويۇپ ئىپادىسىز ئولتۇرۇۋەردى ، «كەلدىڭمۇ» دەپمۇ قويمىدى . تۇرقىدىن ، ئولتۇرۇشىدىن ، چىرايىدىن بىتابلىق . نىڭ ئالامىتى كۆرۈنمەيتتى . ئاتىسىنىڭ سوغۇق مۇئامىلىسى ئاقئۇلامنىڭ كۆڭلىگە تەگدى .

— نېمە بولدى ساڭا ، نېمەڭ يوق ، نېمە خىيالغا پېتىپ سوغۇق ئولتۇرۇپ كەتتىڭ ؟ — دېدى ئاقئۇلام ئاچچىق قىلىپ .
سالى ئاقساقال زۇۋان سۈرمىدى .

ئاقئۇلامنىڭ ئۇنىنى ئاڭلاپ ئۆيدىن ئانىسى چىقتى . ئاقئۇلام ئانىسىدىن بىرقۇر ئەھۋال سوراپ بولۇپ :

— دادامغا نېمە بولدى ، كىرسەم گەپمۇ قىلمايدۇ ، — دەپ ئانىسىدىن سورىدى .

— بىلىمدىم ، بىر ھەپتە بولدى ، يا ئۆيدىن چىقمايدۇ ، تۈزۈك گەپمۇ قىلمايدۇ ، تاماقنىمۇ ئازلا يەيدىغان بولۇپ قالدى . «ئۆھ - ئۆھ» دەپ قويدۇ . نېمە بولغانلىقىنى سورىسام «گوي - گوي - گوي»لا دەيدۇ ، باشقا گەپنى قىلالماس بولۇپ قالغاندەك ، — دېدى ئاقئۇلامنىڭ ئانىسى .

— نېمە بولدى ساڭا ، توقساننىڭ قارىسىنى كۆرۈپمۇ ئانامغا باتناپ . قورسىقىڭدىكىنى دېسەڭ بولمامدۇ ، تىلىڭ كېكەچلەندىمۇ يا ، — دېدى ئاقئۇلام ئۇنىنى قاتتىق قىلىپ .

قىزىنىڭ گېپى قاتتىق تەگكەن چېغى ، سالى ئاقساقال ئاقئۇلامنىڭ كۆزىگە قاراپ تۇرۇپ :

— سېنىڭ كۈنچىقىڭنىڭ ئىشى بولمامدۇ . ئۆيگە

سەككىز - ئون تال ياغاچنى ئارتۇق سالدۇرۇپ قويغىنىمغا دېمىگە -
نى قالمىدى ، كۆپچىلىكنىڭ ئالدىدا يۈزۈمنى تۆكتى ، — دېدى .
— قايسى ئۆيگە ، كىمنىڭ ئۆيىگە ؟ قانداق ياغاچ ئۇ ؟ ھېچنې -
منى بىلمەيلا قالدىمغۇ ، — دېدى ئاقئۇلامنىڭ ئانىسى .
ئاقئۇلامنىڭ يادىغا كىشىلەر ئاغزىدىكى بەزى گەپلەر كەلدى .
ئىشلەۋاتقان يەردە بەزىلەر ئاقئۇلامنى ئاڭلىسۇن دېگەندەك : «سالى
ئاقسال ئۆزى ئولتۇرماق بولغان ئۆيىڭلا غېمىدە قاپتۇ ، ئاشۇ
ئىككى ئۆيدىن بىرى بولمايۋاتىدۇ» دېگەن گەپلەرنى ئاڭلىغىنىدا ،
ئۇلار ئاتام كەينىدىن جەمە قىلىشۋاتىدۇ ، دەپ ئانچە كۆڭلىگە
ئېلىپ كەتمىگەندى . ئەمدى بولسا ، ئۇ گەپلەرنىڭ جەمە بولماي ،
ئاتىسىنىڭ قىلغىنىنىڭ راستلىقىنى بىلگەندەك بولدى . لېكىن ،
ئاتىسىغا ئېرىنىڭ يۈز - خاتىرى قىلماي كۆپچىلىك ئالدىدا ئوسال
قىلغىنى ئاقئۇلامغا باشقىچە تۈيۈلدى ، ئېرىنىڭ ئاتىسىغا نېمىلەرنى
دېگەنلىكىنى بىلگۈسى كەلدى . ئاقئۇلام ئاتىسىدىن سورىغۇچە ئاندى -
سى سوراپ قالدى :

— كۈنچىققانبەگ نېمىلەرنى دېدى ؟

— ئۇ ئۆزى گەپ قىلماي ، ھەممە گېپىنى تۈلەككە دېگۈزدى .
ئاڭلىسام كۈنچىققان شۇ كۈنلا ياغاچلارنى ئالدۇرۇۋېتىپتۇ . مەن
بىلەن نېمىشقا قېرىشىدۇ . ئۇ بەگ بولىدىغان بولسا ، بىزدەكلەر
قانداق قىلارمىزكىن ، — دېدى سالى ئاقساقال ئېغىر تىنىپ .
ئاقئۇلامنىڭ ئاتىسىغا ئىچى ئاغرىپ قالدى . ئاتىسى ئەمەسمۇ ،
ئۇنىڭ ئۈستىگە قېرىپ قالدى . «كۈنچىققان نېمىشقا ئۇنىڭ ئازراق
يۈزىنى قىلمىغاندۇ ؟»

ئاتىسىنىڭ كېيىنكى گېپى ، ئېرىنىڭ قۇملۇقتا چاقىرغان
مېھماندارچىلىقتا بولۇنغان گەپلەرنى ئېسىگە كەلتۈرۈپ ئاقئۇلامنى
ئويلىاندۇرۇپ قويدى . كۈنچىققانبەگنىڭ ئۇزاققا قالماي يۇرتقا بەگ
بولدىغانلىقى ئۇنىڭ كۆڭلىنى كۆتۈرگەن بولسىمۇ ، ئاتىسىنىڭ ۋە
ئاتىسىغا ئوخشاشلارنىڭ ئاقساقاللىقتىن قالدۇرۇلىدىغانلىقى توغ -
رىسىدىكى گەپلەر ئۇنىڭ كۆڭلىنى غەش قىلىۋاتقاندەك بولدى .

ئاقۇلام ئۆپكىسىنى بېسىۋالماي شۇ كۈنى بولۇنغان گەپلەرنى ئاتىسىغا سۆزلەپ بەردى .

مانداق دېگىن ، ئۇلارزە ، مەندەك ئاقساقالارنى ئۇرۇۋېتىش ئۈچۈن ئاكا - ئۇكا بولۇشتىمۇ ؟ بۇنىڭ بېشى تۈلەك ، قالاچەك مۇ بار تېخى . بوغۇزۇڭ كۆپ . بۇ ئىشلارنى جاھانبەگكە دەيدىكەن . قانداق دەيمەن ، دېمىدىم .

— مەن ئۆزۈم دەيمەن ، ھازىرلا دەيمەن ، — سالى ئاقساقال شۇنداق دېدى - دە ، بىر ھەپتىدىن بۇيان توتۇپ باقمىغان شاخشا ئىشىكىنى زەردە بىلەن ئېچىپ چىقىپ كەتتى . ئاقۇلام ئانىسىغا :

— دېمىسەم بوپتىكەن ، — دېدى .

سالى ئاقساقال دەپ كەلگەن بىر گەپكە جاھانبەگ ئانچە ھەيران قالدى . بەگلىكىنى ئوغلىغا بالدۇرراق ئۆتكۈزۈپ بېرىش ئۇنىڭ ئارزۇسى ئىدى . ئۇ بۇ ئوي - خىيالىنى قاناقاغىمۇ ئېيتقان . تۈلەك بوۋا ، كۈنچىققانلارنىڭ تۇغقان بولۇشىنى جاھانبەگكە باشقىچە تۈيۈلمىدى . بەلكى : «تارىملىقلارنىڭ ھەممىسى تۇغقان - قېرىنداش - تەك بولۇپ كەتسە تېخىمۇ ياخشى ئىدى» دېگەنلەرنى كۆڭلىدىن ئۆتكۈزدى . ئەمما كۈنچىققانبەگنىڭ : «يۇرت قۇرۇلۇشى تۈگەپ ، ئادەملەرنى ئورۇنلاشتۇرۇپ بولغان ھامان بەگلىكىنى ئۆتكۈزۈۋالدى - مەن» دېگىنى جاھانبەگنىڭ كۆڭلىگە تەگدى . «ئۇ شۇنداق نىيەتكە كەلگەنمىدۇ ، ئۇ مۇشۇ ئىش ئۈچۈن ئۇلار بىلەن تۇغقان بولۇشقاندەك مېدۇ ؟ ! بەگلىكىنى بالدۇرراق ئۆتكۈزۈپ بېرىش ئويۇمنى ئۇنىڭ ئۆزىگىمۇ ئېيتقاندىمغۇ ، يەنە نېمىشقا بۇ ئىشقا بۇنچە ئالدىراپ كەتكەندۇ ، ئۇنىڭدا باشقىچە بىر ئوي بارمۇ قانداق ؟» دېگەنلەر جاھانبەگنىڭ كۆڭلىگە كەچتى . ئويلىدى ، ئويلىغانسىرى بۇ ئىشلارنى ئەقىلگە سىغدۇرالمىدى ، زادى ئىشەنگۈسىمۇ كەلمىدى ، لېكىن ئىشەنمەي دېسە ، گەپنى كۆتۈرۈپ كەلگۈچى ئۆزىنىڭ قۇددىسى ، ئوغلىنىڭ قېيناتىسى ، گەپ يەتكۈزگۈچى كېلىنى ، ئوغلىدەك .

1. بوغۇزۇڭ كۆپ ئەڭ قاتتىق قارغاش . بوغۇزۇڭ - گېلىغىغا ھوناق چىقمۇن ، دېگەنلىك .

نىڭ خوتۇنى . بۇنداق چوڭ ئىشتا قىيناتا كۈيۈغلىنى قارىلىماس ، خوتۇنى ئېرىگە بوھتان چاپلىماس . ئويلغانسىڭىز ئۇنىڭ ئوي - خىيالى چىڭشىلىشىپ ، ئىشىنىپمۇ قىلىۋاتاتتى . «زادى ئۇ - نىڭ نىيىتى نېمىدۇ؟»

جاھانبەگ ئويلغانسىڭىز ئوي - خىيال بېسىپ ، ئۈچ - تۆت كۈنى غەشلىكتە ئۆتكۈزدى . مۇشۇ ئۈچ - تۆت كۈن ئىچىدە ئابدال ، قاراقوشۇنلۇق ئاقساقاللار ۋە قېرىلاردىن بەزىسى بىردىن ، بەزىلىرى ئىككى - ئۈچتىن بولۇپ سەككىز - ئۈندەك كىشى جاھانبەگ ئالدىغا ئايغى ئۈزۈلمەي كىرىپ ، ھېلىقى مېھماندارچى - لىقتا بولۇنغان گەپلەر ئۈستىدە داداخاھلىق قىلىشتى . ئۇلارنىڭ بۇرۇنمۇ ئەمەس ، سالى ئاقساقال كىرىپ چىقىپ كەتكەندىن كې - يىن ، بىرىنىڭ كەينىدىن بىرىنىڭ كىرىشى جاھانبەگنى سەل ئويلاندۇرۇپ ، گۇماننى قوزغاپ قويدى . «ئۇلارغا بۇ گەپلەرنى كىم تارقاتتى؟ ئاقئۇلاممۇ ، سالى ئاقساقالمۇ؟ ئاقئۇلامنىڭ گەپ تارقىتىپ يۈرمىكى مۇمكىن ئەمەس...» . جاھانبەگ ئويلغانلىرى بىلەن ئالدىغا كىرگەنلەرنىڭ قۇدىسىغا ئوخشاش جاھىل قەبىلىۋاز - لار ئىكەنلىكىنى بىرلەشتۈرۈۋىدى ، گۇمانى تېخىمۇ كۈچەيدى . كۈشكۈرتۈشنىڭ تېگىگە يەتكەندەك بولدى ، مۇشۇ ئاقساقال ، مۇشۇ قېرىلار گېپىنى بىر قىلىۋېلىپ ھەدىسىلا جاھانبەگنىڭ زىتىغا تېگىپ ، ئۇنى ئوسال ھالغا قوياتتى ، مانا ئەمدى دەل شۇلار ئوغلى ئۈستىدىن ئۇنىڭغا داداخاھلىق قىلىۋاتاتتى . شۇنداق بولسىمۇ ، بۇ ئىشنى ئۆزى ئېنىقلاپ كۆرمەكچى بولدى . كىمىدىن ، قانداق ئېنىق - لاش كېرەك؟ جاھانبەگ بۇ ئىشنى تۈلەك بوۋىدىن سوراپ باقماقچى بولدى . جاھانبەگنىڭ نەزىرىدە تۈلەك بوۋا راستچىل ، سەمىمى ، قەبىلىۋازلىقى يوق ئادەم...

— كۈنچىققانبەگنى شۇنداق دەپتۇ ، دېدىما؟

— ھەئە .

— بۇ گەپنى ئۇنىڭغا كىم دەپتۇ؟ — تۈلەك بوۋا ئۆزىنىڭ

سوئالىغا ئۆزى جاۋاب بەردى ، — ئاقئۇلام ئېيتتى ، دېگەندۇ .

— ھەئە .

— گوي - گوي - گوي ، بەگلىكنى كۈچىتىشقا ئۆتكۈزۈپ بەرمەك بولغىنىڭ ، بەزى ئاقساقاللارنى قالدۇرۇۋەتكەن بولغىنىڭ توغرىسىدىكى گەپلەر ، ئۆزۈڭ ئېيتقان گەپلەر . بۇلارنى كەيتۈرۈپ دېگەن بولسا كارايمىتى چاغلىق . ئەمما ھېلىقى گەپنىمۇ ئاقئۇلام ئېيتتى دېگەنگە مەن ھەرگىز ئىشەنمەيمەن . چۈنكى ، بۇ گەپنى قورسىقىدا توقۇپ چىققان بولىدۇ . ئۇ ھەرگىز ئۇنداق قىلمايدۇ . ئاقئۇلام سالى ئاقساقالنىڭ قىزى بولسا ، سېنىڭ كېلىنىڭ . سالى ئاقساقال ئۆي ئاتىسى بولسا ، سەن يۇرت ئاتىسى . ئويلاپ باق ، بەگ ، بۇ گەپ نېمىشقا ھېلىقى ياغاچ مەسىلىسىدىن ئىلگىرى چىقتى . شۇنىڭدىن كېيىن چىقىدۇ . ئەجەب بۇ گەپنى ھېلىقىلارلا ئاڭلاپ ، باشقىلار ئاڭلىماپتا ؟

— مەنمۇ مۇشۇ تەرەپلەرنى ئويلاپ گۇمانلىنىپ قالدىم ، — دېدى جاھانبەگ .

— بۇ ئىشنى ئېنىقلاش نىيىتىگە كەلگەن بولساڭ ، ئۆزۈڭ ئىشەنگۈدەك ئېنىقلا .

— كىمدىن ، قانداق ئېنىقلايمەن ؟

— گوي - گوي ، كېلىنىڭدىن ھازىرلا سورا . پەقەت شۇ بىر گەپنىلا سورا .

دېمىسىمۇ گۇمان تۇۋىقىنى ئېچىپ قازاندىكىنى ئاشكارا قىلدى . دىغان بىردىنبىر كىشى كېلىنى ئىدى . جاھانبەگ ئوغلىنىڭ ھېلىدە قىدەك گەپنى قىلمايدىغانلىقىغا ئىشەنسىمۇ ، ئاقئۇلامنىڭ ئاتىسىنىڭ يۈزىنى دەپ تىل چايناپ يۈرۈشىدىن ئەندىشىمۇ قىلدى . قانداقلا بولمىسۇن تۈگۈننى يېشىنىڭ ئۇنىڭدىن باشقا يولى يوق ئىدى . جاھانبەگ سىرتقا چىقىپ ئاقئۇلامنى چاقىرىۋېتىشكە ئادەم ماڭدۇردى .

— مەن ئۆيگە كىرىپ تۇراي ، سەن ھويلىدا گېپىڭنى سورا . — دېدى تۈلەك بوۋا .

جاھانبەگ شاخسىدىن قاراپ ئاقئۇلامنىڭ كېلىۋاتقىنىنى كۆر .

دى . تۈلەك بوۋا ئۆيگە كىرىپ كەتتى .
— مېنى چاقىرىسىز ، بىر ئىش بارمىدى ، ئاتا ، — ئاقئۇلام
شاخشا ئىشىكتىن كىرىپ جاھانبەگكە ئېگىلىپ سالام قىلىپ بولۇپ
سورىدى .

— كەل ، ئۇلام ، ئولتۇر ، سەندىن سورايىدىغان بىر گەپ
بار ، — جاھانبەگ گەپ قىلغاچ سۈپىنىڭ بىر تەرىپىگە كېلىپ
ئولتۇردى . ئاقئۇلام سۈپىنىڭ يەنە بىر چەت لېۋىدە ئولتۇردى .
— ئۆتكەندە كۈنچىققان قۇملۇقتا چاقىرغان مېھماندارچىلىقتا
«يۇرت قۇرۇلۇشى نۈگىگەن ھامان بەگلىكنى ئۆتكۈزۈۋالمەن»
دېگەن گەپ بولۇندىما؟ — جاھانبەگ گەپنى ئۇدۇللا قىلىپ ، مەسە-
لىنىڭ ئۆزىنىلا سورىدى .

— نېمە ؟ نېمە دېدىڭىز ؟ ! شۇنداق گەپ بولۇنۇپتۇما ، ئۇنى
كىم دەپتۇ ، ئەجەب مەن ئاڭلىماپتىمىنا . ياق ، ياق ! بۇنى بىر كىم
توقۇپ چىقىپتۇ ، — ئاقئۇلام قېيناتىسىنىڭ سوئالىدىن شۇنچىلىك
ھەيران قالدىكى ، دەمال جاھانبەگنىڭ ئاغزىغا قاراپ قالدى ، تې-
خىرقىدى ، يۈرىكى ئېغىپ ، سېلىپ كەتتى . شۇڭا سوئال سورىغۇ-
چىنىڭ ئۆزىنىڭ قېيناتىسى ، يۇرتنىڭ بېگى ئىكەنلىكىنىمۇ ئۇ-
تۇپ ، جاۋاب ئارىلاش بىرنەچچە سوئال سورىۋەتتى .

— قىزىم ، راست گەپ قىل ، ئۇنداق گەپ بولۇنمىغانما ؟
ئاقئۇلام ئېسىنى يىغىۋالدى ، لېكىن يەنىلا يۈرىكى ئېغىشتىن
توختىماي ، تېز - تېز تىناتتى . ئۇ يالغان - ياۋىداق گەپ توقۇغۇ-
چىنى غايىبانىسىگە : «بوغۇزۇڭ كۆپ» دەپ ئىچىدە قارىغىدى ،
ھەرقانچە ئويلاپمۇ ئۇ ئادەمنىڭ كىملىكىنى بىلەلمىدى . شۇ قېتىم-
قى مېھماندارچىلىقتا بولۇنغان گەپلەرنى ئاتىسىدىن باشقا ھېچكىم-
گە ئېيتىمىغانىدى ، ئويلاپ - ئويلاپ ئاتىسىدىن گۇمانلىنىپ قال-
دى . ئاشۇ بىرنەچچە تال ياغاچ سەۋەبىدىن يۈزى چۈشكەن ئاتىسى-
نىڭ قورساق كۆپۈكىدە ئۆز كۈيۈغىلى كەينىدىن ئۇنداق گەپ
ئويدۇرۇپ چىقىشىنى خىيالغا كەلتۈرمىگەندى ، شۇڭا ئۇنى زادى
ئەقىلگە سىغدۇرالمىدى .

— ئۇنداق گەپ بولۇنمىدى ، ماڭا ئىشەنمىسىڭىزمۇ ، كۈنچىقە -
قانغا ، تۈلەك بوۋىغا ئىشەنەرسىز . تۈلەك بوۋىدىن سوراپ چىقىڭ ،
— دېدى ئاقئۇلام ، كۆزىگە لىققىدە ياش ئېلىپ .
— ساڭا ئىشەنمەن قىزىم ، ئىشەنمەن ، ماڭ ، ئىشىڭغا
بار ، — دېدى جاھانبەگ .

ئاقئۇلام ھويلىدىن كۆزى ياش چىقىپ كەتتى . ئۇبىدىن تۈلەك
بوۋا چىقتى .

— قانداق ، كىمىنىڭ توقۇپ چىققانلىقىغا ئەمدى ئىشەنگەنەن .
سەن ، — دېدى بوۋاي سۇپىدا ئولتۇرۇۋېتىپ .

— بۇمۇ بىر ھېسابتا ياخشى بولدى . «بەتئىيەتنىڭ يولى تار»
دېگەندەك ، ئۇلار ئۆزلىرىنىڭ يولىنى ئۆزلىرى تارايىتىپلا قالماي ،
بەلكى توستى . بىر تەرەپتىن يۈرتىنىمۇ قۇرۇپ ، يەنە بىر تەرەپتىن
ئۇنداقلارنى بىر يانغا چىقىرىپ قويۇپ تۇرساق بولغۇدەك . قالاج
قاناقا توغرا دەيتىكەن ، — دېدى جاھانبەگ ۋە يەنە گېپىنى تولۇق .
لاپ مۇنداق دېدى ، — بۇ ئىشتا سەن ماڭا باش مەسلىھەتچى
بولمىساڭ بولمايدۇ ، بوۋا .

بەشىنچى باب

چوڭ ئۇيۇشۇش

«ئۇيۇشماق ئوزار ،
ئۇزۇلغان توزار» .
«يۇرت قوغدىساڭ ئۆسەرسەن ،
قوغدىمىساڭ ئۆچەرسەن» .

— ئۇيغۇر خەلق ماقالىسى .

1

جاھانبەگ تەرەپ - تەرەپكە چېپىپ يۈرۈپ تامچى ، ياغاچچىلار - نى كۆپەيتكەندىن كېيىن ، مەھەللە - يۇرت قۇرۇلۇشى بۆلەكچە جانلىنىپ كەتتى . قالاچ قاناقانىڭ تاپىلىشى بىلەن تايۇق كورلىدىن مەدىل ئاسقال ئارقىلىق ئېلىپ كەلگەن بەش تامچى بىلەن ئىككى ياغاچچىنىڭ رولى چوڭ بولدى . جاھانبەگ كورلىدىن كەلگەن ئۆس - تاملارنىڭ كۆرسىتىشى بىلەن ئۇلارنىڭ ئارىسىدىن بىرنى ئىش بېشى قىلىپ بەلگىلىدى . ئىش بېشى ئەرلەرنىڭ ئەللىك ياشتىن ، ئاياللارنىڭ قىرىق ياشتىن تۆۋەنلىرىنى ئىشقا ئورۇنلاشتۇرۇپ ، ئۇنىڭدىن چوڭلارنى قېرىغا چىقىرىۋېتىۋىدى ، دەسلەپ ئۇلار غو - دۇڭشىدىيۇ ، ئەمما ئىككى - ئۈچ كۈنگىچە جىم تۇرۇشتى . تۆتىن - چى كۈنىدىن باشلاپ جاھانبەگكە نارازىلىق بىلدۈرگۈچىلەر كۆپەيد - گىلى تۇردى .

- بىز ئاتمىش ، يەتمىش ياشلىقلار قېرىمىكەنمىز ؟
- بىز ئىش قىلالامدېكەنمىز ؟
- ئۇستام بىز خوتۇنلارنى نېمە كۆرۈۋاتىدۇ ؟
- ئۆزىمىز ئولتۇرىدىغان ئۆيگە ئىشلىمەي قاراپ تۇرىمىزمۇ .
- ...

جاھانبەگ ئۇلارغا نېمە دېيىشنى بىلەلمەي قالدى . بۇ قۇملۇق ئادەملىرىدىن يەتمىش ، سەكسەن كىرگەنلەر قېرى ھېسابلاندى . مايدۇ . توقسان ياش ھەتتا يۈز ياشقا كىرىپمۇ كېمە تاپاپ ، بېلىق تۇتىدىغان ، خېلى يەرگىچە پىيادە بېرىپ ئوۋ ئوۋلايدىغانلار جىق . جاھانبەگ ئىش بېشى ئۇستامغا :

— ئۇستام ، سىز قېرىغا چىقىرىۋەتكەن كىشىلەر : «بىز ئىشلىگەنلەرنىڭ قولىغا قاراپ تۇرامدۇق ، بىزمۇ ئىشلەيمىز» دەپ بېشىمنى ئاغرىتىۋاتىدۇ . كۈچىنىڭ يېتىشىچە ئىشلىمىسۇنمۇ ، -- دېۋىدى ، ئىش بېشى :

— قېرى جېنىغا ئىچى ئاغرىمىسا ، مەيلى ئۆزلىرى خالىغان ئىشنى تېپىپ قىلسۇن ، -- دېدى ۋە كېتىۋېتىپ ، -- ئايغاننى بىلمەيدىغان نېمىلەر كىنە ، -- دەپ غودۇڭشىدى .

جاھانبەگ ئىچىدە : «بۇ ئادەملەرنى بىلمەيدىكەن ، بۇ ئۇستام» دېدى . دە ، بېشىنى ئىرغىتىپ كۈلۈپ قويدى .

شۇنىڭدىن باشلاپ ئىش مەيدانلىرى يەنە باشقىچە قىزىپ كەتتى . ئۇستاملارنىڭ ئۇنىڭغا - بۇنىڭغا ئىش بۇيرۇپ ئۈنلۈك - ئۈنلۈك گەپ قىلغان ئاۋازلىرى ، كىشىلەرنىڭ بىر - بىرىگە : «ئۇنداق قىل ، بۇنداق قىل ، ئۈنۈنى قوي ، بۈنى ئەكەل ، ئۇيان تارت ، بۇيان ...» دەپ گەپ قىلىشلىرى ، قېرىلارنىڭ بالىلارغا ئىش بۇيرۇشلىرى ، بالىلارنىڭ قىقاس - چۇقان ، كۈلكە - چاقچاقلىرى ھەم بۇلارغا ياغاچچىلارنىڭ تاق - تۇق ، تاك - تاكلىرى ، غارت - غارتلىرى قوشۇلۇپ ، بۇ قۇملۇق دالىنى ھەقىقەتەن ھايان-تەي كۈچكە تولغان ئىش قاينىمىغا ئايلاندۇرۇۋەتكەندى . قىز - چوكان ، يىگىتلەرنىڭ زىل ، بوم ئاۋازلىق قوشاقلىرىنىڭ كىشى-

لەرنىڭ روھىنى كۆتۈرۈپ ، غەيرىتىنى ئاشۇرۇشلىرىچۇ تېخى .
لاينى ئېتىپ ، كېسەك قۇيۇشنى يېڭى باشلىغاندا ، بۇ كىشى-
لەرنىڭ بەزىلىرى :

— ئۆينى مۇشۇنداق لايدا ياسايدىكەنمىزمۇ ، لايدا قانداق ئۆي
بولدۇ ؟ — دېسە ، بەزىلىرى :

— لاينى تۆت بۇرجەك قىلىپ ياسىغىنىمىز قانداق ئىش ؟ —
دېسە ، يەنە بەزىلەر :

— كېسەكنى تىزىپ قويغانغا تۇرامدۇ ، ئاراشلىرىدىن شامال ،
قۇم كىرىپ ، ئىچىدە قانداق ياتقىلى بولىدۇ ؟ — دېيىشىپ ئەجەب-
لەنگەندى .

ئۆينىڭ ئۆلى قويۇرۇلۇپ ، تام ئادەم بويى بولغاندا ، بەزىلەر :
— تام ئۆي مۇشۇنداق بولىدىكەن - دە ، كېسەكنىڭ ئارىسى-
غىمۇ لاي قويىدىكەن ، — دېسە ، بەزىلەر :

— كۆچسەك قانداق قىلىدىكەن - دە ؟ — دېيىشىپ ، غەممۇ
قىلىشقانىدى .

ئۆيلەرنىڭ ئۈستى يېپىلىپ ، تاملرى سۇۋىلىپ ، ئىشك -
دېرىزىلىرى قويۇلغاندىن كېيىن ، ئۇلار ئىچىگە كىرىپ قاراپ
بېقىشىپ ، تېخىمۇ ھەيران قېلىشتى ، تام ئۆينى كارامەت
ئىكەن دەپ ، بىر - بىرىگە تەرىپلەپ كېتىشتى . شۇنىڭ بىلەن
ئۇلار ئەمدى مەھەللە - يۇرت قۇرۇلۇشىنىڭ تېزىرەك پۈتۈشىنى ،
ئۆيلەرگە بالدۇرراق كۆچۈپ چىقىشنى تەقەززالىق بىلەن كۈتمەكتە
ئىدى . شۇڭا قېرى - ياش ، ئەر - ئايال ھەممىسى شۇنچە قىزغىن ،
شۇنچە غەيرەتلىك بولۇپ كېتىشكەندى .

تام ئۆيلەر ، يېڭى مەھەللىلەر توغرىسىدا توقۇلغان قوشاقلارمۇ
بىراق - بىراقلا تارقىلىپ ، كىشىلەرنىڭ كۆڭلىدىن ئورۇن
ئېلىپمۇ ئۆلگۈردى . يېڭى ئۆي ، يېڭى مەھەللىلەرنىڭ تەرىپى كى-
شىلەرنىڭ زوقىنى قوزغىدى ، مەيلىنى تارتتى . تەرەپ - تەرەپتىن
كۆچۈپ كېلىۋاتقانلارنىڭ ئايىغى ئۈزۈلمەيتتى . ئۇلار يۈك - تاقلد-
رىنى ، ئۇلاغ - قارىلىرىنى ئورۇنلاشتۇرۇپ قويۇپلا ، جاھانبەگ

بلەن ئىش بېشىنىڭ ئىشقا بۇيرۇشىغا قارىمايلا ئىش قاينىمىغا كىرىپ، قىلالايدىغانلىكى ئىش بولسا، ئۆزىنى تۇرۇپ قىلماقتا. بۇ قايناقچىلىقتا «ئۇچى - بۇچى» دېيىشىدىغان يۇرتتۇزلۇق قەبىلىۋازلىقنىڭ پۇرىقىمۇ يوق ئىدى. ئۆي قۇرۇلۇشىنىڭ قىرغىنچىلىقىدا، ئۇ كىشىلەرنىڭ ئېسىدىن كۆتۈرۈلۈپ كەتكەندىكى كىملىرىنى قايسى ئىشقا قويۇش، قايسى ئىشنى بۇرۇن، قايسىنى كېيىن قىلىش، قانداق قىلىش قاتارلىق ئىشلاردا پۈتۈنلەي ئۈستاملارنىڭ دېگىنى بويىچە ئېلىپ بېرىلدى. جاھانبەگ ئۇلارنىڭ ئىشلىرىغا ئارىلىشىۋالمايدى. ئارىلىشاي دېسىمۇ، قايسى ئىشقا قانداق ئارىلىشىشنى، يول كۆرسىتىشنى بىلمىگەچكە، ئۈستاملارنىڭ دېگىنىگە ماقۇل دەپ، قىلغىنىغا قاراپ تۇردى. كېيىنچە ئاستا - ئاستا ھەرقايسى ئىش تۈرلىرىنىڭ پەمىنى ئىگىلىۋېلىپ، تۈلەك بوۋا بىلەن بىللە ئۈستاملارغا ئارىلاپ: «ئۇنى ئۇنداق قىل - ساق، بۇنى بۇنداق قىلساق قانداق بولار» دەپ مەسلىھەت، تەكلىپ - لىرىنى بېرىپ تۇرىدىغان بولدى. ئۈستاملارمۇ ئۇنىڭ بەگلىكىدىن كۆرە ئەقىل - پاراستىگە، يۇرت ئىشىغا ئۆزىنى ئېتىپ تۇرۇشىغا قايىل بولۇپ، ئۇنىڭغا ھۆرمىتى ئاشتى. ئۇنىڭ بەزى تەكلىپ - مەسلىھەتلىرىمۇ ئۇرۇنلۇق ئىدى. چۈنكى ئۇمۇ قەشقەردەك چوڭ يۇرتتىكى، ئۇ يەردىكى ئۆيلەرنى كۆرگەندىكى.

تامچى ئۈستاملارنىڭ بۇ يەردىكىلەرنى ھەيران قالدۇرۇپ قەرزىقتۇرغان بىر ئىشى، ئۇلارنىڭ تۆۋەندىن ئېتىپ بەرگەن كېسەك - خى تام ئۈستىدە تۇرۇپ «شىپ - شىپ» تۇتۇپ، تارتىلغان يىپ بويلاپ جايى - جايغا قويۇشلىرى ئىدى. ئۈستاملار ئۆزى قاۋۇل، بىلىكى توم ياشلاردىن ئونغا يېقىننى تاللاپ، ئۇلارغا بىر كۈن مەخسۇس كېسەك ئېتىش، كېسەك تۇتۇشنى ئۆگەتتى. كېسەك ئېتىش قارماققا ئاسانداك تۈيۈلسىمۇ، ئەمەلىيەتتە پەم - ماھارەت تەلەپ قىلىدۇ. ئارىلىقنى توغرا مۆلچەرلەپ ئاتىمىغاندا، ئاتقان كېسەك يا يەتمەي قالىدۇ، ياكى تامچىنىڭ بېشىدىن ئېشىپ كېتىدۇ. كېسەكنى قولدىن سىيرىپ چىقىرىپ ئاتىمىغاندا، پىرقىرىۋېتىدۇ.

لىپ تۇتۇشقا ئەپسىز بولىدۇ . دەسلەپكى ئىككى - ئۈچ كۈندە خېلى ئاۋازچىلىك ، ھەتتا پۈت ، باشلىرىغا كېسەك چۈشۈپ كېتىدىغان ئىشلارمۇ بولدى . ئۆگىنىۋالغاندىن كېيىن ، كېسەك ئېتىش كۈچ تەلەپ قىلىسمۇ ، كۆڭۈللۈك ئىشلىقنى ھېس قىلىشتى .

بىر كۈنى ئوماق بىلەن تايۇق جاھانبەگكە :
— بىزمۇ تامچىلىقنى ئۆگىنىۋالساق دەيمىز ، — دېگەن تەلەپ-

نى قويدى .

تەلەپ ئورۇنلۇق ئىدى . كورلىدىن كەلگەن تامچىلارغۇ كېتىدۇ ، چاقىلىق ، تىكەنلىك ، چارىلاردىن كەلگەن تامچىلارمۇ ھامان كېتىپ قالىدۇ ، ئۆز ئىچىدىن تامچى بولمىسا بولمايدۇ . جاھانبەگ بۇ ئىشنى بالدۇرراق ئويلىمىغىنىغا ئەپسۇسلاندى . ئوماق بىلەن تايۇقنى بىر ئۈستامغا شاگىرتلىققا بەرمەكچى بولغىنىنى ئېيتقاندا ، تامچى ئۈستام :

— مۇشۇ يېشىدا تامچىلىقنى قاچان ئۆگىنىپ بولار ، — دەپ ئۇلارغا ئىشەنچسىز قاراشتا بولدى .

ئويلىمىغان يەردىن ئۇلار ئىككى ھەپتىگە قالمايلا تام قويۇپ-رۇش ماھارىتىنى ئىگىلەپ ، ئۆينىڭ ئۇلىغا قوزۇق قېقىپ تانا تارتىشتىن تارتىپ ، تام قوپۇرۇشنى مۇستەقىل قىلالايدىغان بولدى . ئۇلار شاگىرتلىققا كىرىشتىن ئىلگىرىلا تامچىلىققا مۇناسىد-ۋەتلىك ئىشلارغا دىققەت قىلىپ يۈرۈپ كۆزىنى پىشۇرۇۋالغانىدى . ئىش بېشى ئۈستام ئۇ ئىككىسىنىڭ ئىشىدىن قۇسۇر تاپالماي ، «دۈكەن ئايرىپ» بېرىپ ، ئۇلارنىمۇ «ئۈستام» لار قاتارىدا سانايدى-غان بولدى . شۇنىڭدىن كېيىن ئوماقنىڭ «قوشۇق» دېگەن نامىغا ، تايۇقنىڭ «پولگان» دېگەن نامىغا «ئۈستام» دېگەن نام قوشۇلۇپ ، «ئوماق ئۈستام» ، «تايۇق ئۈستام» دەپ ئاتىلىدىغان بولدى . بۇند-داق ئاتىغاندا ئاتىغۇچىلارمۇ ، ئاتالغۇچىمۇ تەڭلا مىيىقىدا زوق بىلەن كۈلۈپ قويۇشاتتى .

سەكسەن ئائىلىلىك ئۆي تولۇق پۈتتى ، كىشىلەر كىرىپ ئولتۇرسىلا بولىدىغان بولدى ، ئوتتۇز ئائىلىلىك ئۆينىڭ ئۈستى

يېپىلىپ سۇۋىقىلا قالدى ، قالغان ئون ئوي يېپىلىپ سۇۋالسىلا ئىش تۈگەيتتى .

كىشىلەر پۈتكەن ئۆيلەرگە كىرىپ كۆرۈپ ، ئۆزلىرىنىڭ ئۆيى شۇنداق ئۆيدە ئولتۇرىدىغىنىغا دەسلەپ ئىشەنمەي قېلىشتى . ئۆي-لەرنىڭ ئىشىك ، دېرىزە ، تۇڭلۇكلىرى ، تەكچە ، مەرەپ ، قىرىم-لىمىرى ، تام سۇۋىقىنىڭ چىۋىن قونسا تېپىلىپ كەتكۈدەك دەرىجىدە سىلىقلىقى ئۇلارنى ھەم ھەيران قالدۇردى ، ھەم زوقىنى ئاشۇرۇپ قەۋەت خۇش قىلىۋەتتى .

مەھەللە - يۇرت ئورنى ئوبدان تاللانغانىدى . كونا ئابدالدىن ئانچە يىراقتا ئەمەس ، يەر ئورنى ئېگىز ، بىرقەدەر تۈز ، ئارقا تەرىپىدە تاتما كۆلى بولۇپ ، كۆلنىڭ نېرىقى قاسنىقى كەڭ ، بۈك توغراقلىق . شامال تۆۋەن تەرەپتىن كېلىدىغان بولغاچقا ، توغراق-لىق بىلەن كۆل يۇرتنى بوران ، قۇمدىن قوغداپ تۇرىدىغان تەبىئىي توساق . بىر يۈز يىگىرمە ئائىلە ئوتتۇزدىن تۆت مەھەللىگە ، ئوتتۇز ئائىللىك ئۆي ئون بەشتىن ئىككى قۇر سېلىنىپ ، ئۆيلەرنىڭ ئالدى - ئارقىسىنىڭ ئارىلىقى يۈز قەدەم ، يان ئارىلىقى بىر يۈز ئەللىك قەدەم بولۇپ ، ئائىلىلەرنىڭ ئۆزلىرىنىڭ ئېھتىياج ، ئىم-كانىيىتى بويىچە ئۆيىنىڭ ئارقىسى ، ئىككى يېنىغا ھەر خىل ئۆي - ساتما سېلىۋېلىشىغا مۇۋاپىقلاشتۇرۇلغان . ئۈچ ئېغىز ئۆي-نىڭ بەزىسىگە مەرەپ ، بەزىسىگە ئويۇق - تەكچە چىقىرىلسا ، بەزىسىگە قىرىم چىقىرىلغانىدى . ئۆيلەرگە قاراپ ھەيران قېلىشقان كىشىلەر بىر - بىرىدىن :

— ھەممىمىز مۇشۇنداق ئۆيدە ئولتۇرىدىكەنمىزما ؟ — دەپ

سورىشاتتى . بەزىلەر ئويۇق ، مەرەپنى كۆرسىتىپ :

— بۇ نېمىسىدۇ ؟ نېمە قويدىغان يەردۇ ؟ — دەپ سورايىتتى .

يەنە بەزىلەر ئوچۇق تۇرغان روجەك ، تۇڭلۇكنى كۆرسىتىپ :

— شامالدا قۇم كىرىپ كەتسە قانداق قىلارمىز ؟ — دەپ

ئەندىشىسىنى بىلدۈرەتتى .

جاھانبەگ روجەكلەرنى ئېتىشنىڭ غېمىنى قىلىپ ، خوتەنگە

ئادەم ماڭدۇرۇپ قەغەز ئەكەلدۈرۈپ تەق قىلىپ قويغاندى .
سېلىنىپ بولغان ، سېلىنىۋاتقان ئۆيلەر بۇ يەردىكىلەر ئىلگىر-
رى كۆرۈپ باقمىغان ، ئاڭلىمىغان يېڭىلىق بولغاچقا ، بۇ يېڭىلىق-
لارنىڭ تەرىپى قۇم دۆڭلىرى ئارىلىرىدا ، توغراقلىق ، دەريا ،
كۆل ، شاخاچىلار بويلىرىدا بىر جەمەت ھەتتا بىر ئائىلە «بىر
مەھەللە» بولۇپ ، «دۇنيا مۇشۇ» دەپ ياشاپ كېلىۋاتقانلارغا شامال-
دەك تارىلىپ ، ئۇلارنىڭمۇ كۆرۈپ بېقىش ئىستىكىنى ئاشۇردى ،
كېلىدىغانلار كۆپىيشكە باشلىدى . كۆرۈپ بېقىشقا كەلگەنلەرنىڭ
كەتكۈسى كەلمىدى ، قايتىپ بېرىپلا كەتمەسكە كۆچۈپ كېلىشتى .
كۆچۈپ كەلگەنلەرنىڭ ئالدىغا بىر ئاي ، كەينىگە بىر - ئىككى كۈن
بولدى ، ئۇلار يەنە كېلىۋاتاتتى .

- ھازىر كۆچۈپ كەلگەنلەر ئاتىمىش ئۆيلۈكتىن ئاشىدۇ .
ئۇلار ساتىمدا ، گەمىلەردە ، بەزىلىرى تېخى توغراق دالدى-
سىدىلا يېتىپ - قويۇۋاتىدۇ . قالغان قىرىق ئۆينىڭ پۈتۈشىنى
ساقلىماي ، پۈتكەن ئۆيلەرگە ئورۇنلاشتۇرساقمىكىن ، — دېدى
تۈلەك بوۋا ، جاھانبەگكە تەكلىپ بېرىپ .

— ئورۇنلاشتۇرساق مۇشۇ قېتىمدىلا مۇقىملىۋەتسەك بولىدۇ .
تۆت مەھەللىگە قانداق ئورۇنلاشتۇرساق بولار ؟
— بۇ ، بەگنىڭ ئۆزىنىڭ ئىشى ، قاراقوشۇن ، ئابدال ئاقسا-
قاللىرى بىلەن كېڭىشىپ باقماسەن .

— شۇلار بىلەنمۇ ؟ ئۇلار باش ئاغرىتىدىغان ئادەملەر .
— گوي - گوي ، ئۇ يېرىنى بىلگەندىكىن ، ئۆزۈڭ بىلىپ
بىر ياقلىق قىلماسەن .

— كۆڭلۈمگە پۈككىنىم بار . كېڭەش قىلايلى ، — دېدى
جاھانبەگ .

مۇشۇ سۆھبەت بولۇپ ئۈچ كۈندىن كېيىن ، قاراقوشۇن ،
ئابدال ئاقساقاللىرىنى ئاساس قىلغان ھالدا ئون كىشىلىك كېڭەش
ئۆتكۈزۈلدى . كېڭەشكە قاراقوشۇن ، ئابدالدىن تۈلەك بوۋا قاتارلىق
تۆت قېرى ، قالۇچىلاردىن قاناقاغا ۋاكالىتەن تايۇق ، كۆچۈپ كەل-

گەنلەرگە ۋەكىل بولۇپ ئوماق ، بۇلاردىن باشقا يەنە كۈنچىقانبەگ قانتاشتى .

— كىشىلەرنى ئارىلاش ئولتۇرغۇزساق ، ئاقساقاللار كېلىشىپ نىڭ ئاقساقىلى بولىدۇ ، جېدەل - ماجىرا چىقسا ئۇنى كىم سوراپ دۇ . ھەممىنى سەن ئۆزۈڭ سوراپ بولالامسەن ؟ — دېدى قارقو . شۇن ئاقساقىلى جاھانبەگكە قاراپ .

— مەنمۇ شۇنى دېمەكچىدىم ، قارقويۇق ئارىلاشتۇرۇپ ئو-رۇنلاشتۇرساق جېدەل - ماجىرادىن قۇتۇلالمايمىز . تىنچ ياشايمىز دېسەك ، بىر مەھەللىگە بىر قەبىلە كىشىلىرىنى ئورۇنلاشتۇرۇپ ، مەھەللىلەرنى ئورۇنلاشقان قەبىلىنىڭ نامى بىلەن ئاتىغىنىمىز ياخ-شى ، — ئابدال ئاقساقىلى سالىباي ئولتۇرغانلارغا ئاداۋەت قىلغان-دەك باشقا ياققا قاراپ تۇرۇپ دېدى .

— قېنى ئېيتىتە ، ئاقساقال ، جېدەل - ماجىرانى كىم قىلىدۇ ؟ — تۈلەك بوۋا سالى ئاقساقالغا ئۇدۇل قاراپ گېپىنى داۋاملاشتۇرۇپ دېدى ، — تىلىمىز بىر ، ئىچىدىغان سۈيىمىز ، ئاتا - بوۋىمىزدىن تارتىپ ياشاپ كېلىۋاتقان تۇپراق - زېمىنىمىز بىر تۇرۇپ ، نېمىنى تالىشىپ ، نېمىگە جېدەللىشىمىز ، نېمىشقا بىر دىل بولالمايمىز ! ؟

— مەن ئۆتكەنكى بىر قېتىملىق ئاقساقاللار كېڭىشىدە گې-پىمنى دەپ بولغان . يەنە بىر دەي : مەن ھېچقانداق قەبىلە ئەمەس ، مەن تارىملىق ، لوپلۇق ، مېنى قايسى مەھەللىگە ئورۇنلاشتۇرسا ، لوپلۇقۇم ئارىسىدا ئولتۇردۇم ، دەپلا قارايمەن ، — دېدى كۈنچىق-قانبەگ .

تايۇق گەپ باشلىدى :

— قالاچ قاناقا ئۇزاقتىن بۇيان بىزگە : «قەبىلەم دەپ يۈر-مەڭلار ، ھەرگىز بىر يەردە ئولتۇرمىز دېمەڭلار ، باشقىلار بىلەن ئارىلىشىپ ئولتۇرۇپ ، ئۇلار بىلەن تۇغقاندىك ئۆتۈڭلار» دەپ كېلىۋاتىدۇ . شۇڭا بىزنى تۆت مەھەللىگە قانداق ئورۇنلاشتۇرساڭ-لار قوشۇلىمىز ، ئولتۇرىۋېرىمىز .

قاراقوشۇنلۇق چوڭ ياشلىق بىر بوۋاي ئېغىز ئېچىپ :
— ئارىلاش ئولتۇرغانغا جېدەل چىقماس . ھەممىمىز يەيدىغىمىزنى دەريا ، كۆللەردىن ، ئوۋدىن تاپىمىز ، ھېچكىم ھېچكىم-
نىڭكىنى ئېلىۋالمايدۇ . قېنى ئولتۇرۇپ باقمايمىزمۇ . ھازىرمۇ
قاراقوشۇنلۇقلار بىلەن ئابداللار يېقىن ئولتۇرۇۋاتىمىزغۇ . جېدەل
چىققاندا بىر گەپ بولمامدۇ؟ — دېدى .

— گوي - گوي ، يېشىڭغا يارىشا ئەجەب جايدا ، ئوبدان گەپ
قىلىدىڭ . ھەممىمىزنىڭ يەيدىغىنى سۇ بىلەن جاڭگالدا . ھازىرغىچە
ئۇنى كىم تالىشىپتۇ . ئارىلىشىپ ئولتۇرساق ئۆلمۈكىمىز ئاشىدۇ
دەپ قارايمەن ، — دېدى تۈلەك بوۋا يەنە .

— مەنمۇ ئارىلىشىپ ئولتۇرساق دەيمەن ، — دېدى ئوماق .
قالغان ئۈچ قېرىمۇ : «قېنى ئارىلىشىپ ئولتۇرۇپ باقايلى»
دېيىشتى .

— ئارىلىشىپ ئولتۇرۇشقا سالى ئاقساقال بىلەن قاراقوشۇن
ئاقساقىلىدىن باشقىلىرىمىز قوشۇلىدىكەنمىز . بۇ ئىش شۇنداق
بولدىغان بولدى . يەنە بىر ئىش ، — دېدى جاھانبەگ ئولتۇرغانلار-
غا قاراپ ، — تۆت مەھەللىنى تۆت قەبىلىنىڭ نامىدا ئاتىساق قانداق
دەيسىلەر؟

ئولتۇرغانلار ، بولۇپمۇ تۆت قېرى بىلەن سالى ئاقساقال ،
قاراقوشۇن ئاقساقىلى جاھانبەگنىڭ تەكلىپىدىن ئەجەبلىنىش ھېس
قىلىپ بىر - بىرىگە قاراشتى . تايۇق بىلەن ئوماق بەگنىڭ نېمىنى
نەزەردە تۇتۇۋاتقىنىنى بىلەلمىدى . يەنىلا تۆت قەبىلىنىڭ نامىنى
مەھەللە نامى قىلماقچى بولغىنىنى تېخىمۇ چۈشىنەلمىدى . ئۇلار
ئەجەبلىنىپ بىر - بىرىگە ، ئاندىن : «بەگ نېمە دەۋاتىدۇ» دېگەن-
دەك تۈلەك بوۋىغا قارىدى . جاھانبەگنىڭ تەكلىپىنىڭ نېمىلىكى
تۈلەك بوۋىغا يېڭى ئەمەس ئىدى . ئىككى ئاينىڭ ئالدىدا تۈلەك
بوۋا مەھەللە - ئۆي قۇرۇلۇشىغا مەسئۇل بولۇشنى ئۈستىگە ئې-
لىشقا ئۈنمىغاندا ، كۈنچىققانبەگ ئۇنىڭ قولىقىغا پىچىرىلغان
گەپ مۇشۇ ئىدى . بۇ ئىشتا جاھانبەگ يىراق مەھەللە - يۇرتلاردى-

كى ئاقساقال ۋە باشقىلارنىڭ رايىنى نەزەرگە ئېلىپ ماداراچىلىقنى ئويلىغانىدى . بۇنىڭغا كۆپچىلىك قوشۇلدى ۋە شۇ يەردىلا ھەربىر مەھەللىگە نام بېرىلدى .

كېڭەشتىن سالى ئاقساقال بىلەن قاراقوشۇن ئاقساقالىدىن باشقىلىرى خۇشال تارقاشتى . پەقەت ئىككى ئاقساقال ، بولۇپمۇ سالى ئاقساقال خاپا بولۇپلا قالماي ، چىرايدىكى تاتراغۇلۇق ئۇنىڭ ئىنتايىن ئارامسىزلىنىپ جىددىچىلىككە چۈشۈپ قالغىنىدىن ئىپادىلەپ تۇراتتى . ئۇ ئۆيىدە بىرئاز تۇرۇۋېلىپ ، باشقىلار ئۆي - ئۆيلىرىگە تاراپ كەتكەندىن كېيىن ، ئۆيىدىن چىقىپ تالىش-قۇلىنى ئىزدەپ كەتتى .

2

«قۇيرۇقنى كۆتۈرگەن كالا تېزەكلىمەي قالمايدۇ» . يېڭى يۇرت ، يېڭى مەھەللىدە ئۆزىنىڭ قايتا ئاقساقال سايلىنالىشىغا كۆزى يەتمىگەن سالىباي ئوتتۇرىغا يېڭى كوزىر چىقارماقچى بولدى . ئۇ ئىلگىرى تارقاتقان : «كۈنچىققانبەگ ئاتىسىدىن بەگلىكىنى نارتۇبۇلىش ئۈچۈن ئەتراپىغا ئادەم توپلاۋېتىپتۇ» دەپ تارقاتقان پىتنە ، ئۆسەك گەپكە كۈنلەرنىڭ ئۆتۈشىگە ئەگىشىپ كىشىلەر ئېرەنشەيدىغان بولۇپ قالدى . بەلكى بۇ گەپلەرنىڭ قايسى شۇم ئېغىزدىن چىققانلىقىنى بىلگەندىن كېيىن ، پىتنە - جەمەچىگە : «بوغۇزۇڭ كۆپ» ، «ئۆيۈڭ چۆل قال» دەپ ئەڭ يامان ئاقمۇەت تىلەپ قارغاشتى ، تېخى : «ئاتىسىدىن بالىسى كەڭ قورساق ، يۇرت-ۋازلىق قىلمايدۇ» دېيىشىپ ، كۈنچىققانبەگنىڭ ياخشى گېپىنى قىلىشتى . يۇرتداش ، قەبىلىداشلىرىنىڭ ئۇنى ياقلىماق يوق ، قار-غاشلىرى سالى ئاقساقالنىڭ جېنىغا تېگىپ ، مەجەزىنى تېخىمۇ قوداڭشىتىۋەتتى . ئۇ دەسلەپ ئۆزىگە ھەمدەملىككە قاراقوشۇن ئاقساقالىنى تارتماقچى بولدى ، ئەمما ئۇنىڭ ئالدىغا بېرىشقا كۆڭلى تارتىمىدى . ئۇ جاھىل قەبىلىۋاز ھەممىدىن بەك ئابداللارغا ئۆچ ،

سالى ئاقساقالغا تېخىمۇ ئۆچ . بۇلارنىڭ سەۋەبچىسى يەنە شۇ سالى ئاقساقال ئىدى . بۇرۇن ئۇ ئابداللارنى : «بىزنىڭ يېزىمىزغا يېقىن كېلىۋالدى» دەپ قارايدىغانلاردىن بولسىمۇ ، يىللارنىڭ ئۆتۈشى بىلەن ئۇ گەپ ئۆگۈپ كەتكەن پالاستەك ئۆز تۈسىنى يوقىتىپ ، كېيىنچە ئېغىزغا ئېلىنمايدىغان بولۇپ قالدى .

ئىككى قەبىلىنىڭ ئاقساقاللىرى ئۆزئارا بىر - بىرىگە يەر تېگىدىن قارىشىپ يۈرمىسە ، پۇقرا - قاراچىلار ئۇچرىشىپ قالغاندا ئەھۋاللىشىشى ، ھاللىشىشى ، ھەتتا ئۆتنە - يېرىم قىلىشىپ يېقىن ئۆتەتتى . بالىلار بولسا قۇملاردا پومداقلىشىپ ، بىرگە سۇغا چۆمۈ - لۇپ ئوينىشىشى . شۇنداق كۈنلەرنىڭ بىرىدە ، قاراقوشۇنلۇق بىر - نەچچە ئوۋچى بەش جەرەننى ئاتلىرىغا غانجۇغىلاپ كېلىۋاتقاندا ، ئوۋدىن قۇرۇق قول قايتىپ كېلىۋاتقان سالى ئاقساقال قاتارلىق تۆت ئابدال ئوۋچىلىرى بىلەن دوقۇرۇشۇپ قالدى .

— جەرەننى نەدە ئوۋلىدىڭلار ؟ — سالى ئاقساقال قاراقوشۇنلۇق ئوۋچىلاردىن سورىدى .

قاراقوشۇنلۇق ئوۋچىلاردىن بىرى ئوۋنى نەدە قىلغانلىقىنى دېدى .

— بىز ئوۋلايدىغان ماللارنى ئۈرۈكۈتۈپ قاپۇرۇۋېتىپ ، شۇ - كىزە ، بىزگە ھېچنېمە قالماپتىكەن - دە ، — دېدى سالى ئاقساقال .

سالى ئاقساقالنىڭ كېيىگە قاراقوشۇنلۇق ئوۋچىلار ھەيران قالدى . چۈنكى جەرەنلەرنى ئوۋلىغان جاي ئۇلار بۇرۇندىنلا ئوۋ قىلىپ كېلىۋاتقان يەر ئىدى . ئۇنىڭ ئۈستىگە ، ئۇلار بۇ قېتىم ئوقىيالا ئېلىپ چىققانىدى . ئوقيانىڭ ئۈنى بولمىسا ، يىراقتىكى ئىلۋەسۇنلار قانداق ئۈرۈكۈيدۇ .

— سالى ئاقساقال ، نېمى يوق گەپ قىلماي ، تۈزۈك گەپ قىلمايسەن . بىز سېنىڭ قايسى مېلىڭنى نېمىمىز بىلەن قانداق

ئۈرۈكۈتۈپتۇق ، سىلەر نەدە ئوۋ قىلغانىڭلار؟ — دېدى بايا گەپ قىلغان قاراقوشۇنلۇق ئوۋچى .
ئۇنىڭ گېپى سالى ئاقساقالغا خۇددى مۇزغا دەرەڭگە ئاتقاندىكى قوپال ، قاتتىق تەگدى .

— بىزنىڭ نەدە ئوۋ قىلىشىمىز بىلەن سېنىڭ نېمە چاتتىڭ
بۇ دېگەن ئابدال بەگلىكىنىڭ تەۋەسى . نەدە ئوۋ قىلغۇمىز كەلسە شۇ يەردە ئوۋ قىلىمىز ، جاڭگالدىكى ئىلۋەسۇنلارمۇ بىزگە تەۋە ، — دېدى سالى ئاقساقال .

قاراقوشۇنلۇق ئوۋچىلار بۇ يولسىز ئاقساقال بىلەن گەپ تەگدى-
شىپ يۈرگەندىن يولسىزغا ماڭايلى ، دەپ ئويلىشىپ ، ئاتلىرىنى دېۋىتىپ مېڭىۋىدى ، سالى ئاقساقال :

— توختاڭلار ، ھېلى قىلغان گېپىمنى ئوقۇمىدىڭلارما . ئاۋۇ جەرەندىن ئىككىنى تاشلاپ قويۇپ ، بوپتۇ ، ئۈچىنى ئېلىپ كېتىڭلار ، — دېدى .

قاراقوشۇنلۇق ئوۋچىلارنىڭ غۇزۇرىدە ئاچچىقى كەلدى ، چىرا-
يى ئوڭدى — ئاچچىقى كۆزىگە ، يۈزىگە تېپىپ چىققانىدى . قاراقو-
شۇنلۇق گەپ قىلغان ئوۋچى سالى ئاقساقالنىڭ : «بۇ دېگەن ئابدال بەگلىكىنىڭ تەۋەسى... جاڭگالدىكى ئىلۋەسۇنلارمۇ بىزگە تەۋە» دېگىنىنى ئويلىدى . دە ، تاكالىشىۋەرسە ماجىرا چىقىدىغانلىقىنى بىلدى . ئېتىنىڭ ئىككى تەرىپىگە غانجۇغىلىۋالغان ئىككى قالچاق-
نى¹ ئات ئۈستىدە تۇرۇپلا يېشىپ يەرگە تاشلىۋەتتى . دە ، ھەم-
راھلىرىغا ماڭايلى دەپ ئىشارە قىلىپ يۈرۈپ كەتتى...

—... سالى ئاقساقال بەك ئوسال ئىش قىپتۇ . لوپ دالىسى ئابدالنىڭلا ئەمەس ، پۈتۈن لوپلۇقنىڭ . جاڭگالدىكى ماڭارلىق ھاي-
ۋانلارمۇ بىرەر قەبىلىنىڭ ئەمەس . بۇ گېپىمۇ بولماپتۇ . قەبىلىلەر بۇنداق قارنىشىپ يۈرسەك كىمگە پايدا . بۇ ئىشلار ئوختاسى² كەلگەندە ھەل بولىدۇ . سالى ئاقساقال ئورنىدا سىلەرگە مەن

1 قالچاق جەرەنىڭ چىشى .
2 ئوختاسى بىر ئىشنىڭ ھەل بولۇش ۋاقتى - مائىتى ، يەنى .

ناماقۇل بولاي . ئىككى قالجاقنىڭ ئورنىغا مەن ئىككى قوي
بېرى ، — دېدى جاھانبەگ ، قاراقوشۇن ئاقساقلى ئەھۋالنى دەپ
كەلگەندە .

— مەن ئىككى قالجاقنى تۆلۈچلەپ¹ بېرىڭلار ، دەپ كەلمد-
دىم ، سالىغا دەپ قوي ، بەگ ، ئۆزىنى غالىس² ساناپ ، ئابدال
ئاقساقاللىقنى كۆرگۈتمە قىلىپ بىزنىڭ ئادەملەرنى بوزەك قىلمد-
سۇن ، — قاراقوشۇن ئاقساقلى شۇنداق دەپلا ئورنىدىن تۇرۇپ
كېتىپ قالدى .

كېيىن پەيتىنى تېپىپ جاھانبەگ سالى ئاقساقالغا قاتتىق
تەگكۈزۈپ گەپ قىلىپ قويدى . شۇنىڭدىن كېيىن قاراقوشۇن
ئاقساقلى بىلەن سالى ئاقساقالنىڭ تېخىمۇ بىر قازاندا ئۈمىچى
پىشمايدىغان بولۇپ قالدى . سالى ئاقساقال ئىلاجىسىز يەنە تالشقۇل-
نى ئىزدەپ باردى .

— گەپلىرىمىز بىكارغا كەتتى ، بەلكى قارغىش بولۇپ ئۆزد-
مىزگە ياندى . ئەمدى نېمە دەيمىز ؟ — دېدى تالشقۇل سالى
ئاقساقالنىڭ گېپىنى ئاڭلىغاندىن كېيىن .

— قۇلىقنى يېقىن ئەكەل ، شەيتان ئاڭلاپ قالمىسۇن ، —
دېدى سالى ئاقساقال ، ئۆيدە ئىككىسىدىن باشقا ئادەم بولمىسىمۇ
ئۆزىچە گۇمانسىراپ .

تالشقۇل سۈرۈلۈپ ئۇنىڭغا يېقىنلىدى .
— قانداق ، بۇ گەپ بولىدىغاندۇ ؟ — دېدى سالى ئاقساقال
تالشقۇلنىڭ قۇلىقىغا پىچىرلاپ بولۇپ .
تالشقۇل كۈلۈپ كېتىپ :

— بۇنى قانداق ئويلاپ تاپتىڭ ئاقساقال ، مېنىڭ بىرنەچچە
يەل تاپان يېقىنلىرىم بار ، ئۇلارغا دەپلا قويمىدىغان بولسام ، لوپ
دالىسىدا شامالداك ئۈچۈپ يۈرۈپ ھەممە يەرگە تارقىتىد-
ۋېتىدۇ ، — دېدى .

1 تۆلۈچ . نۆلەم ، نۆلەس : قەرز .
2 غالىس . يۇقىرى . ئۈستۈن . قالىتىس .

تاللىقۇلنىڭ پىتنە تارقىتىشقا بۇنچە قىزغىنلىق بىلدۈرۈپ كېتىشىدە سەۋەب بار. ئۆتكەنكى قوشاق ئېيتىشىدا ئوباقىنىڭ شۇنچە كۆپ ئادەم ئالدىدا ئۇنى ئىككىنچىلەپ قوشاققا ئېغىز ئاچىدۇ ماس قىلىپ رەسۋا قىلىۋەتكىنى بەك ئەلەم بولغانىدى. ئۇنىڭدىن ئۆچىنى ئېلىشنىڭ ھېچ ئېيىنى تاپالماي يۈرگەندى. سالى ئاقسا، قالنىڭ ئۆيدۈرۈپ چىققان گېپى ئۇنىڭ كۆڭلىدىكىنى تاپقانداك بولغانىدى. «مۇشۇ گەپ بىلەنلا ئۇلارنىڭ يېڭى يۇرت قۇرۇش، چوڭ كۆچۈرۈش، ئۇيۇشۇش دېگەنلىرى سۇغا چىلىشار. ناۋادا، سۈرۈشتە قىلىپ قالغۇدەك بولسا، سالى ئاقساقال شۇنداق دېگەن، دەپ قۇتۇلمادىمەن» دېگەنلەرنى كۆڭلىگە پۈكۈپ قويدى ئۇ.

پىتنىچى ئاز بولسىمۇ، «ئورۇق كاللىنىڭ پوقى يوغان» دېگەندەك، تارقاتقان ئىغۋاسىنىڭ تارقىلىشى تېز، تەسىرى چوڭ بولدى. «بۇرۇن قەبىلىۋازلىق، يۇرت - جەمەتۋازلىق قىلغانلارغا يېڭى يۇرتتا ئۆي بېرىلمەيدىكەن، شۇنداقلاردىن كۆچۈپ بارغانلىرى بولسا، كەلگەن جايىغا كەتكۈزۈۋېتىدىكەن» دېگەن گەپ بوراندا ئۇچقان قامغاق پوزمىنىدەك ھەممە يەردە يامراپ يۈردى. قار پوم - زىكى دومىلىغانىبىرى يوغىنىغاندەك، بۇ ئىغۋالارمۇ سەمرىپ، چىغ كۈتۈنچىكىدەك شاخلاپ، چوڭلا بىر نەرسە بولدى. بەزىدە - لەر پىتنە - پاساتنى ئاڭلاپ ئۆز سايىسىدىن ئۈركۈپ، گۇمانلىنىپ يوق بولۇپ كېتىشتى، بەزىلىرى يېنىدىن قوشۇپ، كىشىلەرنى ساراسىمىگە چۈشۈرۈپ قويدى. يېڭى يۇرتقا كۆچۈپ بېرىشقا تەرەد - دۈتلىنىۋاتقانلار توختاپ قېلىشتى. كۆچۈپ كېلىۋاتقانلار ئارا يول - دىنلا ئارقىسىغا قايتىشتى. يېڭى يۇرتقا كۆچۈپ كېلىۋاتقانلارنىڭ ئايىغى ئۈزۈلدى. كۆچۈپ كەلگەنلەردىن ئون نەچچە ئۆيلۈكى «ئۆ - زىنى سوراپ» بىر كېچىدىلا غىپىدە كېتىشتى، كەتمىگەنلەردە - نىڭمۇ كۆڭلى جايدا ئەمەس. كېتەيلى دېسە كۆڭلىنىڭ بىر يېرى يېڭى، مۆجىزىدەك ئاجايىپ چىرايلىق ئۆيدە، كەتمەي تۇرۇپ باقايدۇ - لى دېسە، گەپلەر ھېلىقىدەك...

تۈلەك بوۋىدەك زېرەك كىشىلەر بۇ پىتنە - پاساتنىڭ قايسى

شۇم ئېغىزدىن چىقىپ ، كىملىرى تەرىپىدىن تارقىتىلىۋاتقىنىنى بىلىپ بولدى . «يالىغاننىڭ ئايىغى قىرىق» ، ئۇلار ئىغۋاچىنى بىلىپ بولغۇچە ، ئۇلارمۇ بارىدىغان يېرىگە بېرىپ ، چاچىدىغىنىنى چېچىپ بولدى .

— ئۆيلەرگە ئورۇنلاشتۇرۇشنى تېزلىتىلى ، — دېدى تۈلەك بوۋا جاھانبەگكە .

— ئالدى بىلەن يىراقتىن كەلگەنلەرنى ئورۇنلاشتۇرايلى ، — تايۇق شۇنداق دەپ بولۇپ يەنە مۇنۇ گەپنى قوشۇپ قويدى ، — بۇلاققۇلدىن كەلگەنلەرنى كېيىنرەك ئورۇنلاشتۇرساقمۇ بولىدۇ . — بىزدەك يۇرت قۇرۇش ئىشىغا ئارىلىشىپ يۈرگەنلەرنى كېيىنگە قالدۇرۇپ ، ئالدى بىلەن قاراچىلارنى ئورۇنلاش-تۇرايلى ، — دېدى ئوماق .

جاھانبەگ يېڭى ئەھۋال ئالدىدا نېمە قىلىشنى بىلمەي گاڭگە-راپ قېلىپ ، بىرنەچچە يىلەننى چاقىرىپ مەسلىھەت سورىغاندى . پىكىر قىلغۇچىلارنىڭ گەپلىرى ئەنە شۇنداق بىرلا مەزمۇندا بو-لۇپ ، يىراقتىن كەلگەنلەرنى ، تۆۋەن قاتلامدىكى پۇقرالارنى ، كۆڭ-لىمنى تىندۇرالمى دېلىغۇل بولۇپ يۈرگەنلەرنى ئالدىن ، تېز ئو-رۇنلاشتۇرۇش ، مۇشۇ يول بىلەن ئىغۋاچىلارنىڭ ئاغزىنى تۇتۇق-لاشتىن ئىبارەت بولدى .

ئۇقۇشماسلىق ، تەكرارلىق بولۇپ قالماسلىق ئۈچۈن ، بىر مەھەللىگە ئورۇنلاشتۇرۇپ بولغاندىن كېيىن ، يەنە بىر مەھەللىگە قەبىلە كىشىلىرىنىڭ ئاز - كۆپلۈكىگە قاراپ تەڭشەپ ئورۇنلاشتۇ-رۇلىدىغان بولۇپ ، سۆھبەتتىن چىقىپلا تۇتۇش قىلىندى .

كىشىلەر ئۆزىنى تىڭشاپ خارامۇشلاغاندەك بولۇپ قالغان دالا بىردىنلا جانلىنىپ كەتتى . كىشىلەرنىڭ چىرايىدا خۇشاللىق جىل-ۋىسى . بالىلاردىن چوڭلارغىچە شۇنچە تېتىكلەشكەن . چوڭلارنىڭ ئىش بۇيرۇشلىرى ، بالىلارنىڭ چوڭۇلداشلىرى ئەتراپىنى قاپلىغاند-دى . بىردىنلا كىشىلەرنىڭ خۇشاللىقىنى ، جۇشقۇنلۇقىنى تېخىمۇ جانلاندۇرۇپ ، كەيپىياتنى ئۇرغىتىدىغان زىل ، جاراڭلىق ئاۋازدا

ئېيتىلغان قوشاق ھەممە كىشىنى ئۆزىگە تارتىپ . سادانىڭ ياغراق .
لىقىدىنلا قوشاقنى كىمنىڭ ئېيتقانلىقىنى كىشى بىلىپ بولىدۇ .
بۇ ئۇجۇلخاننىڭ ئاۋازى ئىدى :

تالىشقۇلۇ سالىباي ،
بىر قويغا ساتىۋاپتۇ .
جەمە گەپ توشۇغالى ،
ئارۋاغا^① قاتىۋاپتۇ .
جەمە گەپنى ئاغىرى^② ،
تارتالماي ياتىۋاپتۇ .

ئامالى يوق سالىباي ،
يانداپ قوشۇپ ئۆزۈنۈ .
يۇرتتۇن يۇرتقا يەتكۈچە ،
يەرگە تۆكۈپ يۈزۈنۈ .
كىم ئاڭلايدۇ يۈزۈ يوق ،
جەمەچىنى سۆزۈنۈ .

لوپ دالىسىدا ھەممىدىن تېز ، ھەممىدىن كەڭ تارقايىدىغىنى
قوشاق . بولۇپمۇ يۇرتتۈزلىق ، قەبىلىۋازلىقتىكى جاھىل ، ئەسەبىي -
لىكى بىلەن داڭقى پۈر كەتكەن سالى ئاقساقالدىك ، تىلى ئاچچىق ،
سېسىق قوشاقلرى بىلەن نام تاپقان تالىشقۇلدەك ئادەملەر توغرىدا .
سىدىكى قوشاقلارنىڭ شامالدا تارقالغان پۇراقتەك بارمايدىغان يې -
رى يوق . مانا ، ئۇجۇلخاننىڭ قوشىقى ئاغزىدىن چىقىپ بولۇشىغا
شاماللارنىڭ غۇر - غۇرىدا ، گۈرۈلدەشلىرىدە شۇ قوشاق ، ئاقىۇ -
لامخان ، سۇقسۇر^③ ، غاز ، ئۆردەكتەك سۇ قوشلىرىنىڭ غاق -

① ئارۋا ھارۋا .

② ئاغىرى ئېغىر .

③ ئاقسۇلام ، سۇقسۇر --- سۇ قوشلىرى .

غاقلىرىدىمۇ ، قاغىلارنىڭ قاقلىداشلىرىدىمۇ ، سەھەر قۇشى تورغاي-
لارنىڭ چۈ - چۈلىرىدىمۇ ھەتتا سېسىق پۇراق قارۇنانىڭ جىر -
چارلىرىدىمۇ شۇ قوشاق... .

سالى ئاقساقال بىلەن تالىشقۇل ئۆز ئۆيلىرىدە روجەك ، تۈڭ-
لۈكتىن ، تۆشۈك - يېرىقلاردىن كىرىۋاتقان قوشاقتىن قولىقى
گاراڭ ، كالىسى ساراڭ بولۇپ ، چېكىسىنى تۇتۇپ ئولتۇرۇشات-
تى . «قاشقا سانساڭ كۆزگە ، كىشىگە سانساڭ ئۆزگە» دېگەن
دەل مۇشۇ .

— قۇداڭنىڭ ، كۈيۈغلۇڭنىڭ ، قىزىڭنىڭ يۈزىنى ئايماي
جەمە تارقاتقاندىكىن خوپ بولدى ، ئۆزۈڭگە ئاز ، — دەپ تەئەددى
قىلاتتى سالى ئاقساقالنىڭ خوتۇنى .

— ئاقساقاللىقىدىن ئايرىپ بېرىدىغاندەك قىپ كەتتى . ئەمدى
كىشىلەرگە قايسى يۈزىمىز بىلەن قارايمىز ، — دەپ دادلايتتى
تالىشقۇلنىڭ خوتۇنى .

ئۇجۇلخاننىڭ قوشاقلرىنى تولۇقلاپ ئۇندا كۆنچى ، چارا ،
چوڭكۆل ، كۈزلەكتىن ، بۇندا مىرەن ، ئارغاندىن قوشاقلار ئەتىياز-
دىكى غاز توپىدەك ئايىغى ئۈزۈلمەي قاتار - قاتار ، توپ - توپى
بىلەن ئۇچۇپ كېلىشكە باشلىدى . شۇ قوشاقلارنىڭ بىرىدە مۇنداق
دېيىلگەن :

سارغايپتۇ كۆز بولۇپ ،
سۇ بويۇنۇ¹ قىياقى .
چوڭ كەپ قاپتۇ سالغا ،
ئاقساقاللىق تۇماقى .
سىياقنىڭنى ياپالماس ،
قاش ، كۆزۈڭنۇ² بويماقى .

1. بويۇنۇ -- بويىنىڭ (لوپنۇر دىئالېكتىدا) .
2. كۆزۈڭنۇ -- كۆزۈڭنىڭ (لوپنۇر دىئالېكتىدا) .

تالشقۇلەي ، تالشقۇل ،
 سالى باينى ياقنى .
 سۆرەيمەن دەپ سۇندۇرۇپ ،
 ئارۋاسىنى چاقنى .
 ئەمدى نەدىن تاپۇرسەن ،
 جەمە ئارۋا ساقنى .

سالى ئاقساقال بىلەن تالشقۇلغا كىرىپ كېتەي دېسە يەر قاتتىق ، چىقىپ كېتەي دېسە ئاسمان يىراق ، سۇغا كىرىۋالاي دېسە تۇنجۇقۇش . ئۇلار ئابدالدىن كېتىشىنىمۇ ئويلاشتى ، ئەمما نەگە كېتىدۇ؟ ماڭسا - ماڭسا لوپ دالىسىدىن چىقىپ كېتەلمەيدۇ ، چىقىپ كېتىشىنىمۇ بىلمەيدۇ . ئۇلارنىڭ بىلىدىغىنى ، ئۇلارنىڭ دۇنياسى مۇشۇ قۇملۇق دالا ، تارىم ۋادىسى ، باشقا يەرنى تەسەۋۋۇرۇمۇ قىلالمايدۇ .

ئۇلارنى ئۆيىنىڭ تۆت تېمىمۇ ، تورۇسىمۇ چاقماقتا ، ئولتۇرغان يېرىدىن مىڭلاپ بىگىز ئۆرلەپ چىقىپ ئۇ جېنىدىن بۇ جېنىغا ئۆتكۈچە سانجىلماقتا . شۇ تاپتا ئۇلارغا ئۆزىنى قويارغا يەر قالمىغاندەك ئىدى . ئۇلار ئۆز گۆشىنى يېگۈدەك بولۇپ تۇرغاندا ، ئۆيلىرىنىڭ تۇڭلۇكىگە بىردىن تورغاي كېلىپ قونۇپ ، چۈ - چۈلاپ ۋىچىرلىغىلى تۇردى . تورغايلىرى نېمەدەپ ۋىچىرلىدى دېمەمسىلەر :

ۋىچىر - ۋىچ سالى بايەي ،
 ۋىچىر - ۋىچ تالشقۇلەي .
 يېگەننى بىلمەسەن ،
 دېگەننى بىلمەسەن .
 ئۆيۈڭ چۆل قال ، ئۆيۈڭ چۆل ،

1 «ئۆيۈڭ چۆل قال» - لوپلۇقلارنىڭ ئەڭ قاتتىق قاراغاشلىرىنىڭ بىرى .

چۆل ئۆيۈڭدۈن چىقماي ئۆل .
ۋېچىر - ۋېچىر - ۋېچىر - ۋېچ ،
سېسىق لەشنىڭ جايى كۆل .

«ئۆلمەكنىڭ ئۈستىگە تەپمەك» قىلغان تورغاغا قەھرى تۈت-
قان سالىباي پۈتىدىكى كەشنى ئاتتى . ئۇنىڭغىچە تورغا ئۇچۇپ
كەتكەندى ، كەشى تۈڭلۈكتىن چىقىپ كېتىپ ، قايتىپ ئۆزىگە
گۈپىدە چۈشتى .

— كەشمنى ئېپ چۈشۈپ بەرگىنە ، — دېدى سالىباي خوتۇنغا .
— كەش كىمىنىڭ بولسا ، كىم ئاتقان بولسا ، شۇ ئۆزى ئېپ
چۈشسۇن ، — سالى ئاقساقالنىڭ خوتۇنى شۇنداق دەپلا ئۆيدىن
چىقىپ كەتتى .

— مېنى سەنمۇ چاققىلى تۈردۈڭمۇ ، — سالى ئاقساقال
خوتۇننىڭ ئارقىسىدىن غۇدۇراپ قالدى .

3

ئاسماندا ئەگىپ يۈرگەن پارچە - پارچە بۇلۇتلار پايانسىز كۆك
سەتھىگە سىڭىپ كەتكەندەك ياكى شامال بىر ياقلارغا سۈرۈپ ئېلىپ
كەتكەندەك كۆزدىن غايىب بولدى . ئاسمان كۆلنىڭ زۇمرەت سۈيى-
دەك تىنىق ، سۈزۈك . قۇياش شۇ قەدەر پارلاق ، چاقناق ، ئۇنىڭ
نۇرلىرى يېڭى يۇرتقا ، ئۇنىڭ كەڭ دالا - تۈزىگە ، قۇملۇقلىرىغا
سېخىلىق بىلەن تۈكۈلۈپ ، يۇرتنىڭ كۈز ھاۋاسىنى ئۆتكەن ھەر-
قانداق يىللاردىكىدىن ئىللىقلاشتۇرۇۋەتتى .

— بۇ يىل كۈز ئوبدان كەلدى .

— ئۇيۇشۇش ياراشتى .

— ئۇيۇشۇشنىڭ ياراشقانلىقىدا گەپ يوق ، ئەممازە...

— ھە ، نېمە ئەممازە ؟

— مۇشۇ... مەھەللىلەرگە قويغان نامنى دەيمىنا ، كۆڭلۈم تازا

تارتمايۋاتىدۇ .

— قاراقوشۇنلۇق تۇرۇپ «قالۇچى» مەھەللىسىدە ئولتۇرۇپ قالغىنىڭغا شۇنداق دەۋاتامسەن .

— گوي - گوي ، نەدىكى گەپنى قىلسەنكىن ، ئارىلىشىپ ئولتۇرۇپ تۇغقاندىك ئۆتۈۋاتىمىز . شۇڭا ئاشۇ نامنى قوللانمىساق بولمامدۇ ، دېمەكچىمەن .

— بەللى ، سەنمۇ مەندەك ئويلاۋېتىپسەن . ئاغا^① - بەگلىرد - مىز نېمىنى ئويلايدىكىننىڭ ، ئۆزلىرى قەبىلىچىلىك قىلىشمايلى دەيدۇيۇ ، لېكىن ئۆزلىرى مەھەللىلەرگە قەبىلە نامىنى قويۇۋالدى .

... —

بولۇنۇۋاتقان گەپنىڭ ئۈستىگە كۈنچىققانبەگ بىلەن تۈلەك بوۋا ، تايۇق ، ئوماقلار كېلىپ قالدى . بۇلار جاھانبەگنىڭ چاقىرىشى بىلەن مۇھىم بىر ئىشنى مەسلىھەتلەشكىلى ئۇنىڭ ئالدىغا كېتىۋاتقانىدى .

— ھە ، ئوبۇشقىلار^② ، ئاغا - بەگلەر سىلەردەك ئويلىد - ماپتۇ - ھە ؟ — دېدى كۈنچىققانبەگ ئۇلارغا قاراپ ئىللىق ، سۆيۈنۈش بىلەن كۈلۈمسىرەپ .

— ئەمدى ... دەيمىز ...

— بوۋا ، نېمىشقا شۇنداق ئاتىغانلىقىمىزنى بۇلارغا دەپ بەرگىنا .
— گوي - گوي - گوي ، ياخشىسى ئۆزۈڭ دېگىن بەگ ئوغلى ، بەگنىڭ گېپى بەگچە بولدى ، يۇرتقا تېز تارايدۇ ، — دېدى تۈلەك بوۋا .

— چوڭنىڭ ئەقلى چوڭچە ، تۈلەك بوۋا دەل گەپنى قىلدى . ئۆزۈڭنىڭ دېگىنى ياخشى ، بەگ ، — دېدى ئوماقمۇ .
ئۆزئارا پاراڭ قىلىشىۋاتقانلار قاراقوشۇن ۋە ئابدال قەبىلىسىد -

① ئاغا -- لوپنۇقلاردا يۇرت چوڭلىرى شۇنداق دەپ ئاتىلىدۇ .
② ئوبۇشقا -- قېرىلار ، بوۋىلار .

دىكى ھازىر بىر مەھەللىدە ئولتۇرۇۋاتقان يۈز - ئايرىۋىلۇق قېرىلار ئىدى . كۈنچىققانەگ ئۇلارنىڭ پاراڭلىرىدىن يېڭى تۆت مەھەللىگە تۆت قەبىلىنىڭ نامىنى قوللىنىشتا نېمىنى كۆزدە تۇتۇشقانلىقىنى كۆپچىلىككە تەپسىلىيەرەك ئېيتىپ قويۇشنىڭ لازىملىقىنى ھېس قىلىپ قالدى...

— لوپلۇقلار ئىچىدە قاراقوشۇنلار ئاساسىي ئاھالە بولۇپ ، سانى ھەممىدىن كۆپ ، لوپ دالىسىنىڭ ھەممە جايلىرىغا كەڭ تارقالغان . ئۇنىڭدىن قالسا ئابدال^① ، قالۇچى ، جۇداخ — يانلار ،

① ئابدال تارىخىي ئاتالغۇ بولۇپ ، قەدىمكى بىر تۈركىي قوۋم - قەبىلىنىڭ نامى . لىيۇ زىشياۋ «ئۇيغۇرلار» (1) دېگەن كىتابىدا : «... جوجان ئاقسۆڭەكلىرى ھاكىمىيىتىنىڭ كېيىنكى مەزگىللىرىدە (مىلادىيە 5 - ئەسىرنىڭ كېيىنكى يېرىمىدا — ئا) ئۇيغۇرلارنىڭ ئىچكى قىسمىدا ئابدال...لاردىن ئىبارەت» دەيدۇ . (مىللەتلەر نەشرىياتى ، 1987 - يىلى 10 - ئاي 1 - نەشرى 37 - بەت) . ۋاھىنجان غوپۇر ، ئەسقەر ھۈسەيىنلەرمۇ «ئۇيغۇر كلاسسىك ئەدەبىياتى تېزىسلىرى» دېگەن كىتابىنىڭ «ئۇيغۇرلارنىڭ تەركىبى» ماۋزۇلۇق بېتىدە (7 - بەت) ئابدالنى ئىچكى توققۇز ئۈرۈقنىڭ بەشىنچىسى قىلىپ تەھقىقەتلەيدۇ (مىللەتلەر نەشرىياتى 1984 - يىلى 4 - ئاي 1 - نەشرى) . ۋاڭ جىلى «ئوتتۇرا ئاسىيا تارىخى» (1) دېگەن كىتابىدا «گېرىتسىيە ۋە ئەرمىنىيە تارىخىيلىرى ئۇلارنى ئىمتىئالىت (ئابداللارنى — ئا) ئاپتونومىيىسى ياكى ئىقتىئاس دەپ ئاتىغان . پارس ۋە ئەرەب يازغۇچىلىرى ئابدال دەپ ئاتىغان ، بەزى غەرب يازغۇچىلىرى بولسا ئۇلارنى ئاق ھۇنلار دەپ ئاتىغان» دەيدۇ (شىنجاڭ خەلق نەشرىياتى 1993 - يىلى 4 - ئاي 1 - نەشرى ، ئابدال تۈردۈن ، ئېزىز يۈسۈپ تەرجىمىسى 276 - بەت) . قەدىمكى بۇ ئۇيغۇر قەبىلىسى يۇقىرىقىلاردىن باشقا يەنە ئوخشىمىغان دەۋرلەردە ياۋچى ، توخار دەپمۇ ئاتالغان . «مەركەزىي ئاسىيا تارىخىغا دائىر ماتېرىياللار — ئۇيغۇرلار ۋە غەربىي يۇرتتىكى باشقا تۈركىي خەلقلەرنىڭ قىسقىچە تارىخى» دا «ياۋچى ، ئېتىنومىيى تېكىستلەردە 4 - ئەسىردىن باشلاپ «توخار» دەپ تەرجىمە قىلىنىپ كەلدى» دېيىلىدۇ . (شىنجاڭ خەلق ئوغللى مەكتەپى نەخت ۋارىسى قىلىشقا بولمايدۇ دەپ قاراپ ، ياۋچىلارغا سايرانى تەرجىمىسى ، 45 - بەت) . يۇقىرىقى كىتابنىڭ 50 - بېتىدە : «ھۇنلارنىڭ چوڭ دۆلىتى ياۋچىلار بىلەن قاتتىق ئېلىشىش جەريانىدا مەيدانغا كەلگەن» دېيىلگەن بولسا ، 52 - ، 53 - بەتتە : «نۇمەن تەڭرىقۇت چوڭ ئوغللى مەكتەپى نەخت ۋارىسى قىلىشقا بولمايدۇ دەپ قاراپ ، ياۋچىلارغا تۇرغاقلىققا بېرىپ ، ياۋچىلارنىڭ ئۆزىگە بولغان ھوشيارلىقىنى بوشانماقچى بولسەن» دېيىلگەن ؛ 48 - بېتىدە : «ياۋچىلار غەربىي يۇرتقا كۆچۈپ ئۆسۈن قەبىلىلىرى بىلەن قوشنا بولغانىدى ھۇنلارنىڭ پادىشاھلىقى كېلىشى بىلەن ئۇلار غەرب تەرەپكە كۆچتى ، كېيىن ئوتتۇرا ئاسىياغا ئۆتۈپ ، ئۇ يەردىكى گېرىك - باكتىرىيە پادىشاھلىقىنىڭ ئورنىغا ئۇلۇغ كوشانلار پادىشاھلىقىنى قۇردى... خەن سۇلالىسى دائىرىسىدە بولسا ، ئۇلارنىڭ بۇرۇنقى ئىسمىلىرىغا ئاساسلىنىپ «ئۇلۇغ ياۋچىلار پادىشاھلىقى» دەپ ئاتالدى ، دېيىلگەن . ۋاڭ جىلىيۇ «ئوتتۇرا ئاسىيا تارىخى» (1) دېگەن كىتابىدا : «توخرى (ياۋچى) ئابدال - ئا) ئېلى ھۇنلارنىڭ غەربىي تەرىپىدىكى چوڭ دۆلەت بولۇپ ، خېنىي كارىدورغا جايلاشقاندى (144 - بەت) . «توخرىلار ھۇنلار تەرىپىدىن مەغلۇپ قىلىنغاندىن كېيىن ... غەربكە كۆچكەن بۇ بىر قىسىم توخرىلار تارىختا ئۇلۇغ (چوڭ) توخرىلار دەپ ، يىراققا كۆچمەي ، جەنۇبىي تاغقا (كۆپىنچە تېغى بولۇشى مۇمكىن) بېرىپ چاغلار بىلەن ئارىلىشىپ ئولتۇراقلاشقان بىر قىسىم توخرىلار كىچىك توخرىلار دەپ ئاتالغان» دەپ كېلىپ ، «بۈيۈك تاڭ سۇلالىسى دەۋرىدە غەربىي يۇرتقا قىلىنغان ساياھەت خاتىرىسى» دىن «ئۇدۇن (خوتەن) بىلەن چەرچەن ئارىلىقىدا توخرى دۆلىتى بار» دېگەن جۈملىسىنى نەقىل قىلىپ كۆرسەتكەن (147 - بەت) . لى يىنىڭ «بۈدە ئېلى ئۇدۇن» دېگەن كىتابىدا ، غەربكە كۆچۈپ كوشان ھاكىمىيىتى قۇرغان چوڭ ياۋچىلارنى «ياۋچى» ، «توخار - توخرى» دېمەي توغرىدىن - توغرا «ئابدال» دەپ ئاتالغان . ئۇ مۇنداق دەيدۇ : «شۇنىڭ بىلەن ئۇدۇن يەنە ئابداللارنىڭ كىنتورلۇقى ئاستىغا چۈشۈپ قالغان» (122 - بەت) .

يۇقىرىقى تارىخىي ئاساسلاردىن شۇنى بىلىدۇكى ، «ئابدال» قەدىمكى ئۇيغۇر قەبىلىلىرىنىڭ بىرى بولۇپ ، ھەرقايسى دەۋردە ، ھەرقايسى تىللاردا ھەر خىل ئاتالغان . ھۇنلارنىڭ قىستىشى بىلەن چوڭ بىر تۈركۈمى غەربكە كۆچۈپ كەتكەن ، ئاز بىر قىسمى جەنۇبقا يەنى تارىم ۋادىسىغا كېلىپ ماكانلىشىپ قالغان .

بىر تۈركۈم قاراقوشۇنلۇقلار بىلەن ئابدالار قاراقوشۇن ، ئابدال مەھەللىلىرىدە ئايرىم توپ بولۇپ ئولتۇرغاندىن باشقا ، تۆت قەبىلە ئادەملىرى لوپ دالىسىنىڭ ھەممىلا يېرىگە تارىلىپ ، ئارىلىشىپ مەھەللە بولۇپ ئولتۇراقلاشقان . يەنە بىر قىسىملىرى سۇ ، ئوتلاق ، ئوزۇقلۇق قوغلىشىپ تېخىمۇ تارىلىپ ، بىر جەمەت ھەتتا بىر ئائىلە ئايرىم ئولتۇرۇپ ، يىللاپ - يىللاپ باردى - كەلدى قىلىش- ھاي ، بىر - بىرىنىڭ ھالىنى بىلىپ نۇرۇش تۈگۈل باشقىلارنىڭ مەۋجۇتلۇقىدىن خەۋەرسىز ئۆتۈپ كېتىدىغانلارمۇ ئاز ئەمەس . بۇلار ئۆزلىرىدىن ھەم كۈندىلىك يېمەكلىكى ، تۇرمۇش لازىمەتلىكىدىن باشقىسىنى بىلمىسىمۇ ، ئۆزلىرىنىڭ قايسى قەبىلىدىن ئىكەنلىكى- نى بالىلىرىغا ھېكايە قىلىپ بېرىپ ، ئۇلارنىڭ قولىغا قويۇۋې- تىشنى ئۇنتۇمايدۇ . مەھەللىلىشىپ ئولتۇرغانلار ئائىلىلەر ئارا مۇناسىۋەتتە قەبىلىسىنى چىقىش قىلىسىمۇ ، مەھەللىلەر ئارا بول- دىغان تۈرلۈك مۇناسىۋەتلەردە مەھەللىسىنى تەكىتلىشىدۇ ، مە- ھەللىسىنىڭ نامى ، مەنپەئىتىدە چىڭ تۇرىدۇ . مەھەللە بولۇپ ، توپلىشىپ ئولتۇرغان لوپلۇقلاردا قەبىلىچىلىكتىن باشقا يەنە يۈرت- ۋازلىق ، مەھەللىۋازلىقمۇ خېلى يىلتىز تارتىپ كەتكەن . بۇ تە- سىرنى بىر قېتىملىق نام قويۇش - قويماسلىق بىلەن ئۇلارنىڭ كۆڭلىدىن كۆتۈرۈۋەتكىلى بولمايدۇ . ئەگەر ئۇنداق قىلىنسا ، ھەم- مە قەبىلىدىن نارازى بولىدىغانلار چىقماي قالمايدۇ . بۇ چوڭ ئۇيۇشۇشقا پايدىسىز . يېڭى يۇرتتىكى تۆت مەھەللىنىڭ ئاتىلىشىغا كەلسەك ، ئۇ بىر قۇرۇق نام ، قەبىلىچىلىك بىلەن زادى ئالاقىسى يوق ، ئاقساقاللىرىنى مەھەللىدىكى پۇقرالار ئۆزى سايلايدۇ . ناۋا- دا ، ئاقساقال ئۆز قەبىلىسىنى كۆتۈرۈپ چىقىپ ، قەبىلىسىگە بو- لۇشتۇلۇق قىلىدىغان بولسا ، قالغان ئۈچ قەبىلە كىشىلىرى نارازى بولىدۇ ، ئۇنىڭ سۆزى ئۆتمەيدۇ ، كېيىنكى قېتىمقى ئاقساقال سايلاشتا خەلق قەبىلىچىلىك قىلمايدىغان بىرىنى تاللاپ سايلىۋال- دۇ . شۇڭا بەگلىكىمىزدە بۇنىڭدىن كېيىن قەبىلىچىلىكنىڭ رولى ئاجىزلاپ ، تەسىرى يوقىلىشقا باشلايدۇ . بۇ تەرىپىدىن خاتىرجەم

بولۇڭلار ، قانداق ؟

— بىلدۇق ، بىلدۇق ، بەگنىڭ ئوغلى بەگچە ئويلايدى .
كەن ، — دېيىشتى قېرىلار .

ھېلىقى قېرىلار قالدى . تۆتى جاھانبەگنىڭ ئۆيى تەرەپكە
ماڭدى .

— كېلىڭلار ، كېلىڭلار ، — دېدى جاھانبەگ ئېگىز يۇلغۇن
شاخلىرى بىلەن قاشالانغان ھويلىغا كىرىۋاتقانلارغا ، بەگ تېخى
يېڭى ئۆيگە كۆچۈپ چىقمىغانىدى ، — سۇپىدا ئولتۇرۇپ پاراڭلىدى .
شايلى .

تۈلەك بوۋا جاھانبەگكە سەپسىلىپ قارىدى . ئۇنىڭ چىرايىدىن
يا جىددىيلەشكەن ، ياكى ئاچچىقلانغاندەك بىرەر ئىپادىنى سېزەلمىدى .
دى ، «بىزنى چاقىرتقۇدەك قانداق بىر ئىش بولغىنىدى» دەپ ئويىدى .
لاپ قالدى .

كىرگەنلەردىن كۈنچىققانبەگدىن باشقىلىرى سۇپىغا چىقىپ
جايلىشىپ ئولتۇرۇشتى . كۈنچىققانبەگ سۇپىنىڭ يەنە بىر تەرىپىدە
لەپتىلا ئاتىسىغا ئۇدۇل قاراپ ئولتۇردى . بەگنىڭ ئايىلى ئوتتۇرىغا
چىگە ئارىلاش تورقا تالاسىدا توقۇلغان داستىخان سېلىپ ، دەملەپ
تەييار قىلىپ قويغان قويۇق سۈتلۈك چايىنى ياغاچ چۆچەكلەرگە
قويۇپ ، ھەربىر قاچىغا تۆت تالدىن جىگدە تاشلاپ ، كىرگەنلەرنىڭ
ئالدىغا قويۇپ ئۆيگە كىرىپ كەتتى .

— مەھەللە قۇرۇش ئىشىنى تۈگەتتۇق ، — جاھانبەگ مېھماندا .
لارنى چايغا تەكلىپ قىلىپ ، ئۆزى چايدىن ئىككى سۈمۈرۈۋېلىپ
گېپىنى باشلىدى ، — كەلگەنلەرنىڭ ھەممىسىنى مەھەللىلەرگە
ئورۇنلاشتۇرۇپ بولدۇق . ھەربىر مەھەللىدە يەنە ئۈچ - تۆتتىن
ئۆي بوش ، كەلگەنلەرنى ئۇدۇللۇق ئورۇنلاشتۇرساق بولىدۇ . ئەمە .
دىكى مۇھىم ئىشىمىز ، ئاقساقاللار كېڭىشى چاقىرىپ كېيىنكى
ئىشلارنى كېڭىشىۋالسا قىمىكىن دەيمەن . كېيىنكى مۇھىم ئىشىمىز
جىمى ئاقساقاللارنى باشقىدىن سايلاپ چىقىش ، سىلەرچە قانداق .
داق ؟ -- دېدى جاھانبەگ ، ئاندىن تۈلەك بوۋىدىن باشلاپ ئولتۇردى .

غانلارغا بىر مۇبەر قارىدى ، چىرايىدا كۈلكە جىلۋىلىنىپ تۇراتتى .
 — سايلىنىدىغان ئاقساقاللارنىڭ شەرتى نېمە بولىدۇ ، كۆڭ-
 لۇڭگە پۈكۈپ قويغانسەن ؟ — تۈلكە بوۋا جاھانبەگدىن سورىدى .
 — شەرت بىرلا : قەبىلىچىلىك قىلمايدىغان بولۇش .
 — گوي - گوي ، گوي ، قالتىس شەرت بوپتۇ . كېڭەشتى .
 قاچان ئاچماقچى ؟

— بۈگۈندىن باشقا ئون كۈندىن كېيىن ئاچساق ، كېڭەشتىكى
 گەپلەرنىڭ قاراچىلارغا تولۇق ، ئەينەن يەتمەي قالماسلىقى ئۈچۈن ،
 ھەر مەھەللىدىن ئىككىدىن ئادەم ئاقساقاللار بىلەن بىللە كەلسە ،
 ياندىشىپ كېلىدىغان ئادەملەرنى چاپارلارغا تاپىلاپ قويساق دەيمەن .
 — ئۇنداقتا كونا - يېڭى ئون ئىككى مەھەللىدىن ئوتتۇز ئالتە
 ئادەم كېلىدىكەن . ھەرقايسى مەھەللىلەردىكى تۇتاملىق ئادەملەر
 ساڭا تونۇش . كېلىدىغان شۇ ئادەملەرنى چاپارلارغا ئۆزۈڭ تاپىلاپ
 قويغىنىڭ ياخشى ، — دېدى تۈلكە بوۋا .

مەسلىھەت پۈتتى . جاھانبەگ تۆت مەھەللىدىن ئالتە ئادەمنى
 چاقىرىپ ، جېكىلەيدىغاننى جېكىلەپ قويدى . يىراققا بارىدىغانلىرى
 بەگنىڭ پەرمانىنى ئېلىپ شۇ كۈنلا يۈرۈپ كېتىشتى .
 ھەرقانچە ھىم دۈملەنگەن مانتىنىڭ ھورى ، ھىدى تارقالغان .
 دەك ، كۆپ ئادەم چاقىرىپ كېڭەش ئۆتكۈزۈشنىڭ سەۋەبى شۇنچە
 مەخپىي تۇتۇلغان بولسىمۇ ، پۈتۈن لوپ دالىسىغا تارقىلىپ كەتكە .
 ھەزى قەبىلىۋاز ئاقساقاللارنىڭ دېمى ئىچىگە چۈشۈپ كەت-
 تى ، ئەمما كۆپچىلىك پۇقرالار خۇشال ئىدى . بۇنچە كۆپ ئادەم
 چاقىرىپ كېڭەش قىلىش ئابدال بەگلىكى تارىخىدا تۇنجى قېتىملىق
 بولغاچقا ، بۇنىڭغا كۆپچىلىك كىشى قىزىقتى ، شۇنداقتىمۇ ئىنكاس
 ھەر خىل ئىدى .

— بۇ قېتىم قالتىس كېڭەش بولىدىغان ئوخشايدۇ .
 — مۇشۇنىڭ بىلەن قەبىلىچىلىك تۈگىگەن بولسىغۇ...
 — ... كۆپ يىل ئاقساقال بولغان ، بۇ قېتىم...

كېلىشكە تېگىشلىكلەر كېلىپ بولدى . كەلگەنلىرى ئۇدۇللۇق يېڭى مەھەللە ، يېڭى ئۆيلەرنى ئالا قويماي بىرمۇبىر كۆرۈپ چىقتى . ئۇلارنىڭ ئۆيلەرگە زوقى ، مەسلىكى كەلدى ، ئۆيى كۆزىگە سۈمۈرۈۋالدىغاندەك ئۇزاق قاراپ كېتىشتى .

— بىزمۇ كەلسەك ئورۇنلاشتۇرامسىلەر ؟ — دېگەن سوئالغا :
— سىلەر قانداقلا بولمىسۇن مەھەللىلىشىپ ئولتۇرۇۋاتىسىز .
لەر . بۇ ئۆيلەرگە ئالدى بىلەن مەھەللىسى يوق ، تارقاق ئولتۇرۇۋاتقانلار ئورۇنلاشتۇرۇلىدۇ ، — دېگەن جاۋابنى ئېلىشتى ، جاۋاب-تىن كۆڭلى يېرىم بولۇشقان بولسىمۇ ، مەھەللىلەرنىڭ قەبىلىچە-لىكتىن خالىيلىقى ئۇلاردا يېڭى بىر تۇيغۇنى قوزغىدى .

كېڭەشچىلەرنى جاھانبەگ يېڭى يۇرت ئارقىسىدىكى يۇلغۇنلۇق ئوتتۇرىسىدىكى قۇملۇققا باشلاپ كېلىپ ئولتۇرغۇزدى . كېڭەش ئالدىن پۈكۈلگەن مەقسەت ئاساسدا ئېلىپ بېرىلدى ، دېيىلىدىغان گەپلەر دېيىلدى ، تاپىلايدىغان ئىشلار تاپىلاندى . بۇنىڭدىن بۇرۇن سايلىنىدىغان ئاقساقاللارغا ھېچقانداق شەرت قويۇلمايتتى ، كۆپچە-لىك سايلىسىلا بولاتتى . ئالدىنقى قېتىمقى ئاقساقاللار ئۆزىنىڭ تەسىرىدىن پايدىلىنىپ ھەم ھەر خىل ۋاسىتىلەرنى ئىشقا سېلىپ سايلىنىۋالدى . بۇ قېتىم ئۇنداق بولمايدىغان بولدى ، شەرت قو-يۇلدى . شەرت بويىچە بولغاندا ھازىرقى ئاقساقاللارنىڭ تولىسى سايلىنىشتىن قالدۇ . بۇ ئۇلارنىڭ ئۆزىگە ئايان بولسىمۇ ، شەرتكە قارىتا ھېچنېمە دېمىدى . سالى ئاقساقالنىڭ سەتچىلىكىنى ئويلاپ ، سۇنىڭ ئېقىشى ، شامالنىڭ يۈرۈشى بويىچە ماڭماقچى بولدى .

جاھانبەگ كېڭەشچىلەرگە ئاتاپ قويدىن بەشىنى سويۇپ ، ساغسا بولىدىغانلىكى ئىنەكلىرىنى ساغدۇرۇپ ، كېمىگە مەھەللىدىن يى-غىپ ، يېتەرلىك سۈتنى تەييارلاپ قويغانىدى . كېڭەشتىن كېيىن ھەممە كىشىگە قېنىق قىلىپ بىر تاۋاقتىن سۈتلۈك چاي تارتىلدى ، ئارقىدىنلا تۆت ئادەمگە بىر ياغاچ جاۋۇردا گۆش كەلتۈرۈلدى . گۆشتىن كېيىن ئازراقتىن سۇغىلا سېلىپ پىشۇرۇلغان بېلىق تارتىلدى ، ئارقىدىنلا يېرىم تاۋاقتىن بېلىق سۈيىگە چېلىپ سوۋۇۋ-

تۈپ قويۇلغان ئۈجۈل ئۈمچى كەلتۈرۈلدى . داستىخانغا كەلتۈرۈل-
گەن نېمەتلەرنىڭ ھەممىسى بەگنىڭ يېنىدىن چىقىرىلدى . بۇرۇنمۇ
شۇنداق بولۇپ كەلگەن ، ئەمما بۇ قېتىمقىسى بەكلا مول بولدى .
جاھانبەگ ئاغزىدىن چىقارمىغىنى بىلەن ، بۇ داستىخان ئۇنىڭ بو-
قېتىمدا سايلىنالمىي قالدىغان ئاقساقاللارغا بەرگەن خوشلىشىش
چىپى ئىدى . داستىخان يىغىلغاندىن كېيىن جاھانبەگ ئۈنلۈك
قىلىپ :

— ئاڭلاپ قويۇڭلار ، شۇنى جاكارلايمەنكى ، ھەرقايسى ئاقسا-
قالارنىڭ ئاقساقاللىقى مۇشۇ ۋاقىتتىن باشلاپ توختايدۇ . يەنە
مۇشۇ ۋاقىتتىن باشلاپ ئون كۈن ئىچىدە يېڭى ئاقساقال سايلاشنى
تۈگىتىڭلار . بۇ ئىشقا ھەر بىر مەھەللىدىن كېڭەشكە قاتناشقان ئۈچ
كىشى مەسئۇل بولىدۇ ، — دېدى .

ھېچ شەپسىز ، تۇيۇقسىز قىلىنغان بۇ جاكارغا تۈلەك بوۋا ،
كۈنچىققانبەگمۇ ھەيران قالدى ، ئەمما خۇش بولدى . بولۇپمۇ كۈن-
چىققانبەگ ئاتىسىنىڭ ھالقىلىق پەيتتىكى بۇ قەدەر كەسكىن ،
قەتئىيلىكىدىن سۆيۈنۈپ كەتتى . «ھالقىلىق پەيتتە چوقۇم مۇشۇند-
داق كەسكىن بولۇش كېرەك» لىكىنى كۈنچىققانبەگ كۆڭۈل خاتى-
رىسىنىڭ ئەڭ چوڭقۇر يېرىگە مۆھۈرلىگەندەك ئورنىتىۋالدى .

— بۇنداق سورۇن ھازىرلاش ھەم ھېلىقى قارارنىڭ توغرىسىدا
بىزگە ئازراقمۇ شەپە بەرمىگەندىڭغۇ ، بۇ ئەقىل كالاڭغا قانداق
كەلدى؟ — كېڭەشچىلەر تارقاپ ئۆزلىرى خالىي قالغاندا تۈلەك
بوۋا جاھانبەگدىن سورىدى .

-- بۇنداق ئەقىل مەندە بولامدىغان ، بۇ ، قالاچ قاناقانىڭ
كۆرسەتكەن ئەقلى بولمامدۇ ، — دېدى جاھانبەگ .

— ھەي ، شۇ قاناقا بىزدىن بۇرۇن كېتىپ قالمىسا بولتتى ،
بەگلىكىمىزنىڭ تۇۋرۇكى بولۇپ تۇرۇپ بەرگەن بولسا ، — دېدى
كۈنچىققانبەگ .

— گوي - گوي - گوي ، ئۇنى بىر دېمە ، ھە راست ، قاناقانى
كۆچۈرۈش ئىشىنى قانداق قىلىمىز . يەنە بەش ئائىلە قاناقامىزغا

قارايمىز ، دەپ بۇلاققۇلدە تۇرۇۋاتىدۇ ، — دېدى تۈلەك بوۋا مۇ-
ھىم بىر ئىشنى جاھانبەگنىڭ ئېسىگە سېلىپ .
— بۇنى مەن ئويلاپ قويغان ، يېڭى ئاقساقاللار كېڭىشى بىلەن
يۇرتنىڭ قۇرۇلۇش يىغىلىشىدىن بۇرۇن قاناقانى كۆچۈرۈپ ئەكەپ-
لىمۇبلىشنىڭ يولىنى قىلايلى . ئەتىلا بىرنەچچىمىز بۇلاققۇلگە بې-
رىپ ، قاناقانىڭ ئۆزى بىلەن مەسلىھەتلىشەيلى ، — دېدى
جاھانبەگ .

ئەتىسى چاقچىغار بىلەن تەڭلا جاھانبەگ ، تۈلەك بوۋا ، ئو-
ماق ، تايۇقلار قالاچ قاناقانىڭ ھۇزۇرىغا يۈرۈپ كەتتى . ئايقۇتنىڭ
ئۇلار بىلەن بىللە بېرىپ قاناقاغا سالام بەرگۈسى بولسىمۇ ، سەل
ساقسىز بولۇپ قالغانلىقىدىن ئىلاجسىز ئارماننى ئىچىگە يۈتۈپ
تۇرۇپ قالدى .

كۈنچىققانبەگنىڭمۇ مىڭ مەرتەم بارغۇسى بار ئىدى ، ئەمما
ئۇنى ئاتىسى — جاھانبەگ توختىتىپ قويدى .
— يېڭى مەھەللىلەرنىڭ ئاقساقىلى يوق ، ئىگە بولىدىغان بىر
ئادەم بولمىسا بولمايدۇ ، بۇ بىر ئىش ؛ يەنە بىر ئىش ، سالى
ئاقساقال بىلەن تالىشقۇللار تېخىچە يېڭى ئۆيگە چىقىمىدى . سەن
ئاقئۇلام ئارقىلىق گەپ ئېلىپ باق . باشقىچە تەلىپى بولسا ، ئۆزۈڭ
بىر تەرەپ قىلىۋېتەرسەن ، — دېدى جاھانبەگ ئوغلىغا .
جاھانبەگلەر ماڭغان كۈنلا كۈنچىققانبەگ خوتۇنى ئارقىلىق
گەپ ئالسا ، قىيناتىسى :

— يېڭى يۇرت ، مەھەللە قۇرۇشقا ئۆزۈم بولۇشىچە قارىنىشىپ-
تىمەن . يېڭى ئۆيدە قايسى يۈزۈم بىلەن ئولتۇرىمەن ، شۇ ئۆيدىن
چىقىپ قايسى كۆزۈم بىلەن كىشىلەرگە قارايمەن ، — دەپتۇ .
كۈنچىققانبەگ قىيناتىسىنىڭ ئالدىغا ئۆزى كىردى ، ئەھۋال-
لاشتى ، مۇڭداشتى . يېڭى ئۆيگە كۆچمىسە بولمايدىغانلىقىنى ،
كۆچمىگەندە تېخىمۇ گەپكە قالىدىغانلىقىنى ، قالاچ قاناقانىڭ كېلىد-
شىدىن بۇرۇن خالىغان مەھەللىدىكى خالىغان بوش ئۆيىنى تاللاپ
كۆچۈۋېلىشىنى ئۆتۈنۈش قىلىپ چىقىپ كەتتى .

-- كۈيۈۈڭلىمىز ئىشىكىمىزگە ئاياغ تاشمىغىلى خېلى بولغان ، بۇ يولنىمىغۇ ئۆزۈڭ ئېتىۋەتكەن ، شۇنداق بولسىمۇ كىرىپ-تۈ . ئۆزىمىزگە ئۆزىمىز قىلىۋالغاندىكىن ، گەپ قىلماي بەلگىلەپ قويغان ئۆيگە كۆچۈۋالايلى ، — دېدى كۈنچىققانبەگ چىقىپ كەتكەندىن كېيىن ، ئۇنىڭ قېيىناتىسى ئېرىگە .

سالماي ئۇنداق ئويلاپ ، بۇنداق ئويلاپ ، كۆچمىسە ھېچبولمىغاندا بالىلارنىڭ قوشاق قىلىپ ئېيتىلغان ھاقارىتىدىن قۇتۇلالمايدىغانلىقىنى ھېس قىلدى - دە ، شۇ كۈنى كېچىدە ئاينىڭ يورۇقىدىن پايدىلىنىپ ، بەلگىلەپ بەرگەن ئۆيگە غىچىدە كۆچۈۋالدى .

تاللىش قۇل ئەتىسى سالماينىڭ جىم - جىملا كۆچۈۋالغىنىنى ئاڭلاپ ، ئۇمۇ شۇ كۈنلا يەردىن ئۈستۈن قارىماي مېڭىپ يۈرۈپ كۆچۈۋالدى .

4

ئاتلىرى بىرنەچچە ھەپتىدىن بۇيان مىنىلمەي تازا تاڭشۇرۇ-لۇپ ، چېپىش سېغىنىپ ، تولا چاپچىپ تۇيىقى قىزىپ تۇرغاچقا ، جاھانبەگلەر بۇلاققۇل مەھەللىسىگە كۈننىڭ پېتىشىدىن ئىلگىرى يېتىپ كەلدى . ئۇنىڭ ئۈستىگە ، ئۇلارنى تايۇق ئۆزىگە تونۇشلۇق بولۇپ كەتكەن ئۇدۇل ، يېقىن يول بىلەن باشلاپ ماڭغانىدى . تايۇق بۇلاققۇل مەھەللىسىدىن كەتكەنگە بىر يېرىم ئاي بولۇپ قالدى . ئاددىي بولسىمۇ ئاتىسى سالغان ، ئۆزى تۇغۇلۇپ چوڭ بولغان ، ئۆي - ئوچاقلىق بولۇپ مورسىدىن تۈتۈن چىقارغان ، ئىككى بالىنى قاتارغا قوشقان سۆيۈملۈك ئانا بۆشۈك ئۆيىنى ، شۇنداقلا مەھەللىسىنى سېغىنىپ قالغانىدى . بۇلارنىڭ كېلىۋاتقانلىقىنى بىرەر رەسى خەۋەر قىلىپ قويغان بولسا كېرەك ، بۇلار مەھەللىگە كىرگەندە ، قالاچ قاناقا بىرنەچچە ئادەمنىڭ ھەمراھلىقىدا ئۆيىنىڭ ئالدىدا ئىككى قولى بىلەن ھاسىغا تايىنىپ تۇراتتى . جاھانبەگلەر

يىراقتىنلا ئاتلىرىدىن چۈشۈپ قاناقانىڭ ئالدىغا كەلدى ، ھەممىسى ئېڭىشىپ سالام بەردى .

— قاناقا ، تالغا چىقىپسەنغۇ ، ياخشى بولۇپ قالدىڭمۇ نېمە ؟ — تايۇق كەلگىنىچە قاناقانى يۆلەۋېتىپ سورىدى .

— بەگ ئوغلى كەلسە ئالدىغا چىقىمسام بولامدۇ .
— مېنى ئۇنداق يات كۆرمە ، قاناقا ، مەنمۇ سېنىڭ بالاي .

— چاقچاق قىلدىم ، ھەممىڭلار مېنىڭ بالام . قېنى ئۆيگە كىرىڭلار ، — قالاچ قاناقا شۇنداق دەپ تايۇقنىڭ يۆلىشىدە ئۆيگە ئالدىن ئۆزى ماڭدى .

مەھەللىدىكىلەردىن ئىككى كىشى كەلگەنلەرنىڭ قولىدىن ئات-نىڭ چۈلۈۋىرىنى ئېلىپ لاشىڭغا باغلاپ قويغىلى يېتىلەپ كەتتى . ھەممەيلەن سۇپىدا ئولتۇرۇپ بولغاندىن كېيىن جاھانبەگ :
— قاناقا ، ياخشى بولۇپ قاپسەن ، سەندىن بەك ئەنسىرىگەند-دۇق ، — دېدى .

— خېلى ياخشى بولۇپ قالدىم . قىلغان ئىشلىرىڭلاردىن كۆڭلۈم تىنىپ ، روھىم كۆتۈرۈلۈپ ، قېرى جېنىمنى چىرمىۋالغان كېسەل چىقىپ كەتكەندەك يەڭگىلەپ قېلىۋاتمەن . يېڭى يۇرتتى كۆرۈش ماڭا بۇيرۇلمىغان ئوخشايدۇ دەپ كۆڭلۈم بېرىم ئىدى ، كۆرىدىغان ئوخشايەن ، — دېدى قالاچ قاناقا .

قاناقانىڭ گېيىنىڭ ئاخىرى چۈشۈشگە ، قاناقانىڭ كۈكۈنەۋرە كېلىنى ئالتۇن يوغان ياغاچ جاۋۇرغا ئۇسۇلۇپ سوۋۇتۇلغان ئۇجۇل بۇلىمىقى ئېلىپ كىرىپ ئوتتۇرىغا قويدى ، ياغاچ چۆچەكلەرگە ئۇ-سۇپ ، تۈلەك بوۋىدىن باشلاپ بىر - بىرلەپ بەردى . كۈكۈنەۋرىسى بۇلا كىچىك بىر ياغاچ قاچىدا بېلىق شورپىسى ئېلىپ كىرىپ قاناقانىڭ ئالدىغا كەلدى .

— ئۇجۇل تالقىنى سالىڭلارمۇ ؟ — قاناقا بۇلادىن سورىدى .
— شورپىنى ئۆز پېتى ئىچەرمىكىن دەپ تالقان سالمىدۇق .
— تالقاندىن ئىككى چىمدىم سېلىۋېتىڭلار ، ئىچىپ باقاي .
ئالتۇن ئىتتىك كېلىپ بۇلانىڭ قولىدىن قاچىنى ئېلىپ

بولۇپ قاناقادىن سورىدى :

— جىگدە تالقىنىدىنمۇ سالايمۇ ؟

— سال قىزىم ، ئۇنىڭدىنمۇ ئىككى چىمدىلا سال

قاناقا ئادەتتە بېلىق شورپىسىنى ئۆز پېتىلا ئىچىشنى ياخشى كۆرەتتى . بۈگۈن ئۇنىڭ بېلىق شورپىسىغا ئۇجۇل تالقىنى بىلەن جىگدە تالقىنى سېلىڭلار دېگىنىدىن بۇللامۇ ، ئالتۇنمۇ ھەيران قالدى . ئالتۇن قاچىنى كۆتۈرۈپ سىرتقا ماڭدى ، كەينىدىن بۇللا چىقىپ كەتتى .

— قاناقا ، سەن ئادەتتە شورپىنى شۇنداقلا ئىچتىڭغۇ ؟ —
ئالتۇن بىلەن بۇللا چىقىپ كەتكەندىن كېيىن تايۇق قاناقادىن سورىدى .

— باشقا ئىش يوق ، سىلەر ئۇجۇل بۇلمىقى ئىچسەڭلار ، مېنىڭمۇ بېلىق شورپىسىغا چالغان ئۇجۇل ، جىگدە ئۈمچى ئىچكۈم كەلدى . «كۆڭۈل كۆڭۈلنى تارتىدۇ» كەن ئەمەسمۇ ، — دېدى قالاچ قاناقا .

قاناقانىڭ گېپىدىن جاھانبەگلەر سۆيۈنۈپ كەتتى .
ئالتۇن ئۇجۇل ، جىگدە سالغان بېلىق شورپىسىنى ئېلىپ كىردى .

— قاناقا ، ھېلى سەن : «يېڭى يۇرتنى كۆرىدىغان ئوخشايد-مەن» دېدىڭ ، — قاناقا شورپا - ئۇجۇل ئۈمچىنى ئىچىپ بولغاندىن كېيىن ، جاھانبەگ ئۈزۈلۈپ قالغان بايقى گەپنى داۋاملاشتۇرماقچى بولدى ، — بىز دەل مۇشۇ ئىش بىلەن كەلدۇق ، — جاھانبەگ بىر يېرىم ئايدىن بۇيان يېڭى يۇرت قۇرۇشتا قىلىدىغان ، قىلىنىۋاتقان ئىشلارنى بىر قۇر بايانلاپ بولۇپ ، — يۇرتنىڭ قۇرۇلغانلىق ، ئۇنىڭغا نام بېرىش يىغىنىمىزنىڭ تۈرىدە ئولتۇرۇپ بىرسىكەن ، دەپ سېنى ئالغىلى كەلدۇق ، — دېدى .

بىز سېنى جىرغىغا سېلىپ بولسىمۇ ئەكىتەرمىز ، دېيىش-كەندۇق ، بۇ تۇرقۇڭدا ئاتتا بىزدىن ياخشى ئولتۇرىدىغاندەك قىلىد-سەن . سەن قوزغالمىساڭ ، قالغان ئادەملەرنىمۇ بۇ يەردىن قوزغىد-

يالمايمىز ، — دەدى تايۇق .

— كۆچەيلى ، كۆچەيلى...

كۆچۈشنىڭ گېپى چىقسىلا قاناقانىڭ خىيالغا چۆكۈپ كېتىدۇ. غانلىقنى ئوبدان بىلىدىغان تۈلەك بوۋا بۇ قېتىمىمۇ ئۇنىڭغا سىنچى كۆزى بىلەن قارىدى . قاناقانىڭ كۆزىدىن ئىلگىرىكىدەك ئاچچىق خورسىنىش ، ئېچىنىش ئىپادىلىرىنى كۆرمىگەن بولسىمۇ ، يەنىلا خىيالغا چۆككەندى . ئۇ نېمىنى خىيال قىلىۋاتىدىكىن ؟

قاناقا يېقىندا بىر چۈش كۆردى . چۈشىدە تۇنجى قالاچ بوۋىسى سۆزلەپ بەرگەن ئۇلۇغ بوۋىلىرىنىڭ سەلتەنەتلىك دەۋرانلىرى ، جەڭ مەيدانلىرى ، ئۇچقۇر ئاتلىرىنىڭ تۇياقلىرىدىن ئوت چاقىنىتىپ چېپىشلىرى ، تۈرلۈك ئاپەت - تالاپەتلەر ، يەنە قانداقتۇر سەۋەبلەر تۈپەيلى تىنىمىسىز كۆچۈشلەر نامايان بولغانىدى . شۇ تاپتا ئۇنىڭ خىيال ئېكرانىدا شۇ كۆرۈنۈشلەر بىرمۇبىر كۆرۈنمەكتە ئىدى : شىمالىي گوبى قۇملۇقى... ئۈتۈكەن ئېتەكلىرى ، سىلىنگا ، ئۇرقۇن ۋادىلىرى ، قۇنتاغ جىلغىلىرى ، ساي - جىراللىرى ، دالىلىرى... سەلتەنەتلىك ئوردادا - ساراي ، قەسىر - قورغاندا - لار... قاغان ، تىگىنلەر توغرىسىدا تىكلەنگەن ئابىدىلەر... ياندىن قوپقان يېغىلىقلار ، تالاپەتلەر... تۈپلەپ ئۈزلۈكسىز كەلگەن تۈر - لۈك - تۈمەن بالايىئاپەتلەر... قاچانلاردۇر بىر زامانلاردا ئايرىلىپ كەتكەن ، ئايرىلغىلى ئۇزاق بولغان قېرىنداش قوۋملىرى تەرەپكە كۆچۈشلەر ، تۈگىمەس ، بىپايان قۇملۇقلار ، كەڭرى - كەڭرى ئوتلاق - يايلاقلار... ؛ ئالتاي تاغلىرى بويلىرىدىكى تۆمۈر تاۋلاش - لار ، سانسىز يۇلتۇزلاردەك تاۋلاش ئوچاقلىرىدا لاۋۇلداۋاتقان ئوت - لار ، يالقۇنلار ، چاچراۋاتقان ئوتقاشلار ، ئۇچقۇنلار ؛ تەڭرىتاغنىڭ كۈنگەي ، تەسكەي ۋادىلىرىدىكى ھاياتىي پائالىيەتلەر... ؛ مانا ، ئو - غۇز تۇغۇلدى ، قىرىق كۈندىلا يېتىلدى ، چوڭ ئادەم بولدى . ئۇ تەڭرى بالىسى ئىدى . ئۇنىڭ قىياپىتى غەلىتە بولۇپ ، كۆزى كۆك ، ئاغزىمۇ ، يۈزىمۇ قىزىل ، پۈتۈن بەدىنى تۈكلۈك ، پۈتى بۇقىنىڭكىدەك ، بېلى بۇرىنىڭكىدەك ، كۆكرىكى ئېيىقىنىڭكىدەك

ئىدى . ئۇنىڭ تۇنجى قىلغان ئىشى ، ئەلگە ئاپەت بولغان بىر مۇڭگۈزلۈك قىماتى ئۆلتۈردى . شۇنىڭدىن ئۇزاق ئۆتمەي ئۇ ئەل - دۆلەتكە خاقان بولدى . قۇياشنى تۇغ ، ئاسماننى قوزغان قىلىپ ، كۈنچىقىش - كۈنپېتىش ، يۇقىرى - تۆۋەن تۈت تەرەپكە ئۇلۇغ ، چوڭ يۈرۈشنى باشلىدى . بىر كۆك ياللىق كۆك بۆرە ئوغۇزخاننىڭ زور قوشۇنىغا يول باشلىغۇچى بولدى ، ئېدىل (ۋولگا) بويىدا چوڭ دۈشمەننى يەڭدى . ئوغۇزخان بۇرنى قوشۇنىنىڭ ئۇرانى قىلدى...

ئوغۇزخان يۈرۈشلىرىدىن غەلبە قۇچۇپ داغدۇغا بىلەن قايتتى ، تارىم ۋادىسىغا كەلدى . چوڭ ، ھەيۋەتلىك بىر شەھەر كۆرۈندى . ئوغۇزخان بۇ شەھەرنىڭ داڭقىنى ئاڭلىغانىدى . بۇ قېرىنداش بىر قوۋمنىڭ شەھىرى ئىدى . ئوغۇزخان شەھەرگە كىرمەي ، شەھەردىن يىراقراق بىر تۈزدە قوشۇنلىرىنى ئارام ئالدۇرماقچى بولدى . قارىسا ئوڭ قول ئاتامانى كۆرۈنمىگۈدەك . ئۇ ئۇنى سۈرۈشتە قىلدى ، ھېچكىم دەپ بېرەلمىدى ، ئۇنىڭ خوتۇنىنى سۈرۈشتە قىلىۋىدى ، خوتۇنىمۇ يوق بولۇپ چىقتى . بۇ ئاتامان جەڭگە ماھىر ، داڭلىق ئىدى . ئوغۇزخان ئۇنى بىرنەچچە كۈن ساقلاپ باقماقچى بولدى... ئارىدىن ئون نەچچە كۈن ئۆتكەندە ، ھېلىقى ئاتامان كەلدى . ئاتاماننىڭ زور قوشۇندىن ئايرىلىپ قېلىشىنىڭ سەۋەبى مۇنداق ئىدى : ئاتاماننىڭ خوتۇنى ئېغىر بوي ئىدى ، ۋاقتى - كۈنى يېقىنلاپ قالغانىدى . تارىمنىڭ تۆۋەن ئېقىن بويىغا كەلگەندە ، خوتۇنىنىڭ تولغىقى تۇتۇپ ، تۇغۇتى قىستاپ قالدى . «تولغاق ئەگىشىپ كېتىپ قالسا ، تۇغۇت مۈشكۈللىشىدۇ» دەيدىغان گەپ بار ئىدى . شۇڭا ئاتامان ھېچكىمگە بىلدۈرمەي خوتۇنى بىلەن قېلىپ قالدى ، خوتۇنى يەڭگىدى . خوتۇنىنىڭ ئوزۇقلۇقى ئۈچۈن ئوۋ قىلىپ يۈرۈپ بىرنەچچە كۈن تۇرۇپ قالدى . ئوغۇزخاننىڭ نېمىشقا قوشۇندىن ئايرىلىپ قالدىڭ دەپ سورىغىنىغا :

— ... ئەھۋال شۇنداق بولۇپ ، خوتۇنىمنى باقمىمەن ، دەپ

قىلىپ قالدىم ، — دېدى ئاتامان .
— ئۇنداق بولسا سەن مۇشۇ يەردە قال ، ئاچ ، — دېدى
ئوغۇزخان...
قالاچ قاناقانىڭ خىيال ئېكرانىدىن يەنە مۇنۇ كۆرۈنۈشلەر
ئۆتمەكتە :

تۇمارس تۇران كەڭلىكلىرىدە ئات چاپتۇرۇپ ، ئىران ئىشىغا-
لىيەتچىلىرىدىن زېمىن - تۇپرىقىنى قوغداپ ، قوشۇنلىرىنى جەڭگە
باشلاپ يۈرمەكتە . ئۇنىڭ پىداكار چەۋەندازلىرى نەيزە ، قىلىچ ،
ئوقپالىرىنى شىلتىگىنىچە ياۋالارغا ئوقتەك ئېتىلماقتا... ؛ ئۇچرىد-
غانلىكى ھەرقانداق توساق - قارشىلىقلارنى بۆسۈپ - پۈكلەپ ،
كاپكاز تاغلىرىدىن ئېشىپ ، ئىران زېمىنلىرىنى بېسىپ ، كەربالا
چۆللىرىنى كېزىپ ، نىل ۋادىلىرىنى تەسەررۇپىغا ئېلىپ ، شىد-
دەت بىلەن توختاۋسىز كەلكۈندەك باستۇرۇپ كېلىۋاتقان ماكادون-
لىق ئىسكەندەر زۇلقەرنەينىنىڭ ھەيۋەتلىك بېھىساب زور قوشۇنى ،
تەڭرىتاغلىق تۇران قوشۇنىغا دۈچ كېلىپ ، كېلىۋاتقان يېرىدە
شىپىدە توختاپ قېلىشتى... «... بۇ تەڭرى قوشۇنلىرىغا تەڭ
كەلگىلى بولمىغۇدەك» دېيىشتى - دە ، سۇنغان ئارزۇ - ئارمانلى-
رىنى ساڭگىلىتىپ ، ئەلەم - ھەسەرەت بىلەن قايتىپ
كېتىشتى... ؛ ئوغۇز ، قالاچ ، تۇمارس ئەۋلادى ئاتىلا كافكاز ئې-
گىزلىكلىرىدىن ئېشىپ ، ئېدىل (ۋولگا) دەرياسىدىن ئۆتۈپ ، رىم
سەلتەنىتىنى تەۋرىتىپ ، دوناي ۋادىسىدا دەۋران سۈردى ، لېكىن
زېمىن - تۇپرىقىدىن ئايرىلىپ ، بەك يىراقلاپ كەتكەن بۇ تەڭرى
ئەركىسى ۋە ئۇنىڭ قوۋمى رەھىمسىز زامان ۋە تارىخنىڭ ئېقىمىغا
سىڭىپ كەتتى... ؛ مانا ، يەنە تارىم ۋادىسى . گۈللەنگەن ، سەلتەنەت-
لىك شەھەر - قورغان ، قەلئەلەر ، تەرەپ - تەرەپكە كەتكەن
ئاۋات ، قايناق يوللار ، رەستە - بازارلار ، سودا - يەرمەنكە مەيدان-
لىرى ، سارايلار... ئۆزئارا قىزغىنلىقلار ، تالىشىشلار ، تىركى-
شىشلەر ، چىشىلىشىشلەر ، بوغۇشۇشلار... تەڭرىنىڭ قەھرى -
غەزىپى... قۇرۇق قالغان دەريالار قىنى ، سۇسىزلىق ، چۆلدە-

رەشلەر... قۇم - بوران ، كېسەللىك ئاپەتلىرى ، جان تالىشىۋاتقان يېرىم جانلار ، ئۆلۈكلەر... تىرىكلەرنىڭ جان قايغۇسىدا قېچىش-لىرى ، كۆچۈشلەر... قۇم ئاستىدا قېلىۋاتقان شەھەر - قورغانلار يوللار ، ئېكىنزارلىقلار...

قۇم ئاستىدا قالغان شەھەرلەرنىڭ ھازىر بەزىلىرىنىڭ نامى ، ئورنى بار ، بەزىسىنىڭ ناملا بار ، ئورنىنى ھېچكىم بىلمەيدۇ ، بەزىلىرىنىڭ ناممۇ ، ئورنىمۇ يوق ، قۇم ئاستىغا غايىب بولۇپ كەتكەنچە ئۇنتۇلغان... شۇ ۋەيرانچىلىقتىن باشلانغان كۆچۈپ يۈرۈش مانا ھازىرغىچە داۋاملاشماقتا . تەڭرىتاغنىڭ ئىككى قاسنىقىدىكى قېرىنداشلار قەبىلىچىلىك ۋە كۆچۈپ يۈرۈشلەرگە ئاللىقاچان خاتىمە بېرىپ ، تۇراقلىق تۇرمۇشقا ئۆتكەن بولسىمۇ ، مۇشۇ لوپ دالىسىدىكىلەر ياشاش شارائىتىنى ئۆزلىرى يارىتىش يولىدا ئىز-دەنمەي ، نەدە تەبىئەتنىڭ تەييارلاپ تاشلاپ بەرگىنى باركىن دەپ ، ھازىرغىچە قەبىلە ، جەمەت ، ئائىلىلەر بويىچە «قاۋۇن»¹ سۈيدۈك ، ئاشلىق بەدگۇپيا ، بالىق چۈلۈك² قورساق توق ، بۇز تارىمىنى ياقد-لا « دېيىشىپ ، تىنىمسىز كۆچۈشلەردىن قۇتۇلالمايۋاتقانلىقىنى خورسىنىپ تۇرۇپ خىيالىدىن ئۆتكۈزمەكتە...

— كۆچەيلى ، — قاناقا خىيالغا چۆككەن بېشىنى كۆ-تۈردى ، — بۇ ئاخىرقى كۆچۈش بولۇپ قالار . ئەتىلا كۆ-چەيلى ، — ئولتۇرغانلارغا قاراپ ئەمدى ئېسىگە ئالغاندەك جاھان-بەگدىن ، — كۈنچىققان كەلمەپتۇغۇ ؟ — دەپ سورىدى .
— قىلىدىغان ئازراق ئىشلار بار ئىدى . ئۇ شۇ ئىشلارنى بىر ياقلىق قىلغىلى قالدى ، — دەپ جاۋاب بەردى جاھانبەگ .
— ئوبدان قىپسەن ، ئۇ ئەمدى يۇرت ئىشىنى ئىشلەپ ئۆگە-نىپ تۇرسۇن .

ئۇنىڭ بايقى خورسىنىش قاپلىغان چىرايىدىن مانا ئەمدى مەمنۇنلۇق ، خۇشاللىق تەپچىمەكتە ئىدى .

1. ھاۋۇن .
2. چۈلۈك .
مەن . مول . بورغۇن .

لۇپۇقلار پات - پات كۆچۈپ - يۆتكىلىپ تۇرىدىغان بولغاچ - قا ، كۈندىلىك لازىمەتلىكتىن باشقا ئارتۇق بىسات قىلمايدۇ ، يىغ - مايدۇ . ھەرقايسى ئائىلىلەر بىر تۈركۈم نەرسىلىرىنى ئاخشام تېڭىپ سەرەمجانلاپ قويغاندى ، قالغان نەرسىلەرنى ئەتىگەنلىك چايدىن كېيىنلا ئېشەك ، كالىلارغا ئارتىپ - تېڭىپ تەق بولۇشتى . تايۇق بىلەن ئوماق قاناقانىڭ بىساتلىرىنى بىر ئات ، بىر كالىغا ئارتىپ تاڭدى ، يول تەييارلىقى تەل بولدى . تايۇق قاناقانىڭ ئاق قاشقىلىق چىلان تورۇق ئېتىنى ئۇنىڭ ئۆيىنىڭ ئالدىغا ئەكىلىپ تۇتۇپ تۇردى . قاناقا ئۆيىدىن چىقىپ ئېتىنىڭ يېنىغا كەلدى . ئوماق قاناقانىڭ ئۆيىنىڭ ئىشىكىنى چىگە يىپتا چىگىپ ئېتىپ قويماقچى بولۇۋىدى ، قاناقا :

— ئەتمە ، بىز قايتىپ يەنە كەلمسەكمۇ ، ئۆتمۈرۈنچۈلەر قونۇپ ئۆتسە ياخشىغۇ ، دەپ قويۇڭلار ، باشقا ئۆيلەرنىڭ ئىشىكىنىدە - مۇ چىگىپ قويمىسۇن ، — دېدى .

تايۇق بىلەن ئوماق قاناقانى قولتۇقىدىن يۆلىدى ، ئاتنىڭ بېشىنى جاھانبەگ تۇتۇپ تۇردى . قاناقا ئاتقا مىنىپ ئوبدان ئولتۇ - رۇۋالغاندىن كېيىن ، ئۆزى يالغۇز مەھەللىنى ئارىلىدى . مەھەللىدە - نىڭ ئوتتۇرىسىدىكى ياغاچ ئۆيىنىڭ تېمىدا ئەينەك ئەتىگەنلىك كۈن نۇرىدا ۋالىلداپ تۇراتتى . ئۇنى قاناقا ئۆز قولى بىلەن ئېسىپ قويغاچقا ، ھېچكىم قول تەگكۈزمىگەندى . قاناقا ئاتنى تامغا يېقىن قىلىپ ئېڭىشىپ ئەينەكنى ئالدى ، پېشىگە سۈرتۈۋېتىپ قارىدى ، يۈزىدىكى بېلىق تورىدىنمۇ زىچ ئىز سالغان قورۇقلارنى كۆردى . «بۇ ئۆمرۈم بويى كۆچۈپ يۈرگەندە ماڭغان يوللىرىمنىڭ ئىزىناسىدە - دۇر ، ئۇنى ساناپمۇ سانغىلى بولمىغۇدەك» دەپ ئويلىدى . قاناقا - نىڭ يۈزىدىكى ئۈزۈنسىغا - يېنىغا تارتىلغان قورۇقلار كۆپلۈكى ، زىچلىقىدىن قارىغان كىشىگە مىسلى توپلاشتۇرۇلغان گۈزەل نە - قىشكە ئوخشايتتى . ئۇ ئەينەكنى ئوماققا : «ئايقۇت تۇتسۇن» دەپ بەردى - دە ، «ماڭايلى» دېگەن ئىشارىنى قىلىپ قويۇپ يولغا ئاتلاندى . قاناقانىڭ ئېتى ئاجايىپ ئۆگىتىلگەن ، قامچا كەتمەيدۇ ،

تىزگىنىنى ئۇيان - بۇيان تارتىشىمۇ ھاجەت ئەمەس ، گۈزەللىكىنى بېسىپ ، ئاتنىڭ بېقىنىغا نىقتاپ قويسىلا كۆپايە ، قايسى تەرەپ نىقتالسا شۇ تەرەپكە ماڭىدۇ ، مېڭىشنىڭ سىلىقلىقىنى بىر دەپ مەڭ ، ئاستا ماڭسىمۇ ، يورغىلىسىمۇ ئولتۇرغان كىشى تەۋرەنمىدى .

ئۇلار ئانچە ئۇزاق ماڭماي ئېگىز ، دائىرىسى چوڭ بىر قۇم تۆپىلىكىگە كەلدى . قاناقا يېنىغا بۇرۇلۇپ ، تايۇققا :

— يولسىز ئاخشام دېيىشكەندەك بولسۇن ، — دېدى - دە ، ئېتىنى تۆپىلىكىنىڭ ئوڭ تەرىپىگە بۇراپ كېتىۋەردى ، ئارقىسىدىن جاھانبەگ بىلەن تۈلەك بوۋا ماڭدى .

تايۇق بىلەن ئوماق قالغان ئادەملەرنى باشلاپ تۆپىلىكىنىڭ سول تەرىپى بىلەن ئۇدۇل يېڭى ئابدال تەرەپكە يول ئالدى . ئاخشام قاناقا ئۆزىنىڭ ئويتوغراققا بېرىپ «دىۋە ئادەم» بىلەن كۆرۈشۈپ ئۆتىدىغانلىقىنى ، جاھانبەگ بىلەن تۈلەك بوۋىنىڭ ئۆزىگە ھەمراھ بولۇپ ماڭىدىغانلىقىنى ، باشقىلارنى تايۇق بىلەن ئوماق باشلاپ ماڭىدىغانلىقىنى ئېيتقان . كۆچكۈچىلەر بۇلاقكۆلدىن چىقىپ باقىمىغاچقا ، ئۇلار كونا ئابدال قايسى تەرەپتە ، يېڭى ئابدال قايسى تەرەپتە ، زادى بىلمەيتتى . شۇڭا ئۇلارنى بىرەرسى باشلىمىسا بولمايتتى .

جاھانبەگ بىلەن تۈلەك بوۋا قاناقانىڭ ئويتوغراققا چۈشۈپ ئۆتۈشىنى ئۆزلىرىچە قىياس قىلىشاتتى . «بۇ قېتىمدا ئۇنى يېڭى يۇرتقا ئۆزى بىلەن بىللە ئېلىپ كەتسە كېرەك» دەپ ئويلايتتى تۈلەك بوۋا . جاھانبەگنىڭ قىياسى ئۇنىڭ ئەكسىچە ئىدى . «... ئۇ ئورنىدىن قوزغالمايدۇ . ئاتام ئاڭايىنى تاشلىمايمەن ، بولمىسا ئاتام ئىزىنى ، ئەجدادلار ئىزىنى تاشلىۋەتكەن بولمىمەن ، ئۆلۈكىگە ئۆلۈكۈم بىلەن ھەمراھ بولمىمەن ، لا دەيدۇ» دەپ ئويلايتتى . جاھانبەگ ، بۇ ئىككىسىنىڭ كۆڭلىگە كەچۈرگەنلىرى بىلەن قاناقانىڭ كۆڭلىگە پۈككىنى ئوخشىمايتتى .

قاناقالار قۇملۇقتا ئاتلىرىنى مەيلىگە قويۇپ بېرىپ ، پاراڭلاش-

قاچ ئاستا ماڭدى ، ئىككى قېتىم ئارام ئېلىپ ، بىر قېتىم تاماقلاند .
دى ، شۇڭا ئويتوغراققا كەچئارسى مەھەلدە يېتىپ كەلدى . ئۇلار
ئۇدۇل قۇدۇق بېشىغا كەلدى . نېرىراقتا ئۇچ توپ بولۇپ كۆشپ
يانتقان قوي ، كېيىك ، جەرەنلەر ئاتلىقلاردىن خەۋپسىزلىشىپ دۇپۇر .
لىشىپ ئورنىدىن تۇرۇپ كېتىشتى . كېيىك بىلەن جەرەنلەر پاتاڭ .
لىرىنى سوزۇپ سەگەكلىك بىلەن كەلگەنلەرنىڭ ھەرىكىتىگە چې .
كەتكىدەك تىكىلىپ قاراشماقتا . «دۇپۇر - دۇپۇر» نى ئاڭلىغان
«دېۋە ئادەم» — چەپەر ساتىمىدىن چىقتى . قاناقا ، جاھانبەگ ،
تۈلەك بوۋىنى كۆرۈپ ئىتتىك ئۇلارنىڭ ئالدىغا كەلدى .

— قوي ، ماللىرىڭ ئوبدان تۇرۇپتۇ ، — جاھانبەگ شۇنداق
دېگەچ ئاتتىن چۈشۈپ ، قاناقانىڭ چۈشۈشىگە ياردەملەشتى . چەپەر
ئىتتىك كېلىپ قاناقانىڭ قولىقىدىن يۆلدى . چەپەر ئۇلارنى
ساتىمغا تەكلىپ قىلدى .

— ساتىمغا كېيىن كىرىمىز ، قېنى ئېيتە ، قۇرۇپ قالاي دەپ
قالغان چوڭ بىرەر تۈپ توغراق بارمۇ ؟ — قاناقا چەپەردىن
سوردى .

چەپەر نېمىگە ئىشلەتكىلى ، دەپمۇ سورىماي ، ئۇدۇللا جاۋاب
بەردى :

— شۇنداق بىر تۈپ توغراق بار ئىدى ، كېسىپ كېمە چاپقۇ .
دەك قىلىپ قويۇپتىمەن .

— ماڭە ، كۆرۈپ باقايلى ، — دېدى قاناقا .
تۈلەك بوۋا بىلەن جاھانبەگ پەقەت شۇ چاغدىلا قاناقانىڭ
ئويتوغراققا چۈشۈپ ئۆتمەكچى بولغىنىنىڭ سىرىنى چۈشەندى :
«ئۇ ئۆزىگە مەڭگۈلۈك تاۋۇت تەييارلىتىپ قويماقچى» .

— مانا مۇشۇ ، — چەپەر ئىككى بېشى تۈپتۈز كېسىپ
قويۇلغان ، قوۋزاقلىرى سويۇۋېتىلگەن بىر توغراق كۆتۈكىنى
كۆرسەتتى .

كۆتەك ئىككى يېرىم غۇلاچچە ئۈزۈنلۈقتا بولۇپ ، چوقاتمىقى
يوق ، قىرىپ ياساپ قويغاندەك تۈپتۈز ئىدى .

— ماڭا ئاتاپلا كېسىپ قويۇپسەن ، — قالاچ قاناقا چېپەرگە شۇنداق دەپ بولۇپ ، تۈلەك بوۋىدىن سورىدى . — قانداق ، بولامدۇ ؟

لوپلۇق بەزى قېرىلارنىڭ مەھەللە ئەتراپىدىكى ئوت - چۆپۈك قۇم دۆڭىنى ، ئىچى كاۋاڭلىشىپ قالغان يوغان توغراقنى ئۆزىنىڭ يەرلىكى ئۈچۈن ئالدىن تاللاپ بەلگە سېلىپ قويدىغان ، بۇرۇنقىلاردىن قالغان ساقىندى ئادىتىگە كىشىلەر ئانچە ھەيران قالمىدى . مۇ ، قاناقانىڭ سوئالىغا تۈلەك بوۋا نېمە دېيىشىنى بىلمەي مەڭدەپ قالدى . ئۇنىڭ بۇنداق قىلىشى ئۆمرىنىڭ ئاخىرقى مەزگىلگە يېقىنلىشىپ قالغانلىقتىن بېشارەتمىكىن . تۈلەك بوۋا نېمە دېيەلسۇن .

— ياخشى كۆتەككەن ، — دېدى ئارانلا .
ساتمىغا قايتىۋېتىپ جاھانبەگ تۈلەك بوۋىغا پەس ئاۋازدا :
— ھېلىمۇ ياخشى ئىشلىرىمىزنى تېزلەتكىنىمىز ، — دېدى .
ئۇلار ئويتوغراقتا قونۇپ قالدى . قاناقا چېپەرگە كۆتەكنى قانداق تەرىقىدە تەييارلاشنى ، تېزرەك پۈتكۈزۈشنى قاتتىق چېكىلدى . جاھانبەگ بىلەن تۈلەك بوۋا جىممىدە يېتىشىدا ئۇخلىغاندەك ئىدى ، تۇرۇپ - تۇرۇپ ئۇلۇغ - كىچىك تىنىپ قويۇشلىرىدىن ئۇلارنىڭ ئۇخلىمىغانلىقىنى بىلگىلى بولاتتى...

5

قالاچ قاناقا كېلىۋېتىپتۇ... !
تايۇق بىلەن ئوماق باشلاپ ماڭغانلار يۈك - تاقلىق بولسىمۇ ، ئۈدۈل ماڭغاچقا ، يېڭى مەھەللىگە ئىككى كۈندە كېلىپ بولغانىدى . مەھەللىدىكىلەر قاناقانىڭ جاھانبەگلەر بىلەن كېلىۋاتقانلىقىنى شۇلاردىن ئاڭلاپ ، ئۇنىڭ كېلىشىنى كۈتۈپ تەلمۈرۈشۈپ تۇراتتى . چۈشتىن كېيىنكى مەھەل بىلەن كەچئارىسى مەھەلنىڭ ئوتتۇرىسى بولغان چاغ ، يىراقتا ، ئېگىز بىر قۇم دۆۋىسىنىڭ

ئۈستىدە ئىككى ئاتلىق ئادەمنىڭ قارىسى كۆرۈندى .

-- ئۇلار كىم ؟

— جاھانبەگمۇ ئەمەس ، تۈلەك بوۋىمۇ ئەمەسقۇ .

كىشىلەر كۆرۈنگەن بۇ ئىككى ئاتلىقنىڭ كىملىكىنى پەرق ئېتەلمەي ، بىر - بىرىدىن : «ئۇلار كىملەردۇ ؟» دەپ سورىشىپ تۇرغاندا ، ئۇلار ئاتتا ئۆرە بولۇپ مەھەللە تەرەپكە قاراپ بىرىنمىدە - لەرنى ئىشارە قىلىپ قوللىرىنى پۇلاڭلاتتى . بۇ قول ئىشارىتىنى لوپلۇقلار چۈشەنەتتى .

-- كېلىۋېتىپتۇ .

— كېپتۇ...

كىشىلەر شۇنداق دېيىشكەچ ئىختىيارسىز ئاتلىقلار كۆرۈنگەن تەرەپكە ماڭماقتا . ئاتلىقلار يەنە بىر قېتىم قول ئىشارىسى قىلىپ قويۇپ ، قۇم دۆۋىسىدىن چۈشۈپ بۇ تەرەپكە ئات سالىدى .
— كەلدى ! كەلدى ، قاناقا كەلدى ! — ئاتلىقلار يىراقتىنلا كۆپچىلىككە قاراپ توۋلاپ كەلمەكتە ئىدى .

بۇ ئىككىسىنى تايۇق بىلەن ئوماق يىراقتىنلا تونۇدى . بىرى قالاچ قاناقانىڭ كۈكۈنەۋرىسى بۇللا ، يەنە بىرى تۈلەك بوۋىنىڭ نەۋرىسى ھەكىم ئىدى . ئۇلار چۈشلۈك تامىقىنى يەپ بولۇپلا تا - يۇق ، ئوماققىمۇ دېمەي قاناقالارنىڭ ئالدىغا كەتكەندى . ھەكىم بوۋىسىدىن ، باشقىلاردىن قالاچ قاناقانىڭ شۇنچە كۆپ تەرىپىنى ئاڭلىغىنى بىلەن دىدارىنى كۆرۈپ باقمىغانىدى . تايۇق بىلەن ئو - ماق ، كۈنچىققانبەگلەر ماڭدۇرماي قالارمىكىن دەپ ، ھەكىم بۇللا - غا يالۋۇرۇپ ھېچكىمگە بىلدۈرمەي قاناقالارنىڭ ئالدىغا كەتكەندى .

توپ ئىچىدىن تۆت يىگىت ئىككى ئاتلىق كىشى كەلگەن تەرەپ - كە ئاتلىرىنى چاپتۇرغىنىچە قۇيۇن - تۈتۈندەك يۈرۈپ كەتتى . بۇلار قاناقانىڭ نامىنى ، تەرىپىنى ئاڭلىغان ، ئەمما دىدارىنى كۆ - رۇپ باقمىغان ياشلار ئىدى . ئۇلارنىڭ ئىككىسى قاراقوشۇندىن ، قالغان ئىككىسى ئابدال ۋە يانلاردىن ئىدى . ئۇلار قاناقانى بىرىنچى

بولۇپ كۆرۈۋېلىش ئۈچۈن گېپىنى بىر قېتىم ئېلىپ ، باشقىلارغا دېمەي يول ئېلىشقاندى . بۇلار قۇملۇقتا ئانچە ئۇزاققا بارمايلا بايىقى قۇم دۆۋىسى يامزىلىدا ئۈچ ئاتلىق كىشى كۆرۈندى — ئەنە كەلدى !

— كەلدى !

تۆت مەھەللىنىڭ چوڭ - كىچىك ئەر - ئاياللىرىنىڭ ھەممىسى گۈررىدە شۇ تەرەپكە ئاقتى .

جاھانبەگ بىلەن تۈلەك بوۋا يولدا كېلىۋېتىپ قالاچ قاناقانى قانداق ئورۇنلاشتۇرۇشنى مەسلىھەتلىشىۋالغاندى . قاناقانى جاھان - بەگ ئۆزىنىڭ ئۆيىگە يېقىن ئۆيگە ئورۇنلاشتۇرۇپ ، ھالدىن ئۆزى خەۋەر ئالماقچى بولدى .

ئاليمان خۇددى بىر قاينام بولدى ، قاناقا ، جاھانبەگ ، تۈلەك بوۋىلار ئاليمان قاينىمىنىڭ ئوتتۇرىسىدا قالدى ، پىيادىلەر ، بويى پاكارلار قاناقانى تولۇق كۆرۈۋېلىش ئۈچۈن ، كۆرەلگۈدەك جاي ئىزدەپ ئايلىناتتى ، سەكرەيتتى .

— قاناقاغا يول بېرىڭلار ! — جاھانبەگ كىشىلەرگە گەپ قىلىۋېتىپ ئالدىغا ماڭدى .

كىشىلەر لەپىدە ئىككىگە بۆلۈنۈپ يول بەردى . جاھانبەگنىڭ ئارقىسىدىن قالاچ قاناقا ، قاناقانىڭ كەينىدىن تۈلەك بوۋا ماڭدى . ئاليمان بەرگەن يولدىن ئۆتۈپ بولۇپ ، ئۈچى يەنە ئۇدۇل بىر قانار بولۇپ ماڭدى . كىشىلەر ئىككى ياندا ، ئارقىدا ماڭدى . قاناقا پات - پات ئىككى ياندىكىلەرگە قاراپ قوياتتى . شۇ تاپتا قاناقانىڭ كۆزىدە ، يۈزىدە خۇشاللىقى بىلىنىپلا تۇراتتى . ئۇ بىر ئۆمۈر مۇشۇنداق جەم بولۇش ، مۇشۇنداق توپلىشىشنى ئارزۇلاپ كەلگەندى . بۇ توپتا ھازىر قەبىلە مەۋجۇت ئەمەس ئىدى ، تۆت قەبىلە ئادەملىرى ئىختىيارسىز ، تەبىئىيلا ئارىلىشىپ كەتكەندى . بۇنداق ئارىلىشىپ كېتىشكەنلىرىنى ئۆزلىرىمۇ بىلمەي قالدى . بىلسە نېمە ، كىشىلەر ھازىر بۇنىڭغا ئانچە پەرۋا قىلىپ كەتمەيدىغان بولدى...

قالاچ قاناقانىڭ يېڭى يۇرتقا كۆچۈپ كېلىشى ، بۇ يەرگە يېڭى كەلگەنلەرنىڭ كۆڭلىنى تېخىمۇ خاتىرجەم قىلىپ قالماي ، كېلىش-كە تېخىچە كۆڭۈل توختىتالماي تۇرغانلارغا ئىشەنچ تۇرغۇزدى ، شۇنىڭ بىلەن ئۇلارنىڭ قولى پۇتىنى ، پۇتى قولىنى ئالدىراتقىلى تۇردى ؛ يەنە بىر تەرەپتىن ، ھەرقايسى يۇرت - مەھەللىلەرنىڭ سايلام ئىشلىرىنىمۇ ئىلگىرى سۈردى . يېڭى تۆت مەھەللىنىڭ ئاقساقال سايلاش ئىشى ھەممىدىن ئىلگىرى ، ئوڭايلا تاماملاندى . «مەھەللە ئاقساقىلىغا كىمنى سايلانسىلەر ؟» دەپ بولغۇچە ، كىشى-لەر بۇرۇنلا مەسلىھەتلىشىپ كېلىشىۋالغاندەك « $\times\times$ نى سايلاي-مىز» دەپ ، بىر ئېغىزدىن توۋلاشقاندەك ئاۋاز قوشۇپ ، يېڭى مەھەللە بولغاندىن كېيىنكى تۇنجى ئاقساقىلىنى ھېچقانداق تالاش - تارتىش قىلماي سايلاپ چىقتى .

قارا قوشۇن مەھەللىسىگە : بەردىقۇل (يانلار قەبىلىسىدىن)
ئابدال مەھەللىسىگە : تايۇق (قالۇچى قەبىلىسىدىن)
قالۇچى مەھەللىسىگە : توختىكۆل (ئابدال قەبىلىسىدىن)
يانلار مەھەللىسىگە : ئوماق (قارا قوشۇن قەبىلىسىدىن)
قالغان كونا سەككىز مەھەللىدىن يەتتە مەھەللىنىڭ سايلىمىدا نىڭ ئوڭۇشلۇق بولغانلىق خەۋىرى كېلىپ ، ئارقىدىنلا يېڭىدىن سايلانغان ئاقساقالار قالاچ قاناقا بىلەن جاھانبەگكە سالام بەرگىلى كەينى - كەينىدىن كېلىشكە باشلىدى . پەقەت ئاتمىشبولاق مەھەل-لىسىنىڭ سايلىمىدا ئىككى كىشىگە ئاۋاز تەڭ بولۇپ قېلىپ ، ئامالسىز قالغانلىق خەۋىرى كەلدى .

— ئاتمىشبولاققا كۈنچىققانى ئەۋەتەيمىكەن ، — دېدى جاھان-بەگ قالاچ قاناقا ۋە تۈلەك بوۋىلار بىلەن پاراڭلىشىپ ئولتۇرۇپ .
— ياخشى ئويلاپسەن ، ئىشلارنى ئۆزى ئايرىم بىر تەرەپ قىلىپ پىشسۇن ، — دېدى قاناقا .

تۈلەك بوۋا گەپ قىستۇرۇپ :
— ئاتمىشبولاقنىڭ ئادەملىرى مۇرەككەپەرەك . بېرىپ چوڭلار بىلەن سۆزلىشىپ ، ئۇلارنىڭ گەپلىرىنى ئاڭلاپ باقسۇن . كۈنچىقە .

قانبەگكە مۇشۇنى ئۆزۈڭ جېكىلەپ قوي، دېدى. — ئۈچ قەبىلە-
 ئاتمىشبولۇقتا قاراقوشۇن، ئابدال، قالۇچى، قالىغان،
 نىڭ ئادەملىرى بولۇپ، قالۇچىلار بىرنەچچە ئائىلە، قالىغان
 ئىككى قەبىلىنىڭ ئون نەچچە ئائىلىدىن ئىدى. سايلامغا ئوغۇللار
 دىن ئون بەش ياشقا كىرىپ، توشقان ئوۋلىيالىغان، كېمە تايپ
 بېلىق تۇتالىغانلىرى قاتنىشاتتى، ئاياللارنىڭ قاتنىشىشى تەلەپ
 قىلىنمايتتى، خالىغانلىرى قاتناشسا بولىۋېرەتتى، قىزلارنى تالا-
 لىق بولمىغان دەپ قاتناشتۇرمايتتى. قارا قوشۇن بىلەن ئابداللار
 ئۆزلىرى كۆرسەتكەن نامزاتقىلا ئاۋاز بېرىپتۇ. قالۇچىلار ئۇ ئىككى
 نامزاتنىڭ ھېچقايسىسىغا قوشۇلمايدىكەن، ئەمما ئايرىم باشقا نام-
 زات كۆرسىتىشكە تەڭلىكتە قېلىپ، ئۆيلىرىگە كىرىۋېلىپ، ئاۋاز
 بەرگىلى ئۈنمەپتۇ.

كۈنچىققانبەگ كېلىپ ئۈچ قەبىلە كىشىلىرى ئىچىدىن ئاتىسى
 كۆرسىتىپ بەرگەن بىرنەچچە قېرىلار بىلەن ئەھۋاللاشتى، ئىش-
 نىڭ تېگى - تەكتىنى بىرقۇر ئىگىلىدى.

قاراقوشۇنلۇق بىر بوۋاي:

— ئۇ ئىككى نامزاتنىڭ ھېچقايسىسى بولمايدۇ، — دېدى.
 — نېمىشقا؟

— بىرى يۇرت قاندىسىنى بىلمەيدىغان چاتاقچى، يەنە بىرى
 ئۆز قەبىلىسى ئۈچۈنلا گەپ قىلىدۇ.

--- سەن ئاۋاز بەردىڭمۇ؟
 --- بەردىم.

— قايسىنىڭغا؟
 — چاتاقچىغا.

كۈنچىققانبەگ ھەيران قېلىپ بوۋايغا قارىدى.

— ھەي، ئوبۇشقا، — دېدى كۈنچىققانبەگ چۈشىنىكسىز
 ئىپادىدە كۈلۈمسىرەپ، — ئۆزۈڭ ئۇنى بولمايدۇ دەيسەن، يەنە
 ئاۋاز بېرىپسەنغۇ؟

بۇ بوۋاي كونا ئاقساقاللارنىڭ ئاخىرقى كېڭىشىگە بارغانلار.

نىڭ بىرى ئىدى .

— گوي ، بەگ ئوغلى ، گوي ، بەگ ئوغلى ، بۇ يەر بەگ مەھەللىسىدىن 'بەگ يىراق . ئۇ چاتاقچىنى كىم باشقۇرىدۇ ؟ بۇرۇندىقى ئاقساقالمۇ ئۇنىڭدىن قورقتى .

— بىزنىڭ ئىچىمىزدە يۇرتقا ئاقساقال بولسا بولىدىغان بىر ئادەم بار ، ھېچكىم ئۇنىڭغا يەتمەيدۇ ، — دېدى بىر ئايال .
كۈنچىققانبەگ ئىتتىك سورىدى :

— ئۇ كىم ؟

ئايال جاۋاب بەرگۈچە ھېلىقى ئوبۇشقا جاۋاب بەردى :

— تۇرغان ، مەھەللىدىكىلەر ئۇنى تۇرغان ئاتا دەيمىز .
كۈنچىققانبەگ بىرنەچچە يىلەن بىلەن سۆزلىشىپ چاتاقنىڭ نەدىلىكىنى بىلدى .

ئىككى مەھەللىنىڭ كىشىلىرى ئۆز ئىچىدىكى بەزىلەرنىڭ «يول كۆرسىتىشى» بىلەن شۇنداق ئاۋاز بەرگەنكەن . قالۇچىلىق تۇرغان ئاتا ياش چاغلىرىدا ئوۋدا بىرنەچچە قېتىم قالاچ قاناقا بىلەن ئۇچرىشىپ قېلىپ ، قاناقانىڭ يۈرەكىنى لەرزىگە سالغۇدەك ئاجايىپ گەپلىرىنى ئاڭلىغان ، تەسىرلەنگەن ، ھېكمەتلىك سۆزلىرىنى كۆ-ئۆل قاتلىرىغا ئورنىتىۋالغانىدى . شۇنىڭدىن باشلاپ ئۇنىڭ ۋۇجۇددىكى قەبىلىچىلىكنىڭ ئىزنالىرى ئاستا - ئاستا ئۇچۇشكە باشلىغان . ئۇ ئوۋلاپ كەلگەن نەرسىلىرىدىن ئېھتىياجىدىن ئاشقانلىرىدىن ئىككى ھەممىسىنى قايسى قەبىلىدىن بولۇشىغا قارىماي ئاجىز - ئورۇق ، يېتىم - يېسىرلارغا بۆلۈپ بېرىدىغان بولدى . مەھەللىدىكىلەر ئۇنى ھۆرمەتلەپ ، چوڭ بىلىپ تۇرغان ئاتا دەپ ئاتايدىغان بولدى . مەھەللىدە سايلام بولۇۋاتقاندا ئۇ قىشلىق ئوزۇقلۇق غەم - لەش ئۈچۈن بەش - ئالتە ئېشەكنى ھەيدەپ تاغقا ئوۋغا كەتكەنىدى .
— قاچان قايتىپ كېلەر ؟ — كۈنچىققانبەگ قېرىلاردىن سورىدى .

— كېلىدىغان ۋاقتىمۇ بولۇپ قالدى ، — قېرىلاردىن بىرى

جاۋاب بېرىپ بولۇشىغا ، ئۆيگە قالدۇقلىق بېرىپ يىگىت يۈگۈرۈپ كىرىپلا :

— تۇرغان ئاتا قايتىپ كەلدى ، جىق نەرسە ئوۋلاپ كېلىتۈ ، — دېدى .

كۈنچىققانبەگ بىلەن سۆھبەتكە قاتناشقان قېرىلار ئۆيدىن چىقىپ تۇرغان ئاتىنىڭ ئۆيى تەرەپكە ماڭدى . ئۇنىڭ ئۆيى مەھەللىدىكى ئوتتۇرىسىدا ئىدى . كىشىلەر ئۇنىڭ ئوۋ ماللىرى ئارتىلغان ئېشەكلىرىنى ئورۇنلاشقاندى . سۆھبەتكە قاتناشقان ئەڭ چوڭ ياشلىق بىر بوۋاي :

— تۇرغان ، تۆت جېنىڭغا شۇنچىۋالا نەرسىنى ئوۋلاپ كېلىسەن ، يەپ بولالامسەن ؟ — دەپ سورىدى .

بوۋاينىڭ ئەتەي شۇنداق سورىغانلىقىنى ، ئۇنى گەپكە سېلىپ شۇ ئارقىلىق ئۆزىنى تۇرغان ئاتا توغرىلىق بىۋاسىتە چۈشەنچىگە ئىگە قىلماقچى بولغىنىنى سەزگەن كۈنچىققانبەگ بوۋاينىڭ چېچەن ، گەپكە ئۈستىلىقىدىن كۆپ مەمنۇن بولدى .

— مەھەللىمىزدە ئاجىز - ئورۇقلار ئاز ئەمەس . بۇ قېتىمقى ئوۋغا شۇلار ئۈچۈنلا چىقىۋىدىم ، ئۇلارنىڭ تەلىپى باركەن ، خۇدا بەردى ، — دەپ جاۋاب بەردى تۇرغان ئاتا .

ئۇنىڭ بۇ جاۋابىنى ئەتراپتا تۇرغان ئۈچ قەبىلە كىشىلىرىنىڭ ھەممىسى ئاڭلىدى ، ئاڭلىغىنى ياخشى بولدى .

كۈنچىققانبەگ تۇرغان ئاتىنىڭ ئالدىغا بېرىپ كۆرۈشتى . تۇرغان ئاتا : «سەن كىم» دېگەندەك ، ئۇنىڭغا سەپىلىپ قارىدى . كۈنچىققانبەگ تۇرغان ئاتىغا يېقىن تونۇشلاردەك كۈلۈمسىرەپ قاراپ تۇراتتى .

— بۇ كۈنچىققانبەگ ، — بايا تۇرغان ئاتىغا گەپ قىلغان بوۋاي ئۇنىڭغا كۈنچىققانبەگنى تونۇشتۇردى .

تۇرغان ئاتا كۈنچىققانبەگكە قولىنى سوزۇپ قايتىدىن كۆرۈشتى .

— بىز تۇنجى قېتىم كۆرۈشتۈقۇ دەيمەن ، تايۇق سېنىڭ

گېپىڭنى كۆپ قىلىپ بەرگەن ، بەگ ئوغلى ، — دەيدى تۇرغان ئاتا
كۈنچىققانبەگنىڭ قولىنى قويۇۋېتىپ تۇرۇپ .
كۈنچىققانبەگ :

— بايلا مەھەللىدىكى قېرىلاردىن بىرنەچچىسى ماڭا سېنىڭ
كۆپ تەرىپىڭنى قىلىپ بەردى ... — دەيدى ۋە باشقىلارنىڭ ئېشەك-
تىكى ئوۋلارنى چۈشۈرۈشىگە ياردەملەشتى .
ئەتىسى مەھەللىنىڭ سىرتىدىكى قۇملۇقتا سايلام ئېلىپ بې-
رىلدى . كۈنچىققانبەگنىڭ ئاتمىشبولاققا تۇنجى كېلىشى بولغاچقا ،
بەگ ئوغلىنى كۆرمىز دەپ ئاجىز - ئاغرىقلاردىن باشقا ئەر -
ئايال ، چوڭ - كىچىكلەرنىڭ ھەممىسى يىغىلغانىدى . ئوغۇللار-
دىن شەرتكە تولىمايدىغانلار بىلەن قىزلار نېرىراق تۇرۇشقا
بۇيرۇلدى .

ئالدىنقى كۈنلىرى تالاش - تارتىش قىلىنغان ئىككى نامزات
بىلەن تۇرغان ئاتنى بىر قۇم دۆۋىسىگە چىقىرىپ ئولتۇرغۇزۇپ
قويدى . كىشىلەر ئارىسىدا بىردىنلا پىچىر - پىچىر ، گۈدۈڭ -
گۈدۈڭلار ئەۋج ئېلىپ كەتتى . كۈنچىققانبەگ قۇم دۆۋىسىگە چىق-
شى ھامان كىشىلەر جىم بولۇشتى .

— ... بۇ قېتىم ئاقساقاللىققا سايلىنىدىغان ئادەمنىڭ بىرلا
شەرتى : پەقەت قەبىلچىلىك قىلمايدىغان ، ھەممىگە ئوخشاش قا-
رايدىغان ، ئاجىز - ئورۇقلارنىڭ بېشىنى سىلايدىغان ، ئوتتۇرىدا
تارازا تۇرىدىغان ئادەمنى سايلايسىلەر . ئالدىڭلاردا تۇرغان ماۋۇ
ئۈچ ئادەمنىڭ قايسىسى شەرت بويىچە ئاقساقاللىققا پارايدىكەن ، —
دەيدى كۈنچىققانبەگ كۆپچىلىككە قاراپ .

كۈنچىققانبەگ گېپىنى دەپ بولۇشىغا ، ئۈچ نامزاتتىن بىرى :
— مەن ئاقساقال بولمايمەن ، — دەپلا قۇم دۆۋىسىدىن چۈ-
شۈپ كىشىلەرنى ئايلىنىپ ، توپنىڭ كەينىگە ئۆتۈپ كەتتى . توپ-
نىڭ ئىچىدىن بىرى ئۈنلۈك قىلىپ :

— مانا ماۋۇ ئۆزىنى سورىدى ، — دەيدى .

كۆپچىلىك پاراقىدە كۈلۈشۈپ كەتتى دېمىسىمۇ ئۇ دائىم قەبىلىچىلىك قىلىپ، جېدەل - ماجىرا توغدىرۇپلا يۈرىدىغان چاتاقچى ئىدى .

چاچلىرى ئۈچتەك ئاقارغان ، بىر ئۆمۈر تۇرمۇش يۈكسىكى كۆتۈرۈپ بېلى مۈكچەيگەن بىر موماي توپ ئىچىدىن ھاسىغا ئايدىن نىپ چىقىپ قۇم دۆۋىسى يېنىغا كېلىپ :

— گوي - گوي ، سەن يەنە ئولتۇرسەنغۇ ، سەن ئۆزۈڭنى تۇرغان ئاتا بىلەن تەڭلەشتۈرمەكچىمۇ ؟ ئۇ كىم ؟ ! سەن كىم ؟ چۈشە ! — دەپ ھاسسىنى يەنە بىر نامزاتقا شىلتىدى .

— بۇ قونغا كىم ؟ — كۈنچىققانبەگ يېنىدىكى بىر قېرى ئادەمدىن سورىدى .

قېرى كىشى جاۋاب بېرىپ :

— ئاۋۇ نامزاتنىڭ ئانىسى ، مەھەللىمىزدىكى تونۇق قوشاقچى ئىدى ، قېرىپ قالدى ، ئىسمى نۇرقۇت ، — دېدى .

ھېلىقى نامزات ئورنىدىن تۇردىيۇ ، ئۇنىڭغا شۇ تاپتا دۆڭدىن چۈشمەك ئاسمانغا چىقماقتەك تەس بىلىنىپ ، تېڭىرقاپ تۈرۈپ كەتتى .

— چۈشمەي تۇرسەنغۇ ، ماڭ ! — موماي شۇنداق دېدى - دە ، كەينىگە ئۆرۈلۈپ توپقا قاراپ ماڭدى . ھېلىقى كىشىمۇ قۇم دۆۋىسىدىن چۈشۈپ ئانىسىنىڭ كەينىدىن مېڭىپ توپ ئىچىگە كىرىپ كەتتى .

كىشىلەر بايقىدىنمۇ يۇقىرى ئاۋازدا كۈلۈشۈپ كەتتى . شۇنداق قىلىپ بىرلا نامزات قالدى . كۈنچىققانبەگ كۆپچىلىككە قاراپ :

— ئىككى نامزات ئۆزلىرى ئالدىڭلاردىلا قۇم دۆۋىسىدىن چۈشۈپ كەتتى . ھازىر نامزات بولۇپ تۇرغان ئاتا قالدى . قېنى ، كۆپچىلىك ، تۇرغان ئاتا ئاقساقاللىققا بولامدۇ ؟ — دەپ سورىدى .
— بولمىدۇ ! تۇرغان ئاتا بولمىدۇ ! — دەپ توۋلاشتى

كۆپچىلىك .

ئاتمىشبولاق مەھەللىسىدىكى ئاقساقال سايلاش ئىشى ئەنە شۇنداق ئوڭۇشلۇق بولدى . كۈنچىققانبەگنىڭ بۇ يەردە بىرنەچچە كۈن تۇرۇپ نۇرقۇتتەك ياشانغان كىشىلەر بىلەن كۆپرەك پاراڭلاش- قۇسى بولسىمۇ ، يېڭى ئاقساقاللار كېڭىشىنىڭ ۋاقتى قىستاپ قالغانلىقتىن ، سايلام بولۇپ ئەتىسلا يېڭى ئاقساقال — تۇرغان ئاتنى ئېلىپ يولغا چىقتى .

6

- قالاچ قاناقانى كۆردۈڭمۇ ؟
- ياق ، كۆرمىدىم ، سەن كۆردۈڭمۇ ؟
- ياق ، مەنمۇ كۆرمىدىم .
- قاناقانى «غايىب ئادەم» كەن دەپ ئاڭلىدىمغۇ .
- «غايىب ئادەم» ؟ ! بۇ نېمە دېگەننىڭ ، قانداق غايىب ئادەمكەن ؟
- «دىۋە ئادەم» شۇنداق دېگۈدەك .
- ئۇ نېمە دەپتۇ ؟
- قالاچ قاناقا ئادەتتىكى ئادەم ئەمەس ، ئۇ ئۆزىگە ئۆزى ئارۋاق^۱ قىلىپ غايىب بولالايدۇ . كۈندۈزى ئۆيىدە بولغان بىلەن كېچىلىرى پۈتۈن لوپ دالىسىنى كېزىپ چىقىدۇ ، كىمنىڭ نېمە قىلىۋاتقىنىنى بىلىپ تۇرىدۇ ، دەپ يۈرگۈدەك...
- يېڭى مەھەللە ، يېڭى ئۆيلەرنى كۆرۈپ بېقىشقا يىراق مەھەل- لىلەردىن كەلگەن ئىككى قېرى ئەنە شۇنداق پاراڭ قىلىشىپ كەتتى . كونا ئاقساقاللارنىڭ ئاخىرقى كېڭىشىگە كەلگەنلەر ئۆز جايلىرىغا قايتقاندا ، كۆرگەن - ئۇچرىغانلا كىشىلەرگە يېڭى ئابدال- دا قۇرۇلۇۋاتقان مەھەللىلەرنىڭ رەتلىكلىكى ، ئۆيلەرنىڭ ئاجايىپ- لىقى ، تۈزۈلۈشلىرىنى ئاغزى - ئاغزىغا تەگمەي تەرىپلەپ بەرگەند-

۱ ئارۋاق ئەپسۇن .

دى . ئاڭلىغانلارغا يېڭى مەھەللە ، ئۆيلەرنى كۆرۈپ بېقىش ئوتى تۇتاشقانىدى . شۇنىڭ بىلەن بىرگە يەنە : « بو يېڭى يۇرتىم يېڭى ئۆيلەرنىڭ پىلانچىسى قالاچ قاناقا ئىكەن ، ئۇنىڭدا بىز خاسىيەت بارمىش ، ئۇنىڭ ئالدىدا تۇرغان ھەرقانداق ئادەم ئۇنىڭغا ئىككىلىپ قارىيالماشمىش ، سۆزنى تېخىمۇ يىرالماغۇدەك ، جاھانبەگنىڭ ئۇنىڭ سۆزىدىن چىقالماسلىقىمۇ شۇنىڭدىن ئىشىش . ئوماقنىڭ قاراقوشۇنلۇق تۇرۇپ قالۇچىلار تەرىپىگە ئۆتۈپ كېتىشى شۇنىڭدىن ئوخشايدۇ... ئۇ ئوۋغا چىقىتم دېگىنى بىلەن ، نەدە خارابىلىك ، كونا ماقاتلىق ، ئەسكى ئۆيلۈك بولسا ، شۇ يەردە بىرىنمىدەلەرنى ئىزدەپ يۈرگەنمىش... » دېگەندەك گەپلەرمۇ تارقىلىپ يۈردى . بۇ گەپلەر جاھانبەگ ، كۈنچىققانبەگ ۋە تۈلەك بوۋىلارغا يەتمەيمۇ قالدى .

--- جاھانبەگ ، ساڭا ھەم ئوماققا باغلاپ ئېيتىلغان گەپلەرنىڭ قانداق ئادەملەردىن چىققانلىقىنى بىلدۈرگۈمۇ ؟ -- دېدى تۈلەك بوۋا ، جاھانبەگنىڭ ئۇ گەپلەرنى ئاڭلاپ ھەيران قالغانلىقىنى ئاڭلىغاندىن كېيىن .

جاھانبەگ تۈلەك بوۋىنىڭ نېمە دېمەكچى بولغىنىنى ئاڭقىرالماي بوۋاينىڭ كۆزىگە قاراپ تۇرۇپ سورىدى :

— سەنچە ئۇ گەپلەرنى قانداق ئادەملەر دېگەندۇ ؟

— قانداق ئادەملەر بولماقچى ، سالىباغا ئوخشاش قەبىلىچى قاراقوشۇنلۇق ۋە ئابداللىقلاردىن چىققان گەپ بولمامدۇ . تېخى بۇنىڭدىنمۇ چوڭ گەپلەرمۇ چىقار ، لېكىن بىز قاناقاغا بولغان ئىشەنچىمىزنى يوقاتمايلى ، ئىشەنچ ئېتىقاد ، بىزدە ھازىر كەم بولۇۋاتقىنى ئېتىقاد . قاناقانىڭ ئارزۇ - ئارمىنى ئېتىقاد دېگەن شۇ . بۇ ئېتىقادنى ھەممە ئادەملىرىمىزنىڭ روھىغا سىڭدۈرۈلگەن بولساق ، -- تۈلەك بوۋا گېپىنىڭ ئاخىرىنى دېيىشىنىڭ ئورنىغا ئۇلۇغ - كىچىك تىنىپ قويدى .

-- ھېلىمۇ ياخشى ئىچىمىزدىن سېنىڭ چىقىپ قالغىدىن

نىڭ ، -- جاھانبەگ تۈلەك بوۋىغا مەپتۇنلۇق بىلەن قاراپ گېپىنى

داۋام قىلدى ، — ھەممە گەپنى قاناقا دەپ ئۇنىڭدىن سوراپ يۈرگىلى بولمايدىكەن . سەن ماڭا كۆپرەك مەسلىھەت بېرىپ تۇر . سېنىڭ مەسلىھەتتىڭنى ئالىدىغان بىر ئىش ، يېڭى مەھەللە ، ئۆي- لەرنى كۆرگىلى كەلگەنلەر : «قاناقانى بىر كۆرسەك» دەپ تەلەپ قىلىۋاتىدۇ . قانداق قىلساق بولار ؟

تۈلەك بوۋا بىر ئاز ئويلىنىۋېلىپ دېدى :

— ئاشۇ ئادەملەرنىڭ بەزىلىرى بۇرۇن قاناقانى خىيالىغىمۇ كەلتۈرمەيتتى ، بۇلاققۇلگە دەسسەپمۇ قويمايتتى ، ئەمدى بىر كۆ- رۈشنى ئارزۇلاپ قاپتۇمۇ . بوپتۇ ، كۆرگۈسى كەلگەن بولسا ، كۆر- سۇن . لېكىن ، قالاچ قاناقانىڭ ساقلقى ياخشى ئەمەس ، باشقىلار- نىڭ كۆرۈۋېلىشىنى دەپ ئۇنى تالچىقتۇرۇپ قويمايلى . مېنىڭچە ھەممە ئادەمنىڭ كۆرۈشىگە قانداق بولار كىن ، توقسان ياشتىن ئاشقان قېرىلار ئۆيىگە كىرىپ كۆرۈشۈپ چىقسا بولارمۇ ؟

— توغرا دېدىڭ ، بوۋا ، شۇنداق قىلايلى ، — دېدى جاھان-

بەگ .

قالاچ قاناقانىڭ ئابدالغا كۆچۈپ كېلىشى كىشىلەرنىڭ ئابدالغا كېلىش قىزغىنلىقىنى تېخىمۇ ئەۋج ئالدۇرۇۋەتتى . يىراقتىكىلەر- نىڭ ئابدالغا كېلىپ قالاچ قاناقانى ، يېڭى ئۆيلەرنى بىر كۆرۈش ئارزۇسى بولسىمۇ ، يول بىلمەيدىغانلىقى ، كەلگەن ھالەتتە نەگە چۈشۈپ ، نەدە يېتىشتا بېشى قېتىپ كېلەلمەۋاتقانلار كۆپ ئىدى . بۇنىڭدىن خەۋەر تاپقان جاھانبەگ ئابدالغا كېلىپ قاناقانى ، يېڭى مەھەللىنى ، ئۆيلەرنى كۆرمەكچى بولغانلار قانچىلىك بولسا كېلىد- ۋېرىشىنى ، ياتىدىغان جايدىن غەم يېمەسلىكىنى ، ئۇلارنى يېڭى ئاق- ساقاللارنىڭ باشلاپ كېلىشىنى ئۇقتۇرۇۋەتكەندى . مانا ئەمدى :

«ئاغزىمدىن چىقتى ، ياقامغا ياماشتى» دېگەندەك ئىش بولدى .

مانا ، ئالدى - ئاخىرىغا بىر ھەپتە بولدى ، يېڭى مەھەللىلەر ئادەم ، ئات - ئۇلاغ قاينىمىغا ئايلاندى . ئادەملەر ئۇ مەھەللىدىن بۇ مەھەللىگە ، ئۇ ئۆيدىن بۇ ئۆيگە ئۆتۈشۈپ ، كىرىپ - چىقىپ يۈرۈشەتتى . بىرلىرى ئۆي ، مەھەللە توغرىلۇق پاراڭ قىلسا ، يەنە

بىرلىرى قاناقا توغرىلۇق ، مەھەللىلەرنىڭ نامى توغرىلۇق پاراڭ قىلىشتى .

- تېمىدا بىرمۇ ياغاچ يوقكەن ، قانداق تۇرغۇزغاندۇ .
- تامنىڭ قېتىدا ئاشۇ نەرسىلەر ، — بەزىلەر چېچىلىپ تۇرغان كېسەك ۋە كېسەك پارچىلىرىنى كۆرسىتىپ دەيتتى ، بىرىمكىنە ، كېسەك دېگىنى مۇشۇ ئوخشىمامدۇ ؟
- بۇ ئۆيلەر راستلا ئاجايىپ ئىكەن .
- بىزنىڭ ياغاچ ئۆيلىرىمىزگە ، ۋەدىكلەرگە^① ، سۆرۈ^② ، قاتماچۇقلارغىمۇ^③ ئوخشىمايدىكەن...
- قاناقانى بەك ئېگىز ئادەم دەيدۇ .
- ساقلىنى كىنىدىكىدىن ئاشىدىكەن دەيدۇ .
- بىر كۆرسەك بولتتى .
- ...

ھەممە يەردە ، كەلگەن كىشىلەر ئاغزىدا مۇشۇنداق گەپلەر ئىدى .

كىشىلەر خالىغان ئۆيگە ئىختىيارچە كىرىپ كۆردى ، لېكىن قاناقانىڭ ئۆيىگە خالىغانچە كىرىشكە بولمايتتى . قاناقا بەك ياشىدى . نىپ قالغان ، تېنى ئاجىز ، ئاغرىقچان ، ئۇنى چارچىتىۋەتمەسلىك ، ئاياش كېرەك . بۇنى جاھانبەگ ، كۈنچىققانبەگ ، تۈلەك بوۋىلار ئاقساقاللارغا كۆپ تەكىتلىدى . قېرىلاردىن قاناقانى يوقلاپ چىققاندا . لار خېلى بار . بولۇپمۇ يېشى توقساندىن ئاشقانلار بۈگۈن ئەتىگەن قاناقانىڭ ئالدىغا كىرىپ چىقتى . ئۇلار كىرگەندە ، قاناقا سۇپىدا يىغىقلىق يوتقان - كۆرىپكە يۆلىنىپ ئولتۇراتتى ، يېنىدا ئۇنىڭ ھالىدىن خەۋەر ئالغۇچى كۆكۈنەۋرىسى ئالتۇن بار ئىدى .

— ... بىز قېرىپ قالدۇق ، بىرىمىزنىڭ كەينىدىن بىرىمىز كېتىمىز . ھەممىڭلاردىن بۇرۇن مەن كېتىمەن . ۋاقتىم ئاز قالدى . مېنىڭ بىز قاچانغىچە قەبىلىچىلىك قىلىپ بۆلۈنۈپ - چېچىدۇ .

① ۋەدىك - قومۇش ، بۇلغۇن ئارىلاش لاي چاپلاق نام ئۆي .
② سۆرۈ - كەپە .
③ قاتماچۇق - قومۇش ساتما .

لىپ ئۆتەرمىز ، ئويۇشۇپ ئۆتسەك ، ئويۇشۇشتىن كۈچ تېپىپ
 ئۆتكەن ئەجدادلار يولىدا ماڭساق بولتتى ، دەيدىغان ئارزۇيۇم بار
 ئىدى . جاھانبەگ ، كۈنچىققانبەگ ، تۈلەكلەر مېنىڭ ئارزۇيۇمدەك
 قىلىپ ئابدالدا تۆت قەبىلىنىڭ بېشىنى بىر يەرگە ئەكىلىپ ئويۇش-
 تۈرۈپ يېڭى مەھەللە قۇردى . ھەممىگە ، بالىلىرىڭلارغا ، جەمە-
 تىڭلاردىكىلەرگە ئېيتىڭلار ، ئەمدى قەبىلىچىلىك قىلىپ يۈرمە-
 سۇن . ئويۇشالمى ، ئۆملىشەلمەي كۆرگەن كۆرگۈلۈكلىرىمىز ،
 تارتقان تارتقۇلۇقلىرىمىز بىز بىلەن كەتسۇن . قۇمغا قاراڭ-
 لار ، ئۇلار بىر - بىرىگە يېپىشمايدىغانلىقتىن ، ئېگىز بىر دۆۋە
 تۇرغىنى بىلەن ئازراقلا شامالنىڭ شەپسى كەلسە ئۇچۇپ تىرىپ-
 رەن بولۇپ نەلەرگە كېتىدۇ ، قۇم دۆڭدىن ئەسەر قالمايدۇ . بىز
 ئاشۇ قۇمدەك بولمايلى... — قاناقانىڭ دېمى قىسىلغاندەك بولۇپ
 ھۆمۈدەپ قالدى . ئالتۇن مەخسۇس تەييارلانغان ئۇسالىق ئىچۈر-
 دى . قاناقا سەل ياخشىلىنىپ گېپىنى داۋاملاشتۇردى ، — يېڭى
 ئاقساقاللىرىنى قوللاڭلار . ناۋادا ، ئۇلاردىن بىرەرسى قەبىلىچىلىك
 قىلغۇدەك بولسا ، يۇرت چوڭى ، يۇرت ئاغىسلىق ئورنۇڭلار بىلەن
 ئۇلارنى توسۇڭلار ، نەسبەت قىلىڭلار...
 قاناقانىڭ يەنە نېمىلەرنىدۇر دېگۈسى بار ئىدى ، يەنە نەپسى
 سىقىلغاندەك بىئاراملاندى .

— قاناقا چارچىدى ، — دېيىشتى قېرىلار .

ئۇلار قالاچ قاناقاغا ياخشى تىلەكلەرنى تىلىشىپ ، بىر -
 بىرلەپ خوشلىشىپ چىقىپ كېتىشتى .
 قېرىلار قاناقانى يوقلاپ چىققان كۈننىڭ ئەتىسى جاھانبەگنىڭ
 يېڭى ئۆيىنىڭ غالدېراڭ قومۇش بىلەن قاشالانغان چوڭ ھويلىسىدا
 ئاقساقالار كېڭىشى ئۆتكۈزۈلدى . بۇ قېتىمقى كېڭەش قەبىلىچە-
 لىكتىن خالىي يۇرت قۇرۇلغاندىن كېيىنكى تۇنجى كېڭەش بولغاچ-
 قا ، جاھانبەگ سورۇننىڭ تۈزۈلۈشىگە ئالايتەن ئەھمىيەت بەردى .
 ھويلىدىكى سۈپىنى چوڭ ھەم ئادەتتىكىدىن ئېگىزرەك قىلىپ
 ياساتتى . سۇپىغا بىر قەۋەت كونا پالاس سېلىنىپ ، ئۈستىگە تۆت

خىل رەڭلىك قىلىپ توقۇتقان يېڭى پالاس سالىدى . رەڭلەر ئىچىدە قېنىق يېشىل رەڭلىك يىپىلار قويۇق بولغاچقا ، سۇپىدا بېشىملىق روشەن بەرق ئۇرۇپ تۇراتتى . سۇپىنىڭ ئۈستى سۇپىدىن بىر يىرىم ھەسسە چوڭلۇقتا يېپىلغانىدى . تۆرنىڭ ئوتتۇرىسىغا قالاچ قاناقا ئۈچۈن ئالاھىدە ئورۇن راسلانغان بولۇپ ، پالاس ئۈستىگە ئۈچ كۆرپە سېلىنىپ ، يۆلىنىپ ئولتۇرۇشى ئۈچۈن تامغا چوڭ ئىككى پەر ياستۇق يۆلەپ قويۇلغانىدى . ئاقساقاللار تولۇق كىرىپ بولغاندىن كېيىن ، جاھانبەگ ، تۈلەك بوۋا ، كۈنچىققانبەگەر قالاچ قاناقانى ئېلىپ كىرگىلى چىقىپ كەتتى .

قاناقا ھويلا ئىشىكىگە كېلىشىگە ئاقساقاللار سۇپىدىن چۈشۈپ قاناقانىڭ ئالدىغا كېلىپ سالام بېرىپ ئامانلىق سوراشتى ، بىر - بىرلەپ قول بېرىپ كۆرۈشتى . قاناقا بۈگۈن تېتىكلىشىپ قالغاندەك ، كەيپى چاغ كۆرۈنەتتى . كۈنچىققانبەگ بىلەن تايۇق قولتۇقىدىن يۆلىمەكچى بولۇۋىدى ، بولدى ، دەپ ئۇلارنىڭ قولنى ئىتتى . رىۋېتىپ ھاسىغا تايىنىپ ، قەدىمىنى يېنىك - يېنىك ئېلىپ سۇپا تەرەپكە ماڭدى ، سۇپىغا چىقىدىغاندا باشقىلار قولتۇقىدىن يۆلەپ قويدى . قاناقا راسلاپ قويۇلغان ئورنىغا ئولتۇرۇۋالغاندىن كېيىن ، ئاقساقاللار ئۆزلىرىنىڭ يېشىغا قاراپ سۇپىدىن ئورۇن ئېلىشتى . قاناقانىڭ سول تەرىپىدە بىر كىشىلىك ئورۇن بوش قويۇپ قويۇلدى . بۇ ئۇنىڭ قارىغۇچىسى ، كۈكۈنەۋرىسى بۇللاغا ئاتالغانىدى . بۇللا بىر كەمدە قاناقا ئۈچۈن مەخسۇس تەييارلانغان بىر قاچا ئۇسا - لىقنى كۆتۈرۈپ كىرىپ كەلدى . ئىككى تەرەپكە قاراپ ئاقساقاللار ئالدىدىن ئۆتۈشنى ئەپسىز كۆرۈپ تۇرۇپ قالدى .

— قاناقا ئۈچۈن بولغاچقا ، ئاقساقاللار ئېغىر ئالمايدۇ ، قېنى ئۆتتۈر ، — دېدى كۈنچىققانبەگ بۇللاغا قاراپ .

بۇللا ئۇسالىقنى كۆتۈرۈپ مېڭىپ قالاچ قاناقانىڭ يېنىغا كېلىپ ئولتۇردى . ئۇ ياشتا ئۆزىدىن چوڭ يۇرت ئاقساقاللىرىنىڭ ئالدىنى بېسىپ ئۆتكىنىگە يۈزى چىمىلداپ قىزىرىپ كەتكەنىدى . تۈلەك بوۋا بىلەن كۈنچىققانبەگ جاھانبەگنىڭ تەكلىپى بىلەن

كېڭەشنىڭ ئاڭلىغۇچىسى بولۇپ قاتناشقاندى ، شۇڭا ئۇلار ئاقسا-
قاللار قاتارىدا ئولتۇرماي ، پەستە دۆشۈلگە ئۈستىدە ئولتۇردى .
جاھانبەگ ئاقساقاللارنى ئەتىگەنلىك چايغا كېلىشنى ئېيتقاندى .
دى . ئالدى بىلەن ئۇلارغا سۈتى قويۇق قىلىپ دەملەنگەن بىر
چۆچەكتىن سۈتلۈك چاي تارتىلىپ ، ئارقىدىن بىر چۆچەكتىن
ئۈجۈل ، تۇخۇم سېرىقى ، يېلىق يېغى ئارىلاشتۇرۇپ ئېتىلگەن
بۇلماق كەلتۈرۈلدى . ئاقساقاللار يېرىم سوۋۇتۇلغان بۇلماق ئۇ-
سۇلغان چۆچەكنى بىر قولىدا ئوڭ - سولغا ئايلاندۇرۇپ تېخىمۇ
سوۋۇتۇپ سۈمۈرۈپ ئىچىشتى . قاچىلار يىغىلىپ بولغاندىن كېيىن
جاھانبەگ قالاچ قاناقاغا قارىدى . قاناقا «ئېچىۋەر» دېگەن مەنىدە
يېشىنى يېنىك لىڭشىتىپ قويدى . جاھانبەگ گەپ باشلاپ :
— بۇ قەبىلىچىلىك قىلىنمايدىغان يېڭى يۇرت قۇرغىنىمىز .
دىن كېيىنكى تۇنجى قېتىملىق ئاقساقاللار كېڭىشى . بۇ قېتىمدا
ئىككى ئىشنى كېڭىشىپ ماقۇللايمىز . ئۇنىڭ بىرى ، يۇرتقا نام
بېرىش ئىشى ؛ يەنە بىرى ، يېڭى يۇرتنىڭ قۇرۇلغانلىق خاتىرىسى
ئۈچۈن مەخسۇس قوشاق ئېيتىشىش ، كېمە چېپىش مۇسابىقىسى
ئېلىپ بېرىش ئىشى . قېنى ، ئاقساقاللار نېمە دەيسىلەر ؟ —
دېدى .

ئاقساقاللار ئىككىنچى ئىشقا تولۇق قوشۇلغاندىن سىرت ،
ھەرقايسى مەھەللىلەرمۇ ئۆز ئالدىغا ياكى يېقىن مەھەللىلەر بىرلى-
شىپ ئېلىپ بارىمۇ بولىدۇ ، دەپ بېكىتىلىپ ماقۇللاندى . كېمە
چېپىش مۇسابىقىسىنى كېڭەش ئۆتكۈزۈلگەن كۈندىن يەتتە كۈن
ئۆتكەندە ئېلىپ بېرىش ، ھەربىر ئاقساقال ئۆز مەھەللىسىدىن
بىردىن كېمە چاپىدىغان ئادەم ئېلىپ كېلىش ، بۇلاردىن سىرت
ئويتوغراقتىكى «دۈۋە ئادەم» — چەپەرمۇ كېمە چېپىش مۇسابىقى-
سىگە قاتنىشىش ، يېقىن ئەتراپتىكىلەردىن كېلىپ كۆرىدىغانلار
بولسا مەيلىگە قويۇش بەلگىلەندى . بىرىنچى ئىش ، يەنى يۇرتقا
نېمىدەپ نام بېرىش مەسلىسىدە خېلى تالاش بولدى . بەزىلەر :
— يېڭى يۇرت ئابدال دائىرىسىدە بولغاندىكىن ، يېڭى ئابدال

دەپ ئاتايلى ، — دېسە ، بەزىلەر :

— ئادىتىمىز بويىچە «يۇرتچاپقان» دەپ ئاتايلى ، دېدى .
بۇنىڭغا قارىتا بەزىلەر :

— «يۇرتچاپقان» دەپ ئاتىلىدىغان باشقا بىر جاي بار . شۇڭا
«يېڭى يۇرتچاپقان» دەپ ئاتىساق ، — دېدى .

ئاقساقاللار ئۇنى دەپ ، بۇنى دەپ ئاخىرى يېڭى يۇرتتى «يېڭى
يۇرتچاپقان» دەپ ئاتاشنى ماقۇل تېپىشتى .

مۇشۇ چاغدا قالاچ قاناقا گېپى بارلىقىنى بىلدۈرۈپ جاھانبەگ-
كە قارىدى .

جاھانبەگ :

— ئاقساقاللار ، قاناقانىڭ بىزگە دەيدىغان گېپى بار ئىكەن .
قېنى ، قاناقامىزنىڭ گېپىنى ئاڭلايلى ، — دېدى .

شۇئان ئاقساقاللارنىڭ كۆزى قالاچ قاناقاغا تىكىلدى .
قالاچ قاناقا بۇلا بەرگەن ئۇسالىقتىن ئىككى ئوتلام ئىچىۋې-

لىپ گېپىنى باشلىدى :

— ئاقساقاللار ، مەن ئەسلىدە گەپ قىلماقچى ئەمەس ئىدىم .
ئەمما ھازىر گەپ قىلىشىم زۆرۈر بولۇۋاتىدۇ . يېڭى يۇرتىمىزنى

«يېڭى يۇرتچاپقان» دەپ ئاتىماق بولدۇق ، لېكىن «ئابدال» دېگەن
ئىسمىنى تاشلىۋەتسەك بولمىغۇدەك . ئاخشاملا تۇنجى قالاچ بوۋام

چۈشۈمگە كىرىپ قالدى . ئۇ باشقا گەپ قىلمايلا : «سىلەر يېڭى
يۇرتۇڭلارغا نام بەرمەكچى بولۇۋاتىسىلەر . قانداق نام بەرسەڭلارمۇ

بولىدۇ ، ئەمما «ئابدال» دېگەن نامنى تاشلىۋەتسەڭلار بولمايدۇ ،
ئەجدادلار ئالدىدا گۇناھلىق بولۇپ قالسىلەر...» دېدى . قالاچ

چوڭ بوۋامنىڭ ئېيتىشىچە ، «ئابدال» بىزنىڭ قەدىمدە ئۆتكەن
چوڭ بىر ئەجداد قوۋمىمىزنىڭ باشقا بىر خىل نامى ئىكەن .

كېيىنكى زامانلارغا كەلگەندە ، بۇ نامنىڭ دائىرىسى كىچىكلەپ ،
قىممىتى تۆۋەنلەپ ، ئازراقلا ، كىچىك بىر توپ ئۆزىنىڭ قەبىلە

نامى قىلىۋاپتۇ . بىزگە كەلگەندە تېخىمۇ شۇنداق بوپتۇ . بىز يېڭى
يۇرتىمىزنى ھېلىقىدەك ئاتىساقمۇ ، ئومۇمىي دائىرىمىزنى قەدىمكى

ئاشۇ چوڭ ئەجداد قوۋمىمىزنىڭ نامىدا ئاتاۋەرسەك دەيمەن ، —
دېدى .

قالاچ قاناقانىڭ گېپىدىن كېيىن ، ئاقساقاللار «پىچىر -
پىچىر»غا چۈشۈپ كەتتى .

— مانداقكەن - دە ، چوڭ بىر قوۋمنىڭ نامىنى قەبىلىچىلىك
قىلىمىز دەپ كىچىكلىتىپ ، تاس قايتۇق...»

— گوي ، قەبىلىچىلىك ، گوي ، قەبىلىچىلىك ، راستتىنلا
تاس قايتۇق ئەجدادلار ئالدىدا گۇناھلىق بولۇپ قالغىلى .

— قىلغان قەبىلىچىلىكىمىز گۇناھ ئەمەسمۇ ، تازا گۇناھ ،
ئەمدى ئۇ گۇناھنى يۈيىدىغان ۋاقتىمىز كەلدى .

— قاناقا باشقىلا بىر ئادەمكەن جۈمۈ ، — تۈلەك بوۋا يېنىدە -
كى كۈنچىققانبەگكە پەس ئاۋازدا گەپ قىلماقتا ئىدى ، — قەبىلە -

چىلىكىنى يوقىتىمىز دەپ ، ئۆزىمىزنىڭ ئەجداد قوۋمىمىزنىڭ نامى -
نى يوقىتىۋەتمەك بوپتىمىز . مۇشۇنىڭ ئۆزىلا بىزنىڭ ئەجدادلار

توغرىسىدا گاس ، كور ، مۇغال¹ ، مەسسۇغ² بولۇپ قالغانلىقىمىز
ئەمەسمۇ - ھە !

— قاناقا بىز ئۈچۈنلا تۈرلىپ قايتىمىز... — كۈنچىققا -
نەگمۇ تۈلەك بوۋىغا پىچىرلىدى ، — بولمىسا ، ئەجدادلارغا تۈز -

كورلۇق قىلىپ ، قارا يۈز ئەۋلاد بولۇپ قالار كەنمىز ، قاناقا بىز
ئۈچۈن يەنە ئۇزاق تۇرۇپ بەرسە بولتتى .

جاھاننەگ كېڭەشنى خۇلاسىلەپ مۇنداق دېدى :

— قالاچ قاناقا مۇھىم بىر ئىشنى بىزنى سەگىتىپ تۇرۇپ
سەمىمىزگە سالدى . يېڭى يۇرتنىڭ ، پەقەت مۇشۇ تۆت مەھەللىلىك

يۇرتنىڭلا نامى «يېڭى يۇرتچاپقان» بولسىمۇ ، بەگلىكىمىز دائىردە -
سىنى «ئابدال» دەيلى . بۇ ھەرگىز ئىلگىرى بىز دەپ كېلىۋاتقان

ئابدال قەبىلىسىنىڭ نامى ئەمەس ، ئەمدى ئۇ قەبىلىنى يوق دەپ

1 مۇغال -- ئەقلىدىن ئازغان .
2 مەسسۇغ - مەجرۇھ ، بالەج .

بىلسەك بولىدۇ .

— ئاقساقاللار ، بۇنىڭغا نېمە دەيسىلەر ؟

ئاقساقاللار :

— قالتىس گەپ بولدى ، قالتىس گەپ بولدى ، — دېيىشى

ۋە قىزغىن ئالىقان قېقىپ ئالقىش ياڭراتتى .

قالاچ قاناقا جاھانبەگكە قاراپ كۈلۈمسەرەپ : « بارىكالا »

دېگەن مەنىدە بېشىنى يۇقىرى - تۆۋەن لىڭشىتتى .

كۈنچىققانبەگ تۈلەك بوۋىغا ئاستا :

— ئاتام بۈگۈن ماڭا باشقىچىلا بىر ئادەم بولۇپ قالغاندەك

بىلىنىۋاتىدۇ ، — دېدى .

تۈلەك بوۋا ئورنىدىن تۇردى . جاھانبەگدىن تارتىپ ئاقساقال-

لارنىڭ ھەممىسى بۇ ھۆرمەتلىك بوۋايغا قارىدى ، قالاچ قاناقامۇ

قارىدى . گېپى بولسا ئولتۇرۇپ دەۋەرسە بولىدۇغۇ ، بەگ كېڭەش-

نىڭ تۈگىگەنلىكىنى جاكارلىماي تۇرۇپ ئۇنىڭ ئورنىدىن تۇرۇۋال-

غىنى نېمىسى ؟ ھەممىسى مۇشۇنىڭغا ھەيران قالغانىدى .

— بايا قالاچ قاناقا بىزگە دېمەكچى بولغان گېپىنىڭ ھەممە-

سىنى دېمىگەندەك تۇرىدۇ ، — تۈلەك بوۋا قاناقاغا قاراپ « تاپتىم-

مۇ » دېگەندەك مەنىلىك تەبەسسۇم قىلدى ، — مېنىڭ تەلپىم ،

قاناقا شۇ گېپىنىمۇ دېسە ، بىز ئاڭلاپ قالساق دەيمەن ، — دېدى .

ئولتۇرغانلارنىڭ كۆزى يەنە قالاچ قاناقاغا تىكىلدى .

قاناقا بۇلانىڭ قولىدىكى قاچىغا قول ئۇزاتتى . بۇلا ئىتتىك

قاچىنى قاناقاغا بەردى . قاناقا ئۇسالىقتىن ئىككى يۈتۈم ئوتلىۋېلىپ

تۈلەك بوۋىغا قاراپ :

— ھەي تۈلەك ، ھەي تۈلەك ، سېنى « تۈلەك تاپقۇر » دېسەك

بولغۇدەك . مەن قالاچ چوڭ بوۋام ئېيتقان گەپنىڭ ئابدالغا مۇناسىد-

ۋەتلىك يېرىنى دەپ ، قالغىنىنى دېمىگەندىم ، شۇنى دەۋاتسەنغۇ .

بۇ ئاقساقاللار مۇشۇ كەتسە قاچان كېلىدۇ ، بۇلار كەلگۈچە مەن

كېتىپ قالارمەن . بوپتۇ ، دەپ بېرەي ، — دېدى ۋە جاھانبەگكە

قارىدى .

— دەپ بەرگىن قاناقا ، قانچە بالدۇر ئاڭلاپ قالساق شۇنچە ياخشى ئەمەسمۇ ، — دېدى جاھانبەگ قاناقادىن ئۆتۈنۈش قىلىپ .

— قالاچ چوڭ بوۋام چۈشۈمدە ماڭا ئابدال توغرىسىدىكى گېپىدىن باشقا ئىككى ئىشنى تاپىلاپ دېدى ، — قاناقا گېپىنى ئالدىرماي قىلدى ، — بىرسى ، «بىزنىڭ دەۋرىمىزدە قوۋمىمىز بەك ئۇيۇشچان ئىدى . شۇ خاسىيەتتىن خانىمىز ئوغۇز كۆپ ئۇتۇق تاپقان ، ئاجايىپ شۆھرەتلەرنى قازانغانىدى . كېيىنكى ئەۋلادلارغا ئۆتكەنسېرى ئۇيۇشقا قىلغىمىز سۇسلىشىپ ، ئۇيان - بۇيانغا بۆلۈنۈپ ، قوۋمىمىز ئۇرۇشقا خەققە ئايلىنىپ قالدى . ئاقسۆڭەكتە ئەۋلادلاردىن ئامەت كېتىپ ، پالاكەت باستى ، شۆھرەت ، سەلتەنەت - لىر ئۆچتى . ئوغۇزخان بىلەن بىز كەزگەن پايانسىز تۇران ، تەڭرى - تاغ - تارىم ۋادىسىدىكى شۇ ئازغىنە لويۇقلار ئارىسىدا يېڭىۋاش - تىن ئۇيۇشۇش بولۇۋاتىدۇ . بۇ سىلەرنىڭ دەۋرىڭلاردىكى مۇھىم خەيرلىك ئىش . ئۇنى قەدىرلەڭلار ، تېخىمۇ ئۇيۇڭلار» دېدى . چوڭ بوۋام ئېيتقان يەنە بىر ئىش ، — قاناقا كالىپۇكىنى يالاپ قويدى ، بۇللا دەرھال ئۇسالىقنى بەردى ، قاناقا ئىككى ئۆتلىۋالدى ، — بوۋام ماڭا : «ئەجدادلىرىڭلار مۇشۇ تارىم ۋادىسىنى ئاجايىپ گۈل - لەتكەن ، ھەربىر قەدەملىرىدە ئاجايىپ ئىزلارنى قالدۇرغانىدى . ئۇ ئىزلار قېنى ، ئۇلار ھازىر نەدە ، سەن بىلمەيسەن ؟ بىلمەيسەن . كېيىنكى ئەۋلادلارغا ئۆتكەنسېرى ، ئۇلارغا قالغانسېرى ئۇ ئىزلار ئېسىڭلاردىن شۇنچە كۆتۈرۈلدى ، ئۆتۈپلا كەتتىڭلار ، شۇ ئىزلە - رىمىزنى تاپساڭلار بولىتى . روھىم ئۆزۈمگە شەپە بېرىپ ، ئۇ ئىزلار تېپىلىدۇ ، تاپىدىغانلار چىقىدۇ ، دەۋاتىدۇ» دېدى .

قالاچ قاناقا مۇشۇ گەپلەرنى دەۋىتىپ ئوماق بىلەن كۈنچىققان - بەگكە قاراپ قويدى . بۇ قاراشنىڭ مەنىسىنى ئۇ ئىككىسىدىن باشقا يەنە جاھانبەگ ، تۈلەك بوۋا ۋە تايۇقلار چۈشەندى...

يېڭى ئاقساقاللارنىڭ تۇنجى قېتىملىق كېڭىشى كۆڭۈللۈك



باشلىنىپ ، ئەنە شۇنداق خەيرلىك ئاخىرلاشتى .

يېڭى يۇرتچاقاننىڭ قۇرۇلغانلىق مۇناسىۋىتى بىلەن قوشاق ئېيتىش بولىدىغانلىقىنى ئاڭلىغان كىشىلەر خۇددى قوشاقلارنى ئاڭلىغاندەك بولۇپ ، جانلىرى ياشرىپ كەتتى . قارا قوشۇن ، چىۋىلىق ، تاتما كۆلى بويىدىكىلەر بىلەن جاھانساي ، چاقىلىق ، قورغان ، توققۇزئوتاق ، ئارغان ، يېڭىسۇ ، قارادايىدىكى كىشىلەر- نىڭ ھەممىسى ئۆي بېسىپ دېگۈدەك ، كۈزلەك ، تىكەنلىك ، يېڭى- كۆل ، چارا ، تېپىز كۆل مەھەللىلىرىدىكى بىر قىسىم كىشىلەر ئات ، تۆگە ، ئېشەك ، كالىلارغا مىنىشىپ يېڭى يۇرتچاقانغا قاراپ ئېقىشماقتا . بۇلارنىڭ بەزىلىرى ئالدىنقى قېتىمدىكى قوشاق ئېيتىد- شىشقا قاتناشقانلار بولۇپ ، شۇلار ئارقىلىق ئوماق ، ئايقۇتلارنىڭ قوشاقچىلىقى ، ئوماقنىڭ داڭلىق قوشاقچى تالىشقۇلى قانداق يەڭ- گەنلىكى ، ئايقۇت بىلەن ئۇجۇلخاننىڭ قوشاق ئېيتىش سورۇنىدا بىر كۈپلەتتىن قوشاق ئېيتىشىپلا ئاچا - سىڭىل بولۇپ قېلىشقان- لىقى تارقىلىپ ، كىشىلەرنىڭ ئۇلارنى بىر كۆرۈۋېلىش ، قوشىد- نى ئاڭلاش قىزغىنلىقى ئېشىپ ، بۇ قېتىمقى پۇرسەتنى غەنىمەت بىلىپ مېڭىشتى . كېلىۋېتىپ ھەممىسىنىڭ ئاغزىدا بۇ قېتىمقى قوشاق ئېيتىشىشنىڭ قانداق بولىدىغانلىقى ، داڭلىق قوشاقچىلار- دىن كىملىرىنىڭ ئوتتۇرىغا چىقىشىنى ئارزۇ قىلىدىغانلىقىدەك پا- راڭلار ئىدى .

— ئوماق دېگەن قوشاقچى بۇ قېتىم ئوتتۇرىغا چىقارمۇ ؟
 — تالىشقۇل تۈگىشىپتۇ ، ئۇ قوشاق ئېيتىشىشقا ھەرگىز چۈشمەيدۇ .

— ئوماقنىڭ تالىشقۇلىنى ئۇنداق ئوڭاي يېڭىۋېلىشىدا بىر سر بارمىكىن ، دەيمەن .
 — قوشاقنى كۆپچىلىكنىڭ ئالدىدا ئېيتىدىغان تۇرسا ، ئۇنىڭ-

دا قانداق سىر بولماقچى ؟

— مەن قالاچ قاناقانى ئارۋاقچى ئىكەن ، دەپ ئاڭلىدىم .
ئالشىقۇل قوشاق ئېيتىۋاتقاندا قاناقا ئۇنىڭ كۆزىگە قارىۋېلىپ ،
ئەقلىنى گاللاشتۇرۇپ قويغانىكەن دەيمىنا .

— مۇشۇنداقمۇ بولامدەكەن ؟

— ئاڭلىغان بىر ئىشنى ساڭا دەپ بېرەي ، — پاراڭلىشىپ
كېلىۋاتقانلارنىڭ بىرى ئارغانلىق ئوۋچى ، يەنە بىرى يېڭىسۇلۇق
ئوۋچى بولۇپ ، ئىككىسى تونۇشاتتى . گەپ قىلىۋاتقان ئارغانلىق
ئوۋچى ئىككى يېنىغا قاراپ قويدى . بۇلارنى پاراڭلىشىۋالسىن
دېگەندەك ، ئاتلىرىمۇ ئېرىنچەكلىك بىلەن ئاستا قەدەم ئېلىشاتتى .
«پالتىنى كۆتۈرگۈچە كۆتەك دەم ئالغان» دەك ، ئاتلار ئاستا مې-
ئىپ ھاردۇقىنى چىقىرىۋېلىشنىڭ كويىدا ئىدى . ئارغانلىق گېپى-
نى داۋاملاشتۇردى ، — ئاتمىشبولاقلىق بىر ئوۋچىنىڭ ئېيتىشى-
چە ، ئۇ ئاتمىشبولاق بىلەن ياردانگۇلاق ئارىلىقىدىكى قۇملۇقتا
كېتىۋاتسا ، يوق يەردىن پەيدا بولغاندەك ، كىچىكلا بىر قۇم دۆۋىسى
كەينىدىن لۆمىمىدە قالاچ قاناقا ئۆزى يالغۇز پەيدا بولۇپ قاپتۇ .
ھېلىقى ئوۋچى بىلەن قاناقا شۇ چاغقىچە بىر - بىرىنى زادى كۆرۈپ
باقمىغانىكەن . لېكىن قاناقا ئۇنىڭدىن :

— ھە ، تېپىل تاغ ، ئوۋغا چىقتىڭمۇ ؟ — دەپ سوراپتۇ .
تېپىل تاغ قالاچ قاناقانى كۆرۈپلا تونۇۋاپتۇ ، چۈنكى قاناقانىڭ
قىياپەت - سىن تەرىپىنى كۆپ ئاڭلىغان بولغاچقا ، بىر كۆرۈپلا
كۆز ئالدىغا كەلتۈرۈپ تونۇۋاپتۇ ، ئەمما قاناقانىڭ ئۇنى قانداق
بىلىۋالغىنىغا ئەقلى يەتمەي ھەيران قاپتۇ .

— ھە ، ئوۋغا چىققانىدىم ، — دەپتۇ تېپىل تاغ .

ئىككىسى ئانچە ئۇزۇن ماڭمايلا ئەتراپى چاتقاللىق بۈك بىر
توغراقلىققا بېرىپ قاپتۇ . تېپىل تاغ بۇرۇن بۇ تەرەپكە كېلىپ
باقمىغان بولسىمۇ ، بۇ قۇملۇق چۆل ئوتتۇرىسىدا بۇنداق يەرنىڭ
بارلىقىنى پەقەت ئاڭلىمىغانىكەن . شۇڭا ئۇ بۇنىڭغا ھەيران قاپتۇ .
تېپىل تاغ شىندى تاغ ئېغىزىغا ئوۋغا ماڭغانىكەن .

تېپىل تاغ ، مۇشۇ توغراقلىقتا ئوۋ قىلايلى ، بىرەر كى-
 يىك ، جەرەن ئۇچراپ قالار ، -- دەپتۇ قالاچ قاناقا .
 تېپىل تاغ «ياق» دېيەلمەپتۇ . ئىككىسى ئاتتىن چۈشۈپ ئىككى-
 كى يەردە توغراقنى دالدا قىلىپ ئولتۇرۇپتۇ . بىر ۋاقىتتا تېپىل
 تاغنىڭ ئۇدۇلىدىن بىرنەچچە جەرەن چىقىپ كەپتۇ . تېپىل تاغ
 مىللىتىنى بەتلەپ بولۇپ قالاچ قاناقاغا قاراپ قويغۇسى كېلىپ
 قارسا ، قاناقا تېپىل تاغ تەرەپكە قاراپ قولىنى شىلتىغاندەك
 قىلىپ ، ئاغزىنى مىدىرلىتىپ تۇرغىنىنى كۆرۈپ قاپتۇ ، لېكىن
 ئۇنىڭ كۆڭلىگە ھېچنېمە كەچمەپتۇ . تېپىل تاغ بىر جەرەننى
 چىنەپ مىللىتىنىڭ تەپكىسىنى بېسىپتۇ . «تاس» قىپتۇ ، مىل-
 تىق ئېنىلماپتۇ . ئۇنىڭ مىللىتى ئىشەنچلىك بولۇپ ، ئىلگىرى
 ھەرگىز بۇنداق پىستان چىقىپ باقمىغانىكەن . جەرەنلەر «تاس»
 قىلغان ئاۋازنى سېزىپ قېلىپ قاچتىمۇ ياكى ... ئۇدۇل قاناقا
 تەرەپكە قېچىپتۇ . تېپىل تاغنى تېخىمۇ ھەيران قالدۇرغان بىر
 ئىش ، شامالدەك چېپىپ قېچىپ كېتىۋاتقان جەرەنلەر دەل قاناقا-
 نىڭ ئۇدۇلىغا كېلىپ چېپىدە توختاپ قاناقاغا قارىشىپ تۇرۇپتۇ .
 قاناقا ئۇقياسىنى ئالدىرماي چىنەپ ، ئوتتۇرىدا تۇرغان يوغان بىر
 جەرەننى ئېتىپ يىقتىپتۇ . شۇنىڭدىمۇ قالغان جەرەنلەر قاچماي ،
 قاناقاغا قارايلا تۇرغۇدەك . قاناقا جەرەندىن يەنە بىرنى ئېتىپتۇ .
 شۇنىڭدىمۇ قالغان جەرەنلەر يەنە قاچماپتۇ . قاناقا تېپىل تاغقا
 «سەنمۇ ئات» دەپ ئىشارەت قىپتۇ . تېپىل تاغ بىر جەرەننى قارىغا
 ئېلىپ تەپكىنى باسسا شۇئان ئېتىلىپتۇ ، ئوقتا بىر جەرەن يىقىم-
 لىپتۇ . شۇنىڭدىلا قالغان جەرەنلەر قېچىپ كېتىپتۇ . تېپىل تاغ
 يىقىلىپ تېپىرلاپ قالغان جەرەنلەرنىڭ يېنىغا بېرىپ قارىغۇدەك
 بولسا ، ئوقيا ئوقى ئىككى جەرەننىڭ شۇئانلا يىقىلغۇدەك يېرىگىمۇ
 تەگمەپتىكەن ، لېكىن جەرەنلەر تۇرغان يېرىگىلا يىقىلىپ يېتىپتۇ .
 تېپىل تاغ ھەيران قالغىنىچە ئويلاپتۇ ، ئويلاپتۇ . ئۇ قاناقانى «خا-
 سىيەتلىك غايىب ئادەمكەن» دەپ ئاڭلىسىمۇ ئىشەنمەپتىكەن . قاناقا
 بىلەن ئۇچرىشىپ قېلىش ھەم جەرەن مەسىلىسىنى ئويلاپ قاناقانى

«ئارۋاچى» ئادەمكەن ، دەپ قالغانكەن .

— گوي - گويەي ، راست شۇنداقمىدۇ ، دەيدى يېڭىسۇلۇق ئوۋچى ھەيران قالغىنىنى بىلدۈرۈپ ، قاناقازە ئارۋاق قىلىپ ، بىزنىڭ ئاتا - بالانىكى بېگىمىزنى ئۆزىگە قارىتىۋالغانكەن - دە . قېنى ، بۇ قېتىمقى قوشاق ئېيتىشىشتا كىمگە ئارۋاق قىلىپ ، كىمنى غالىس قىلىدىكەن ، كۆرۈپ باقايلى .

ئىككىسىنىڭ خىيالى ئەمدى بۇ قېتىم كىملىرىنىڭ قانداق قوشاق ئوقۇشى ، كىملىرىنىڭ يېڭىپ ، كىملىرىنىڭ يېڭىلىشىدا بولدى . قالاچ قاناقانىڭ كىملىرىگە قانداق ئارۋاق قىلىشىدا قالدى - دە ، مۇشۇ قىزىقىشتا ئاتلىرىغا قامچا سالدى .

دۇنيادىن ، ھەتتا تەبىئەتتىن تاشقىرىدەك مۇشۇ بىپايان ، ھالا - كەتلىك جەزىرە قۇملۇق ئارىلىرىغا بەند قىلىنىۋەتكەندەك ياشايدىغان بۇ كىشىلەرگە قوشاق ئاڭلاش ، قوشاق ئېيتىۋېلىش بىردىنبىر كۆڭۈل ئارامى ، كۆڭۈل خۇشى . ھاياتلىق كاپالىتى بولغان ئوزۇق - لۇق غەملەش بۇلارنىڭ ئاساسلىق مۇھىم پائالىيىتى . 6 - ئايدا دەريا ، كۆللەردە كېمىلىك ياكى سۇ كېچىپ يۈرۈپ ئۈجۈل يىغىپ ، قېقىپ - تاسقاپ قۇرۇتۇش ، ئۆردەك ، غاز تۇخۇملىرىنى يىغىپ پىشۇرۇپ ، سېرىقىنى ئايرىپ ئۇۋىتىپ ئۈجۈل تالقىنىغا ئارىلاشتۇرۇپ تەييار قىلىۋېلىش ، 8 - ئايدىن 10 - ئايغىچە بېلىق تۇتۇپ گەدەرمە قىلىپ قۇرۇتۇۋېلىش ياكى ئىچ - قارىنى ئېلىۋېتىپ ھۆل پېتىلا قۇمغا چوڭقۇر كۆمۈۋېتىش ، مۇشۇ ئايلاردا جىگدە يىغىپ ، بىرەر كۈن سۇغا چىلاپ قويۇپ ، ئۇرۇقىدىن تىرىپىنى ئايرىۋېلىپ قۇرۇتۇپ ، بېلىق يېغى بىلەن قوشۇپ ئۈجۈل تالقىنىغا ئارىلاشتۇرۇۋېلىش ؛ گۆش ئوزۇقلۇقى ئۈچۈن پات - پات ئوۋغا چىقىپ تۇرۇش ؛ ئاياللار چىگە - تورقىدىن يىپ - تالا چىقىدۇ . رىش ، پالاس ، رەخت توقۇش ، گۈلمە توقۇش ، ئارغامچا ئېشىش ، كىيىم تىكىش... مانا بۇلار لولپۇقلارنىڭ ئۇيىلدىن - بۇيىلغا ، ئەۋلادمۇئەلاد قىلىپ كەلگەن ، قىلىدىغان ئىش - ھەرىكىتى ، ئائىلە ئىگىلىكى . ئۇلار ئۆي ھايۋانلىرىنى قوتانغا سولاپ - ئايرىپ

باقمايدۇ ، قويلرى ئاز بولسا ئوتلاققا قويۇپلا بىرىدۇ ، ئەدە ئوتلىدى . شى بىلەن چاتقى بولمايدۇ ، قويلرى كۆپلىرى كۈندە بىرەر قېتىم يوقلاپ قاراپ قويدۇ ، ئات ، تۆگە ، كالا ، ئېشەك قاتارلىق چوڭ جاندارلىرىدىن كۈندىلىك ئىشلىتىدىغانلىرىدىن باشقىلىرىنى بىرەر ئارالغا ئۆتكۈزۈپ قويدۇ ياكى چانقاللىققا قويۇۋېتىدۇ . ئېھتىيا جى بولمىسا يىل بويى ئىز - دېرەكلەپمۇ قويمايدۇ ، بىرى يەنە بىرىنىڭ مەنپەئىتىگە قارا سانمايدۇ . بىرەرسى مەنشىكە ياكى يۈك ئارتقىلى بىرەر ئات - ئۇلاغقا ئېھتىياجلىق بولۇپ قالغان بولسا ، ئۆزىنىڭكىنى ئىزدەپ يۈرمەي ئۇچرىغان ئۇلاغدىن بىرنى تۇتۇپ ئىشلىتىپ بولۇپ يەنە ئورنىغا ئەكىلىپ قويدۇ . بۇلاردا بىر نەرسە ساتىدىغان ، سېتىۋالدىغان ئىش يوق ، كېرەك بولۇپ قالسا ئۆتنە - يېرىم قىلىشىدۇ ، ئۆزئارا ئالماشتۇرىدۇ ، باشقا يەرگە كەلمەيدىغانغا كۆچۈپ كەتسە ، ئۆينىڭ ئىشىكىنى ئوچۇق قويدۇ ، يەنە قايتىپ كېلىدىغان بولسا ئىشىكىنى ئىلمىكىدىن چىگىپلا قويدۇ ، قۇلۇپ سالمايدۇ . ئۇ ئۆيىگە يىلاپ كەلمىسىمۇ ، باشقىلار «ئىگىلىك ئۆي» دەپ كىرمەيدۇ . بىر كۈنلۈك ، بىر ھەپتىلىك ، ھەتتا ئايلاپ بىر يەرگە كەتسىمۇ ئىشىكىنى چىگىپ قويۇپ تاشلاپ كېتىۋېرىدۇ . ئايلىق ، يىللىق يېمەكلىكىنى راسلىۋالسىلا ، دۇنيادا بۇلاردىن بىكار ، بۇلاردىن خاتىرجەم ، بىغەم ئادەم يوق . دۇنيادا يەنە قانداق ئىشلارنىڭ بارلىقى ئۇلارنىڭ كالىسىدا يوق . ئۇلار بوش ۋاقىتلىرىدا ئۆزئارا ، ئائىلىلەر ئارا ، مەھەللىلەر ئارا قوشاق ئېيتىشىدۇ . بۇنداق چاغدا ھەرقانداق ئىشى بولسىمۇ تاشلاپ قويۇشىدۇ . بۇلار يول يۈرۈۋېتىپمۇ ، پالاس ، رەخت ، تور توقۇۋېتىپمۇ ، يىپ ، ئارغامچا ئېشىۋېتىپمۇ قوشاق ئېيتىشىدۇ .

... قوشاق ئېيتىش چاق توقۇغىنە ، زېرىكىپ قالدۇق .

... بۇ يول ، بۇ قۇملۇقنىڭ تۈگىمىگىنى ، قېنى ، قوشاق باشلاڭلار ، يول قىسقارسۇن .

...

بۇ ، ئۇلار ئارىسىدا كۈندە بولۇپ تۇرىدىغان گەپلەر . قوشاق

بىلىدىغانلار زوق بىلەن ئېيتىدۇ ، ئاڭلىغۇچىلارمۇ پۈتۈن ئىشتىيا-
قى بىلەن ئاڭلايدۇ . بۇلاردا قوشاق ئېيتىش ، قوشاق ئاڭلاشتىن
باشقا ھېچقانداق مەنئىي پائالىيەت يوق . بىرەر يەردە داڭلىق قو-
شاقچىلارنىڭ قوشاق ئېيتىشى بولىدىغانلىقىنى ئاڭلاپلا قالسا ،
ھېچنېمىسىنى سۈرۈشتۈرمەي ، ھېچنېمىسىگە قارىماي شۇ ياققا
ئېقىشىدۇ .

يېڭى يۇرتچاقانغا قوشاق ئاڭلاشقا كېلىۋاتقانلارنىڭ ئايىغى
ئۈزۈلمەي ئاقماقتا . قوشاق ئېيتىشىدىغان بۇنداق چوڭ سورۇنغا
ئاتالغان قوشاقچىلار چۈشىدۇ . بۇ ناھايىتى ئاز كېلىدىغان پۇر-
سەت ، قولدىن بېرىپ قويامدىغان ! كەلگەن ، كېلىۋاتقانلار ئارىسىدا
ئىمكان بولسا ئوتتۇرىغا چۈشۈپ قوشاق ئېيتىشنى كۆڭلىگە پۈك-
كەنلەرمۇ بار .

بۇ قېتىمقى قوشاق ئېيتىشىمۇ ئالدىنقى قوشاق ئېيتىش بولغان
قۇملۇقتا ئېلىپ بېرىلىدىغان بولدى . ئېيتىلغان قوشاقلارنى تولۇق
ئاڭلاپ ئېسىگە ئېلىۋېلىش ئۈچۈن ، كىشىلەر سەھەردىلا ئالدىرىد-
شىپ كېلىپ ، ئوتتۇرىدا مۇۋاپىق ئورۇن - دائىرە قالدۇرۇپ
ئەر - ئاياللار ئارىلىشىپ ئولتۇرۇپ تەق بولۇپ تۇرۇشتى . بۇ
كىشىلەرگە «ئۇيان تۇر ، بۇيان ئۆتۈۋ...» دەپ تۇرىدىغان ھەي-
دەكچى - باشقۇرغۇچى كەتمەيدۇ . بۇ كىشىلەر ئاتا - بوۋىسىدىن
تارتىپ «ئۇنداق تۇرۇش ، بۇنداق مېڭىش كېرەك ، بۇنىڭغا
ئۇنداق رىئايە قىلىش...» دېگەندەك پەند - نەسەھەتلىك مۇقىم
تەربىيە كۆرمىگەن بولسىمۇ ، ئىنتايىن قائىدە - يوسۇنلۇق ، بولۇپ-
مۇ قوشاقلارنى قانداق ئىپادە بىلەن ئاڭلاپ ، ئۇنىڭ ھۆرمىتىنى ،
قەدرىنى كۆتۈرۈشنى بىلىدۇ .

بۈگۈن كۈن شۇنچە ئوچۇق ، خۇددى خىرۇستال ئەينەكتەك .
كۆز پەسلى بولسىمۇ ، ئاسماندا بۇلۇتنىڭ زەررىسىمۇ يوق . قۇياش
كىشىلەرنىڭ خۇشاللىقىنى بالقىپ تۇرغان چىرايىنى تېخىمۇ نۇرلاند-
دۇرۇپ ، جەمئىيەت ئۇنتۇپ كەتكەن بۇ زېمىن ۋە بۇ كىشىلەرگە
يېڭىچە كۈلۈپ باقماقتا . سورۇننىڭ بىر تەرىپىدىكى سەل ئېگىز-

رهك تۆپىلىكتە قالاچ قاناقانى ئوتتۇرىغا ئېلىپ جاھانبەگ ، كۈنچىقە - قانبەگ ، تۈلەك بوۋا ۋە ئون ئىككى ئاقساقال ئولتۇراتتى . ئۇلار نىڭ ئالدىدا ئايقۇت توختاقنى يېنىغا ئېلىپ ، تۆمۈرنى قۇچقىدا تۇتۇپ ئولتۇراتتى . ئۇلامخان بىلەن ئۇجۇلخانمۇ ئۇنىڭ يېنىدا ئىدى . شۇ تاپتا پۈتۈن سورۇن ئەھلى ئارىسىدا :

— بۇ قېتىمقى قوشاق ئېيتىشىشقا كىملەر چۈشىدىغاندۇ ؟
— ئۆتكەندە تاللىشقۇلنى يېڭىۋالغان ئوماق دېگەن قوشاقچى كۈنچىققانبەگنىڭ ئوڭ يېنىدا ئولتۇرغان كىشى شۇكەن .
— ئۇنىڭ خوتۇنى ئايقۇتنىمۇ ئاجايىپ قوشاقچىكەن دەيدۇ .
— بۇ قېتىم تاللىشقۇل چۈشەرمۇ - چۈشەسمۇ ؟ ھەقىچان چۈشمەيدۇ... — دېگەندەك پاراڭلار ئېغىزدىن ئېغىزغا كۆچۈپ يۈرمەكتە ئىدى .

جاھانبەگ ئورنىدىن تۇرۇشقا ، باياتىن گۇدۇڭ - گۇدۇڭلار قاپلىغان قۇملۇق تۈز شىپىدە جىمدى . كىشىلەرنىڭ تەقەززالىققا تولغان ھاياجانلىق تىنىقىلا ئاڭلىناتتى .
جاھانبەگ جايدا تۇرۇپ :

— بىز يېڭى يۈرتىمىز — يېڭى يۇرتچاقاننىڭ قۇرۇلغانلىق خاتىرىسىگە ئۆتكۈزۈلىدىغان قوشاق ئېيتىشىشنى باشلاشتىن ئىلگىرى ، بىزگە مۇشۇ يولنى كۆرسەتكەن ، بىزنى مۇشۇ يولغا باشلىغان قالاچ قاناقاغا ھۆرمىتىمىزنى بىلدۈرەيلى ! — دېدى .

ئەر - ئايال ، قېرى - ياش ھەممىسى سىلىق ھەرىكەت بىلەن ئورنىدىن تۇرۇشۇپ ، قويۇق ئاپئاق ساقىلى مەيدىسىنى تولۇق يېپىپ كىندىكىگىچە چۈشۈپ تۇرغان خىزىر سۈپەت قاناقاغا يۈزلىنىپ ، قوللىرىنى كۆكرىكىگە ئېلىپ تەزىم قىلدى . قاناقانى تايۇق بىلەن ئوماق يۈلەپ تۇرغۇزغانىدى . قاناقا ھاسىغا ئىككى قوللاپ تايىنىپ كۆپچىلىككە قاراپ تۇراتتى . ئۇنىڭ ئۇزاق ياشاپ نەملىكى قۇرۇۋاتقان كۆزىگە قايتىدىن نەم يۈگۈرۈپ ياش پەيدا بولدى . بۇ ، قاناقانىڭ ئۆمرىنىڭ ئاخىرقى دەملىرىدە ئارزۇ - ئارمىنىنىڭ بىر قىسمىنىڭ بولسىمۇ ئىشقا ئېشىۋاتقانلىقىنى كۆرگەندىكى ھاياجان -

لىق ، مەمنۇنلۇق يېشى ئىدى .

— مۇشۇ قاناقا — مۇشۇ بوۋايىنى ئارۋاقچى دېگەنگە ھېچ ئىشەنگۈم كەلمەيۋاتىدۇ ، — دېدى يېڭىسۇلۇق ئوۋچى ، يېنىدىكى ئارغانلىق ئوۋچىغا ، بۇلار : «قاناقا كىمگە ئارۋاق قىلىدىكىن» دېيىشىپ ، قاناقادىن كۆزىنى ئۆزمەي قاراپ ئولتۇرغانىدى .

— بۇ قېتىمدا قوشاق ئېيتىشىش ئىختىيارى بولىدۇ . كىم ئېيتىشىنى خالىسا ، شۇ ئوتتۇرىغا چىقسا بولىدۇ . ئۇ قوشاق ئېيتىدۇ . شىشقا كىمنى تاللاپ چاقىرسىمۇ ، ئۆزى يالغۇز ئېيتسىمۇ ، باشقا بىرسى ئۇنىڭ بىلەن ئېيتىشىمەن دەپ چىقسىمۇ مەيلى . قېنى دەسلەپ كىم چىقىدۇ ؟ — جاھانبەگ كىشىلەرنى قوشاق ئېيتىشقا ئۈندەپ قويۇپ جايدا ئولتۇردى .

كىشىلەر : «جاھانبەگ قوشاق ئېيتىدىغانلارنى كۆڭلىگە پۈ- كۈپ قويدى ھەقىچان ، شۇلارنى بىر - بىرلەپ ئوتتۇرىغا چىقىرىدۇ» دەپ ئويلاشقانىدى ، ئۇنداق بولمىدى . ئۇنداقتا دەسلەپ ئوتتۇرىغا كىم چىقىدۇ ؟ قوشاق ئېيتىش ئويىدا بولۇۋاتقانلار ئۆزلىرى كىم بىلەن ئېيتىدىغانلىقىنى بىلمەي خىيالدا ئولتۇرۇشاتتى ، ھېچكىم ئويلىمىغان ئىش بولدى ، تالىشقۇل ئوتتۇرىغا چىقتى . جاھان- بەگدىن تارتىپ ھەممە ئادەم بۇنىڭغا ھەيران قېلىشتى ھەم شۇنىڭ بىلەن بىرگە : «ئۇ چوقۇم ئوماقنى چاقىرىدۇ» دەپ ئويلاشتى . جاھانبەگ ، تۈلەك بوۋىلار : «كونا ئادىتى قوزغىلىپ يەنە ئادەم تىللاپ ، قەبىلىلەرنى سۆكتۈلەپ! چۈشەرمۇ ؟» دەپ ئەندىشە قىلىشتى . بۇ ئەندىشە كۆپ كىشىدە بار ئىدى . ئۇنى مەيداندىن چۈشۈرۈۋەتكىلى بولمايتتى...

تالىشقۇل ئالدى بىلەن قالاچ قاناقا ئولتۇرغان تەرەپكە ، ئاندىن قالغان ئۈچ تەرەپكە بىر - بىرلەپ يۈزلىنىپ تەزىم قىلىپ بولۇپ قوشىقىنى باشلىدى :

يۇرتۇمىزنى نامى يېڭى يۇرتچاققان ،

كونا ئابدال قۇملۇقىدا گۈل ئاچقان ،
بىلەمسىلەر مەن تاللىشقىل كىم ئىدىم ،
يۇرت قۇرۇشقا ساسىق جەمە گەپ چاچقان .

يۇرت ئالدىدا قارا قىلدىم يۈزۈمنى ،
ياخشى ئىشقا يۇمۇۋالىپ كۆزۈمنى .
شۇ تاپ مەنى يەرمۇ ئالماس قوينۇغا ،
يەر يوق ماڭا قوياي دېسەم ئۆزۈمنى .

خەقلەر بىلەن يىراقلاتتىم ئارامنى ،
قوشۇپ چايناپ قارۇنادەك ھارامنى .
تۆۋەم بىلەن ساقايتارمەن قاچاندا ،
دىل - باغرىمغا ئۆزۈم سالغان يارامنى .

ئەجەب بۇرۇن ئۆتمەپتىمىز يېپىشىپ ،
«قەبىلەم» دەپ يۈرۈپتىمىز تېپىشىپ .
خىيال قىلسام مەندەكلەر كەن سەۋەبچى ،
يۇرتنۇ بۇزۇپ ئارىغا گەپ چېچىشىپ .

تۆۋە قىلدىم مەنى ئەپۇ قىلىڭلار ،
مەنى يېڭى تاللىشقىل دەپ بىلىڭلار .
تۆۋە قىلدىم ، مەنى ئەپۇ ئەت ئوماق ،
يەنە جەمە قىلسام تىلىم كېسىڭلار...

تاللىشقىل قوشقىنى ئېيتىپ بولۇپ ، بايقىدەك ئالدى بىلەن
قاناقا تەرەپتىن باشلاپ كىشىلەرگە يۈزلىنىپ تەزىم قىلدى - دە ،
كەلگەن تەرىپى بىلەن مېڭىپ توپ ئىچىگە كىرىپ كەتتى .
پۈتۈن سورۇننى جىملىق قاپلىدى . بەگ ، ئاقساقاللارمۇ جىم .
تۆۋەندىكىلەرمۇ جىم — ھەممە جىم . ھەممىسىنىڭ كۆڭلىدىن

بايىقى ئەندىشە كۆتۈرۈلۈپ ، ئۇنىڭ ئورنىدا ۋۇجۇدىدا بىر خىل ئىسسىق ئېقىم ئاقماقتا ئىدى .

جاھانبەگ ئورنىدىن تۇرۇپ تالىشقۇل كەتكەن تەرەپكە كۈلۈم - سىرەپ قاراپ قويدى . بەگنىڭ كۆزىدە مەمنۇنلۇق ، رازىمەنلىك ، خۇشاللىق ئىپادىلىنىپ تۇراتتى . جاھانبەگ نەزىرىنى كۆپچىلىككە قارىتىپ ئۇنلۇك قىلىپ :

— قېنى ، قوشاق ئېيتىدىغانلار بولسا سورۇنغا چۈش - سۇن ! — دېدى .

قوشاقچىلار بىرىنىڭ ئارقىسىدىن بىرى ئوتتۇرىغا چىقىپ قوشاق ئېيتىشتى . بۇ قېتىمقى قوشاق ئېيتىشىنىڭ ئالاھىدىلىكى شۇ بولدىكى ، ھېچبىر قوشاقچى ئۆزىگە رىقابەتچى چاقىرمىدى ، ئۆزىلا ئېيتىپ سورۇندىن چۈشۈپ كەتتى . كىشىلەر ئارزۇلىغان ئوماق ، ئايقۇتلار ، ئۇلامخان ، ئۇجۇلخان ، توختىكۆللەرمۇ ئاجايىپ ياخشى قوشاقلارنى ئېيتتى . بۇنداق سورۇندا يالغۇز قوشاق ئېيتىشنى تالىشقۇل باشلاپ بەردى . قوشاقلاردا چوڭ ئۇيۇشۇشقا ، يېڭى يۇرت ، يېڭى مەھەللىلەرگە ، قالاچ قاناقاغا مەدھىيىلەر ئو - قۇلدى ، قەبىلىچىلىك ، يۇرتتازلىق سۆكۈلدى ، كۆڭۈلگە ئازار ، دىلغا غەشلىك سالىدىغان بىر ئېغىز سۆزمۇ بولمىدى . قوشاق ئېيتىشىش ساق بىر كۈن داۋام قىلدى . قوشاقچىلار پۇخادىن چىقىپ ئېيتتى . ئاڭلىغۇچىلارمۇ يىراق - يىراقلاردىن كەلگىنىگە يارىشا پۇخادىن چىقىپ قانغۇدەك ، كۆڭلى ئېچىلىپ يايىرىغۇدەك ئاڭلىدى ، خۇددى تازا چاڭقىغاندا ئۇسسۇزلۇقنى بولۇشىچە ئىچىپ قېنىۋالغاندەك بولۇشتى .

8

كېمە چېپىش مۇسابىقىسى بولىدىكەن ، دېگەن خەۋەر گويما «ئوچۇق ئاسماندا ھاۋا گۈلدۈرلەپ ، چاقماق چېقىپتۇ» دېگەندەك ، پۈتۈن ئابدال بەگلىكى تەۋەسىدىكى ھەممە كىشىنى ھاڭ - تاڭ

قالدۇردى .

لوپلۇقلار تىرىكچىلىكتە بېلىقسىز ياشىيالمىغاندەك ، ئۇلارغا كېمە بولمىسا بولمايدۇ . كېمە ئۇلار ئۈچۈن مۇھىم قاتناش قولى ، بېلىقچىلىقتا بىردىنبىر سايمنى . كېمە ئۇلارنىڭ تىرىكچىلىكىدە شۇ قەدەر مۇھىم بولسىمۇ ، لېكىن كېمە چاقۇچىلار ھەممە ئائىلىدىن چىقۇۋەرمەيدۇ . كېمە چېپىش لوپلۇقلاردا ئالاھىدە بىر ھۈنەر . كېمە چاپىدىغان توغراقنى ئويىدان تاللىمىغاندا ، چوقاتماق - قاندىقى بولۇپ قالسا ، قېلىن - نېپىزلىكىنى مۇۋاپىق تەكشۈپ چاپمىغاندا ، سۇ سىرغىپ كېمىگە سۇ كىرىپ كېتىدۇ . شۇڭا بىر مەھەللىدە كېمە چېپىشنى كەسىپ قىلغان ماھىردىن بىرنەچچىسىلا بولىدۇ . بۇرۇن بۇنداق مۇسابىقە بەگلىكتە بولۇپ باقمىغان ، بولغانلىقىنى كىشىلەر ئاڭلايمۇ باقمىغان .

بەگلىك دائىرىسىدىكى چوڭ - چوڭ يۇرت - مەھەللىلەردىن بۇلۇڭ - پۇچقاقلاردا بىر جەمەت ، بىرنەچچە ئائىلە ۋە بىر ئائىلە بىر «مەھەللە» بولۇپ ياشاۋاتقانلاردىكى تىرىكچىلىك پائالىيىتى ئۇ يىلدىن بۇ يىلغىچە ، ئاتىدىن بالىغىچە ، ئەۋلادتىن - ئەۋلادقىچە شۇ بىرنەچچە خىللا بولۇپ ، «كونىرمايدۇ» ھەم يېڭىلانمايدۇ . ئۇلار بۇ ئادەتلەرگە كۆنۈپ كەتكەچكە زېرىكمەيدۇ ھەتتا زېرىكىش - لىك ھېسىمۇ قىلمايدۇ . ناۋادا ، ئادەتلىرىدە بىرەر ئۆزگىرىش بولۇپ ، ئازراق يېڭىلىق ئارىلىشىپ قالغۇدەك بولسا ، بۇنىڭغا كۆر - گەنلىرىمۇ ، ئاڭلىغانلىرىمۇ ھەيران قېلىشىدۇ . كېمە چېپىش مۇ - سابىقىسى توغرىسىدىكى خەۋەر خۇددى كۈندۈزى ئاي كۆرۈنگەندەك چوڭ - كىچىك ھەممە كىشىنى ھەيران قالدۇردى ، غۇلغۇلىغا سالىدى ، تۈرلۈك گەپلەرنى پەيدا قىلدى .

- ئات چاپتۇرۇش ، كالا چاپتۇرۇشقۇ بار ئىش . ئەمما...
- كېمىمۇ چاپتۇرمىز .
- بالىلار ئېشەك چاپتۇرۇپمۇ ئوينايدۇ ، ئەمما...
- كېمە چېپىش مۇسابىقىسىنى كۆرۈپ باقماپتۇق .
- ئاڭلايمۇ باقمىغان .

— ئۇ قانداق ئويۇندۇ؟

— بىزنىڭ بەگ باشقا بىر يەردە كۆرۈپ كەلگەن چېغى .

— مۇسابىقە دېگىنى زادى قانداق ئويۇندۇ - ھە؟

كىشىلەر مانا شۇنداق كېمە چېپىشقا قارىغاندا مۇسابىقىنىڭ قانداق بولىدىغانلىقىغا ، ئۇنى كۆرۈپ بېقىشقا قىزىقىپ قالدى . كىشىلەرنى تېخىمۇ بەك قىزىقتۇرغان يەنە بىر ئىش ، بۇ مۇسابىقىگە نامىنى ، تەرىپىنى ئاڭلىغان ، ئاڭلاپ قورققۇسى كەلگەن «دىۋە ئادەم» نىڭمۇ قاتتىق سەدىغانلىقى ئىدى . كىشىلەر «دىۋە ئادەم» توغرىسىدا ئاجايىپ گەپلەرنى ئاڭلىغان ھەم ئاڭلىغانلىرىنى ئەجەب-لىنىپ تۇرۇپ بىر - بىرىگە يەتكۈزۈشەتتى .

— «دىۋە ئادەم» نىڭ بېشى كالىنىڭ كاللىسىدىن يوغانمىش .

— قۇلىقىنى ئېشەكنىڭ قۇلىقىدەك ئۇزۇنكەن دەپ

ئاڭلىدىم .

— تۆگىنى بىر قولىدا قورسىقىدىن تۇتۇپلا كۆتۈرۈۋەتكۈدەك .

— ئېتىلىپ كەلگەن يولۋاسنىڭ بېشىنى بىر قولىدا تۇتۇپلا

مىجىۋېتىپتۇ .

— بىر ئولتۇرۇشىدا بىر قوينىڭ گۆشىنى پاك - پاكىز يەپ

بولغۇدەك .

--- قاراقوشۇنلۇقلار بېلىقنى ئاغزىنىڭ بۇ بۇرجىكىدە يەپ ،

ئۇ بۇرجىكىدىن قىلتىرىقلىرىنى پۈركۈپ چىقىرىۋەتكەندەك ، گۆش-

نىڭ ئۈستىخانلىرىنى چايناپ - چايناپ پۈركۈپ چىقىرىۋەتكۈدەك .

... ---

ئادەم نېمىلەرنى دېمەيدۇ ، نېمە گەپلەرنى تاپمايدۇ .

ھۆر - پەرنى ھېچكىم كۆرمىگەن ، لېكىن ئۇ گۈزەللىكنىڭ

سىمۋولى ، ئۇنى ھۆسن - جامالدا قانچىلىك سۈپەتلىسىمۇ ، ھېچ-

كىم : «ياق ، ئۈنچىلىك گۈزەل ئەمەس» دېمەيدۇ . جىن - ئالۋاس-

تىنى ھەرقانداق سەت ئىبارىلەر بىلەن خۇنۇكلەشتۈرسىمۇ ، «ياق ،

ئۇ ئۈنچۈۋالا سەت ئەمەس» دېگۈچى چىقمايدۇ . دىۋىنىمۇ ھېچكىم

كۆرمىگەن . ئۇنى بەتبەش شىركىتتە ھەرقانداق قىياپەتلىسە ، تېخىمۇ

ئاشۇرۇپ دۇنيادا بارلىكى بەتەشەرىلىكىنى دېئۇگە مۇجەسسەملەپ قىياپەتلەيدىغانلار باركى ، «ياق ، ئۇ ئۇنچىلىك ئەمەس» دەيدىغان ئادەم يوق . «دېئۇ ئەدەم» چەپەرنى كۆرگەنلەردىن كۆرمىگەنلەر ، جىق ، بەلكى بەك جىق . كۆرگەنلەر كۆرگىنى بويىچە گېيىنى قىلسا ، كۆرمىگەنلەر ئۇ «دېئۇ» بولغاچقا ، ھەرنېمىگە ئوخشاش ، ئاڭلىغۇچى كۆرمىگەن بولسا ، قوشۇپ ، شاخلىتىپ ھەرنېمىلەرگە تەققاسلايدۇ . مانا شۇ «دېئۇ ئەدەم» نىڭ كېمە چېپىش مۇسابىقىسىدە گە قاتنىشىدىغانلىقىنى ئاڭلىغاندا ، كىشىلەر دەسلەپ قورقۇش تۈيدى . خۇسۇدا بولدى ، ئەجەبەندى . گەپ تولا ئېيتىلىپ ، قولاقلىرى كۆنۈپ قالغاندىن كېيىن ، بىردىنلا ئۇنىڭغا قىزىقىپ قېلىشتى . كېمە چېپىش مۇسابىقىسىنى كۆرمەكچى بولغانلار ئاقساقاللارنىڭ مۆلچەرىدىكىدىن نەچچە ھەسسە كۆپ بولدى . كەلگەنلەر ئىككىنچى قېتىملىق قوشاق ئېيتىشىغا كەلگەنلەردىن كۆپ دېگۈدەك ئىدى . كى ، ھەرگىز ئۇنىڭدىن كەم ئەمەس ئىدى .

كېمە چېپىلىدىغان ئوخشاش چوڭلۇقتىكى توغراق بەگلىك تەرىپىدىن تاللىنىپ ، ئۇزۇن - قىسقىلىقى تەڭ قىلىپ كېسىلىپ تەييارلاپ قويۇلدى . كېمە چېپىشتا كېرەك بولىدىغان باگان¹ ، ئاتالغا² ۋە باشقا سايمانلارنى ماھىرلار ئۆزى ئېلىپ كېلىدىغان بولغانىدى . ھەربىر كېمە چېپىش ماھىرى بىر كۆتەكنىڭ يېنىدا تۇراتتى .

— «دېئۇ ئەدەم» ئاشۇمىكىنە ؟

— ياپىر ، بويى مېنىڭكىدەك ئىككى چىقىدىكەن .

— بېشىنى دېمەمسەن ، كالىنىڭ كالىسىچىلىك بار ئىكەن .

— بالىلىرىمۇ ئۆزىدەك كېلەڭسىز چوڭمىدۇ ؟

...

كىشىلەرنىڭ پۈتۈن دىققەت - نەزىرى ، گەپ - پاراڭلىرى «دېئۇ ئەدەم» — چەپەرگىلا مەركەزلەشكەندى . ئۇ ياش چېغىدا

① باگان - بېگەن .
② ئاتالغا - تەڭنە ، ياغاچ جاۋۇرلارنىڭ ئىچىنى چاپىدىغان بىر خىل سايمان . توقسان گىرادۇس -
لۇق ئەگرى ياغاچ بىلەن ساپلىنىدۇ ، بىسى سەل ياي شەكلىدە بولىدۇ .

چارىدىن چىقىپ كەتكەندىن كېيىن ، يارداڭلىق ، ئويتوغراقتىلا يۈرۈپ ، ئوتتۇز نەچچە يىلغىچە ئۇنى باشقىلار كۆرمىگەن ، ئۆزىمۇ قېچىنىپ ئۆزىنى باشقىلارغا كۆرسەتمىگەندى . شۇ يىللار ئىچىدە ئۇنى تۇنجى كۆرگەنلەر قالاچ قانا ، تايۇق ، ئاندىن ئوماق ، ئايقۇت . لار ، ئۇنىڭدىن كېيىن جاھانبەگ ، كۈنچىققانبەگ قاتارلىق ئازلا كىشى ئىدى . ئۇ ئۇچىسىغا كېيىنەك تون ، يەنى يېڭى كېيىنەك قاننى شەكلىدە كەڭ قىلىپ تىكىلگەن بوز پالاس چاپان ، پالاس ئىشتان ، پۇتغا چورۇق ، ئوشۇقىدىن تىزغىچە كېيىك تېرىسىدىن تىكىلگەن تۈۋى يوق پايپاق كىيىۋالغانىدى . يۈزىنى قاپلىغان قويۇق ساقال ، بۇرۇتى مەزگىلىدىن بۇرۇن چاپچالشىپ كەتكەندى . مۇ . شۇ تۇرقىدا ، ئۇنى بىلمەيدىغانلار ئەللىك نەچچە ياش ئەمەس ، يەتمىش نەچچە ياشلىق دەپ ئويلاپ قالاتتى .

ئاقساقاللار ئارىسىدا ئولتۇرغان جاھانبەگ ئورنىدىن تۇرۇپ :
— كېمە چېپىشنى ھازىر باشلايمىز ، كىم قانداق چاپسا ئۆزى .
نىڭ مەيلى . ئاخىرىدا چېپىلىپ تۈگىشىنىڭ بالدۇر - كېيىنلىكى .
گە ، قانداقلىقىغا قاراپ باھالاپ ، ياخشى چاپقانلارغا مۇكاپات بېرىد .
لىدۇ . قېنى باشلاڭلار ! — دەپ جاكارلىدى .

جاي - جايلاردىن ھەم يېڭى تۆت مەھەللىدىن كەلگەن ئون ئىككى كېمە چاپقۇچى قوللىرىغا باگانلىرىنى ئېلىپ ، كۆتەكنى يەردە تۇرغىنى بويىچە ئۈستىدىن يۈنۈپ چېپىشقا باشلىدى . ئۇلار - نىڭ باگان چېپىشى تېز ، ھەرىكەتلىرى ناھايىتى چاققاندى . چەپەر بولسا تېخىچە بىر باگان چاپمىدى . كۆتەكنى ئۇيان ئۆرۈپ ، بۇيان ئۆرۈپ ، تۈتۈپ - سىلاپ ، ئىنچىكىلەپ كۆرۈپ بولغاندىن كېيىن ، كېمىنى ئۈستى تەرىپىدىن ئەمەس ، تۈۋى تەرىپىدىن چېپىپ ، تۈۋىنى تەييارلىۋېلىش ئۈچۈن كۆتەكنىڭ ئاستى تەرىپىنى چېپىشقا باشلىدى . باشقىلار كۆتەكنىڭ يېرىمىنى چېپىپ كېمىنىڭ ئۈستىنى تەييارلاپ بولۇشىغا ، چەپەر كۆتەكنىڭ ئىككى ئۈچىنى كېمىنىڭ باش - قۇيرۇق شەكلىگە كەلتۈرۈپ بولدى ، ئاندىن قۇمنى ئۇيان - بۇيان تارتىپ كۆتەكنى يېرىمىغىچە قۇمغا كۆمۈش

ھەلەكچىلىكىدە بولدى . بۇ چاغدا باشقىلار كېمىنىڭ ئىچىنى چى-
 پىشقا كىرىشىپ كەتكەندى . چەپەر كۆتەكنى قومغا كۆمۈپ مېدىر -
 لىماس قىلىپ قويۇپ ، ئۈستىدىن ئىككى غېرىچتا بىر تۆت ئېلىك
 چوڭقۇرلۇقتا گەزلىۋېلىپ باگان چېپىشقا باشلىدى . كىشىلەر ئۇ-
 نىڭ باگانغا قاراپلا قېلىشتى . چەپەرنىڭ باگانى كېمە چاقچۇچى
 باشقا ئۈستىلارنىڭكىدىن بىر ھەسسە كەڭ بولۇپ ، ھەيۋەت كۆرۈ-
 نەتتى . ئۇنىڭ قولىدا باگان كۆتەككە يېرىمغىچە چېپىلاتتى . كۆ-
 تەكنى گەزەپ بولۇپ ، توغراقنىڭ ئۆسۈش يۈنىلىشى بويىچە توم
 تەرىپىدىن ئىنچىكە تەرىپىگە قارىتىپ چېپىشقا باشلىدى . باشقىلار
 چېپىنىدىلارنى ئىككى قولىدا ئوچۇملاپ ئېلىپ سىرتقا تاشلايتتى .
 چېپىنىدىلارنى مۇشۇنداق قىلىپ پات - پات چىقىرىۋەتمىگەندە چا-
 قىلى بولمايتتى . چەپەر باشقىلاردەك قىلمايتتى . ئۇنىڭ چېپىنىدە-
 لارنى چىقىرىۋېتىش ئۇسۇلى ، ماھارىتى باشقىچىرەك ئىدى . چەپەر
 كېمىنىڭ ئىچىگە كىرىپ تىزلىنىپ ئولتۇرۇپ بولۇپ كېيىنەك
 تونىنى سېلىۋەتتى . ئۇ يەنە قانداقتۇر بىر ھەرىكەتلەرنى قىلىۋىدى ،
 جاھانبەگ ، كۆنچىققانبەگ ، ئوماق ، تايۇق ، ئايۇقلار كۈلۈپ كې-
 نىشتى . كۆپچىلىك ، ھەتتا جاھانبەگنىڭ ئەتراپىدىكى ئاقساقاللار-
 مۇ ئۇلارنىڭ كۈلۈشلىرىگە ھەيران قېلىشتى : «ئۇلار نېمىگە
 كۈلدىكىنە؟»

ئەمدى باگاننىڭ ۋەزىيىسى تۈگەپ ، ئاتالغىغا ئىش چىققانە-
 دى . ئون ئىككى كېمە چاقچۇچى چېپىپ چىقارغان چېپىنىدىلارنى
 ئۈدۈللۈك ئوچۇملاپ سىرتقا تاشلاپ تۇراتتى . چەپەر بولسا چېپىدە-
 دىلارنى چاترىقى ئارىلىقىدىن ئارقا تەرىپىگە ئىتتىرىپ قويۇپ چى-
 پىۋېرەتتى . چېپىنىدىلار بولسا پات - پات ئۇنىڭ كەينى تەرىپىدىن
 قۇيۇندا ئۇچقان غازاڭدەك پۇرقۇلۇپ سىرتقا ئېتىلىپ تۇراتتى .
 چېپىنىدىلار ھەربىر پۇرقۇلغاندا جاھانبەگ قاتارلىق ئاشۇ بىرنەچ-
 چەيلەن قاققۇلاپ كۈلۈپ كېتىشەتتى . كۆپچىلىك بولسا چېپىنىدە-
 لارنىڭ ئوچۇپ چىقىشىنىڭ ، بەگ ۋە بەگ يېقىنلىرىنىڭ كۈلۈشلى-
 رىنىڭ سىرىنى بىلىشەلمەي ھەيراندا ئىدى .

چەپەر كېمىنىڭ ئىچىدە تۇرۇپ يەنە قانداقتۇر بىر ھەرىكەت-لەرنى قىلدى . بۇنىڭغىمۇ جاھانبەگ باشلىق ھېلىقىلار كۈلۈپ كېتىشتى . چەپەر كېمىنىڭ ئىچىنى چېپىش ئىشىنى تۈگەتتى . ئۇ كېمىدىن چىقىپ ، كېمىنى پاتۇرۇپ قويغان قۇمىدىن بىر قولىدىلا تارتىپ تۈزگە چىقىرىپ قويدى . كۆپچىلىكنىڭ ئالدىدا چىرايلىق بىر كېمە نامايان بولۇپ تۇراتتى . بۇ چاغدا قالغان ئون ئىككى كېمە چاقۇچىنىڭ بەزىلىرى تېخىچە كېمىنىڭ ئىچى بىلەن ھەپىلە-شۋاتسا ، بەزىلىرى كېمىنىڭ باش قىسمى بىلەن ، يەنە بەزىلىرى كېمىنىڭ باش تەرىپىنى پۈتكۈزۈپ ، قۇيرۇق قىسمىغا ئۆتكەندى... چەپەر كېمىنىڭ تونىنى كىيىپ ، كېمىنىڭ يېنىدا قۇمدا پۈتتىنى سوزۇپ ئولتۇرۇپ ئۆزى پاخان تېرىسىدە قىلىۋالغان تۈلۈمدىكى سۈنى ئىچتى . ئۇ كېمە چېپىش ئىشىنى پۈتۈنلەي تۈگەت-كەندى .

ئوماقنىڭ ئىشارىسى بىلەن توختاق سۈتلۈك چايغا جىگدە سې-لىپ تەييارلانغان ئۇسسۇلۇق ئاپىرىپ بەردى . بۇنداق ئۇسسۇلۇق قىلىشقا ئايىقۇت ئۇستا ئىدى . چەپەر ئۇسسۇلۇقتىن ئىككى ئوتلام ئىچىپلا ئۇنىڭ تەمىنىڭ ئۆزگىچە ئىكەنلىكىنى بىلدى . چەپەر توخ-تاققا قاراپ :

— سەن ئوماقنىڭ بالىسى توختاققۇ . سىلەر ئويتوغراقتىكى ياتقۇچۇمدا¹ بىر ئاشام قونۇپ ئۆتكەن . سەن ئويتوغراققا يەنە بىر بار . قاچانلا بارساڭ ، ئاتاڭ بىلەن بارساڭمۇ بولىدۇ . مەن ساڭا بىر كېمە چېپىپ قوياي ، — دېدى .

كېمە چېپىش داۋام قىلماقتا . ئۈچ كېمىنىڭ قۇيرۇق قىسمى بىلەن ئىككى كېمىنىڭ ئىچىنى تەكشۈلەشلا قالغانىدى . چەپەر بىر كېمە چاقۇچىنى كېمىدىن چىقىپ دەپ ئىشارە قىلدى . ئۇ كىشى چەپەرنىڭ مەقسىتىنى چۈشەندىمۇ ، چۈشەندىمۇ ، بۇ نامەلۇم ، ئۇ چەپەرگە ھەيرانلىقتا قاراپ قويۇپ كېمىدىن چىقتى . چەپەر ئۆزد-نىڭ ئاتالغۇسىنى ئېلىپ كېمىنىڭ ئىچىگە كىرىپ يۈكۈنۈپ ئول-

1 ياتقۇچۇم ياتىدىغان يەر . ياتىدىغان بىرەر ماكان .

تۇرۇپ كېمىنى تەكشۈلۈپ چىقىشقا باشلىدى .
جاھانبەگ ئۇنى ئۆزىنىڭ بىر ياراق ئېتى بىلەن ئارتۇقلىق-
ماقچى بولغانىدى ، ئەمما بەگ ھازىر ئويلىنىپ قالدى . «ئانى ئۇ
نېمە قىلىدۇ ، مەن ئات ئۇنى كۆتۈرەلمەيدۇ ، بىر يوغان ئوي
بەرسەم ، ئاستا ماڭىدۇ ، دەپ مەنمەيدۇ . مىنگۈدەك بىر نەرسە
بەرسەم بولىتى . بەگ ئۇنىڭ قىشمۇياز پىيادىلا ماڭدىغانلىقىنى
كۆز ئالدىغا كەلتۈرۈپ ، ئۇنىڭغا ئىچى ئاغرىدى ، كۆڭلى بۆلەكچە
بولدى . «بىر بۇغرا تۈگە بېرەي» . ئۇ شۇ خىيالغا كەلدى - دە ،
بۇ خىيالنى يېنىدا ئولتۇرغان تۈلەك بوۋىغا ئېيتتى .
— بۇ ئويۇڭ بەك ياخشى بوپتۇ . بىر مېلىڭ ئون بولغاي ،
تەڭرىم دېگىنىڭنى بەرگەي ، — دېدى تۈلەك بوۋا ، سۆيۈنۈپ كەت-
كىنىنى تىلەك بىلەن بىلدۈرۈپ .

جاھانبەگ كېمە چىقىشنى كۆرگىلى كەلگەن بىر ئادىمنى
چاقىرىپ ئۇنىڭغا بىر نېمىلەرنى دېدى . ئۇ ئەتراپتا باغلاغلىق تۈر-
غان بىر ئاتنى يېشىپ مىنىپلا چىقىپ كەتتى .
كېمە چىقىش تۈگىدى . ئون ئىككى ئاقساقال ، جاھانبەگ ،
كۈنچىققانبەگ ، تۈلەك بوۋىلار چىقىلغان كېمىلەرنى بىر مۇبىر
كۆرۈپ چىقتى . چەپەر ھەممە جەھەتتە بىر نىچىلىكنى ئالدى .
ئۇ چاققان كېمىنىڭ ئىچىنىڭ رەندىلىگەندەك سىلىقلىقى ، تەرەپلە-
رىنىڭ قېلىن - نېپىزلىكىنىڭ مۇۋاپىقلىقى ، تەكشۈلۈش ، باش
قىسمىنىڭ چىرايلىقلىقى باھالىغۇچىلارنى تولۇق قايىل قىلدى ھەم
ھەيران قالدۇردى . ئۇلار ئۇنىڭ نامىنى ، ئاجايىپ - غارايىپ ،
غەلىتە تەرىپلىرىنى ئاڭلىغان بولغاچقا ، ھازىر ھەممىسى ئۇنىڭغا
باشقىدىن سەپىلىپ قاراشتى . كېلەڭسىز يوغانلىقىنىلا دېمىسە ،
ئۆزلىرىگە ئوخشاشلا بىر ئادەملىكىنى ھېس قىلدى ۋە مۇشۇ كې-
لەڭسىز كۆرۈنۈشى تۈپەيلىدىن كىشىلەردىن ئايرىلىپ قۇملۇق ئى-
چىدە يالغۇز ياشاۋاتقىنىدىن ئىچى سىيرىلدى ، «بىر ئۆمۈر مۇشۇند-
داق ئۆتۈپ كېتەرمۇ» دېيىشتى .

باشقىلارمۇ «دەۋە ئادەم» نى يېقىندىن كۆرۈپ باقماقچى بولۇپ

بىردىن - بىردىن كېلىپ ئۇنىڭ ئەتراپىغا ئولاشتى .
جاھانبەگ ماڭدۇرۇۋەتكەن كىشى يوغان ، سېمىز بىر بۇغرا
تۆگىنى يېتىلەپ كېلىپ ئوتتۇرىدا تۇتۇپ تۇردى . جاھانبەگ تۆگە-
نىڭ چولۇۋۇرىنى قولغا ئېلىپ :

— چەپەر ، سېنىڭ كېمە چېپىشتىكى تېز - چاققانلىقىڭ ،
ئۈستىلىقىڭغا مەن بۇ تۆگىنى ساڭا تارتۇق قىلدىم ، - دەپ ،
تۆگىنىڭ چولۇۋۇرىنى چەپەرگە سۈندى .

چەپەر جاھانبەگكە شۇنداق بىر قارىدىكى ، ئۇنىڭ بۇ قارىشىدىن-
كى مەنىنى ئىپادىلەپ بەرمەك ، تەسۋىرلىمەك قىيىن ئىدى . يال-
غۇزلۇقتا ، ئاتىسىنىڭ ئاڭايى بېشىدا تولا يىغلاپ ، نەم دىندارى
قالمىغان كۆزىدە لۆمىمدە پەيدا بولغان ، لىغىرلاپ تۇرغان ئىككى
تامچە ياش ئۇنىڭ پۈتۈن دەرد - ھەسرەتىنى ، جاھانبەگدەك ياخشى
ئادەملەرگە بولغان رەھمەت - مىننەتدارلىقىنى بىلدۈرۈپ تۇراتتى .
ئۇنىڭ كۆزىدىكى دەرد - ھەسرەت يېشىنى كۆرۈپ ئايقۇت ، ئۈجۈل-
خانلار ئۆزىنى بېسىۋالامدى ، ئۆپكىسى ئۈرۈلگەندەك ھېقىقداپ
يىغلاپ كەتتى . «يىغا - يىغنى كەلتۈرىدۇ» دېگەندەك ، ئۈمۈ ،
بۈمۈ كۆزىگە ياش ئالدى ، كۆزىگە ياش كەلگەنلەر جىق ئىدى .

چەپەرنىڭ كېمە چېپىش مۇسابىقىسىگە كېلىدىغانلىقىنى ئاڭ-
لىغان ئايقۇت بىلەن ئۈجۈلخان مەسلىھەتلىشىپ ، ئۇنىڭغا ئەڭ
ياخشى تورقا تالاسىدا توقۇلغان رەختتە بىر چامچا ، تورقا - چىگە
تالاسى بىلەن يۈك يىپتا توقۇلغان سىپتا چەكمەندە ئىشتان ، چەچ-
كەن¹ ، پۈتەنغا يۈك پايپاق تىكىپ - ياساپ تەييارلاپ قويغانىدى .
ئايقۇت چەچكەننى ، ئۈجۈلخان ئىشتان ، چامچا ، پايپاقنى : «بۇ
بىزنىڭ ساڭا تارتۇقىمىز» دەپ بەردى . چەپەرنىڭ كۆزىگە يەنە بىر
قېتىم ياش كەلدى .

چەپەرنى تارتۇقلاپ بولغاندىن كېيىن جاھانبەگ :
— كېمە چېپىش مۇسابىقىسىگە قاتناشقان ئۈستىلار قايسى
مەھەللىدىن كەلگەن بولسا ، چاپقان كېمىسى شۇ مەھەللىگە تەۋە .

1 چەچكەن - نىردىن ئاشمايدىغان يۈك چاپان .

كېمىنى شۇ مەھەللىلەرنىڭ ئاقساقاللىرى مەسئۇل بولۇپ ئېلىپ كەتسۇن . چەپەر چاپقان كېمىنى قالاچ قاناقاننىڭ كۆكۈنەۋرىسى بۇللاغا بەرسەك ، ئاقساقاللار ، نېمە دەيسىلەر ؟ — دەپ سورىدى — بولمىدۇ ، بۇللاغا بېرەيلى ، — دېدى ئاقساقاللار كېمە چېپىش مۇسابىقىسى تۈگىدى . جاھانبەگ چەپەرگە يېقىن كېلىپ :

— قالاچ قاناقاننىڭ ساڭا دەيدىغان گېپى بار ئىكەن ، — دېدى . جاھانبەگ بىلەن چەپەر قالاچ قاناقاننىڭ ئۆيى تەرەپكە ماڭدى . «ھەقىچان ھېلىقى توغراق كۆتكىنى قانداق چېپىشنىڭ گې- پى» دەپ ئويلاپ قالدى تۈلەك بوۋا .

كېمە چېپىش مۇسابىقىسىگە چەپەرنىڭ قاتناشقىنى بەك ياخشى بولدى . شۇنىڭ بىلەن ئۇنىڭ كەينىدىن غايىۋاننىسىگە توقۇلغان ھەممە ، ھەرقانداق جەمە گەپلەرنىڭ يىلتىزغا باگان چېپىلدى ، ئۇنداق گەپلەر تىمتاس بېسىقچى ، ئۇنىڭ ئورنىنى چەپەر توغرىسىدەدىكى يېڭى ياخشى تەرىپلەر ، ئالقىش ، مەدھىيىلەر ، ھېسداشلىقلار ئىگىلىدى ، ئۇ توغرىلۇق ئاجايىپ ئېسىل قوشاقلار توقۇلۇپ ، تارىم سۈيىگە قوشۇلۇپ كەتتى .

9

تۆت مەھەللە كىشىلىرىنىڭ كۆپىنچىسى قىشچە يەيدىغانغا بېلىق تۇتقىلى ، بىر قىسىملىرى گۆش ئوزۇقلۇقى ئۈچۈن ئوۋغا چىقىپ كېتىشتى . مەھەللىدە قېرى - چۈرىلەر ، ئاغرىق - ئاغرىق- چانلار ، ئاياللار ، بالىلارلا قالدى . بېلىق تۇتقىلى كەتكەنلەر ئىچىدە تېخى ئاياللارمۇ بار ئىدى . ئۇلار تۇتۇلغان بېلىقلارنى ئۇدۇللۇق مائىتۇچاق بىلەن ئۇرۇش ، ئىچ - قارىنى تازىلاپ پوستلىقنى ئايرىۋېلىش قاتارلىق ئىشلارنى قىلىدۇ . مەھەللىدە بېلىق تۇتۇشقا ، ئوۋغا يارايدىغان ئەرلەردىن بۇللا قالغانىدى . ئۇ قاناقانى خوتۇنغا

1 بوسناق بېلىق كۆپتۈرگۈچى . بېلىق ئۆيىسىمۇ دىيىلىدۇ .

تاشلاپ قويۇپ يىراققا كېتەلمەيتتى . ئۇلار قىشلىق بېلىق ، گۆش ئوزۇقلۇقىنى قانداق غەملەيدۇ ؟ مەھەللىدىكىلەر قىشلىق ئوزۇق - لۇق غەملىگىلى چىقىپ كەتكەندىن كېيىن ، ئوماق ، تايۇقلار ئۇ ئىش ئۈستىدە كۈنچىققانبەگ بىلەن مەسلىھەتلەشكەندى .

— ئۆزىمىزنىڭ بېلىق ، گۆشنى غەملىگەچ قاناقالارغىمۇ غەملەپ كېلەيلى ، — دېدى جاھانبەگ .

— بېلىق تۇتقىلى نەگە بارىمىز ، بىز بۇ تەرەپلەرنىڭ ئەھۋالى - نى بىلمەيمىز ، — دېدى تايۇق .

تايۇقنىڭ گېيىنى تولۇقلاپ ئوماق دېدى :

— بەگدە كېمە بولغان بىلەن بىزدە كېمە يوق . ئۈچىمىز بىر كېمىگە چىقىۋېلىپ قانچىلىك بېلىق تۈتمىز . بۇ چاغقا كىشىلەر كېمىلەرنى ئېلىپ كېتىپ بولدى .

— كېمىدىن غەم قىلمايلى ، چەپەر چېپىپ بۇللاغا بەرگەن كېمە بارغۇ ، شۇنى سۇغا سالىمىز ، — دېدى كۈنچىققانبەگ .

ئۇلار مەسلىھەتنى شۇنداق پىشۇردى . بۇلانىڭ كېمىسىنى بىر ئاتقا ، ئىككى گۆلمە ، بىرنەچچە تاغار ، سانجىغاقلارنى يەنە بىر ئاتقا ئارتىپ ، ئۆزلىرى بىردىن ئاتقا مىنىشىپ ، تارىم دەرياسىنىڭ قاراقوشۇن كۆلىگە قۇيۇلىدىغان ئېغىزىنى مەنزىلەپ مېڭىپ كەتتى . كۈنچىققانبەگنىڭ كېمىسى شۇ يەردىكى بىر غارغالىغا باغلاقتى .

بۇلار كېلىپ كۆردىكى ، كۆل ئاغزىدا ، دەريانىڭ كۆلگە قۇيۇلۇش ئاغزىنىڭ يۇقىرىسىدا ۋە كۆل ئىچىدە بولۇپ ، يىگىرمىدەك كېمىدە كىشىلەر گۆلمە ياكى سانجىغاقلاردا بېلىق تۇتۇپ يۈرەتتى . بۇ يەردە بېلىق تۇتۇۋاتقانلار چىققەن ، بىز قانداق قىلدۇمىز ، نەگە بېرىپ تۇتمىمىز ؟ — دەپ ئوماق كۈنچىققانبەگدىن سورىدى .

لوپلۇقلاردا ئايرىم بىر ئائىلە ، بىرنەچچە ئائىلە ياكى بىر جەمەت كىشىلىرى كىچىك - كىچىك كۆل بويلىرىنى ماكان تۇتۇپ ئولتۇرغان بولسا ، باشقىلار ئۇ كۆلگە بېلىق تۇتقىلى ، ئۇجۇل ،

قۇش تۇخۇملىرىنى يىغىقلى بارمايدۇ . چوڭ كۆل ، دەريالاردا ئۆزى-
 داق ئەمەس . ئۇ بەگ ، بۇ ئاقساقال ، بۇ پۇقرا دەپ ئايرىلمايدۇ .
 ھەركىم ھەرقانداق يەردە تۇتىدىغىنىنى تۇتىدۇ ، يىغىدىغىنىنى تۇت-
 ىدۇ ، ھېچكىمگە ھېچكىم كاشلا قىلمايدۇ ياكى : «ئۇ بەرگە
 ئۆت ، بۇ يەردە تۆت» دەپ مەجبۇر قىلالمايدۇ ، زورلىيالمىدۇ .
 ئەمما چوڭلارنى ھۆرمەتلەپ ، ئاجىز ، ئىلاجىسىزلارغا يول قويۇپ
 ئورۇن ئۆتۈنۈپ بېرىدىغان ، بىللە تۇتۇشۇپ بېرىدىغان ، ھەتتا ئۆ-
 زىنىڭ تۇتقان ، يىغقانلىرىدىن بېرىۋېتىدىغان ئىشلار بولۇپ
 تۇرىدۇ .

— بىز قاراقوشۇن كۆلى بىلەن چىۋىنىلىق كۆل ئارىلىقىدىكى
 بولتاغا بارايلى ، — دېدى كۈنچىققانبەگ .

ئۇلار ئاتلىرىنى كۆل بويىدىكى ئوتلاققا قويۇپ بەردى . بۇللا-
 نىڭ كېمىسىنى سۇغا سېلىپ ، ئىچىگە نەرسە - كېرەكلەرنى تاشلى-
 دى . كۈنچىققانبەگ كېمىسىنى يەشتى . ئۇنىڭ كېمىسى كىچىكرەك
 بولۇپ ، ئۇنى ئارانلا كۆتۈرەتتى . تايۇق بىلەن ئوماق بۇللانىڭ
 كېمىسىگە چىقتى . ئادەتتە كېمە كۆتەكنىڭ يۇمىلاق شەكلى بويى-
 چىلا چېپىلاتتى ، ئىچىدە ئەركىن ھەرىكەت قىلماق ئەپسىز بولۇپ ،
 ئوڭايلا غايقاڭلاپ كېتەتتى ، كۆمتۈرۈلۈپ كېتىدىغان ئىشلارمۇ
 كۆپ كۆرۈلەتتى . چەپەر كۆتەكنىڭ ئاستىنى ئۈچتىن بىرىگىچە تۈز
 ياپىلاقلىۋېلىپ ، ئىچىنىڭ تۇۋىنىمۇ تۈز قىلىپ چاپقاندى .

— پاه ! — دەۋەتتى ئوماق ، كېمىنى شۇرۇق بىلەن ئىككى
 قېتىملا تايپ بېقىپ ، — ئەجەب ئىتتىڭ ماڭىدىكەن ، يۈرۈشىنىڭ
 سىلىقلىغىچۇ ، تەۋرىنىپمۇ قويمايدىكەن ، تايىغان ئادەمگىمۇ راھەت
 ئىكەن .

كېمىنىڭ تېگى تۈز قىلىپ چېپىلسا ، كېمىنىڭ سۇغا يېتىشى
 ئاز بولىدۇ . بۇنداق كېمىنى تاياشقا كۆپ كۈچەشمۇ كەتمەيدۇ ،
 مېڭىشىمۇ تېز بولىدۇ .

«چەپەر كېمىنى بۇنداق چېپىشنى قانداق ئويلاپ تاپتىكەن»

1 بولتا - ئىككى كۆلنى بىر - بىرىگە ئۇتاشتۇرىدىغان ئېقىنچە . بوغۇز .

ئوماق بىلەن تايۇق شۇنداق دېيىشتى . ئاغزىدىن چىقارمىغىنى بىد-
لەن ، چەپەرگە شۇنداق بىر كېمە چاپتۇرۇۋېلىشىمۇ كۆڭلىگە
پۈكۈشتى .

ئوماق بىلەن تايۇق كېمىنى شۇرۇق بىلەن نۆۋەتلىشىپ تايپ ،
كۈنچىققانبەگدىن خېلىلا ئۇزاپ كەتتى . تايۇق كېمە تاياشتىن
توختاپ :

— بەگ ئوغلىنى ساقلىغاچ بېلىققا قاراپ باقايلى ، — دېدى .
ئىككىسى كېمىدە ئۆرە تۇرۇپ ئىككى تەرەپكە سىنچىلاپ قا-
راشقا باشلىدى .

— بېلىق ! بېلىق جىقكەن ، — دېدى ئوماق ، يەنە قوشۇپ
دېدى ، — گۈلمە تاشلايلىمۇ ؟

— سانجىغاقتا تۇتۇپ باقمايلىمۇ ، — تايۇق سانجىغاقتا بېلىق
تۇتۇشنى سېغىنىپ قالغانىدى ، شۇڭا ئوماققا مەسلىھەت سالدى .
ئوماقمۇ بۇلاققۇلدە سانجىغاقتا بېلىق تۇتقاندىن بېرى سانجى-
غاق ئىشلەتمەي ، ئۆزىنى سانجىغاق ئىشلىتىشنى ئۇتۇپ قالغاندەك
ھېس قىلىدىغان بولغانىدى . شۇڭا تايۇقنىڭ گېپى توگمەيلا قولغا
سانجىغانى ئېلىپ بولدى . ئاڭغىچە كۈنچىققانبەگمۇ يېتىپ كەل-
دى . ئۈچى ئۈچ تەرەپتە بۇياقتىن قاچسا ئۇ ، ئۇياقتىن قاچسا بۇ
سانجىپ يۈرۈپ ، بىر ئاش پىشىمغا يەتمىگەن ۋاقىتتا يىگىرمىدەك
بېلىق تۇتتى .

— كۆل ئېغىزىدا ئادەم جىق بولغاچقا ، بېلىقلار قېچىپ مۇشۇ
يەرگە كېلىۋالغان ئوخشايدۇ ، گۈلمە تاشلايلى ، — دېدى كۈنچىق-
قانبەگ .

گۈلمىنى يېيىپ تاشلاشقا كۈنچىققانبەگ ئۈستى ئىدى . ئۇلار
ئىككى كېمىنى ئۈزۈتمىگەن قاتار توختىتىپ تۇرۇپ چوڭراق گۈلمىنى
يېيىپ تۇرۇپ ، «ھە» بىلەن تەڭ تەكشى تاشلىدى . گۈلمىنىڭ بىر
تەرىپى ئاستا - ئاستا سۇ ئاستىغا چۆكۈشكە باشلىدى . گۈلمە تېخى
تولۇق چۆكۈپ بولمايلا خېلى قاتتىق سىلكىنىشكە باشلىدى . ئۇلار
كېمىنى ئاستا ماڭدۇرۇپ ، گۈلمىنى يېرىم ھالقا شەكلىگە كەلتۈر-

دى ، گۆلمە ئېغىرلاشتى .

-- تېز يىغىلى ، - دېدى كۈنچىققانبەگ گۆلمىنى يىغىپ ئىككى ئۈچىنى تۇتاشتۇردى ، تارتىپ كېمىگە ئالماقچى بولۇۋىدى ، ئۈچىنىڭ كۈچى يەتمىدى . ئۇلارنىڭ مۆلچەرىدە گۆلمىگە چۈشكەن بېلىق جىق ئىدى . كۈنچىققانبەگ بىلەن تايۇق بېلىقلارنىڭ سۆرەپ كەتمەسلىكى ئۈچۈن گۆلمىنىڭ ئىككى ئۈچىنى كېمىگە قويۇپ بېسىپ ئولتۇردى . ئوماق بېلىقلارنى بىر - دىن - بىردىن ئېلىپ مائىتۇچاق بىلەن بېشىغا ئۇرۇپ ھوشسىزلاندۇرۇپ كېمىگە تاشلاۋەردى . گۆلمە يەڭگىلىگەندىن كېيىن كېمىدە گە تارتىپ چىقاردى - دە ، ئۈچىلىسى تەڭلا :

-- پاھ ! پاھ ! - دېيىشىپ كەتتى .

بېلىقلارنىڭ ئارىسىدا ئون بەش ياشلىق بالا چوڭلۇقىدا بىر پاقا باش چار قاسىراقلىق بېلىق تۇراتتى . ئۇلار ئالدى بىلەن چار بېلىقنى ھوشسىزلاندۇرغاندىن كېيىن ، قالغان بېلىقلارنى ھوشسىزلاندۇردى . بۇ بېلىقلارنى تاغارغا قاچىلاپ قىرغاققا ئاچىد - قىپ قويۇپ تۇرمىسا بولمايتتى . بېلىقنى بۇللانىڭ كېمىسىگە سېلىپ ، كۈنچىققانبەگ بىلەن تايۇق بولتاغا يېقىنراق قىرغاق تەرەپكە كەتتى . ئوماق كۈنچىققانبەگنىڭ كېمىسىدە بېلىق تۇتۇپ تۇرغىلى قېلىپ قالدى . تايۇقلار قىرغاققا يېقىنلاشقۇچىلىك ئارىلىقتا ، ئوماق يۈزىدە چوڭلۇقتىكى بېلىقتىن بەشنى سانجىپ تۇتۇپ بولدى . بۇ ، كۆل ئاغزى تەرەپتە بېلىق تۇتقۇچىلارنىڭ جىقلىقىنىڭ پايدىسى ئىدى . ئۇلاردىن ئۈرۈكۈگەن بېلىقلار بۇ تەرەپكە كېلىۋالغانىدى . ئوماق كۈنچىققانبەگلىرىنى قىرغاققا يەتكەندۇ ، دەپ قاراپ ، بىر كىشىنىڭ قىرغاققا ئاتلىق تۇرغىنىنى كۆردى . ئۇ كىشى كۈنچىققانبەگلىرىگە قاراپ تۇراتتى ، ئەمما كېمە توختاپ قالغانىدى . كۈندۈز چىققانبەگ بىلەن تايۇق كېمىنى ھەرقانچە تايپمۇ ئورنىدىن قوزغىد - يالمايۋاتاتتى .

«ھەي ، كېمە بايردا تۇرۇپ قالغان ئوخشايدۇ» دەپ جەزمە -

لەشتۇردى ئوماق . راست ، كېمە بايرغا بېرىپ توختاپ قالغاندە . بۇنداق چاغدا قانداق قىلىشنى بۇ يەردىكى ھەممە ئادەم بىلە . كۈنچىققانبەگ بىلەن ئوماق كېمىنىڭ قۇيرۇق تەرىپىدىكى بېلىق قاچىلانغان ئىككى تاغارنى باش تەرىپىگە ئاپاردى . كېمىنىڭ قۇيرۇق تەرىپى سەل كۆتۈرۈلدى ، ئاندىن ئىككىسى كېمە بېشىنىڭ ئىككى تەرىپىدىن شۇرۇقنى سۇ تېگىگە تىرىكەپ تەڭ كۈچۈندى ، كېمە كۆلىنىڭ ئىچى تەرەپكە قوزغىلىپ بايرىدىن چىقتى . ئۇلار كېمىنى ئۈدۈل بولتا تەرەپكە تايىپ كەتتى . قىرغاقتىكى ئاتلىق كىشىمۇ بولتا تەرەپكە ماڭدى . ئارىلىق خېلى يىراق بولغاچقا ، ئوماق ئۇ كىشىنى تونۇيالمىدى . «كىمدۇ ، بىر مۇھىم ئىش بىلەن كۈنچىققانبەگنى ئىزدىگەن ئوخشايدۇ» دەپ ئويلىدى ئۇ .

كۈنچىققانبەگلەر بولتا ئاغزىغا بېرىپ قىرغاققا چىقىشىغا ، ھېلىقى كىشى ئىككىسىگە بىرنىمىلەرنى دېگەندەك قىلدى . بۇنى ئوماق كۆرۈپ تۇردى . كۈنچىققانبەگ بىلەن تايۇق ئوماق تەرەپكە قاراپ : «بۇياققا كەل» دېگەن ئىشارىنى قىلدى . «ئۇ كىشى مېنى ئىزدەپ كەلگەن ئوخشىمامدۇ . نېمە ئىش بولغاندۇ ، ئۆيدە يامە . ھەللىدە بىر ئىش بولدىمۇ نېمە ؟» ئوماق شۇلارنى ئويلاپ سەل جىددىيلەشكەندەك بولدى - دە ، كېمە تاياشتىكى ماھارىتى بىلەن تېزلا يېرىم ئارىلىققا كېلىپ بولدى . ئوماق كەلگەن كىشىنى تونۇدى . ئۇ بۇلا ئىدى . ئوماقنىڭ يۈرىكى «جىغ» قىلىپ قالدى ، بەدىنى مۇزلىغاندەك بولدى . «قاناقا...» ئوماق ئويىنىڭ ئاخىرىنى خىيالىغا كەلتۈرەلمىدى . كېمىنى قۇيۇندەك تايىپ قىرغاققا يېقىندە . لاپ ، كۈنچىققانبەگ بىلەن تايۇقنىڭ چىرايىغا قارىدى . ئۇلاردا بىرەر جىددىيلەشكەنلىكنىڭ ئالامىتىنى كۆرمىدى . بۇللاغا قارىدە . دى . ئۇمۇ خاتىرجەم ، بەلكى جىلمىيىپ تۇرغاندەك كۆرۈندى . — چەپەر كەپتۇ ، ئۇ ساڭا سەككىزدەك قوي ، بىرنەچچىدىن كېيىنك ، جەرەن ئەكېپتۇ ، — دەپ كۈنچىققانبەگ ، ئوماق قىرغاققا چىقىشىغا .

ئوماق بەگ ئوغلىنىڭ گېپىگە قوشۇمچە قىلدى :

— كۆڭلۈڭدىكى تېپىپتۇ ، ساڭا بىر كېمە چېپىپ ئالغاچ كېپتۇ .

ئوماق ھەيران قېلىپ دېدى :

— چەپەر ماڭا... قوي ، كېيىك ، جەرەن ، يەنە كېمە ئەكېپتۇ...
ما ؟ !...

— مەھەللىدىكى چوڭلار : «ئوماق ئۆزى كېلىپ تاپشۇرۇۋال-
سۇن» دەپ ، چاقىرغىلى مېنى ئەۋەتتى ، — دېدى بۇللا .
ئۇنىڭ چوڭلار دېگىنى قالاچ قاناقا ، تۈلەك بوۋا ، جاھانبەگلەر
ئىدى .

ئوماق بۇلادىن سورىدى :

— قاناقا قانداقراق تۇرىدۇ ؟

— كۈندىكىدەك ، خېلى ياخشى .

— ئوماق ، — دېدى كۈنچىققانبەگ ، — سەن ھازىرلا ماڭ ،
قاناقالارغا ، ئۆيۈڭگە بېلىقتىن بىر تاغار ئالغاچ كەت ، ئۇلار يېڭى
بېلىق يېمىگىلى خېلى بولۇپ قالدى . ماۋۇ چوڭ بېلىقنى چەپەرگە
ئالغاچ بار . ئۇنىڭ بېلىق تۇتۇپ كېلىدىغان يېرى بەك يىراقكەن ،
شۇ بىچارە يېسۇن .

بۇ ئوماقنىڭ كۆڭلىدىكى گەپ ئىدى .

چوڭ بېلىق بىلەن بىر تاغار بېلىقنى كۈنچىققانبەگنىڭ كېمى-
سىگە بېسىپ ، ئوماق بىلەن تايۇق كېمىنى تايپ كۆل ئاغزى
تەرەپكە يۈرۈپ كەتتى ، بۇللا كۆل ياقىلاپ ماڭدى .

ئۇلار بىر تاغار بېلىق بىلەن چوڭ بېلىقنى بىر ئاتقا ئارتىپ
پۇختىلاپ تاڭدى . ئوماق بىلەن بۇللا ئاتلىرىغا مىنىۋاتقاندا ، تايۇق :
— كېلەلمىگۈدەك بولساڭ ئاتنى بۇياققا كېلىدىغانلاردىن ماڭ-

دۇرۇۋېتەرسەن ، — دەپ كېمە تەرەپكە ماڭدى . ئوماقلار مەھەللە
تەرەپكە يۈرۈپ كەتتى .

بۇ چاغدا كۈننىڭ ئۇۋىسىغا يانپاشلايدىغانغا كۆپ ۋاقىت قالمى-
غانىدى . ھېلىمۇ ياخشى يول بىلمەس بۇ ئىككى يېڭى كەلدىۋايغا
ئابدالدا تۇغۇلۇپ ، ئابدال بىلەن قاراقوشۇن ، چىۋىلىق ، تاتىما ۋە

لوپ كۆللىرى ئارىلىقىدا چوڭ بولغان بىر كىشى ھەمراھلىققا كەينىدىن يېتىشىپ كەلدى .

ئۇلار مەھەللىگە تاڭ ئاتارغا ئاز قالغاندا يېتىپ كەلدى . ھازىر چەپەرنىڭ قايسى ئۆيدە ئىكەنلىكىنى بىلمىگەچكە ، ئۇنىڭ بىلەن ئەتىگەنلىككە كۆرۈشمەكچى بولۇشتى ، بېلىقنى ئەتىگەنلىككە بىر ياق قىلايلى دېيىشىپ ، ھەرقايسىسى ئۆز ئۆيى تەرەپكە ماڭدى . بېلىق ئارتىلغان ئاتنى ئوماق يېتىلىۋالدى .

چەپەرنى جاھانبەگ ئاخشام ئۆيىگە ئېلىپ كەتكەندى ، ئەتىگەندە ئۇنى باشلاپ قاناقانگىگە كەلدى ، ئارقىدىنلا تۈلەك بوۋا بىلەن ئوماق كىرىپ كەلدى . ئوماق قالاچ قاناقا ، جاھانبەگ ، چەپەرلەر . دىن بىرقۇر ئەھۋال سوراپ بولۇپ ، ئۇلاپلا چەپەردىن :
— ماڭا كېمە چېپىپ ئەكەلگىنىڭمۇ مەيلى بوپتۇ ، قوي ، جەرەن ، كېيىكلىرىڭدىنمۇ ئەكەلپەسەن . بۇ نېمە قىلغىنىڭ ، ئۇلار سېنىڭ جېنىڭ ئىدىغۇ ؟ — دەپ سورىدى .

ئوماق گەپ قىلىۋېتىپ چەپەرگە سەپىلىپ قارىدى . ئۇ بۇلار بىرىنچى قېتىم كۆرۈشكەندىكىدىن روشەن جۈدەپ قالغانىدى . ئۈچ ھەپتىنىڭ ئالدىدىكى كېمە چېپىش مۇسابىقىسىگە قاتناشقان چېغىدە دىكىدىنمۇ ئورۇقلىغاندەك كۆرۈندى . «ئاغرىقچان بولۇپ قالدۇمۇ نېمە» دېگەن خىيال ئۇنىڭ كۆڭلىگە كەچتى .

— ئۇ ماللارنى راست مەن جېنىمدەك ياخشى كۆرىمەن ، لېكىن ھازىر ئۇلارغا بىر خىل كېسەل يېپىشىۋاتىدۇ ، بىرنەچچىسى ئۆلدى . يېڭى ئاقساقاللارنىڭ دەسلەپكى كېڭىشىدە جاھانبەگ ئاتا-مىشبۇلاق ئاقساقىلى تۇرغان ئاغىغا ماڭا يانداش بولغىلى ئۈچ ئۆيلۈك ئادەمنى ئەكەلپ ئورۇنلاشتۇرۇپ قويۇشنى تاپىلاپتىكەن . تۇرغان ئاغا شۇنداق قىلغانىدى . ئۇلارنىڭ قويلرىدىن بىر - ئىككىسى ئۆلۈۋىدى ، ئۇلار قورقتى ، كەتمەك بولۇۋاتىدۇ . مەن ئۆز جېنىم بىلەن قالغاندا ماللارغا قاراپ بولالمىغۇدەكەن ، — دېدى چەپەر ، ئادەمنىڭ ئىچى ئاغرىغۇدەك كۆڭۈل يېرىمچىلىقى بىلەن . بىر نەرسىنى قولدىن چىقىرىپ قويۇشقا كۆز قىماسلىق ،

چىڭ يېپىشىۋېلىش ياخشى كۆرگەنلىكىنىڭ مۇكەممەل ئىپادىسى ئەمەس . مۇرىتى كەلگەندە سەن ئۇنىڭ مەۋجۇتلۇقى ، بەخت - سائادىتى ئۈچۈن ئۇنىڭدىن ۋاز كېچەلسەڭ ، قۇربان بېرەلسەڭ مانا شۇنداق قىلالساڭ ، سەن ئۇنى ھەقىقىي ياخشى كۆرگەن بولىدەن . سەن ، بولمىسا ئۇنى نابۇت قىلسەن ، بۇ خۇددى ئېگىز كۆتۈرمەن دەپ ئاۋايلىماي سۇندۇرۇۋەتكەندەكلا بىر ئىش .

چەپەر ھازىر مانا شۇنداق قىلىۋاتاتتى . ماللىرىنىڭ ساقلىقى ، ھايات قېلىشى ئۈچۈن ئۇلارنى ئۆز ئىختىيارى ، ئۆز قولى بىلەن باشقىلارغا بېرىۋەتكىلى ئەكەلگەندى .

بۇللا پىشۇرۇلغان چوڭ - چوڭ يېڭى بېلىقتىن تۆتى يوغان تەڭنىگە سېلىۋېلىپ ئوتتۇرىغا قويۇۋېتىپ :

— تۈنۈگۈن ئوماق ئاغاملار تۇتقان يېڭى بېلىق ، — دەپ قويدى .

ئوماق قاراقوشۇنلۇقلار ئۇسۇلى بويىچە بېلىقلارنى بىر - بىر - لەپ قۇيرۇقىدىن تۇتۇپ ئاستا كۆتۈرۈپ سىلكىپ ، ئومۇرتقا ، قىلا - تىرىقىدىن گۆشىنى ئايرىپ قويدى . بىر قاچىغا بېلىق گۆشىدىن ئېلىپ قاناقاغا بەرگەندىن كېيىن ، بۇللا قوشۇلۇپ بەشى تەڭنىنى چۆرىدەپ ئولتۇرۇپ ، بېلىق گۆشىنى ئوشلاپ ئېلىپ يېيشكە باشلىدى . گۆش ئارىسىدا قېلىپ قالغان ئۇششاق قىلتىرىقلار ئۇلا - رنىڭ جاۋىغىدىن تېرە داستىخانغا چۈشۈپ تۇراتتى ، ئۆزلۈكىدىن چۈشمەي جاۋىغىدا تۇرۇۋالغان «جاھىللىرىنى» ئۇدۇللۇق پۇر - قۇپ تۇرۇشاتتى . بېلىقنى بۇنداق يېيىشتە ، بۇلار ئىچىدە ئوماققا يېتىدىغىنى يوق ئىدى . بېلىق گۆشىنى يەپ بولۇشىغا ئالتۇن يېڭى بېلىق شورپىسىغا سۇيۇقراق چېلىپ ئېتىپ سوۋۇتۇلغان ئۇجۇل ئۈمچىدىن بىر قاچىدا ئەكسىپ قاناقاغا بەردى ، ئاندىن تەڭنىگە ئۇسۇپ سوۋۇتۇلغان ئۇجۇل - جىگدە تالقان بۇلىمىنى ئەكسىپ قاچىلارغا ئۇسۇپ ئولتۇرغانلارغا بېرىپ بولۇپ چىقىپ كەتتى . بۇلماق ئىچىلىپ بولغاندىن كېيىن چەپەر :

— مەن قايتاي ، خىيالىم ماللىرىمدا قالدى ، — دەپ ئوردى .

دىن تۇردى . يېڭى تام ئۆيدىمۇ ئۇنىڭ بېشى تورۇسقا تاقىشىپ قېلىپ ، ئېڭىشىپ قالغاندى .

ئوماق بۇلانى بىر يانغا تارتىپ ، قۇلىقىغا بىر نېمىلەرنى دەپ . بۇللا ئۆيدىن چىقىپ كېتىپ بىرپەستىن كېيىن ئاخشامقى چوڭ بېلىقنى سۆرەپ كىردى . بېلىقنى كۆرۈپ ھەممىسى بۇللاغا قارىدى . بۇللا ئوماققا قارىدى . ئوماق :

— تۈنۈگۈن گۆلمە تاشلاپ تۇتۇۋالدۇق . كۈنچىققانەگ بۇ بېلىقنى چەپەرگە بېرىشىمنى ئېيتتى ، — دېدى .

ئوماقنىڭ گېپى تۈگىشىگە تۆپىسى قوي تېرىسدە ، قۇلاق — ياقۇچلىرى تۈلكە تېرىسدە تىكىلگەن بىر چاپۇشنى كۆتۈرۈپ ئايقۇت كىرىپ كەلدى . ئالدى بىلەن قاناقاغا ئېڭىشىپ سالام بېرىپ ئەھۋال سورىدى ، ئاندىن باشقىلارغا سالام بېرىپ ئەھۋاللىشىپ بولۇپ ، چەپەرنىڭ ئالدىغا كەلدى .

— چەپەر ئاغا ، سېنىڭ كېمە چېپىشقا كېلىدىغىنىڭنى ئاڭ . لاپ ، ساڭا بىر چاپۇش تىكىپ قويماقچى بولۇپ ئۈلگۈرتەلمىگە . نىدىم . ھېلىمۇ ياخشى تىكىپ قويۇپتىمەن ، كىيىپ باق ، — دەپ ئايقۇت چاپۇشنى چەپەرگە سۈندى .

— كەي ، چەپەر ، كەي . ئايقۇت ساڭلا ئاناپ تىكىپتۇ ، — دېدى قاناقا .

چاپۇش چەپەرگە ئاجايىپ ياراشتى ، ئۇنى ھەيۋەت ، سۆلەتلىك قىلىپ قويغاندى .

چەپەر كېتىشكە ئالدىرىغانلىقتىن ئوماق بىلەن بۇللا بېلىقنى چەپەرنىڭ تۈگىسىگە ئورۇنلاشتۇرۇپ تېڭىپ بەردى . چەپەر تۈگىگە مىنىپ بولغاندىن كېيىن ، ھەممىسى بۇ باغرى يۇمشاق ، ئاق كۆۋ-گۈل ، دېۋە قامەت ، ئەمما بىچارە چەپەرگە ئاقىيول تىلەپ خوشلاش . تى . قالاچ قاناقامۇ ئۆيدىن چىقىپ ئۇنىڭ بىلەن بوسۇغىدا خوشلاشتى .

(۱) چاپۇش -- ئالدى سىدام ، ئىككى يېنى . ئارقىسىدا ياقۇچى بار قۇلاقچا .

ئالتىنچى باب

توي ۋە مۇسەبەت

بۇ ئالەمنىڭ ئەجەب سىرلىق خىسلىتى بار ،
بەزىدە ئوڭ ، بەزى تەتۈر قىسمىتى بار .
كۆز ئاچقۇزسا بۈگۈن بىرنى بۇ دۇنياغا ،
ئەتە بىرنى ئۆزىنىمۇ ئۇ دۇنياغا .

--- «ئاق بىكەش بىلەن بوز باتۇر» داستانىدىن .

1

قىش ئۆتتى ، يازمۇ ئۆتتى ، بۇنداق ياز ، قىشتىن تۆتى ئۆتتى .
بۇ تۆت يىلدا ئېغىزغا ، قەلەمگە ئالغۇدەك بىرەر ئۆزگىرىش ،
يېڭىلىق بولمىدى ، بەلكى رېزىنكە سوزۇلغانسىرى ئىنچىكىلەپ
ئاخىر ئۈزۈلۈپ كەتكەندەك ، يېڭى يۈرت ، يېڭى مەھەللىلەرنىڭ
داغدۇغىسى ، مەپتۇنلۇقى ۋاقىتنىڭ ئۆتۈشى بىلەن سۇسلاپ قالدى ،
خۇددى خېمىر بولغان شامالدا قېلىپ پېتىرىغا يېنىپ كەتكەندەك .
قاراقوشۇن ، ئابدال ئەتراپىدىكى كىشىلەرنىڭ تىرىكچىلىكىدە بې-
لىق ، ئاندىن ئىلۋەسۈن ، يېڭىلى بولىدىغان ھەر خىل قۇش ۋە
توشقان گۆشى بىلەن ئۈجۈل ، جىگدە ئاساسلىق ئوزۇقلۇقى . كۆل
يېڭى يۇرتقا يىراق بولمىسىمۇ ، ئەتراپى بۈك قومۇشلۇق ھەم ساز-
لىق بولۇپ ، بېلىق تۇنقىلى بولغان بىلەن قۇش تۇخۇملىرىنى ،
ئۈجۈلنى يىغىلى بولمايدۇ . كېمە كىرەلمەيدۇ ، ئۇلاغلىق ، پىيادە

كىرسە پېتىپ قالىدۇ . يېڭى يۇرت بويىدا تارىمنىڭ پەقەت بىر كىچىك بالىچۇق ئېقىنىلا بار . شۇڭا بۇ كىشىلەر تىرىكچىلىك غېمىدە ئاتا - بوۋىسىدىن تارتىپ ياشاپ كېلىۋاتقان ياشاش ئەندىزىسىنى ئەۋزەل كۆرۈپ قالدى . يېڭى يۇرتقا كۆچۈپ كەلمىدە ، گەنلەر كەلمىگىنىچە قالدى ، كەلگەنلەردىن بەزىلىرى تېخى كەپە ، ساتمىلىرىغا قايتىپ كەتتى . بۇلار دەريا ، كۆل بويلىرىدا ، قۇم دۆۋىلىرى ئارىلىرىدا شۇنچە تارقاق ئۆتسىمۇ ، تەنھالىق ھېس قىلمايدۇ ، زېرىكمەيدۇ ، شۇ قەدەر كۆنۈپ كەتكەن . تىرىكچىلىكىگە كېرەكلىك نەرسىلەرنى تەق قىلىۋالسىلا ، دۇنيادا بۇلاردىن باي ، خاتىرجەم ، كۆڭلى توق ، بۇلاردىن غەمسىز ئادەم يوق . ئادەتتىكى چاغلاردا ئائىلىۋى ھۈنەرۋەنچىلىك بىلەن ، كۆڭلى تارتىپ قالسا قوشاق ئېيتىشىپ يۈرۈۋېرىدۇ .

ئۆتكەن تۆت يىل ئىچىدە ئۆزگىرىش بولدى دېيىلسە ، بەزىلەر كۆز يۈمۈپ بۇ دۇنيادىن كېتىپ قالدى ، كۆز ئېچىپ بۇ دۇنياغا يېڭىدىن كەلگەنلەر بولدى . بالىلار چوڭ بولدى ، ئوغۇللارنىڭ ئۈستۈنكى يۇمران لېۋى بىلەن بۇرنى ئارىلىقى قارىداپ قالدى ، ئۇلار ئەمدى ئەتراپقا ، بولۇپمۇ قىزلارغا ئۇلاردىن بىرنېمە ئىزدە . گەندەك سىنچىلاپ قارايدىغان بولدى ؛ قىزلار ئەركە - نايناقلىقى بىلەن خوشلىشىپ ، ئېغىر - بېسىق ، تارتىنچاق ، ئوڭايلا ۋىللىدە قىزىرىپ كېتىدىغان بولۇپ قالدى . يېڭى ئۆي بۇلا بىلەن ئالتۇن ، ھەكىم بىلەن گۆھەرلەرگە بەك ياراشقان چېغى ، ئۇلار يەنە بىردىن بالا يۈزى كۆردى ، بۇلار شۇنچە خۇشال . ئوماق بىلەن ئايقۇتنىڭ خۇشاللىقى ئۇلارنىڭكىدىن ئېشىپ چۈشىدۇ . چۈنكى ، ئۇلار قالاچ قاناقا ئالدىن ئېيتقان خاسىيەتلىك يەنە بىر بالىسىنىڭ يۈزىنى كۆرۈش ھارپىسىدا تەقەززالىق بىلەن ۋاقتى - سائىتىنى كۈتۈپ تۇرىدۇ .

كىشىلەر يېڭى يۇرت ، يېڭى ئۆيلەردە ، يەنىلا ئەنئەنىۋى تۈر - مۇش چەمبىرى ئىچىدە قىمىرلاپ ياشاپ كەلمەكتە . ئايسۇلۇ پاكار يۇلغۇنلار بىلەن قاشالانغان ھويلىدا شايبى چەك -

مەن توقۇپ ئولتۇراتتى . ئانىسى تايۇق قىشلىق گەدەرمە قىلىۋالدى . دىغانغا بېلىق تۇتۇپ كەلگىلى ئويمانكۆل تەرەپكە كەتكەن ، ئانىسى بىر ئىش بىلەن ئۇجۇلخاننىڭ ئۆيىگە چىقىپ كەتكەنىدى . ئۆي ئىشلىرىنى تۈگىتىپ بولغان ئايسۇلۇ ئۆيدە يالغۇز ئولتۇرۇپ ئىچى پۇشتى ، زېرىكىشلىكىنى بېسىش ، ۋاقىت ئۆتكۈزۈش ئۈچۈن باياتىن ئانىسى توقۇۋاتقان شايى چەكمەنىنى توقۇماقچى بولدى . ئانىسى ھويلىدىن چىقىپ كېتىۋېتىپ :

— شايى چەكمەنىنى ئۆزۈم توقۇيمەن ، سەن بۇزۇپ قويسەن ، يۇڭنى ساۋاپ تۇر ، — دەپ چېكىلىگەنىدى . لېكىن ، ئايسۇلۇ ئىچىدە : «شايى چەكمەنىنى مەنمۇ توقىغانغۇ ، بۇنى نېمىشقا توقۇغىدە . مى قويمايدىكەن» دەپ غودۇڭشىغاندەك قىلىپ ، دۈشۈلگىنى دەس . تىمگاھنىڭ ئالدىغا ئىتتىرىپ ئەكىلەپ ئولتۇردى . موكىنى تۆت - بەش قېتىم ئۆتكۈزگەندىن كېيىن ، ئۇرۇش^① ئوتتۇرىسىغا قىلىچنى^② كىرگۈزۈپ ئارقاقلارنى^③ چېڭداۋىتىپ قوشاق ئېيتىشقا باشلىدى :

تورقا ، چېگە تالاسى ،
رەخت بولۇدۇ يىپ ئەششە .

ئايسۇلۇ قوشاقنىڭ ئىككى مىسراسىنى ئېيتىپ بولۇپ ، قولىدىكى قىلىچنى يەرگە قويۇپ تۇرۇشقا ، سىرتتا ئۇنىڭغا مۇشائىرىدەلىك قىلىپ ئېيتىلغان قوشاق ئاڭلاندى :

كىشى كۆڭلۈگۈل ئاچار ،
يارى بىلەن بىرلەششە .

ئايسۇلۇ ئىتتىك ئورنىدىن تۇرۇشقا شاخشا ئىشىك ئېچىلىپ

① ئۇرۇش — ئۇزۇنغا تارتىلغان يىپ .
② قىلىچ — توقۇش سايمانلىرىنىڭ بىرى .
③ ئارقاق — موكا ئارقىلىق توغرىسىغا ئۆتكۈزگەن يىپ .

ھويلىغا يۇلتۇز كىرىپ كەلدى .
يۇلتۇز ئايسۇلۇلار بۇ يەرگە كۆچۈپ كەلگەندىن كېيىن تونۇش-
قان ئۇنىڭ ئابداللىق ئەڭ يېقىن دوستى .

— يالغۇز مىدىڭ ؟

— ھەئە ، يالغۇز ئولتۇرۇپ زېرىكىپ ، ئانام توقۇۋاتقان
رەختنى توقۇغاچ تۇراي دېگەن .
— ئۆزۈم ئۈچۈن دېگەنە .

— نېمە دەۋاتسەن ، ئايسۇلۇ شۇنداق دەۋىتىپ دوستى
يۇلتۇزغا خۇمارلىق قاراپ خۇلق چىقىرىپ كۈلدى . كۈلكىسىدە
ئۇ : «شۇنداق بولسا نېمە بوپتۇ» دېمەكچىدەك قىلاتتى .
ئوچاق بېشىدىكى تاختىدا تۇرغان ، چوغدەك قىپقىزىل جۈلال-
نىپ تۇرغان بىر دەستە يۇلغۇن چېچىكىگە يۇلتۇزنىڭ كۆزى چۈ-
شۈپ قالدى .

— مۇشۇ چاغدا ئېچىلغان قانداق يۇلغۇن ئۇ ، — يۇلتۇز
يۇلغۇن چېچىكىنى قولغا ئېلىپ بۇرنىغا يېقىن تۇتۇپ ، — ھەي ،
بۇنىڭدىن قىزىلگۈلنىڭ پۇرىقى كېلىۋاتىدۇغۇ ، — ئۇ ئەجەبلەندى ،
چېچەكنىڭ سۇغا چىلاپ قويۇلغانلىقىنى كۆرۈپ يەنە ، — بۇنى سۇغا
چىلاپ قويغىنىڭغا بىر ھەپتە بوپتۇغۇ ، قارىغىنا ، سۈيى كۆپۈكل-
شىپ كۆكىرىشكە باشلاپتۇ ، — دېدى .

— ۋىيەي ، — ئايسۇلۇ شۇنداق دېدى - دە ، پۇرۇچتىكى سۈنى
ھويلىدىكى قۇمغا تۆكۈۋېتىپ ، يېڭىلاپ سۇ قۇيۇپ قويدى .
راست ، يۇلغۇن چېچىكىنىڭ سۇغا چىلاپ قويۇلغىنىغا بىر
ھەپتە بولغانىدى . ئۇ كۈنى ئايسۇلۇ ئەتىگەنلىك تامىقىنى يەپ
بولۇپ ھويلا سىرتىدا تۇرقىدىن تالا چىقىرىپ ئولتۇراتتى . لوپ
خوتۇن - قىزلىرى كۆپىنچە مۇشۇنداق تورقا - چىگىدىن يىپ -
تالا چىقىرىۋېتىپ ، پالاس ، تۈرلۈك رەخت توقۇۋېتىپ ياكى ئارغام-
چا ئېشىۋېتىپ ، تاغار ئاغزىنى كۈزۈك دەۋىتىپ قوشاق ئېيتىش-
دۇ . ئايسۇلۇ باشقىلاردىن ئاڭلاپ ئېسىگە ئېلىۋالغان قوشاقلاردىن

بىرنەچچە كۈپلەت ئېيتىپ كۆڭلىدىكى ئادىمىگە غايىۋانىسىگە كۆڭ-
لىنى ئىزھارلىماق بولدى :

شامال چىقسا ئىرغانادۇ كامپاشى ،
يارىم كەلسە ئاتلادۇ ئوڭ قاشى .
مەنى پات - پات يوقلاپ تۇرغىن تورغايىم ،
سەندىن بۆلەك يوقتۇر كۆڭلۈم قاياشى .

تورغاي بايىم ياراشىدۇ خىلىمدا ،
سەن يارىنى دەپ ئوت كۆيەدۇ دىلىمدا .
كۆيۈك دەردى ئازابلار كەن ئادەمنى ،
كۈندە كېلىپ بىردەم تۇرغىن يېنىمدا .

توختاق دەل مۇشۇ ۋاقىتتا ئاتىسىنىڭ مۇھىم بىر گېپىنى
تۈلەك بوۋىغا دەپ قويغىلى كېتىۋاتقاندى . ئۇنىڭ ماڭار يولى
ئەسلىي ئۇدۇل ئىدى ، ئەمما كۆڭۈل رىشتىسى مۇشۇ تەرەپكە تار-
تىپ ، ئىختىيارسىز يولدىن ئەگىپ ئايسۇلۇننىڭ ئۆيىنىڭ ئارقىسىغا
كېلىپ قالدى . دەل مۇشۇ پەيتتە قولىغا ئايسۇلۇننىڭ قوشىقى
ئاڭلاندى . قايتۇرۇپ شاخلىتىپ قوشاق ئېيتقۇسى كەلدى ،
ئاتا - ئانىسى ئۆيدە بولۇپ قالسا سەت بولىدۇ دەپ ، ئىچىدە توقۇپ
بولغان قوشىقىنى تىلىنىڭ ئۈچىدىلا توختىتىۋالدى .

توختاق بىلەن ئايسۇلۇ ئۆزلىرىنىڭ تۆت يىل بۇرۇنلا بىر -
بىرىگە مۇرۇلۇغلاپ قويۇلغانلىقىنى ئابدالغا كۆچۈپ كېلىپ ئىككى
يىلدىن كېيىن بىلىشكەندى . بۇ ئىش دەسلەپ ئۇلارغا ئاسادىپىي
ھەم غەلىتە تۇيۇلغان بولسىمۇ ، يەنە بىر تەرەپتىن زادى شۇنداق
بولۇشى كېرەكتەك ، ئۇلارنى ئىچ - ئىچىدىن خۇشال قىلىۋەتكەندە-
دى . شۇنىڭدىن كېيىن ئۇلار يوشۇرۇن ئىچ كۆيۈكى تارتىپ يۈرۈ-
شىدىغان بولۇپ قالدى . ھاۋا ئۆتۈشمىگە ئىللىكتىن لاۋۇلدىيالىماي

بىقسىپ بۇرۇقتۇرمىلىقتا تۇرغان ئوت شامال تېگىش ھامان گۈپپىدە. دە ئوت ئالغاندەك ، توختاق بىلەن ئايسۇلۇنىڭ ئىچ كۆيۈكى يۇلتۇز. دەك قىزلارنىڭ پىلتىلىق چاقچاقلىرى بىلەن تېشىغا ئۆرلەپ چىقتى. ئۇچرىشىپ قالغانلىرىدا ، بولۇپمۇ ئايسۇلۇ قۇلاقلىرىغىچە ۋىلدە قىزىرىپ كېتىدىغان بولدى ، لېكىن ئاز ئۆتمەي قىزىرىپ كېتىش ئورنىغا كۆزلىرىنى خۇمارلاشتۇرۇپ ئىللىق تەبەسسۇم قىلىشىدىغان ، كۆزلىرى بىلەن كېلىشىۋېلىپ پىنھانلاردا مۇڭدە. شىدىغان بولۇشتى . ئۇلارنىڭ پىنھانلاردىكى ئۇچرىشىشلىرى چوڭ. لارنىڭ سىنچى كۆزلىرىگە چېلىنمايمۇ قالدى...

توختاق نېرىدا ، پەس بىر قۇم دۆۋىسىنىڭ يېنىدىكى بۈككىدە باغچانلىغان بىر تۈپ يۇلغۇننىڭ ئوتتۇرىسىدىكى بىر شاخنىڭ ئۇ. چىدا خۇددى بىر دەستە قىلىپ چىگىپ قويغاندەك ئېچىلىپ تۇرغان يۇلغۇن چېچىكىنى كۆرۈپ قالدى . «توۋا ، — دېدى توختاق ئەجەب. لىنىپ ، — بۇ كەمدە يۇلغۇن چېچىكى نېمىش قىلىدۇ ، يەنە ئاز كۈندىن كېيىن يوپۇرماقلىرى تۈكۈلۈپ شاخلىرى يالىڭاچلىنىدە. دىغان تۇرسا» . بۇ راست ئىدى ، يۇلغۇن 6 - ئاينىڭ ئاخىرلىرىدا چىچەكلەپ 8 - ئاينىڭ ئاخىرىغىچەلا تۇرىدۇ . بۇ كۆز ئوتتۇرىسىغۇ؟! توختاق قانچە ئەجەبلەنسىمۇ ، كەچ كۈزدە ئېچىلغان ، يەنە كېلىپ بىردەستە گۈلدەك بولۇپ ئېچىلغان بۇ يۇلغۇن چېچىكى : «مەن سىلەرنىڭ پاك مۇھەببىتىڭلارنىڭ نامايەندىسى ، تېز بول ، مېنى ئېلىپ ئامرىقىڭغا سوۋغا قىلىپ تۇت !» دەۋاتقان. دەك قىلاتتى . توختاق يۇلغۇن تۈۋىگە بېرىپ ئاتتىن چۈشتى - دە ، چېچەك ئاچقان شاخنى ئاۋايلاپ ئوشتۇدى . «توۋا ، — دېدى ئۇ يەنە ، — يۇلغۇن چېچىكىدىن يۇلغۇن پۇرىقى چىقىدىغان ، بۇ. نىڭدىن باشقىلا بىر خىل ئۆتكۈر ھىد كېلىدۇغۇ!»

توختاق ئاتتى يېتىلەپ ئۆينىڭ ئالدى تەرىپىگە ئۆتتى . ئايسۇلۇ تۇرقىلارنى ئۇ تەرەپكە قاراپ ئولتۇرۇپ ئوشتۇپ تالا چىقىرىۋاتقان بولغاچقا ، توختاقنىڭ كەلگىنىنى سەزمەي قالدى . توختاق يۇلغۇن چېچىكىنى ئايسۇلۇنىڭ قولىقىنىڭ تۈۋىگە ئەكېلىشىگە ، بۇرۇنغا

گۈپىدە پۇرىغان پۇراق بىلەن تەڭ ئايسۇلۇ ئۇيۇدۇن چۆچۈپ
ئويغىنىپ كەتكەندەك ئىتتىك كەينىگە قاراپ توختاقنى كۆر-
دى - دە :

— ۋىيەي ، ئەجەب چۆچۈتۈۋەتتىڭىز ، — دېدى قېنىدىغاندەك
قىلىپ ، ئەمما تەبەسسۇملۇق قاراپ ، — ۋاھ ، بۇ يۇلغۇن چېچىك-
نى نەدە ، قانداق ساقلاپ يۈرگەتتىڭىز ، ئۆز پىتى تۇرۇپتۇغۇ ، —
دەپ سورىدى كۈزدە كۆرگەن يۇلغۇن چېچىككە ھەيران
قىلىپ .

توختاققا جايدا گەپ قىلىۋېلىش پۇرسىتى كېلىپ قالدى :
— يۈرىكىمنىڭ قېتىدا ساقلىغان .
— ھە ، شۇنداقتۇ ، بۇ چاغقا ساقلىغۇچە بېرىدىغان ، راست
گەپنى قىلىڭا ، نەدە ساقلىدىڭىز ؟

— راست گەپنى قىلايمۇ ، ساقلىغان ئەمەس ، ئۆيىڭىزنىڭ
ئارقىسىدا ئېچىلىپ تۇرۇپتىكەن ، سىزگە سوۋغا قىلغىلى ئەكەل-
دىم ، — دېدى - دە ، توختاق چېچەكنى ئايسۇلۇغا بەردى .
ئايسۇلۇ چېچەكنى قولىغا ئېلىپ پۇراپ ، توختاقتىن
سورىدى :

— بۇنىڭدىن چىقىۋاتقان نېمىنىڭ ھىدى ؟
— مەنمۇ بىلمىدىم . مەن ھازىر تۈلەك بوۋىنىڭ يېنىغا مۇھىم
بىر ئىش بىلەن ماڭغاندىم ، ئەتە كۆرۈشەيلى . سىزگە دەيدىغان
بىر گەپ بار ، قۇلىقىڭىزغا دەيمەن ، — دېدى توختاق ، ئايسۇلۇغا
يېقىن كېلىپ .

ئايسۇلۇ بېشىنى يېنىچە قىلىپ قۇلىقىنى يېقىن ئەكېلىشىگە
توختاق ئۇنىڭ مەڭزىگە «چوككىدە» بىرنى سۆيۈۋېلىپ : «مۇشۇ
گەپ ئىدى» دەپلا ئېتىغا مىندى - دە ، ئارقىسىغا قاراپ كۈلۈپ
قويۇپ ، ئېتىنى يورغىلىتىپ يۈرۈپ كەتتى . ئايسۇلۇ مەڭزىنى
سىلىغىنىچە بىر ئىللىق سېزىمگە غەرق بولۇپ ، توختاق كەتكەن
تەرەپكە تاكى ئۇنىڭ قارىسى يىتكۈچە قاراپ تۇرۇپ كەتتى . ئەمما
بۇ ئىشلارنىڭ يىراقتا تۇرغان بىر بوۋاينىڭ كۆزىگە چېلىقىپ

قالغىنى ئۇ ئىككىسىنىڭ خىيالىغىمۇ كىرمىدى...
— مانداق دېگىن ، سېنىڭ تەلىمىڭ بار ئىكەن . توختىنىڭ
ئۆزىمۇ ياخشى يىگىت ، ئاتا - ئانىسى تېخىمۇ ئېسىل ئادەملەر
ئىكەن . ئۇيۇڭلەرگە گەپ كىرگۈزمىدىمۇ؟ — دەپ يۇلتۇز سورىدى .
دى ، ئايسۇلۇغا ھەۋىسى كېلىپ .

— ياق ، نېمىگە ئالدىرايتتۇق ، — ئايسۇلۇ ئاغزىدا شۇنداق
دېسىمۇ ، كۆڭلىدە ئۆيىگە گەپ كىرگۈزۈلۈپ ، چانچىق تاشلىۋېتىلدى .
سە ، ئىككىسىنىڭ ئىشىنىڭ كىشىلەرگە ئايان بولۇپ كېتىشىنى
خالايتتى . يېشى يۇرتقا كۆچۈپ كەلگەنلەر ئىچىدە ئاجايىپ ئۆز ،
ھۆسن - جامالى تولۇن ئايدەك گۈزەل قىزلار خېلى جىق ئىدى .
بۇنداق لېۋەن قىزلارغا قايسى يىگىتنىڭ كۆزى چۈشمەيدۇ ، توختى .
تاقىتەك نۇقسانسىز ياخشى يىگىتكە قايسى قىزنىڭ كۆزى چۈشمەيدى .
دۇ . «قىزلارنىڭ ھەممىسى ئىككىمىزنىڭ مۇرۇلۇغلىنىپ بولغىدى .
نىمىزنى بىلىپ كەتكەن بولسا بولىتتى» دەپ ئويلايتتى ئايسۇلۇ .
ئۇ كۆڭلىدىكىنى يوشۇرۇش ئۈچۈن گەپنى يۇلتۇز چىچىكىگە
بۇردى .

— ئېيتقىنى يۇلتۇز ، بۇ يۇلتۇز چىچىكىدىكى نېمىنىڭ
ھىدى ؟

— ھە ، راست ، دەيمەن دەپ ئۇنتۇپ قاپتىمەن . ئالدىنقى يىلى
ئاتا - ئانىم بىلەن چارىغا تۇغقان يوقلىغىلى بارغاندا ، شۇ يەردىكى .
لەردىن قىزىلگۈل دەپ ئاتىلىدىغان بىر گۈل ھەققىدە بىر داستان
ئاڭلاپ قالغانىدىم . ئۇ گۈلنى قىز - يىگىتلەر سۆيگۈسىنىڭ بەلگى .
سى دېيىشىدىكەن . شۇ قىزىلگۈل توغرىلۇق مۇنداق قوشاق بار
ئىكەن :

ئالەمدە ئۆزى بىرلا ،
رەڭگى چوغدەك قىزىلگۈل .

! لېونۇردا ھەممە كىشى بىلىدىغان . داڭلىق «قىزىلگۈل» داستانى كۆزدە تۇتۇلدى .

قارلىق جۇدۇن ، قىشتىمۇ ،
سولمايدىغان ئېسىل گۈل .
يامان قولغا نەشتەرلىك ،
شاخ ، بەرگىلىرى يېشىل گۈل .

بېرەلمەيدۇ ھېچ بىر گۈل ،
ئۇنىڭداقى پۇراقنى .
پۇراپ قويسا بىر بالا ،
مەست قىلادۇ دىماغنى .
گۈپۈلدەپ بىر ئالادۇ ،
ھىدى يېقىن - يىراقنى .

يۇلتۇز «قىزىلگۈل» داستاندىكى قوشاقنى ئوقۇپ بولغاندىن
كېيىن يەنە :

--- يۇلغۇن چېچىكىدىن تاراۋاتقان ئېسىل ئۆتكۈر پۇراقنى
ئاشۇ قىزىلگۈلنىڭ ھىدىمىكىن دەيمەن . بۇ چېچەكتە چوقۇم بىر
خاسىيەت بار . ئۇنداق بولمىسا 10 - ئاينىڭ ئاخىرىدا يۇلغۇن
چېچەكلىگەننى كىم كۆرگەن ، يۇلغۇن چېچىكىدىن بۇنداق پۇراق
چىققاننى كىم ئاڭلىغان . يەنە تېخى بۇ چېچەكنىڭ ئويۇڭلارنىڭ
ئارقىسىدا ئېچىلىپ ، ھېچكىمگە ئۇچرىماي توختىغا ئۇچرىغىنى بىر
خاسىيەتتىن بولماي نېمە ! — دېدى .

ئايىسۇلۇ ئويلىسا راست ، بۇ مۆجىزىدەك بىر ئىش ئىدى .
ئەجەب بۇنى ئۇنىڭ ئۆزى ئويلاپ باقماپتا . يۇلغۇن چېچىكىنى
ئانىسىغا ماڭا توختى بەردى دېمەي ، ئۆيىنىڭ ئارقىسىدا ئېچىلىپ
قايتىكەن ، ئەكىردىم دېگىنىدە ، ئانىسىنىڭ :

— بۇ خاسىيەتلىك چېچەكتەك قىلىدۇ ، سولشىپ قالمى-
سۇن ، سۇغا چىلاپ قوي ، — دېگىنىنىمۇ ئەسلىدى . ئۇ : «ئانام-
نىڭ گېپى بىلەن يۇلتۇزنىڭ گېپى بىر يەردىن چىقىۋاتىدۇ .
چېچەكتە چوقۇم بىر خاسىيەت بار . ئۇ توختى بىلەن ئىككىمىزنىڭ

مۇھەببىتىنىڭ بەلگىسى» دېگەنلەرنى خىيالىدىن كەچۈردى ھەم «ئۆيگە تېزىرەك گەپ كىرگۈزسە بولىتتى» دېدى ئىچىدە .

2

جاھانبەگ ناشتا قىلىپ بولۇپ سىرتقا چىقىشقا تەمىشلىپ تۇرغاندا ، ئۆيگە تۈلەك بوۋا كىرىپ كەلدى . بوۋاينىڭ بۇنچە ئەتدە - گەندە كېلىشىدە چوقۇم ماڭا دەيدىغان بىر گېپى بار ، دەپ ئويلىغان جاھانبەگ ، بوۋاينىڭ ئالدىغا چاي قويۇپ بولۇپ سورىدى :

— مۇھىم بىر ئىش بىلەن كەلگەندەك قىلسەن ، قېنى ، بوۋا ، نېمە ئىش ؟

— مۇھىم دېگۈدەكقۇ ئىش ئەمەس ، ئەمما كۆڭۈل بۆلۈپ قويمىساق بولمايدىغان بىر ئىش باردەك قىلىدۇ ، — دېدى تۈلەك بوۋا .

— بىز كۆڭۈل بۆلمىسەك بولمايدىغان قانداق ئىشكەن ئۇ ؟
— ئوماقنىڭ ئوغلى توختاق بىلەن تايۇقنىڭ قىزى ئايسۇلۇ توغرىسىدىكى گەپلەرنى ئاڭلىدىڭمىكىن ؟

— بەزى مىش - مىش گەپلەرنى ئاڭلىغاندەك قىلىمەن .
— بۇ مىش - مىش گەپ ئەمەس ، راست گەپ . ئۇلار گۈلزى - مان¹ بىلەن ئىسكەندەردەك² بىر - بىرىگە كۆيۈپ - پىشىپ يۈردى - شىدۇ . قاناقانىڭ مەجەزىنىڭ ياخشى بولۇپ قالغان مۇشۇ ۋاقىتتا ئۇ ئىككىسىنىڭ تويىنى قىلىۋەتسە كىمكىن دەپ ئويلاپ ، ئالدى بىلەن سەن بىلەن مەسلىھەتلەشكىلى كىردىم .

— ياخشى گەپ ئىكەن ، بۇنى قاناقاغا دەپ باقايلىد - مۇ ، — جاھانبەگ بىر ئىش ئېسىگە كەلگەندەك بوۋاغا قاراپ دېدى ، — ھە ، راست ، ئايقۇت خېلى ئېغىرلىشىپ قالغاندەك قىلىدۇغۇ ؟

— بۇ تەرىپىنى مەنمۇ ئويلاپ سۈرۈشتە قىلدىم . ئۇنىڭ ئاز -

1. 2. گۈلزىمان ، ئىسكەندەر — «قىزىلگۈل» داستاندىكى ئاساسلىق پېرسوناژلار .

راق ۋاقتى بار ئىكەن . توي ئىشىنى چىڭ تۇتۇپ ئالدىدا قىلىۋەتە-
سەكلا بولىدۇ ، — دەپى بوۋاي .

— ئۇنداق بولسا ھازىرلا قاناقانىڭ ئالدىغا كىرىپ ئۇنىڭ
مەسلىھىتىنى ئالايمى ، — دەپى جاھانبەگ ، ئورنىدىن تۇرۇپ
ئىككىسى ئۆيدىن چىقىپ ئۇدۇل قاناقانىڭ ئۆيى تەرەپكە ماڭدى
دى . ئارا يولدا ئۇلارغا ئوماق يولۇقتى .

— بىر ئىش بىلەن قاناقانىڭ يېنىغا ماڭدۇق . ئۇزۇڭ نەگە
ماڭدىڭ ؟ — دەپ سورىدى جاھانبەگ ، ئوماق بىلەن ئۆز ئارا ئەھۋال-
لىشىپ بولۇپ .

— تايۇق بىلەن ئوۋغا چىقىشنىڭ مەسلىھىتىنى قىلىشقىلى
كېتىۋاتمەن ، — دەپى ئوماق .

— ئۆيۈڭدە گۆش ئۆكسۈپ قالغانىدى ؟ — جاھانبەگ
سورىدى .

— ئۆكسۈپقۇ قالدى . ئايقۇت سەڭدەپ قالسا ، ئوۋغا چىقال-
ماي قالمەن . شۇڭا مۇشۇ كۈندە ئوۋغا چىقىپ كېلەيمىكىن
دەيمەن .

— ئوبدان ئويلاپسەن ، قېنى تايۇق بىلەن مەسلىھەتلىشىپ
باق ، — جاھانبەگ شۇنداق دەپى . دە ، تۈلەك بوۋا بىلەن قاناقانىڭ
ئۆيىگە قاراپ ماڭدى .

جاھانبەگ بىلەن تۈلەك بوۋا كىرگەندە ، قاناقا ياستۇق -
تەككىگە يۆلىنىپ ئولتۇراتتى . ئىككىسىگە قاناقا كەيپى چاغ كۆ-
رۈندى . ئۇلار سۈپىدا ئولتۇرۇپ بولۇپ بىر - بىرىگە قاراشتى .
سەزگۈر قاناقا :

— گېپىڭلار بولسا بىر - بىرىڭلارغا قارىشىپ يۈرمەي دەۋەر-
مەمسىلەر ، قېنى تۈلەك ، نېمە گەپ ؟ — دەپى .

تۈلەك بوۋا ئوماقلار بىلەن تايۇقلارنىڭ بۇلاقتۇلدىكى چېغىدىلا
بالىلىرىنى بىر - بىرىگە مۇرۇللۇغلاپ قويغىنىنى ، يېڭى يۇرتقا
كۆچۈپ كەلگەندىن كېيىن ئۇلارنىڭ ئىشىنىڭ كۆپچىلىكىگە ئايان
بولۇپ بولغىنىنى ، ئوغۇل - قىزنىڭ ھازىر پىنھانلاردا ئۇچرىشىپ

تۇرۇۋاتقانلىقىنى دەپ كېلىپ :

— ئىككىسىنىڭ تويىنى قىلىپ قويساق قانداق بولىدىكىن ، دەپ مەسلىھەت سوراپ كىردۇق ، — دېدى .

— مەنمۇ بۇ ئىشقا كىم ئېغىز ئاچاركىن ، دەپ يۈرگەندىم .

تايۇق ئېغىز ئاچمايدۇ . ئوماق بولسا يېڭىلا كۆچۈپ كەلدۇق ، بىر - ئىككى يىل تۇرۇۋالايلى ، دەپ ئويلايدىغاندۇ . يۇرت چوڭلىد -

رىنىڭ ئېغىز ئاچقىنى ياخشى بولدى ، — قاناقا يېقىندىن بۇيان ئاغزىم سەل قۇرۇيدىغان بولۇپ قالدى دەپ ، جىگدە سېلىپ مەخ -

سۇس تەييارلاپ بەرگەن ئۇسالماقتىن ئىككى يۈتۈم ئوتلىۋېلىپ گېپىنى داۋاملاشتۇردى ، — چوڭ ئىشلارنى قىلىۋالغاندىن كې -

يىن ، شۇ ئىشلىرىمىزغا يارىشا بىرەر توي ئوينىساق بولىتىتى ، دەيدىغان ئارزۇيۇمۇ بار ئىدى . توختاق بىلەن ئايسۇلۇننىڭ تويىنى

ئوينىغان بولساق ، گۈلى گۈلىگە كەلگەن بولىتىتى . مۇشۇلارنىڭ تويىنى كۆرۈۋالسام ، ئاندىن ، — قاناقانىڭ دېمى قىسىلغاندەك

بولۇپ ، گېپىدىن توختاپ چوڭ بىر تىنىۋالدى ، ئۇسالماقتىن يەنە بىر يۈتۈم ئوتلىدى . كۈكۈبىلىنى ئالتۇن كىرىپ قاراپ قويۇپ

چىقىپ كەتتى ، — ئاندىن ئايقۇتنىڭ كېيىنكى بالىسىنى كۆرسەم دەيمەن . ئايقۇت قاچانراق سەڭدىگۈدەك ؟

— بىر ئاز ۋاقتى بار ئوخشايدۇ ، — دەپ جاھانبەگ جاۋاب بەردى .

— ئۇنداق بولسا ياخشى ، ئوماققا دەڭلار ، كۆزۈمنىڭ يورۇقىد -

دا ئىككىسىنىڭ تويىنى كۆرەي ، — دېدى قالاچ قاناقا . توختاق بىلەن ئايسۇلۇننىڭ تويىنى كۆرۈۋېلىش قاناقانىڭ يەنە

بىر ئارزۇسى ئىكەن . يۇرت قۇرۇش ، ئادەم كۆچۈرۈش ، چوڭ ئويۇشۇشنى ئىشقا ئاشۇرۇشقا قارىغاندا بۇ قانچىلىك ئىشتى ، توي ئوينىيدىغان ئىشقا شۇ . جاھانبەگ بىلەن تۈلەك بوۋا شۇنداق ئويلىد -

شىپ ، قاناقانىڭ ئالدىدىن چىقىپلا ئوماقنىڭ ئۆيىگە كىرمەكچى بولدى . ئۇلار ئورنىدىن تۇرۇشقا تەرەددۇتلىنىۋىدى ، قاناقا :

— توختاپ تۇرۇڭلار ، ناۋادا تايۇقلار كەينىگە تارتقۇدەك بول -

سا ، ئۇلارنىڭ بېشىدىن ئۆتكەن بىر ئىشنى ئېسىگە سېلىپ قويۇڭ. لار ، — دەپ تايۇق بىلەن ئۇلامخاننىڭ بېشىدىن ئۆتكەن ھېكايىگە ئوخشاپ قالدىغان بىر ئىشنى ئېيتىپ بەردى... ۰۰۰

تايۇق بىلەن ئۇلامخان بىر - بىرىنى قەۋەت ياخشى كۆرۈپ قېلىشتى . بىر مەھەللىدە بىر - بىرىنى كۈندە نەچچە قېتىم كۆرۈپ تۇرۇشىمۇ ، يەنە شۇنىڭغا كۆڭلى قېنىشماي ، خالىيلاردا مۇڭدە - شىپ يۈرۈشتى . ئۇلامخاننىڭ ئاتا - ئانىسى قىزىنى زادى توسالمدى . بۇ قۇملۇقتا خالىي ، پىنھان جايلار ئازمۇ . ئۇلامخاننىڭ ئاتا - ئانىسى قىزىدىن سەل ئەنسىرەپ قالدى . تايۇقنىڭ ئاتا - ئانىسى بولسا ئىككىسىنىڭ بىر - بىرىگە شۇ قەدەر ئامراقلىقىنى بىلىشمۇ ، بىلمەسكە سېلىپ جىم تۇرۇۋېلىشتى . تايۇقنىڭ ئاتا - ئانىسى ئۇلامخانلارنىڭ ئائىلىسىنى بىزگە لايىق كەلمەيدۇ ، دەپ قارايتتى . چۈنكى ، تايۇقلارنىڭ ئۆي ھال - كۈنى ياخشىلاردىن ئىدى ، ئۇلامخانلارنىڭ بولسا قولى قىسقىلار قاتارىدا ئىدى . بۇنىڭدىن ئۇلامخاننىڭ ئاتا - ئانىسىنىڭ كۆڭلى بەك يېرىم بولدى ، دىلى ئازارلاندى .

— ۰۰۰ گەپ مۇشۇنداق قىزدىم ، ئۇلار ئۆزلىرىگە بىزنى ، ئوغلغا سېنى تەڭ كۆرمەيدىكەن ، — دېدى بىر كۈنى ئۇلامخاننىڭ ئانىسى .

ئۇلامخان ئۆز كۆڭلىنىڭ ئىختىيارىنى باشقىلارنىڭ مەيلىگە تاشلاپ بەرگۈسى يوق ، يەنە بىر جەھەتتىن ئاتا - ئانىسىنىڭ دىلىنى ئازار يېگۈزگۈسىمۇ يوق ، ئىككى تاغ ئارىلىقىدا قىسىلىپ نېمە قىلارنى ، نېمە دېيىشنى بىلمەي ئازابلىنىپ ئۆزىنى تىڭشاپ قالدى . شۇنداق كۈنلەرنىڭ بىرىدە تايۇق ئۇلامخانلارنىڭ ئۆيىگە كىرىپ قالدى . بۇنىڭغا ئۇلامخانمۇ ، ئۇنىڭ ئاتا - ئانىسىمۇ ھەيران قالدى . ئۇلامخان : «نېمىشقا كىردىڭىز ؟» دېگەندەك تايۇققا ھودۇ - قۇش ئارىلاش قارىدى .

تايۇق ئۇلامخاننىڭ ئاتا - ئانىسىغا قاراپ :
— ئاتا - ئانام بىزنىڭ تويلىشىشىمىزغا قوشۇلمايدىغان ئوخ -

شايدۇ ، لايىق كۆرسەڭلار مەن سىلەرگە ئوغۇل بولسام ، — دېدى .
بۇ گەپ تايۇقنىڭ ئاتا - ئانىسىنىڭ قۇلىقىغا يەتمەي قالدى .
«ئوغلۇمىزنى قولىدىن چىقىرىپ قويساق يۇرت - مەھەللىدە
يۈزىمىزگە سەت بولغۇدەك» دەپ ئويلاشتى - دە ، تايۇقنىڭ
ئاتا - ئانىسى ئاخىر ئۇلارنىڭ تويىنى قىلىپ بەردى...

قاناقا گېپىنى ئىزاھلىغاندەك ئاخىرىدا مۇنداق دېدى :

— مېنىڭ بۇلارنى دەپ بېرىشىم ، بۇ ئىككى ئائىلىنى ئۇ
ئىككى ئائىلىگە ، بولۇپمۇ تايۇقنىڭ ئاتا - ئانىسىغا ئوخشاشقىنىم
ئەمەس ، ھەرگىز ئوخشىمايدۇ . دېمەكچى بولغىنىم ، بالىلارنىڭ
كۆڭۈل - مەيلىنى ئويلايلى ، — قاناقانىڭ يەنە نەپسى سىقىلغاندەك
بولدى . يۈزىنى يۇقىرىغا قارىتىپ ئاغزىنى يوغان ئېچىپ ھاۋا
سۈمۈرگەندەك قىلىپ چوڭ - چوڭ نەپەس ئالدى ، تىنىقى جايىغا
چۈشكەندىن كېيىن ، جاھانبەگ چۆچەكنى قولىغا ئېلىپ ئۇسالماق .
تىن ئىككى ئوتلام ئىچۈردى . قاناقا ئۈزۈلۈپ قالغان گېپىنى
داۋاملاشتۇرۇپ مۇنداق دېدى ، — ئوماققا دەڭلار ، تويىنى كەينىگە
تارتىمسۇن . بىلىپ تۇرۇۋاتىمەن ، ۋاقتىم جىق قالدى ، ئۇ ئىك .
كېسىننىڭ تويىنى ، يەنە ئوماقنىڭ كېيىنكى بالىسىنىڭ يۈ .
زىنى كۆرۈۋالاي ، — قاناقا گېپىنى دەپ بولۇپ ئارقىسىغا يۆلىنىپ
كۆزىنى يۈمۈپ جىمىدە ئولتۇردى .

جاھانبەگ بۇلا بىلەن ئالتۇننى چاقىرىپ ، قاناقانىڭ يېنىدىن
نېرى بولەسلىقىنى ، بىرەر ئەھۋال كۆرۈلگەن ھامان دەرھال خەۋەر
قىلىشنى ئېيتىپ ، تۈلەك بوۋا بىلەن چىقىپ كەتتى . ئۇلار ئۇدۇل
ئوماقنىڭ ئۆيىگە ماڭدى .

بۇلا ئون تۆت ياش ، ئالتۇن ئون ياش چېغىدا ئۇلارنىڭ
ئاتا - ئانىلىرى بىر خىل يۇقۇملۇق كېسەلگە گىرىپتار بولۇپ ،
كەينى - كەينىدىن كېتىپ قېلىپ ، ئۇ ئىككىسى يېتىم قالدى .
بېقىمىسىز بۇ ئىككى بالىنى قاناقا ئۆز تەربىيىسىگە ئېلىپ ، ئۆز
بالىسىدەك بېقىپ چوڭ قىلدى . بۇلا ئون توققۇز ياشقا ، ئالتۇن
ئون يەتتە ياشقا كىرگەندە ، قاناقا يۇرتقا توي تارتىپ ئۇلارنىڭ

بېشىنى قوشۇپ قويدى . شۇنىڭدىن بۇيان ئۇلار قاناقانىڭ ھالىدىن خەۋەر ئېلىپ ، خىزمىتىنى قىلىپ كەلمەكتە . نېمە ئۈچۈندۇر ئۇلار توي قىلىپ سەككىز يىلغىچە بالا يۈزى كۆرمىدى . بۇنىڭغا ئۇ ئىككىسىدىن كۆرە قالاچ قاناقانىڭ كۆڭلى بەك يېرىم ئىدى ، دائىم ئۇ ئىككىسىگە بالا تىلەيتتى . تەڭرىنىڭ ئىلتىپاتى بىلەن بۇلتۇر — ئۇلار توي قىلىپ توققۇزىنچى يىلى تولۇن ئايدەك بىر ئوغۇل كۆردى . قىزىق ئىش ، ئالتۇن يەڭگىپ توققۇز كۈندىن كېيىن تۈلەك بوۋىنىڭ نەۋرە كېلىنى گۆھەرمۇ تولۇن ئايدەك بىر قىز تۇغدى . مۆجىزىدەك تېخىمۇ قىزىق ئىش شۇكى ، بۇلانىڭ بوۋىقىنىڭ ئوڭ مەڭزىدە ، ھەكىمنىڭ بوۋىقىنىڭ سول مەڭزىدە بىردىن مەڭ بولۇپ ، بۇ مەڭلەر خۇددى بىر مەڭنى ئوتتۇرىدىن كېسىپ ، بىرنى ئوغۇلنىڭ ئوڭ مەڭزىگە ، يەنە بىر يېرىمىنى قىزنىڭ سول مەڭزىگە بىر - بىرىگە قارىتىپ چاپلاپ قويغاندەك ئىدى . بۇ ئىككى بالىنى قاناقاغا كۆرسەتكەندە ، ئۇ :

— تۈلەك ، بۇ بىر كارامەتلىك ئىش ئىكەن . تەڭرىنىڭ بىدەكتىكەن بېشارىتى بولسا كېرەك . مەن توختاق بىلەن ئايسۇلۇنىڭ تويىنى ئۆز قولۇم بىلەن قىلىپ بەرسەم ، تەڭرىم يەنە بىر مۆجىزە قىلىپ ماڭا ئازراق ئۆمۈر بەرسە ، سېنىڭ چەۋرەڭ بىلەن مېنىڭ كۈكۈچەۋرەمنىڭ تويىنى كۆرسەم دەيمەن ، — دېدى .

قاناقا كۈكۈچەۋرىسىگە كۈنمەڭ دەپ ئىسىم قويۇپ بەرگەندە . دى . تۈلەك بوۋىنىڭ تەلىپى بىلەن ئۇنىڭ چەۋرىسىگە ئايمەڭ دەپ ئىسىم قويۇپ بەردى .

جاھانبەگ قاناقانىڭ ئۆيىدىن چىقىپ ئانچە ئۇزىماي :
— توي ئىشىنى تېزلىتمەسەك بولمىغۇدەك ، — دېدى .
تۈلەك بوۋا جاھانبەگكە قاراپ قويۇپ :
— ئۇنداقمۇ بولماس . قاناقانىڭ بۇ ئىككىسىنىڭ تويىنى ، ئوماق - ئايقۇتنىڭ كېيىنكى خاسىيەتلىك بالىسىنى كۆرگەندىن باشقا يەنە كۈنمەڭ بىلەن ئايمەڭلەرنىڭ تويىنى كۆرسەم دەيدىغان ئارزۇسىمۇ بار تېخى ، — دېدى .

— كۈنمەڭ بىلەن ئايەڭنىڭ كۈنلىرى شۇنداق بولارمۇ ؟ —
جاھانبەگ سورىدى .

— بۇنى قاناقا ئايەڭنىڭ ئىسمىنى قويۇپ بولۇپلا ئاغزىدىن چىقىرىۋەتكەن . ئۇلارنى چوقۇم شۇنداق قىلىمىز ، ئۇنىڭغىچە مەن كېتىپ قالغۇدەك بولسام ، بۇلا ، ھەكمەلەر قەتئىي شۇنداق قىلىدۇ .

— بۇ ياخشى گەپ بولدى . بۇنى مەن جاھانبەگكە تاپىلاپ قويمەن . بۇ ئىشقا كېيىن شۇنىڭ بولسۇن .

تۈلەك بوۋىنىڭ كۈنمەڭ ، ئايەڭ توغرىسىدىكى گېپى تېخى تۈگىمىگەندى ، ئۇلار ئوماقنىڭ ئۆيىنىڭ ئالدىغا كېلىپ قالدى . ئۇلار ئۆي تەرەپكە قايرىلىشىغا ئۆيدىن ئايسۇلۇ چىقتى . ئۇ بۇلارنى كۆرۈپ ۋىلىدە قىزىرىپ ، بىرقۇر سالام بېرىپ قويۇپلا كېتىپ قالدى . جاھانبەگ بىلەن تۈلەك بوۋا بىر - بىرىگە قارىشىپ قويدى .

ئۇلار ئۆيگە كىرگەندە ، ئايقۇت سۇپىدا پۈتتىنى ساڭگىلىتىپ ئولتۇراتتى . ئۇنىڭ قورسىقى ئوبدانلا دومبىيىپلا قالغانىدى . تۆ - مۇر سۇپىدا توختاق ياساپ بەرگەن «موللاقچى چاققان» نى ئويىناپ ئولتۇراتتى .

— كېلىڭلار ، كېلىڭلار ، — ئايقۇت شۇنداق دېگەچ ئورنىدىن تۈردى .

جاھانبەگ بىلەن تۈلەك بوۋا تۈزۈت قىلىپ تۇرمايلا سۇپىغا چىقىپ ئولتۇردى .

— بايا ئوماق تايۇقنىڭكىگە ماڭدىم ، دەپ كېتىۋاتقان ، تېخى كەلمىگەن ئوخشىمامدۇ ، — تۈلەك بوۋا سورىدى .

— كەلگەن ، كېلىپلا تايۇق بىلەن ئوۋغا كەتتى .
جاھانبەگ ئىتتىك تۈلەك بوۋىغا قارىدى . تۈلەك بوۋا : «قانداق قىلىمىز» دېگەندەك جاھانبەگكە قارىۋېتىپ :

— بايا تېخى بىزگە ئوۋغا چىقىشنى تايۇق بىلەن مەسلىھەتلىدى . مەسلىھەتنى پىشۇرۇشۇپ مېڭىپ بولدى .

دېما؟ — دەپ سورىدى .

— ئىككى كۈننىڭ ئالدىدىلا ئوۋغا بارىدىغان بولۇشىڭىزنىڭ ،
لېكىن قاچان مېڭىشنى دېيىشمەپتىكەن . بۈگۈن ئەتىگەلا « زىزى »
بۈگۈن ماڭمىساق بولمايدىغان ئوخشايدۇ » دەپ چىقىپ كەتتى .
دېدى ئايقۇت .

جاھانبەگ ئالدىراپ سورىدى :

— نېمىشقا بۈگۈن ماڭمىساق بولمىغۇدەك ، دەيدۇ ؟
تۈلەك بوۋا ئىتتىك جاھانبەگكە : « بۇنى سوراش ھاجەت ئە-
مەستىمۇ » دېگەندەك قىلىپ قاراپ قويدى .

ئايقۇت جاۋاب بېرىش ئورنىغا ۋىلىلىدە قىزىرىپ كەتتى . مۇشۇ
چاغدىلا جاھانبەگ ئۆزىنىڭ پەمىزلىك قىلغىنىنى ، ئايقۇتنى قە-
زارتەپ قويدىغان سوئالنى سوراپ قويغىنىنى بىلدى ۋە ئايقۇتتەك
ئوڭايىسىزلاندى .

تۈلەك بوۋا ئەسلىي گەپكە ئېغىز ئاچماي يانداپ سورىدى :

— ئايسۇلۇ ئەتىگەندە نېمىگە كىرىپتۇ ؟
— يۈمىدىغان كىر - قاتلىرى بولسا ئېلىپ چىق دەپ ئۇلامخان
كىرگۈزۈپتىكەن .

— بىر ئىشنى سىلەر بىلەن مەسلىھەت قىلغىلى كىرىۋىدۇق ،
ئوماق ئوۋغا كېتىپتۇ ئەمەسمۇ ، ئوۋدىن قاچان كېلەر ؟ — تۈلەك
بوۋا سورىدى .

ئايقۇت يەرگە قاراپ تۇرۇپ :

— بىر نەرسە ئوۋلىسۇن ، ئوۋلىيالمىسۇن ، ئۇزاق تۇرمايدۇ .
كۆپ بولسا ئۈچ كۈن ئىچىدە كېلىپ بولىدۇ ، — دېدى .

تۈلەك بوۋانىڭ پەرەز قىلىشىچە ، ئايقۇتنىڭ يەڭگىدىغان ۋاق-
تى قىستاپ قالغاندەك ئىدى . تۈنۈگۈن ، يا كېچىدىن بىرەر ئالامە-
تى كۆرۈلۈپ ئوماق جىددىيلىشىپ قالغان ئوخشايدۇ ، دەپ ئويلى-
دى ۋە ئىچىدە : « ماڭمىسا بوپتىكەن » دەپ قالدى .

جاھانبەگ بىلەن تۈلەك بوۋا ئۆيىدىن چىقىشىغا ، ئۇلارغا ئۇلام-
خان بىلەن ئۇجۇلخان ئۇچرىدى . تۈلەك بوۋا ئۇلاردىن :

— نەگە ماڭدىڭلار؟ — دەپ سورىدى . ئۇجۇلخان :

— ئوماق يوق ، ئايقۇت بىلەن پاراڭلىشىپ چىقايلى دەيمىز ، — دەپ جاۋاب بەردى .

جاھانبەگ جاۋابنى شۇ بويىچىلا چۈشەندى . ئەمما تۈلەك بوۋا سەل جىددىلىشىپ قالدى ، جاھانبەگكە قاراپ :

— ئوماق كەتكەندىن كېيىن ئايقۇتتا ئۆزگىرىش بولۇپ قالغان ئوخشايدۇ ، ئۇ ئىككىسى ئايقۇت بىلەن پاراڭلاشقىلى ئەمەس ، جىددى بىر ئىش بىلەن ماڭغاندەك قىلىدۇ ، — دېدى .

جاھانبەگ تۈلەك بوۋىنىڭ گېپىدىن بىر نەرسىنى ئاڭقىرغاندەك بولدى . دە :

— توغرا ، توغرا ، مەن ئايقۇتنىڭ بۇ تەرىپىنى خىيالىمغا كەلتۈرمەپتىمەن . قانداق قىلىمىز ، ئوماقنى چاقىرىپ كېلىشكە ئادەم ئەۋەتەيلىمۇ ، — دېدى .

— ئوماق كەلسىمۇ نېمە قىلالايدۇ . بۇ ئاياللارنىڭ ئىشى . بىز ئەسلىدە ئۇنىڭ ئالدىغا كىرمەيدىغان ئىشكەن ، بىلمەپتۇق ئە . مەسمۇ .

— قانداق دەيسەن ، بوۋا .

— ھەي بەگ ، ھەي بەگ ، خوتۇنۇڭ تۇغۇپ باقمىغاندەك ، تۇغسىمۇ تولغاق تۇتماي تۇغقانداك گەپ قىلسەنغۇ ، ھېلىمۇ ياخشى بىز ئۇنىڭ تولغىقىدىن خەۋەرسىز كىردۇق ، شۇنداق بولسىمۇ بۇنىڭ بىر شەرتىنى قىلىپ قويايلى ، ناۋادا تولغىقى ئەگىشىپ كەتكەن بولسا...

تۈلەك بوۋىنىڭ گېپى ئاغزىدا قالدى ، ئارقىسىدىن ئاتنىڭ تۇپاق ئاۋازى ئاڭلاندى . ئىككىلىسى تەڭلا ئارقىسىغا قاراپ ئاتلىق كېلىۋاتقان ئۇجۇلخاننى كۆردى .

ئۇجۇلخان يېقىنلاپ كەلگەندە ، تۈلەك بوۋا ئۇنىڭدىن :

— نەگە ماڭدىڭ؟ — دەپ سورىدى .

ئۇجۇلخان يوشۇرۇپ تۇرماي ئۇدۇللا جاۋاب بەردى :

— ئوغۇلخان قۇتقىنىڭكىگە .

تۈلەك بوۋا ئارتۇق گەپ قىلماي :

— كېتىۋەر ، دەپدى .

ئىش ئايان بولدى : ئايقۇتنى تولغاق تۇتقانىدى . ئۇجۇلخان ئۇستا سەگدەچى¹ ، تۈلەك بوۋىنىڭ ئاڭلىشىچە ئۇلامخانمۇ تانۇق سەگدەچى ئىدى . شۇنداق تۇرۇقلۇق ئەجەب ئۇجۇلخان ئۆزى تولۇق خان قۇتقىنى ئىزدەپ مېڭىپتۇغۇ . تۈلەك بوۋىنىڭ كاللىسىنى تۈتۈن قاپلىغاندەك بولدى .

— چاتاق !

— نېمە چاتاق ؟ — جاھانبەگ تۈلەك بوۋىغا قارىغىنىچە

سورىدى .

تۈلەك بوۋا ئۇ سۆزنىڭ ئاغزىدىن چىقىپ كەتكىنىنى ئوقماي قالغانىدى .

جاھانبەگنىڭ سوئالىدىن تۈلەك بوۋا ئېسىنى يىغىۋېلىپ :

— ئوماققا دەرھال ئادەم ماڭدۇرايلى ، دەپدى .

يەنە ئەزۋەپلەپ سوراۋېرىشنىڭ ئورنى يوقلۇقىنى ھېس قىلغان جاھانبەگ :

— مەن ھازىرلا ئادەم ماڭدۇرسام بولغۇدەك ، دەپدى .

— توختاقنى بىللە ماڭدۇرساق قانداق ، بەگ ، دەپدى تۈلەك

بوۋا .

جاھانبەگ تۈلەك بوۋىنىڭ نېمىنى كۆزدە تۇتۇۋاتقىنىنى بىل-

دى . توختاق بىللە بارسا ، ئوماق ئىشنى بەك يامان تەرەپتىن

ئويلىمايتتى ، بەلكى كۆڭلى خاتىرجەم بولاتتى .

3

ئوماقلارنىڭ ئوۋ قىلىدىغان يېرى كونا ئابدال بىلەن جاھانساي ئارىلىقىدىكى تارىمنىڭ كىچىك بىر تارماق ئېقىنىنىڭ ئەتراپى ئىدى . ئېقىننىڭ بىر تەرىپى ئۇزۇندىن - ئۇزۇنغا سوزۇلغان

1. سەگدەچى تۇغۇت ئانىسى .

بۈك ، قەدىمىي توغراقلىق بولۇپ ، يەنە بىر تەرىپىدە ئانچىمۇ چوڭ بولمىغان بىر چاتقاللىق بار . چاتقاللىقنىڭ يۇقىرى تەرىپى خېلى كەڭ قېلىن جىگدىلىك . بۇ ئېقىن بويى تۈلەك بوۋا ياش چېغىدىن تارتىپلا ئوۋ قىلىپ كېلىۋاتقان جاي بولغاچقا ، كىشىلەر بۇ يەرنى «تۈلەكنىڭ ئېقىنى» دەپ ئاتايتتى . ئوتتۇز يىلنىڭ ئالدىدا تۈلەك بوۋا بىر خالتا نان جىگدە ، ياۋا جىگدىنىڭ ئۇرۇقىنى ئەكېلىپ چاتقاللىقنىڭ يۇقىرى تەرىپىدىكى قۇڭاچاقلىققا چېچمۇەتتى . شۇ يىلى كۈزدە ئېقىن سۈيى ئۆرلەپ ، ئىككى قاسناقتىكى يەرلەر ئوبدانلا نەمسەللەشتى . كېيىنكى يىلى ئەتىيازدا ئۇرۇقلار ئۈنۈپ چىقىپ بۈككىدە جىگدىلىك ھاسىل بولدى . شۇنىڭدىن كېيىن بۇ يەر «تۈلەكنىڭ جىگدىلىك چاتقاللىقى» دەپمۇ ئاتىلىدىغان بولدى . تۈلەك بوۋا قېرىپ ، ئوۋغا چىقماس بولغاندىن كېيىن ، بۇ يەرگە نەۋرىسى ھەكىملا ئوۋغا كېلىپ تۇردى . ئوماق كۆچۈپ كەلگەندىن كېيىن ، ئۇنىڭ مۇشۇ يەردە ئوۋ ئوۋلىسا بولىدىغانلىقىنى تۈلەك بوۋا ئۇنىڭغا ئۆزى ئېيتقاندى . بۇنى ھەممە كىشى بىلەتتى .

جاھانبەگ ئوماقنى چاقىرىپ كېلىشكە ئۇنى دەپ - بۇنى دەپ ئاخىرى تالىشقۇلنى توغرا تاپتى . چۈنكى ، ئۇ ئوماققا ئىخلاس قىلىدىغان بولۇپ قالغانىدى . جاھانبەگ ئۇنىڭغا ئەھۋالنى بىرقۇر ئېيتقاندىن كېيىن :

— قېنى ئېيتە ، بارغاندا ئوماققا نېمە دەيسەن ؟ — دەپ سورىدى .

تالىشقۇل بىرئاز ئويلىنىۋېلىپ :

— ... ئوغۇلخان قۇتقىنى ئەكېلىپ تەكشۈرتكۈزسە ئايقۇتنىڭ ئاغرىقى تولغاق ئەمەسكەن ، قورسىقىنىڭ ئاغرىقىكەن . تاۋۇق¹ تاشلىقنىڭ تالقىنىنى ئىچۈرۈپتىكەن ، ئاغرىق قويۇپ بېرىپتۇ . شۇنداق بولسىمۇ ئوماقنى چاقىرىپ كېلىڭلار ، دەپ بىزنى ئەۋەتتى دەيمەن ، — دەپ تالىشقۇل كۈلدى .

— يارايىسەن ، ماڭ ، تېز بېرىپ ، تېز چاقىرىپ كېلىڭ .

1. تاۋۇق - توخۇ .

لار ، — دېدى جاھانبەگ .

ئوماقلار ئېقىن بويغا كۈن چۈشتىن كېيىنگە قايرىلغان چاغ-
دىلا كېلىپ بولدى ، ئۇلار ئىتتىك بېرىپ ، ئىتتىك يېنىمىز دەپ
تېز ماڭغانىدى ، بولمىسا تولۇق بىر كۈنلۈك يول ئىدى . ئەتىگەن
ئۆيدە تاماق يېگەنچە بولغاچقا ، تاماقلنىنۇالماقچى بولدى . تاماق
يەۋىتىپ ئوماق :

— ساڭا دەيمىدىم ، يول بويى سول قايىقىم تارتىپ كەلگەن ،
باياتىن تېخىمۇ تارتىپ كېتىۋاتىدۇ ، ئايقۇتتىن ئەنسىرەپ قېلىۋاتىد-
مەن ، — دېدى .

— ئايقۇتتىن ئون كۈندەك ۋاقتى بار دېگەندىنغۇ ، — دېدى
تايۇق . ئۇ ئۇنىڭدىن ئارتۇق ئۈزۈپ بىر نەرسە دېيەلمەيتتى . تۇغۇت-
تا قىياستىكىدىن بالدۇر يا كېيىن تۇغۇپ قالدىغان ئەھۋال بولۇپ
تۇرىدۇغۇ . ئۇلامخانمۇ ئايسۇلۇنى ئۆزىنىڭ مۆلچەرىدىن سەككىز
كۈن بۇرۇن تۇغقان . ئۇ شۇنداق دەپ يۈرگەچكە ، تايۇق بېلىق
تۇتقىلى كەتكەن . ئۇ قايتىپ كەلگەندە بولسا ئۇنى يېڭى بىر مېھمان
يىغلاپ قارشى ئالغان . قارشى ئالغىنىمۇ ياكى ئاچچىقلانغىنىمۇ ،
ئىشقىلىپ ئىككىسىنىڭ بىرىدۇر ، بەلكى كېيىنكىسىدۇر .

ئۇلار تاماق يەپ ئولتۇراتتى ، يىراقتىكى بىر تۆپىلىكتە مۇشۇ
ياققا قاراپ كېلىۋاتقان ئىككى ئاتلىق ئادەم كۆرۈندى . ئوماق
ئىتتىك ئورنىدىن تۇرۇپ شۇ تەرەپكە تىكىلىپ قالدى ، ئەمما ئىلغا
قىلالىمىدى . شۇ تاپتا تايۇقنىڭ خىيالىغا باشقا بىر ئىشىمۇ كېچىپ
قالدى ، خىيالىدىن ئۆزى شۇركۈنۈپ كەتتى .

— قاناقا ئۆزگىرىپ قالمىغاندۇ — ھە ؟ !

بۇنىمۇ نەزەردىن ساقىت قىلغىلى بولمايتتى .

— مەن بۇ تەرەپنى ئويلىماپتىمەن ، — ئوماق تايۇققا قاراپ
دېدى ، — ئالدىغا بارايلى .

ئۇلار نەرسە — كېرەكلىرىنى ئاتلىرىغا ئارتىپ ، كېلىۋاتقانلار-
غا قاراپ ئات سالدى . ئۇلار بۇياققا ، بۇلار ئۇياققا قاراپ تېز
ماڭغاچقا ، ئارىلىق كۆپ قىسقاردى .

— تالشقۇل بىلەن توختاقكەنغۇ ، — دېدى تايۇق ، ئۇلارنى يىراقتىن تونۇپ .

— قاناقا ئۆزگىرىپ قالمىغاندۇ ؟ — ئۇلار كۆرۈشكەندىن كېيىن ، تايۇق ئىتتىك توختاقتىن سورىدى .

— ياق ، ئۆزگىرىپ قالمىدى ، ئوبدان تۇرىدۇ ، — جاۋاب بەردى توختاق .

— ئەمىسە ، سىلەر نېمىگە كەلدىڭلار ، ئاناڭ ئوبدان تۇرغاندۇ ؟

— ئانامغۇ ئوبدان... —

توختاقنىڭ ئاغزىدىكى گەپنى تالشقۇل تارتىۋېلىپ ، جاھانزادەگە دەپ باققان گەپنى ئەينەن تەكرارلاپ ئېيتقاندىن باشقا يەنە : « جاھانزادەگە ئوماق گۆشتىن غەم قىلىپ ئوۋ قىلىمەن دەپ بۇنداق چاغدا خوتۇننى تاشلاپ قويسا بولمايدۇ ، تېز قايتىپ كەلسۇن ، دەپ بىزنى ئەۋەتتى » دېگەن گەپنى قوشۇپ قويدى .

ئوماق بۇ گەپنى ئاڭلاپ كۆڭلى بىر ئاز تىنغاندەك قىلىشىمۇ ، ئىچىدە يەنە بىر خىل گۈدرەت ئۇنى ئارامسىزلاندۇرۇپ تۇراتتى . « قورسىقى ئاغرىپ قالغانغىلا مېنى چاقىرىشقا ئادەم ماڭ-دۇرماس... » ئۇ شۇنداق ئويلايتتى .

— قايتايلى ، — دېدى ئوماق .

تايۇق بۇ قېتىم پەقەت ئوماققا ياردەملەشكىلىلا ئوۋغا چىققاندى . ھەممىسى شۇن ئان قايىتىپ يولغا چۈشتى .

ئاي بېشى بولغاچقىمىكىن ، كېچە ئانچە يورۇق ئەمەس ئىدى . سانسىز يۇلتۇزلار ياغسىراپ قالغان جىنچىراغدەك نۇرسىز جىمىر-لايتتى . ھىلال ئاي يۇلتۇزلار ئارىسىدا ئورغاقتەك نازۇك سېپىمىسى بىلەن كېچە ئاسمىنىغا ئالاھىدە ھۆسن قوشقاندى . « ئايقۇتنىڭ قېشى ئاشۇ يېڭى ئايدەك ، ئۇنىڭ ئانىسى يېڭى ئايغىلا قاراپ يۈر-گەندىمىكىن » ئوماق ئۆزىنىڭ يولىنى يورۇتۇپ تۇرغاندەك ، ئالدى تەرەپ يىراق ئۇيۇق ئۈستىدە كۈمۈش رەڭ شولا چېچىپ جۇلالىنىپ تۇرغان ئايغا قاراپ شۇلارنى ، ئايقۇتنى ، دۇنياغا كۆز ئېچىش ئالدى-

دا تۇرغان بالىسىنى ئويلايتتى . شۇ تاپتا يولنى ئوماق مېڭىۋاتامدۇ ياكى يول ئوماقنى مېڭىۋاتامدۇ ، ئاتلىق مېڭىۋاتامدۇ ، پىياھىمۇ ؟ ئوماقنىڭ كاللىسىنى بىر جىددىچىلىك قاپلىۋالغان بولۇپ ، «ئاق قۇت ، بالا...» دىن باشقا نەرسە ئۇنىڭ كاللىسىغا كىرمەيتتى . «قالاچ قاناقا تۆمۈرۈمدىن بۆلەك يەنە بىر بالىنىڭ تۇغۇلىدىغانلىقىنى ، ئۇنىڭ ئەجدادلىرىمىزنىڭ ئىزىنى تاپىدىغان خاسىيەتلىك ئادەم بولىدىغانلىقىنى ئالدىن ئېيتقان ؛ ئۇنى ئوبدان تەربىيەلە ، دەپ تاپىلىدىغان ، مېنى ئاگاھلاندۇرغان . ئەگەر بۇ بالام...» ئۇ خىيالىنىڭ ئاخىرىنى داۋاملاشتۇرۇشقا جۈرئەت قىلالمايتتى ، ئويلاشتىن قورقاتتى...

ئوماق ئۆيى ئالدىغا كەلگەندە تاڭ قاراڭغۇسى بولۇپ قالغاندى . ئات ئۆزلىرىنىڭ كەلگەنلىكىنى مەلۇم قىلغاندەك قاتتىق پۇشقۇرتۇۋەتتى . خوتەن قەغىزى بىلەن چاپلىۋېتىلگەن دېرىزىدىن جىنچىراغنىڭ يورۇقى غۇۋا كۆرۈنۈپ تۇراتتى . ئاتنىڭ پۇشقۇرتقىدىن نىنى ئاڭلاپ ئۆيدىن ياش بىر ئايال چىقتى . بۇ ، قاناقانىڭ كۆكۈ-كېلىنى ئالتۇن ئىدى . ئۇنىڭ كەينىدىلا ئۇلامخان چىقتى .

— ئايقۇت قانداقراق ؟ — ئوماق ئۇلامخاننى كۆرۈپلا ئالدى-راپ سورىدى .

شۇ ئارىدا ئوماقنىڭ قوشنىسى ، قۇملۇقنىڭ ئىچكىرىسىدىن كۆچۈپ كەلگەن ھابىل توشقان دېگەن كىشى ئۇلارنىڭ يېنىغا كەلدى .

— بىزنىڭ ئۆيگە كىرىپ پاراڭلىشىڭلار ، مېڭىڭلار ، — دېدى ئۇ .

— مەن ئايقۇتنىڭ قېشىغا كىرىپ چىقاي ، — دېدى ئوماق .
— بولىدۇ ، كىرىڭ ، ئايقۇتنىڭ تولغىقى سىزگە تارتىشىپ پىشمايۋاتقان بولسا ، كىرگىنىڭىزنىڭ پايدىسى بولىدۇ ، ئايقۇتنىڭ-مۇ كۆڭلى توق تۇرىدۇ ، ئەمما ئايقۇتنىڭ يېنىدا ئۇزاق تۇرماڭ ، «تولغاق تولغايدۇ» دېگەن گەپ بار ، تولغاق ئاستا - ئاستا تۇتماي بىر قېتىمدىلا قاتتىق تۇتۇپ كەتسە ، بۇ ، ئانىغىمۇ ، بالىغىمۇ

ئوبدان بولمايدۇ . قورساقتىكى بالا ئورنىدىن قوزغىلىپ كېتىپ تۇغۇت قىيىنلىشىپ كېتىدۇ . كىرىك ، ئۇزۇن تۇرماي يېنىپ چىقىڭ ، — دېدى ئۇلامخان ئوماققا قايتا - قايتا تاپىلاپ .

ئوماق ئۆيگە كىردى . ئايقۇت سۇپىدا قات - قات كۆرپە ، ياستۇققا يۆلىنىپ پۇتىنى ساڭگىلىتىپ ئولتۇراتتى . ئۇنىڭ ئەتراپىدا جاھانبەگنىڭ خوتۇنى كۈندەم ، كۈنچىققانبەگنىڭ خوتۇنى ئاق - ئۇلام ، ئۈجۈلخان ، ئوغۇلخان ، گۆھەر قاتارلىق سەككىز ئايال ئايقۇتقا قاراپ تۇرۇشاتتى . ئۇلار ئوماققا يول بەردى . ئايقۇت ئوماق - نى كۆرۈپ كۈلۈمسىردى . ئوماق ئايقۇتنىڭ پېشانىسىنى تۇتقاچ : — ئەھۋالڭ قانداق ؟ مەن كېتىپ قاپتىكەنمەن ، مانا قايتىپ كەلدىم ، يېنىڭدىن نېرى كەتمەيمەن . چىداشلىق بەر ، تەڭرىم ئاسانلىق بېرەر ، — دېدى .

ئۇنىڭ خوتۇنغا تېخىمۇ جىق گەپ قىلىپ بەرگۈسى ، مەدەت بەرگۈسى بار ئىدى . لېكىن ، يېنىدىلا تۇرغان ئۇلامخان ئۇنىڭ پېشىنى تارتىپ قويغاچقا ، ئۇنىڭ بايقى تاپىلىقى ئېسىگە كېلىپ : «مەن تاشقىرىقى ئۆيدە تۇرىمەن» دەپ قويۇپ ئۆيدىن يېنىپ چىقتى . بۇ چاغدا تاڭمۇ خېلى سۈزۈلۈپ قالدى . — مېڭ ، ھابىلباينىڭ ئۆيىگە كىرىپ پاراڭلىشايمى ، — دېدى ئۇلامخان .

ئۇلار ئۆيگە كىرىپ تۇرۇشىغا ئارقىسىدىنلا ئايىسۇلۇ بىر ياغاچ جاۋۇردا پىشۇرۇلغان بېلىق ، يەنە بىر قاچىدا بېلىق شورپىسىغا چالغان ئۈجۈل بۇلىمىقى كۆتۈرۈپ كىردى - دە : — ئاتام سىزنى تۈنۈگۈن ئەتىگەن بىر نەرسە يېگەنچە ھېچنېمە يېمىدى دەيدۇ ، يەۋبىلىڭ ، — دەپ قاچىلارنى سۇپىغا قويدى . — سىز يەۋبىرىڭ ، — دېدى ئۇلامخان ، — مەن ئەھۋالنى دەپ بېرەي .

ئوماقنىڭ قورسىقى ھەقىقەتەن ئاچ ئىدى ، لېكىن گېلىدىن بىر نەرسە ئۆتىدىغاندەك ئەمەس . ئايىسۇلۇنىڭ كۆڭلىنى دەپ بېلىق - تىن بىر كېسىم قولمىغا ئالدى . ئۇلامخان ئۇنىڭ كۆڭلىنى تىندۈرۈ-

رۇش ئۈچۈن گەپ قىلىپ بەرمەكتە .

ئوماق ئوۋغا مېڭىپ ئانچە ۋاقىت ئۆتمەي ئايقۇتنىڭ قورسىقى ئاغرىپ كەتتى . ئايقۇت توختاق ئارقىلىق ئۇلماخانى چاقىرتقۇزدى . ئۇلماخان بۇنىڭغا بىرىنپە دىيەلمەي ئۇجۇلخاننى چاقىرتىپ كەلدى . ئۇمۇ بۇنىڭ تولغاقلقى ياكى قورساق ئاغرىقى ئىكەنلىكىگە ھۆكۈم قىلالىمىدى . ئايقۇتنىڭ قورساق كۆتۈرۈشىگە ، تاللىغان تامىقىغا ، مەجەزىدىكى ئۆزگىرىشكە قاراپ ، ئۇلار ئايقۇتنىڭ ئوغۇل تۇغدىغانلىقىنى توغرا مۆلچەرلىگەن بولسىمۇ ، لېكىن تۇغۇش ۋاقتىنى بىلەلمىگەنىدى . ئايقۇتنىڭ دەپ بەرگەنلىرىگە قاراپلا ، ئۇنىڭ ئون نەچچە كۈنلۈك ۋاقتى بار ئىكەن دەپ قارىدى . شۇڭا بۇنى قورساق ئاغرىقى ئىكەن دېيىشىپ ، ئايقۇتقا تاۋۇق تاشلىقى تاللىنىدىن جىقراق ئىچۈرۈۋەتتى ، ئىچۈرۈپ بولۇپ ئۇلار گۇمانلىنىپ قالدى . «تۇغۇش ۋاقتىنى ئايقۇت ئۆزى بىلەلمەي قالغان بولسىچۇ» دېيىشىپ قىلغانلىرىدىن ئەنسىرىشەتتى . ئىلاج بولماي ئۇجۇلخان ئۆزى بېرىپ ئوغۇلخان قۇتقىنى چاقىرىپ كەلدى . ئوغۇلخان قۇتقا يۈز ياشتىن ئاشقان ، ئۇستا تۇغۇت ئانىسى بولۇپ ، ئابدال بويىچە ئۇنىڭ ئالدىغا ئۆتىدىغىنى يوق ئىدى .

ئوغۇلخان قۇتقا ئايقۇتنىڭ قورسىقىنى قايتا - قايتا سىلاپ ، ئۇنىڭ ئۆزىدىن ئۇنى - بۇنى سوراپ بولۇپ :

— بالا ئوغۇلكەن ، مۇشۇ دەل ۋاقتى ئىكەن . بۇ چاغقا تولغىقى پىشسا بولىتتى ، تولغىقى تولغىشىپ قالغاندەك قىلىدۇ ، —
ئوغۇلخان قۇتقا شۇنداق دەپ بولۇپ ئايقۇتنىڭ تىلىنى كۆرۈپ ، —
بىرەر دورا ئىچكەنمىدىڭ ؟ — دەپ سورىدى .

ئۇلماخان راست گەپ قىلمىغاندا يامان ئاقۋەتنىڭ يۈز بېرىپ قېلىشىدىن ئەنسىرەپ :

— بىز قورساق ئاغرىقىمىكىن دەپ تاۋۇق تاشلىقىنىڭ تاللىدىن ئىچۈرگەندۇق ، — دېدى .

— گوي - گوي ، شۇنىڭ ئىشى ، بولمىسا بۈكەمگە تۇغۇپ بولمامدۇ ، ئەتە مۇشۇ ۋاقىتتا تۇغىدۇ ، — دېدى ئوغۇلخان قۇتقا .

ئۇلامخان بىلەن ئۇجۇلخان چوڭ بىر بالا - قازادىن قۇتۇلغان - دەك بولدى ۋە ئۆزئارا : «قالاچ قاناقاغا نېمىدەپ جاۋاب بىرەر ئىدۇق» دېيىشىپ كەتتى...

ئۇلامخاننىڭ گەپلىرىنى ئاڭلاپ ئوماقنىڭ ئەندىشىسى تۈگىدى ، خاتىرجەم بولدى . ئۆيدىن تالاغا چىقىۋىدى ، ئوتقا شەك قىپ - قىزىل شەپەق ئىچىدىن ئۆرلەپ چىقىۋاتقان قۇياش ئۇنىڭغا ئادەتتە - كىدىن باشقىچە كۈلۈپ باقماقتا ئىدى . ئۇ بىرنەچچە ئاينىڭ ئالدىدا : «بالا ئوغۇل بولسا ، ئۇنىڭغا بۇرۇنقىسىنى بىلىمگەندىكىن ، ئەجدادلارنى ئۇنتۇپ قالماسلىق ئۈچۈن ئوسمان بوۋامنىڭ ئىسمىنى قوياي» دەپ كۆڭلىگە پۈكۈپ قويغانىدى . ئۇ شۇ ئارزۇ - خىيالدىن رىنى قايتىدىن ئويلىغاچ بىر دەسسەپ - ئىككى دەسسەپ مەھەللە ئىچىگە يېڭىدىن چېپىلغان ئىلەكنىڭ^① يېنىغا كېلىپ ، ئۆينىڭ دەل ئۇدۇلىدا ئۈزۈپ يۈرگەن بىر جۈپ ئۆردەكنى كۆرۈپ ھەيران قالدى . «بۇ ئاي ، بۇ كۈنلەردە غاز ، ئۆردەكلەر چوڭ كۆل تەرەپكە كېتىپ بولاتتىغۇ ، بۇ بىر جۈپ ئۆردەك نېمىشقا كەتمەي تۇرۇپ قالدى ، بۇ يېڭى ئىلەكتە قانداق پەيدا بولۇپ قالدى؟» دېگەنلەرنى خىيالدىن ئۆتكۈزۈپ ، بۇ بىر جۈپ ئۆردەككە قىزىقىپ ئىلەكنىڭ قىرىغا كەلدى . ئۆردەكلەر ئۇنىڭدىن ئورۇقۇيدىغاندەك ئەمەس ، ئوماق پەسكە چۈشۈپ سۇ لېۋىگىچە كەلدى . ئۆردەكلەر ئۇنىڭدىن قېچىش تۈگۈل ئاجايىپ قىلىقلارنى چىقىرىپ بىر - بىرى بىلەن ئوينىشىپ كەتتى . ئوماق ئۆردەكلەرنىڭ بىر - بىرىنى قوغلىشىش - لىرىغا ، قاناتلىرىنى قېقىپ بىر - بىرىگە سۇ چېچىشلىرىغا مەست - لىكى كېلىپ ، ئۇلارغا قارىغاچ قولىنى يۇماقچى بولۇپ ئېڭىشىۋىدى . ئۆردەكلەر غاقلىدىشىپ ، قاناتلىرىنى سۇغا ئۇرۇپ ئوماققا سۇ چېچىپ ئويناشقىلى تۈردى . ئوماق تېخىمۇ ھەيران بولۇپ : «بۇ بىر جۈپ ئۆردەكتە چوقۇم بىر خاسىيەت بار . ئوغلۇمغا ئىككى ئىسىم قويسام بولغۇدەك» دەپ ئويلاپ تۇرۇشىغا :

— سەڭدى ، ئوغۇل ! بۆرە ! — دېگەن ئاۋاز ئاڭلاندى .

ئوماق شۇئان ئىلەكتىن قىرغاققا چىقتى . ئىشىكتە ئالتۇن تۇراتتى . ئۇ بۇ قېتىم تۆمۈر تۇغۇلغان چاغدىكىدەك «سۈيۈچە» دېمىدى ، پەقەت ئىللىق كۈلۈمسىرەپ تۇراتتى . ئوماق لاشىغا باغلاپ قاڭتۇرۇپ قويغان ئېتىنى يەشتى - دە ، يېتىلەپ كېلىپ تىزگىن چۆلۈۋۇرنى ئالتۇنغا سۈندى .

--- ياق ، ئۇ قېتىمدا ئاتنى ئالدىم ، بۇ قېتىمدا يەنە ئات ئالسام... ياق ، ياق !— ئالتۇن قولىنى كۆتۈرۈپمۇ قويماي تۇرىۋەر . گەندى ، ئوماق تىزگىن چۆلۈۋۇرنى ئالتۇننىڭ بويىغا ئارتىپ قويۇپلا ئۆيگە ئېتىلىپ كىرىپ كەتتى .

ئوماق ھايالسىماي ئىچىدىن يۇمشاق رەخت بىلەن ، سىرتىدىن ئاشلانغان كېيىك تېرىسى بىلەن زاكىلانغان بوۋاقنى كۆتۈرۈپ چىقتى ، ئاڭغىچە ئۆي ئالدىغا بىرقانچە ئەر - ئاياللار يىغىلغانىدى . ئوماق بوۋاقنى بېشىدىن ئېگىز كۆتۈرۈپ تۇرۇپ ئۈنلۈك ئاۋازدا :

— ئەجداد بوۋىسىنى ئۈنتۈپ قالماسلىقى ئۈچۈن ، بۇ بۆرەم - نىڭ بىر ئىسمى ئوسمان ، يەنە بىر ئىسمى... — ئوماق گېپىدىن توختاپ قالدى . ئۇ «يەنە بىر ئىسمى» دېيىشىگە ، ھېلىقى بىر جۈپ ئۆردەك ئىلەكتىن غاقلىدىغىنىچە قاناتلىرىنى قېقىپ چىقىپ ، ئو - ماقنىڭ ئالدىدا بىر - بىرىنى ئايلىنىپ ئويناقلغىلى تۇردى . بۇ بىر جۈپ ئۆردەكنىڭ ئاجايىپ ھەرىكەت - قىلىقلىرىنى كۆرگەن كىشىلەر ھەيرانلا قېلىشتى . ئوماق گېپىنى داۋاملاشتۇرماقچى بو - لۇپ كۆپچىلىككە قاراپ ، — بۇ بوۋىقىمنىڭ يەنە بىر ئىسمى ئۆردەك ! ئۆمرى غاز - ئۆردەكتەك ئاسماندا ئۇچۇپ ، دەريا - كۆللەردە ئۈزۈپ ئۆتكەي ! — دېدى .

ئۆردەكلەر ئۆز ئىسمىنىڭ ئادەم بالىسىغا ئىسىم قىلىپ قو - يۇلغىنىغا تەنتەنە قىلىشقاندا ، بايقىدىنمۇ بەك قانات قېقىپ غاقلىدىشىپ ئوماقنى ئۈچ قېتىم ئايلىنىپ ، يەنە شۇنداق غاقلىداپ ئويناشقىنىچە ئىلەككە چۈشۈپ كەتتى .

كىشىلەر بىردىنلا :

— ئالقا^۱ بولسۇن ! ئالقا بولسۇن ! ئوسمان ! ئۆردەك ! ئۆردەك ! — دېيىشىپ كەتتى .

ئوماق بوۋاقتى ئولامخانغا تۇتقۇزۇپ قويۇپ نېرىسىغا ماڭدى .
تايۇق : «بۇ ئوماقنىڭ نېمە قىلغىنى» دېگەندەك قىلىپ :

— ئوماق ، نەگە ماڭدىڭ ؟ ! — دەپ قاتتىق ئاۋازدا سورىدى .

— قالاچ قاناقانگىگە ، — ئوماق كېتىۋېتىپ جاۋاب بەردى .

ئوماق كىرگەندە قالاچ قاناقا جاھانبەگ بىلەن پاراڭلىشىپ
ئولتۇراتتى .

— ھە ، ئايقۇت سەڭدىمۇ ؟ — جاھانبەگ سورىدى .

— سەڭدىدى ، بۆرە .

— يەنە بۆرىمۇ ، قالتىس — قالتىس ، ئالقا بولسۇن .

جاھانبەگنىڭ گېپىگە ئۇلاپ قاناقا :

— ئوماقنىڭ يەنە بىر بۆرە كۆرىدىغانلىقى تۆت يىلنىڭ ئالدى .

دىلا چۈشۈمدە ئايان بولغان . تۇنجى قالاچ بوۋام بۇنىڭدىن ماڭا

بېشارەت بەرگەن . بۇنىڭ بۇ بالىسى بىزنىڭ ئارىمىزدىن چىققان

كارامەت بىر ئادەم بولىدۇ . ئون ئىككى ئېدەرى ئۆتكەندە بالاڭنى

مەن بىر كۆرەي . بۇ بۆرەڭنىڭ ئىسمى نېمە بولدى ؟ — دېدى .

ئوماق بالىسىنىڭ ئىسمىغا مۇناسىۋەتلىك ئىشلارنى سۆزلەپ

بەردى .

— ئوغلۇڭ كۆز ئاچىدىغان پەيتتە ، دەل ئۆيۈڭنىڭ ئالدىدا

ئۆردەك پەيدا بولۇپ ساڭا ئويىناپ بېرىشلىرى تاسادىپىي ئىش ئە .

مەستۇ . ئۇلار سىرلىق ئۆردەكلەردەك قىلىدۇ . ئۇ ئۆردەكلەر .

نەمۇ بالاڭدەك كۆرۈپ ئوبدان خەۋەر ئېلىپ قوي ، ھېچكىم

زىيان — زەخمەت يەتكۈزۈپ قويمىسۇن ، — دېدى قاناقا .

ئوماق ئايقۇتتىن ئەھۋال سورا ، ئۆردەكلەرنىڭ قانداق قىلىدى .

لىۋانتقانلىقىنى كۆرۈشكە ئالدىراپ قاناقانىڭ ئالدىدىن چىقتى . كې .

لىپ ئىلەككە قارىسا ئۆردەكلەر يوق . كىشىلەردىن سورىۋىدى ،

۱. ئالقا (قەدىمكى ئۇيغۇر تىلى) مۇبارەك ، ئالقىش ، ماختاش ، مەدھىيە .

«بايلا بار ئىدى ، نەگە كەتكەنلىكىنى بىلمەيمىز» دېيىشتى . بىر جۈپ ئۆردەكنىڭ دەل ئايقۇت يەڭگىدىغان چاغدا يەيدۇ ، كۆپ ، يەڭگىپ بولغاندىن كېيىن تۇيۇقسىز غايىب بولۇشى ئومۇمىي تىلسىملىق دۇنياغا كىرىپ قالغاندەك ھەيران قالدۇردى . ئۇ بىر سىرلىق ئىشنى ئايقۇتقا سۆزلەپ بېرىش ئۈچۈن ئۆيىگە ماڭدى .

4

ئايقۇتنىڭ ئون ئىككى ئېدەرى چىقىپ ئۈچىنچى كۈنى ، ئو- ماقلارنىڭ ئۆيىگە ئەتىگەندە جاھانبەگ بىلەن تۈلەك بوۋا كىرىپ كەلدى . بۇلارنىڭ بۇنچە ئەتىگەن كىرىشى ئوماق بىلەن ئايقۇتنى ھەيران قالدۇردى . جاھانبەگلەر ئايقۇتتىن ئەھۋال سورىدى ، بو- ۋاننىڭ يېنىغا كېلىپ پېشانىسىگە سۆيۈپ قويدى .

— ئەمدى ئون بەش كۈن بولغان تۇرۇقلۇق ، بۇ بۆرەڭ ئىككى ئايلىق بالىدىنمۇ چوڭ كۆرۈنىدۇغۇ ، — دېدى تۈلەك بوۋا بوۋاققا قاراپ ئەجەبلىنىپ .

— مېنىڭ كۆرۈمگىنمۇ ئۇنىڭدىنمۇ چوڭ كۆرۈنۈۋاتىدۇ ، — دېدى جاھانبەگ .

— ئالدىنقى كۈنى قالاچ قاناقاغا كۆرسەتكىلى ئالدىغا ئېلىپ كىرگەندىم ، — دېدى ئوماق ، شۇ كۈنكى قاناقاننىڭ گېپىنى بۇلارغا دەپ بېرىپ ، — قاناقا ، بالاڭنىڭ كۆزىدىن چىقىپلا تۇردى- دۇ ، چوڭ بولسا قالتىس كارامەت ئادەم بولىدۇ . بالاڭنىڭ كۆزىگە قارا ، بىر نەرسە ئىزدەۋاتقاندا ئۆيىنىڭ ھەممە يېرىگە قاراۋاتىدۇ . پۈت - قولىدىن قارىغاندا بۇ بالاڭ تېز چوڭ بولغۇ- دەك ، يېشىغا تولار - تولماي ئىككى - ئۈچ ياشلىق بالىدەك بوي تارتىدىغاندەك قىلىدۇ . بوپتۇ ، تېز چوڭ بولسۇن ... — دېدى . — قاناقاننىڭ دېگىنى بولغاي ، — دېدى جاھانبەگ .

ئوماق بۇلارغا داستىخان سېلىشقا تەرەد دۈتلىنىۋىدى ، تۈلەك بوۋا :

— داستىخاننى كېيىن سالارسەن ، ئولتۇر ، سىلەر بىلەن بىر ئىشنى مەسلىھەتلەشكىلى كىردۇق ، — دېدى .
«مەسلىھەتلىشىدىغان نېمە ئىش؟» دېگەندەك ئوماق جاھانزادە بەگكە قارىدى .

— ئالدىراپ قالدۇق ، دەپ ئاتا - ئانىسىنىڭ ، قىزىنىڭ قىمىتىنى ، ھۆرمىتىنى قىلمىساق بولماس ، — دېدى ئوماق ، جاھانزادە بەگ بىلەن تۈلەك بوۋا قاناقانىڭ ئۈمىد - ئارزۇسى ۋە ئەھۋالىنى ئېيتقاندىن كېيىن .

— ۋاقتىنى چىڭ تۇتۇپ بۈگۈنلا قىز تەرەپكە گەپ سالدۇرايىمىز ، باشقا تەييارلىقلارغىمۇ تەڭ تۇتۇش قىلايلى . تويغا كېتىدەنمۇ خان گۆش ۋە بېلىقنى مەن تەييار قىلاي ، باشقا كەم نەرسىلەرنىمۇ تەييار قىلىمىز ، — دېدى جاھانزادە بەگ .

ئوماق : «ئايقۇتنىڭ قىرىقى توشسۇن» دېمەكچىدى ، ئەھۋالدىن قارىغاندا ھەرقانداق باھانە - سەۋەبكە ئورۇن يوقتەك ئىدى .

تايۇقنىڭ ئۆيىگە گەپ ئېلىپ كىرىشكە ئوماقنىڭ ئۆزىدىن باشقا تۈلەك بوۋا ، توختىكۆللەر كىرىدىغان ، گەپ سالدۇرۇپ بولغاندىن كېيىنلا چانچىق تۈگۈشكە² كۈندەم ، ئاقئۇلام ، ئۈجۈلخانلار كىرىدىغان بولدى .

مەسلىھەت پىشقۇچىلىك ئارىلىقتا ئايقۇت بىلەن ئوماق يەتتە بېلىقنى پىشۇرۇپ كالىمىنى كېسىۋېلىپ ، قالغان قىسمىنى ئوتتۇرىغا قويدى . جاھانزادە خوتۇنىنى ، ئاقئۇلام ، ئۈجۈلخانلارنى چاقىرىپ كېلىشكە ئادەم ماغدۇرۇۋەتتى . ئاياللار كەلگۈچە ، جاھانزادە بەگلەر بېلىق يېگەچ تويغا كېرەكلىك تەييارلىقلار ئۈستىدە پاراڭداشپ ئولتۇردى .

كۈندەم ، ئاقئۇلام ، ئۈجۈلخانلار كىرىپ ئۆيدىكىلەر بىلەن ھال - ئەھۋال سورىشىپ بولغاندىن كېيىن ئولتۇرۇپ بولۇپ ،

1 گەپ سالدۇرۇش -- ئەلچى كىرگۈزۈش .
2 چانچىق تۈگۈش -- داستىخان ئاشلاش .

بۇنچە تېز كېلىشكە چاقىرتىشنىڭ سەۋەبى نېمىكىن ، دېگەندەك ئۇجۇلخان تۈلك بۇۋا بىلەن جاھانبەگكە قارىدى .
— بىز بايلا قالاچ قاناقانىڭ ئالدىدىن چىقتۇق — تۈلك
بۇۋا ئاياللارغا قالاچ قاناقانىڭ ئۈمىدىنى ئېيتقاندىن كېيىن مەۋە
سەتنىڭ ئۆزىگە ئۆتۈپ ، — بىز ھازىر تايۇقلارنىڭ ئۆيىگە كىرىپ
مىز ، بىز قايتىپ چىققاندىن كېيىن ، سىلەر چانچىق تۈگۈش
بىلەن قولتۇقلۇقنىمۇ¹ مۇشۇ قېتىمدىلا تۈگىتىسىلەر ، دېدى .
— شۇ ئىككى ئىشنى بۈگۈن بىر قەدەمدىلا تۈگىتىمىز .
ما ؟ — ئۇجۇلخان سورىدى .

— ھەممە تەييارلىقلارنى بىرنەچچە كۈن ئىچىدە پۈتكۈزۈپ ،
كېيىنكى ھەپتىنىڭ مۇشۇ كۈنىدە تويىنى ئۆتكۈزۈمىز . يېڭى يۇرت
قۇرۇپ ، چوڭ ئۇيۇشقاندىن كېيىنكى تۇنجى تويىنى دەبدەگەي ئۆت-
كۈزۈمسەك بولمايدۇ . ئەرلەر قىلىشقا تېگىشلىك ئىشلارغا تۈلك
بۇۋا بىلەن مەن مەسئۇل ، ئاياللارنىڭ ئىشىغا ئۇجۇلخان بىلەن
ئاقئۇلام مەسئۇل . نېمىلەرنى تەييارلاشنى ئايقۇت بىلەن ئۇلامخان-
دىن سوراڭلار ، — دېدى جاھانبەگ .

ئىشنىڭ بۇ قەدەر تۈيۈقسىزلىقىغا ، ئالدىراشلىقىغا قاراپ ئۇ-
جۇلخانمۇ ئۆزىدە بىر خىل جىددىيچىلىك ھېس قىلدى ھەم يەنە :
«يۇرت قۇرۇش ئالدىراشلىقىدا توي ئوينىمىغىلى خېلى بوپتىكەن ،
تويدا پۇخادىن چىققۇدەك قوشاق ئېيتمايدىغان بولسام» دېگەنلەرنى-
مۇ كۆڭلىگە پۈكتى . ئۇ تۈلك بوۋىغا :
— سىلەر چىقمۇبىر ئۇلار ، بىز تەييارلىقىمىزنى قىلىپ تۇراي-
مى ، — دېدى .

جاھانبەگ ، تۈلك بۇۋا ، ئوماق ، توختىكۆللەر ئىشكىتىن
كىرىپ كەلگەندىلا ، تايۇق بىلەن ئۇلامخاننىڭ كۆڭلى بىر ئىشنى
تۇيغاندەك بولدى . ئۇلار ئالدىن ھېچقانداق شەپە بېرىپ قويىمىغاچ-
قا ، ئىككىسى بەك جىددىيلىشىپ تەمتىرەپ كەتتى .
— بىز قالاچ قاناقانىڭ تاپشۇرۇقى بىلەن سۆز ئېلىپ كىر-

1. قولتۇقلۇق — توي ئالدىدىكى چوڭ چاي .

دۇق ، — سۇپىغا چىقىپ ئولتۇرۇپ بولۇشقاندىن كېيىن ، تۈلەك بوۋا گەپنى قاپ بەلدىنلا باشلىدى ، — قاناقانىڭ توختاق بىلەن ئايسۇلۇنىڭ تويىنى ئوينىغۇسى ، نىكاھىنى ئۆزى قىلىپ بەرگۈسى بار ئىكەن . بۇ ، قاناقانىڭ ئۆمرىنىڭ ئاخىرىدىكى بىر ئارمىنى ئىكەن . شۇڭا ئۇ ئىككىسىنىڭ تويىنى كېيىنكى ھەپتە مۇشۇ كۈندە ئۆتكۈزۈۋېتەيلى دېيىشتۇق ، — دېدى .

قاناقانىڭ بىتابلىق ئەھۋالىنى تەپسىلىي دەپ يۈرۈشنىڭ ئورنى يوق ئىدى . تايۇق بىلەن ئولامخان كۈندە نەچچە قېتىم كىرىپ قاناقانىڭ ئەھۋالىنى كۆرۈپ تۇراتتى . بۇلارمۇ قاناقانىڭ قىشىنى چىقىرىپ ، ھېچبولمىغاندا ئەتىيازغىچە تۇرۇپ بېرىشنى تىلەيتتى . قاناقا ئايسۇلۇغا بەك ئامراق ئىدى .

ئۇلارنىڭ توي ئىشى بىلەن كىرىشى ، بۇلارنىڭ كۈتكىنىدەك ئىش بولسىمۇ ، ھېچقانداق تەييارلىقنىڭ يوقلۇقى بۇلارنى خىجىلدىمىغا سېلىپ ئويلاندۇرۇپ قويدى . بۇلارنىڭ قانداق ئويدا بولۇۋاتقانلىقىنى تۇيغان جاھانبەگ :

— ئولامقلارنىڭمۇ ھېچقانداق تەييارلىقى يوق . پۈتۈن لازىملىقنى نى يېڭى يۇرتلۇقلار قولمۇقول تۇتۇش قىلىپ ئۈچ - تۆت كۈننىڭ ئىچىدە تەييار قىلىپ بولىمىز . سىلەر تەييارلاشقا تېگىشلىك نەرسىلەرنى دەپ بەرسەڭلىلا بولىدۇ ، — دېدى .

سۆز سالغۇچىلار ئىشىككە چىقىپ بولۇپ ، جاھانبەگ :

— چانچىقلار ھېلى كىرىدۇ ، — دەپ قويدى .

— ئىتتىڭ بۇلىمىڭنى پىشۇرۇپ تۇر ، — دېدى تايۇق ئولام .

خانغا .

ئولامخان قازانغا ئوت يېقىپ ، ئۇجۇل تالقىنى بىلەن بېلىق يېغى ، قايماقلارنى تەڭشەپ بولغۇچە چانچىقچىلار ئىشىككە كېلىپ بولدى . چانچىق تۈگۈچىنى ئۇجۇلخان كۆتۈرۈۋالغانىدى .

— سىلەر ئالدىرىمىغان بىلەن توي ئويناشقا بىز ئالدىراپ كېتىۋاتىمىز ، تويدا قوشاق ئېيتىشقا ئاغزىم ئالدىراپ ، قىچىشىپ كېتىۋاتىدۇ ، — ئۇجۇلخان گەپ قىلغاچ چانچىقنى ئاچتى . چانچىق .

تا يەتتە تال پىشۇرۇلغان بېلىق بېشى ، نايۇق بىلەن ئۇلامخانغا ئاتاپ بىر كىيىملىك چىگە تالاسى ئارىلاش توقۇلغان بوز رەڭ تورقا چەكمەن ، بىر كىيىملىك ئاق - يېشىل - قىزىل يوللۇق شايى چەكمەن ، قىزغا ئاتالغان يەنە شۇنداق ئۈچ خىل رەڭدە ، ئەمما قىزىلى توق ، كەڭ يوللۇق ساپ شايى چەكمەن ، بىر چۆچەكتە تۈز تۇراتتى . بېلىق كاللىسى بىلەن تۈز چانچىق تۈگۈچكە ھېساب ، تورقا چەكمەن ، شايبىلار بولسا قولتۇقلۇق ئۈچۈن ئىدى .
— توپلۇققا كېرەكلىك بېلىقلار بىلەن گۆش ماللىرىنى ئۈچ كۈن ئىچىدە تەييار قىلىپ ئەكىرىپ بېرىمىز ، — دېدى جاھانبەگ-نىڭ خوتۇنى كۈندەم .

بۇ يەردە توي قىزىنىڭ ئۆيىدىلا بولىدۇ . قىز تەرەپ تۇغقانلىرى ئەھۋالغا قاراپ بۇس ئېلىپ كېلىدۇ . باشقا مېھمانلار بۇسۇلۇق كۆتۈرۈپ يۈرمەيدۇ . ئوغۇل تەرەپ قىز تەرەپكە بېرىدىغىنىنى بەر-سىلا بولدى ، ئايرىم مېھمان چاقىرمايدۇ ، قىزنى ئېلىپ كەتسىلا بولىدۇ .

— ئۈنچىۋالا جۇۋىپ كەتمەڭلار ، تەييارلىقىمىز قانچىلىك بولسا ، كۆپ ئورنىدا كۆرۈپ تويىنى ئۆتكۈزۈۋېرىمىز ، — دېدى ئۇلامخان .

— يوقسۇ ، يوقسۇ . بۇ يېڭى يۇرتىمىزدىكى تۇنجى توي . ھەممىمىز توي سېغىنىپ قالدۇق . دەيدەگەيلى چوڭ ئۆتكۈزىمىز . سىلەر ئولتۇرۇپ بەرسەڭلارلا بولىدۇ . ئىشلارنى بىز قىلىمىز . بۇ بېگىمىزنىڭ پەرمىنى ، شۇنداققۇ كۈندەم ، — دېدى ئۇجۇلخان . ھەممىسى كۈلۈپ كېتىشتى...

كۈندەم ، ئاقئۇلام ، ئۇجۇلخانلارنىڭ باشچىلىقىدا ئاياللار ئۆي - ئۆيىدىن يىغىلغان يۇڭ يىپىلار بىلەن سېلىنجا ئۈچۈن پالاس توقۇماقتا . كەملەيدىغىنىغا يەنە بىرنەچچە ئايال يۇڭلارنى ساۋاپ - ئېتىپ ، ئېشىپ ، يىپ ئېگىرمەكتە ، بىرلىرى ھەر خىل رەڭدە بويىپ ، قۇرۇتۇش ئۈچۈن تانىلارغا ئارتىپ يايماقتا . بىر تۈركۈم ئەرلەر بېلىق تۇتۇپ كېلىش ۋە كېيىك ، جەرەن ئۇۋلاشقا

تەرەپ - تەرەپكە ماڭدۇرۇلغانىدى . ھەممە نەرسە بەش كۈندىلا تەل بولدى . تويغا يەتكۈدەك يۈز نەچچە بېلىق بىلەن سەككىز - ئون كېيىك ، جەرەن گۆشى ، ئىككى خالتا ئۇجۇل تالقىنى تايۇقلار ئۆيىگە ئەكىرىپ بېرىلدى . بۇنى ئۇيۇشۇشتىن ئىلگىرىكى قەبىلىلەر ئىچىدە تەسەۋۋۇر قىلغىلى بولمايتتى .

قولتۇقلۇق ئەكىرىلگەننىڭ ئەتىسىلا يۇرتداشلار تويغا ئېيتىدۇ . لىپ بولۇنغانىدى . بۇ يەردە توي ياكى باشقا ھەرقانداق يىغىنلىققا چاقىرىش ئۆز شارائىتى بويىچە بولىدۇ . باغاق يېزىش بۇ يەردە ئەزەلدىن بولۇپ باقمىغان . باغاق يازالايدىغانلارمۇ ، باغاقنى ئوقۇيا - لايىدىغانلارمۇ يوق . ئۆيىمۇ ئۆي يۈرۈپ چاقىرىشمۇ ھاجەت ئەمەس . تۆت ئادەم تۆت دۆڭگە ياكى تۆت ئۆگزىگە چىقىپ تۆت تەرەپكە قاراپ قايىسى مەھەللە ، كىمىنىڭ ئۆيىدە نېمە يېڭىلىق بولىدىغانلىقىنى تۇتۇپ خەۋەر قىلىدۇ . ئۇنى ئاڭلىغان قوشنا مەھەللىدىكىلەردىن بىرى ياكى تۆتى ئېگىز دۆڭگە چىقىپ تۆت تەرەپكە قاراپ ئاڭلىغىنى بويىچە خەۋەر تارقىتىدۇ . ئۇنى ئاڭلىغان يەنە بىرى... شۇ تەرزىدە قۇلاقتىن قۇلاققا يەتكۈزۈلۈپ ، ئەڭ چەت ، ئەڭ ئىچكىرىدىكى كىشىلەرمۇ خەۋەر تاپىدۇ . بۇ خۇددى كۈچ ئۇلاپ يۈگۈرۈشكىمۇ ، بىر تۈر ئۈستىگە ئوت يېقىپ ، شۇ بويىچە تۈردىن تۈر ئارقىلىق يىراق - يىراقلا خەۋەر يەتكۈزگەنگىمۇ ئوخشايدۇ .

توي ئۆز قەرەلىدە ئۆتكۈزۈلدى . بۇنداق داغدۇغىلىق توي بۇ قۇملۇق مەھەللىلىرى تارىخىدا بولۇپ باقمىغانىدى . ئادەمنىڭ جىقلىقىغا قارىماي بېلىق ، گۆشلەر ، بېلىق يېغى قوشقان ئۇجۇل - جىگدە تالقىنى ئۈمچى كىشىلەر ئالدىدىن ئېشىپ - تېشىپ تۇردى . جاھانبەگ گۆش ئازلىق قىلىپ قالسا... دەپ ئۆز قويدىن سەككىزنى سويدۇرۇپ ھەممىنى قازانغا باسقاندى . يەپ - ئىچىش چۈشتىن قايرىلىپ خېلىغىچە داۋاملاشتى . قىزنى كۆچۈرۈش ۋاقتى بولدى . تايۇق بىلەن ئۇلامخاننىڭ تەلىپى بويىچە قىزنى قاناقانىڭ ئالدىغا ئېلىپ بېرىپ ، شۇ يەردىن كۆچۈرمەكچى

بولغاندى . ئەمما قاناقا مەن باراي ، دەپ تۇرۇۋالغاققا ، قاناقانى جىرغىغا ئولتۇرغۇزۇپ ، تايۇقىنىڭ ئۆيى ئالدىغا ئېلىپ كەلدى . ئۆيىدىن ئايسۇلۇنى بېشىغا شايبى رەخت ئارتىپ ئېلىپ چىققى . توختاقنى يىگىت قولىدىشى قولتۇقلاپ ئېلىپ كېلىپ . قىزنىڭ ئوڭ تەرىپىدە تۇرۇشتى . پۈتۈن كىشىلەر قاناقانى چۆرىدەپ سۈكۈتتە كە چۆمگەندەك جىممىدە تۇرۇشاتتى . قاناقا ئىككى قولىدا توختاق بىلەن ئايسۇلۇنىڭ قولىنى تۇتۇپ تۇرۇپ :

— بۈگۈن تويۇڭلار بولدى ، تويۇڭلارنى كۆردۈم . مەندەك ئۇزۇن ئۆمۈر كۆرۈڭلار ، قۇتلۇق بولۇڭلار ، ئەجدادىڭلارنى ، ئاتا - بوۋاڭلارنى ئۇتۇماڭلار ، بىزدەك بولۇپ قالماڭلار ! — دەپ توختى ، ئايسۇلۇلارنىڭ بېشىنى سىلاپ قويۇپ ، «كۆچۈرۈپ مېڭىڭلار» دېگەن مەنىدە قولىنى شىلتىدى .

ئايقۇت ئايسۇلۇنىڭ بېشىدىكى ياغلىقنى يېرىم قايرىپ تۇرۇپ پېشانىسىگە سۆيۈپ قويۇپ ، ئۈستىلەپ يەنە بىر ياغلىق ئارتىپ قويدى . ئۇجۇلخانمۇ كېلىپ بىر شايبى ياغلىق ئارتىپ قويدى ، ئاندىن ئايقۇت ئايسۇلۇنىڭ قولىدىن يېتىلەپ ماڭدى . بىر توپ قىز - يىگىتلەر ئارقىسىدىن ماڭدى . شۇ ئەسنادا قىزنى ئۈزىتىپ تۇرغان كىشىلەرنىڭ بەزىلىرى رېتىمغا كەلتۈرۈپ چاۋاك ئۇرسا ، بەزىلىرى ياغاچ لېگەن ، ياغاچ جاۋۇرلارنى ئۇرۇپ قىز ئۈزىتىش قوشقىنى باشلىدى :

داڭتىقۇيەي ، دۇڭتىقۇ¹ ،
ياخەستەنەي ، ياخۇستەن² .
ئالىپ چىقۇ ، ياپىپ چىق ،
تايپ چىقۇ ، ئاچىپ چىق .
قىز كەتتىيەي ، بىز قالدۇق ،

① ② بۇ سۆزلەرنىڭ مەنىسى يوق . «لايىلاي - لاي ، لايىلاي» غا ئوخشاش رىسمىغا كەلتۈرۈپ ئېيتىلغان ئىشلىق سۆز .

قىز كەتتى ھەي ، بىز قالدۇق .
ئېجىل - ئىناق ئۆتۈڭلار ،
توغراق يېشى كۆرۈڭلار .

.....

قىزنى ئۆز ھۇجرىسىغا ئەكىرىشتىن ئىلگىرى ھويلىنىڭ ئوت-
تۇرسىغا قويۇلغان يوغان كۆتەككە ئولتۇرغۇزدى . بۇ : «كېلىندە-
مىز ئۆيىمىزگە مۇشۇ كۆتەكتەك ئورناپ ، بېكىپ كەتسۇن» دېگەندە-
لىك ، ئاندىن قىز ھۇجرىسىنىڭ پالتۇكى (بوسۇغا) ئالدىغا يېقىل-
غان ئوتتىن ئاتلاپ ئۆتۈپ بولۇپ ، قولىدىن قولىدىن ئىچىدە
ياغ بار ياغاچ چۆمۈچنى ئېلىپ ئوتقا تاشلىدى . ئوت گۈپپىدە
لاۋۇلداپ كەتتى . قىزنى ھۇجرىسىغا ئەكىرىپ ، سۈپىنىڭ تۈرىدە-
كى يەتتە قات پالاس ئۈستىدە ئولتۇرغۇزدى . تۈلەك بوۋىنىڭ نەۋرە
كېلىنى ئوغۇل تەرەپكە ۋاكالىتەن كېلىپ :

ئانالەرەي ، ئانالار ،
ئاغاچلار ، ئاغالار ؛
قىز يۈزۈنۈ ئاچالى ،
ئۈنجۈ - مارجان چاچالى .
قىز ياراشقاي ئۆيۈگە ،
باغىر باسقاي كۆيۈگە .

دەپ قوشاق ئېيتقاچ ، كېلىننىڭ بېشىدىكى ئۈچ قات ياغلىقنى
بىر - بىرلەپ ئېلىۋېتىپ «يۈز ئاچقۇ» قىلدى . يۈزى ئېچىۋېتىل-
گەن كېلىن ئالدى بىلەن قىيناتا - قىيناتىسىغا ، ئاندىن مېھمانلار-
غا سالام قىلدى . يىگىتلەر بولسا :

— كېلىنچەك سالام قىلمىغان بىر كىشى قالدى ، سالام
قىلسۇن ، — دەپ توختاقنى ئايسۇلۇننىڭ ئالدىغا ئەكەلدى . ئايسۇلۇ
ئىككى قولىنى كۆكسىگە ئېلىپ بېشىنى ئېگىپ سالام قىلدى .

مېھمانلار :

— ئالقا - ئالقا ! گۈل گۈلگە ئالقا ، گۈلگە گۈل
ئالقا ! — دەپ توۋلىشىپ ، كۈلكە - چاقچاق قىلىشىپ چىقىپ كېتىشى
مېھمانلار تارقىدى ، توي تۈگىدى ، لېكىن توي توغرىسىدىكى
گەپلەر تۈگىمىدى ، بەلكى ئاۋۇدى . بۇ قۇملۇق كىشىلەردى
توي - تۆكۈنگە يېگىلى ، ئىچكىلى ئەمەس ، تويدا قوشاق ئاڭلاپ
ئېچىرىغان مەنۋىيىتىنى ئاۋۇندۇرغىلى ، ئىچ - قارنىنى ، كۆڭ-
لىنى ئېچىۋېلىش ئۈچۈن كېلىدۇ . ئۇلار مۇشۇنىڭ ئۈچۈن ئۇزۇن
قۇملۇقلارنى بېسىپ ، قانچە - قانچە قوم داۋانلىرىدىن ئېشىپ ،
نەچچە دەريا ، كۆللەردىن ئۆتۈپ كېلىدۇ . قايتىشىدا تويدا
يېگەن - ئىچكىنىڭ ئەمەس ، ئاڭلىغان قوشاقلارنىڭ ، كىمنىڭ
قانداق قوشاق ئېيتقانلىقىنىڭلا گېپىنى قىلىپ مېڭىشىدۇ . كىم
قانچىلىك ئەسكە ئېلىۋالغان بولسا ، شۇ يولدا ئېيتىپ ماڭىدۇ .
ئۇ ئۈنچىلىك ، بۇ بۈنچىلىك ئېيتىپ ، ئۆيلىرىگە يېتىپ بارغۇچە
تويدا ئېيتىلغان قوشاقلارنىڭ ھەممىسىنى كۆڭۈل خاتىرىسىگە تو-
لۇق ئورنىتىۋالىدۇ . قايتىپ بارغاندىن كېيىن ، مەھەللە - ئوتاق-
لىرىدا ئېيتىپ باشقىلارنىمۇ بەھرىمەن قىلىدۇ . توپغا يېمەك -
ئىچمىكىنىڭ ئاز - كۆپلۈكىگە قاراپ ئەمەس ، ئېيتىلغان قوشاق-
لارنىڭ ئاز - كۆپلۈكىگە ، قانداقلىقىغا قاراپ باھا بېرىشىدۇ .
— توپغا كەلگەندەكمۇ بولمىدى كىشى .

— گوي - گوي ، توي تويدەك بولمىدى...

توي مۇلازىمىتى بىلەن بولۇپ كېتىپ قوشاق ئېيتالمىغىنىد-
دىن ئۇجۇلخان ۋە باشقا قوشاقچىلارنىڭمۇ كۆڭلى يېرىم ئىدى .
توي بولۇپ ئەتىسىلا يېڭى مەھەللىلەرنى ئۇجۇلخاننىڭ قوشىقى
قاچلاپ كەتتى .

گۈل ئۈستىگە گۈل قوندى ،
يېڭى يۇرتتا توي بولۇپ .

يۇرتداشلىقنى يەتكۈزدۈك ،
كېيىك ، جەرەن ، قوي سويۇپ .
مالى يوقلار بۇرۇندا ،
ئۆتۈپتۈكەن بوي بولۇپ .

ئۆتكەنكەنمىز بىز بۇرۇن ،
قۇرۇق قۇمدەك چېچىلغاق .
ئىشلارمىز ئوڭارگەن ،
بولساق ئۇيۇل ، يېپىشقاق .
بىزلەرگە ئۈلگە بولدۇ ،
قاراڭلار تايۇق ، ئوماق ...

يەنە كىمىڭدۇر بىرىنىڭ توقۇغان قوشقى ھەممە كىشىنىڭ
دىققىتىنى تارتتى :

تويداغۇ قورساق تويدى ،
كۆڭۈل يېرىم ، قالدى ئاچ .
بۇنداق توپغا كەلگۈچە ،
نېرى - نېرى ، نېرى قاچ .
قوشاقى يوق تويدۇن ياخشى ،
ئۆيدە ئىچكەن سۇ ئوماچ .

يۇقىرىقىدەك گەپ ، قوشاقلار چوڭلارنىڭ قۇلىقىغا يەتمەي
قالدى ، ئۇلارنىڭ دىققىتىنى تارتتى .

— بىز قاناقانىڭ مەجەزىنى نەزەرگە ئېلىپ ، توپنىڭ ئۇزىراپ
كەتمەسلىكىنىلا ئويلاپتۇق ، — دېدى جاھانبەگ كىشىلەرنىڭ توپ-
دىن كېيىنكى كەيپىياتى ئۈستىدە تۈلەك بوۋا ۋە كۈنچىققانبەگ
بىلەن پاراڭلىشىپ .

مۇشۇ يېڭى مەھەللىلەر ئارا بولسىمۇ قوشاق ئېيتىش قىلىپ بەرمىسەك ، ئەتە - ئۆگۈن سەن - بىزنىمۇ قىلىپ - قوشۇپ تىللىغۇدەك ، — دەدى تۈلەك بوۋا .
ئۇلار كېيىنگە سۆرمىي ، مۇۋاپىق بىر پەيتتە يېڭى مەھەللىلەر ئارا قوشاق ئېيتىش ئۇيۇشتۇرۇپ بىرىشنى مەسلىھەت قىلشتى .

5

يېقىندىن بۇيان «دېۋە ئادەم» — چەپەر توغرىلۇق ئادەمنى تەئەججۈپكە سالدىغان ئاجايىپ - غارايىپ گەپلەر پەيدا بولۇپ قالدى .

«دېۋە ئادەم ئاتىسىنىڭ ئاگاينى يوقلايمەن دەپ بېرىپ ، يەر ئاستىدىكى سىرلىق بىر ئوردىغا كىرىپ قاپتۇ» .
«ئۇ بۇرۇن يارداڭبۇلاق تۆپىلىكىدە كۆرگەن ، يەردىن چوقچىپ چىقىپ تۇرغان شۇنچە نۇرغۇن كۆتەكلەر ، ياغاچلار غايىب بولۇپ كېتىپتۇ...» .

«دېۋە ئادەم يارداڭبۇلاقتا كېچىسى كۈلگەن ، يىغلىغان ، ھەر خىل ۋارقىرىغان ئاۋازلارنى ئاڭلاپتۇ . ئاخشىمى بىر يارداڭ تۈۋىدە ئۇخلىغىنىنى بىلىدىكەن ، ئەتىسى ئويغىنىپ قارىسا ، ئاتىسىنىڭ ئاگاينىڭ يېنىدا ياتقۇدەك ، ئۆزىگە قارىسا دېۋە قىياپىتى يوق ، ئەسلى ھالىتىگە كېلىپ قاپتۇ...» .

يۇقىرىقىلاردىن باشقا يەنە ئۇنىڭ قاتتىق ئاغرىپ قالغانلىقى ، ئىككى قوشنىسى كېتىپ قېلىپ ئۇنىڭ ئېغىر كۈنگە قالغانلىقىدەك گەپلەرمۇ پەيدا بولدى .

ئوماق ئالدىنقى گەپلەرنى ئاڭلىغاندا ، دەسلەپ ھەيران قالدى ھەم ئىشىنىشىنىمۇ ، ئىشەنمەسلىكىنىمۇ بىلمىدى . تۇرۇپلا خىيالغا بىر ئىشلار كەچكەن چېغى ، ئۇنىڭغا ئىشىنىپ قالدى . ئۇنىڭ ئېسىگە قالاچ قاناقانىڭ : «بىز دەسسەپ تۇرغان بۇ زېمىن بىر

سىرلىق ماكان ، بۇرۇنقىلار ئۆزلىرى قۇرغان ئوردا - ساراي ، قورغان ، قەسىرلىرى بىلەن قۇم ئاستىغا غايىب بولۇپ كەتكەندە - كەن» دېگەنلىرى ئېسىگە كېلىپ ، «چەپەر شۇ ئوردا - ساراينغا كىرىپ قالغان ئوخشايدۇ ، ئاڭلانغان ئاۋازلار غايىب بولغان ئادەم - لەرنىڭ ئاۋازىدۇ ، ئۇ ئادەملىكتىن دىۋىدەك بوي تارتىپ قالغان يەردە ، ئەسلىگە قايتسىمۇ قايتقاندۇ . مېنىڭچە ، ئۇنىڭ ئۆزىلا سىر - لىق ، خاسىيەتلىك ئادەم» دېگەنلەرنى كۆڭلىدىن ئۆتكۈزدى . ئۇنىڭ ئەندىشە قىلغىنى چەپەرنىڭ ئاغرىپ قالغانلىقى ، يالغۇز قالغانلىقى ئىدى . ئوماق بۇ ئىشتا تۈلەك بوۋىدىن مەسلىھەت سوراڭ ئۈچۈن بوۋاينىڭ ئۆيىگە كىردى .

— كەل ، كەل ، — دېدى بوۋاي ، ئوماق ئىشىكتىن كىرىش - گە ، — بىز سېنىڭ گېپىڭنى قىلىشىپ ئولتۇرغاندۇق .
ئۆيدە كۈنچىققانبەگمۇ بار ئىدى . ئوماق ئۇنىڭ قېشىغا كېلىپ ئولتۇردى .

— چەپەرنى ئاغرىپ يېتىپ قاپتۇ دەپ ئاڭلىدىم ، بىچارە يالغۇز قانداق قىلىۋاتىدىكىن ، يوقلاپ كەلسەكمىكىن ، دەپ بوۋا ، سەندىن مەسلىھەت سوراپ كىرگەندىم ، — دېدى ئوماق .
— بىزمۇ مۇشۇ ئىش ئۈستىدە پاراڭلىشىۋاتقانتۇق ، — دېدى جاھانبەگ .

— ئۇنداق بولسا بېرىپ كېلىمىزمۇ ؟
— چەپەرنى قاناقا بەك ياخشى كۆرىدۇ . قاناقانى خەۋەرلەندۈ - رۈپ قويماي كەتسەكمۇ بولماس ، — تۈلەك بوۋا كۈنچىققانبەگكە قارىۋېتىپ مۇنداق دېدى ، — ئالدى بىلەن جاھانبەگ بىلەن مەسلى - ھەتلىشىپ ، ئاندىن قاناقانىڭ ئالدىغا كىرەيلى .

جاھانبەگ كۈنچىققانبەگ ، تۈلەك بوۋا ۋە ئوماقنى باشلاپ ئەتىگەندە قالاچ قاناقانى يوقلاپ كىردى . ئادەتتىكى چاغلاردا جاھان - بەگ تۈلەك بوۋا بىلەنلا كىرەتتى . بۈگۈن كۈنچىققانبەگ بىلەن ئوماقنى بىللە ئېلىپ كىرگەندىن ، ئۇنىڭ مۇھىم ، جىددىيەك

بىر ئىش بىلەن كىرگەنلىكىنى قاناقا پەملىدى ، ئەمما ئۇنىڭ ئۆزى .
نىڭ ئېغىز ئېچىشىنى كۈتۈپ جاھانبەگدىن كىپ سورىدى .
— چەپەرنىڭ ئاغرىپ قالغانلىقى توغرىلىق سىرتىق ئاڭلىدى .
دۇق ، يالغۇز قىيىنلىق ئوخشايدۇ ، — دېدى جاھانبەگ قاناقا .
دىن ئەھۋال سوراپ بولۇپ .
— كۆچۈرۈپ كەلگەن ئادەملەر ئۇنىڭ ھالىدىن خەۋەر ئالماپ .

تۇمۇ ؟

— ئۇلار كەتكەن ئوخشايدۇ .

— نېمىشقا ؟

— ئىككى خىل گەپ بار . بەزىلەر : «بۇ يەردە بېلىق گۆشى
يېمەلمەيدىكەنمىز ، كۆنەلمىدۇق ، دەپ كېتىپتۇ» دەيدۇ ؛ بەزىلەر
«دىۋە ئادەم» ئۇلارنى قوغلىۋېتىپتۇ ، دەيدۇ .

قالاچ قاناقانىڭ قوشۇمىسى تۈرۈلۈپ ، كۆزى يۇمۇلغاندەك
بولدى . ئۇ بىر ئىشنى جەزملەشتۈرەلمەي قالغاندا شۇنداق قىلاتتى .
— كېيىنكى گەپ راست ، — دېدى قاناقا كۆزىنى
ئېچىپ ، — ئۇلارنى چەپەرنىڭ قوغلىۋەتكىنىنىڭ چوقۇم بىر سەۋە .
بى بار . ئۇنىڭ يالغۇز قالغىنى يامان بوپتۇ . تېخى ئۇ ئۆزى يالغۇز
ئەمەس . ئۇنىڭ ئوتتۇز - قىرىق كېيىك - جەرەن ، يىگىرمەدەك
قويى بار . ئۇ ئاغرىپ قالسا ، ئۇ تىلىسىزلا رىغىمۇ تەس بولىدۇ .
قانداق قىلايلى دەۋاتىسىلەر ؟

— بىرنەچچىمىز بېرىپ يوقلاپ كېلەيلىمىكىن دەۋاتىمىز .
— شۇنداق قىلساڭلارغۇ ئوبدان بولار كەن . بولسا ، ئوبدان
ئادەملەردىن ئىككى ئۆيلۈكنى كۆچۈرۈپ قويغان بولساڭلار ، —
دېدى قاناقا .

جاھانبەگ : «شۇنداق قىلىمىز» دەپ جاۋاب بېرىپ ، باشقىلار .
نى ئېلىپ قاناقانىڭ ئۆيىدىن چىقىپ :

— مەن ئويتوغراققا بارالمايمەن ، كۈنچىققان ، ئوماق ئىككىڭ .
لار بېرىپ كېلىڭلار ، — دېدى .

— مەنمۇ باراي ، — تۈلەك بوۋا كۈنچىققانبەگكە ئەجەبلەنگەن .

دەك قاراپ قويدى ، — بۇ قېتىم ئويتوغراقنى ، ئەتراپنى ئوبدانراق كۆرۈۋالاي . ئابدالدىن بۇزۇن¹ جايلارنى كۆرمىگىلى ئۇزاق بوپتۇ . — بوپتۇ ، بارساڭ بار ، بوۋا ، — جاھانبەگ كۈنچىققانبەگكە قاراپ ، — ئۇ يەرگە نەدىن ، كىمنى كۆچۈرۈپ قويۇشنى ئۆزۈڭلار بىر ياق قىلىڭلار ، — دېدى .

تۈلەك بوۋىنىڭ جاھانبەگكە ئەجەبلىنىپ قېلىشىنىڭ سەۋەبى بار ئىدى ، ئۇ يېڭىمۇ تەرەپكە ئوۋغا چىقىشقا تەييارلىق قىلىپ قويغانىدى . ئوۋغا ئامراق بەگ ئۇ تاماشىدىن كۆڭلىنى ئۈزەلمىگە . نىدى .

كۈنچىققانبەگ ، تۈلەك بوۋا ، ئوماقلار شۇ كۈنلا قۇرۇتۇلغان گەدەرمە بېلىق ، بېلىق گۆشى تالقىنى ، بېلىق يېغى ، توخۇ ، ئۆردەك ، غاز تۇخۇملىرىنىڭ سېرىقى ئارىلاشتۇرۇلغان ئۇجۇل ، جىگدە تالقىنى قاتارلىق ئاساسلىق يېمەكلىكلەر بىلەن ئىككى قوي-نىڭ گۆشىنى تەييار قىلىپ ئەتىسى ئەتىگەندە يۈرۈپ كەتتى . — ئۇنىڭ يىگىرمە نەچچە قولى تۇرسا ، يەنە گۆش ئېلىۋالغىد-نىمىز قانداق ئىش ؟ — كۈنچىققانبەگ كېتىۋېتىپ تۈلەك بوۋىدىن سورىدى .

— كېيىك ، جەرەنلەرنى يېيىشكە كۆزى قىيمىغان يەردە ، پاقلان چېغىدىن تارتىپ بېقىپ چوڭ قىلغان قويلارنى ئۆلتۈرۈش-كە كۆڭلى چىدامدۇ . ئۇ باغرى بەك يۇمشاق ئادەم . ئۇنىڭ ئاغرىپ قېلىشى ، مېنىڭچە ئاجىزلاپ كەتكەنلىكتىن ، — دېدى تۈلەك بوۋا . ئۇلار ئويتوغراققا ئايۇقنىڭ گېپى بىلەن چىكە سوقۇپ ئۇدۇل ماڭدى . يېڭى يۈرتچاپقان بىلەن ئويتوغراق ئارىلىقىدىكى قاقاس قۇملۇقتا تاغدەك ئېگىز قۇم داۋانلىرى بولغاندىن باشقا ، شامال ئېغىزى بىر يەر بار . ئانچىكى شامال چىقسىلا قۇملار سۈدەك ئاقىدۇ . قۇمنىڭ شىرىلىدىغان ئاۋازلىرى بىر - بىرىگە قوشۇلۇپ قۇملۇق شامال خورىغا ئايلىنىدۇ . ئۇچقان قۇملار كۆزنى ئاچۇرماي-

¹ بۇزۇن — چەت ، يىراق جاي ؛ يۇرت ، ئەل . («دىۋان» 1 - توم ، 65 - بەت ، 609 - بەت) .

دۇ . ئەگەر بوران چىقىدىغان بولسا ، جانغا زامىن بولىدۇ . شۇڭا بۇ ئارىلىقتا ماڭغان كىشىلەر يىراق دېمەي ئايلىنىپ ماڭاتتى . ھاۋا ئەھۋالىنى كۆزىتىشتە قاناقاننىڭ تەلىمىنى ئالغان تايۇق بۇگۈن ھاۋانىڭ ئوچۇق بولىدىغانلىقى ، شامال چىقمايدىغانلىقىنى ئېيتقاندى . راست شۇنداق بولدى . ئوماق تايۇقنىڭ بۇ جەھەتتىكى تەجرىبە - بىلىمىگە يەنە بىر قېتىم قايىل بولدى .

تۈلەك بوۋىلار ئاتلىرىنى تۈنۈگۈن ئەتىگەندىن باشلاپلا ئوبدان بېقىپ تاڭشۇرۇپ قويغاچقا ، شۇنچە كۆپ دۆڭ ، داۋانلارنى جېدەل - لەپ ئاشتى ، ئارام ئالماي ماڭدى ، چىددى . بۈگۈنكى مېڭىش قاتتىق بولدى . ئادەتتە ، بىر يېرىم كۈنلۈك يولنى يۈكلۈك ئات بىلەن بىر كۈندە بېسىپ بولدى . ئۇلار ئويتوغراققا كۈننىڭ پېتىشى بىلەن تەڭ يېتىپ كەلدى . ئۇلار كېلىپ كۆردىكى ، كېيىك ، جەرەن ، قويلار ئۆز تۈرى بويىچە چەپەرنىڭ ساتمىسىنى چۆرىدەپ يېتىشتى . ئادەملەرنى كۆرۈپ ئۇلار دۈپۈرلىشىپ ياتقان يېرىدىن تۈرۈپ كېتىشتى ، ئەمما ئۈركۈمدى ، قارىغىنچە تۇرىۋېرىشتى . بۇ مېھمانلار ئىچىدە ئوماق مۇشۇ بىرنەچچە يىلدىن بۇيان بىرنەچچە قېتىم كەلگەن بولغاچقا ، ئۇنى تونۇۋالغانىدى . سەزگۈر كېيىكلەر «مېھمان كەلدى» دەپ خوجايىنىغا خەۋەر بەرگەندەك قاتتىق - قاتتىق بوزلاپ كېتىشتى . جانىۋارلارنىڭ قورساقلىرىنىڭ ئىچىگە تارتىشىپ كەتكىنىدىن ، بۇلار بۈگۈن ئاغزىغا بىرەر تال گىياھ ، بىر ئوتلام سۇ ئالغاندەك ئەمەس .

كۈنچىققان بەگ بىلەن ئوماق ئاتتىن گۆش - يېمەكلىكلەرنى چۈشۈرۈپ بولغاندىن كېيىن ، ئۇچى ساتمىغا كىردى . چەپەر قېلىن غازاڭ ئۈستىگە سېلىنغان يېڭى پالاس چۈشەكتە يوققان ، تەككىگە يۆلەنگەندەك ياناتتى .

— ماللىرىمغا ئاخشام سۇ بەرگەندىم ، بۈگۈن سۇ بېرەلمىدىم ، سۇ بېرىپ قويساڭلار ، — دېدى چەپەر زەئىپ ، بوش ئاۋازدا . ئۇنىڭ كۈنچىققان بەگلىرىنى كۆرۈپ قىلغان بىرىنچى گېپى شۇ بولدى .

چەپەرنىڭ تۈك باسقان ئىككى قوۋۇزى ئىچىگە كىرگەن ،
كۆزلىرى گۈنسز بولۇپ ، نەچچە ئاي كېسەل تارتقان ئادەمدەك
جۈدە ئىگۈ ئىدى .

كۈنچىققان بەگ بىلەن ئوماق چىقىپ قۇدۇقتىن سۇ تارتىپ
ئولاققا تۆكۈشكە باشلىدى . بىچارە جانىۋارلار ئولاقنىڭ ئىككى
تەرىپىگە يېپىلىپ ، بىر - بىرىنى ئىتتىرىشىپ - تاللىشىپ سۇ
ئىچىشكە باشلىدى .

ئوماق سويۇپ كەلگەن قوي گۆشىدىن كەينى بىر پۈتى
چوڭ - چوڭ ئۈچكە ماشاپ قازانغا سالدى . گۆش پىشقۇچە ئۇلار
چەپەر بىلەن ئەھۋاللاشتى .

— بېلىق تۇتقىلى كەتسەم ، ئۇلار كېيىكتىن بىرنى تۇتۇپ
ئۆلتۈرۈپ ، يېرىمنى يەپ ، يېرىمنى تىقىپ قويۇپتۇ ، بىلىپ
قالدىم . بۇنداق بولسا مالىرىمنى يەپ تۈگەتكۈدەك ، شۇڭا
قوغلىۋەتتىم ، — دېدى چەپەر .

چەپەر قوغلىۋەتكەن ئۇ ئىككى ئۆيلۈكنى ئاتمىش بۇلاق ئاقساقە -
لى تۇرغان ئاتا ئوبدان گەپلەرنى قىلىپ ماڭدۇرغانىدى . ئۇلارمۇ
بۇ يەرنىڭ شارائىتىنى بىلىپ تۇرۇپ ئۆز ئىختىيارى بىلەن كەلگە -
نىدى . ئۇلار كېلىپ چەپەرنىڭ ئەپت - قىياپىتىنى كۆرۈپ قورق -
تى ، سۈر باستى . ئاز كۈن ئۆتمەي ئۇنىڭ كەچۈرمىشلىرىنى ئاڭلا -
پ ھېسداشلىقى تۇتتى . ئۇنىڭ كۆڭلى يۇمشاق ، ئاق كۆڭۈللۈكى
ئۇلارنى ئۆزىگە مايىل قىلدى ، ئوبدان ئۆگىنىپ قالدى ، ئەمما بۇ
يەرنىڭ دەريا ، كۆللەردىن بەك يىراقلىقى ئۇلارنىڭ يېمەكلىكىدە
چوڭ مەسىلە بولۇپ قالدى . كۈندە بىرەر قېتىممۇ بېلىق يېيەلمە -
گەن كۈنلىرى كۆپ بولدى . ئۈجۈل ، جىگدە يىغىۋېلىش ئۈچۈنمۇ
كەم بولغاندا بىر كۈن يول ماڭمىسا بولمايتتى ، بىر خالىنا ئۈجۈل
يىغىش ئۈچۈن ئۈچ كۈن ۋاقىت كېتەتتى . ئۇلار چەپەرنى دېسە
ئۇنى تاشلاپ كەتكۈسى يوق ، لېكىن قورساق غېمى يامان ئىدى .
ئۇلار بۇ ئىشقا قانداق قىلىش كېرەكلىكى ئۈستىدە كۆپ باش
قاتۇرۇشتى .

— ئۇ ئوۋغا كەتكەن چاغدا كېتىۋالايلى.
— ياق ، ئاقساقال نېمىشقا ئۇنى تاشلاپ قايتىپ كەلدىڭلار ،
دەپ بىزگە خاپا بولدى .

— ئەمىسە قانداق قىلىمىز ؟

— مەن ئويلاپ قويدۇم . ئۇنىڭ كېيىكىدىن بىرنى ئۆلتۈرۈپ
يېرىمنى يەيلى ، يېرىمنى چەپەر تېپىۋالغۇدەك يەرگە تىقىپ قو-
يايلى . ئۇ گۆشنى تېپىۋېلىپ ، خاپىلىقىدا بىزنى كېتىڭلار دەيدۇ .
شۇنىڭ بىلەن بىز ئۆزۈمۈزگە تەمەنگەن ، ئۇ قوغلىۋەتكەن
بولمىز .

— خەقلەر بىزنى باشقىلارنىڭ مېلىنى ئۆلتۈرۈپ يەۋىلىپتۇ
دېسە ، بىز نېمە دەيمىز ، ئاتمىشبولاققا قانداق بارىمىز ؟

— يۇرتىمىزغا قايتالمىساق ، تېمەنپۇ تەرەپكە كېتەيلى...
ئۇلار شۇنداق قىلدى ، چەپەر كېتىڭلار دېگەندىن كېيىن ،
ئاتمىشبولاققا «ئوغرى» يۈزى بىلەن بېرىشنى كۆڭلى كۆتۈرمەي ،
ئۆزلىرىنى ئۆزلىرى پالاپ ، ئۆمرىدە بېرىپ باقمىغان تەرەپكە باش
ئېلىپ كېتىشكەندى .

— ماۋۇ يېڭى پالاسنى بىرىمىگە تېگىشتىڭما ؟ — ئوماق
چەپەردىن سورىدى .

— ئۇلاردىن بىرىنىڭ ماڭا ئىچى ئاغرىدى چېغى ، مۇشۇ
پالاسنى بېرىپ كەتتى .

گۆش پىشتى . ئوماق گۆشنى ياغاچ لېگەنگە ئېلىپ ئەكىرىپ
چەپەرنىڭ ئالدىغا قويدى . لوپ گۆشكە تۈز سەپمىسمۇ ، تۈز
سەپكەندەك تەملىك .

— چەپەر ، بىزگە قارىماي يەۋە ، مۇشۇ ماللىرىڭ ئۈچۈن
بولسىمۇ ساق تۇرمىساڭ بولمايدۇ . بىز شورپىغا چالغان ئۇجۇل
ئۈمىچى ئىچىمىز ، — دېدى تۈلەك بوۋا .

چەپەر گۆشنى ئۆزى يالغۇز يېيشكە كۆڭلى بارماي ، لېگەنگە
قول سالماي تۇرۇۋالدى . ئۈچى ئۇنىڭ كۆڭلى ئۈچۈن قۇلاقتەك
ئۈچ پارچە كېسىۋېلىپ ئاغزىغا سالغاندىن كېيىنلا ، چەپەر گۆشكە

قول ئۇزاتتى .

ئۇلار ئۇنى دەپ - بۇنى دەپ گۆشنىڭ ھەممىسىنى چەپەرگە يېگۈزدى . بۇنداق دېۋىدەك ئادەمگە بىر پۈت گۆش نېمە بولىدۇ ، قورسىقىنىڭ بىر بۇرجىكىگە كەلگەندۇ . «ھازىرچە مۇشۇنچىلىك يېسۇن ، كەينىدىنلا ئۇجۇل ئۈمىچى ئىچىدۇ» دېيىشتى ئۇلار . چەپەر ئۆزى ئۇچۇنلا بېلىق يېغى ئارىلاشتۇرۇپ چالغان ئۇجۇل ئۈمىچىدىن چوڭ بىر قاچا ئىچىپ تەرلىدى ، چىرايىغا قان يۈگۈ-رۈشكەندەك بولدى .

بەدەنلىرىگە ماغدۇر تارىغاندەك بولغان چەپەر سەل يۆلىنىپ ئولتۇرماقچى بولدى . كۈنچىققانبەگ بىلەن ئوماق ئۇنى يوغان بىر كۆتەكنى قوزغىماقچى بولغاندەك كۈچەپ يۆلەپ قويدى ، ئاندىن كۈنچىققانبەگ ئۇنىڭدىن :

— قانداق بولۇپ ئاغرىپ قالدىڭ ، قانچە كۈن بولدى ؟ — دەپ

سورىدى .

چەپەر ئون بەش كۈننىڭ ئالدىدا بېشىدىن ئۆتكەن ئاجايىپ ۋەقەلەرنى سۆزلەپ بەردى .

ھېلىقىلار كۆچۈپ كېتىشتىن بەش كۈن بۇرۇن ، چەپەر كې-چىدە بىر چۈش كۆردى . چۈشىدە ئۇنىڭغا ئاتىسى ئايان بولۇپ : «چەپەر ، سەن مېنى ئۇنتۇپ كېتەي دەپ قالدىڭ . مېنى يوقلاپ بارمىغىلى قانچىلىك بولدى ، بىلەمسەن . ئاگايم ئۈستىمىدىكى قۇم - توپىلارنى شاماللار ئۇچۇرۇپ بولدى ، كېيىن تاپالماي قال-ماي دېسەڭ بىرەر بەلگە قىلىپ قوي . ئاۋۇ ياردانلىق ئۈستىدىكى تۈزدە چوقچىيىپ تۇرغان ياغاچلارنى كۆردۈڭمۇ ، مېنىڭ ئاگايم-غىمۇ شۇنداق بىر نەرسە تىكلەپ قوي . مەن مۇشۇ يەردە يېتىپ تۇرۇپ نۇرغۇن نەرسىلەرنى بىلىۋالدىم . سەن بىلەن بىز دۇنيا مۇشۇ ، ياشاش مۇشۇ ، دەپلا ھېچ نەرسىنى بىلمەي ئۆتكەن بىلەن ، ئەجداد بوۋىلىرىمىز بىزدەك ياشماپتىكەن ، دەۋر سۈرۈپ ، كارا-مەت ئىشلارنى قىلىپ ياشاپتىكەن . ئۆلگەندىمۇ جىم - جىملا كەت-مەپتۇ ، بەزىلىرى ئۆزى ئۆزىگە ، بەزىلىرىگە بالىلىرى ، نەۋرە -

چەۋرىلىرى ، يېقىنلىرى ئەبەدىلىك ئابىدە تىكلەپ قويۇپتۇ . بۇ ئابىدىلەرگە ئۇلار قانداق ياشىغان ، نېمىلەرنى قىلغان مانا ، بۇلار يېزىپ قويۇلۇپتۇ . «تۇنيۇقۇق مەڭگۈتېشى ، «بىلگە قاغان مەڭگۈتېشى ، «كۈلتېگىن مەڭگۈتېشى ، «بايانچۇر (مويۇنچۇر) مەڭگۈتېشى ، «توققۇز ئۇيغۇر ئاي تەڭرىدە قۇت بولمىش ئالىپ بىلگە قاغان (بۆگۈخان) مەڭگۈتېشى ، دېگەنلەرنى سەن - بىز ئاڭلىمىدۇغان . بۇلارنى بىزدىن يىراققا ، بەك بۇرۇندا ئۆتۈپتىكەنمۇ دەيلى ، يېقىندىكى قوشنىلىرىمىز ئارىسىدىن چىققان ئالىمىمىز مەھمۇد كاشغەرىنى ، ئۇنىڭ «تۈركىي تىللار دىۋانى ، دېگەن كىتابىنى ، يۈسۈپ خاس ھاجىپنى ، ئۇنىڭ «بەخت كەلتۈرگۈچى بىلىم ، دېگەن قامۇسىنى بىلدۈرۈمۈ؟ ! شۇ زاماندا دەۋر سۈرگەن سۇلتان سۇتۇق بۇغراخاننى بىلىمىزمۇ؟ ! شۇنىڭدىنمۇ بېرىسىدىكى يۈسۈپ سەككاكىنى ، يەنە بىر سەككاكىنى ، ئەلىشىر نەۋائىنى ، سەئىدخاننى ، ئاماننىساخاننى ، بابارەھىم مەشرەپنى ، نۇبىتىنى ، موللا مۇسا سايدىرامىنى ، بىلىمىزمۇ؟ ! بۇلارنىڭ بەزىلىرى خان - سۇلتانلار ، بەزىلىرى ئالىم - ئەللامە ، بەزىلىرى تونۇق شائىر ، شائىرلەر ئىكەن . ھەتتا ئەتراپىمىزدىلا جاھالەتتىن جار سېلىپ ، بىر مەھەل ئالەمنى بېشىغا كىيگەن بالاخور ئاپاق خوجىنى بىلدۈرۈمۈ؟ بىلىمىدۇق . سەن ، بىز ياشىغان مۇشۇ تارىم ۋادىسىدا كروران ، پىشام - شان ، شەھىرى كىتىك ، شەھىرى مەردەك ، شەھىرى بۇجۇم ، تۈپشەھەر ، چاقمىپەلەك دېگەندەك شەھەرلەر بوپتىكەن . بۇلارنى بىلىمىزمۇ؟ بىلىمىمىز . مەن بۇ يەردە قالاچ قاناقاغىلا ئوخشايدىغان بىر ئادەمنى ئۇچراتتىم . مۇشۇ ئادەم يۇقىرىقىلارنى ماڭا دەپ بەرگەندىن باشقا ، مەندىن تۈلەك بوۋىنى ، كۈنچىققانېگىنى ، ئوماق - نى ، ئۇنىڭ بالىلىرىنى ھەم سېنى سورىدى . چەپەر ، بىز گاس ، قارىغۇدەكلا ياشاپتۇق ، قاناقانىڭ ئېچىنغىنى ، ئاھ ئۇرغىنى بىكار - دىن ئەمەس ئىكەن . مېنىڭ ئاگايمىغا بىرەر ياغاچنى بولسىمۇ بەلگە قىلىپ قوي . مېنى بولسىمۇ ئۇنتۇپ قالماي يوقلاپ تۇر ،» ، دېدى - دە ، ئاستا - ئاستا يىراقلاپ چەپەرنىڭ كۆزىدىن غايىب

بولدى . چەپەر : «ئاتا!» دەپ توۋلاپ ئويغىنىپ كەتتى .
چەپەر شۇ كۈنلا يوتىسىدەك توملۇقتىكى تۈز بىر توغراق
شېخنى كېسىپ ، تۆگىگە سۆرتىپ ئاتىسىنىڭ ئاگاينىڭ بېشىغا
باردى . ئاتىسى چەپەرگە چۈشىدە دېگەن ئاگاينىڭ قۇم - توپىلىرى
ئۇچۇپ ئىزى ئۇچەيلا دەپ قالغانىدى . چەپەر قۇمنى چوڭقۇر كولاپ
ياغاچنى بەلگە قىلىپ كۆمۈپ قويدى ، ئەمدى قاچانلا كەلسە ئاتىسى -
نىڭ ئاگاينى تاپالايدۇ .

چەپەر بۇ ئىشنى تۈگىتىپ بولۇپ ياردانلىق ئۈستىگە چىقىپ ،
ئەتراپقا قاراپلا ھەيران قالدى . ئۇ ئاتىسى بىلەن ، كېيىن ئۆزىمۇ
بىرنەچچە قېتىم كۆرگەن ، يەردىن چوقچىيىپ چىقىپ تۇرغان
شۇنچە نۇرغۇن ياغاچلارمۇ ، ئۇ يەر - بۇ يەردە ئېچىلىپ قالغان ،
چاپما كېمىدەك ئويۇپ ياسىلىپ ، ئۈستى قېلىن شال بىلەن مىخلاپ
ئېتىۋېتىلگەن تاۋۇتقا ئوخشاش نەرسىلەرنىڭ بىرسىمۇ يوق . ئۇلار
غايىب بولۇپ كەتتىمۇ ؟ چەپەر بۇنىڭغا ئەقلىنى يەتكۈزەلمەي ، يار -
دانلىقتىن چۈشۈپ كەتمەكچى بولدى . ئىككى قەدەم ماڭمايلا «گۈ -
لۇپ» لا قىلىپ بىر يەرگە چۈشۈپ كەتتى . كۆزىنى ئېچىپ ، ئۆزد -
نى تىزغىچە قۇم ئىچىدە كۆردى ، تۆت تەرىپى ساپساق تام . ئۇ
ئۆيىنىڭ ئىچىگە چۈشۈپ كەتكەنىدى ، قۇمدىن چىقىپ تامنى
تۈتۈپ - سىلاپ باقتى . تام ئاجايىپ سىلىق ئىدى ، تىرنىقىدا
جىجىپ باقتى ، ئىز چىقىمىدى . ئۇ ئارتىلىپ يۈرۈپ سىرتقا چىقىپ -
ۋالدى . قايتىپ كېلەي دېسە كۈن كەچكە تارتىپ قالغانىدى . بىر
ئاخشام ئاتىسىنىڭ ئاگاينىغا ھەمراھ بولۇپ قونماقچى بولدى . ئاڭ -
لىغان ، كۆرگەنلىرىنى ئويلاپ يېرىم كېچىگىچە ئويۇقسى كەلمە -
دى . چەپەر خىيال بىلەن يېتىۋىدى ، يىراقتىن كېلىۋاتقانداك ھەر
خىل ئاۋازلار ئاڭلىنىپ ، بارغانسېرى كۈچىيىشكە ، ئاخىر يېنىدىلا
بولۇۋاتقانداك ئاڭلىنىشقا باشلىدى . ئاۋازلار ئارىسىدا ۋارقىرىغان ،
چىرقىرىغان ، يىغلىغان ئاۋازلارمۇ ، يولۋاستەك ھۆركىرىگەن ، خا -
رىلىدىغان ، بۆرىدەك ھۇۋىلىغان ئاۋازلارمۇ ، ھەر خىل قۇشلارنىڭ
ئاۋازىمۇ بار ئىدى . بۇنىڭدىن چەپەرنىڭ جېنى چىقىمىدى ، ئۇنىڭ

بېرىسى بولدى . ئاۋازلار تاڭغا يېقىن جىمىدى ، ئۇ شۇن ئۆگىگە
مىنىدى - دە ، ئويتوغراققا قايتتى .

چەپەر ئۇ كۈنى زادى ئۇخلىيالمىدى ، تەرلەپلا تۇردى ، جاۋاب
غايلىرىنى قوقاق بېسىپ كەتتى . ئون كۈن ئىلەك - سىلەك
يۈرۈپ ، ئورۇن تۇتۇپ يېتىپ قالغىلى ئۈچ كۈن بولغاندى
چەپەر گەپ قىلىپ بېرىۋاتقاندا تۈلەك بوۋا ، كۈنچىققانبەگ ،
ئوماقلار ئۇنىڭ ئاغزىغا قاراپ قالغاندى ، گېپى تۈگىۋىدى ، ئاڭلىد-
غانلىرىغا ھەيران قالدى . ئوماقنىڭ ئاشۇ سىرلىق يارداغلىقىنى بىر
كۆرۈپ باققۇسى كەلدى . كۈنچىققانبەگ ئۇنىڭغا :

— ئۇ يارداغلىقىنى مەن بىلىمەن ، ئاتامغا بوۋىسىنىڭ ئېيتىد-
شىچە ، كۆنچى دەرياسى يارداغلىقىنى ياقلاپ ئاڭلىتىكەن . سېنى
كېيىن باشلاپ ئايراي . ھازىر چەپەرنىڭ ئىشى مۇھىم ، — دېدى .
كۈنچىققانبەگنىڭ گېپىنىڭ ئاخىرىغا ئۇلىنىپلا سىرتتا دۈپۈر-
لىگەن ئاۋاز ئاڭلاندى . كۈنچىققانبەگ بىلەن ئوماق ئىتتىك سىرتقا
چىقىۋىدى ، كېيىك ، جەرەن ، قويلارنىڭ ھەممىسى ساتما ئالدىغا
يىغىلىۋالغاندى . كېيىك ، جەرەنلەر بىر تەرەپكىلا پاتىڭنى سو-
زۇپ ئەنسىز قارايتتى . ئۇ ئىككىسى ساتمىنىڭ كەينىگە ئۆتۈپ
سەل يىراقتا بىرى مىلتىق ، يەنە بىرى ئوقيا تۇتۇۋالغان ئاتلىق
ئىككى ئادەمنى كۆردى . كۈنچىققانبەگ بىلەن ئوماق ئۇلارنىڭ
ئالدىغا باردى . كۈنچىققانبەگ ئۇلاردىن :

— سىلەر كىملىر ، قايسى مەھەللىنىڭ ئادىمى ، نېمىشقا بۇ
كېيىك ، جەرەنلەرنى ئوۋلىماق بولدۇڭلار ؟ — دەپ سورىدى .
ئىككى ئوۋچى بىر - بىرىگە قاراشتى . يېشى چوڭراق بىرى :
— بۇ ئويتوغراق^① بىلەن كېيىك ، جەرەنلەر سىلەرنىڭما ؟ — دەپ
سورىدى .

— زادى سىلەر كىم بولىسىلەر ، نەدىن كەلدىڭلار ؟ — دەپ
كۈنچىققانبەگ بايقىق سوتالسىنى تەكرارلىدى .
يېشى چوڭراق كىشى :

① ئويتوغراق - ئوتاق ، قونالغۇ ، پاناھلىق ماكان .

— مېنىڭ ئىسمىم ئىگەمبەردى ، بۇنىڭ ئىسمى تېپىلدى . بىز تېمەنپۇ ئەتراپىدىكى بىر كىچىك ئېقىن بويىدىن يېڭى يۇرتچاققانغا كۆچۈپ كېتىۋاتقان . مۇشۇ توغراقلىققا كەلگەندە بىر توپ كېيىك ، جەرەن بىزنى كۆرۈپ توغراقلىق ئىچىگە قاچتى ، كەينىدىن قوغلاپ كېلىۋىدۇق ، --- دەيدى .

— سىلەر بىر ئۆيلۈكمۇ ياكى...

— ئىككىمىز ئاكا - ئوكا ، ئىككى ئۆيلۈك ، يەتتە جان ، ھە ، ئەمدى دەڭلار ، ئۇزۇڭلار كىم ؟
كۈنچىققانېگ جاۋاب بېرىشكە تەمىشلىۋىدى ، ئوماق كۈلۈم-سىرەپ :

— مېنىڭ ئىسمىم ئوماق ، بۇ كىشىنىڭ ئىسمى كۈنچىققان-بەگ ، — دەپ جاۋاب بەردى .

— ۋاي ، كۈنچىققانېگ سىزمۇ ؟ ! ئىگىمىزنىڭ بىزنى بۇ يەردە ئۇچراشتۇرۇپ قويغىنىنى ، — دەيدى ۋە كېلىپ كۈنچىققان-بەگ ، ئوماقلار بىلەن كۆرۈشتى .

— قالغان ئادەملىرىڭلار بىلەن يۈك - تاقلرىڭلارنى ئېلىپ كېلىڭلار ، بىللە تاماقلنىيلى . بۇ كېچە مۇشۇ يەردە قونۇڭلار ، — دەيدى ئوماق .

ئىگەمبەردى بىلەن تېپىلدى ئادەملىرىنى باشلاپ كەلگىلى كەتتى .

— «يېتىمنىڭ ئىشىنى تەڭرى تۈزەيدۇ» دېگەن مۇشۇ . ئەھ- ۋالنى ئېيتىپ ئۇلارنى بۇ يىلچە چەپەرگە ھەمراھ بولۇپ تۇرۇشقا ماقۇل دېگۈزەيلى ، — دەيدى تۈلەك بوۋا ، ئىككىسى كىرىپ ئەھۋال-نى ئېيتقاندىن كېيىن .

ئىش ئوڭۇشلۇق بولدى . تۈلەك بوۋا چەپەرنىڭ كەچمىشلىرىد-نى ھېكايە قىلغاندەك سۆزلەپ بېرىۋىدى ، ئۇلارنىڭ چەپەرگە ئىچى ئاغرىدى ، ھېسداشلىقى توتتى . ئۇنىڭغا قالاچ قاناقاننىڭ نامراقلىقىد-نى ئاڭلاپ تېخىمۇ قىزىقىپ قالدى .

كۈنچىققانېگىلەر ئىگەمبەردى ، تېپىلدىلارغا تاپىلايدىغاننى تا-

پىلاپ ، قىلىدىغان ئىشلىرىنى كۆرسىتىپ بېرىپ ، ئۈچىنچى كۈنى سەھەردە جاھانساي ئارقىلىق قايتماقچى بولۇپ يۈرۈپ كېتىشى .

6

بۇ يىلقى كۈزنىڭ كېلىشى جاھانبەگكە ياراشمىغاندەك ، ئۇنىڭغا بىتابلىقنى بىللىلا ئېلىپ كەلدى . ئۇ ئۆزىنىڭ ھالسىزلىقىنى : «ئوۋدا بەك تالچىق كەتكەنلىكىمدىن» دەپ يۈرگەندى . ئۇ كۈندە يېڭى بېلىق گۆشى يېدى ، بېلىق شورپىسى ئىچتى ، يېقىن - يىراققا بارمىدى ، ئۆيدىن چىقىمىدى دېسىمۇ بولىدۇ ، لېكىن مانا ئىككى ئاي بولۇپ قالاي دېدى ، بەگنىڭ ھاردۇقى چىقىدىغاندەك ئەمەس ، بەلكى يېقىندىن بۇيان يېنى يەر تارتىپ يانقۇسلا كېلىدۇ . ئۇلۇنخان قۇتقىنى چاقىرتقۇزۇپ كەلدى .

تولۇنخان قۇتقا بوسۇغىدىن ھاسىغا تايىنىپ يۈرۈپ تەستە ئۆتتى . ئۇنىڭغا بۇ يىل قېرىلىق يەتكەندەك بېلى سەل مۈكچىيىپ قالدى ، پۈتۈننىڭ ماغدۇرى قالمىغاندەك قەدەم ئېلىشى ئېغىرلىق . شىپ قېلىپ ، يېقىندىن بۇيان ھاسىغا چۈشۈپ قالغانىدى . — بەگ ، پالتۇكنى نېمانداق ئېگىز قىلىۋالدىڭ ؟ ئەتە - ئۆگۈن مېنىڭدەك مۈكچىيىپ قالغىنىڭدا قانداق ئۆتۈشۈڭنى ئويلىدىمىڭمۇ ، ئويۇڭگە كىچىك نەۋرىلىرىڭ كەلمەمدۇ ؟ — دېدى تولۇنخان قۇتقا جاھانبەگنىڭ يېنىغا كېلىۋېتىپ .

جاھانبەگ قۇتقىدىن ئەھۋال سوراپ بولۇپ :

— ئۆي پۈتكۈچىلىك مەن كېلىپ باقمىغاندىم ، ئىشكىنى ياسىغانلار شۇنداق ئېگىز قىلىپ قويۇپتۇ ، — دېدى ئوڭايسىزلانغاندەك .

— گوي - گوي ، بەگنىڭ پالتۇكى بەگچە بولسۇن دېگەندۇ . ھە ، تالىشتىن ئاڭلىسام تاۋلىڭ يوق ئوخشايدۇ ، شۇ ئىش بىلەن چاقىرتقانسەن .

— شۇنداق قۇتقا ، ئىككى ئاي بولدى ، يا ئاغرىغىنىمى بىل-
مەيمەن ياكى ساقلىقىمنى ، يېنىم يەر تارتىپلا تۇرىدۇ .
— ئەل ياغىسى كېسەلدۇر ، تەندە ئۈچۈن بىلىنمەس ، دېگەن
گەپنى ئاڭلىمىغانمۇ ، — تولۇنخان قۇتقا گەپ قىلمۇتتىپ جاھان-
بەگنىڭ چىرايىغا ، كۆزىگە قاراپ ، — تىلىڭنى چىقارغىنا ، —
دېدى .

جاھانبەگ تىلىنى چىقاردى ، قۇتقا بەگنىڭ تىلىغا سىنچىلاپ
قاراپ :

— كۆزۈڭ بىلەن تىلىڭدىن بىرەر كېسەل ئالامىتىنى بىلەلم-
دىم . كۈندە يېڭى يېلىق شورپىسى ئىچىپ تۇرۇپمۇ چىرايىڭ
قانسىزدەك كۆرۈنىدۇغۇ ، — دېدى .
— تومۇرۇمنى تۇتۇپ باققىنا ، قۇتقا .

— مەن تومۇر تۇتۇپ كېسەل تېپىشنى بىلمەيمەن . خوتۇنۇڭ
قورساق كۆتۈرۈپ قالسىغۇ بىر نەرسە دېسەم ، سېنىڭ ئىچىڭدىكى-
نى قانداق تاپمەن . بۇرۇنغۇ ئابدالدا بىر ئوتاجى¹ بولىدىغان ، سەن
ئوبدانراق كۆرۈنەي دېسەڭ ، تۇرپانغا بار ، — دېدى تولۇنخان
قۇتقا .

ئۇ شۇنداق دەپ بولۇپ ھاسسىغا تايىنىپ مېڭىپ چىقىپ
كەتتى ، بوسۇغىدىن ئۆتكۈچە بىرنېمىلەرنى دەپ غودۇڭشىدى . ئۇ-
نىڭ نېمە دېگەنلىكىنى جاھانبەگ ئاڭلىمىدى . بەگ شۇ تاپتا ئۆز
خىيالى بىلەن قالغانىدى . قۇتقاننىڭ : «چىرايىڭ قانسىز» ، «ئى-
چىڭدىكىنى قانداق تاپمەن» ، «... تۇرپانغا بار» ، «ئەل ياغىسى
كېسەلدۇر ، تەندە ئۈچۈن بىلىنمەس» دېگەنلىرى بەگنى قورقۇنچقا
سېلىپ قويدى ، ئۆزىنى ئېغىر كېسەلدەك ھېس قىلىپ قالدى .
ئۇن كۈنىنىڭ ئالدىدا تۈلەك بوۋىنىڭ ئۇنى يوقلاپ كىرگەندە :
«ئۆزۈڭ بۇنداق تۇرسەن . مۇشۇنچىلىك چىغىڭدا زىممەڭدىكى
چوڭ يۈكنى ئېلىۋەتسەڭ بوپتىكەن» دېگەن گەپلىرىنىمۇ يادىغا
ئالدى . «ئۇ مېنىڭ قانداق كېسەللىكىمنى بىلمىسە ئۇنداق دەمدۇ ،

1 ئوتاجى -- تېۋىپ ، ئەمچى .

بۇلار ماڭا دېمىگىنى بىلەن ، نېمە كېسەللىكىمنى بىلىشىدىكەن»
دېگەن يەرگە كېلىپ ، ئۆزىدىن ئەنسىرەپ قالدى . مۇشۇنچىلىك
چېغىمدا ھېلىقى ئىشنى بىر ياقلىق قىلىۋەتكىنىم ياخشى ئوخشاپ
دۇ ، ئۇمۇ يۇرت ئىشىنىڭ ئېپىنى بىلىپ قالدى... ئۇ ئىشنى
قاناقاغا ئېيتىشتىن بۇرۇن تۈلەك بوۋىغا مەسلىھەت سېلىش
سالماسلىق ئۈستىدە خېلى ئويلىدى ، ئاخىر قاناقانىڭ ئۆزىدىنلا
سوراي دېگەن قارارغا كەلدى ، ئەتىسى ناشتسىنى قىلىپ بولۇپلا
قاناقانىڭ يېنىغا كىردى .

— ئۆزۈڭ يالغۇز كىرىپسەنغۇ ، بۇنچە ئەتىگەندە ، — دېدى
قالاچ قاناقا . ئۇ ئادەتتىكىدەك ئۈستى - ئۈستىگە قويۇلغان پەر
ياستۇقلارغا يۆلىنىپ ئولتۇراتتى .

— قاناقا ، سەندىن ئايرىم سورايىدىغان بىر مەسلىھەتتىم بار
ئىدى ، — دېدى جاھانبەگ قاناقادىن ئەھۋال سوراپ بولۇپ .
— قېنى ئېيتە ، مەندىن سورايىدىغان نېمە ئىشتى ، بەگ .
— ھايات چېغىمدا ، — ئەسلىدە «سېنىڭ ھايات چېغىڭدىمۇ ،
دېمەكچىدى ، ئۇنداق دېيىشكە تىلى بارمىدى ، — بەگلىكىنى كۈد-
چىققانغا ئۆتكۈزۈپ بېرەيمىكەن دەيمەن ، — دېدى جاھانبەگ .
— ۋوي ، ئەجەب بۇ خيالغا كېلىپ قاپسەنغۇ بەگ . ئۆزۈڭ
ياخشى تۇرسەنغۇ .

— ياق ، بۇنداق تۇرغىنىم بىلەن مەندە كېسەل خېلى بار .
قاناقا تىكلىنىپ ئولتۇرماقچى بولۇۋىدى ، جاھانبەگ ئىتتىك
بېرىپ ئارقىسىدىكى ياستۇق ، تەككىيىلەرنى ئالدىغا سۈرۈپ قويدى .
— كۈنچىققان قانچە ياشقا كىردى ؟
— ئەللىك ئالتە ياشتىن ئاشتى .

— تازا ئەقلىگە تولۇۋاتقان چېغى ئىكەن . ئاقساقاللارنى ئال-
ماشتۇرغىنىڭدا ئاۋازچىلىك چىقىپ قالارمىكەن ، دەپ ئەنسىرىۋىد-
دىم ، سالى بىلەن تاللىشنىڭ ئوتتۇرىغا چىقىپ ئۆزىنى سەتلەشتۈ-
رۈۋېلىشى ياخشى بوپتىكەن . ئۇ ئىشتىن باشقا ئاقساقاللار ئۆزلىرىد-
نى چامىلاپ قالدى ، شۇڭا ئۇن چىقارمىدى . بەگلىكىنى قانداق

ئۆتكۈزۈپ بەرمەك بولۇۋاتسەن؟

جاھانبەگ بەگلىكىنى ئوغلىغا قايسى تەرزىدە ، قانداق دائىرىدە ئۆتكۈزۈپ بېرىدىغانلىقى ، ئۆتكۈزۈپ بەرگەندىن كېيىن ، ئاتا - بالا ئىككىسىنىڭ مۇناسىۋىتىنىڭ قانداق بولىدىغانلىقىنى كۆڭلىگە پۈككىنى بويىچە دېدى .

— ئوبدانغۇ ئويلاپسەن ، بۇ ئىشنى قاچان قىلماقچىسەن؟

— كېيىنكى ئاينىڭ مۇشۇ كۈنىدە .

— كۈنىنىمۇ بەلگىلەپ بويىسەنغۇ ، كۈنچىققان بىلەن ئوبدان پاراڭلىشىۋال ، ئۇ نېمە دەيدۇ تېخى .

— بۈگۈنلا پاراڭلىشىمەن .

جاھانبەگ قاناقادىن بەزى ئىشلار توغرىسىدا سورىماقچىدى ، كۆپ گەپكە سېلىپ چارچىتىپ قويماي دەپ ، ساق - ئېسەنلىك تىلەپ ھەم بۇللا بىلەن ئالتۇنغا قاناقانىڭ يېنىدىن نېرى بولماي ھالىدىن ئوبدان خەۋەر ئېلىشنى تاپلاپ چىقىپ كەتتى . جاھانبەگ كىرگەندە كۈنچىققانبەگ ئۆيدە ئىدى . ئاتىسىنىڭ ئەتىگەندىلا كىرىشىدىن ئۇ ھەيران قالدى .

— سەن ساق تۇرساڭ ، مۇشۇ تۇرقۇڭدا بەگلىكىنى ماڭا ئۆتكۈ - زۈپ بەرسەڭ خەق نېمە دەيدۇ . تالىشقۇلدىن چىققان جەمەلەر يەنە چىقمامدۇ ، يېشىم ئەللىك ئالتىدىن ئاشقان بىلەن ، يۇرت سورىغۇ - دەك بولمىدىمغۇ .

— چىقىدىغان جەمەلەر چىقىپ بولدى . شۇنداق گەپ تاپىدۇ - غانلارنىڭ ئاغزىنى سالى بىلەن تالىش ئېتىۋەتتى . ئۇ جەمەلەرنىڭ شۇ چاغدا چىقىنىمۇ ياخشى بوپتىكەن ، ئەمدى چىقمايدۇ . سەن ئەللىك ئالتە ياشتىن ئەمدىلا ئاشتىم دەيسەن . كۈلشەھرىنىڭ ئاخىرقى بېگى بولغان بوۋىمىز بەگلىكىنى قىرىق بەش ياشلىق نەۋرىسىگە ئۆتكۈزۈپ بەرگەننىكەن . مەن بەگلىكىنى ساڭا ئۆتكۈزۈپ بەرگەندىن كېيىن ، كۆڭلۈمگە پۈككەن ئىشلىرىم بىلەن بولمەن . سېنىڭمۇ كۆڭلۈڭگە پۈككەنلىرىڭ باردۇ . ئۇ چاغدا مېنىڭ كۆزۈم - گە قاراپ يۈرمەيسەن . قاناقانىڭ ھايات چېغىدا بۇ ئىشنى قىلىۋالاي

دەيمەن . ئۆزۈڭ بىلسەن ، قاناقانىڭ ئەھۋالى كۈندە بىر خىل ئۆزگىرىپ تۇرۇۋاتىدۇ . دېدى جاھانبەگ . ئاتىسى قالاچ قاناقانى شېپى كەلتۈرۈۋالغاچقا ، كۈنچىققانبەگنىڭ سەۋەب كۆرسىتىپ كەينىگە تارتىشنىڭ ئورنى قالمىغانىدى . جاھانبەگ ئوغلى بىلەن سۆزلىشىپ بولغاندىن كېيىن ، شۇ كۈنى كەچتە تۈلەك بوۋا بىلەن باش مەھەللىدىكى تۆت ئاقساقالنى ئۆيىگە چاقىرىپ ، ئۆزىنىڭ كېسەلگە گىرىپتار بولۇپ قالغىنىنى ، ساقىيىشقا كۈزى يەتمەيدىغانلىقىنى ، بەگلىكىنى كۈنچىققانبەگكە ئۆتكۈزۈپ بەرمەكچى بولۇۋاتقىنىنى ، بۇ توغرىدا قاناقا ۋە ئوغلى بىلەن قىلىشقان پاراڭلىرىنى قىلىپ بېرىپ ، بۇ ئىشقا ئۇلارنىڭ قانداق قارايدىغانلىقىنى سورىدى .

سورۇندىكىلەر جىم ئولتۇرۇپ كېتىشتى . بىر كەمدە تۈلەك بوۋا :

— بۇ ، ئاتا - بالا ئىككىڭلار ئوتتۇرىسىدىكى ئىش بولسىمۇ ، بۇنى سەن يۇرت ئىشى ، دەپ قاراپ بىزگە مەسلىھەت سېلىۋاتىدەن . قاناقامىز ماقۇل - توغرا كۆرگەن بولسا ، بىز نېمە دەيتەن . بۇ ئىش ھازىر بالدۇر بولۇۋاتقاندا تويۇلسىمۇ ، ھامان بىر كۈنى مۇشۇنداق بولىدۇ . كۈنچىققانبەگ كۆز ئالدىڭدا يۇرت ئىشىنى قىلىپ پىشسا ، بۇمۇ بولىدىغان ئىش ، — دېدى . باشقىلارمۇ بوۋايدەك ئىپادە بىلدۈرۈشتى .

ھەربىر مەھەللىدىن كونا - يېڭى ئاقساقال ، يۇرت ئاتىسى ھېسابلىنىدىغان چوڭلاردىن بىرى بولۇپ ئۈچتىن ئادەم كېلىدىغانغا كېلىشتى ، كېڭەش قىلىنىدىغان كۈنى بېكىتتى ، ئاندىن جايلارغا ماڭدۇرىدىغان چاپارمەنلەرنى بەلگىلىۋالدى . ئەتىسى ئەتىگەندە جاھانبەگ چاپارمەنلەرگە تاپىلايدىغاننى تاپىلاپ ماڭدۇردى...

كېڭەش قالاچ قاناقانىڭ ھويلىسىدا ئۆتكۈزۈلدى . سۈپىنىڭ تۈرىگە قاناقا ئولتۇرغۇزۇلۇپ ، ئارقىسىغا بىرنەچچە پەر تەكشە ، ياستۇقلار قويۇپ قويۇلدى . جاھانبەگ ئوۋچىلارغا ئوۋلىتىپ ئەكەلگەن ئۈچ جەرەن ، ئىككى كېيىكنىڭ گۆشى پىشۇرۇپ تەييار

قىلىپ قويۇلغانىدى . قاتناشقۇچىلار كېلىپ بولغاندىن كېيىن ، ئالدى بىلەن ئۇلارغا ياغاچ لېگەنلەردە گۆش تارتىلدى ، ئارقىدىن گەدەرمە بېلىق كاۋىپى بىلەن شورپا كەلتۈرۈلدى .

قاتناشقۇچىلار : « كېڭىشىدىغان مۇھىم ئىش بار ئىكەن » دەپلا چاقىرتىلغاچقا ، نېمىنى كېڭىشىدىغانلىقىدىن خەۋىرى يوق ئىدى . گۆش ، بېلىق يەۋىتىپ بىر - بىرىدىن كۈسۈرلىشىپ سوراشتى ، لېكىن ھېچكىم ھېچكىمگە بىرنېمە دەپ بېرەلمىدى ، ھەيران بولۇشتى .

داستىخان يىغىشتۇرۇلدى . جاھانبەگ قاناقاغا قارىۋېتىپ گەپ - كە ئېغىز ئېچىپ مۇنداق دېدى :

— بەزىلىرىڭلار ئۇزۇن يىل يۇرت ئاقساقىلى بولغان ، بەزىلىرىڭلار يېڭىدىن ئاقساقال بولدۇڭلار ، يەنە بەزىلىرىڭلار يۇرت ئاتىدەلىرى . ھەرقايسىڭلارنى چاقىرتىشتا ، سىلەر بىلەن كېڭىشىدىغان ئىشىمۇ يوق ، پەقەت سىلەر ئارقىلىق پۈتۈن يۇرتقا بىلدۈرۈپ قويدىدىغان بىرلا ئىش بار ، — كېڭەشتىن ئۆتكۈزمەي جاكارلايدىغان نېمە ئىشتۇ ، كېڭەشچىلەر جاھانبەگنىڭ ئاغزىغا قاراپلا قالدى . پەقەت سالىبايغا ئوخشاش ئاز بىر قىسىم كونا ئاقساقاللار بۇنىڭ قانداق ئىشلىقىنى پەملەپ بولدى ، — مەن بۇ يىل سەكسەن ئالتە ياشقا يېقىنلاشتىم . قارماققا ساقمەن ، ئەمما كېسەل ئىچىمدە ، ئۈزۈم بىلىمەن ، تىلدىن ، قۇلاقتىن ، كۆز قۇۋۋىتىمدىن كەتمەستە ، بەگلىكىنى باغرىمغا بېسىپ يېتىۋەرمەي ، مۇشۇنچىلىك چېغىمدا ، قالاچ قاناقانىڭ گۇۋاھلىقىدا بەگلىك ھوقۇقىمنى ھازىردىن باشلاپ ئوغلۇم كۈنچىققانبەگكە ئۆتكۈزۈپ بەرمەكچىمەن !

سالىبايغا ئوخشاش ئاز ساندىكى كونا ئاقساقاللار جاھانبەگنىڭ يەنە سەككىز - ئون يىل بولسىمۇ بەگ بولۇپ تۇرۇشىنى ئۈمىد قىلاتتى . چۈنكى ، ئۇلار كۈنچىققانبەگنى قالدۇچىلارنىڭلا كېيىنى قىلىدۇ ، قالاچنىڭ سىزىقىدىن چىقالمايدۇ ، دەپ قارايتتى . بىر نەرسە دەپ باقايلى دېسە ، جاھانبەگ : « كېڭىشىدىغان ئىش يوق ، دەپ قويدىغان بىرلا ئىش بار » دەپ گەپنى ئۈزۈۋەتتى . سالىباي ،

تالشقۇلار دەپ قويغان ئىغۋالىرىغا توۋا قىلىپ بولالمايۋاتىدۇ .
ئۇنىڭ ئۈستىگە ، بۇ قاناقانىڭ كۆز ئالدىدا ، ئۇنىڭ گۇۋاھلىقىدا
بولۇۋاتسا .

— گوي - گوي - گوي ، بۇ ئوبدان ئىش ، ئوبدان ئىش .
ئالقا بولسۇن ، ساڭا كۈنچىققانېگ !— دېدى بىرىنچى بولۇپ ئېغىز
ئېچىپ تۈلەك بوۋا .

— ئالقا بولسۇن ! ئالقا بولسۇن ! — دېيىشتى باشقىلارمۇ .
شۇ ئەسنادا سىرتتىن بىر ئادەم كىرىپ جاھانبەگنىڭ ئالدىغا
كېلىپ :

— ئاتمىشبولاق تەرىپىدىن ئىس - تۈتەك كۆتۈرۈلۈپتۇ . تۈر -
پان تەرەپتىن سېلىق يىغىلى ئادەم كەلگەن ئوخشايدۇ ، — دەپ
خەۋەر يەتكۈزدى .

جاھانبەگ كۈنچىققانېگكە قاراپ ، «بۇنىڭغا ئەمدى سەن گەپ
قىل» دېگەن مەنىدە بېشى بىلەن ئىشارە قىلدى .
— قانچىلىك نەرسە تەلەپ قىلىدىكەن ؟ — كۈنچىققانېگ

كەسكىنلا سورىدى .

— ئىككى يۈز پارچە ھەر خىل تېرە ، ئون تېڭىق يۇڭ تەلەپ
قىلىدىكەن ، — دېدى خەۋەر ئېلىپ كىرگەن كىشى .
كۈنچىققانېگ يەنە ئىككىلەنمەيلا كەسكىنلىك بىلەن :

— تەق قىلىپ قويىدۇق ، كېلىپ ئېلىۋالسۇن دەيدۇ
دەڭلار ، — دېدى .

ھېلىقى كىشى چىقىپ كەتمەكچى بولۇۋىدى ، كۈنچىققانېگ :
— تۇرپانلىقلار ۋاڭغا دەپ قويسۇن ، بۇ بىزنىڭ ئۇلارغا
تاپشۇرغان ئاخىرقى سېلىقىمىز ، ئەمدى سېلىق دەپ ئادەم كېلىپ
يۈرمىسۇن ، دەپ قويۇڭلار ، — دېدى .

خەۋەرچى چىقىپ كەتتى . قاناقا ، تۈلەك بوۋا ۋە باشقىلار
كۈنچىققانېگنىڭ بەگلىكىنى تاپشۇرۇۋالغان تۇنجى كۈنىدىكى تۇنجى
ئىش بېجىرىشتىكى قەتئىيلىكىگە ، دادىل - كەسكىنلىكىگە ، خەلق
سۆيەرلىكىگە ھەيران قالدى ھەم قايىل بولدى . مۇشۇ چاغقىچە
قۇمۇل ۋاڭلىقىدىن بولامدۇ ، تۇرپان ۋاڭلىقىدىن بولامدۇ ، يىلدا

بىر قېتىم سېلىق ئالغىلى كەلگەنلەر ئاتمىشبولاققا تۇرۇپلا ئېگىز بىر جايدا ئوت يېقىپ ئىس - تۈتەك چىقىرىپ بەلگە بېرەتتى . يۇرت ئاقساقاللىرى ئۇلارنىڭ تەلەپ قىلغانلىرىنى يۇرتتىن يىغىپ ئالدىغا ئاپىرىپ بېرەتتى . كۈنچىققانبەگ ئۇلارنى ئۆزى كېلىپ ئېلىۋال . سۇن ، دېدى . يەنە تېخى : «ئەمدى سېلىق دەپ كەلمسۇن !» دېدى . «تەق قىلىپ قويدۇق» دېگەندە ، نەچچە ۋاقىتتىن يۇرتلار - دىن يىغىلغان يۇڭ - تېرە بىلەن ئاتىسىنىڭ قولىدىكى يۇڭ - تېرىلەرنى نەزەردە تۇتقانىدى .

كۈنچىققانبەگ ئاتىسىغا ، قالاچ قاناقاغا ۋە تۈلەك بوۋىغا قارىد - ۋېتىپ ، ئاندىن كۆپچىلىككە قاراپ :

— ئاقساقاللار ، ئاغا - ئاكىلار ، يۇرت ئاتىلىرى ، بۇ كېڭەش - نى ئاتام چاقىرغان ، شۇڭا مېنىڭ باشقا گېپىم يوق ، گەپ بولسا كېيىن قىلىشىۋالىمىز . دەپ قويدىغان بىرلا گېپىم : مەن يۇرت - نىڭ خىزمىتىنى قىلىمەن ، ماڭا يار - يۆلەك بولۇشۇڭلارنى ئۈمىد قىلىمەن . چۈشتە ھەرقايسىڭلارغا بېرىدىغان بىر داستىخانلىق چېم - پىم بار . بۇ مېنىڭ سىلەرگە بەرمەكچى بولغان تۇنجى چېپىم ، ھەممىڭلار داخىل بولۇپ بېرىڭلار ، كېڭەش تۈگىدى ! — دېدى . بەگلىكىنى ئۆتكۈزۈپ بېرىش - ئۆتكۈزۈۋېلىش ئەنە شۇنداق ئاددىي ئۆتتى . بۇ 1868 - يىلىدىكى ئىش . جاھانبەگنىڭ بوۋىلىد - رىدىن ئاڭلىغانلىرىچە ھەم قالاچ قاناقانىڭ ئېيتىشىچە ، بۇ ئىككى - ئۈچ يۈز يىلدىن بېرىسىدە ئابدال بەگلىكىدە بەگلىك تاج ، بەگلىك تون بولۇپ باقمىغان . ئەل نېمە كىيسە شۇنى كىيىپ ، باشقىلارغا ئوخشاش بېلىق تۇتۇپ ، ئوۋ ئوۋلاپ ، ئەل يېگەننى يەپ ، ئەل قاتارى تۇرمۇش كەچۈرۈپ كەلگەن . ئىش بېجىرىدىغان بەگلىك ئىشخانىسىمۇ بولمىغان .

7

كۈنچىققانبەگ بەگ بولۇپ ئۈچىنچى كۈنى ئەتىگەندە ئاتىسى بىلەن بىللە قالاچ قاناقانى گەدەرمە قىلىنغان ئۈندەك قاق بېلىق ،

بىر خالتا بېلىق گۆشى تالقىنى ھەم بېلىق يېغى بىلەن توخۇ ،
ئۆردەك ، غاز توخۇملىرىنىڭ پىشۇرۇلغان سېرىقى ، جىگدە تىرىپى
ئارىلاشتۇرۇپ تەييارلانغان ئۇجۇل تالقىنىدىن بىر جاۋۇر ، يەنە
ئىچىگە بېلىق يېغى بىلەن ئارىلاشتۇرۇلغان ئۇجۇل تالقىنى سېلىپ
پىشۇرغان پوستلاقتىن بەشنى ئېلىپ يوقلاپ كىردى .
ئۇزئارا ئەھۋاللىشىپ بولغاندىن كېيىن ، قالاچ قاناقا :

— ھەپتىدە بىردىن يېسەم ، ئۆمرۈم يەتسە بىر ئايدىن ئارتۇق
يېگۈدەكمەن ، — دېدى پوستلاقتىن بىرنى قولغا ئېلىپ تۇرۇپ .
بېلىق يېغى بىلەن ئۇجۇل تالقىنى سېلىپ پىشۇرغان پوستلاق
لوپلۇقلارنىڭ ئەتىۋارلىق تامىقى . ئۇ ھەم قۇۋۋەتلىك ، ھەم مەزىدە .
لىك . ئۇنى پىشۇرۇپ ساقلاپ قويۇپ ، ئۆيگە ئەزىز مېھمان كەلگەندە
دە ئالدىغا قويدۇ .

— ھە ، كۈنچىققانبەگ ، بەگلىك زىممەڭگە يۈكلەندى . ئەمدى
بەگلىكنى قايسى ئىشتىن باشلاي دەۋاتىسەن ؟ — قاناقا سورىدى .
كۈنچىققانبەگ جاۋاب بەرگۈچە ، ئاتىسى جاھانبەگ گەپ
باشلىدى :

— لوپلۇقلار قوشاق ئېيتسا ، قوشاق ئاڭلىسا كۆڭلى يايىپ ،
جېنى ياشىرىپ كېتىدىغان خەق . بەگلىك نامىدىن كەڭ دائىرىدە
قوشاق ئېيتىشىش قىلىپ بەرسەڭ ، ئۇلار سەندىن باشقىچە خۇش
بولۇپ كېتىدۇ دېسەم ، پۈتۈن يۇرتنى ئارىلاپ چىقاي ، جايلار بىدە
لەن ، كىشىلەر بىلەن ئاز - تولا تونۇشۇپ قوياي ، دەۋاتىدۇ ، — دېدى .
— راست شۇنداق قىلماي دەمەسەن ؟ — دەپ سورىدى
قاناقا ، — ئاندىن ئالتۇن كېسىپ ئەكىرگەن پوستلاقتىن بىر
كېسىم ئاغزىغا سالىدى .

كۈنچىققانبەگ كۆڭلىگە پۈككەنلىرىنى دەپ باقماقچى بولدى .
— كونا ئابدال ، قاراقوشۇن ، جاھانساي ، ئويتوغراق ، بۇلاق -
كۆل ھەم مۇشۇلار ئارىلىقىدىكى بىرنەچچە ئۇتاقتىن باشقا جايىنى
بىلمەيدىكەنمەن . مۇشۇ قېتىمدا كورلا بىلەن پېرىشقىلىنىدىغان¹

قاراقۇمغىچە ئارىلاپ كېلەيمىكىن دەيمەن ، — كۈنچىققانبەگ گېيىد-
نى دەپ بولۇپ قاناقا قارىدى .

قالاچ قاناقا ئۇسالماقتىن بىر ئوتلىۋېلىپ :

— بەگ يۇرت ئارىلامدۇ ياكى باشقا ئىشلارنى قىلامدۇ ، بۇ
بەگ بولغان ئادەم ئۆزى بەلگىلەيدىغان ئىش . مېنىڭ بىر نەرسە
دېيىشىمنىڭ ئورنى يوق ، ماڭا مەسلىھەت سېلىپ كىرىپسىلەر ،
شۇڭا مەنمۇ كۆڭلۈمنى بىلدۈرۈپ باقاي ، ئەمما قانداق قىلىشنى
بەلگىلەش ئۆزۈڭنىڭ ئىشى ، — قاناقا ئۇسالماقتىن يەنە بىر ئوتلىد-
ۋېلىپ گېيىنى داۋاملاشتۇردى ، — جايلارنى ئارىلاپ كېلەي دەپ
توغرا ئويلاپسەن . يۇرت بېگى بولغان ئادەم ئۆز يۇرتىنى بىلمىسە
بولامدۇ ؟ خەلقنىڭ كۆڭلى قوشاققا ئېچىلىدۇ ، دەپ قوشاقلا ئېيىد-
تىپ ، قوشاق ئاڭلاپلا ئۆتسەك بولماس . جايلارنى كۆرسەڭ ، نېمە
قىلىش كېرەكلىكىنى كۆڭلۈڭگە پۈكەلەيسەن ، قىلىدىغان ئىش
چىقىدۇ ، — دېدى .

جاھانبەگ قاناقانىڭ گېيىنىڭ ئورۇنلۇقلۇقىنى ھەم ئوغلنىڭ
يۇرت بېگى بولۇپ تۇنجى قىلماقچى بولغان ئىشىغا كۆندىلەڭ^۱
تۇرۇۋالسا بولمايدىغانلىقىنى بىلىپ يېتىپ ، قايتا بىر نەرسە دېمىدى .
جاھانبەگ جىم تۇرغاچقا ، قاناقا يەنە گەپ سوراپ :
— يۇرت ئارىلاشقا ئۆزۈڭگە كىملىرىنى يانداپ ئېلىۋالماق بولۇ-
ۋاتسەن ، — دېدى .

كۈنچىققانبەگ بۇلارنىمۇ كۆڭلىگە يۈكۈپ قويغانىدى .
— باش مەھەللىدىن ئوماق ، توختىكۆلنى ، يولدا ئارغان ،
تىكەنلىك ئاقساقاللىرىنىمۇ ئېلىۋالاي دەيمەن .
— توختاقنىمۇ ئېلىۋالساڭ قانداق ؟ كۆزىنى پىشۇرۇۋالسۇن .
كۈنچىققانبەگ قالاچ قاناقانىڭ نېمىنى كۆزدە تۇتۇۋاتقىنىنى
چۈشەندى . ئاتا - بالا قاناقاغا ئېسەنلىك تىلەپ ئۇنىڭ ئالدىدىن
چىقتى .

— مۇشۇ بىر قېتىمدىلا شۇنچە كۆپ جاينى ئايلىنىمەن دېمە .

① كۆندىلەڭ توغرىسىغا ، ئۈدۈل توسۇپ .

ئۇ جايلارنى كۆرۈپ بولۇشقا قانچىلىك ۋاقىت كېتىدۇ بىلەمسەن ،
لوپ دالىسىنىڭ قانچىلىك چوڭلۇقىنى بىلەمسەن ؟ يېڭىرە بەش
يىل بەگ بوپتىمەن ، تۆت يىلدا بىر ئايلاندىم ، يەنە كۆرمىگەن
جايلار خېلى بار ، بۇ قېتىمدا چوڭ - چوڭ بىرنەچچە يۇرت -
مەھەللىلەرنىلا ئارىلا . قاناقا مۇنداق تۇرغان بىلەن بوشاپ كەتتى
كۆزى سىلەردە بولۇپ قالمىسۇن ، — دېدى جاھانبەگ ئۆيىنىڭ
ئالدىدا كۈنچىققانبەگ بىلەن خوشلىشىۋېتىپ .

ئۇنىڭ كۈنچىققانبەگنى يۇرت ئارىلايمەن دېمەي قوشاق ئېيتىدۇ .
شىش ئېلىپ بېرىشقا دەۋەت قىلىشدا ، بىرى ، كۈنچىققانبەگنىڭ
قاناقانىڭ ئەتراپىدىن بەك يىراقلاپ كەتمەسلىكىنى كۆزدە تۇتقان
بولسا ، يەنە بىرى ، ئۆزىنىڭ قوشاقخۇمارلىقىنىمۇ ئويلىغانىدى .
ئۇ تالىشقۇلىنىڭكىدەك كىشىلەرنىڭ يېغىرىنى ئاچىدىغان ، سۇندۇ .
رۇپ چىقىۋالدىغان ، تىلى زەھەردەك ئاچچىق قوشاقلارغا ئامراق
ئىدى . بۇنداق قوشاقلارنى ئاڭلىسا ئىچ - ئىچىدىن سۆيۈنۈپ ،
گۈل قەلەبىرى ئېچىلىپ كۈلۈپ كېتەتتى . جاھانبەگنىڭ بۇ خۇماردۇ .
نى كۈنچىققانبەگ ئوبدان بىلەتتى ، بىلىپ تۇرۇپ باشقا يول تۇتماق .
چى بولۇۋاتاتتى . ئۇ ئوغلى بىلەن قاناقانىڭ ئالدىغا كىرگەندە
ئوغلىغا بەرگەن تەكلىپىنى تەكىتلەپ كېتىشىدە ، قاناقانى خەلقنىڭ
كۆڭۈل مەيلىنى ھەم ئۆزىنىڭ ئەھۋالىنى نەزەردە تۇتۇپ ، مېنىڭ
تەكلىپىمنى ياقلايدۇ ، دەپ ئويلىغانىدى . كۈتمىگەن يەردىن قاناقا
كۈنچىققانبەگنىڭكىنى توغرا تاپتى .

كۈنچىققانبەگ ئابدالدىكى ئىشلارنى ئاتىسى بىلەن ئۆلەك بوۋا ،
تايۇقلارغا ھاۋالە قىلىپ قويۇپ ، ۋاقىتنى كەينىگە تارتماي بىر
كۈنلا تەييارلىق قىلىپ ، ئىككىنچى كۈنلا يولغا چىقىپ كەتتى .
بۇلارنى كۆرگەن كىشى ھەرگىز ئابدال بېگى يۇرتلارنى كۆزدىن
كەچۈرگىلى مېڭىپتۇ دېمەيتتى . تۆگە مىنگەن كۈنچىققانبەگكە ،
ئۇنىڭ ھەم ھەمراھلىرىنىڭ ئېلىۋالغان مىلتىق ، نەيزە ، ئوقيالدۇ .
رى ۋە يۈك - تاقلىرىغا قاراپ ، ئۇلارنى ئوۋچىغىمۇ ياكى يىراق
بىر يەرگە ۋاقىتلىق تۇرۇپ كەلگىلى كېتىۋاتقان كىشىلەرگىمۇ

ئوخشىتىپ قالاتتى . كۈنچىققانبەگنى بۇ بەستى بىلەن تۆگە ياكى كالا كۆتۈرۈپ ماڭمىسا ، بۇنداق يىراق يولغا ئات چىداشلىق بېرەلە- مەيتتى . كالنىڭ سۈرئىتى ئاستا ، ئۇنىڭ قۇمدا ماڭمىقىمۇ بەك ئەپسىز ، شۇڭا كۈنچىققانبەگلا تۆگە مىنىپ ، ئوماق ، توختاق ، توختىكۆل ئات مىنگەندى .

— بىز نەگە كېتىۋاتىمىز؟ — ئوماق كۈنچىققانبەگدىن

سورىدى .

كۈنچىققانبەگ تۆگىنىڭ مېڭىشىغا تەڭكەش قىلىۋاتقاندەك يۈ-

قىرى - تۆۋەن ئىرغاڭلاپ ئولتۇرۇپ :

— دادام نۇرمەتبەگ بىلەن بوۋىلىرىم ياشىغان كونا ئابدالنى

كۆرۈپ باققۇم بار ، — دېدى .

كونا ئابدال تاشلىنىپ قالغاندىن بۇيان ئۇ نەرەپكە ئادەم بېرىپ

باقمىغاندەك ئىدى . ئۇلار ھېلى بىر قۇم دۆۋىسىدىن ھالقىپ ئۆت-

سە ، يەنە بىر قۇم دۆۋىسىنى ئايلىنىپ ماڭاتتى . يولدا ئۇلارغا

بىرەر ئۇچارلىق ياكى ماڭارلىق ئۇچرىمىدى . ئارىلاپ قامغاق ،

سايغان قومۇش ، يۇلغۇن ئۇچراپ قالاتتى . ناگان - ناگاندا ئۇچراپ

قالدىغان ئاشۇ بىرنەچچە تۈپ ئوت - خەس ، چاتقالنى ھېسابقا

ئالمىغاندا ، ئۇلار چەكسىز غىلتاڭ ، ئۆلۈم پۇراپ تۇرىدىغان قۇم-

لۇقتا كېتىۋاتاتتى . بۇ كۈز ئېيى بولغاچقا ، ئۇلار كۈننىڭ ئىس-

سىپ كېتىشىدىن ۋەھىملەنمەيتتى ، قورقىدىغىنى شامال ، بوران

ئىدى . توختىكۆل ئەندىشىسىنى ئېيتتى :

— شامال چىقىپ قالماس - ھە؟

توختىكۆل دەريا ، كۆلدە ئۈزۈشكە ماھىر بولغىنى بىلەن ،

بۇنداق قۇملۇق چۆلدە چارسىز ئىدى . ئۇلارنىڭ تەلىيىگە ، ئۇ

كۈنى شامال چىقمىدى ، ئەمما چۆلنىڭ جىملىقىدىن تىخۇتد-

كۆلنىڭ تەن - بويىنى سۈر بېسىپ ، ئەتراپىغا ئالاڭلاپ قاراپ -

قاراپ قوياتتى . كۈن پاتاي دەپ قالدى . ئۇلار ساق بىر كۈن يول

ماڭغانىدى . كىمىنىڭ قورسىقىنى ئەستەرلىۋالغۇسى كەلسە ، ئېلىد-

ۋالغان بۇلماق قاتمىسىدىن بىر كېسىمدىن يەپ ، سۇدىن ئىككى

ئوتلام ئىچىۋېلىپ مېڭىۋەردى .

— كونا ئابدال نەدە ؟

— كۈنۈڭ كۆلىدىلا ئۆتۈپ ، چۆلىنى كۆرۈپ باقمىغانىكەن دىڭ ، — ئوماق توختىكۆلنىڭ گېپىگە چاقچاق بىلەن جاۋاب بەردى .

كۈن پېتىپ ئاي چىقتى . يەنە بىرپەستىن كېيىن بىرىنىڭ كەينىدىن بىرى ، جىمىرلىشىپ سۈزۈك ئاسماننى يۇلتۇزلار قاپلىدى .

— كېچىگە قالدۇق ، سەتاقىپ قالماسمىز - ھە .

— سېنى ئېلىۋالغىنىمىز ياخشى بوپتىكەن ، مۇشۇنداق ئاڭ-دۈل^① گەپلىرىڭ بىلەن بىزنى خەۋەداش^② قىلىپ تۇرىدىغان بول-دۇڭ ، — دېدى كۈنچىققانبەگ ، — سەتاقىپ قالمايمىز . ئاينىڭ تۆۋەينىدىكى ئاۋۇ پارقىراق چوڭ يۇلتۇز بىلەن ئەتراپىدىكى تۆت كىچىك يۇلتۇزنى كۆردۈڭمۇ ؟ يىگىرمە يىلنىڭ ئالدىدا مەن ئاتام بىلەن كونا ئابدالغا ماڭغاندىمۇ مۇشۇنداق كېچىگە قالغان . ئاتام ئاشۇ يۇلتۇزلارنى كۆرسىتىپ : «ئاشۇ يۇلتۇزلارغا قاراپ ئۇدۇل مېڭىۋەرسەك ، كونا ئابدالغا بارىمىز» دېگەن . دېگەندەك ، يۇلتۇزلار چىقىپ ئۇزاق ئۆتمەي كونا ئابدالغا كەلگەندۇق...

— كونا ئابدالغا كېپتۇق ، ئاۋۇ ئۆيلەر... — كۈنچىققانبەگنىڭ گېپىگە ئۇلاپ ئوماق شۇنداق دەپ ئېتىنى دېۋىتتى .
— كېپتۇق ، — دېدى كۈنچىققانبەگمۇ .

ئۇلار ئات ، تۆگىلىرىنى دېۋىتتىپ مېڭىشنى تېزلەتتى . مانا ، كۈنچىققانبەگلەرنىڭ كۆز ئالدىدا بەگلەرنىڭ ئانا ماكانى كونا ئابدال . سۈتتەك ئايدىڭ يورۇقتا ھەممە نەرسە مانا مەن ، دەپ كۆرۈنۈپ تۇرماقتا . چېچىلىپ ياتقان كېسەك پاختىلىرىدەك قو-مۇش ساتما ، قومۇش ، يۇلغۇن ، توغراق شاخلىرى ئارىلاش ياسال-غان كەپە ، بىرنەچچە تىكلەمە ياغاچلىق قۇرما ئۆي بولۇپ ، يىگىرمە

① ئاڭدۇل — سەگەك : ئەنسىرەش ، بىتاقەت بولۇش .
② خەۋەداش — ئاگاھ بولۇش ، پەخىس بولۇش .

نەچچە ئۆي ئۇ يەر - بۇ يەردە رەتسىز چوقچىيىپ تۇراتتى . ھەممە - سى يېرىمىغىچە قۇمدا ئىدى . نەچچە ئەۋلاد ئابدال بەگلىرىنىڭ ئانا يۇرتى ، بەگلىكىنىڭ باش مەھەللىسى بولغان ئابدال مەھەللىسى مۇشۇ ئىدى . ئەينى چاغدا ، نۇرمەتبەگ بۇ يەرنىڭ زەيلىشىپ كەت - كىنىدىن قېچىپ ، يۇرتداشلىرىنى باشلاپ جاھانساياغا كەتكەنىدى . مانا ئەمدى بۇ يەر قۇم ئاستىدا قېلىپ ، قۇرغاقچىلىقنىڭ تەھدىتى ئىچىدە تۇراتتى .

كۈنچىققانبەگ تىكلەمە ياغاچلىق ئۈچ ئېغىزلىق چوڭراق بىر قۇرما ئۆيىنى بوۋىسى نۇرمەتبەگنىڭ ئۆيىمىكىن ، دەپ قىياس قىل - دى . كىملىرى تەرىپىدىندۇر چوڭ ئۆيىنىڭ ئۈستى ئېچىۋېتىلگەند - دى . ياغاچ تاملارنىڭ ئىچى خېلى سىلىق سۇۋالغان بولۇپ ، سۇ - ۋاقلارنىڭ بەزى يېرى چۈشۈپ كەتكەنىدى . ئۆي ئىچى يېرىمىغىچە قۇم بىلەن تىنىپ كەتكەنىدى . ئۇلار شۇ ئۆيگە چۈشتى . بۇ يەردە تۆگە ، ئاتلارغا بەرگۈدەك ھېچنەمە يوق ئىدى . ئېھتىيات قىلىپ ئېلىۋالغان بوغۇزدىن ئات ، تۆگىگە ئازراقتىن بەردى . ئۆزلىرىمۇ ئاي ، يۇلتۇزلارنىڭ شولىسىدا تاماقلاندى .

— بۇ ئادەمسىز تاشلاندىق يەردە ياتقاندىن يولنى بىلسەك ماڭغىنىمىز ياخشىمىكىن ، — دېدى ئوماق .

بۇ مەسلىھەتنى كۈنچىققانبەگمۇ لايىق كۆردى . چۈنكى ، يى - گىرمە يىلنىڭ ئالدىدا كەلگىنىدە ، ئۇ بۇ يەردە ئۆزىگە تەسىر قىلغۇدەك بىرەر ئالاھىدىلىكنى كۆرمىگەنىدى . بۇ يەرنىڭ قۇملۇق ئىچىدىكى ئادەتتىكى مەھەللىلەردىن ھېچقانداق پەرقى يوق ئىدى ، لېكىن توختىكۆلنىڭ كېچىسى ماڭغۇسى كەلمىدى ، ئادەمسىز چۆل - دە كېچىسى مېڭىشتىن قورقتى .

— ماڭغۇڭ كەلمىسە ، قونۇپ ، ئەتە كەينىمىزدىن بار ، — كۈنچىققانبەگ گەپنى قىلىۋېتىپ ئوماققا قاراپ كۆزىنى قىسىپ قويدى ، — ئارغاندا تېپىشايلى .

— ياق - ياق ، سىلەر بىلەن ماڭمەن . كۈنچىققانبەگ بىلەن ئوماق كۈلۈشۈپ كەتتى . ئۇلار ماڭماقچى

بولۇپ نەرسىلەرنى سىرتقا ئېلىپ چىقىپ تۇرۇشىغا، شامالنىڭ شەپسى كەلدى .

— ماڭالمايدىغان بولدۇق ، — دېدى كۈنچىققان بەگ . — بۇ يەرنىڭ شامىلى بەك قاتتىق بولىدىكەن .

ئۇلار نەرسىلەرنى ئۆيگە ئەكىرىپ تۇرۇشىغا ، شامال قويۇنغا ئايلانغاندەك كۈچىيىپ كەتتى . بايىلا پارىلداپ تۇرغان ئاي ، جىم-سىرلاپ تۇرغان يۇلتۇزلارنىڭ كۆزىگە قۇم تىقىلدى ، ئاسمان يۈزىنى قۇم باستى . شامال بىلەن بىللە كەلگەندەك ھەر خىل ئاۋازلار ئاڭلانماقتا ئىدى .

— ئات ، تۆگىنىڭ غېمىنى قىلايلى ، — دېدى ئوماق .
يول ئۈستىدىكى قۇملۇق ئادەملىرىگە ئايانكى ، بۇنداق چاغدا ئات - ئۇلاغ ھەممىدىن مۇھىم . ئۇچى تەڭلا سىرتقا چىقىپ تۆگە ، ئاتلارنى تەستە تېپىپ ئۆيىنىڭ دالدىسىغا ئەكىلىپ ، پۇتلىرىنى چۈشەپ ، بىر - بىرىگە چېتىپ قويدى . ئۇلار كېچىنى ئۆيدە ئۆرە تۇرۇپ ، شامالنىڭ توختىشىنى كۈتۈپ ئۆتكۈزدى . شامال بىر كېچە ئالەمنى مالەم قىلىۋەتكەندىن كېيىن ، ئەتىسى ئاستا - ئاستا پەسىيىپ ، چۈشكە يېقىن بېسىقتى . قۇملۇق شۇ قەدەر جىمجىتلىك شىپ كەتتىكى ، كېچىدىن ھېچنېمە بولمىغاندەك ، جاھان جىمجىتلىققا غەرق بولغاندەك ئىدى .

ئۇلار ئۆيدىن چىقىپ جايىدا تۇرۇپلا قالدى . تۆگىنىڭ يېنىدا تۆت ياۋا تۆگە تۇراتتى . سەزگۈر ياۋا تۆگىلەر ئادەم ھىدىنى سېزىپ قالدى چېغى ، بۇلار تەرەپكە بېشىنى بۇراپ بىر قارىدى - دە ، لوپ - لوپ يۈگۈرگىنىچە بىر قۇم دۆۋىسى يامزىلىدىن ئۆتۈپلا كۆزدىن غايىب بولدى . ئوماق تۆگىلەر كەتكەن تەرەپكە قاراپ تۇرۇپ :

— بۇ يەردە ياۋا تۆگە بولغىنىغا قارىغاندا ، يېقىن ئەتراپتا ئوتلاق ، سۇ بولسا كېرەك ، — دېدى .

— سۇ بولامدۇ ، ئوتلاق بولامدۇ ، بىزگە نېمە ، نەرسىلىرىمىزنى يىغىشتۇرۇپ ۋاقتىدا كېتىۋالايلى ، — دېدى توختىكۆل .

ئوماقنىڭ بۇ ئابدال بەگلىكىنىڭ كونا مەھەللىسىنى ئارىلىغۇ .
سى بار ئىدى ، لېكىن ھازىر ئۇنىڭ كۆڭلى سوۋۇپ قالدى . بۇنىڭ
سەۋەبىنى ئۆزىمۇ بىلمەيتتى . ئۇ شۇ تاپتا : «ئارغانغا بارساق ، ئۇ
يەردىن كۈنچىقىشقا قاراپ ماڭساق...» دەپلا ئويلايتتى . يۇرت
ئارىلاش ئۇنىڭ مەيلىنى ئانچە تارتىمىدى ، ئۇنىڭ ئەس - يادى
ياردانلىقتا ، چەپەر چۈشۈپ كەتكەن ئۆي ۋە غايىب بولۇپ كەتكەن
ياغاچلاردا ئىدى .

— توختاق ، قورقتۇڭمۇ ؟ — كۈنچىققانبەگ تۆگىگە بەزى
نەرسىلەرنى ئارتىپ تېڭىۋاتقان توختاقنى ئەمدى كۆرۈۋاتقانداك
سورىدى .

توختاقنىڭ ئورنىغا ئوماق جاۋاب بەردى :
— توختاق ئون تۆت يېشىدىلا بۇنىڭدىن كەڭ قۇملۇقتا
نەچچە كېچە - كۈندۈز مېڭىپ ، كېچىدىكىدىنمۇ قاتتىق قارا بوران -
نى يېشىدىن ئۆتكۈزگەن . ئۇ كۆلگە ئاجىز بولغىنى بىلەن چۆلگە
پىششىق ، — دەيدى...

كونا ئابدال قالدى . كۈنچىققانبەگلەر سەپىرىنى داۋاملاشتۇر -
ماقتا . كۈن ئاللىقاچان يانغا سىيرىلغانىدى . مۇشۇ مېڭىشىدا ئۇلار
ئارغانغا ئەتە كەچكە يېقىن يېتەلشى مۇمكىن . چۆلدىكى سەپەردە
ئادەمگە بىرەر نەرسە — چوڭى بولمىسىمۇ كىچىكلىرى ، توشقان
بولمىسىمۇ سالما ، كەسلەنچۈك ؛ چوڭ دەرەخ بولمىسىمۇ يۇلغۇن ،
تىكەن ، ئۇمۇ بولمىسا قامغاق چاغلىق نەرسە ئۇچراپ تۇرسا ، شۇ
چاغدا چەكسىز چۆلدىمۇ ئادەمگە ھاياتلىق ھەمراھ بولۇۋاتقانداك
تۈيۈلىدۇ . غىلتاڭ قۇمدىن ، قۇم دۆۋىلىرىدىن باشقا ھېچنېمە
بولمىسا ، بۇنداق سەپەر زېرىكىشلىك سەپەر ، «گۆر ئازابى» دېگۈ -
چىلىكى بار ئازابلىق سەپەر . كۈنچىققانبەگلەر مانا شۇنداق تۆت
تەرىپىنىڭ چېكى يوق ، قارسا كۆزنى تالدۇرۇپ ، كۆڭۈلنى غەش
قىلىدىغان بىر خىللا كۆرۈنۈشلۈك قۇملۇق دەشتتە سەپىرىنى دا -
ۋاملاشتۇرماقتا . ئۇلار ئېگىز بىر قۇم دۆۋىسى ئۈستىگە چىقىپلا :
«ۋاھ - ۋاھ» دېيىشىپ كەتتى . چەكسىز قۇملۇق ئىچىدە كىچىكلا

بىر يېشىللىق ئۇلارنىڭ كۆزىگە كەڭرى بوستانلىقتەك قۇچاق يېپىپ تۇراتتى. يېشىللىقنى كۆرۈپ كۆڭۈللىرى ۋالىدە ئېچىلىپ گۈلزارلىشىپ كەتتى. ئۇلار يېشىللىققا بېرىشقا ئالدىرىدى، مېھنەتچىنى تېزلەتتى.

ئۇلار كېلىپ ھەيران قالدى. ئۇلارنىڭ كۆز ئالدىدا ئەتراپى چاتقاللىق، قىرغىقى بۈك قۇمۇش - يېكەنلىك بىر كىچىك كۆل خۇددى چەكسىز چۆل قۇملۇققا چۈشۈپ كەتكەن ئاسمان پارچىسىدەدەك كۆككە قاراپ يېيىلىپ تۇراتتى. چاتقاللىقنىڭ ئوتتۇرىسىدا ئىككىسى يېقىن - يېقىن تۆت ساتما بولۇپ، چوڭ - كىچىك، ئەر - ئايال ئۈندەك ئادەم بىر ساتما ئالدىغا توپلىشىپ، كەلگەنلەر - دىن قېچىنغان ھالەتتە قاراپ تۇرۇشاتتى. كۈنچىققانەڭلەر ئۇلارغا - لىرىدىن چۈشۈپ ئۇلارنىڭ قېشىغا باردى. ئۇلارنىڭ ئارىسىدىكى ئۈچ كىچىك بالا بۇلاردىن قورقۇپ چوڭلارنىڭ كەينىگە ئۆتۈۋالدى. تۇرغانلاردىن ياشلار، بالىلارنىڭ ھەممىسى يالاڭ ئاياغ، بالىلار ئىشتانسىز ئىدى. كىيگەن كىيىملىرى قوپال توقۇلغان، يۇڭى ئاز، چىگىسى تولا پالاس، چوڭ ياشلىق ئەرلەر قوي تېرىسىدىن چاپۇش، ئاياللار توشقان تېرىسىدە ئۆرە تۆپىلىك تۇماق كىيىۋالغان. نىدى.

ئوماق ئۇلارغا يېقىنلاپ بېرىپ :

— بىز يېڭى ئابدالدىن كەلدۇق، ئارغانغا كېتىۋېتىپ بۇ يەرگە كېلىپ قالدۇق. ئارغانغا بارىدىغان ئەڭ يېقىن يولنى بىلەم. سىلەر؟ — دەپ سورىدى.

كۈنچىققانەڭ ئوماقنىڭ گەپ سوراشتىكى ئۈستىلىقىغا قايىل بولۇپ ئىچىدە كۈلۈپ قويدى.

توپ ئارىسىدىكى چوڭ ياشلىق بىر كىشى ئالدىغا چىقىپ :

— يېڭى ئابدالدىن كەلدىڭلارمۇ، سىلەر كىم بولىسىلەر؟ —

دەپ سورىدى.

ئوماق ھەمراھلىرىنى تونۇشتۇردى :

— بۇ كىشى، — كۈنچىققانەڭنى كۆرسىتىپ، — ئابدالنىڭ

ئىلگىرىكى بېگى جاھانبەگنىڭ ئوغلى ، ئابدالنىڭ ھازىرقى بېگى كۈنچىققانبەگ ، بۇ كىشى يېڭى ئابدالدىكى بىر مەھەللىنىڭ ئاقسا-قىلى توختىكۆل ، بۇ ياش مېنىڭ ئوغلۇم توختاق ، مەن ئەسلىي چارلىق ، ھازىر يېڭى ئابدالدا ، ئىسمىم ئوماق ، — دېدى .

— گوي - گويە ، ئويتۇغىمىزغا ئابدال بېگى كەپتاپتۇغۇ . مېنىڭ ئىسمىم كېيىكبىي ، ئالتە يىلنىڭ ئالدىدا ئارغاندىن قاراقو-شۇن كۆلىگە كېتىۋاتقان بىرنەچچە كىشى سەتاقىپ قېلىپ كېلىپ ئۆتكەندى . شۇنىڭدىن بۇيان بۇ يەرگە ئادەم كېلىپ باقمىدى . مەن باشقا يەرگە بېرىپ باقمىغىلى ئون يىل بولدى . بۇلارنىڭ تولىسى بۇ ئويتۇغدىن چىقىپ باقمىغان . مېڭىلار ، ساتىغا كىرەيلى ، — دېدى ئۆزىنى كېيىكبىي دەپ تونۇشتۇرغان كىشى .

كۈنچىققانبەگ بىلەن ئوماق قوشنا - قولۇمىز ، شۇنچە يىللا-ردىن باشقىلار بىلەن باردى - كەلدى قىلىشماي ياشاپ كېلىۋاتقان بۇ كىشىلەرگە قىزىقىپ قالدى . بۇلار كېيىكبىي كۆرسەتكەن سات-مىغا قاراپ قەدەم ئېلىشىغا ، بايا بۇلار چىقىپ كەلگەن ئېگىز قۇم دۆۋىسى ئۈستىدە ئىككى ئاتلىق كىشى پەيدا بولۇپ ، مۇشۇلار تەرەپنى كۆرسىتىپ قولىنى كۆتۈرگىنىچە ئاتلىرىنى چاپتۇرۇپ يېتىپ كەلدى . ئۇلارنىڭ بىرى بەردىقۇل سىنچى ، يەنە بىرى ھە-كىم ئىدى .

— بىزنى جاھانبەگ بىلەن تۈلەك بوۋا ئەۋەتتى . سىلەرنىڭ ئالدى بىلەن كونا ئابدالغا ، ئۇ يەردىن ئارغانغا بارىدىغانلىقىڭلارنى بىلىپ كونا ئابدالغا كەلسەك مېڭىپ كېتىپسىلەر ، ئىزىڭلارغا قاراپ ئۇدۇل مۇشۇ يەرگە كەلدۇق ، — بەردىقۇل گەپ قىلغۇچە دېمى كېسىلگەندەك ھۆمۈدەپ كەتتى . ئاتلىرىنىڭ بۇرۇن پەررەك-لىرىنىڭ بىر كېرىلىپ ، بىر يىغىلىپ تۇرغىنىدىن ، بۇلارنىڭ ناھايىتى تېز ماڭغانلىقى بىلىنىپلا تۇراتتى .

— نېمە بولدى ، كەينىمىزدىن بۇنچە تېز كەلگۈدەك ؟ — كۈنچىققانبەگ سورىدى .

بەردىقۇل يەنىلا ئىتتىك - ئىتتىك تىنىپ تۇرۇپ :

— قاناقانىڭ بەگكە دەيدىغان يېڭى ۋەسىيىنى بار ئېكەن ،
جاھانبەگ بىلەن تۈلەك بوۋا سىلەرنى نەدە بولسا ، دەرھال كەينىگە
يانسۇن ، دەيدۇ ، — دېدى .

كۈنچىققانبەگ ، ئوماق ، توختىكۆللەر گەپنىڭ تېگىگە يەتتى .
— قاناقا دېگىنىڭلار ھېلىقى قالاچ قاناقا شۇمۇ ؟

كېيىكبائىنىڭ بۇ سوئالى ھېچكىمنىڭ قۇلىقىغا كىرمىدى .
ھەممىسى ئۇلاغلىرىغا مىندى - دە ، كەلگەن يولى بىلەن يېڭى
ئابدالغا قاراپ ئاتلاندى . ھەممىسىنىڭ كاللىسىدا دەھشەتلىك بىر
خىيال : «بىز بارغۇچە تۇرۇپ بەرسە بولتتى ، ئۆلگۈرۈپ بارساق
بولتتى...»

8

قالاچ قاناقانىڭ مېجەزى بىر ھەپتىنىڭ ئالدىدىلا ئۆزگىرىپ
قېلىشقا باشلىغانىدى . يۇرتنىڭ چوڭ ئىشى كەينىگە سۈرۈلۈپ
كەتمىسۇن دەپ بىلىندۈرمەي يۈرگەن . بۇللا بىلەن ئالتۇننىڭ
باشقىلارغا دەپ قويمايلىقىنىمۇ قاتتىق تاپىلغانىدى . كۈنچىققاندا
بەگلەر يۇرت ئارىلىغىلى ماڭغان كۈنلا مېجەزى يامانلىشىپ ناھا-
يىتى ئاز تاماق يېدى ، قىسقا ، ئىتتىك - ئىتتىك تىنىدىغان بولۇپ
قالدى ، پۈتتىنىڭ بارماقلىرى سوۋۇغاندەك بولۇپ ، تىرىقلىرى
بىلىنەرلىك كۆكرىشكە باشلىدى . بۇللا بىلەن ئالتۇن مەسلىھەتلىدە
شىپ قاناقانىڭ ئەھۋالىنى جاھانبەگ ، تۈلەك بوۋا ، تايۇقلارغا مە-
لۇم قىلدى . ئۇلار ئاڭلىغان ھامان قىلمۇنغان ئىشلىرىنى تاشلاپ
يۈگۈرۈشتى ، كىرىپ قاراپلا قاناقانىڭ ئەھۋالىنىڭ كۆڭۈلسىز تە-
رەپكە يۈزلىنىپ قالغانلىقىنى بىلدى . شۇئانلا تۆت ئادەمنى ئىككى
يول بويىچە مېڭىپ كۈنچىققانبەگلەرگە يېتىشىپ ، ئۇلارنى تاپقان
ھامان قايتۇرۇپ كېلىشكە يولغا سالدى . بەردىقۇل سىنچى بىلەن
ھەكىمنى كونا ئابدال بىلەن ئارغانغا بېرىشنى ، يەنە بىر - ئىككى
ئادەمنى ئۇدۇل قورغانغا ، ئاندىن ئارغانغا بېرىشنى چىكىلىدى .

جاھانبەگ ، تۈلەك بوۋا ، تايۇقلار قاناقانىڭ بېشىدا پايپېتەك بولۇشۇپ ، بىرى بېشىنى تۇتسا ، بىرى پۈتىنى تۇتاتتى . تۈلەك بوۋا قايناق سۇ بىلەن سۈتى ئارىلاشتۇرۇپ جىگدە سېلىپ تەييارلانغان ئۈسسۈزلۈقنى قولغا ئېلىۋېلىپ پات - پات قاناقانىڭ ئاغزىغا قوشۇقتا تېمىتىپ تۇراتتى . قاناقانىڭ ئەھۋالى يۇرتقا يېيىلىپ كەتمسۇن ، بولمىسا ھەممە ئادەم يىغىلىۋېلىپ ئۈستۈن - تۆۋەن بولۇپ كېتىدۇ ، دېيىلگەن بولسىمۇ ، بۇ ئويلار بىر كۈنلۈكلا بولدى . ئەتسى سەھەردىن باشلاپ پۈتكۈل يېڭى يۇرتچاقانى بىر ۋەھىملىك خەۋەر كەزمەكتە ئىدى . ئاقشۈبىنى تەسەۋۋۇر قىلماق تەس بولغان بۇ شۇم خەۋەرنىڭ دەھشىتىدىن كىشىلەر تىنىقى توختاپ قالغاندەك ئىچىگە تىنىپ قېلىشتى . پۈتلىرى مېڭىشتىن ، قوللىرى ئىشتىن ، تىلى سۆزلەشتىن قالدى ! گويا تارىم ، كۆنچى دەرياسى ئېقىشتىن ، كۆللەر چايقىلىشتىن ، ئوت - چۆپ ، يېكەن ، قومۇشلار شىلدىرلاشتىن ، قۇملار شىرىلداشتىن توختاپ قالغاندەك ئىدى ، گويا تەبىئەت قېتىپ قالغاندەك . توغراقلىقلار جىمىپ ، يوپۇرماقلىرى سالىپىيىپ قالغاندەك ئىدى .

— قالاچ قاناقا بولالماي قاپتۇ !

قۇلاققا بۈك ئورمانلىقتا ئاققان بوران شاۋقۇنىدەك قاتتىق كەلگەن سادا لەرزىدىن ۋۇجۇدى سىلكىنىپ ، قاتقان نېرۋىسى يېشىلگەن كىشىلەر مۇدۇرۇپ - چوقۇرۇپ قاناقانىڭ ئۆيى تەرەپكە ئاقماقتا . ئۇلارنىڭ يۈرىكى ، قاناقاغا بولغان ھۆرمىتى ، ئۈمىدى ، ئىشەنچ - ئېتىقادى ، ئىخلاسى يىغىلماقتا ، ئىچىدىكى يىغىسى كۆز - دىن ياش بولۇپ ئاقماقتا .

قاناقانىڭ ئۆيىنىڭ ئالدىدا مىخ - مىخ ئادەم ! ئەر - ئايال ، قېرى - ياش ھەممىسى جەم . توپ ئىچىدە بىر ئايال دىلنى ئېزىپ ئىدا قىلماقتا :

— جان ئالغۇر ، كەلمە ، ئالدىغا ساڭا باشقا جان يوقمۇ ؟ مېنىڭ جانىمنى ئال ، قاناقانى قوي ! مېنىڭ جانىمنى ئال ، قانا - قامنى قوي ! جاھانبەگ ، قاناقانىڭ جانىنى تۇتۇۋال ، بەرمە !

قاناقاننىڭ تىنىقى ئاجىزلاۋاتقان بولسىمۇ، كۆزى ئوچۇق ئىدى. ئەتراپىدىكىلەرنى تونۇپ ياتقاندەك قىلاتتى. قاناقا كالىپۇكىنى مىدىرلىتىپ، كېلىڭلار، دېگەندەك قولىدا ئىشارە قىلدى. ھەممىسى يېقىن كېلىپ ئېڭىشتى. قاناقا پات - پات ئىشىككە كۆزىنىڭ قۇيرۇقىدا قارايتتى. ئۇ كۈنچىققانبەگ، ئوماقلارغا تارتىشۋانانى تى. جاھانبەگ، تۈلەك بوۋا، تايۇقلارنىڭمۇ بىر كۆزى قاناقادا بولسا، بىر كۆزى ئىشىكتە ئىدى. «نەدە سىلەر، تېز كېلىڭلار، قاناقا يولۇڭلارغا قاراۋاتىدۇ» دەيتتى ئىچىدە ئۇلار. كۆزلەر تېشىلدى. گۈدەك بولغان بىر كەمدە ئىشىكتىن ئېتىلغىنىچە كۈنچىققانبەگ، ئوماق كىردى. ھەممىسى ئۇلارغا يول بەردى. ئۇلار قاناقاننىڭ بېشىغا كېلىپ ئېڭىشتى.

— قاناقا، قاناقا، بىز كەلدۇق، بىز كەلدۇق...

قاناقاننىڭ چىرايىدا تەبەسسۇم جىلۋىلەنگەندەك بولدى، يەنە لېۋىنى مىدىرلىتىپ، ئوڭ قولىنىڭ بارماقلىرىنى تەستە ھەرىكەتتە لاندۇرۇپ ئىچىگە قارىتىپ مىدىرلاتتى. ھەممىسى يەنە قاناقاننىڭ بېشىغا يېقىن كېلىپ ئېڭىشتى. قاناقا ئۇلارنىڭ قوللىرىنى تۈگۈلدى. گەن مۇشتەك بىر قىلىپ جەملەپ، ئىككى قولى بىلەن چىڭ سىقتى. — خاتىرجەم بول قاناقا، جەم بولدۇق، ئەمدى ھەرگىز بۆلۈنمەيمىز، — دېدى جاھانبەگ، قاناقاننىڭ نېمە دېمەكچى ئىكەندىلىكىنى چۈشىنىپ.

قاناقا كۈنچىققانبەگكە قاراپ قولىدا «يېقىن كەل» دېگەندەك ئىشارە قىلدى. كۈنچىققانبەگ بىرەر گېپى بارمىكىن دەپ ئېڭىشتى. تى. قاناقاننىڭ كالىپۇكى مىدىرلىدى، ئەمما زۇۋانى چىقىمىدى، بەگنىڭ قولىنى ئاران سىقىپ قويغاندەك قىلدى. بۇنى جاھانبەگ-مۇ، تۈلەك بوۋىمۇ، ئەتراپتا تۇرغانمۇ كۆردى، چۈشەندى. تالادا يەنىلا بايقىنىدا:

— ... جان ئالغۇر، مېنىڭ جانىمنى ئال، قاناقامنى قوي! ... جاھانبەگ، قاناقاننىڭ جانىنى بەرمە، چىڭ تۇر، چىڭ تۇتۇۋال! ...

ئىدا قىلغان ئۇجۇلخاننىڭ ئاۋازى ئىدى .
جاھانبەگ نەچچە ۋاقىتتىن بىر ئىشنى قاناقادىن سورىۋالماقچى
بولۇپ سورىيالمىغانىدى . ھازىر سورىسا جاۋاب بېرەلمەيتتى ، سو-
رىۋالمىغىنىغا پۇشايمان قىلدى ، ئىلاجسىز تۈلەك بوۋىدىن
سورىدى :

— قاناقادىن سورىۋالماپتۇق ، نەگە قويىمىز ، قانداق قو-
يىمىز ؟

— نەگە قويۇش ، قانداق قويۇشنى ماڭا ئېيتقان...
تۈلەك بوۋىنىڭ ئۇنىنى بېسىپ ، ئىشىك ئالدى ، دېرىزە ئەترا-
پىدا كىشىلەر ئىدا قىلماقتا ، ئەمدى ئۇنىڭغا خىتاب ، قارشىلىقمۇ
ئارىلىشىپ كەتكەندى .

— بىزنىڭ جانىمىزنى ئال ، قاناقامىزنى قوي ! جاھانبەگ ،
قاناقانىڭ جانىنى بەرمە ! چىڭ تۇرۇۋال ! ئەي نجىس جان ئالغۇر ،
قاناقامىزنى قوي ! كەت ! كەت ! كەت ! !...!

تەڭرىگە تەڭ تۇرغىلى بولامدىغان ، بۇ چاغدا قالاچ قاناقا ئۇخ-
لاۋاتقاندىك ياكى كۆزىنى يۇمۇپ تىنچىقما خىيال سۈرۈۋاتقاندىك
ياتاتتى . شۇ تاپتا ئۇ باشقىدىن ياشرىپ كەتكەندەك قورۇقمۇ يوق ،
چىرايى سۈزۈلۈپ پارقىراپ كەتكەندى . مەيدىسىنى پۈتۈن يېپىپ ،
يېپىلىپ توزغاپ تۇرغان پارقىراق ئاپئاق ساقىلى ئۇنى خىزىرغا
ئايلاندۇرۇپ قويغانىدى . ھەقىقەتەن يەتتە قات پالاس ئۈستىگە سې-
لىنغان چۈشەكتە خۇددى خىزىر ياتاتتى !

قاناقانىڭ ئۈستىگە ئەڭ سۈپەتلىك تورقا تالالىرىدا سېپنا تو-
قۇلغان بوز شايى يېپىپ قويۇلدى .

جاھانبەگ ، كۈنچىققانبەگ ، تۈلەك بوۋا ، ئوماق ۋە باشقىلار
ئۆيىدىن چىقتى . ئۇلارنىڭ كۆزلىرى لىققىدە ياشقا تولغانىدى .
كىشىلەر بىردىنلا ھېقىقلاپ ، دەمدەردەك بۇقۇلداپ - بوزلاپ يىغ-
لاشقا باشلىدى . ئاۋازىنى قويۇپ بېرىپ ، بىر - بىرىگە ئېسىل-
شىپ يىغلىغۇسى بار ئىدى ، ئەمما ئۇنداق قىلمىدى ، قاتتىقراق
ئۇن سېلىپمۇ يىغلىيالمىدى . قاناقا بىر ئاينىڭ ئالدىدا ھەممىگە :

«مەن كەتكەندە ئۇن سېلىپ ، ئېسىلىشىپ يىغلاشماڭلار ، بولمىسا روھىم سىلەردىن رەنجىپ قالدۇ» دېگەندى قىلاچ قاناقانىڭ ھەربىر سۆزى بۇ يەردىكىلەر ئۈچۈن ئىشەنچ - كاپالەتكە ، ئېتىقادقا ئايلىنىپ كەتكەندى . ئۇن سېلىپ ، ئېسىلىشىپ يىغلاشماقنى بىلەن يۈرىكى ، پۈتۈن ۋۇجۇدى ھېقىقلاپ يىغلىماقتا ئىدى ! شۇ تاپتا گويا جانلىق - جانسىز جىمكى مەۋجۇدات ماتەملىك سۈكۈتكە چۆمگەندى . تارىم ، كۆنچى دەرياسى ئېقىشتىن ، كۆللەر چايقىلىشتىن توختىغاندى . تىنماي ۋىچىرلايدىغان تورغايلارنىڭ ئونى قېنى ؟ ! ئۆردەك ، غازلارمۇ غاقلىدمايدۇ ؛ ئاتلارنىڭ كىشە - نەشلىرىمۇ ، كالىلارنىڭ مۆرىشىمۇ ، قوي - قوزلارنىڭ مەرەشلى - رىمۇ ئاڭلانمايدۇ ، گېلىغا بىر نەرسە كەپلىشىپ قالغاندەك ؛ ئاس - ماندا پەرۋاز قىلىدىغان قۇشلارمۇ كۆرۈنمەيدۇ ، قاناتلىرى قايرىد - لىپ كەتكەندەك . شۇنداق ، ئادەملەرمۇ ، ھايۋانات ، ئۇچار قۇشلار - مۇ ، خەس - گىياھ ، دەل - دەرەخ ، دەريا - كۆللەرمۇ ، قۇملۇق چۆللەرمۇ ئۆزىنى تىڭشاپ ، ئىچىگە تىنىۋاتقانداك ئېغىر قايغۇلۇق سۈكۈتكە چۆككەندى .

قاناقانىڭ ۋەسىيىتى بويىچە ، مېيىتنى مەھەللىنىڭ ئۈستۈن تەرىپىدىكى تۆت ئەتراپى بۈك يۇلغۇنلار بىلەن ئورلىپ تۇرغان ئېگىز قۇم دۆۋىسى ئۈستىگە يەرلىك كولاپ قويماقچى بولدى . يەرلىك تىك كولىنىپ ، قۇملار ئۇرۇپ كەتمەسلىك ئۈچۈن تۆت تەرىپىگە كېسەك تىزىلدى .

مېيىت سۇغا ئېلىپ بولۇندى . مېيىتنى سۇغا ئېلىشنى ، پاتلىق ، تۇتۇلمىغان يېڭى رەخت بىلەن كېپەنلەشنى بۇ يەردىكىلەر مۇنداق چۈشىنىدۇ : ئادەم ئەزەلدە توپا - تۇپراقتىن يارالغان ، ئۆلگەندە يەرگە كۆمۈلۈپ ئەسلىگە قايتىشى كېرەك ؛ تۇغۇلغاندا پاك تۇغۇلىدۇ ، ئەمما كېيىن بىلىپ - بىلمەي ئۆزىگە ناپاك توزان - چاڭلارنى يۇقتۇرۇۋالىدۇ . شۇڭا كىيىملىرى سالدۇرۇۋېتىلىپ ، تەن - بويى يۇيۇلۇپ - تازىلىنىپ ، چاڭ - توزانسىز يېڭى رەخت بىلەن ئورلىشى كېرەك دەپ ، پاكلىقنى ئەڭ يۈكسەك ئورۇنغا

قويدۇ .

مېيىت كېپەنلىنىپ باش تەرىپى ئېتىلىدىغان چاغدا ، تۈلەك بوۋا كورلا ، خوتەنلىك تامچىلاردىن ئۆگىنىۋالغان ئانچە - مۇنچە ئايەتلەرگە ئۆزلىرىنىڭ ئىلگىرىكى مېيىت ئۇزاتقاندا ئوقۇيدىغان قوشاقلىرىنى ئارىلاشتۇرۇپ خەتمە - قوشاق ئوقۇدى :

ئە ئۇزۇ بىسىمىلاھى ،
يا ئەلھەمدۇ لىللاھى .
قۇلاقىڭغا بەردىم سالاتى قامەت ،
بۇرۇنۇڭغا بەردىم نۇشۇ تاھارەت .
ئاغزىڭغا بەردىم كەلىمە شاھادەت .
بىزنى تاشلاپ كەتىپ قالدىڭ ،
بىزنى باستى نادامەت .
بىزمۇ كەينىڭدىن بارۇرمىز ،
بىز بارغۇچە خۇداغا ئامانەت !

بۇرۇن «خۇداغا ئامانەت» دەپ بولۇپ ، «ئاغام - دۇغام» دەپ ئىككى قېتىم تەكرارلاپ ، مېيىتنىڭ ئوڭ قۇلقىنى سوزۇپ قويۇپتەن . قالاچ قاناقانىڭ مېيىتىگە ئۇنداق قىلمىدى . «ئاغام قاناقا ، ئاغام قاناقا» دەپ ئوڭ قۇلقىنى ئىككى قېتىم سىلاپ قويدى . مېيىتنى جىرغىغا سېلىپ كۆتۈرۈپ ماڭدى . كىشىلەر ھېقىقەتلاپ يىغلىشىپ جىرغىنىڭ كەينىدىن ئەگەشتى . مېيىتنى يەرلىككە قويدىغان چاغدا «دېۋە ئادەم» — چەپەر تۆت غۇلاچچە ئۇزۇنلۇقتىكى يوغان توغراق كۆتىكىنى تۆت ئات ، ئىككى كالىغا سۆرتىپ يېتىپ كەلدى . ئۇ كېلىپلا جىرغىغا ئۆزىنى ئاتماقچى بولۇۋىدى ، جاھانبەگ توسۇۋالدى .

قاناقانىڭ چەپەرگە ئېيتقان كېيىنكى گېپىدىن جاھانبەگنىڭ خەۋىرى بولمىغاچ :

— بۇ قاناقا تاللىغان كۆتەك ئەمەسقۇ ؟ — دېدى .

— ئەمەس ، قاناقانى كۆتەك بىلەن بىللە يەرگە كۆمۈۋەتسەك قانداق بولىدۇ ، دەپ ئويلاپ ، مۇشۇ كۆتەكنى تاللىدىم . يۇقىرى قىسمىغا قاناقانى قويىمىز ، تۆۋەن قىسمىنى يەرگە كۆممىمىز . شۇنداق بولغاندا قاناقامىز بىزنى ، پۈتۈن يۇرتنى كۆرۈپ تۇرىدۇ ، بىزمۇ قاناقامىزنى كۆرۈپ تۇرىمىز ، — دېدى چەپەر .

لوپلۇقلاردا ئىلگىرى بەزىلەر ئۆزى ئۈچۈن تۈز ئۆسكەن يوغان توغراقنى تاللاپ بەلگە قىلىپ قويۇپ ، ئۇ كىشى ۋاپات بولغاندا توغراقنىڭ ئىچىنى ئويۇپ ئېلىۋېتىپ جەستىنى ئۇنىڭغا كىسمى بىلەن ئۆرە تۇرغۇزۇپ دەپنە قىلىدىغان ئادەت بار ئىدى . قاناقا ئۆتكەندە كۆتەكنى جەستىنى ئۇنىڭ ئىچىگە ئۆرە تۇرغۇزۇپ دەپنە قىلىشقا ئەمەس ، كۆتەكنىڭ ئىچىگە قويۇپ يەرگە كۆمۈش ئۈچۈن تاللىغانىدى ، كېيىن ئىسلامدىكى ئادەت بويىچە كېپەنلەپ يەرلىككە قويۇشنى تۈلەك بوۋغا ئايرىم ۋەسىيەت قىلغانىدى .

جەست يەرلىككە قويۇلۇۋاتقاندا ، كىشىلەر قاناقاسىدىن ئايرىد-لىپ قېلىۋاتقىنىغا كۆڭلى چىدماي باشقىدىن بۇقۇلداپ يىغلاپ كېتىشى ، يەرلىكنىڭ ئۈستى قېلىن شاللار بىلەن يېپىلىپ ، شال ئۈستىگە يېكەن قويۇلدى . جاھانبەگ يەتتە كەتمەن توپا تاشلىغاندىن كېيىن ، تۈلەك بوۋا ئورنىدىن تۇرۇپ :

ئەئۇزۇ بىسىمىلاھى ،

ئەلھەمدۇ يالىللاھى .

سەن خۇدانىڭ بەندىسى ،

خىزىرىمنىڭ نەۋرىسى .

بىزنى تاشلاپ كېتىپ قالدىڭ ،

ئىچىمىزدە نادامەت .

بىزمۇ كەينىڭدىن بارۇرمىز ،

بىز بارغۇچە خۇداغا ئامانەت !

دەپ خەتمە - قوشاق ئوقۇغاندىن كېيىن ، يەرلىك ئۈستىگە نۆۋەت بىلەن توپا - قۇم تاشلاشتى . يەرلىكنىڭ باش تەرىپىگە چەپەر ئېلىپ كەلگەن كۆتەكنىڭ تۈۋى قىسمىنى كۆمدى . ئىچى ئويۇۋې- تىلگەن قىسمىغا قاناقانىڭ كىيىم - كېچەكلىرىنى سېلىپ ، كاۋاك ئاغزىنى شالدا مىخلاپ ئېتىۋەتتى .

ئۆزى ئۇزۇن ئۆمۈر بەرگەن قالاچ قاناقانى ئاخىر تەڭرى ئۆزى ئېلىپ كەتتى .

«خەير خوش ! بىز سېنى ئاشۇ تىكلەكلىك ئۈچ غۇلاچ ئېگىز- لىكتىكى توغراق كۆتىكىدە تىكلەنگەن ئابدەڭ ئارقىلىق كۆرۈپ تۇرىمىز ، شۇ ئابدەڭ ئارقىلىق سەنمۇ بىزنى كۆرۈپ تۇرىسەن ! خاتىرجەم يات ، خەير خوش !» كىشىلەر ئىچىدە شۇنداق دېيىشىپ ، كۆزى ، كۆڭلى قىيمىغان ھالەتتە كەينىگە قاراپ - قاراپ قويۇشۇپ تارقاشتى .

پەقەت كۈنچىققانەگ ، ئوماق ، تايۇقلا تۇپراق بېشىدا قالدى . ئۇلار قاچانغىچە تۇرۇپ ، قاچان قايتتىكىن !

9

قالاچ قاناقا يەرلىكىدە يېتىپ يەتتىنچى كۈنى نەزىرى ئۆتكۈ- زۇلدى .

قاناقانىڭ كۆز يۇمغانلىق خەۋىرى پۈتكۈل لوپ دالىسىغا تا- راپ ، ئاڭلىغانلىكى كىشىنىڭ ۋۇجۇدىنى قاتتىق قايغۇ لەرزىگە سالدى . بىر - بىرىگە نېمىدەپ ، قانداق خەۋەر قىلىشنى بىلمەي تىللىرى لال بولۇپ : «... قالاچ قاناقا... بىزنىڭ قاناقا...» لا دەيتتى ، گېپىنىڭ ئاخىرىنى ئاغزىدىن چىقىرالمىتتى . ئەمما كۆز ئاسمىنىدىن يامغۇردەك قۇيۇلۇۋاتقان ماتەملىك ياشلىرى ھەممىنى ئايانلاپ تۇراتتى . ئاڭلايتتىيۇ ، شۇئان يېڭى يۇرتچاقانغا قاراپ ئېقىشاتتى . نەزىر بولغۇچە قاناقانىڭ ئاڭگايى بېشىدىن كېچە - كۈندۈز ئادەم ئۈزۈلمىدى . كىشىلەر ئۇدۇل قاناقا قويۇلغان ئېگىز

قۇم دۆڭى يامزىلىغا كېلىپ چۆرىدەپ ئولتۇرۇپ قاناقانى ياد ئېتتە - شەتتى ، بىلگەن ، بىلىۋالغان ئايەتلىرى بويىچە ، دېمەك - ئەكسىر ئوقۇشانتى . ھايات چېغىدا دىدارنى كۆرگەنلىرى كۆرگىنى بويىچە ياد ئېتىشەتتى ، كۆرەلمىگەنلىرى ئاڭلىغان تەرىپى بويىچە ئارىسىدا نى يەپ نادامەت ئىچىدە ياد ئېتىشەتتى . ئەتە نەزىر دېگەن كۆنى قاناقا يانتقان قۇم دۆڭى ئەتراپى ئادەم دېڭىزغا ئايلاندى . ئادەم شۇنچە كۆپ ، لېكىن ھېقىقلىغان ، مىشلىدىغاندىن باشقا گەپ قىلمىشقان بىرەر ئاۋاز ئاڭلانمايتتى . قالاچ قاناقانىڭ مەڭگۈلۈك ئابدەسى بولۇپ قەد تىكلەپ تۇرغان ئۈچ غۇلاچ ئېگىزلىكتىكى يوغان موما ياغاچ مائەم بىلدۈرگۈچىلەرگە قاناقانىڭ سېماسىدەك كۆرۈنۈپ ، ئۇنىڭغا ياشقا تولغان قايغۇلۇق كۆزلىرى بىلەن ئۈزۈندىن - ئۈزۈنغا قارىشاتتى . سېمما كۆتەكنىڭ ئىككى يېنىدا ئىككى ئادەم كۆزەتتە تۇرغاندەك ، ئەمما بېشىنى تۆۋەن سېلىپ تۇراتتى . ئۇنىڭ بىرى قاناقانىڭ ئالدىدا چوڭ بولۇپ ، ئۇنىڭ بالىسىدەك بولۇپ كەتكەن تايۇق ، يەنە بىرى ئوماق بولۇپ ، قۇم - بوراندا قېلىپ ئاداشقان چېغىدا بىر ئائىلە ئادەمگە باشپاناھ بولغان ، ئاڭلىدىمىغاننى ئاڭلاتقان ، بىلىمگەننى بىلدۈرۈپ دىلىنى يورۇتقان ، ئوچۇق قارىغۇ كۆزىنى ئاچقان قاناقا گويىا پۈتۈن ئۆمۈر بويى مۇشۇنداق تۇرۇپ ھەمراھ بولىدىغاندەك ئىدى .

دەل مۇشۇ ۋاقىتتا بىرقانچە ئادەم قاناقانىڭ ئۆيىدە ئەتىكى نەزىرى قانداق ئۆتكۈزۈش توغرىسىدا پاراڭلاشماقتا ئىدى .
 — ئۇلار كېچىچە مۇشۇ يەردە تۈنى ئۆتكۈزىدۇ ، كەتمەيدۇ ، بىر ۋاخ تاماق بەرسەك بولارمىكىن ، — دېدى كۈنچىققانبەگ .
 — مەن قارىسام ھەممىسى يەيدىغان ، ئىچىدىغىنىنى ئالغاچ كەلگەندەك قىلىدۇ ، ئەمما بىر نەرسە يېيشكە كۆڭلى تارتماي تۇرىدۇ ، — دېدى تۈلەك بوۋا .

جاھانبەگ كۈنچىققانبەگكە قاراپ :

— ھە ، بەگ ، نەزىرگە ئاتىغانلىرىڭ يەتمەيدىغاندەك قىلىدۇ . تالڭ ئاتقۇچە ، ئەتمۇ يەنە كېلىدۇ ھەرقاچان ، قانداق قىلاي

دەيسەن؟ — دېدى .

كۈنچىققانبەگ ئاتىسىغا جاۋابەن :
— قانداق قىلاتتىم ، كۆڭلۈڭدىكىدەك قىلىپ ئۆزىتىمەن ،
قانچىلىك كەتسە شۇنچىلىك قىلىمەن ، يۇرتتىن يىغمايمەن ، —
دېدى .

كۈنچىققانبەگ ئەتىگەن تۈلەك بوۋا بىلەن كېڭىشىپ ، نەزىرگە
مىڭ ئادەم كەلسە ، ئون بەش ئادەمگە بىردىن قوي توغرىلاپ ئاتىشىش
ئالتە قوي كەتكۈدەك ، دەپ ھېسابلاپ ، يەتمىش قوي ئەكەلدۈرۈپ
قويغانىدى ، يەنە ئەللىك قوي ھەيدەپ كېلىشكە ئادەم ماڭدۇ-
رۇۋەتتى .

نەزىرگە كەلگەن ئادەم مۆلچەرلىگەندەك ئەتىگەندىلا ئىككى
مىڭغا يېقىنلاپ قالدى . بۇ يەردە داش قازان بولمىغاچقا ، يۈز
قوينىڭ گۆشى يۈز قازانغا سېلىندى ، دامجۇق ۋاقتى بىلەن گۆش
ياغاچ لېگەنلەرگە ئۇسۇلدى . ئادەملەر قۇم دۆۋىسىنى چۆرىدەپ
ئولتۇرۇشتى . گۆش تارتىلدى . ھېچكىم گۆشكە قول ئۇزىتىدىغان-
دەك ئەمەس . ھەممە ئادەم ئۆزىنى تىڭشاپ قالغاندەك يەردىن ئۈس-
تۈن قارىماي سۈكۈتتە ئولتۇرۇشاتتى . جاھانبەگ ، كۈنچىققانبەگ-
لەر : «ئېلىڭلار ، يەڭلار !» دەپ تەكرار - تەكرار ئېيتىپ باقتى .
كىشىلەر يەنىلا سۈكۈتتە . تۈلەك بوۋا قۇم دۆڭى ئۈستىگە چىقتى ،
قاناقاغا ئابىدە قىلىپ تىكلىگەن ياغاچنىڭ يېنىدا تۇرۇپ :

— ماڭا قاراڭلار ! — دېدى ئۇنلۇك قىلىپ ، ھەممە كىشى
سۈكۈتتىن بېشىنى كۆتۈرۈپ تۈلەك بوۋىغا قارىدى ، — ماۋۇ قۇم
دۆڭىدە بىزنىڭ قالاچ قاناقامىز ياتىدۇ . ماۋۇ ياغاچ ئۇنىڭ سېيما-
سى ، ئۇ بىزنى كۆرۈپ تۇرۇۋاتىدۇ . ئالدىڭلارغا قويۇلغان گۆش
قاناقامىزنىڭ روھىغا قىلىنغان خۇدايى نەزىر ، بىز بۇ يەرگە قاناقا-
مىزنىڭ روھى خۇش بولسۇن دەپ كەلدۇق . ئۇنىڭ روھىغا ئاتالغان
نەزىر گۆشىنى يېمىسەك ، روھى بىزدىن خۇش بولامدۇ ؟ قاناقانىڭ
روھى خۇش بولسۇن دېسەك ، قېنى ، گۆش يەيلى ! — تۈلەك بوۋا
شۇنداق دېدى - دە ، قولغا ئېلىۋالغان يوغان بىر پارچە گۆشنى

يېيشكە باشلىدى .

كىم قاناقانىڭ روھىنى خۇش بولسۇن دەيدۇ ، شۇنىڭ ئۈچۈن كەلگەن تۇرسا ، ئۇ يېدى ، بۇمۇ يېدى ، بىر بىرىنىڭ يېگىنىگە قاراپ ھەممىسى يېدى . « روھى بىزدىن خۇش بولىدىغان ، رازى بولىدىغانلا بولسا... » دەپ قولغا چىققان گۆشنى چالا قويماي پاكىز يېيشتى .

داستىخان يىغىشتۇرۇلدى . تۈلەك بوۋا يەنە قۇم دۆۋىسى ئۈس-تىگە چىقتى . ھەممە كىشى ئۇنىڭغا قاراشتى . ئۇ چالا - بۇلا ئۆگىنىۋالغان قۇرئانى سۆزلەر بىلەن ئۆزلىرىنىڭ سۆزلىرىنى قوشۇپ ئارىلاشتۇرۇپ قوشاق شەكلىگە كىرگۈزۈپ « خەتمە - قوشاق » ئوقۇشقا باشلىدى :

ئەئۇزۇ بىسىمىللاھى ،
ئەلھەمدۇبەي لىللاھى .
شاھادىتىڭ ئىسلامدۇر ،
رەببىئالئەلم رەھماندۇر .
نەزىرىمنى قوبۇل ئەت ،
خۇدايىمغا ئامانەت .
ئاللا ئەكبەر ، ئاللاھۇ ،
يادوس ئاللا ، ئاللاھۇ .

تۈلەك بوۋا دۇئاغا كۆتۈرگەن قولىنى يۈزىگە سۈركىدى ، ھەممەيلەن ئۇنىڭغا ئەگىشىپ قوللىرىنى يۈزىگە ئېلىپ باردى . تۈلەك بوۋا قاناقانىڭ سېمىسى بولغان يوغان ياغاچنى سىلىدى ، ئاندىن توپىدىن قوش ئوشلاپ ئېلىپ قاناقانىڭ تۈپىنى ئۈستىگە ئۈچ قېتىم تۆكۈپ قويدى . يەنە بىر قېتىم يۈزىنى ئىككى قولى بىلەن سىلاپ قويۇپ قۇم دۆۋىسىدىن چۈشۈشكە ، قۇم دۆۋىسىگە قاناقانىڭ كۈكۈكبېلىنى ئالتۇن چىقتى . كىشىلەر ھەيران قېلىپ ئۇنىڭ نېمە قىلىدىغانلىقىغا قاراپ تۇرۇشتى . ئالتۇن ئابدە ياغاچ-

نى سىلاپ تۇرۇپ لوپ قوشاقلرى ئىچىدىكى ئەڭ مۇڭلۇق سۈتۈق
ئاھاڭىدا قوشاق ئېيتىشقا باشلىدى :


مېنى ئالتۇن دەيتتىڭ سەن ،
مېھرى يالقۇن دەيتتىڭ سەن .
ئۆزۈڭ ئاغرىق ياتىمۇ ،
يۇرت غەمىنى يەيتتىڭ سەن .
بىزنى قويۇپ ھەسرەتتە ،
كەلمەس بولۇپ كەتتىڭ سەن .

.....

ئالتۇننىڭ قوشىقى باشلىنىش بىلەنلا كىشىلەر ئۆزىنى بېسىد-
ۋاللاي مۇسبەت كۈندىكىدەك بۇقۇلداپ يىغلاشقا باشلىدى . ئال-
تۇننىڭ قوشىقى ئاخىرلىشىشى ھامان چاچلىرى ئۇچتەك ئاقارغان ،
ھاسا تايىنىۋالغان بىر ئۇبۇشقا — قاراقوشۇنلۇقلارنىڭ كونا ئاقسا-
قىلىنىڭ ئانىسى ، بىر يۈز ئوتتۇز نەچچە ياشلىق ئايتۇران موماي
ئۆمىلىگەندەك مېڭىپ تۇپراق بېشىغا چىقتى . ئايتۇران ئۇبۇشقا
قاراقوشۇن ، ئابداللىقلار ئارىسىدا تونۇق قوشاقچى ئىدى . كىشىلەر
ئۇنىڭ قوشىقىنى ئاڭلىمىغىلى قىرىق يىلدەك بولغانىدى . ئايتۇران-
نىڭ قاناقانىڭ تۇپرىقى بېشىغا چىقىشى كىشىلەرنى تېخىمۇ ھەيران
قالدۇردى . ياشلانغان كۆزلىرى بىلەن قۇلاقلىرىنى دىڭ قىلىپ
ئۇنىڭغا قاراپ تۇرۇشتى . ئايتۇرانمۇ دەسلەپ قاناقانىڭ ئابدىسىنى
بىر سىلىۋېتىپ قوشاققا ئېغىز ئاچتى . ئۇنىڭ قوشىقى يەنە بىر
خىل ئىنتايىن مۇڭلۇق ، كىشىلەرگە قايغۇ - مۇسبەتلىك چاغلار-
نى ئەسلىتىدىغان ئاھاڭدا ئېيتىلغانىدى .

ئۆمرۈڭ ئۆتتۈ يۇرت ، خەلقىنى غەم قىلىپ ،
غەمىڭ ئەلنى قاۋۇشتۇرماق¹ جەم قىلىپ .

1 قاۋۇشتۇرماق - ئۇيۇشتۇرماق ، بىر يەرگە ئەكەلمەك .



ئولتۇرۇمىز ئەتراپىڭنى چۆرۈدەپ ،
 يەتتە ئىقلىم ئادەملىرى تەق كېلىپ
 بىزنى ئەپۇ ئەت قاناقا ، رازى بول ،
 ئۆز ۋاقتىدا بەرمەپتىمىز ساڭا قول .
 قەدرىڭ بىزگە ئۆتۈلمەكتە ھەلىتىن ،
 ئۇيۇشتۇقۇمۇ ، ھارام بىزگە باشقا يول .

.....

كىشىلەر كۆزلىرى ياش ، ئۆپكىدەپ يىغلىغىنچە قاناقا ياتقان
 ئاگايدىن كۆڭلى قىيمىغان ھالدا خوشلىشىپ بىر - بىرلەپ قايدى.
 تىشتى . تۇپراق بېشىدا جاھانبەگ ، كۈنچىققانبەگ ، تۈلەك بوۋا ۋە
 باشقا تۆت مەھەللىنىڭ ئاقساقاللىرى — ئوماق ، تايۇق ، توختىد-
 كۆل ، بەردىقۇللار قالدى . ئۇلار قالاچ قاناقانىڭ تۇپرىقى بىلەن
 بۈگۈنچە خوشلىشىپ تۇرۇش ئۈچۈن قېلىپ قېلىشقانىدى . ئۇلار
 ئۆزئارا ھېچنېمە دېيىشىمىدى . پەقەت دۆڭ يامزىلىدىن ئېلىپ چىق-
 قان يۇلغۇن شاخلىرىنى قاناقانىڭ تۇپرىقى ئەتراپىغا ئاۋايلاپ ساند-
 جىپ قويۇشتى ، ئاندىن قوش قوللاپ قۇم توپا ئېلىپ قاناقانىڭ
 ئاگاينىڭ ئۈستىگە ئاستا تۆكۈپ قويۇشتى . ئابدىنى بىر - بىر-
 لەپ سىلاپ قويۇپ قۇم دۆۋىسىدىن چۈشەيلى ، دەپ تۇرغاندا ،
 يىراقتا تۆگە مىنىپ كېلىۋاتقان چەپەر كۆرۈندى .

نەزىر ئۆتكۈزۈلىدىغان كۈن بېكىتىلىپ ئەتىسلا ئوماق چە-
 پەرنى خەۋەرلەندۈرۈپ قويۇشقا توختاقنى ماڭدۇرۇۋەتكەنىدى . ئۇ-
 نىڭ تۈنۈگۈنمۇ ، بۈگۈنمۇ كەلمىگەندىن بەگەر ، ئاقساقاللار ئاغ-
 زىدىن چىقىرىلمىغىنى بىلەن ئۇنى ئاغرىپ قالدىمىكىن ، دەپ بەك
 ئەندىشە قالغانىدى . ئۇنىڭ نەزىر ئۇزاپ بولغاندا كەلگىنى
 نېمىسى ؟

ئۇلار ئويلىغاننى چەپەر ئويلىمىدى ، چەپەر ئويلىغاننى بولسا
 ئۇلار خىيالغىمۇ كەلتۈرمىگەنىدى . ئۇ ئۆزىنى مۇشۇ يەردىكى
 بىرنەچچە ئادەملەردىن باشقا ھەممە ئادەملەرنىڭ «دېۋە» ، «دېۋە

ئادەم» دەيدىغانلىقىنى بىلىدۇ . ئۆزى توغرۇلۇق كېيىنكى كۈنلەر - دە ئاجايىپ - غارايىپ گەپلەرنىڭ تارقىلىپ يۈرگەنلىكىنىمۇ بىلىدۇ .

— ۋوي ، بىز سېنى «دېۋە» دەپ ئاڭلىۋىدۇق ، بىزگە ئوخ- شاش ئادەم ئىكەنسىڭىز ، — دېگەندى ئاتىشىۋالقتىن كەلگەن كىشى .

تېمەنپۇدىن ئابدالغا كېتىۋېتىپ يولدىن ئېزىپ ئويتوغراققا كېلىپ قالغان ، كۈنچىققانەڭلەر چەپەرگە ھەمراھلىققا ئورۇنلاش- تۇرۇپ قويغانلارنىڭ دېگەنلىرى تېخىمۇ قىزىق ئىدى .

— مەن سېنى ئابدالنىڭ يىراق ئۈستىيانىدىكى قۇملۇقنىڭ ئوتتۇرىسىدا بىر توغراقلىق باركەن ، شۇ توغراقلىقتا ئادەم قىيىپ- تىگە كىرىۋالغان بىر دېۋە باركەن . كېيىن ، جەرەنلەرگە ئىككى تاقلاپ يېتىشىۋېلىپ ، ئىككى قولىدا ئىككى كېيىك ياكى ئىككى جەرەننى تۇتۇۋېلىپ بىر - بىرىگە ئۇرۇپلا ئۆلتۈرۈپ ، شۇ بويىلا ئوتقا قاقلاپ پىشۇرۇپ يەيدىكەن ، دەپ ئاڭلىغان ، — دېدى بىرى .

— مەن قاراداي نەرەپتە باشقىچە بىر گەپ ئاڭلىغان ، — دېدى يەنە بىرى ، — بىر بوۋاي سەن توغرۇلۇق ماڭا : «ئۇ ئەسلىدە ئادەم ئىكەندۇق ، ئوۋدا بىر كېيىكنى ئوقيا بىلەن ئېتىپ كۆتۈرۈپ مېڭىشىغا بىر نەرسە ئۇنى گەجگىسىدىن تۇتۇپلا كېيىك بىلەن قوشۇپ كۆتۈرۈپ ئۇچۇپتۇ - ئۇچۇپتۇ ، بىر قېلىن توغراقلىققا چۈشۈپتۇ . قارىسا ھېلىقى نەرسە ئالۋاستى ئىكەن .

سەن مېنىڭ بالامنى يارىدار قىلىدىڭ . مەن سېنى جازالاپ شۇنداق بىر نەرسىگە ئايلاندۇرۇپ قويايىكى ، يا ئادەمگە ، يا دېۋىگە ئوخشىمايدىغان بىر نەرسە بول ، ئۆمرۈڭ مۇشۇ توغراقلىقتىن چىقماي ئۆتسۇن ، دەپ بىر سىقىم قۇمغا ئارۋاق ئوقۇپ ، ھېلىقى ئادەمگە چېچىپتىكەن ، ھېلىقى ئادەم دېسە ئادەمدىن يوغان ، دېۋە دېسە دېۋىدىن كىچىك غەلىتىلا بىر مەخلۇققا ئايلىنىپ قاپتۇ . ئادەمدەك سۆزلىسىمۇ ، ھەرقانداق نەرسىنى خاملا يەۋېرىدىكەن ، ئەگەر قورسىقى ئاچ ۋاقتىدا توغراقلىققا ئادەم بېرىپ قالغۇدەك

بولسا تۇتۇۋېلىپ يەۋپتىدىكەن» دەپ سۆزلەپ بەرگەن...
«بۇلار بۇنى ئاڭلاپتۇ ، باشقىلار يەنە نېمىلەرنى ئاڭلىدى ، مەن توغرىلۇق قانداق گەپلەر توقۇلدى ، كىم بىلىدۇ . مېنىڭ ئېيتىم مۇشۇ تۇرسا» چەپەر ئەنە شۇنداق ئويلايتتى . قاناقانگە نەزىرگە كېلىشنى ئويلىدى ، لېكىن يەنە شۇئان ئۆزى توغرىلۇق توقۇلغان گەپلەرنى ئېسىگە ئالدى ، نەزىرگە كېلىدىغان كىشىلەرنى كۆز ئالدىغا كەلتۈردى . «مەن بارسام ، — دەپ ئويلىدى ئۇ ، — كىشىلەر مېنى كۆرۈپ دىققەت - نەزىرى مەندە بولۇپ قېلىپ ، قاناقانگە نەزىرىدىكى كەيپىياتقا تەسىرم يېتىپ قالىدۇ» . چەپەر ئەنە شۇ ئويلار بىلەن كىشىلەر نەزىردىن تارقاپ بولغاندىن كېيىن پېرىشنى توغرا تاپتى . ئابدال ئەتراپىغا ئۇ چۈشتىن قايرىلىشىغىلا كېلىپ بولغانىدى . يىراقتا ، ئېگىز بىر قۇم دۆۋىسىنىڭ يامزىلىغا تۆگە - سىنى چۆكتۈرۈپ قويۇپ بۇ تەرەپكە قاراپ باقتى . ئۇ چاغدا كىشىلەرنىڭ ئالدى نەزىردىن تارقاشقا باشلىغانىدى . خېلى ساقلىغاندىن كېيىن تارقايىدىغانلار تارقاپ بولدى . تۇپراق بېشىدا بىرنەچچىلا ئادەم قالدى . چەپەر بۇلارنى تونۇيالمىغان بىلەن ، كىملىرى ئىكەنلىكىنى قىياس قىلدى .

ۋاقتىدا كېلەلمىگەن بولسىمۇ ، چەپەرنىڭ كەلگىنىدىن ئۇلار - نىڭ كۆڭلى خاتىرجەم بولۇشتى ، خۇش بولدى . جاھانبەگ ئۇنىڭ - دىن كېچىكىپ كېلىشىنىڭ سەۋەبىنى سوراي دەپ تۇرغاندا ، ئۇلار ئالدىدا توختاق بىلەن بۇلا پەيدا بولدى . يېڭى ئاڭاي بېشىدىن چوڭلار ئايرىلماي تۇرۇپ ، تېخى بالىلىق بولمىغانلارنىڭ ، ياشلار - نىڭ ئاڭاي بېشىدا چوڭلار قاتارىدا تۇرۇشى بۇلارنىڭ ئادىتىدە يوق ئىدى . تۈلەك بوۋا بىلەن ئوماق ، تايۇقلار تەئەججۈپلىنىپ توختاققا قارىدى .

— ئايسۇلۇ بىلەن ئىككىمىز كېڭەشتۇق ، بىز مۇشۇ قۇم دۆۋىسى يامزىلىدا ئۆي تۇتۇپ ئولتۇرىدىغان بولدۇق ، — دېدى توختاق ۋە ئالدى بىلەن ئاتىسىغا ، ئاندىن باشقىلارغا قارىدى .
— مەنمۇ ئالتۇن بىلەن كېڭەشتىم . قاناقامزىنىڭ ئاڭايىنى

بېقىپ - قارىغاچ ، مۇشۇ يەردە ئۆي تۈتۈپ ئولتۇرماق بول-
دۇق ، — دېدى بۇللا ، كۈنچىققانبەگكە قاراپ .

ئوماق ئوغلى توختاقنىڭ يېنىغا كەلدى . شۇ تاپتا ئۇنىڭ
كۆزىدىن نۇر يېغىپ ، قايغۇ قاپلىغان چېھرىنىڭ ئىچكىرى قېتىدا
ھازىرلا پەيدا بولغان خۇشاللىق ، رازىمەنلىك جىلۋىسى شولا تاشلاپ
تۇراتتى .

— ئوغلۇم ، — ئوماق توختاقنىڭ مۇرىسىگە يېنىك - يېنىك
ئۈچ قېتىم شاپىلاقلاپ قويۇپ ، — مەن ئويلانغانى ئويلاپسەن ، —
دېدى .

كۈنچىققانبەگ ئاتىسى ۋە تۈلەك بوۋا بىلەن پىچىرلىشىۋېلىپ :
— بۇ ئىشنى چوڭلار كېڭىشىپ ئاندىن بىرنېمە دەيلى ، —
دېدى .

ئۇلار قۇم دۆۋىسىدىن چۈشۈۋاتقاندا ، چەپەر :
— نەزىرگە ۋاقتىدا كېلەلمىسەممۇ ، قاناقانىڭ ئاڭگايى يېنىدىن
سىلەر كەتمىگەندە ئۈلگۈرۈپ كەپتىمەن . سىلەر كېتىۋېرىڭلار .
مەن قاناقانىڭ ئاڭگايىغا بىرھازا ھەمراھ بولۇپ ئاندىن قايتىپ
كېتەي ، — دېدى .

— قونۇپ ئەتىلەردە كەتمەسەن ، — دېدى كۈنچىققانبەگ .
— قايتاي ، قايتقىنىم ياخشى .

ئوماق چەپەرگە قاراپ :

— كېيىك ، جەرەنلىرىڭنى كۆرگۈڭ كەلمىدىمۇ ؟ — دېدى .
— سورىماپتىمەن ، ئۇ جانىۋارلىرىم قانداق تۇرۇۋاتىدۇ ؟
— قانداق تۇرۇۋاتقانلىقىنى كۆرسەڭ بىلمەسەن ، — ئوماق
گەپ قىستۇردى .

چەپەرنىڭ ئوماققا بېرىۋەتكەن كېيىك ، جەرەنلىرىنى ھەقىقە -
تەن كۆرگۈسى كەلگەندى ، ئۇ جانىۋارلىرىنىڭ قانداق تۇرۇۋاتقىمۇ -
نىنى تېخىمۇ بىلگۈسى بار ئىدى . ئۇنىڭ ھازىرلا قايتىپ كېتىش
خىيالى بولسىمۇ ، ئەمما جانىۋارلىرىغا چۈشۈپ قالغان مېھرى ،
قەدىمىنى ئىختىيارسىز ئوماقنىڭ ئۆيى تەرەپكە تارتىپ ئېلىپ

كەتتى...

قالاچ قاناقانىڭ ئاگاينىڭ ئەتراپىدا ئۆي ئۈتۈپ ئولتۇرۇش ئىشىنى چوڭلار كەينىگە تارتماي بىرنەچچە كۈن ئىچىدىلا كېڭەش تى. توختاقلارنىڭ تەلىپىگە قوشۇلۇپ ، بۇلا بىلەن ئالتۇننىڭ قاناقانىڭ چىرىغىنى ئۆچۈرمەي ، ئۆيىگە توپا قوندۇرماي شۇ ئۆيىدە ئولتۇرۇشنى قارار قىلدى . بۇنى بۇلا بىلەن ئالتۇن رەت قىلالمىدى . قاناقامۇ ھايات چېغىدا بۇ گەپنى بىرنەچچە قېتىم ئېيتقاندى . شۇ كېڭەشتە كۈتمىگەن يەردىن جاھانبەگ بىر گەپنى ئوتتۇرىغا قويدى :

— مەن باشتىلا قاناقانىڭ يولىنى تۇتماپتىمەن . كېچىكىپ بولسىمۇ ئۇنىڭ تەلىمىدە ئەقلىمنى تاپتىم ، لېكىن جىق ئىش قىلالمىدىم ، پەقەت ئۇنىڭ ئارزۇسىنىڭ بەزىسىنى ئىشقا ئاشۇرۇپتىمەن . بەگلىكىنى كۈنچىققانبەگكە ئۆتكۈزۈپ بەردىم ، يەلكەمدە يۈكۈم يوق . مەنمۇ ئاخىرقى ئۆمرۈمنى قاناقامزىنىڭ ئاگاينىغا ھەم-راھ بولۇپ ئۆتكۈزمەكچىمەن .

جاھانبەگ گېپىنىڭ ئۇرانىدىن مەسلىھەت سورىغاندەك ئەمەس ، قەتئىي نىيەتكە كەلگەندى . ئۇنىڭغا ھېچكىم ھېچنەمە دېيەلمىدى .

ئۇن كۈنگە قالمىغان ۋاقىت ئىچىدە قىشتىن ئۆتۈۋېلىش ئۈچۈن جاھانبەگكە ئىككى ئېغىزلىق تىكلىمە ياغاچلىق قۇرما ئۆي ، توختاققا ئاستى گەمە ، ئۈستى قومۇش ساتمىلىق چوڭراق بىر ئېغىز ئۆي تەييار قىلىپ بېرىلدى .

كېيىنكى يىلى 6 - ئايغىچە قالاچ قاناقانىڭ ئاگاينىڭ ئەتراپى ئوتتۇز نەچچە ئائىلىلىك قويۇق مەھەللىگە ئايلاندى . كۆچۈپ كەلگەنلەرنىڭ كۆپىنچىسى ئىلگىرى قەبىلىچىلىك تۈپەيلىدىن چەتكە قېقىلىپ يىراق ، چەتلەردە ئايرىم ، يالغۇز ياشاپ كېلىۋاتقانلار ئىدى .

يەتتىنچى باب

بزمۇ يەر تېرىلى

تۈگكەن - تەرگىنىنىڭ ، ياسىغان ، ياراتقىنىنىڭ
تايىنى يوق ، ئۇياق - بۇياققا يۆتكىلىپلا يۈرىدىغان تۈر -
مۇشتىن ، تۇراقلىق تېرىمچىلىق تۇرمۇشىغا ئۆتۈش —
مەدەنىيەتتىكى بىر زور بۇرۇلۇش . ئالدىنقىسىدا ، ئەتد -
گەنلىكى سەن تامىقىنى يەپ بولۇپلا كېتىپ قالسىن ،
ياققان ئوتۇڭ ئۆچىدۇ . تېرىمچىلىقتا بولسا ئەتىگەندىكى
ئوتۇڭ ئۆچكۈچە چۈشتە ، چۈشتىكىسى ئۆچكۈچە كەچتە
ئۈستىلەپ ئوت ياقىسىن . ئەدىناسى ياققان ئوتۇڭمۇ ئۆچ -
مەيدۇ .

— خاتىرەمدىن . ئا .

ھەربىر ئائىلىنىڭ گۈللەپ ياشىشى ئۈچۈن بىرىنچى
بولۇپ ھەرىكەت قىلغۇچى كىشى ئاتىدۇر .

— مۇستەفا ھامىيپاشا

«ئەدەپ بوستانى ، ئەخلاق گۈلىستانى» دىن .

ئون يىل ئۆتتى . بالىلار چوڭ بولدى ، چوڭلار قىزىدى . ساقالسىز يىگىتلەر ساقاللىق بولدى . قارا چاچ ، قارا ساقاللارغا ئاق ئارىلىدى ، ئاقاردى . جاھانبەگ قاتارلىق قىزىلاردىن كەتكىنى كېتىپ قاتارى شالاڭلىدى . بېلىق بېشىنىڭ تېرىسىدەك سىلىق چىرايلارغا يىللار ئىز سېلىپ ، توردەك گىرەلىشىپ كەتكەن ئېرىقە . چىلار پەيدا بولدى . بۇلار كىشىلەرنىڭ ھايات مۇساپىسىدىكى ئون يىل ئىچىدە بولغان ئۆزگىرىشلەر ئىدى . ئۆزگىرىش ئەنە شۇنداق چوڭ ئىدى . لېكىن ، ئۇ ئون يىل ئىچىدە ، ئۇلارنىڭ تۇرمۇشىدا ، مۇھىتىدا ھېچقانداق ئۆزگىرىش بولمىدى ، گويا ۋاقىت ئۆز ئىزىدا توختاپ قالغاندەك . كىشىلەرنىڭ يېيىش ، كىيىنىشلىرى بۇرۇن قانداق بولسا شۇ ھالىتىدە ئىدى . چوڭلىرىغىمۇ ئەسلى ، كىچىك ئېقىنلارنىڭ بىرەرسىگىمۇ ئۇ قات - بۇ قاتقا ئۆتۈش ئۈچۈن بىرەر كۆۋرۈكمۇ سېلىنمىدى ، ئۆتىدىغان كېمىمىز ، ئات - ئۆلگىمىز بار دەپ ، يېقىن مەھەللىلەر ئارىسىدا بىرەر يولمۇ ياسالمىدى ، نەدىلا ماڭساق ئوخشاش ، مەنزىلگە يېتىپ بارساقلا بولدى دەپ ، يەنە تېخى ، نېمە قىلىمىز سۇ ئىچكىلى ماڭغان كېيىك ، جەرەنلەر - دەك ھەممىمىز بىر يولغا قاتارلىشىۋېلىپ ، زېمىن شۇنچە كەڭ تۇرسا ، دېيىشتى . بۇ كىشىلەرنىڭ كۆپچىلىكىنىڭ ئوي - پىكىر ، تىلەك - ئىستەك ئەندىزىسى باش - ئاخىرى يوق چەمبەر - دەك بولۇپ ، ئوي - خىياللىرى ، بىلىدىغانلىرى ئاشۇ چەمبەر دائىرىسى ئىچىدىلا ئىدى . ئۆتكەن شۇ ئون يىل ئىچىدە قوشنا يۇرتلاردىن كۇچا ، كورلىدا بولۇپ ئۆتكەن خېلى چوڭ ئىشلارنىڭ خەۋەر - سىرتقىلىرى بۇ قۇملۇق ئىچىگە يېتىپ كەلمىدى . يېتىپ كەلمىمۇ كەلگەندۇ ، لېكىن ئۆز ھەلەكچىلىكىدىن باشقىنى ئويلاپ كەتمەيدىغان بۇ بىغەم كىشىلەر ئۇنداق ئىشلارغا ئانچە كۆڭۈل بېرىپ يۈرمەيتتى .

بۇ كىشىلەر ئىچىدە بىرلا كىشىنىڭ پىكىر - خىيالى ئۇ

ئەندىزىدىن تېشىپ ، سىرتقا ئېتىلىپ تۇراتتى ، ئۆزى كەم سۆز بولۇپ خىيالچان يۈرەتتى .

— مۇشۇ كۈنلەردە ئوماق بەكلا خىيالچان بولۇپ قالدى ، كىشىلەرگە ئانچە گەپمۇ قىلمايدۇ ، — دېدى بىر كۈنى كۈنچىققان بەگ تۈلەك بوۋىغا .

تۈلەك بوۋا مۇشۇ ئون يىل ئىچىدە بەكلا قېرىپ ، ھايات بوستانى ئۆزىنىڭ بەرق ئۇرۇپ تۇرىدىغان يېشىللىقىدىن سارغىدى . يېشىقا باشلىغاندى . جىسمانىيىتى نېمىلىكىنى ئۆزىمۇ بىلمەيدىغان غايىۋى بىر ئىچ پۇشۇقى ، خىيالپەرەسلىكنىڭ ئېغىر تېشىنىڭ بېسىمىدا مۈكچىيىپ «د» ھەرىپىدەك بولۇپ قالدى . قېرىغانسىرى ساقلىق ئۆسۈپ ھەم قويۇقلىشىپ ، ئاقلىقى بىلەنمۇ قالاچ قاناقانىڭ ساقلىقىغا ئوخشاپ قېلىۋاتاتتى . ئۆزى قېرىپ ، مۈكچىيىپ قالسىمۇ ، ئەمما قولىنى سازلىقىدىن ، كۆزى روشەنلىكىدىن قالمىدى ، سەزگۈلىرىمۇ ئىلگىرىكىدەك تۇيغۇن ئىدى .

تۈلەك بوۋا كۈنچىققان بەگنىڭ گېپىنى تولۇقلاپ قويماقچى بولدى .

— گويى - گويى - گويى ، ئۇنىڭ بۇنداق خىيالغا پېتىپ ، جىمغۇرلىشىپ كېتىشى يېقىنقى ياكى بىر - ئىككى يىلدىن بېرىدى . قى ئىش ئەمەس ، بۇنىڭغا ئالتە - يەتتە يىل بولۇپ قالدى . سەن بىلەن ئىككىنچى قېتىملىق سەپەرگە چىقىپ تىكەنلىك ، چارىلارنى ئايلىنىپ كەلگەندىن كېيىنلا ، مۇشۇنداق خىيالچان بولۇپ قالدى . ۋاقىت ئۆتكەنسېرى خۇددى قار پومزىكى دومىلىغانسىرى يوغىنىدى . غاندەك ، ئۇنىڭ خىياللىرىمۇ ئۇلغىيىپ ، ئېغىرلىشىپ ئۇنى تېخىدى . مۇ جىمغۇرلاشتۇرۇپ قويدى . ئۇنىڭ چوقۇم سەن - بىزگە دېيەلە . مەيۋاتقان بىر گېپى باردەك . دېيىشكە يۈزى چىمىلداپ ، دېمەي دەپسە ئىچى تىتىلداپ يۈرۈۋاتامدىكىن دەيمەن ، — دېدى تۈلەك بوۋا .

ئوماقنى خىيالچان قىلىپ قويۇۋاتقان ئىككى نەرسە ئىدى . بىرى ، قالاچ قاناقا دائىم دەيدىغان ئەجدادلار ئىزى ئىدى . ئۇ

قانداق ئىز ، نەدە ، قانداق تاپقىلى بولىدۇ ، تاپقاندىن كېيىن ئۇنى قانداق قىلىدۇ ؟ مانا بۇلارنى ھەرقانچە ئويلاپمۇ تېگىگە يېتەلمىدى ، خىيالىنى ئاخىرىغىمۇ ئېلىپ چىقالمىدى ، چامىيالىمىدى . قانداق ئېيتقان ئۇ ئىزلار دۇنياسى ئۇنىڭغا ئاي - يۇلتۇزسىز ، بۆلۈتلۈك كېچىدەك قاراڭغۇ ئىدى ؛ يەنە بىر ئىش ، ئۇنىڭ قولىدىن كېلىدىغان ، قىلىپ كېتەلەيدىغان ئىش ئىدى ، لېكىن ئاغزىدىن چىقىرالمايۋاتاتتى . چۈنكى ، ئۇنىڭ ئائىلىسى چوڭ قۇملۇق ئىچىدە بوراندا قېلىپ ئېزىققاندا ، قالاچ قاناقا ۋە تايۇقلار ئۇلارنى ئىسسىق باغرىغا ئېلىپ باشپاناھ بولدى ، ئايقۇتنى سالامەت يەڭگىتىپ ، ئۇلارنى تونجى پەرزەنتنى كۆرۈش ئىمكانىيىتىگە ئىگە قىلدى . ئابدالغا كەلگەندە جاھانبەگ ، كۈنچىققانبەگ ۋە تۈلەك بوۋىلارمۇ ئاتا ، ئاكا بولۇپ ، بىر قورساقتىن چىققان قېرىنداشلىرىدىن چارە كۆردى ، ھەرگىز ياتسىراتمىدى ، ھەتتا ئوغلىنىڭ تويىنى ئۆز قولى بىلەن ئۆتكۈزۈپ بەردى . شۇڭا ئوماق كۆڭلىگە پۈككىنى قىلىش ئۈچۈن بۇ يەردىن كېتىشنى ئاغزىدىن چىقىرىشقا يۈزى چىدىمايۋاتاتتى . ئوماق بۇ يەردىن كېتىشنىڭلا كېيىنى قىلسا ، ئايقۇت :

— ئۇلار شۇنچىلىك ئاتىدارچىلىق قىلغان نۇرسا ، ئۆزىنى يەپ تۈزكۈرلۈك قىلساق ، «بوغۇزۇڭ كۆپ» ، «ئۆيۈڭ چۆل قال» دەپ قارىغۇھتە قانداق قىلىمىز . بۇلار قانداق ئۆتسە ، بىزمۇ شۇنداق ئۆتمەيمىزمۇ ، — دەيتتى .

توختاق ئاتىسىنى قوللاپ چىقاتتى .

— ئاتام بىلەن نەچچە قېتىم سىڭگىر ، شىندى تاغلىرىغا ئوۋغا بېرىپ ياناشىمىزدا چارا ، ئويماڭكۆل ، تېپىزكۆل ، تىكەنلىك ، كۈزلەكلەرنى ئارىلىدۇق ، كۆردۈق ، — ئۇ شۇ چاغلاردا قانداق ھېسسىياتتا بولغىنىنى ئانىسىغا تولۇق بىلدۈرۈشكە تىرىشاتتى ، — ئۇلار نېمىشقا ئۇنداق ياشايدۇ ، بىز نېمىشقا بۇنداق ياشايمىز . بىزمۇ شۇلاردەك قىلساق بولمامدۇ ، شۇلاردەك يەپ ، شۇلاردەك كىيسەك بولمامدۇ ، دېيىشتۇق ، — دەيتتى ئۇ .

ئوماققا قاتتىق تېگىپ ، ھار كەلگەن بىر ئىش ، ئون يىلنىڭ

ئالدىدا يېڭى مەھەللە قۇرۇلۇشى بولۇۋاتقاندا ، كورلىدىن كەلگەن تامچى ئۇستامنىڭ ئۇنىڭغا :

— سىلەرنى ياۋايىمىكىن دېسە ، ئۇنداق ئەمەسكەنسىلەر ، لېكىن ياۋايىدەك ياشايدىكەنسىلەر . بېلىق بىلەن گۆشلا يەيدىكەنسىلەر . يەر تېرىشىنغۇ بىلمەيدىكەنسىلەر ، ئۇن ، نان دېگەننىمۇ بىلمەيدىكەنسىلەر ئەمەسمۇ ، — دېگەندى .

ئوماق ئالدىنقى يىلى چارىدىن قايتىۋېتىپ داشكۆل بىلەن سېپىتكۆل ئارىلىقىدىكى بىر تۈزنى كۆرۈپ قالدى . ئۇ يەر تارىم دەرياسىنىڭ كىچىك بىر تارماق ئېقىنىنىڭ بويىدا بولۇپ ، ساپلا خوخا ، ئاقتىكەنلىك ئىدى . بىر تۈپ ئاقتىكەننى يۇلۇپ كۆرۈۋەدى . يەرنىڭ توپا قاتلىمى چارىنىڭكىدىن قېلىن ھەم قارا تۇپراق . لىق ئىدى . بۇ يەرگە ئوماقنىڭ كۆزى چۈشۈپ قالدى . ئوماق دېھقانچىلىق قىلمىغىنى بىلەن ئۇنىڭدىن ئاز - تولا خەۋەردار ئىدى . يىگىرمە نەچچە يىلنىڭ ئالدىدا ، چارىدىكى چېغدا يەر تېرىدىغانلار بىلەن ئارىلىشىپ ئولتۇرغاچقا ، بەزى ئىشلارغا كۆزى پىشىپ قالغانىدى .

كۈنچىققانەگ تۈلەك بوۋا بىلەن پاراخلىشىپ ئارىدىن بىر ھەپتىدەك ئۆتكەن بىر كۈنى ، ئوماققا :

— بىزگە دېيەلمەيۋاتقان گەپلىرىڭ باردەك قىلىدۇ . سەن - بىز ئاكا - ئۇكا بولۇشقان ، قېنى ، زادى نېمە گېپىڭ بار ، دەپ باقە ، ئاڭلاپ باقاي ، — دېدى .

ئوماق نائىلاج ئېغىز ئاچتى .

— سەن بەگ بولۇپ بىرنەچچە يىلدىن كېيىن ، تۆت - بەش - مىز سەن بىلەن بىللە جايلارنى ئارىلىدۇق . شۇ چاغدىمۇ ، كېيىنمۇ ئۆزۈڭمۇ كۆردۈڭ ، ئۇ يەردىكىلەر يىل بويى بىزدەك بېلىق ، گۆش يەپلا ئۆتمەي ، ئاشلىق تامىقمۇ يەيدىكەن . ئاشلىقنىڭ بىر قىسمى - نى كۆنچىدىن ئەكىلىدىكەن ، يەنە كورلىلىق سېتىقچىلار ئەكەلگەن ئۇن ، گۈرۈچنى نەرسىلەرگە تېگىشىپ ئېلىپ يەيدىكەن ، بىر قىسىمىنى ئۆزلىرى تېرىپ تاپىدىكەن . بىزمۇ نېمىشقا شۇلاردەك يەر

تېرىمايمىز ، يەرمۇ ، سۈمۈ ئېشىپ - تېشىپ تۇرسا ، دەپ ئويلايدى .
غان بولۇپ قالدىم . ئەمما سىلەرنى قانداق ئويلاپ قالار دەپ ئاغ-
زىمدىن چىقىرىشقا پېتىنالمىي يۈردۈم .

كۈنچىققانبەگ بېشىنى لىگىشتىپ كۈلۈپ كەتتى .
— كۈلسەنغۇ بەگ ؟

— دېگەنلىرىڭنى ئاڭلاپ ، ئوي - خىياللىرىمىزنىڭ ئوخشاپ
قېلىۋاتقىنىدىن قالاچ قاناقانىڭ بىر گېپى ئېسىمگە كېلىپ ، خۇ-
شال بولۇپ كۈلۈپ كېتىۋاتمەن .

— قاناقانىڭ قايسى گېپى ئۇ ؟

— بۇنى مەن ساڭا جەريانى بىلەن دەپ بېرەي ، — كۈنچىق-
قانبەگ ئايقۇت ئېلىپ كەلگەن جىگدە سېلىپ تەييارلانغان سوغۇق
سۈتلۈك چايدىن قوۋۇزىنى تولدۇرۇپ ئىككى ئوتلىۋېلىپ گەپنى
باشلىدى .

يىگىرمە يىلنىڭ ئالدىدا جاھانبەگ كۈنچىققانبەگنى ، تاللىش-
قۇلنى ، يەنە ئابدال ، قاراقوشۇنلۇق تۆت ئادەمنى ئېلىپ ئاتمىش-
لاق ئارقىلىق شىڭدى تېغىغا ئوۋغا باردى . ئوۋدا ئۇلارنىڭ ئامىتى
كېلىپ ، ئوۋلىغان ماللىرىنى ئىككى تۆگە ، تۆت ئاتقا ئارتىپ ،
ھېلىقى تۆت ئادەم ئارقىلىق ئابدالغا ماڭدۇرۇۋەتتى . ئۆزلىرى
چارا ، تىكەنلىك ، كۈزلەكلەرنى كۆزدىن كەچۈرۈپ ، ئاندىن تېمەنپۇ
ئارقىلىق بۇلاڭكۆلگە بېرىپ قالاچ قاناقا بىلەن كۆرۈشۈپ قايتماقچى
بولدى . بۇ سەپەردىن كۈنچىققانبەگ ئىنتايىن خۇشال ئىدى . چۈن-
كى ، ئۇ قالاچ قاناقانىڭ تەرىپىنى ئاڭلىغان بولسىمۇ ، شۇ چاغغىچە
دىدارىنى كۆرۈپ باقمىغانىدى . جاھانبەگنىڭ مەيلىچە بولسا ، بۇ
تەرەپ بىلەن ماڭماي ، تىكەنلىكتىن ئۈدۈل قارادايغا بېرىپ ، يېڭى-
سۇ ، ئارغان ئارقىلىق قايتماقچىدى . پەقەت تۈلەك بوۋىنىڭ :
«بەگ ، قايتمىشىڭدا قالاچ قاناقانى كۆرۈپ - يوقلىغاچ كەل ، ئۇ
سېنىڭ چوڭ بوۋاڭ يىسۇمقۇلۇنىمۇ كۆرگەن ئادەم جۇمۇ !» دەپ
قاتتىق ئېيتقانلىقى ھەم كۈنچىققانبەگنىڭ تەلىپى ئۈچۈنلا شۇنداق
قىلماقچى بولغانىدى . تۈلەك بوۋا جاھانبەگنىڭ ئاتىسى نۇرمەتبەگ

بىلەن ئېمىلداش ئىدى . شۇڭا ئابدال ، قاراقوشۇنلۇقلار ئارىسىدا ئۇنىڭ يۈز - ئابروۋى چوڭ ئىدى .

كۈنچىققانبەگ چارا ، تىكەنلىكلەرگە تۇنجى كەلگەچكە ، بۇ يەر - دىكى بىر تۈركۈم كىشىلەرنىڭ كىيىم - كېچىكى ، يېمەكلىكلىرى ۋە يەرگە چاچقان بىر تال دېنىنىڭ مىڭ تال بولۇشى ئۇنى بەك قىزىقتۇردى . تونۇردا پىشقان ، چوغقا كۆمۈپ ، قوتۇرماچ قىلىپ پىشۇرغان نانلارنى سۈتلۈك چايغا چىلاپ يەپ بېقىپ قالتىس لەز - زەتلەندى . «بىزنىڭ ئۇ يەردىكى ئادەملەر نېمىشقا يەر تېرىشنى ، مۇشۇنداق نەرسىلەرنى يېيىشنى بىلمەيدۇ ؟» دېگەن ئوي - خىيال ئۇنىڭ كاللىسىغا سوئال بولۇپ ئورناپ قالغانىدى .

تالشقۇلنىڭ :

— دەريا ، كۆللەردە بېلىق ، جاڭگالدا گۆش دېگەن تەييار تۇرسا ، بولىدغۇ شۇ ، — دېگەنلىرىمۇ ، ئاتىسىنىڭ :

— ئاتا - بوۋىمىزدىن تارتىپ يەر تېرىماي ، نان يېمەي بىر ئوبدان ياشاپ كېلىۋاتىمىزغۇ ، — دېگەن گېپىمۇ ئۇنىڭ كاللىسىغا كىرىۋالغان ھېلىقى سوئال بەلگىسىنى ئۆچۈرۈۋېتىش تۈگۈل ئاز - راقمۇ سۇسلاشتۇرمىدى ، بەلكى قېنىقلىشىپ بارماقتا ئىدى . كۈنچىققانبەگنىڭ كاللىسىدىكى يەنە بىر نەرسە ، قالاچ قاناقانى تېزىرەك كۆرسەم ، دېگەن ئىستەك ئىدى . ئۇ شۇ ئىستەك بىلەن ماڭاتتى ، خىيالدا ئون قەدەمنى بىر ئالسام دەيتتى ، لېكىن ئۇ بىر قەدەم ماڭسا ، قۇملۇق نېرسىغا ئون قەدەم سوزۇلۇپ كېتىۋات - قاندەك نۇيۇلاتتى . مومىسىدىن ئاڭلىغان چۆچەكلەردىكى ئۇچار گىلەمنى ، ئۇچار ئاتنى خىيال قىلدى ، ئۈچ كۈنلۈك يولنى ئۈچ تىنىقتا بېسىپ بولىدىغان سۇمۇرغ قۇشنى كۆز ئالدىغا كەلتۈردى ، «قىزىلگۈل» داستاندىكى سېھىرلەنگەن ئىسكەندەرنىڭ ئۈزۈكىنىد - مۇ ئويلىدى ، «شۇنداق بىر ئۈزۈكۈم بولسا ، قول سالامغا سالسام ، بۇلۇتتەك ئۇچۇپ قاناقا بار يەرگە يەتسەم» دەپ ئارزۇ قىلاتتى . «يەتكىلى بولمايدىغان مەنزىل يوق» دېگەندەك ، ئۇلار تېمەنپۇدىن چىقىپ ئۈچىنچى كۈنى چۈشتە بۇلاقكۆل مەھەللىسىگە يېتىپ كەل -

دى . جاھانبەگلەرنى قالاچ قاناقا ، تايۇق قانداق بېش - ئالتىدەك ئەر ، ئۈچ ئايال ئالدىغا چىقىپ كۈتۈۋالدى .
— بۇ مېنىڭ ئوغلۇم كۈنچىققانبەگ ، — ئۇ ئارا ھال - ئەھۋاللىشىپ بولغاندىن كېيىن ، جاھانبەگ يېنىدىكىلەرنى ئويۇش - تۇردى ، — بۇ تاللىشۇل .

— كۈنچىققان ، كۈنچىققان ، ئوبدان ئىسمىمەن ، بىر كۈنلۈك كۈننىڭ تۇغۇلۇشى بىلەن تەڭ تۇغۇلغان ئوخشىمامدۇ ، — قالاچ قاناقا كۈنچىققانبەگكە قارىدى ، — شۇ بىر كۈننىڭ قانداق بولۇشى كۈننىڭ ئوچۇق - تۇتۇقلۇقىغا ، تىنچ ياكى بوران ، شاماللىقلىقىغا قاراپ بولىدۇ . كۆزۈڭدىن ئوچۇق كۈننىڭ شولىسىنى كۆرۈۋاتىدەن ، تەڭرىم سېنى بىر ئۆمۈر شۇنداق قىلار .

قاناقاننىڭ گېپىدىن كۈنچىققانبەگ تەسىرلىنىپ ، پۈتۈن بەدىنى شۇرىدە ئېرىپ كېتىۋاتقاندا كۈنچىققانبەگ تۈيۈلۈپ كەتتى .

چۈشلۈك تاماق يەۋىتىپ جاھانبەگ بارغان جايلاردا كۆرگەن ، بىلگەن ، ئاڭلىغانلىرىنى سۆزلىدى ، بۇنىڭدىن كېيىن قانداق قىلىدەن دىغانلىقىدىن سۆز ئاچمىدى . ئۇنىڭ نەزىرىدە بۇنىڭدىن كېيىنكى كۈنلەرمۇ ھەركىم ئۆز غېمىنى ئۆزى قىلىپ ، كۆچكۈدەك بولسا كۆچۈپ... ئۆتۈپىرىدۇ ، دەپ ئويلايتتى .

كۈنچىققانبەگ ئۇ تەرەپلەردە كۆرگەن يېڭىلىقلىرىنى دەپ كېلىپ :

— ئابدال تەرەپلەردىمۇ شۇنداق قىلىساق بولمامدۇ ، دەپ ئويلاپ قالدىم ، — دېدى .

قالاچ قاناقا گەپكە ئېغىز ئاچقۇچە ، جاھانبەگ :
— ئۇ ، قىلساق ، دەپلا قىلىدىغان ئىش ئەمەس ، ئابداللار ، قاراقوشۇنلۇقلار ئاتا - بوۋىسىدىن تارتىپ ھازىرقىدەك ياشاپ كەلگەن ، — دېدى .

تاللىشۇل بېگىنىڭ گېپىنى قۇۋۋەتلەپ :
— بىز ئۇنداق ياشاشقا كۆنەلمەيمىز ، — دېدى .
قالاچ قاناقاننىڭ چىرايى تۇتۇلغاندەك بولۇپ قالدى ، كۈنچىقە .

قانبەگكە قاراپ :

— «خىلى - خىلىنى تاپىدۇ ، كۆڭۈل كۆڭۈلنى» دېگەن گەپ بار ، ئوغلۇم ، كۆڭلۈڭدىكىدەك گەپلەرنىمۇ ئاڭلاپ قالارسەن ، — دېدى .

— شۇ يىگىرمە يىلدىن بۇيان كۆڭلۈڭدىكىدەك گەپنى قىلغان مەن بىرلا ئادەممۇ؟ — ئوماق كۈنچىققانبەگنىڭ ئەسلىمىسىنى ئاڭلاپ بولۇپ ئۇنىڭدىن سورىدى .

— تۈلەك بوۋىمۇ دېگەن ، ئەمما سەندەك بۇنداق قەتئىي قىلىپ دېمىگەن . سەن مەن ئويلاپ يۈرگەن ، ئەمما ئاغزىمدىن چىقارمىغان ، كۆڭلۈمدىكى گەپنى قىلدىڭ ، — دېدى كۈنچىققانبەگ .
— يۇرت بېگى بولغاندىن كېيىنمۇ بۇنداق گەپنى دەپ باقمىدىڭمۇ؟

كۈنچىققانبەگ بۇ «ئاتاق ئۇكىسى» غا ئەھۋالنى تەپسىلىيەرەك دەپ قويمىسا بولمايدىغانلىقىنى ھېس قىلىپ قالدى .

— ئويلاپ باقە ، چوڭ كۆچۈش قىلىپ كىشىلەرنى كېيىنكى كونا ئابدال ، قاراقوشۇن كۆلى ۋە باشقا جايلاردىن يۆتكەپ كەلدى . كۆرۈپ تۇرۇپسەن ، بۇ يەر پۈتۈنلەي قۇملۇق ، بىرقەدەر تۈز ، كۆلدىن يىراقراق ھەم كۆل بويىدىن ئېگىزرەك ، تارىمنىڭ كىچىك بىر تارامى بۇ يەردىن ئۆتمىدىغانلىقى ئۈچۈنلا ، كۆلنىڭ سۈيى كۆتۈرۈلسىمۇ زەيلىپ كەتمەيدۇ دەپ ، ئاتام ھەم ئابدال ، قاراقوشۇن ئاقساقاللىرى مۇشۇ يەرنى تاللىغان ، ئەسلىدە يۇرتنى بۇ يەرگە قۇرۇپ خاتا قىلغانىكەنمىز . قالاچ قاناقا ئاتامغا تىكەنلىك ياكى يېڭىسىمۇ تەرەپكە كۆچۈشنى ئېيتقانكەن ، ئەمما ئاتام : «ئابدال ئاتا - بوۋىلىرىم بەگ بولۇپ يۇرت سورىغان جاي ، بۇ يەردىن كەتسەم بولمايدۇ» دەپ ، قاناقانىڭ تەكلىپىنى قوبۇل قىلماپتەن . قاناقامۇ ئابدال ، قاراقوشۇنلۇقلاردىكى قەبىلىچىلىكنىڭ كۈچلۈكلۈكىنى ئويلاپ ، ئاتامغا ئۇ ھەقتە قايتا بىرنېمە دېمەپتەن . كەن . ئىلاجىنىڭ يوقىدىن قاناقا ئۇيۇشۇشنى ئەلا بىلىپ بۇلاقتۇلدى . كى قالۇچىلارنى باشلاپ كۆچۈپ كەلدى . كۆچۈپ كەلگەنلەرنىڭ

ئالدىغا ئون يىل ، كەينىگە بىر يىلمۇ بولمىدى . يەنە ئۆي سېلىۋاتىدۇ . مەن ، يېڭىدىن كۆچۈپ كېلىۋاتىدۇ . بۇنداق ئەھۋالدا ، «بىز مۇ يەر تېرىلى» دەپ يەنە كۆچۈشكە دەۋەت قىلساق ، كىشىلەر نېمە دەيدۇ . بىرەر ئاپەت بولسا ، دەريالار يۆتكىلىپ ، كۆللەر قۇرۇپ كەتسە ، ئىلاجسىز جان بېقىشنى دەپ كۆچىدۇ ، ئەمما ھېچنېمە بىلەن ھېچنېمە يوق كۆچەيلى دېمەك تەس . سېنىڭ ئىشىڭ باشقا گەپ . سەن يەر تېرىماق بولۇپ كۆچۈپ كېتىشنى نىيەت قىلغان بولساڭ ، خالىغان يېرىڭنى ئېيت ، مەن كۆچۈرۈپ ئاپىرىپ قويدۇم . مەن . توختاق بىلەن ئايسۇلۇنى قانداق قىلسەن ؟ — دېدى . — ئۇلار بىز بىلەن كەتسىمۇ ، تۇرۇپ قالسىمۇ دېسىمۇ مەيلى . مەن قاناقانىڭ ئاگاينى يىلدا بىر - ئىككى قېتىم كېلىپ يوقلاپ تۇرىمەن . ھازىرچە چارىغا بارىمىز . ئۇ يەردىكىلەردىن يەر تېرىش ئىشلىرىنى ئوبدان ئۆگىنىۋېلىپ ، ئاندىن تېرىقچىلىق قىلىدىغان بىر يەرنى تېپىپ ماكانلىشىمىز . — توختاق بىلەن مەن سۆزلىشىمۇ ، ئۆزۈڭ سۆزلىشىمەن ؟ — ئۆزۈم سۆزلىشىمەن .

2

— قاناقانىڭ دېگىنىدەك قىلساقمۇ ، بىزمۇ ئۇلار بىلەن بىللە كېتىپ يەر تېرىساق ، تۇرمۇشىمىزنى ئۆزگەرتىپ باقساق بولىتتى . قاناقانىڭ ئاگاينى بىزمۇ قويۇپ كەتسەك بولماس . سىلەر بېرىپ تۇرۇڭلار . كېيىنچە كەينىڭلاردىن بېرىپ قالارمىز ياكى باشقا بىر يولى بولۇپ قالار ، — دېدى ئايۇق قىزى ئايسۇلۇ بىلەن توختاققا . بۈگۈن ئەتىگەن ئوماق توختاق بىلەن ئايسۇلۇنى چاقىرتىپ ، ئۇلارغا بۇ يەردىن كەتمەكچى بولۇۋاتقىنىنى ، ئويلىغانلىرىنى ھەم ئۆزلىرىنىڭ كېتىشىگە كۈنچىققان بەگنىڭ قوشۇلغانلىقىنى ئېيتتى :

— بىز بىلەن كېتىش - كەتمەسلىكىنى ئۆزۈڭلار بىرىنچە

دەڭلار ، — دەدى .

ئون يىلىنىڭ ئالدىدا بولغان بولسا ، ئۇلار ھەرگىز قاناقانىڭ تۇپرىقىنى يالغۇز تاشلاپ قويۇپ كېتەلمەيتتى . ھازىر قاناقانىڭ تۇپرىقى ئەتراپى جاھانبەگنىڭ ئائىلىسى بولۇپ ئوتتۇز نەچچە ئادەملىك قويۇق بىر مەھەللە بولۇپ قالدى . كەتسىمۇ خالىغان چاغدا كېلىپ يوقلاپ تۇرسا بولىدۇ . ئايسۇلۇچۇ ؟ ئۇ نېمە دەيدۇ ، ئۇ بىرلا قىز ، بىرلا بالا ، لويلۇقلاردىنغۇ ئەر نەدە بولسا ئايالىمۇ شۇ يەردە بولىدۇ . ئاتا - ئانا بالغا ، بالا ئاتا - ئانىغا چىداشماي تارتىشىپ ئاجرىشىپ كېتىدىغان ئىش يوق . بۇنداق قىلغاننى بەك ئېغىر ئالىدۇ . توختاق شۇنداق ئويلىغاندى ، لېكىن قېيناتىسى تارتىشمايلا ھېلىقىدەك جاۋاب بەردى . پەقەت : «ماقۇل كۆرسەڭلار ئابلاقنى قويۇپ كەتسەڭلار ، بىز قاتارغا قوشۇپ بېرىيلى» دەدى شۇ . بۇ تەلەپكە ئوماق ، ئايقۇتمۇ ھەم توختاق بىلەن ئايسۇلۇمۇ قوشۇلدى . ئوماق بىلەن تايۇق ئاكا - ئۇكا ، ئايقۇت بىلەن ئۇلامخان ئاچا - سىڭىل بولۇشقان تۇرسا ، بىر - بىرىنىڭ گېپىنى يىرىشات - تىمۇ . ئابلاق توختاق بىلەن ئايسۇلۇنڭلا ئەمەس ، ئىككى چوڭ ئائىلىنىڭ بالىسى . ئۇ ھازىر تۆت ياشقا كىرىپ قالدى ، قولدىن چىقتى ، جاپاسى تۈگىدى .

ئوماق بىر تەرەپ قىلىۋەتمىسە بولمايدىغان بىر ئىش قالدى . بۇ ئىشتا ئالدى بىلەن تايۇق بىلەن سۆزلىشىپ ، ئۇ ماقۇل كۆرسە ، ئاندىن تۈلەك بوۋا ، ھەكىملەر بىلەن كۆرۈشمەكچى بولدى . — مەن بۇ جانىۋارلارنى قانداق قىلار ، چارىغا ئەكېتەرمۇ ، قانداق ئەكېتەر ، دەپ ئويلاپ يۈرۈپتىمەن . مۇنداق دېگىن ، بەك ئوبدان بولىدىغان بولدى . ئۇ ماللارغا چەپەر ، سەن قارىغاندەك قارايمەن ، خاتىرجەم بول . بۇ ئىشنى تۈلەك بوۋىغا ئېيتتىڭمۇ ؟ — سەن بىلەن سۆزلىشىپ بولۇپ ، ئاندىن ئۇ ئىككىسى بىلەن سۆزلىشەي دېگەندىم .

— ئۇنداق بولسا ، ئۇلار بىلەن ھازىرلا سۆزلىشىپ بۇ ئىشنى مۇقىملىۋېتەيلى .

ئوماق بىلەن تايۇق تۈلەك بوۋىنىڭ ئۆيىگە ماڭدى .
ئوماق ئۆيىنىڭ بىر تەرىپىگە چەپەر بەرگەن كېيىك ، جەرەنلەر -
گە قومۇش ، يۇلغۇنلار بىلەن قاشلاپ قوتان ياسىغانىدى . ئۇ قوتان
لمۇقتا ئۇ ماللارنى بېقىش ئوماققا خېلى تەس كەلگەن بولسىمۇ ،
ئاسمىنى كەڭ جاڭگال ، چاتقاللىقتا خالىغىنىچە يايلاپ ، ئەرەب
كىن - ئازادە ئوتلاپ ئۆگىنىپ قالغان بولغاچقا ، ئۇلارنىڭ قوتانغا
كۆنمىكى بىر مەسىلە بولۇپ قالدى . ئىككى - ئۈچ كۈنگىچە
ھېچنېمە يېمەي ، سۈمۈ ئىچمىدى . دەسلەپكى كۈنى ئۆزلىرىنى
شاخشىغا ئۇرۇپ ، بۆسۈپ چىقىپ كېتىشكە ئۇرۇنۇپ باقتى . ئوت
يېمەي ، سۈ ئىچمەي ئاجىزلاپ قالغان بولغاچ ، ئىككىنچى كۈندىن
باشلاپ ، پۈت - قولى باغلانغان تۇتقۇندەك ، ئىچىگە تىنىپ ،
ئەلەم - ھەسرەت ۋە قەھەر - غەزەپ بىلەن قارىغاندەك ، لۆم -
لۆم قاراپ جىمىدە يېتىشى ئوماقنى بەك ئازابلىدى . ئۇ بۇ ماللار -
نىڭ بىچارە ھالىغا ئىچى ئاغرىپ قالدى . يېمەي ، ئىچمەي يېتىۋې-
رىپ ئاجىزلاپ كەتكەن بىچارە ماللار تۆتىنچى كۈندىن باشلاپ
تاشلاپ بەرگەن ئوت - چۆپنى خالىمىغاندەك ، ئاغزىنىڭ ئۇچىدا
چايناپ يېيىشكە باشلىدى . بۇنداق كېتىۋەرسە ، ماللار كۈندىن -
كۈنگە ئاجىزلاپ تۈگىشىپ كېتەتتى . ناۋادا ، بىرەر كۆڭۈلسىز
ئاقىۋەت بولۇپ قالدىغان بولسا ، چەپەرگە جاۋابىنى بەرمەك تەس
ئىدى . شۇڭا بۇنىڭ بىر ئامالىنى قىلمىسا بولمايتتى .

— توغرا ئويلاپسەن ، ئۇلارنىڭ ياشاپ كەلگەن يېرى كەڭ
يايلاق ، كەڭ دالا ، چۆل بولسىمۇ ئۇلارغا ئەركىن يايلاش ئەلا .
ھەكىم بىلەن بىللە ئاپىرىپ ئارالغا چىقىرىپ قويۇڭلار ، — دېدى
تۈلەك بوۋا ، ئوماق كېيىك ، جەرەنلەرنىڭ ئوت يېمەي ، سۈ ئىچمەي
ئاجىزلاپ كەتكىنىنى ، ئۇلارنى تۈلەك بوۋىنىڭ ئېقىنىغا ئاپىرىپ
قويۇشنى ئويلىغىنىنى ، بۇنىڭغا ئۇنىڭ قانداق قارايدىغانلىقىنى
ئېيتقىنىدا .

تۈلەك بوۋا بىلەن سۆزلەشكەن كۈننىڭ ئەتىسىلا ئوماق ھەكىم
يەنە مەھەللىدىكى بىرنەچچە كىشى بىلەن كېيىك ، جەرەنلەرنى تۈ-

لەك بوۋىنىڭ ئېقىنىغا ئېلىپ بېرىپ كېمىگە سېلىپ بىر چوڭراق ئارالغا ئۆتكۈزۈپ قويدى . شۇ كۈنلا تۈلەك بوۋا باشقا ئۈچ مەھەل-لىنىڭ ئاقساقاللىرىغا ھېچكىمنىڭ ئېقىندىكى ئارالدا ئوۋ ئوۋلا-ماسلىقىنى ، بولۇپمۇ كېيىك ، جەرەنلەرگە زىيان يەتكۈزمەسلىكىنى تاپىلاپ قويۇشنى ئالاھىدە جېكىلەپ قويدى . شۇنداق بولسىمۇ ئو-ماق ئىككى - ئۈچ كۈندە بىر بېرىپ ، ئۆزى بارالمىسا توختاقنى ئەۋەتىپ يوقلاپ تۇردى . مانا ئەمدى ئۆزى ، توختاقمۇ چارىغا كەت-مەكچى بولۇۋاتىدۇ . ئۇ ماللارنىمۇ بىللە ئېلىپ كېتىش مۇمكىن ئەمەس ئىدى . شۇڭا ئۇلارنى تايۇق ، ھەكىملەرگە تاپشۇرۇپ كەت-مەكچى بولغانىدى ، بۇ ئىش كۆڭلىدىكىدەك ھەل بولدى .

سۆزلىشىدىغانى سۆزلىشىپ ، ھەل قىلىدىغانى ھەل قىلىپ بولۇپ ، بىر كۈنى ئەتكەندىلا يولغا چىقىشنىڭ تەرەددۇتىغا ئۇتۇش قىلدى . بۇ خەۋەر شۇ مەھەلدىلا تۆت مەھەللىدىكى ھەممە كىشىگە يېتىپ بولدى . ئۇلار ئاڭلاپ ئەجەبلىنىشتى ، ھەيران قېلىشتى . ئوماقلار بىلەن خوشلاشقىلى كېلىۋاتقانلارنىڭ ئايغى ئۈزۈلمەيتتى . ئوماقلار بىر ياقىتىن يۈك - تاقلىرىنى تېڭىپ - ئارتىش ، بىر ياقىدىن كىشىلەر بىلەن خوشلىشىپ ، بىرنېمىلەر دېيىش بىلەن بەند ئىدى .

— چارىغا ، يەر تېرىغىلى ، بىزمۇ يەر تېرىيلى ، — دەپ جاۋاب بېرەتتى ، — نەگە بارىسىلەر ، نېمىش قىلىسىلەر ؟ — دەپ سورىغۇچىلارغا ئوماق .

كۈنچىققانبەگ ، تۈلەك بوۋا ، تايۇق ، توختىكۆللەرنىڭ ئوماق-لاردىن زادى ئايرىلغۇسى يوق ئىدى . بولۇپمۇ «يانلار مەھەللىسى» دىكىلەرنىڭ ئۆز ئاقساقىلىدىن زادى ئايرىلىپ قالغۇسى يوق ئىدى . ئۇلار ئىلگىرى ھەرقايسى مەھەللىلەردە ھەر - ھەر ئاقساقالارنى كۆرگەن ، لېكىن تارازىدەك ئادىل ، ئەل - يۇرتنىڭ غېمىنى يەپ ، سۈيىدە ئاقىدىغان ئاقساقالنى كۆرمىگەنىدى ، كۆرسىمۇ ناھايىتى ئاز كۆرگەن . خۇددى شۇنچە سانسىز يۇلتۇزلار ئىچىدە چولپان يۇلتۇز بىرلا بولغاندەك ، بۇ يۇلتۇز يەنىلا ئوماق ئىدى . قەبىلىچى

ئاقساقاللارنىڭ يەكلشى ، چەتكە قېقىشى ، بېسىمغا كۆپ ئۈچ-
راپ ، كۆپتىن ئايرىلىپ قۇملۇق ئىچىدىكى پارچە - پارچە پىتھاد-
لاردا ياشاشقا مەجبۇر بولغان بەزىلەر چىدىماي لېۋىنى چىشىشقا
تى . ئاپئاق ساقاللىق ، ياشانغان بىر بوۋاي ئوماقنىڭ ئالدىغا
ھاسىغا تايىنىپ كېلىپ :

— ئوغلۇم ، بىزنى تاشلاپ كېتىدىغان بولدۇڭمۇ؟! —
دېدى . بوۋاينىڭ ئاۋازى يىغلامسىرىغاندەك چىقتى . بوۋاي ھەقىقە-
تەن ئىچىدە ئۆكسۈپ يىغلىغانىدى .

بوۋاينىڭ ھالىتىگە قاراپ ئوماقنىڭ باغرى ئېزىلدى . ئۇلار-
نىڭ قەبىلىچىلىكىنىڭ كاساپىتىدىن غېرىبانە ئۆتكەن جاپالىق ئۆم-
رىگە ئىچ ئاغرىتى ، ئېچىندى . ئەمما بۇنىڭلىق بىلەن ، كېيىنلىك-
نى ئويلاپ كۆڭلىگە پۈككەن نىيەت ، مەقسىتىدىن يانالمىتى .
— كۆڭلۈڭنى توق تۇت ، بوۋا ، ئەتراپىڭدا يۇرت
بېگى — كۈنچىققانبەگ ، يەنە تۈلەك بوۋا ، تايۇقلار بار ، — دېدى
ئوماق ، بوۋايغا تەسەللى بېرىپ .

ئوماق ، ئايقۇتلارغا كۈنچىققانبەگ ، تۈلەك بوۋا ۋە تايۇق -
ئۇلامخان ، توختىكۆل ، ئۇجۇلخانلار بىلەن خوشلاشماق بەكلا ئېغىر
كەلدى . ئۇلامخان بىلەن ئۇجۇلخان ئايقۇتقا ئېسىلىپ ھازا ئاچقان-
دەك يىغلىشىپ بىرىنمىلەر دېيىشەتتى .

نېرىدا بىر ئادەم كىشىلەرنىڭ ئوماق بىلەن خوشلىشىشىغا
كۆزىگە ياش ئالغىنىچە قاراپ تۇراتتى . ئۇ شۇ تاپتا ئوماقلارنىڭ
كەلگەنلىكىگە قارىتا ئويۇشتۇرۇلغان قوشاق ئېيتىشىشتا ئۇنىڭغا
قارىتىپ ئېيتقان قوشقىنى ئويلاپ ئىچ - ئىچىدىن ئازابلانماقتا
ئىدى . شۇ ئازابتىن ئۇنىڭ يۈرىكى ، ياق ، پۈتۈن ۋۇجۇدى يىغلاۋا-
تاتتى . ئۇ نېرىدىن قاراپ تۇرىۋېرىشكە چىدىمىدى ، بىر قەدەم -
بىر قەدەمدىن مېڭىپ ئوماقنىڭ ئالدىغا كەلدى . ئوماق ئۇنىڭ
لىققىدە ياشقا تولغان كۆزىگە قارىدى . ئوماقنىڭ كۆزىدىمۇ ياش
لىغىرلاپ قالدى . ئىككىسى قۇچاقلرىنى كېرىپ بىر - بىرىگە
قاراپ مېڭىشتى . بۇ ، ئەسىرلەردىن بېرىقى يەكلشش ، چەتكە

قېقىشش — چەتكە قېقىلىشنىڭ ئاچچىق نادامىتى ، ھەسرەتتى ۋە پۇشايمىنىدىن تۇغۇلغان تۇغقانلارچە يېقىنلىشىش ، قۇچاقلىشىش ئىدى !

تالىشقۇلنىڭ كۆزىدىن تاراملاپ تۆكۈلۈۋاتقان ياش ئۇنىڭ مە-ئىز ئېنەكلىرىدىن تېشىپ ئوماقنىڭ مۇرىسىگە قۇيۇلاتتى . ئۇ ئىچ - ئىچىدىن يىغلاپ ، ئۈمچىيىپ بىرنېمىلەرنى دەيتتى . ئۇنىڭ نېمە دەۋاتقىنىنى بەلكى ئوماق ئاران ئىلغا قىلالغاندۇ . ئاخىر ئوماق تالىشقۇلنىڭ قۇچىقىدىن ئاچراپ ، ئۇنىڭ ئىككى مۇرىسىدىن تۇتۇپ تۇرۇپ :

— ئۆتكەن ئىشنى ئۆلگەنگە ، يوققا چىقىرايلى . بىز ھازىر تۇغقانلاردەك بولۇپ قالدۇق . كەتكىنىمىز بىلەن يەنە كېلىپ تۇردىمىز ، سىلەرنى سېغىنىمىز ، — دېدى .

تالىشقۇل گەپ قىلماي كەينىگە بۇرۇلۇپ ، ئوماقلار بىلەن خوشلىشىشقا كەلگەنلەر توپىنى يېرىپ ئۆتۈپ ، خوتۇنى تۇتۇپ تۇر-غان ئاتنى يېتىلەپ ئوماقنىڭ ئالدىغا كەلدى . سىزىپ قويغاندەك يۇپۇمىلاق ئاق قاشقىلىق ، كۆكرىكى كەڭ ، پاچاقلىرى دىنماق ، قۇلقى كىچىك ، يالى بويۇن - پاتىڭىنى يېپىپ يېپىلىپ تۇرىدۇ-غان ، قويۇق قۇيرۇقى يەرگە تېگىپ تۇرىدىغان بۇ بوز بۇرۇل ئات كۈنچىققانەڭنىڭ جەدىسىدىن قالسىلا ، سۇباتلىقتىمۇ ، ياش ۋە يۈ-گۈرۈشتىمۇ داڭلىق ئىدى . بۇ ئاتنىڭ ئالدىدىن ھەرقانداق كېيىك ، جەرەن قېچىپ قۇتۇلالمايتتى ، يېتىشىۋالاتتى ، ئىگىسىنى ئوۋغا ئىگە قىلاتتى .

— تالىشقۇل ، بۇ نېمە قىلغىنىڭ . ھەرقايسىڭلار مېنى خېلى ئات ، كالا ، قويلۇق قىلىپ قويدۇڭلار ، مەن بۇلارنى قاچان قايتۇ-رۇپ بولىمەن . سەن يەنە... — دېدى ئوماق .

تالىشقۇل ئاتنىڭ تىزگىنىنى ئوماققا سۈنۈپ تۇرۇپ :
— ئۇلار سېنىڭ قوشاق ئېيتىشىشتا يېڭىپ چىققىنىڭغا يۈرت-نىڭ سېنى ئالقىداپ^① بەرگىنى . بۇ مېنىڭ يوللۇقۇم ، — دېدى ،

① ئالقىداپ — ئالقىشلاپ ؛ مۇبارەكلەپ ، تەبرىكلەپ ؛ ماختاپ ، مەدھىيەلەپ .

تېلىنىڭ ئۇچىغا كېلىپ قالغان : «بۇ مېنىڭ ناماقۇلۇق مېلىم» دېگەن گەپنى ئاغزىدىن چىقىرىۋالدى . چىقىرىپلا قويسا ئوماقنى يوللۇقنى قوبۇل قىلىشى ناتايىن ئىدى . چۈنكى ، ئۇ گەپنى ئوماق «تالىشقول مېنى تار قورساق ، ئاداۋەتچى ئادەم دەپ ئويلايدىكەن» دەپ چۈشىنىپ قالاتتى . تالىشقولنىڭ ئۇ گەپنى ئاغزىدىن چىقارمىغىنى ياخشى بولدى . ناۋادا ، ئوماق يوللۇقنى قوبۇل قىلمىسا ، تېخىچە قورسىقىدا تالىشقولغا غۇم ساقلاۋاتقانداك تۈيۈلۈپ قالاتتى . ئوماق ئىلاجسىز ئاتنى قوبۇل قىلدى .

تۈرۈۋەرسە خوشلىشىش ئاخىرلىشىدىغانداك ئەمەس . كۈنچىقە - قانبەگ ئادەملىرىگە يۈك - تاقلىرىنى كالىلارغا ئارتىشنى بۇيرۇدى . ئۇلارغا ئىش تەگسۇنمۇ ، تايۇق ، توختىكۆل ، ھەكىم ، تالىشقول ۋە باشقىلار ئارتىدىغاننى ئارتىپ تەييار قىلىپ قويدى . ئوماق ، توختاقلارنىڭ ئۇيۇقلىرى بەش كالىغا ، ئون ئىككى قوي ئاسما كاداڭ سېۋەتلەرگە سېلىنىپ ئالتە كالىغا ئارتىلدى .

ئون بىر ياشلىق ئۆردەك كۈنچىققانبەگ شۇنىڭغىلا بەرگەن قېچىردەك يوغان ، قاۋۇل چامبۇل ئېشەككە مىندى ، قالغانلىرى بىردىن بەش ئاتقا مىندى . ئۇلارنى چارىغا ئاپىرىپ قويۇپ قايتىدە - خان ئۈچ كىشى بولۇپ سەككىز ئاتلىق ، بىر ئېشەكلىك ئادەم بىر كارۋانلىق توپ بولۇپ يولغا چىقتى . ئۇلار قوزغىلىپ تېخى ئون قەدەم ماڭمايلا ، توپ ئىچىدىن ئەڭ مۇڭلۇق ئاھاڭدا يىغا ئارىلاش ئېيتىلغان قوشاق ئاڭلاندى . بۇ ئۇلامخاننىڭ ئۇنى ئىدى :

ئېگىز - ئېگىز قۇم دۆڭلىرى پەسلەرمۇ ،
تۇغقانلارمىز بىزنى يادلاپ ئەسلەرمۇ .
سۇلۇ قىزىم ، خۇدايمغا ئامانەت ،
ئاسان بولغاي يول يىراقى ، تەسلەرمۇ .

قالار بولدۇق بىز سىلەرنى ئارمانلاپ ،
قالدىڭلارمۇ سىلەر بىزدىن يامانلاپ .

ئوڭۇمىزدا ، چۈشۈمىزدە يادلايمىز ،
تەڭرىم بەرگەي ئىشىڭلارنى ئاسانلاپ...

ئۇلامخاننىڭ قوشقىنىڭ ئىككى كۈپلېتى ئاخىرلىشىشىغا ،
ئۈجۈلخان ئۇلاپلا ئۇلامخان ئېيتقان ئاھاڭدا تۆۋەندىكى قوشاقنى
ئېيتتى :

چارا دېگەن تىكەنلىكنى ئۇياقى ،
بارغانلارغۇ ياخشى دەيدۇ ئوتلاقى .
ئۆچمەسۇن دەپ خۇدايىمدىن تىلەيمەن ،
دىللارداقى تۇغقانچىلىق چىراقى .

خۇدا بەرسۇن يولۇڭلارغا ئاقلىقنى ،
ئاياماسۇن تەنىڭلارغا ساقلىقنى .
سېنى ھەرگىز ئۇنتۇمايمەن ئايقۇتۇم ،
ئۇنتۇماغىن سەنمۇ ئۈجۈل ئاتلىقنى .

ئۈجۈلخاننىڭ قوشقىنىڭ ئاخىرى چۈشمەيلا بىر ئەر كىشى .
نىڭ قوشقى ئاڭلاندى :

دوستلۇق ماڭا ئەمدى قۇچاق ئاچقاندا ،
قېرىنداشتىن چارى بىر دوست تاپقاندا ؛
ماڭا بەرگەن جازاسىمۇ خۇدانىڭ ،
ئارىلىدىمغۇ قېلىپ ئاچچىق ئارماندا .

قالار بولدۇم ئارمانىڭنى يەپ ئوماق ،
ئەجەب ئېسىل ئادەم ئىدى دەپ ئوماق .

.....

1. تىكەنلىكى - لوپنۇر دىئالېكتىدا شۇنداق ، ئەسلىدە تىكەنلىكنىڭ بولۇشى كېرەك .

بۇ قوشاقنى ئېيتقان كىشىنىڭ كىملىكى بۇ يەردىكى ھەممە
كىشىگە ئايان ئىدى .

ئوماق ، ئايقۇنلار خېلى يەرگىچە ئۇزاپ بولغانىدى . ئايقۇن
ئېيتىشىش قىلىپ تۆۋەندىكى قوشاقنى ئېيتتى :

كەتەر بولدۇق تارمىنى باش بويۇغا ،
ئاتالارم ، ئانالارم يۇرتۇغا .
خەۋەر بەرسەك بارارسىلەر تۇغقانلار ،
تۆمۈرۈمۈ ، ئۆردەكىمنى تويۇغا...

ئايقۇت قوشقىنى داۋاملاشتۇرۇپ ئېيتتىمۇ ، ئېيتىمىدۇ ،
ئۇنى ئاستا - ئاستا پەسلەپ ئاڭلانماي قالدى . ئەمما يېڭى يۇرتلۇق -
لار ئايرىلىشقا كۆزى قىيماي ، يۈرىكى چىدىماي ، ئۇلارنىڭ قارىسى
يىتكۈچە كۆزلىرى ياش ھالدا قول پۇلاڭلىتىپ تۇرۇشتى .
كۆچۈپ كېلىش ، كۆچۈپ كېتىش - پات - پات كۆچۈپ
تۇرۇش بۇ يەردىكىلەرگە ئادەتتىكى ئىش . پالانى كۆچۈپ كېتىۋ
دېسىمۇ ياكى پۇستانى كۆچۈپ كېتىپتۇ دېسىمۇ ئانچە قىلىپ كەت-
مەيدۇ . ھەتتا قوشكېزەك قېرىنداشلاردىن بىرى يىراق يەرگە كەت-
مەچى بولسىمۇ «كېتەمسىنا» دەپ قويدۇ ، ئانچە پەرۋا قىلماي-
دۇ . بۈگۈنكىدەك ئايرىلىشقا قىيالىماي كۆز ياش قىلىدىغان ئەھۋال
بەك ئاز بولىدۇ . ئەجەب بۈگۈن نېمىشقا ئوماقلارغا بۇنچە قىلىپ
كېتىدۇ ؟ بۇ ، ئوماقنىڭ چوڭ ئۆملىشىشتە سىڭدۈرگەن بىر كىشى-
لىك ئەقىدىلىك ئەجرىنىڭ خاسىيىتى ئىدى .

ئوماق سۆگەتبولماقتىن بۇ يەرگە كېلىشتە : «ئەمدى زادى
كۆچمەسمەن» دېگەن ئۈمىد ، ئىرادە بىلەن كەلگەنىدى ، لېكىن يەنە
كۆچىدىغان بولۇپ قالدى ، مانا كۆچۈپ ماڭدى . ئۇنىڭ بۇ كۆچۈشى
ئادەتتىكى كۆچۈشلەرگە ئوخشىمايتتى . بۇ ، ئۆزىنىڭمۇ ، باشقىلار-
نىڭمۇ كۆچۈپ يۈرمەسلىكى يولىدا ئىزدىنىپ بولۇۋاتقان كۆچۈش
ئىدى . بىز ئۇنىڭغا خەيرلىك تىلەيمىز .

— ئابداللىق تالىش قوشۇقنى يېڭىۋالغان ئوماق قوشۇق چاردا -
غا كۆچۈپ كېلىۋېتىپتۇ .

— يېڭى ئابدال مەھەللىسىنىڭ ئاقساقلى ئوماقما ؟
— ھەئە ، شۇ ئوماق .

— ئۇ ئەسلى مۇشۇ چارلىققەندۇققۇ ؟

— ھەئە ، ئۇ ھەلەقى تۇراق يولۋاسنىڭ بالىسى .

— گوي - گوي - گوي ، بۇلاققۇلدە ئوقيا بىلەن جەرەننىڭ
ئىككى پۈتىنى بىر قىلىپ قويغان ئوماق شۇ دېگەنە...

ئوماقلارنىڭ چارىغا كۆچۈپ كېلىۋاتقانلىق توغرىسىدىكى خە-
ۋەرنى چارىدىن تىكەنلىككە بېرىپ كەلگەن بىر كىشى بۈگۈن چۈشتە
ئېلىپ كەلگەندى . تىپتىنچ تۇرغان كۆلگە چۈشكەن كىچىككىنە
تاشمۇ سۇنى داۋالغۇتقاندەك ، ئوماقنىڭ كۆچۈپ كېلىۋاتقانلىقى
توغرىسىدىكى خەۋەر چارىدا ئەنە شۇنداق قىزغىن پاراخلارنى قوزغى-
دى . بۇ خەۋەر چارا ئاقساقلى ئالبايغا ئاڭلانغاندا ، ئۇ ھەم ئەجەب-
لەندى ، ھەم خۇش بولدى . «بىر مەھەللىنىڭ ئاقساقلى تۇرۇپ ،
مەھەللىنى تاشلاپ بۇ يەرگە نېمىگە كېلەر» دەپ ئەجەبلەندى ، يەنە
تۇرۇپ ئۇنىڭ ياش چېغىدىنلا چىقىشقا ، كىشىلەرگە مۇلايىم
مۇئامىلە قىلىدىغان مەجەزىنى بىلگەچكە ، چارىغا كۆچۈپ كېلىۋات-
قىنىدىن خۇش بولدى .

ئالباي جۇداخ - يانلار قەبىلىسىدىن بولۇپ ، ئەسلىدە كونا
ئابدال ئەتراپىدىكى كىچىك بىر كۆل بويىدا تۇغۇلغان . بىرنەچچە
ئۆيلۈك جۇداخ - يانلار شۇ كۆل بويىدا ياشايتتى . كۆلدە بېلىق
جىق ئىدى ، كۆل ياقىسىنىڭ بىر تەرىپى بۈك قومۇشلۇق ، يەنە
بىر تەرىپى قويۇق يېپەنلىك ئىدى . كۆلنىڭ ئەتراپى خېلى كەڭ
چانقاللىق بولۇپ ، بەزىدە كېيىك ، جەرەنلەر ئوتلىغىلى ، سۇ ئىچ-
كىلى كېلىپ قالاتتى . چانقاللىقنىڭ بىر چېتىدە ياۋا جىگدىلىك
بار ئىدى . بىرنەچچە ئۆيلۈكنىڭ ئاساسىي يېمەكلىكى بولغان بى-

لىق ، ئۈجۈل ، جىگدە مۇشۇ يەردىلا بار ئىدى . ئابدال ئاقساقالدى .
رى كۆلىنى ئىگىلەش غەرىزىدە ئۇلارغا پات - پات ئاۋازچىلىك
سېلىپ ، ھەدىسلا توپ - توپ ئادەمنى باشلاپ كېلىپ كۆلدە بېلىق
تۈتمىز دەپ بىرنەچچە كۈن تۇرۇپ كېتىشەتتى . دەل ئۈجۈل
جىگدە يىغىدىغان چاغدىمۇ بىر تۈركۈم كىشىنى ئەۋەتىپ ، ئۇلارنىڭ
رىزقىنى تالىغاندەك ئېلىپ كېتىشەتتى . ھەر جەھەتتىن قىسىلىشقا
قالغان بىرنەچچە ئۆيلۈك ئىلاجسىز ھەر تەرەپكە كۆچۈپ كەتكەن ،
ئالبىيانىڭ ئاتا - ئانىسى چارىغا كۆچۈپ كەلگەنىدى . ئۇ چاغدا
ئالبىي بەش ياشتا ئىدى . مانا ھازىر ئاتىش سەككىز ياشقا كىرىپ
قالدى . ئوماقنىڭ ئاتا - ئانىسى سۆڭەتبۇلاققا كۆچۈپ كەتكەندە
ئوماق يىگىرمە ئىككى ياشتا ، ئالبىي ئوتتۇز بەش ياشتا ئىدى .
ئالبىي يېشى چوڭايغانسىرى ئەجدادلىرىنى تارتىپ ئۈستىدە -
خانلىق ، ئېگىز بوي ئادەم بولدى .

ئوماقنىڭ ئاتىسى تۇراق ئاتىنىڭ چارىدىكى چېغدا بېلىققا
سانجىيدىغان ئاددىي سانجىغاق بىلەن يولۋاس ئۆلتۈرگىنىگە ئالبىي
ھەۋەس قىلىپ يۈرەتتى . ئوماقنىڭ ئوقيا ئوقىنى خۇددى زىخقا
گۆش ئۆتكۈزگەندەك جەرەنىڭ ئىككى پۈتىدىن ئۆتكۈزۈپ قويغىدە -
نىنى ئاڭلاپ ، ئۇنىڭ مەرگەنلىكتىكى قالتىس ماھارىتىگىمۇ ھە -
ۋەس قىلىپ يۈرەتتى . ئۇنىڭ قالاچ قاناقانىڭ تەرىپىدە - تەسىرىدە
باشقىچە ئادەم بولۇپ ، ئابدالدا يېڭى يۇرت قۇرۇش ، تارقاق كىشىدە -
لەرنى كۆچۈرۈپ يېڭى مەھەللىلەرگە ئورۇنلاشتۇرۇش ، چوڭ ئۇ -
يۈشۈشتا ئوينىغان رولى ، كىشىلەر ئارىسىدىكى ئورنى ، ھۆرمىتى ،
يۈز - ئابرويى توغرىسىدىكى تەرىپلەرنى كۆپ ئاڭلىغانىدى . مانا
شۇ ئوماق ئائىلىسىنى باشلاپ چارىغا كۆچۈپ كېلىۋېتىپتۇ .
ئالبىي ئاقساقال ئەزىمباقى قاتارلىق ئۈچ كىشىنى ئوماقلار -
نىڭ ئالدىغا ئاتلىق ئەۋەتتى . ئوماقلار كەلسە نەگە چۈشەر ، دەپ
ئەندىشە - غەم قىلىشنىڭ ئورنى يوق ئىدى . ئۇلار كۆچۈپ كەتكەن
ئوتتۇز ئۈچ يىلدىن بۇيان مەھەللە ئوتتۇرىسىدىكى ئىككى ئېغىزلىق
تام ئۆي بىلەن چوڭ بىر ئېغىزلىق قومۇش ساتما ئۆي شۇ پېتى

بوش ئىدى . ئالباي ئۆزىگە تۆت ئادەمنى يانداپ بېرىپ ، ئۆيلەرنىڭ ئوڭلايدىغان يەرلىرىنى ئوڭلاپ ، چىقىرىۋېتىدىغان نەرسىلەر بولسا چىقىرىۋېتىپ ، سۈپۈرۈپ - تازىلاپ تەييار قىلىپ قويدى .
ئوماقلار يېڭى يۇرتچاقاندىن چىقىپ ئالتىنچى كۈنى كەچتە چارىغا يېتىپ كەلدى . ئۇلارنى تونۇيدىغان ، تونۇمايدىغان بولۇپ بىر توپ ئادەم مەھەللىگە كىرىش دوقمۇشىدا ئالدىغا چىقىپ كۈتۈۋالدى .

ئەتىسى ئەتىگەندە ئالباي ئاقساقال ئوماقلارنىڭ ھەممىسىنى ئەتىگەنلىك تاماققا تەكلىپ قىلدى . ئۇلارنىڭ ئالدىغا سەگەز - ماتادا قىلىنغان داستىخان سېلىپ ، داستىخانغا ياغۇنچاقتا تارتىلغان ئۇندا قېلىن ، توم يېقىلغان بۇغداي ناندىن بەشنى قويۇپ ، سۈتى قويۇق قايماقلىق چاي كەلتۈردى . ناننى ئوماق ، ئايقۇنلار كۆرگەن ھەم يېگەن ، توختاق كىچىك چېغدا يېگەن بولسىمۇ ئۈنتۈپ كەتكە . ئىدى . ئايسۇلۇ ، تۆمۈر ، ئۆردەكلەر ناننىڭ نېمىلىكىنى بىلمىگەچكە ، قاراپ ئولتۇرۇشتى .

— بۇنى بۇغداي نان دەيمىز ، چايغا مۇشۇنداق سېلىپ ئىچىد-مىز ، — دېدى ئوماق ، ئالباي ئاقساقال ناننى ئۈشتۈپ قويۇپ چايغا تەكلىپ قىلغاندىن كېيىن ، ناننى چىنىسىگە ئۇششاق ئۈش-تۈپ سېلىۋېتىپ .

چارىغا كېلىپ تۇنجى ئاشتىسىدا كۆرگەن ، يېگەن ناندىن باشقا رەخت داستىخانمۇ ئايسۇلۇنى قىزىقتۇردى . ئۇ شۇ يېشىغىچە كېيىك ، جەرەنلەرنىڭ ئاشلانغان تېرىسىنى داستىخان قىلىپ ئىشلىدىتىپ كەلگەنىدى .

چاي ئىچىلىپ ، دۇئا قىلىنىپ بولغاندىن كېيىن ، ئالباي ئاقساقال ئوماقتىن :

— ھە ، ئاقساقال ، مەن ساڭا نېمە قىلىپ بەرسەم بولىدۇ ، — دەپ سورىدى .

— مەن ھازىر ئاقساقال ئەمەس ، سېنىڭ قاراچىڭ ، يەر تېرىي دەيمەن . ماڭا يەر تېرىشنى ئۆگىتىپ قويساڭلا بولىدۇ ، — دېدى

ئوماق .

— بۇ يەردە بۇغداي ، قوناق ، تېرىق تېرىمىنى سەن قايسىنى تېرىماقچى ؟

— بۇغداي بىلەن قوناق تېرىپ باقايلىمىكىن .

— ھازىر دەل بۇغداي تېرىدىغان ۋاقىت . مەن ساڭا يەنە

كۆرسىتىپ بېرەي .

چارلىقلارنىڭ تېرىقچىلىق قىلىۋاتقىنىنىڭ ئالدىغا يۈز يىل ، كەينىگە ئاتىمىش - يەتمىش يىل بولغان بولسىمۇ ، تېرىقچىلىق قىلىش ، دان ئايرىش ، داننى پىششىقلاش ئۇسۇللىرى بەك ئاددىي ئىدى . بەش - ئالتە ئائىلە يەرنى ساپان - سوقا بىلەن ئاغدۇراتتى . چارىنىڭ يەرلىرى لوپ دالىسىنىڭ باشقا جايلىرىغا ئوخشاش قۇم - ساڭغۇ ، يۇمشاق - بوش بولغاچقا ، قالغان يىگىرمە - ئوتتۇز ئائىلە يەرگە ئۇرۇق چېچىپ بولۇپ ، قۇتچاق بىلەن تاتلاشتۇرۇپ ، ئارقىدىن سۆرەم سېلىپ قوياتتى . ئورۇلغان باشاقلارنى يوغان پالاس ئۈستىگە ئاز - ئازدىن ئېلىپ ئۈدۈللۈك توقماقلايتتى ، ھەممە داننى ئايرىپ چەش قىلىپ بولۇپ ئاندىن سورۇيتتى . ئۇلار - نىڭ قوناقنى دان قىلىمىقى بۇغداينى دان قىلىشتىن ئاسان ئىدى . بۇ يەردە شۇ چاغغىچە تۇلۇق يوق ئىدى . بۇغداي ، قوناقنى پىششىق - لاپ ئۇن قىلىشى بىر مەسىلە ئىدى . بۇ يەردە تۈگمەن يوق . تاغ بەك يىراق بولمىسىمۇ ، تاشنى چوقۇپ - يۈنۈپ تۈگمەن تېشى ياساشنى بىلىدىغانلار يوق ئىدى . كۆپ ساندىكى چارلىقلار تۈگ - مەن ، تۈگمەن تېشى دېگەن سۆزلەرنى ئاڭلىغان بولسىمۇ ، ئۆزىنى كۆرۈپ باقمىغانىدى . كۆنچى ، كورلىدا كۆرگەنلەرنىڭ ئاغزىدىن ئۇنىڭ قانداق نەرسە ئىكەنلىكىنى قىياس قىلىشاتتى . شىڭدى تېغىغا كېلىپ قالغان تۇرپانلىقلار ياسىغان ياغۇنچاقنى پالاس ، ھەر خىل تېرىلەرگە تېگىشىپ ، بۇغداي ، قوناقنى شۇنىڭدا ئېزىپ يارما قىلىپ يەيتتى .

ئالباي ئاقساقال ئوماقنى مەھەللىدىن ئانچە يىراق ئەمەس بىر تۈزگە باشلاپ باردى . ئوماق توختاقنى ئېلىۋالغانىدى . تۆمۈر بىلەن

ئۆردەكمۇ ئەگشىپ بىللە كەلدى . بۇ بىر پارچە يەرنىڭ ئۈچ تەرىپىنى قۇم دۆڭلىرى ئوراپ تۇرغان بولۇپ ، بىر تەرىپى تارىم دەرياسىنىڭ كەڭ قاپتىلى بىلەن تۇتىشىپ تۇراتتى . قايتال پارچە - پارچە ئېتىزلىق بولۇپ ، چارىلىقلارنىڭ يېرى ئىدى . ئېتىزلىقنىڭ ئوتتۇرىسىدىن چوڭ ئېرىق ئېلىنغان بولۇپ ، ئېرىق-نىڭ ئاخىرى ئوماققا كۆرسەتكەن تۈزگىچە كېلەتتى . ئەسلىدە ئېرىق بۇ تۈزگىچە كەلمەيتتى ، ئالىباي ئاقساقال كۈزدە قوناق بېرىش شەرتى بىلەن كىشىلەرگە ئېرىقنىڭ ئاخىرىنى چاپتۇرۇپ كۈز ئوسىسى قىلىپ قويۇپ ، بۇلتۇر ئەتىيازدا يەنە بىر ئوسا قىلىپ تۇنجى قېتىم بۇغداي تېرىغانىدى . چارا شارائىتىدا ھوسۇل قەدىر ئەھۋال ئېلىندى . چارىنىڭ كۆپ يەرلىرى قۇمساڭغۇ ، كۈچ-سىز بولۇپ ، سۇنمۇ ، ئوغۇتتىمۇ كۆپ تەلەپ قىلاتتى . سۇدا گەپ يوق ، قانچىلىك ئاچسا سۇ بار ، ئەمما ئوغۇت چوڭ مەسىلە ئىدى . لوپلۇقلار مال - چارۋىنى قوتانغا سولاپ باقمايدىغان بولغاچقا ، ئوغۇت تاپماق ئەس ئىدى .

— مانا مۇشۇ يەر ، بۇلتۇر دەسلەپ قىلىپ تېرىپ باقتىم ، بىر يۈز ئەللىك جىڭ ئەتراپىدا ئۇرۇق چېچىلىدۇ ، — دېدى ئالىباي ئاقساقال ئېتىزنى ئوماققا كۆرسىتىپ بولۇپ .
ئۇلار قايتقاندا بەزىلەر يەرلىرىگە ئۇرۇق چېچىۋاتاتتى . بەزىلەر-رى ئۇرۇق چېچىپ بولۇپ ، باغجىلاپ ئۆسكەن بەش - ئالتە تۈپ قۇڭخاچنى بىر قىلىپ باغلاپ ئۈستىگە يوغان كۆتەك قويۇپ كالىغا سۈرىتىپ يەرنى تاتلاشتۇرۇۋاتاتتى . يەنە بەزىلىرى تاتلاشتۇرۇپ بولغان يەرگە سۆرەم سېلىۋاتاتتى . بۇ ھەرىكەتلەر توختاق ، تۆمۈر ، ئۆردەكلەرگە يېڭىلىق بولۇپ ، ئابدالدا زادى كۆرۈپ باقمىغانىدى . توختاق بۇ يېڭىلىقلارغا قاراپلا قالغانىدى . لېكىن ، ئۆردەك كۆر-گىنىگە قانائەت قىلماي ئاتىسىدىن ئۇنى - بۇنى سوراپ ماڭماقتا ئىدى .

— بۇغداينى مۇشۇنداق چېچىپ تېرىمدا؟

— ھەئە .

— نېمىشقا قۇڭخاچ سۈرىتىدۇ؟

- قۇڭچاق سۆرتىپ يەرنى تاتلاشتۇرمىسا، ئۇرۇق توپا ئاستىغا كىرمەيدۇ .
- توپا ئاستىغا كىرمىسە نېمە بولىدۇ؟
- بۇغداي ئۈنمەيدۇ .
- شالنى نېمىشقا سۆرتىدۇ؟
- ئۇنى سۆرەم دەيدۇ . يەرگە سۆرەم سالغاندا ئۇرۇق بۇغداي يەرگە تولۇق كۆمۈلىدۇ .
- بۇغداي قاچان ئۈنۈپ چىقىدۇ؟
- ئون كۈن ئەتراپىدا ئۈنۈپ بولىدۇ .

.....

ئەمدىلا ئون بىر ياشقا كىرگەن ئۆردەك ئۆزىگە پۈتۈنلەي يېڭىلىق بولغان تېرىقچىلىقنىڭ ھەممە باسقۇچ - يوللىرىنى ھازىرلا بىلىپ بولىدىغاندەك ئاتىسىدىن ئەنە شۇنداق سوراپ ماڭاتتى ، بۇغداي مايسىسىنىڭ قانداق بولىدىغانلىقىنى كۆرۈشكە ئالدىراۋاتقاندا دەك ئىدى . ئوماق ئاتىسى بىلەن تېرىقچىلىق قىلغاندا بىلىۋالغاندا لىرى بويىچە بىر - بىرلەپ جاۋاب بەردى .

«مۇشۇنداق سوئال سورىشىدىن قارىغاندا بۇ چوقۇم باشقىچە بىر ئادەم بولىدىغان ئوخشايدۇ . ئىككى ئاكىسى سوئال سوراشنى بىلمەيدىغاندەك كۆرۈپلا بولدى قىلمۇتەندۇ . «ئادەمنىڭ ئادەم بولدىمىقى كىچىكىدىن» دېگەن راست گەپ ئوخشايدۇ» دەپ ئويلاپ قالدى ئوماق .

بۇ يىلقى تېرىقچىلىق ئۈچۈن ئوماق پەقەت ئۇرۇقلۇق بۇغداي - غىلا ئېھتىياجلىق ئىدى . ئالىبىي ئاقساقال يۈز جىڭ بۇغداي بېرىپ تۇردى . ئەزىمباقى دېگەن كىشى ئەللىك جىڭ بۇغداي بېرىپ تۇردى .

ئەزىمباقى ئوماق بىلەن دېمەتلىك بولۇپ ، ئاتىسى ئوماقنىڭ ئاتىسى تۇراق ئاتا بىلەن يېقىن دوست ئىدى . ئۇلار ئوۋغا دائىم بىللە چىقاتتى ، بىر - بىرىدىن بىر نەرسىلىرىنى ئايشامىتتى . بۇ ئىشلاردىن ئۇنىڭ خەۋىرى بار ئىدى . ئاتىسى ئۇلۇش ئالدىدا : «تۇراق ئاتىنىڭ بالىلىرى چارىغا كېلىپ قالسا يېقىن ئۆتۈڭلار»

دەپ نەسەھەت قىلغانىدى . ئالباي ئاقساقال ئوماقلارنىڭ ئالدىغا چىقىدىغان ئادەملەرنى بەلگىلەۋاتقاندا ، ئەزىمباقى : «مەن باراي» دەپ ئۆزلۈكىدىن ئاتلىنىپ ماڭغانىدى .

بۇغداينى ئوماق ئۆزى چاچتى . ئاتىسىدىن ئۆگىنىۋالغانى بويىچە ئالدى بىلەن يەرنى بىرنەچچىگە بۆلۈپ سىزىۋالدى ، ئاندىن بىر يۈز ئەللىك جىڭ بۇغداينى شۇنچىگە تەڭ بۆلۈپ چېچىۋالدى ، بۇغداي كەملەيمۇ قالماي ، ئېشىپمۇ قالماي توپتوغرا چېچىلدى . توختاق چېپىپ كەلگەن قوڭخاچاقلارنى ئىككىگە بۆلۈپ باغلاپ ، ئۈستىگە بىردىن كۆتەك قويۇپ يەرنى ئىككى قېتىم ئالا تاشلىماي تاتلاشتۇرۇپ بولۇپ ، ئۈستىگە كۆتەك قويۇلغان شال بىلەن سۆرەم سالدى . شۇنىڭ بىلەن ئوماقنىڭ بۇ يىلقى تۇنجى تېرىقچىلىقى بىر يېرىم كۈن ئىچىدە تۈگىدى .

— ئەمدى نېمە ئىش قىلىمىز ؟ — ئۆردەك كەچلىك تاماق يەۋېتىپ سورىدى .

«راست ، نېمىش قىلىمىز ؟ بۇغداينىڭ ئۈنۈشىگە كەم بولغاندا ئون كۈن بار ، ئۇ ئۆزى ئۈنۈپرىدۇ . بۇ ئون كۈن ئىچىدە نېمىش قىلىمىز ، بۇغداي ئۈنگەندىن كېيىنچۇ ؟» ئوماق ئوغلىنىڭ سوئالىغا جاۋاب بېرىش ئورنىغا ، ئىچىدە ئۆزىدىن ئۆزى شۇنداق دەپ سورىدى .

ئوماق ئارىلىقتىكى بوش ۋاقىتتا توختاقنى بىللە ئېلىپ بىر ئىش بىلەن كورلىغا بېرىپ كېلىشنى كۆڭلىگە پۈكتى . ئالدى بىلەن ئۆينىڭ گۆش مەسىلىسىنى ھەل قىلىپ بېرىش ئۈچۈن ، ئۈچ كۈنلۈك بولسىمۇ ئوۋغا چىقىپ كەلمەكچى بولدى . سۆگەتبۇ-لاق تەرەپكە باراي دېسە يىراقراق ، نەگە بېرىشنى ئالباي ئاقساقال-دىن سورىماقچى بولۇپ ئۇنىڭ ئالدىغا باردى .

— چارا ئەتراپىدىكى ئوۋ قىلغۇدەك يەرنىڭ ھەممىسى ئىگە-لەكلىك . ھازىرچە مەن ئوۋلايدىغان دەريانىڭ ئۇ قات تەرىپىدىكى تانىۋالدى دېگەن يەرنىڭ نېرىسىدىكى جاڭگاللىقتا ئوۋلاپ تۇر ، — دەپ ئالباي ئاقساقال ، ئوماقنىڭ : «ھازىرچە نەگە بارسام بولار» دەپ سورىغىنىغا جاۋابەن .

ئوماق ئالسباي ئاقساقالنىڭ ئۆيىدىن چىقىپ ئۆي ئالدىغا كېلىشىگە ، كۈنچىققانبەگ بىلەن تايۇقلار كېلىپ قالدى . بۇلارنىڭ ئايرىلىشىغا يېرىم ئاي بولمىغان بولسىمۇ ، كۆرۈشمىگەنلىكىگە بىر نەچچە يىل بولغان ئامراق قېرىنداشلار دىدارلاشقاندىكىدەك قوچاقتا كۈنچىققانبەگنىڭ ، ھال - ئەھۋاللاشتى .

— ھە ، چارىغا كەلگەندىن كېيىن نېمە ئىش قىلدىڭ ؟ —
كۈنچىققانبەگ سورىدى .
— يەر تېرىدىم .

— ھە ! يەر تېرىدىم ، بىرنەچچە كۈن ئىچىدە ؟ !
— ئالسباي ئاقساقال ئۆزىنىڭ ئېتىزىدىن تەييار يەرنى ئاجرىدى .
تىپ بەردى ، يەنە ئۇرۇقلۇق ئۈچۈن يۈز جىڭ بۇغداي بەردى ، ئەزىمباقى ئەللىك جىڭ بۇغداي بەردى . ئات ، كالا ئۆزۈمدە تولۇق بولغاچقا ، ئالدىنقى كۈنلا تېرىپ بولدۇق .

— ئايقۇت ، ئايسۇلۇ ، تىلەشلەر ئوبدان تۇرامدۇ ؟ — تايۇق سورىدى .

ئوماق تايۇقنىڭ سوئالىغا جاۋاب بېرىپ بولۇپ تۈلەك بوۋا ۋە باشقىلارنىڭ ئەھۋالىنى ئالاھىدە سورىدى . تايۇق جاۋاب بېرىپ :
— تۈلەك بوۋا ناھايىتى ساغلام ، تامىقىمۇ ئوبدان ، — دېدى .
ئوماق ئۇلارغا :

— يۈرۈڭلار ، ئۆيىگە بارايلى . ئازراق ئۇسالق ئىچىۋېلىپ تېرىغان يېرىمنى كۆرۈپ كېلەيلى ، — دېدى .
ئۇلار ئۆيگە كىرگەندە ئايقۇت بىلەن ئايسۇلۇ تورقا تالالىرىنى ئېشىپ ئولتۇراتتى .

— بەگ كېپتۇغۇ ! — ئايقۇت قولىدىكى ئېشىۋاتقان يېپنى سۇپىغا قويۇپ ، ئۇلارنىڭ ئالدىغا ماڭغاچ سورىدى ، — ئاقئۇلام ، ئۇجۇلخانلار ئوبدان تۇرامدۇ ؟

— ئاتا ! — ئايسۇلۇ بېرىپلا ئاتىسىغا ئېسىلدى ، — ئانام ياخشىمۇ ، ئابلاقچۇ ؟

— ياخشى ، ياخشى . سېنى بەك سېغىندۇق ، توختاق كۆرۈندۈم .
مەيدۇغۇ ؟

— توختاق بار ، قېيناتام بىلەن ئوۋغا چىقماقچىدى ، شۇنىڭ تەييارلىقى بىلەن چىقىپ كەتكەن ، ھازىر كىرىدۇ .

— نېمە ؟ ئوۋغا چىقماقچىمىدىڭلار ؟ بىز تاغ ئوۋى سېغىنىپ ، سېنىمۇ بىللە ئېلىپ بېرىشنى ئويلاپ كېلىۋىدۇق ، بەك ئوبدان بولدى ، بىللە بارايلى ، — دېدى كۈنچىققانبەگ .

— قايسى تاغقا بارىمىز ؟

— سىڭگىر تېغىغا .

— سۆگەتتاغ ئېغىزىدا ئون نەچچە يىل تۇرغان بىلەن شۇ تەرەپكە بېرىپ باقماپتەكەنمەن ، كۆرۈۋالغۇدەكمەن ، بارايلى ، — دېدى ئوماق .

سىڭگىر تېغىنىڭ يۇقىرى تەرىپى تۇرپان ۋاڭلىقى بىلەن ، كۈنچىقىش تەرىپى قۇمۇل ۋاڭلىقى بىلەن يىرىشقىداش ئىدى . بۇ ئىككى ۋاڭلىقنىڭ ئىلگىرى ئابدال بەگلىكىگە كېلىدىغان سېلىق يىغقۇچىلىرى مۇشۇ تاغدىن ئۆتەتتى .

توختاق ئۆيگە كىرىپ كۈنچىققانبەگ بىلەن قېيناتىسىنى كۆرۈپ تۇرۇپلا قالدى .

— ھە ، توختاق ، ئوبدان تۇرۇپسىلەر ، — دېدى تايۇق ۋە بېرىپ توختاقنىڭ يېنىدا تۇرغان نەۋرىسى تىلەشنى كۆتۈرۈپ پېشا- نىسىگە بىرنەچچىنى سۆيدى .

— چوڭ ئانام كەنى ؟

— گوي - گوي ، چوڭ ئانانڭ بار ، چوڭ ئانانڭنى كۆرگۈڭ كەپتۇ - ھە ، ئاكاڭنى كۆرگۈڭ كەلمىدىمۇ ؟
— ئاكام كەنى ؟...

ئۇلار ئايقۇت بەرگەن قاچىدىكى ئۇسالقنى ئىچىشىپ ، ئوماق- نىڭ تېرىغان يېرىنى كۆرمەكچى بولۇپ ئۆيدىن چىقىپ ، ئىشىك ئالدىدا تۇرۇشقان بىر توپ ئادەمنى كۆردى . بۇلار يېڭى بېگىمىزنى كۆرمىز دەپ كېلىشكەندى . توپ ئىچىدە ئالباي ئاقساقال كۆ- رۈنمەيتتى . كۈنچىققانبەگ ، تايۇقلار تۇرغانلار بىلەن بىر - بىرلەپ كۆرۈشۈپ ئەھۋاللاشتى .

— ئالباي ئاقساقال كۆرۈنمەيدۇغۇ ؟ — كۈنچىققانبەگ كۆپ-

چىلىككە قاراپ تۇرۇپ سورىدى .

توپ ئىچىدە تۇرغان ئەزىمباقى جاۋاب بەردى .
— بىرنەچچە ئۆينىڭ قاق بېلىقى تۈگەپ قاپتىكەن ، ئالدىنقى
ئاقساقال سىلەرنىڭ كېلىشىڭلاردىن خەۋىرى بولمىغاچ تېخى بايىلا
تۆت - بەش ئادەمنى ئېلىپ ئايدىڭكۆل تەرەپكە بېلىق تۇتقىلى
كەتتى .

— ياخشى قىپتۇ ، — كۈنچىققانبەگ شۇنداق دەپ بولۇپ
تايۇقنى كۆرسىتىپ تۇرۇپ كۆپچىلىككە ، — بۇ ، قالاچ قاناقانىڭ
ئوغلىدەك بوپ كەتكەن يېقىن ئادىمى ، يېڭى يۇرتچاقاندىكى ئابدال
مەھەللىسىنىڭ ئاقساقىلى تايۇق ، — دەپ تونۇشتۇردى .

«قاناقانىڭ يېقىن ئادىمى» دېگەن گەپنى ئاڭلاپ تۇرغانلار
تايۇق بىلەن باشقىدىن قىزغىن قول ئېلىشىپ كۆرۈشتى ، گويا
قاناقانىڭ قولىنى تۇتقاندەك ھېسسىياتتا تايۇقنىڭ قولىنى سىلاپ
كېتىشتى .

كۈنچىققانبەگلەر ئاتلىرىغا مىنىپ ئوماقنىڭ ئېتىزىنى كۆرۈپ
كېلىشكە ماڭدى . قۇمساڭغۇ ئېتىزلار قىرلىرىنى ھېسابقا ئالمىغان .
دا سېغىز رەڭ قۇملۇق تۈزدىن پەرقى يوق ، كۆرگۈچىلىكىمۇ
يوقتەك تۇراتتى ، شۇڭا بىرقۇر ئايلىنىپلا قايتىپ كېلىشتى .
ئۇلار بىر ھەپتىگە يەتكۈدەك يېمەكلىك تەييارلىۋېلىپ ،
قازان - قاچا ۋە باشقا كېرەكلىك نەرسىلەرنى ئايرىم ئانقا ئارتىپ ،
ئەتىسى ئەتىگەندە توختاقنىمۇ ئېلىپ شىڭدى تېغىغا قاراپ يۈرۈپ
كەتتى . سىڭگىر تېغىغا بېرىش ئۈچۈن شىڭدى ، موخى تاغلىرىنى
يانداپ ياكى تاغ ئىچى بىلەن مېڭىشقا توغرا كېلەتتى .

4

كۈنچىققانبەگلەر چارىدىن چىقىپ ئانچە ئۇزاققا بارماي بىر
سازلىققا دۈچ كەلدى . ئوماق ئاتىسى بىلەن سۆگەتتاغا كۆچۈپ
ماڭغىنىدا مۇشۇ يەردە ماڭغاندەك قىلغان ، ئۇنىڭغا ئوتتۇز يىلدەك
بولۇپ قالغان بولسىمۇ ، بەزى يەرلەر شۇ چاغدىكىگە ئوخشاپ تۇراتتە .

تى ، لېكىن ئۇ چاغدا بۇنداق سزالىق يوق ئىدى . سزالىقنىڭ چۆرىسى يېكەنلىك ، ئوتتۇرىسى قومۇشلۇق بولۇپ ، خېلىلا چوڭ ئىدى . تايۇق بۇ تەرەپتىكى تاغلارغا كېلىپ باقمىغان ، كۈنچىققاندا بەگ سىڭگىر تېغىغا كەلگەن بولسىمۇ ، سۆگەتتاغ ، شىڭدى تە - رەپكە كەلمىگەن . شۇڭا ئۇلار ئوماقنىڭ باشلاپ مېڭىشىغا تايىناتتى .

— ئاتام بىلەن ماڭغاندا چارىدىن ئۇدۇل دىلپارغا بېرىپ ، ئۇ يەردىن سۆگەتتاغ ئېغىزىغا بارغاندۇق . دىلپارنىڭ نېرىسىدا كۆز - چى دەرياسىنىڭ قۇرۇق ئىزى بار ، ئەمما بۇ يەردە سزالىق يوق ئىدى ، — دېدى ئوماق ئەتراپقا قاراپ ، ئىلاجسىز قالغاندەك بىر ھالەتتە .

— مېڭىپ باقمايلىمۇ ، — دېدى تايۇق .

ئوماق ئىتتىك :

— ياق ، بولمايدۇ . بۇ يەرنىڭ قۇملىرى سېغىزدەك ، سزالىق - نىڭ تېگى لايلا . كىرسەك يېتىپ قالارمىزمىكىن ، — دېدى . — مەن كىرىپ باقاي ، — دېدى كۈنچىققانبەگنىڭ چاكار ئورنىدىكى ئادىمى .

ئۇنىڭ ئىسمى تېپىق بولۇپ ، ئاتىسى جاھانبەگنىڭ ئوۋچىسى ئىدى . ئۇمۇ ئاتىسىدىن ئوۋچىلىقنى ئۆگەنگەنىدى . ئاتىسى ئۆلۈپ كەتكەندىن كېيىن ، ياش تۇرۇپلا جاھانبەگنىڭ ئوۋچىسى بولغان . جاھانبەگ ئۆلۈپ كەتكەندىن كېيىن ، كۈنچىققانبەگنىڭ يېنىدا قال - غاندى . كۈنچىققانبەگ بۇ قېتىم ئۇنى ئۆزى بىلەن بىللە ئېلىپ ماڭغاندى .

تېپىق ئېتىنى سزالىققا سېلىشقا دېۋىتىپ تۇرغاندا ، يېقىنلا يەردىن :

— كىرمە ! بولمايدۇ ! — دېگەن قاتتىق بىر ئاۋاز ئاڭلاندى . ھەممىسى شۇ تەرەپكە قارىدى . سزالىقنىڭ قىرىدىكى ئېگىز بىر قۇم دۆۋىسىنىڭ يېنىدا ئىككى ئاتلىق كىشى بۇ تەرەپكە قاراپ كېلىۋاتاتتى . بۇ ئىككى ئاتلىقنىڭ بىرى ئەللىك ياش ئەتراپىدا ،

يەنە بىرى ياش يىگىت ئىدى .

— ۋوي ، بىزنىڭ بەگكەنغۇ ، نەگە ماڭغاندىڭلار ؟ چوڭ ياشتىكىسى گەپ قىلغاچ ئاتتىن چۈشۈپ ، كۈنچىققانبەگ ، ئوماق ، تايۇقلار بىلەن كۆرۈشۈپ بولۇپ ئۆزىنى ، يېنىدىكى يىگىتنى تونۇشتۇردى .

— ۋوي - ۋوي ، سەن يېڭىسۇلۇق ھەلىقى تەلەي كېيىك ئوخشىماسەن ، بىز سىڭگىر تېغىغا ئوۋغا ماڭغان ، بۇ سازلققا دۈچ كېلىپ قالدۇق ، — دېدى كۈنچىققانبەگ ھەم ھەمراھلىرىنى تونۇشتۇردى .

تەلەي كېيىك بۇ يەرنىڭ ئەھۋالىنى تونۇشتۇردى :

— ئەسلىدە دىلپارنىڭ ئۇدۇلىدا سازلىق بولۇپ ، بۇ يەردە يوق ئىدى . يىگىرمە نەچچە يىل بولدى ، بۇ سازلىق پەيدا بولۇپ قالدى ، سازلىق ئانچە تېرەن بولمىسىمۇ ، تېگى بەك بوش ، كىرگەنلەر سەپتىپ قېلىپ چىقالمايدۇ . سازلىقنى ئايلىنىپ تۆۋەنگە مېڭىپ تىمەنپۇدىن ئۆتۈپ تاغقا قاراپ ماڭساڭلار بولىدۇ ، بىز شۇ تەرەپتىن كەلدۇق ، — دېدى .

كۈنچىققانبەگلەر تۆۋەنلەپ مېڭىپ تېمەنپۇ بىلەن دىلپار ئاردىلىقىدا كۆنچى دەرياسىنىڭ بۇرۇنقى قىنى — قۇمدەريادىن ئۆتتى . دەريادا سۇ بار چاغدا ئىككى قاسناق كۆكۈلمەيدان ئىدى ، مەھەللە ، ئوتلاقلار ، چاتقاللىقلار كۆپ ئىدى . دەريا ئېقىش يولىنى ئۆزگەرتىپ يۇقىرى تەرەپتە ئاقىدىغان بولغاندىن كېيىن ، بۇ تەرەپلەر چۆلدەرەپ قالدى ، كىشىلەر كۆچۈپ كېتىپ مەھەللىلەر ئادەمسىز قالدى . ئۇلار يېڭى دەرياغا بارغۇچە ئۈزۈك - ئۈزۈك چاتقاللىقتىن باشقا بىرەر ئوتلاق ، توغراقلىق كۆرمىدى . ئاندا - ساندا شىۋاق ، قامغاق ، يۇلغۇن ، سايغان قومۇش ئۇچرىدى . ئارىلاپ قۇم دۆۋىلىدى . رى ئارىلىرىدا ئىككى - ئۈچ ئۆيلۈك ئوتاقلار كۆرۈنسىمۇ ، ئادەم يوق ئىدى . ئۇلار چۈشتىن قايرىلغاندا كۆنچى دەرياسىنىڭ يېڭى ئېقىنىدىن ئۆتتى . دەريا سۆگەتتاغ ئېغىزىغا ئۇدۇل بىر يەردە دۈچ - تۆت تارامغا بۆلۈنۈپ كەتكەچكە ، ئېقىندا سۇ ئاز ئىدى ،

ئاران ئاتنىڭ تىزىغا كېلەتتى . كونا - يېڭى بولۇپ بەش ئېقىندىن ئۆتۈپ يۇقىرىلاپ مېڭىپ شىڭدى تاغ ئېغىزىغا كەلگەندە كۈن پاتە-تى . بۇ يەردە مەخسۇس چارۋىچىلىق قىلىپ ، قوشۇمچە ئوۋچىلىق بىلەن شۇغۇللىنىدىغان ئوندەك ئۆيلۈك كىشى تاغ ئارىلىرىدا تارقاق ياشايتتى . ئارىلاپ كۆنچى دەرياسى ۋە ئۇنىڭ ئەتراپىدىكى كۆللەر-دىن بېلىق تۇتۇپ يەيتتى . بۇ يەردىكى كىشىلەر كۈنچىققانبەگ بىلەن تايۇقنى كۆرۈپ باقمىغانىدى . ئوماق سۆگەتتاغ ئېغىزىدىكى سۆگەتبۇلاقتىكى چېغىدا بۇ تەرەپكە ئوۋغا كېلىپ يۈرۈپ بەزىلەر بىلەن تونۇشۇپ قالغانىدى . ئۇلارغا شۇلار ئىچىدىكى تاھىرتاغ دې-گەن كىشى ئۇچرىشىپ قالدى . «تاغ» ئۇنىڭغا ئاتىسىدىن مىراس قالغان لەقەم . ئۇنىڭ ئاتىسى شىڭدى ، موخى ، سىڭگىر تاغلىرى ئارىلىرىدا ئاساسەن ئوۋچىلىق بىلەن ئۆتكەن ئادەم ئىدى . تاھىر ئاتىسىنىڭ يولىنى تۇتۇپ ئوۋچىلىقنى قولدىن بەرمىگەن بولسىمۇ ، قوشۇمچە چارۋا - مال قىلىۋالدى . ماللىرىنى بىر جىراغا سولاپ قويۇپ يىللاپ يوقلاپ قويمايتتى . ئوماقنىڭ نەزىرىدە بۇ تاغ رايونى-دا ئۇ بىلىمىدىغان ، تاپىنى تەگمىگەن جاي يوق ئىدى . ئوماق ئۇنىڭغا كۈنچىققانبەگ بىلەن تايۇقنى تونۇشتۇردى .

— ئۇمارەك ، ئۇمارەك^① ، ئاڭلىدىغان ، كۆرۈشمەپتە-كەنمىز ، — تاھىرتاغ كۈنچىققانبەگنىڭ قولىنى تۇتۇپ تۇرۇپ ئەھۋال سوراپ بولۇپ تايۇققا قاراپ ، — ئەسلىي قالدۇچىلار مەھەل-لىسىدىنغۇ دەيمەن ، — دېدى .

كۈنچىققانبەگ تاھىر تاغدىن سورىدى :

— بىلىدىكەنمەن ؟

— ئوتتۇز يىلنىڭ ئالدىدا يولۇمدىن ئېزىپ قېلىپ بۇلاققۇلگە بېرىپ قالغىنىمدا ، قالاچ قاناقا بىلەن مۇشۇ تايۇق ماڭا يار - يۆلەك بولغان ، چىرايى ئېسىمدە قاپتىكەن ، — تاھىر تاغ ئۇلارنى ئۆيىگە تەكلىپ قىلدى ، — كەچ كىرەي دەپ قالدى ، يۈرۈڭلار ، بىزنىڭ ئۆيىگە بارايلى .

① ئۇمارەك — مۇبارەك .

كۈنچىققانبەگلەر تۈزۈت قىلماي ئۇنىڭ ئۆيىگە ماڭدى . ئۇلار بىر دۈمبەلدىن ئۆتۈپ بۈك قارىياغاچلىق بىر جىرانىڭ ئاغزىغا كېلىپ قالدى . تاغ يامزىلىدا تاش ، كېسەك ئارىلاش ياسالغان ياكى بىر ئۆي كۆرۈندى . تاھىرتاغنىڭ ئۆيى شۇ ئىدى . پەستە شىرىلداپ ئازراق سۇ ئېقىپ تۇراتتى .

تاھىرتاغ ئايلى بىلەن ئىككىلا جان بولۇپ ، بالىسى يوق ئىدى . ئۇ مېھمانلارنى تاغ تېكىسىنىڭ گۆشى بىلەن مېھمان قىلدى . گۆشنىڭ سۈيىگە ئۇجۇل ، جىگدە تالقىنى چېلىپ ئىچىشتى . تاماقتىن كېيىن تاھىرتاغ مېھمانلارغا تاغنىڭ ئەھۋالىنى ، ئوۋغا قايسى تاغقا بارسا بولىدىغانلىقىنى سۆزلەپ بەردى . كۈنچىققانبەگ-لەر بىر كۈن ئېگىز - پەس بولۇپ يول ماڭغاچقا بەكلا چارچىغاندى ، تاغ تېكىسى گۆشنىڭ شورپىسى ئۇلارنى ئەزدى چېغى ، يېتىپ ئانچە ئۆتمەي ئۇ ئۇنداق ، بۇ بۇنداق خورەككە چۈشۈپ كەتتى .

ئەتىسى ئەتىگەنلىك چايدىن كېيىن ئۇلار تالاغا چىقىپ ، تاغ-نىڭ سەھەر مەنزىرىسىنى زوق بىلەن تاماشا قىلدى . مۇشۇ مەز-گىلدە ئابدالنىڭ ئەتىگەنلىك ھاۋاسى خېلى ئىللىق بولۇپ كىشىگە خۇشياقىدۇ ، لېكىن تاغ ھاۋاسىدا ئۇلار سالقىندىغىلى تۇردى . شۇنداقتىمۇ ئۇلارغا خۇشېقىۋاتقاندىك تويۇلماقتا .

كۈنچىققانبەگ بۈك قارىياغاچلىق تار بىر جىرانى كۆرسىتىپ تاھىرتاغدىن :

— ئاۋۇ جىرا بىلەن ماڭساق نەگە چىقىمىز ، جىلغىدا ئوۋلى-غۇدەك ئىلۋەسۇنلار بارمۇ؟ — دەپ سورىدى .

تاھىرتاغ جىراغا بىر خىل ئەيمەنگەندەك ھالەتتە قاراپ قويۇپ جاۋاب بەردى :

— بۇ جىرانىڭ ئىسمى ئۆڭكۈرتوقاي . مەن كىرىپ باقمىدىم . ئاتامنىڭ ئېيتىشىچە ، ئىچى چوڭ ، بەك قورقۇنچلۇق ئوخشايدۇ . كېچە - كۈندۈز ھەر خىل ھۇۋىلىغان ، ھۆركىرىگەن ، ۋارقىرىغان ، چىرقىرىغان ، يەنە بوم - ئىنچىكە ئىسقىرتقاندىك ئاۋازلار ئاڭلىد-

نىپ تۇرىدىكەن . ئاتام بىر كۈنى جىراغا كىرىپ قويۇپ ، قورقۇپ كېتىپ ئاران يېنىپ چىقىۋالغانىكەن . بوۋىلارنىڭ ئېيتىشىچە ، ئۆڭكۈرتوقاي جىن - ئالۋاستىلارنىڭ ئۇۋىسىمىش . توقايغا كىرىپ قالغان ئادەمگە جىن - ئالۋاستىلار كېيىك ، جەرەن ، توشقان ، ھەتتا بۆرە ، يولۋاس شەكلىدە كۆرۈنەرمىش ، ئۇلارنى ئاتقان ئادەم - نىڭ ئوق ئۈزگەن قولى تۇتماس ، چىنىگەندە قىسقان كۆزى شۇ قىسىلغانچە ئېچىلماس بولۇپ قالارمىش...

كۈنچىققانبەگ جىرانىڭ بۈك قارىياغاچلىق ئاغزىغا قورققان تەرزىدە قاراپ :

— راست شۇنداق تىلسىملىق جىرامىكەن ؟ -- دەپ سورىدى .
ئوزايدىن بەگ جىرانىڭ تىلسىملىق جىرانىڭغا ئىشەن - گەندى .

ئوماق :

— ياپىر ، ئادەمنىڭ قورققۇسى كەلگۈدەك ئىكەن ، ئەجەب بىر سىرلىق جىراكىنە بۇ ، -- دېدى .
گېپىدىن قارىغاندا ئوماقمۇ ئۆڭكۈرتوقاينىڭ سىرلىق ، تىل - سىملىقىغا ئىشىنىپ قالغانىدى .

گەپلىرىدىن ئاينىكى ، كۈنچىققانبەگمۇ ، ئوماقمۇ ئۆڭكۈرتوقاي - نىڭ تىلسىملىقىغا ، جىن - ئالۋاستىلار ئۇۋىسىلىقىغا ئىشىنىپ قالغانىدى ، ئەمما تايۇق ئىشەنمىدى .

— بىر چاغلاردا ، -- دېدى تايۇق گەپنى يىراقتىن باشلاپ ، -- قالاچ قاناقا بىرنەچچە يىلەن مۇشۇنىڭغا ئوخشايدىغان بۈك قارىياغاچلىق بىر جىلغىغا كىرىپ قالغىنىنى ، جىلغىدا تۈرلۈك ھايۋاننىڭكىگە ئوخشاش ئاۋازلارنىڭ ئاڭلىنىپ تۇرىدىغانلىقىنى ، ئۇنىڭ سەۋەبىنى ، تاغنىڭ تىك ، سىلىق جايلىرىدا ھەر خىل سى - زىق ، ئادەم ، ھايۋانغا ئوخشايدىغان رەسىملەرنى كۆرگەنلىكىنى دەپ بەرگەن .

— ھەر خىل ئاۋازلار نېمىنىڭ ئاۋازىكەن ، -- كۈنچىققانبەگ تايۇقنىڭ گېپىگە ئىشەنمىگەندەك سورىدى ، -- قالاچ قاناقا ئۇ

توغرىدا ئېنىق بىرىنمە دېمىدىمۇ؟

— دېدى، ئۇ ئاۋازلارنىڭ قانداق ئاۋازلىقى توغرىسىدا ئېنىق چۈشەندۈرگەن، — تايۇق قەتئىي نىيەتكە كېلىپ يەنە مۇنداق دېدى، — كىرىپ كۆرۈپ باقايلى.

تايۇق سۆزلەپ بەرگەن قالاچ قاناقانىڭ قارىغاچلىق جىرا توغرىسىدىكى گېپىنى ئاڭلاپ، ئوماق ئۆڭكۈرتوقايغا، ئۇنىڭ سىزغا قىزىقىپ قالدى. بولۇپمۇ ھەر خىل سىزىق، رەسىملەرنىڭ گېپىنى ئاڭلاپ: «قاناقا دائىم دەيدىغان ئەجدادلار ئىزى بۇ يەردىمۇ بار ئوخشىمادۇ» دېگەن خىيال ئۇنىڭ كاللىسىدا زىل قوڭغۇراق-تەك نازۇك، ئەمما جاراڭلىق ئەكس سادا بەردى.

— قالاچ قاناقا ئۇنداق دېگەن بولسا، نېمىلا بولسۇن كىرىپ كۆرۈپ باقايلى، — دېدى ئۇ، كۈنچىققانبەگكە.

كۈنچىققانبەگ يەنىلا دېلىغۇللۇقتا ئىدى. «جىلغىدا جىن - ئالۋاستىلار بولمىسا، ئۇنداق ھەر خىل ئاۋازلار نەدىن كېلىدۇ» دەپ ئويلايتتى. ئۇ: «ئوماق بىلەن تايۇق جىلغىغا كىرەيلى، دەپ تۇرغان يەردە، مەن قورقۇپ كىرمەيلى دېسەم، بۇ ئىككىسى ئېغىز ئاچمىسىمۇ، تاللىشقۇل بىلەن ئۈجۈلخاندەكلەر مېنى قورقۇنچاق... ئۇنداق، بۇنداق دەپ بىرىنمىلەرگە ئوخشىتىۋېتىدۇ. بوپ بېرىمەن ئۇلارغا، مېنى يۇرت يېڭى دەپ قاراپ تۇرامدا...» كۈنچىققانبەگ ئىچىدە شۇلارنى ئويلاپ، مېيىقىدا كۈلۈپ:

— بوپتۇ كىرسەك كىرەيلى، — دېدى، ئىچىدە يەنە: «بۇلار نېمە كۆرسە مەنمۇ شۇنى كۆرمەمدىمەن» دېدى.

ئۇلار ئاتلىرىغا مىنىپ جىراغا قاراپ يول ئېلىشتى. ھەممىنىڭ ئالدىدا تايۇق، ئۇنىڭ ئارقىسىدىن ئوماق، كۈنچىققانبەگ، تېپىق، ئەڭ كەينىدىن تاھىرتاغ ماڭدى. توقايلىقتىكى قارىغاچلار بۈككىدە بولۇپ، شاخلىرى بىر - بىرىگە كىرىشىپ كەتكەندى. پەس شاخلار ئاتلىق مېڭىشقا بەك كاشلا قىلدى، ئاتتىن چۈشۈپ پىيادە ماڭماي بولمىدى. چاتقاللىقنىڭ زىچلىقىدىن پىيادە مېڭىشمۇ ئاسان بولمىدى.

— تاهىرباي ، — تايۇق كېتىۋېتىپ ئۇنى قويۇپ بېرىپ گەپ قىلدى ، — سەن مۇشۇ تاغدا بىرەر ئوۋچىنىڭ قولى تۇتماس ، كۆزى ئېچىلماس بولۇپ قالغىنىنى كۆردۈڭمۇ ؟
— ياق ، كۆرمىدىم .
— پالانى يەردىكى پۇستانى شۇنداق بولۇپ قايتۇ ، دەپ ئاڭلىدى .
غانسەن ؟

— بۇنداق ئېنىق گەپنى ئاڭلىمىدىم .
— جىن - ئالۋاستى بار ، دەپ بۇ جىلغىغا ھېچكىم كىرمىسە ، يەنە كىم نېمە بولماقچى ؟ ! ھەممىسى مىش - مىش گەپ دەپ قاناقا راست دەيتكەن .

تايۇق بۇ گەپنى ئۆزىگە ئۆزى سۆزلىگەندەك پەس ئۈندە ئېيتقا .
ندى ، ئوماق بىلەن كۈنچىققانېگ ئاران ئاڭلىدى .
ئۇلار جىلغىغا ئىچكىرىلەپ خېلى ماڭغاندىن كېيىن ، جىلغا كېڭىيىپ ، بىر تەرىپى يانتۇ ، يەنە بىر تەرىپى تىك تاغ بىر يەرگە چىقىپ قالدى . تاغنىڭ تىك تەرىپىدىكى چوڭ - كىچىكلىكى ئوخشامايدىغان سانسىز كامارلار جىن - ئالۋاستىلارنىڭ ئاغزىدەك سۈرلۈك كۆرۈنەتتى . بەزى كامارلار ئادەم بېشى پاتقۇچىلىك بولسا ، بەزىلىرى قوي پاتقۇدەك ، يەنە بەزىلىرى ئات ، كالا پاتقۇدەك چوڭلۇقتا ئىدى ، ئىچى قاپقارا كۆرۈنەتتى . كۈنچىققانېگ ، تېپىق ، تاهىر تاغلارغا ئاشۇ قارا كامارلاردىن ھېلىلا جىن - ئالۋاستىلار سۈرەن سېلىپ چىقىدىغاندەك تۈيۈلۈپ ، يۈرەكلىرى تېز - تېز سوقۇپ ، كامارلاردىن كۆزىنى ئۈزمەي ماڭماقتا ئىدى .

— قاناقانىڭ ئېيتىشىچە ، — تىك قىيالىقتىكى كامارلارنى كۆرۈپ قاناقانىڭ شۇ ھەقتىكى ئېيتقانلىرى تايۇقنىڭ ئېسىگە كەچكەن چېغى ، كامار توغرىسىدا گەپ قىلىپ ماڭدى ، — تاغدىكى كامارلار شامال ، بوراننىڭ يالىشىدىن پەيدا بولغانىكەن . قاراڭلار ، ئاۋۋ يانتۇ تەرەپتە نېمىشقا كامار يوق ، نېمىشقا كامارلارنىڭ ھەممىسى ماۋۇ تىك تەرەپتە ؟ شامال يانتۇ تەرەپكە قانتىق ئۇرۇلماي ، سىيىپ ئۆتۈپ كېتىدۇ ، ماۋۇ تىك تەرەپكە بولسا ئادەتتىكى شامال .

مۇ بوراندەك قاتتىق تېگىدۇ . شامالنىڭ بوش ، قاتتىقلىقىغا قاراپ كامارلاردىن ھەر خىل ئاۋازلار چىقىدىكەن . بو ئاۋازلار بوراننىڭ توقايلىقتىكى شار - شۇرىغا قوشۇلۇپ تېخىمۇ سۈرلۈكلىشىپ كېتىدىكەن . بۇ جىلغىدا ئىلۋەسۇنلاردىن باشقا ھېچقانداق بىر ئىش ھايۋان يوق ئىكەن...

جىلغىغا ئىچكىرىلىگەنسىرى كۆرۈنۈشلەرنىڭ فاناقانىڭ ئېيى - تىپ بەرگەنلىرىگە ئوخشاپ قېلىۋاتقىنىغا قاراپ ، تايۇق : «فاناقا ئېيتقان جىلغا مۇشۇ ئىكەن» دەپ جەزملەشتۈرگەندى . مۇشۇنداق پىيادە بىر قەدەم - بىر قەدەمدىن ماڭسا جىلغىنىڭ ئۇ بېشىغا قاچان چىقىپ بولىدۇ ، جىلغىنىڭ ئۇ بېشى نەدە ؟ ئۇلار مەسلىمەتلىشىپ يانتۇ تاغ تەرەپ بىلەن ماڭماقچى بولدى . ئازراق مېڭىۋىدى ، چوڭ دەرەخلەر شالاڭلاپ ، چاتقاللىق بۈگۈلكە ھەم بىر چىغىر يولغا چىقىپ قالدى . ئوماق يولغا قاراپلا :
— ئىلۋەسۇنلارنىڭ يولى ئىكەن ، باش تەرەپتە بۇلاق بار ئوخشايدۇ ، — دېدى .

— بىرەر ئىلۋەسۇنمۇ كۆرۈنمەيدۇغۇ ؟ — كۈنچىققانېگە كېتىۋېتىپ سورىدى . كۈنچىققانېگەنىڭ گېپىگە ئوماق جاۋاب بەردى :

تاغ ئىلۋەسۇنلىرى بەك سەگەك كېلىدۇ . بەش - ئالتە ئادەمنىڭ ئاتلىق پاراڭلىشىپ كېتىۋاتقىنىنى سەزمەي قالامدۇ . بەلكى بىز جىلغىغا كىرگەندىلا بىر - بىرىگە شەپە بېرىشىپ ، ئۆزلىرىنى دالدىغا ئېلىپ بولغاندۇ .

ئۇلار گەپ بىلەن بولۇپ يانتۇ تاغنىڭ بىردىنلا تىكلەشكەن يېرىگە كېلىپ قالدى . چىغىر يول يارنىڭ تۈۋىنى ياقىلاپ ئۆتەتتى . ئۇلار يار ئاستىغا كەلگەندە تاغنىڭ كەسكەندەك تەكشى ، سىلىقلىقىغا كۆزى چۈشۈپ قالدى .

— قاراڭلار ! ئاۋۇ نېمە سىزىقلار ؟ — تايۇق يارغا بېشىنى كۆتۈرۈپ قارىغىنچە ھەمراھلىرىدىن سورىدى . تىك يارنىڭ ئوتتۇرىدا — ئۈچ ئادەم بويى ئېگىزلىكتە گاھى

يېرى ئېنىق ، گاهى يېرى تۇنۇق ھەر خىل شەكىلدىكى سىزىقلار تۇراتتى . ئۇلار ئاتتا ئۆرە تۇرۇپ قاراپ باقماقچى بولۇشتى . ئاتلار مۇدۈرۈپ جىم تۇرۇپ بەرمىگەچكە ، تاھىرتاغ بىلەن توختاق ئۈچ ئاتنىڭ بېشىنى يېقىن قىلىپ تىزگىنلىرىنى جاۋىغىيىنىڭ يېنىدىن تۇتۇپ تۇردى . كۈنچىققانبەگ ، ئوماق ، تايۇقلار ئاتتا ئۆرە بولۇپ بىر - بىرىنىڭ مۇرىسىنى تۇتۇپ تۇرۇپ ، يار تاشتىكى سىزىقلارغا قارىدى . ئۇلار زەن سېلىپ قارىغانسېرى سىزىقلار مەلۇم شەكىلدە خېلى ئېنىق كۆرۈنۈشكە باشلىدى . ئۇلارنىڭ كۆز ئالدىدا قانداقتۇر بىر خىل ھايۋانلار قېچىپ كېتىۋاتقان ، ئارقىسىدىن يەنە بىرنەچچە ھايۋان قوغلاۋاتقاندەك ؛ تاغ تېكىسىگە ئوخشايدىغان ئۇزۇن ، ئەگرى مۇڭگۈزلۈك ھايۋانلار ئۈسۈشۈۋاتقان ، بىر - بىرىگە چېتىلغان تۈگىلەرنى ئېشەك مىنگەن ئادەم يېتىلەپ كېتىۋاتقاندەك ، يەنە ئابداللىقلارنىڭ ئوقى ئۇزۇن ، چاقى ئېگىز ، چاقىنىڭ ئۈلتىڭى^① ئىنچىكە ھارۋىسىغا ئوخشايدىغان كۆرۈنۈشلەر نامايان بولۇپ ، ئۇلارنى ھەيران قالدۇردى . كۈنچىققانبەگ بىلەن تايۇق ئاتتىن چۈشۈپ كەتتى . ئوماقنىڭ كاللىسىغا بىر خىيال كەچتى چېغى ، توختاققا :

— سەنمۇ ئوبدان كۆرۈۋال ، — دېدى .

توختاقنىڭ ئېتىنى تېپىق تۇتۇپ تۇردى . ئوماق توختاق بىلەن كۆرۈنۈشلەرگە قايتىدىن سىنچىلاپ قارىدى . ھەر خىل شەكىل ، كۆرۈنۈشلۈك سىزىقلارنىڭ ئۇزۇنلۇقى ئون ئىككى غۇلاچ ، كەڭلىكى تۆت غۇلاچچە كېلىدىغان دائىرىدە ئىدى . ئوماق سىنچى كۆزى بىلەن تېخىمۇ ئىنچىكىلەپ قاراپ ، سىزىقلارنىڭ تۇتاش بولماي ، چېكىتتەك ئۈزۈك - ئۈزۈك ئىكەنلىكىنى ، بىر نەرسىدە چېكىپ ئىز چىقارغانلىقىنى پەرق ئەتتى .

خېلى كۆپ شەكىللەرنىڭ نېمىنىڭ كۆرۈنۈشى ئىكەنلىكىنى ھېچقايسىسى بىلەلمىدى .

— قىزىق ئىش ، — دېدى كۈنچىققانبەگ تىك يار بويىدىن

① ئۇلداق — ھارۋا چاقىنىڭ چەمبەر كۆنىكى .

بىراقلاپ كېتىۋېتىپ ، — ئادەمزات ياشىمىغان جىلغىدىكى بۇ كۆ-
رۈنۈشلەر قانداق پەيدا بولۇپ قالدۇ ، تاھىرتاغنىڭ ئانىسى ئېيتقان-
دەك ، بۇ تىلىسىم جىلغا ئوخشايدۇ .

كۈنچىققانبەگنىڭ گېپىنى تەستىقلىغاندەك بىردىنلا شامال
چىقىپ ، ئىسقىرتانغىمۇ ، بۇرنىڭ ھۇۋلىشىغىمۇ ، قانداقتۇر بىر
نېمىلەرنىڭ چىرقىرىغىنىغىمۇ ئوخشاپ كېتىدىغان ھەر خىل ئاۋاز-
لار دەرەخ شاخلىرىنىڭ شار - شۇرى بىلەن قوشۇلۇپ جىلغا
ئىچىنى سۈرلۈكلەشتۈرۈۋەتتى .

— قانداق قىلىمىز ؟ چاتاق بولىدىغان بولدى ، — دېدى تاھىر
تاغ .

— تايۇقنىڭ بايقى گېپىنى ئاڭلىمىدىڭمۇ ، قالاچ قاناقا بۇ
ئاۋازلارنىڭ سىرىنى بۇرۇنلا بىلىپ بوپتىكەن . بولمىسا نېمىشقا
شامال چىقماستا بۇ ئاۋازلار يوق ؟ — ئوماق ئۇنىنى سەل قاتتىق
چىقىرىپ يەنە مۇنداق دېدى ، — مەن سۆڭەكتاغ ئەتراپىدىمۇ مۇشۇند-
داق كامارلار بارلىكى جايدا ھەر خىل ئاۋازلارنى كۆپ ئاڭلىغان .
تاغلىقلارغا بۇ ھېچقانداق سىر ئەمەس .

ئوماقنىڭ گېپىدىن كۈنچىققانبەگ خىجىل بولدى بولغاي :
— بۇ ئاۋازلار ئاشۇ كامارلاردىن چىققانىدۇ ؟ — دەپ
سورىدى .

— كىچىك چاغلىرىمىزدا لايدا ياساپ پۈۋلەپ ئوينىدىغان
بالمىنى ئويلايلى ، تۆشۈكى كىچىك بولسا ئاۋاز ئىنچىكە ، تۆشۈ-
كى يوغان بولسا ئاۋاز بوم چىقىدۇ ، — دېدى ئوماق . تايۇق
ئوماقنىڭ گېپىنى قۇۋۋەتلەپ :

— ئوماق دەل كەلتۈرۈپ ئېيتتى . بالمىنىڭ تېگىدىنمۇ
تۆشۈك ئاچساق ، پۈۋلىگەندىكى يەل ئۇ تۆشۈكتىن چىقىپ كېتىپ
قانچە پۈۋلىسىمۇ ئاۋاز چىقمايدۇ . ماۋۇ كامارلارمۇ شۇنىڭغا ئوخ-
شاش . ئۇنىڭ ئۇ تەرىپىدە يەنە بىر ئاغزى بولسا ، ئۇرۇلغان شامال
شۇ ئاغزىدىن چىقىپ كېتىپ ، كاماردىن ھۇۋلىغاندەك بىر خىللا
ئاۋاز چىقىدىكەن ، بۇنى ماڭا قالاچ قاناقا دەپ بەرگەن ، — دېدى .

«قالاچ قاناقانىڭ يېنىدا تۇرۇپ تەربىيىسىنى كۆپ ئالغان ماۋۇ ئىككىسىنىڭ بىلىدىغانلىرى مېنىڭكىدىن كۆپ ئىكەن . قاناقا ھېچبولمىسا بىر - ئىككى يىل تۇرۇپ بەرگەن بولسا ، جىق نەرسىدىكى نى ئۆگىنىۋالار كەنمەن» دەپ كۈنچىققانبەگ ئىچىدە ئەپسۇسلاندى ، قاناقانى ئەسلەپ ، ئارمىنىنى يېدى .

شۇ تاپتا قالاچ قاناقانىڭ ئەجدادلار ، ئەجدادلار ئىزى ، ئۇ ئىزلارنى ئوغۇللىرىنىڭ تاپىدىغانلىقى توغرىسىدىكى گەپلىرى ئو-ماقنىڭ قۇلىقى تۈۋىدە يەنە جاراڭلاپ ئەكس سادا بەرمەكتە ئىدى . ئوماق قىيا تاشتىكى ھەر خىل كۆرۈنۈشلۈك سىزىق ئىزلىرىنىڭ كېيىنكى كۈنلەردە قاناقادىن باشقا ھېچكىمگە ئۇچرىماي ئۆزلىرىگە ئۇچرىشىنىمۇ ، قاناقانىڭ روھى بېشارەت قىلغان خاسىيەتلىك ئىش-مىكىن ، دەپ ئويلىدى . ئويلىغانچە شۇنداق بولۇپ قالىدىغانلىقىغا ئىشىنىشكە باشلىدى . توختاقنى ئۆزى بىلەن بىللە ئېلىپ كەلگەندىن بەك خۇش ئىدى . ئوماق ئوغلىغا قاراپ :

— توختاق ، ماۋۇ سىزىقچىلار بار قىيالىقنى ، جىلغىنى ، ئەتراپىنى ، جىلغىنىڭ كىرىش - چىقىش ئېغىزىنى ئوبدان كۆرۈۋال . كېيىنكى كۈنلەردە ئۆكىلىرىڭنى باشلاپ كېلىپمۇ قا-لارسەن ، — دېدى .

بۇ جىلغىدا ھېچقانداق بىر مال ئوۋلىيالمىغان بولسىمۇ ، قىيا تاشتىكى كۆرۈنۈشلەرنى ئۇچرىتىپ قېلىشنىڭ ئۆزىلا ئوماق ئۈچۈن ئەڭ زور ، ئەھمىيەتلىك ئوۋلۇق غەنىمەت ئىدى . ئۇ قايتىپ بېرىپلا بۇ يەردە كۆرگەنلىرىنى تۆمۈر بىلەن ئۆردەككە سۆزلەپ بەرمەكچى بولدى . «قالاچ قاناقا ئېيتقانداك ئۆردىكىم ھەقىقەتەن خىسلەتلىكتەك قىلىدۇ . ئۇنىڭدىكى ئەقىل ، پەم - پاراسەت چوڭ ئادەملەردىمۇ يوق» دەپ ئويلايتتى ئۇ .

كۈنچىققانبەگلەر ئەسلىدىكى مەنزىلىنى كۆزلەپ جىلغىدىن چىقىپلا سىڭگىر تېغىغا يۈرۈپ كېتىشتى . ئوماق كېتىۋاتاتتىمۇ ، خىيالى ئۆڭكۈر توقايدىكى ھېلىقى قىيالىقتا ئىدى .

— تۆمۈر ، ئۇكاڭ قېنى ؟

— كېمە ئۈزۈشۈپ ئوينايمىز دەپ بالىلار بىلەن دەريا تەرەپكە كەتتى .

— نېمە دەيسەن ، ئۇ تېخى كېمىدە ئولتۇرۇشنىمۇ بىلەنمىسە ؟ ! — تۆمۈرنىڭ گېپىنى ئاڭلاپ ئايقۇتنىڭ بېشىدىن توتۇن چىققاندىك بولدى .

يېڭى يۇرتچاققان كېمە ئۈزگۈدەك دەريا ، كۆللەردىن يىراق بولغاچقا ، ئۆردەك ھازىرغىچە كېمىدە ئولتۇرۇپ سۇغا كىرىپ باقمىغانىدى . «بالىلارنى دوراپ سۇغا كىرىپ قالسا...» ئايقۇت خىيالىنىڭ ئاخىرىنى ئويلاشتىن قورقتى ، يۈرىكى ئاغدى ، يىپى تەڭشەلمىگەن لەڭگەكتەك . بايىلا تۆمۈر بىلەن ئېتىزلىقتىن كېلىپ لاشىڭغا باغلاپ قويغان ئاتنى مىنىدى - دە ، ئاتقا قامچا ئۇرۇپ دەريا تەرەپكە قۇيۇندەك چېپىپ كەتتى . ئانىسىنىڭ جىددىيلەشپ كەت-كىنىدىن تۆمۈرمۇ تۇرالماي قالدى . ئۇمۇ ئېتىنى يېشىپ مىنىدى - دە ، قامچىنى كۆتۈرۈشىگە ئۆيدىن ئايسۇلۇ چىقتى .

— نەگە بارىسەن ، ئانام قېنى ؟

— دەريا تەرەپكە... ئۆردەك... — تۆمۈرنىڭ دېگىنى شۇ بولدى ، باشقا گەپ قىلماي ئاتقا قامچا ئۇردى - دە ، دەريا تەرەپكە ئات چاپتۇرۇپ كەتتى .

ئايسۇلۇ نېمە بولغانلىقىنى بىلەلمەي تېڭىرقاپلا قالدى . «دەريا... ئۆردەك...» دېگەن سۆزنى ئېسىگە ئالدى - دە ، ئۇنىمۇ جىددىيلىك باستى . ئۇلارنىڭ كەينىدىن باراي دېسە ئات يوق ئىدى . بۇ يەردىكىلەر : «جىددىي لازىم بولۇپ قالسا» دەپ گاهىدا بىر ئاتنى ئېگەرلەپ - توقۇپ ئۆيى ئالدىدىكى لاشىڭغا باغلاپ قوياتتى . ئايسۇلۇ قوشنىسىنىڭ باغلاقلىق تۇرغان ئېتىنى يېشىپ ئۈزەڭگىگە پۈتتىنى ئالدى - دە ، ئاتنى قاتتىق دېۋىتىپ تۆمۈرنىڭ كەينىدىن

ئۇچقاندەك چاپتۇرۇپ كەتتى .

ئايقۇت دەريا بويىغا كەلگەندە بالىلار دەريانىڭ بېقىنىدىكى تار ، سوزۇق كۆلدە كېمە تايىشىپ ئويناپ يۈرەتتى . لوپلۇقلار بالىلاردىن نىڭ كىچىكىدىن باشلاپ كېمە تاياشنى ئۆگىنىشىگە بەك كۆڭۈل بۆلىدۇ . بالىلىرىغا بىر يېرىم غۇلاچچە ئۈزۈنلۇقتا كېمە چېپىپ بېرىپ ، كۆل ياقىلىرىدا تايىتىپ ئۆگىتىدۇ . ئون نەچچە بالا كۆلدە بىر - بىرىنى قوغلىشىپ ئويناپ يۈرەتتى ، ئەمما ئۇلارنىڭ ئارىسىدا ئۆردەك كۆرۈنمەيتتى . ئايقۇت ۋارقىراپ بىر بالىنىڭ ئىسمىنى ئاتا تۇرۇپ سورىدى :

— ئوسمان ، ئۆردەكنى كۆردۈڭمۇ ؟

ئوسمان ئاتلىق بالا پالاق تاياشتىن توختاپ ، كېمىدە ئۆرە تۇرۇپ قولى بىلەن كۆلنىڭ نېرىقى قېشىنى كۆرسىتىپ بىرىپمە . لەر دەيدى . ئايقۇت بالىلارنىڭ ۋارقىراشلىرى ئىچىدىن ئۇ . نىڭ : «... چىقىپ كەتتى» دېگىنىنىلا ئىلغا قىلالدى . شۇ ئاردا . لىقتا تۆمۈر ، تۆمۈرنىڭ كەينىدىنلا ئايسۇلۇ يېتىپ كەلدى . ئايسۇلۇ ئاتتىن ئۆزىنى ئاتقاندەك چۈشۈپلا :

— ئۆردەك قېنىكەن ؟ ! — دەپ سورىدى .

— كۆلنىڭ ئۇ قېتىغا ئۆتۈپ كەتكەن ئوخشايدۇ ، — ئايقۇت جىددىيلەشكىنىدىن ئاۋازى بوغۇلۇپ - بوغۇلۇپ چىقتى .

ئايسۇلۇ قىرغاققا يېقىنراقتىكى بىر بالىنى چاقىرىپ ئەكىلىپ ئۇنى كېمىدىن چۈشۈرۈپ ئۆزى چىقتى - دە ، پالاق ئۇرۇپ كۆلنى توغرىسىغا كېسىپ ئۈزۈپ كەتتى . ئايقۇت ئايسۇلۇنىڭ كېمە تاياش ماھارىتىنى بىلەتتى . ئۇ بۇلاقكۆلدىكى چېغىدىلا كېمە تاياشتا خېلى - خېلى بالىلارنى يېڭىپ قوياتتى . ئايسۇلۇ يېكەنلىكىنى يېرىپ كىرىپ كېتىپ بىر كەمدە كېمىلىك ئۈچ بالىنى ئالدىغا سېلىپ چىقىپ كەلدى . ئالدىدا كېلىۋاتقىنى ئۆردەك ئىدى . ئون بىر ياشلىق ئۆردەك كېمىدە ئۆرە تۇرۇۋېلىپ پالاقنى ھېلى ئوك يان ، ھېلى سول يان تەرىپىگە يۆتكەپ ئۈزۈپ كەلمەكتە ئىدى . قالغان ئىككى بالا ئۇنىڭ ئىككى يېنىدا بەسلەشكەندەك پالاق ئۇرات .

تى . ئۇلار ئۆردەكتىن بىرنەچچە ياش چوڭ بالىلار ئىدى . شۇنداق تۇرۇپ ، ئۇلار ھەرقانچە كۈچەيمۇ ئۆردەككە يېتەلمەيۋاتاتتى . ئا- قۇت بالىلارنىڭ كېمىلىرى سوقۇلۇپ كېتىپ بىرەر ئىش چىقىپ قالارمۇ ، دېگەن ئەنسىرەشتە يۈرىكى سۇ تۇراتتى . ئەنسىرگەندەك ئىش بولدى . سول ياندىكى بالىنىڭ كېمىسى ئۆردەكنىڭ كېمىسىگە ئۇرۇلۇپ كەتتى . بالا ئۆزىنى دەڭسىۋالغۇچە كېمە غايقاڭلاپ كېتىپ يېنىچە بولۇپ قالدى . بالا ئۆزىنى توختىتىۋالماي سۇغا چۈشۈپ كېتىپ كېمىنىڭ ئاستىدا قالدى . ئايسۇلۇ دەرھال يېتىپ كېلىپ ، كېمىسىنى دۈم بولۇپ قالغان كېمىنىڭ يېنىدا توختى- تىپ ، ھېلىقى كېمىنى ئوڭدا قىلماقچى بولدى . كېمىدە تۇرۇپ ئۇنداق قىلىش تەس ئىدى . يەنە بىر بالا سۇغا چۈشتى ، ئۆردەكمۇ چۈشتى . سۇ ئۆردەكنىڭ ئېڭىكىگە كەلدى . ئىككىسى كېمىنى ئوڭدا قىلماقچى بولۇۋاتقاندا ، ھېلىقى بالا ئايسۇلۇنىڭ كېمىسىنىڭ يېنىدىن بېشىنى سۇدىن چىقىرىپ ئۆرە بولدى . ئايسۇلۇ ئۇ بالىنى كېمىگە چىقىرىۋالدى . يەنە بىر بالا بىلەن ئۆردەك كېمىنى ئوڭدا قىلىپ قويۇپ ھېلىقى بالىنىڭ كېمىسىگە چىقىپ ، ھېچنېمە بول- مىغاندەك ئىككىسى ئىككى ياندىن پالاق ئۇرۇپ ئايسۇلۇ بىلەن مۇسابىقىگە چۈشكەندەك ئۇزۇشۇپ بېرىقى قىرغاققا چىقىشتى . ئىككى كېمە بىر - بىرىگە سوقۇلۇپ كەتكەندە ، ئايقۇت يۈرد- كى يېرىلىپ كەتكۈدەك قورقۇپ كەتكەندى . چوڭ بالىنىڭ سۇغا چۈشۈپ كېتىپ ، ئۆردەكنىڭ كېمىدە سالماق ئولتۇرغىنىغا ، يەنە تېخى ئۆزىدىن چوڭ بالىنى قۇتۇلدۇرغىلى سۇغا چۈشكىنىگە قاراپ ھەيران قالدى . «ئۇ كېمە تاياشنى قاچان ئۆگەنىۋالغان بول- غىدى؟» ئايقۇت ئۆزىدىن ئۆزى سورىدى .

ئۈچ بالىنىڭ كېمىلىرىدىن شۇرقىراپ سۇ ئېقىپ تۇراتتى . بۇ تېخى سۇغا چۈشىدىغان چاغ ئەمەس ئىدى . بالىلار تىترەپ ، كالىپۇكلىرى كۆكرىپ ، چىشلىرى كاسىلىدىغىلى تۇردى . بۇنداق تۇرىۋەرسە بالىلارنىڭ ئۆپكەسىگە سوغۇق ئۆتۈپ كېتەتتى . ئۇلار- نىڭ چاپانلىرىنى سالدۇرۇپ ، ئايقۇت ، ئايسۇلۇ ، تۆمۈرلەر چا-

پانلىرىنى ئۇلارغا كىيدۈردى ، ئارقىسىغا مىنگەشتۈرۈپ مەھەللىگە ئېلىپ ماڭدى .

— سەن كېمە تاياشنى قاچان ئۆگىنىۋالغان؟ — ئايقۇت ئۆر-
دەكنىڭ كىيىملىرىنى يەڭگۈشلەپ ، يوتقان - كۆرپىگە چۈمكەپ بولۇپ سورىدى .

— چارىغا كەلگەندىن كېيىن .

— مۇشۇ بىر ھەپتىنىڭ ئىچىدە؟! —

ئۆردەك جاۋاب ئورنىدا بېشىنى مىدىرلىتىپ قويدى .
ئايىسۇلۇ ئىسسىقراق قىلىپ سۈتلۈك چاي ئېلىپ كەلدى .
ئۆردەك يېرىم ئۆرە بولۇپ ئولتۇرۇپ چايىنى ئىچىپ بولۇپ يەنە پۈركىلىپ ياتتى .

— سەن راستتىنلا ئۆردەككەنسەن ، — دېدى ئايىسۇلۇ كۈلۈپ .

— راستلا ئۆردەككەن بۇ . قارىمامدىغان جېنىغا باقماي ئادەم قۇتقۇزىمەن دەپ سۇغا سەكرەپ چۈشكىنىنى ، — ئايقۇت ئۆردەك-
نىڭ پېشانىسىنى سىلاپ قويۇپ يەنە دېدى ، — ھېلىمۇ كۆل تېيىزكەن ، چوڭقۇر بولغان بولسا قانداق قىلاتتىڭ؟

ئۆردەك بىرىنچە دېگۈچە ئايىسۇلۇ سۇدىن سۈزۈۋالغان بالىنىڭ ئانىسى ئۆيگە كىرگىنىچە :

— ۋاي ئۆرگىلەي ، ۋاي ئۆرگىلەي ، ئۆردەكتەك جېنى بىلەن مېنىڭ تۆگەمنى سۇدىن قۇتۇلدۇرماق بوپتۇ ئەمەسمۇ ، بۇ ئالتۇن بالا ، — دەپ سۆزلەپلا كەتتى .

— ئالتۇن دەيسىزغۇ ، مېنىڭ بۇ ئۆردىكىمنى؟ — ئايقۇت ئايالغا چاقچاق قىلدى .

كىرگەن ئايال ئوماقلا چارىغا كەلگەن كۈنى ئۇلارنىڭ ئالدىغا چىققان ئەزىمباقى دېگەن كىشىنىڭ خوتۇنى تۈلەمخان ئىدى .

— قولى ئالتۇن ئىكەن بۇ بالىڭىزنىڭ . ھەممە چوڭ ئادەمنىڭ قولىدىن كېلىۋەرمەيدىغان ئىش بۇنىڭ قولىدىن كېلىدىكەن ئەمەس-
مۇ ، — تۈلەمخان ئۆردەكنىڭ بېشىغا كېلىپ گېپىنى داۋاملاشتۇر-
دى ، — ھازىر مەھەللىدىكىلەرنىڭ ھەممىسى سىزنىڭ بۇ ئۆردىكى-

ئىخنى ئالتۇن بالا، ئۆردەك ئالتۇن، دەيدىغان بولدى. ئايغۇت تۈلەمخاننىڭ ئاغزىغا قارايدىغان كىيىم توختىغان. دىن كىيىم، ئۇنىڭدىن:

— ئۇنىڭ قايسى ئىشىنى دەيسىز؟ — دەپ سورىدى.
— سىلەرگە دەپ كىرىمىدا، — تۈلەمخان ئۆردەككە قاراپ، — ھەي ئۆردەك، قىلغان ئىشىڭنى ئاتا. ئاناڭغا غاقلىداپ. مۇ قويمىسەن — ھە، بويتۇ مەن دەپ بېرى، — ئۇ ئۆردەكنىڭ ئايغۇ تەرىپىگە كېلىپ سۇپىدا ئولتۇرۇپ گەپنى باشلىدى. ئىش مۇنداق بولغانىدى.

ئوماقلا يۆتكىلىپ كەلگەن كۈننىڭ ئەتىسى ئۆردەك مەھەللىدىكى بىرنەچچە بالا بىلەن ئويناۋېتىپ ئەزىمباقىنىڭ ئۆيىنىڭ ئالدىغا بېرىپ قالدى. ئەزىمباقى ئۆيى ئالدىدا بىر ئەسكى پالاس ئۈستىدە يۈكۈنۈپ ئولتۇرۇپ ئېگەر چېپىۋاتاتتى. بالىلار ئولشىپ كېلىپ ئۇنىڭ ئېگەر چاقىنىغا قاراپ تۇرۇشتى. ئۆردەك يېڭى يۇرتچاقىدا تۈلەك بوۋىنىڭ نەۋرىسى ھەممىدىن ھەر خىل ياغاچ قاچا — قۇچا، تەڭنە، شۇ قاتاردا ئېگەر چېپىشنى ئانچە — مۇنچە ئۆگىنىۋالغانىدى. ئەزىمباقى ئېگەرنىڭ چېپىلىپ بولغان بىر يېرىنى سىلىقلاۋاتقاندا، ئاتالغا تېپىلىپ كېتىپ تىزنى كېسىۋەتتى. ئاتالغا خېلى قاتتىق تەڭگەن چېغى، ئەزىمباقى تىزنى قاماللاپ چىڭ تۇتقىنىچە ئاقساق ئۆيىگە كىرىپ كەتتى. ئۆردەك پالاسنى تىزلىنىپ ئولتۇرۇپ ئاتالغا بىلەن ئېگەرنىڭ چېپىقسىز قالغان جايلىرىنى چېپىپ، سىلىقلايدىغان جاي بولسا سىلىقلاپ بولۇپ، ئاتالغىنى قويۇپ تۇرۇشىغا ئەزىمباقى ئۆيىدىن چىقتى. قارىسا ئېگەرنىڭ چالا قالغان يېرى چېپىلىپ پەردازلىنىپ بولۇنغان. ئۇ بالىلاردىن ئېگەرنى كىم چاقىنلىقىنى سورىدى. بالىلار:

— ماۋۇ، ماۋۇ يېڭى كەلدى ئۆردەك چاچتى، — دەپ چۈرۈشتى.

ئۆردەك ئىچىدە: «بىر يېرىنى بۇزۇپ قويغان ئوخشىمەن» دەپ قورقۇپ تۇراتتى، ئەزىمباقى كېلىپ ئۇنىڭ بېشىنى سىلاپ

تۈرۈپ :

— ئۆزۈڭ كىچىك بولغىنىڭ بىلەن چوڭ ئادەمنىڭ ئىشىنى قىلىدىكەنەن ، سەن ھەلقى يېڭى كەلگەن ئوماقنىڭ بالسىغۇ - ھە ، — دېدى .

ئۇ ئېگەرنى ئالباي ئاقساقال بۇيرۇتقاندى . ئاقساقال ئېگەر - نى كۆرۈپ :

— ۋوي ، ئەزىمباقى ، سەن ئېگەرنى بۇنداق سىپتا چاپمايتە - تىڭ ، بۇ ئېگەرنى قالتىس چىرايلىق چېپىۋېتىپسەن ، — دېدى .
ئەزىمباقى بولغان ئىشنى سۆزلەپ بېرىپ ، ئاخىرىدا :
— مەھەللىمىزگە ئۆزى ئالتۇن ، قولى گۈل بىر بالا كېپتۈ ئەمەسمۇ ، — دېدى .

ئالباي ئاقساقال قولىدىكى ئېگەرنى باشقىدىن ئۇيان - بۇيان ئايلاندۇرۇپ قاراپ كېتىپ :

— ۋوي ، ئوماقنىڭ ئون بىر ياشلىق بالىسى ئاشۇ ئۆردەكما ؟ راستتىنلا قولى گۈل ، ئالتۇندەك بالا ئىكەنمۇ ، — دېدى .
بۇ گەپ بولۇنغاندا ، ئۇلارنىڭ يېنىدا يەتتە - سەككىز كىشى بار ئىدى . ئۇلار ئۆيلىرىدە ئۆردەكنىڭ تەرىپىنى قىلىپ كېتىشتى .
ئۆردەكنىڭ : «قولى گۈل ، ئالتۇندەك بالا» ئىكەنلىكى توغرىسىدا - كى تەرىپلەر شۇ كۈنلا ئۆيدىن سىرتقا تاراپ ، پۈتۈن مەھەللىگە ئاڭلىنىپ بولغاندى ، ئەمما بۇ گەپ تېخى ئۆردەكنىڭ ئۆيىدىكى - لەرنىڭ قولىغا يەتمىگەندى .

تۈلەمخاننىڭ گېپىنى ئاڭلاپ ، ئايقۇت بىلەن ئايىسۇلۇ ھەيران قالغىنىچە بىر - بىرىگە قاراشتى ، ئاندىن تەڭلا يوتقانغا چۈمكىلىپ يانتقان ئۆردەككە قارىدى . ئۆردەك ھېچنېمە ئاڭلىمىغاندەك ، ھېچ - نېمە بىلمەيدىغاندەك ئۆز ھالى بىلەن قالغان قىياپەتتە جىممىدە ياتاتتى .

تۈلەمخان بالىسىنى سۇدىن قۇتۇلدۇرۇپ قالغىنىغا ئايقۇت ، ئايىسۇلۇ ۋە ئۆردەكلەرگە رەھمىتىنى ئېيتىپ :
— خوش ، ئۆردەك ئالتۇن ، — دەپ ئارقىسىغا ئورۇلۇشىگە ،

ئىشكىتىن سەككىز - توققۇز ياشلاردىكى بىر قىز كىردى .
-- دۆلەت ، كەينىدىنلا كىرىپسەنغۇ ، -- دېدى تۈلەمخان
ئۆيگە كىرگەن قىزچاققا قاراپ .

-- ئاكام ماۋۇ ناننى ئانام ئۈنتۈپ قاپتۇ ، مالى ، ئۆردەكلەرنىڭ
ئۆيىگە ئەكىرىپ بەر دېدى ، -- دېدى قىز چاقماقتەك سۆزلەپ ،
چۈچۈك تىلى بىلەن .

-- ۋاي خۇدايمەي - ۋاي خۇدايمەي ، قۇرۇق كاپىلداشقا
ئالدىراپ ناننى ئۈنتۈپ قالغىنىمنى ، -- تۈلەمخان ئىتتىك بېرىپ
قىزنىڭ قولىدىكى ياغلىققا ئوراقلىق ناننى ئېلىپ سۇپىدا قويۇپ
ئېچىپ ، -- بايا بۇ ناننى سىلەرگىلا ئانا ، سۈت بىلەنلا يۇغۇرۇپ
قۇمغا كۆمۈپ پىشۇرغانىدىم ، تېتىپ بېقىڭلار ، -- دېدى .
نان يېمەي قاراپ ئولتۇرغۇدەك دەرىجىدە ئوخشىتىپ ، چىراي-
لىق پىشۇرۇلغانىدى .

تۈلەمخان ناننى ئۆزى ئۈشتۈپ بىر پارچىنى ئۆردەككە
تەڭلەپ :

-- مە ، ئۆردەك ، يە ، -- دېدى .
ئۆردەك تۈلەمخاننىڭ قولىدىن ناننى ئېلىپ ئاغزىغا ئېلىپ
باردى .

-- مەن چىقاي ، -- تۈلەمخان قىزنى يېتىلەپ ئىشىك تەرەپكە
مېڭىۋېتىپ ، -- بالغا چاينى ئىسسىق - ئىسسىق ئىچۈرۈپ بېرىڭ-
لار ، -- دەپ قويدى .
ئايقۇت ، ئايسۇلۇلار تۈلەمخاننى ئۈزىتىپ قويۇپ قايتىپ كىر-
دى . ئايسۇلۇ :

-- ئەجەب چىرايلىق ، ئوماق قىزكىنە ، -- دېدى .
-- مېنىڭ كۆزۈمگىمۇ ئىللىق ، يېقىشلىق كۆرۈنۈپ كەتتى .
ئۇقۇشۇپ باقايلى ، -- دەپ كۈلدى ئايقۇت .
ئايسۇلۇ ئۆردەككە قاراپ قويۇپ :

-- مېنى مۇشۇ قىزچاق يېشىدىكى چېغىمدا قوشتۇلۇق قىلىپ

قويغانتىڭلار ، بۇ دۆلەتخان قىزغىمۇ كۆزىڭىز چۈشۈۋاتىدۇ - ھە ، كىشىنىڭ كۆزى چۈشكۈدەك قىزكەن . ئۆزۈم سۈرۈشتۈرۈپ كۆ- رەي ، — دېدى .

ئايقۇت ئۆردەككە قارىدى ، ئۇ ئۇخلاپ قالغانىدى ، قولىدا تۈلەمخان تۇتقۇزۇپ قويغان ناننىڭ كىچىك بىر پارچىسى چىڭ سىقىملاغلىق تۇراتتى .

ئايقۇت ئوغلىغا پەخىرلىنىش نەزىرى بىلەن سىنچىلاپ قاراپ كەتتى . ھازىرغىچە بۇ ئوغلىغا مۇناسىۋەتلىك بولغان بەزى ئىشلار ئايقۇتنىڭ كۆز ئالدىدا قايتا نامايان بولغاندەك بولدى . ئۆردەك تۇغۇلۇپ ئۈچىنچى كۈنى ئوماق ئۇنى قالاچ قاناقاغا كۆرسەتكىلى ئەكىرگەندە ، قاناقا بالىغا قاراپلا : «مەن دېمىگەنمۇ ، سېنىڭ بۇ بالاڭ ئەقىللىق ھەم خىسەتلىك ئادەم بولىدۇ ، دەپ ، قارىغىنا ، كۆزلىرىنىڭ نۇرلۇق ، پېشانىسىنىڭ كەڭ ، قۇلقىنىڭ چوڭلۇقىد- غا . بىز لويۇقلاردا ، كىچىك قۇلاق ئات يۈگۈرۈشلۈك ، چوڭ قۇلاق ئادەم تۇيغۇن كېلىدۇ ، دەيدىغان گەپ بار . ئوماق ، ئوغلۇڭ- نى ئوبدان تەربىيەلە ، تەلەپلىرىنى تەل قىلىپ بەر » دەپتىكەن . ئۆردەك يەتتە ياشقا تولغان چېغىدا ئوماق بىلەن ئايقۇتنىڭ تۇسقىنىد- غا ئۇنىماي ئاكىسى تۆمۈر بىلەن ئاتىسىنىڭ كېمىسىدە ئولتۇرۇپ ئۈجۈل يىغقىلى كۆلگە كىردى . ئوماق ئۈجۈل سىيرىش بىلەن بولۇۋاتقاندا ، تۆمۈرمۇ ئۈجۈل سىيرىغىلى كېمىدە ئۆرە تۇرماقچى بولغاندا ئۆزىنى ئوڭشاپ تۇرالمى كېمە غايقاڭلاپ كېتىپ ، تۆمۈر- مۇ ، ئۆردەكمۇ سۇغا چۈشۈپ كەتتى . ئون ياشلىق تۆمۈر سۇدا بۇرۇقتۇرما بولۇپ پالاقلاپ قالغاندا ، ئۆردەك دەسلەپ پالاقلىغاندەك قىلىپ ، بىردىنلا مەيدىسىنى سۇدىن سەل كۆتۈرۈپ ، سۇنى ئازراق- مۇ شالاپلانماي پاقىچىلاپ ئۈزۈپ يۈرۈپ ئايقۇتنىڭ كېمىسىگە چى- قىۋالدى . تۆمۈرنى ئوماق سۈزۈۋالغانىدى... چارىغا كۆچۈپ مې- ئىخس تەييارلىقىنى قىلىۋاتقاندا ، كۈنچىققانىگ ئۆردەككە ئات بوي- لۇق يوغان قېچىردىن بىرنى ئېگەرلىك يېتى بەردى . ئۆردەك ئۇنى

مېنىپ باقماقچى بولدى . توختاق ئۆردەكنى سېندۈرۈپ قويماقچى بولغاندا ، «ئۆزۈم مېنىمەن» دەپ ، قېچىرنىڭ چۈلۈۋىرىنى قولغا ئالدى . قېچىر ئۇنى يات كۆردىمۇ ياكى كىچىك چاغلىنىمۇ ، چاچى چىپ ئۆزىگە يېقىن كەلتۈرمىدى . «ئېشەكنىڭ يۈگۈرۈشى سامان-لىققىچە» دېگەندەك ، بىكار يېتىپ يەپ سەمرىپ بېقىسىپ كەتكەن ، يا ئانقا ، يا ئېشەككە تەۋە ئەمەس (قېچىر ، ناملىق بۇ جانئۆرنىڭ تاكراڭلاپ شىلتىڭ ئېتىشى بىردەملىك بولدى . ئۆردەك بىر ئامال-لاپ قېچىرنىڭ نوختىسىنى تۇۋىدىن تۇتۇۋېلىپ ، قېچىر بېشىنى شۇنچە سىلكىسىمۇ نوختىنى قويۇپ بەرمەي ، پۇتىنى يەردىن ئېلىپ ئېسىلىپ تۇرۇۋالدى . قېچىر ئاخىرى ھېرىپ ھورىغا چۈشتى ، بوشىدى . ئۆردەك سول قولىدا قېچىرنىڭ يالىنى ، ئوڭ قولىدا ئېگەرنىڭ بېشىنى تۇتۇپ تىرىشىپ ئۈزەڭگەگە پۇتىنى ئېلىدۇ . ئۆردەك - دە ، قېچىرنىڭ ئۈستىگە قونۇپ زۇرماندەك ئولتۇرۇۋالدى . ئۇزاقتىن دۈمبىسىگە يۈك چىقماي خېمىغا يېنىپ توسۇنىدۇ . شىپ كەتكەن قېچىر يەنە تاكراڭ ئېتىپ خېلى چىچاڭلىدى . ئۇنىڭ ئورنىدا چوڭ ئادەم بولسىمۇ ئۆزىنى يەردە كۆرەتتى ، ئەمما ئۆردەك ئېگەرگە چاپلاپ قويغاندەك مىختا ئولتۇرۇۋەردى . قاراپ تۇرغانلار دەسلەپ قورققاندى ، كېيىن يۈرەكلىرى جايىغا چۈشۈپ ھەيران قېلىشتى .

ئوماق ئۆردەكنى قېچىردىن كۆتۈرۈپ چۈشۈرۈپ پېشانىسىگە سۆيۈپ نۇرۇپ :

— يارايىسەن ئۆردىكىم ! — دېدى .

ئايقۇت شۇلارنى كۆز ئالدىدىن ئۆتكۈزۈپ ، ئوغلىنىڭ يېنىغا كەلدى . ئۇنىڭغا زوقلىنىپ قاراپ كەتتى . پېشانىسىگە يېنىك سۆيۈپ قويۇپ :

— يېشىم كىر^① ، خۇدايىم ئۆمرۈڭنى بەرسۇن ، ئۆردەك ئالتۇنۇم ! — دېدى .

① يېشىم كىر - مېنىڭ يېشىمىنى ياشا ، ئۆمرۈڭ ئۇزۇن بولسۇن ، دېگەن مەنىدە .

كۈنچىققانبەگلەر ئۆڭكۈرتوقايدىن چىقىپ بولماي تۇرۇپلا كۈن پانتى . تاغ ئىچىدە كۈننىڭ پانتىنى كەچ كىرگىنى . ئۇلار كۈن پېتىۋاتىدۇ ، دېگۈچىلا كېچىنىڭ پەردىسى يېپىلىپ بولدى . ناتو- نۇش تاغنىڭ توقايلىقىدا قاراڭغۇدا مېڭىش بەك خەتەرلىك . تاھىر ئوۋچىنىڭ «تاغ» دەپ لەقىمى بولغان بىلەن ، تاغدا كېچىسى مې- ڭىشتىن ئۆلگۈدەك قورقىدۇ . ئۆيىدىن كېچىسى سىرتقا چىقىش زۆرۈرىيىتى بولۇپ قالغاندا ، خوتۇنىنى بىللە ئېلىپ چىقىپ ئۆزى كەينىدە ماڭىدۇ . ئۇ ياش چېغىدا ئوۋدىن كەچ قېلىپ ئاتىسى بىلەن تاغ ئىچىدە كېلىۋاتقاندا ئېتى نېمىدۇر بىرنېمىدىن ئۈرۈكۈپ ئۆزىنى پارتىتىدە ئېلىپ قاچقاندا ، تۈيۈقسىز ئولتۇرغان تاھىر ئانتىن يىقىد- لىپ كەتكەندى . ئۇ يىقىلىپ چۈشكەن جىغان يېنىدىن بىر نەرسە «شۈر» قىلىپ قاچقاندەك بولدى . بۇنىڭدىن تاھىرنىڭ يۈرىكى قېپىدىن چىقىپ كەتكۈدەك قورقۇپ كەتكەندى . «يىلاندىن قور- قۇپ كەتكەن ئادەم ئارغامچىدىنمۇ قورقىدۇ» دېگەندەك ، ئۇ شۇنىڭ- دىن كېيىن كېچىسى مېڭىشتىن قورقىدىغان بولۇپ قالغاندى . شۇڭا كۈنچىققانبەگلەرگە ئۆزلىرىگە تايىنىشقا توغرا كەلدى .

— قانداق قىلىمىز؟ — دېدى كۈنچىققانبەگ ئۇ يەر - بۇ يەردە سۇس جىمىرلاپ تۇرغان نۇمانلىق ئاسمانغا قاراپ ، — بۇ جىلغىدىن قاچان چىقىپ كېتەلىشىمىزنى بىلمىسەك .

— ئاۋۋۇ يەردە بىر ئۆڭكۈر بار ئىكەن ، — ئوماق تاغنىڭ ئايرىم بىر چوققىسىپ تۇرغان بۆلىكىنى كۆرسەتتى ، قالغانلار شۇ ياققا قارىدى ، — بۈگۈن بۇ كېچىنى مۇشۇ ئۆڭكۈردە ئۆتكۈزەيلى ، ئەتە قانداق قىلىشنى تاڭ ئاتقاندا بىرنېمە دېيىشەيلى ، — دېدى . تاھىر تاغ ئەسقاتىمىدى ، ئوماقنىڭ دېگىنىدەك قىلماي بولمايدى- غاندەك ئىدى . ئۇلار شۇ تەرەپكە ماڭدى . ئۆڭكۈر ئانچە ئېگىزدە ئەمەس ئىدى . ئۇلار ئاتلارنى چۈشەپ قويۇپ ، ئۆڭكۈرگە قاراپ

ئۆرلىدى . كۈنچىققانبەگ ، تايۇق ، تېپىقلار خىلى ھەرەج تارتتى . بىر قېتىم دەسسەگەن تاش قوزغىلىپ كېتىپ كۈنچىققانبەگ بوغان گەۋدىسى بىلەن يىقىلىپمۇ چۈشتى . ئۇلار ئاخىرى ئۆڭكۈر ئاغزىغا كەلدى . ئۆڭكۈر ئىچى گۆردەك قاپقاراڭغۇ ئىدى . تېپىق چىگە تالاسىدا ئېشىپ ، ئېرىتىلگەن بېلىق يېغىغا چىلاپ تەييارلىۋالغان پىلىك بىلەن چىراغنى كىچىك تېرە خالتىسىدىن چىقاردى ، تاھىر تاغ دائىم بەلۋېغىدىن ئايرىمايدىغان چاقمىقنى چىقىپ قارا ياغاچ يېلىمىگە مەلەپ قۇرۇتۇۋالغان چىگە پاختىسىغا ئوت تۇتاشتۇردى ، ئۇنى ئاندىن چىراغدىكى پىلىككە تۇتاشتۇردى . ئوماق چىراغنى كۆتۈرۈپ ئالدىدا ماڭدى . ئۆڭكۈر ئىچى چوڭمۇ ، كىچىكمۇ ، غۇۋا چىراغ يورۇقىدا بىلگىلى بولمىدى .

كۈنچىققانبەگنىڭ پۈتۈن بىر كۈن ماڭغىنى بىر تەڭ ، ئۆڭ-
كۈرگە چىققۇچىلىك ماڭغىنى بىر تەڭ بولۇپ بەك ھېرىپ كېتىپ ،
ماڭغۇدەك ، گەۋدىسىنى كۆتۈرۈپ تۇرغۇدەك ھالى قالمىغانىدى .
ئەپلىك بىر يەردە موڭكەدە ئولتۇردى - دە :
- مەيلى نېمە بولسا بولسۇن ، مۇشۇ يەردە ئۇخلايلى ، -
دېدى .

بەگنىڭ گېپى ھەممىسىنىڭ ھارغان يېرىگە باردى . ھەرقايمۇ
سىسى ئۆزى خالىغان يەرنى تېپىپ يانپاشلىدى . تېپىقمۇ چىراغنى
بىر يەرگە ئورۇنلاشتۇرۇپ قويۇپ ئۇمۇ يانپاشلىدى . ئۇلار ئۆزلى-
رىنى ئۆڭكۈردە دەپ سېزىۋاتامدۇ ، ئۆيىمىزدە دەپمۇ ، بۇنى ھەر-
كىم ئۆزى بىلىدۇ ، يانپاشلىنىپلا ئۇيقۇغا كېتىشتى . پەقەت ئوماقلا
ئۆزىنىڭ قاچان ئۇخلاپ قالغىنىنى بىلمەيتتى...

ئۇلارنى تاغ قۇشلىرىنىڭ تاڭ سەھەردىكى ۋىچىر - ۋىچىرلى-
رى ، چۈڭۈلدەشلىرى ، يېقىملىق سايراشلرى ئويغىتىۋەتتى . ئۆڭ-
كۈر ئىچى خېلى يورۇپ قالغانىدى .

— ماۋۇ نېمە ؟ ! — تايۇق يېنىدىكى بىر نەرسىنى كۆرسەتتى .
تۆتى ئۇيقۇلۇق كۆزى بىلەن تايۇق كۆرسەتكەن تەرەپكە قارايدى-
لا : «ۋوي ، بۇ نېمىدۇ ؟» دېيىشىپ كەتتى . ئۇ نەرسە ئۆڭكۈر

ئاغزىغا ئۇدۇل يەردە سۇپا شەكلىدە ئۈزلەنگەن بىر تاش ئۈستىدە تۇراتتى . ئۇ ئادەمنىڭ بېلىنىڭ يۇقىرى قىسمىغا ئوخشايتتى . باش تەرىپى تولۇقراق بولۇپ ، كۆز ، قاش ، بۇرۇن ، ئېغىز ، ئېڭەك ، قۇلاقلىرى ئېنىق بىلىنىپ تۇراتتى . ئوماق مۇشۇنىڭغا ئوخشايدىغان نەرسىنى سۆگەتتاغنىڭ ئىچكىرىسىدىكى بەزى ئۆڭ-كۈرلەردىمۇ كۆرگەندى . ئاتىسىنىڭ ئۇنى «تاش ھەيكەل» دېگەننى ئاڭلىغان . بۇ ھەيكەلنىڭ ھېلىلا چانقىدىن ئېنىق چىقىپ كېتىدىغاندەك بۇرتۇپ تۇرغان كۆزىلا سۈرلۈك بولۇپ ، باشقا يەرلەردى ئادەتتىكىچە ئىدى . ئوماق ھەيكەلنى تۇتۇپ باقماقچى بولۇپ قولىنى سۇنۇۋىدى ، تاھىرتاغ :

— تۇتما ، بالاغا قالمىز ، -- دېدى ، چۆچۈپ كەتكەندەك ئۈندەرەپ .

— نېمىشقا؟

— بۇ جىن - ئالۋاستىمۇ تېخى ، كىم بىلىدۇ ، قول تەگكۈز - مەيلى .

ئوماق كۈلىدى . ئۇ ئىلگىرى بۇنداق نەرسىنى تۇتۇپ كۆرگەندى .

— بۇ دېگەن تاش ، -- دېدى ئوماق ، -- ئادەملەر شۇنداق شەكىلدە ياساپ ئۆڭكۈرگە قويۇپ قويغان ، بۇنى تاش ھەيكەل دەيمىز .

ئوماق گېپىنىڭ ئاخىرىغا ئۇلاپ ھەيكەلنى تۇتۇپ كۆردى ، سىلىدى . كۈنچىققانېگ ، تايۇق ، توختاقلار بۇنداق نەرسىنى تۇنجى كۆرگەن ، «ھەيكەل» دەپمۇ تۇنجى قېتىم ئاڭلىغان بولغاچقا ، تاھىرتاغنىڭ «جىن - ئالۋاستى» دېگىنىنى ئاڭلاپ دېلىغۇل بولغانىدى . ئوماقنىڭ گېپىنى ئاڭلاپ ، تۇتقىنىغا قاراپ كۆڭۈللىرى جايىغا چۈشۈپ ، كېلىپ تۇتۇپ باقتى ، سىلىدى ، تاشلىقىغا ئىشەندى . ئەمدى ئۇلارنىڭ كالىسىغا : «بۇ مۇشۇنداق يارىلىپ قالغان نەرسىمۇ ياكى بىرەر ئادەم ياساپ ئۆڭكۈرگە ئەكىرىپ قويغانمۇ ، ياسىغان بولسا نېمىشقا ياسىدى؟» دېگەن خىياللار كىرىۋالدى .

ئۇنداق دەپ بېقىپ ، بۇنداق دەپ بېقىپ : «بۇ بىر تىلىسىم بىلەن ئۆڭكۈرگە كىرىپ قالغان» دېگەن گەپتە توختاشنى ، ئەمما بۇنداق دېيىشكە ئوماق قوشۇلمىدى . ئۇنىڭ قۇلقى تۈۋىدە فالاج قاناقنىڭ گەپلىرى جاراڭلاپ سادا بەرمەكتە ئىدى . ئۇ ئالدىدىكىلەرگە قاراپ :

— بۇ ھەيكەل جىن - ئالۋاستىمۇ ياكى بىرەر تىلىسىمۇ ئەمەس . قاناقا ئېيتقاندا بىزدىن ئۇزاققا قالغان ئەجدادلىرىمىز قالدۇرغان ئىز . ھەيكەلگە ئوبدان قاراپ بېقىڭلار ، قارىساڭلار ئۇنىڭ ياسالغانلىقىنى بىلگىلى بولىدۇ . مۇشۇ تاغلىقلار ۋە چارا ، تىكەنلىكتىكىلەر ئىشلىتىدىغان ياغۇنچاقنى ئىز بىلەن بۇنىڭدىكى ئىز ئوخشاش ، لېكىن ھەيكەلدىكى ئىزلار بەك كىچىك . مېنىڭچە بۇنىمۇ ياغۇنچاقنى ياسىغانداك چوقۇپ - يۈنۈپ ياسىغانداك تۇرىدۇ . ياغۇنچاق ياسىغانىنى مەن سۆڭەكتاغدىكى چاغدا كۆرگەن ، — دېدى .

كۈنچىققانەگ ، تايۇق ، توختاقلار : «بۇنى قاناقا ئەجدادلار ئىزى دېگەن بولسا ، بەلكى شۇنداقتۇ ، ئەجدادلارنىڭ قىلغان ئىشىدۇ» دەپ ئويلاشتىيۇ ، ئۇنىڭ قايسى چاغدىكى قايسى ئەجدادلارنىڭ نېمە ئىزى ئىكەنلىكىنى ئويلاش ئۇلارنىڭ خىيالغا كەلمىدى... ئۇلار ئۆڭكۈردىن چىقىشىغا ، يۇقىرىغا ئۆرلەپ كېتىۋاتقان بىر توپ تاغ ئۆچكىسى بىلەن ھەيۋەت يوغان مۈڭگۈزلۈك بىر تېكە جىلغا ئاغزىنىڭ بېرىسىدە ئۇلارغا ئۇدۇل كېلىپ قالدى . ئارىلىق ئاتىش قەدەمچە كېلەتتى . بۇ ئۇلار تاغقا چىققاندىن بۇيان بىرىنچى قېتىم ئۇچرىغان ئېسىل ئوۋلۇق مال ئىدى . كۈنچىققانەگ مىلا-تىنقىنى ئوماققا سۈندى . ئوماق ئوقيا ئېتىشتا ئۇستا بولغان بىلەن مىلىتىق ئېتىشتا كۈنچىققانەگكە يەتمەيتتى . بۇ ئۆزىگە ئايان ئىدى . شۇڭا «ئۆزۈڭ ئات» دېگەن ئىشارىنى قىلدى . ئوۋغا يېقىنلاشقاندا ھېچقانداق شەپە چىقارماسلىق كېرەك ، بۇ ئۇلارنىڭ ئادىتى ، بولمىسا ئوۋچى ئوۋدىن قۇرۇق قالىدۇ . كۈنچىققانەگ ئولتۇرۇپ تۇرۇپ مىلىتىقنى پۈتمىنى چىقىرىپ بىر تاشنىڭ ئۈستىگە قويدى ،

ئانچىمۇ قارىلاپ كەتمەي تەپكىنى باستى . «گۈم» قىلغان ئاۋاز بىلەن تەڭلا تېكە جايغىلا يىقىلدى . ئۇنىڭدىن سەل نېرىدا بىر ئۆچكە تېپىرلاپ قېلىپ ، ئۇمۇ يىقىلدى . تېكىغۇ ئوقتا يىقىلدى ، ئۆچكە نېمىشقا يىقىلدى ؟ بۇنىڭغا ئوماقتىن باشقىلىرى ھەيران ئىدى . «ئۆچكىگە نېمە بولدى ؟» تاهىرتاغ بىلەن تېپىق ئىلۋەسۇن . لار يىقىلغان يەرگە قاراپ يۈگۈرۈپ كەتتى . ئۇلارنىڭ كەينىدىن قالغانلار ماڭدى... بېرىپ كۆرسە ، ئوق تېكىنىڭ ئارقا ئىككىلا پۈتىنى چېقىۋېتىپتۇ ، ئۆچكە بولسا ئوققا ئوقىدا يىقىلدى . تۇ . ئوقىدىن ئوق ئۈزگەن كىم ؟ ئۇلار بىر - بىرىگە قاراشتى . تايۇق ئۆچكىنىڭ ئۆپكىسىگە سانجىلغان يا ئوقىنى سۇغۇرۇۋېلىپ زەن سېلىپ قارىدى - دە ، ئوماققا قاراپ :

— ئوقيايىڭنى بەتلەپ تۇرغانىدىڭ ؟ — دېدى .

كۈنچىققانېگە مىلتىقنىڭ پۈتىنى چېقىرىۋاتقاندا ، ئوماق بۈك بىر جىغاننىڭ نېرىسىغا ئۆتۈپ ، ئۆچكىلەرنىڭ مىلتىق ئاۋازى بىلەن تەڭ ئالدى تەرەپكە - يۇقىرىغا قاچىدىغانلىقىنى پەم قىلىپ ، ئوقيانى بەتلەپ تۇرغانىدى . ئۇ مىلتىق ئاۋازىدىن كۆزىنى يۇمۇپ - ئاچقۇچىلىك ئارىلىقتا گاڭگىراپ قالغان بىر ئۆچكىگە قارىتىپ ئوق ئۈزدى .

— يارايسەن ، قالتىس ئوقياچىكەنسەن ! — دېدى كۈنچىققان .

بەگ .

بىر ئۆمۈر ئوۋچىلىق قىلىپ مىلتىقنىڭ ئېتىلىشى بىلەن تەڭ ئوقيا ئېتىپ بىرەر مالغا تەگكۈزگەنلىكىنى كۆرۈپمۇ ، ئاڭلاپمۇ باقمىغان تاهىرتاغ ئوماقنىڭ مەرگەن ئوقياچىلىقىغا ھەيران قالدى .

تاهىرتاغ تېكىنى ، تېپىق ئۆچكىنى بوغۇزلىدى ، سويدى . ئەتىياز چېغى بولغاچقا گۆش سېمىز چىقىمدى . سۇ بار يەردە پىشۇرۇپ يەۋالايلى دېيىشىپ ، ئۇلار شۇ يەردىلا تېكىنىڭ گۆشىنىڭ يېرىمىنى قازانغا سالدى . گۆشنى يەپ ، شورپىسىغا جىگدە - ئۈجۈل تالقىنى چېلىپ ئىچىشتى .

كۈنچىققانبەگ بۇ قېتىم ئوۋ ئوۋلىغاچ بەگلىك دائىرىسىدىكى تاغ ، قۇملۇقلارنى ، يۇرتلارنى ئارىلاشنى مەقسەت قىلغانىدى . ئۇلار ئۆڭكۈر توقايدا ئويلاپ باقمىغان نەرسىلەرنى كۆردى . ئۇنداق ئەل سىلەرنىڭ باشقا جايدىمۇ بولۇپ قېلىشنى پەرەز قىلىپ ، ھازىرچە مۇشۇ يەردىن قايتىشنى ، ئوبدان تەييارلىق قىلىپ باشقا بىر چاغدا كېلىشنى مەسلىھەت قىلىشتى .

ئۆچكە گۆشىنى تاھىرتاغقا بەردى ، ئۇ ئۆزى بىلىدىغان تاغ باغرىدىكى يول بىلەن قايتىدىغان ، ئوماق بىلەن توختاق ئۇدۇل تۆۋەنلەپ مېڭىپ تېمەنپۇغا بېرىپ ، ئۇ يەردىن كۈنپېنىشقا ئۇدۇل مېڭىپ چارىغا قايتىدىغان ، كۈنچىققانبەگ بىلەن تايۇق تاھىرتاغنىڭ دەپ بەرگەنلىرى بويىچە كۈنچىقىشقا قىياش تۆۋەنلەپ مېڭىپ قۇمدەرياغا بېرىپ ، ئۇ يەردىن يېڭى يۇرتچاپقانغا قايتىدىغان بولۇپ خوشلىشىپ يولغا چۈشۈشتى . تېكىنىڭ قالغان يېرىم گۆشىنى يولدا يېيىش ئۈچۈن يېرىمدىن قىلىپ كۈنچىققانبەگ بىلەن ئوماقلار بۆلۈۋېلىشتى .

ئوماقلار تېزىرەك ماڭغاچقا ، تېمەنپۇغا چۈشتىن قايرىلىپ سەللا ئۆتكەندە يېتىپ كەلدى . تاغقا بېرىشتا كۆنچى دەرياسىنىڭ ئۈچ سۈيى بار ، بەش قۇرۇق ئېقىنىدىن ئۆتكەندى ، تېمەنپۇغا كېلىشتە چوڭ - كىچىك ئالتە سۈيى بار ئېقىنىدىن ، تۆت قۇرۇق ئېقىنىدىن ئۆتتى . بەزى قۇرۇق ئېقىنىڭ قىنىنى قۇم بېسىپ ئىزناسىلا قالغانىدى .

— تېمەنپۇ دېگىنى مۇشۇ يەر ئوخشىمامدۇ ؟ — توختاق يىراق - تىكى ئۇزۇن سوزۇلغان بىر دۆڭنى كۆرسىتىپ ئاتىسىدىن سورىدى .

ئوماق گەپ قىلماي دۆڭ تەرەپكە مېڭىۋەردى ، ئارقىسىدىن توختاقمۇ ماڭدى . دۆڭلۈك تۇتاش تۆت چاسا بولۇپ ، ئوتتۇرىسى ئاساسەن ئۆز ئىدى . ئۇ يەر - بۇ يەردە كىچىك - كىچىك دۆڭ - دۈمبەللىر ، يىلدا بىرەر قېتىم يېغىپ قالىدىغان يامغۇر سۈيى يىغىلىپ قالىدىغان ئويمانلاردا ئۈنۈپ قالغان يۇلغۇنلار ،

شۇۋاق ، چاكاندا ، سايغان قومۇشلار قاغجىراپ تۇراتتى . تاھىرتاغ تېمەنپۇ دەپ سۈرەتلەپ بەرگەن جاينىڭ مۇشۇ يەر ئىكەنلىكىنى ئوماق جەزملەشتۈردى . يۇلغۇن ياغچى بىلەن دۆڭنى كولاپ باق-تى . ئۈستىدىكى توپا پوزماندەك بولۇپ كەتكەن بولسىمۇ ، ئاستى ئىنتايىن قاتتىق ئىدى . ئاتا - بالا ئىككىسى چوڭراق يۇلغۇننى ئۇچلاپ بىر يەرنى ئىككى مېتىرچە چوڭقۇرلاپ كولاپ بېقىپ ، ئوماق كۆزىگە ئىشەنمەي قالدى . ئۇنىڭ كۆرگىنى بىر - بىرى بىلەن بىرىكىپ داڭگالغا ئايلىنىپ كېتەي دەپ قالغان كېسەك ئىدى . كېسەكلەرنىڭ كەڭلىكى ، قېلىنلىقى قالاچ قاناقا سۆزلەپ بەرگەن ، تەكلىماكاننىڭ ئىچكىرىسىدە قۇملۇقتا ئېچىلىپ قالغان تام پارچىسىنىڭ كېسىكى بىلەن ئوخشاشتەك ئىدى . ئوماق ئاتقا مىنىپ تۇرۇپ ئەتراپقا سەپسالدى . تۆت چاسا دۆڭلۈكنىڭ كۈنچە-قىش تەرىپى بىلەن كۈنپېتىش تەرىپىدە بىر - بىرىگە ئۈدۈل ئىككى ئۈزۈكلۈك بارلىقىنى بىلدى . بېرىپ قاراپ ئۇنىڭ يا ئېقىن ئورنى ياكى باشقا نېمىنىڭ ئورنى ئىكەنلىكىنى بىلەلمىدى . دۆڭ ئۈستىدە ئاتلىق مېڭىپ كۆرۈپ تۆت تەرەپنىڭ ئۇزۇن - قىسقىلىد-قىنىڭ ئوخشاشلىقىنى قىياس قىلدى ، ئەجەبەندى :

— توختاق ، — دېدى ئوماق بالىسىغا قاراپ ، — تۆت تەرەپ-نى ، ئۈستۈن تەرەپتىكى تاغنى ، تاغ بىلەن بۇ جاينىڭ ئارىلىقىنى تەخمىنلەپ بولسىمۇ ئېسىڭگە ئېلىۋال . بۇ تۆت چاسا دۆڭلۈك بەك بۇرۇنقى جاي ئوخشايدۇ .

ئوماق بالىسىغا گەپ قىلىۋېتىپ تاغ تەرەپتىكى بىر تۆپىلىكتە پوتەيدەك بىر نېمىنى ، ئۇنىڭ ئەتراپىدا چوقچىيىپ تۇرغان نۇرغۇن ياغاچلارنى كۆردى .

— ماڭ ، — دەپلا ئوماق شۇ تەرەپكە ماڭدى ، كەينىدىن توختاق ئەگەشتى . ئۇلار ئېگىز - پەس ئېدىرلىقلاردىن ئۆتۈپ ، كۆرۈنگەن تۆپىلىككە كەلدى . ئوماقنىڭ ئالدى بىلەن دىققەت قىل-غىنى تاھىرتاغ تۇر ، قىمم دەپ تەرىپلەپ بەرگەن يۇپۇمىلاق ئېگىز بىر دۆڭ ئىدى . ئوماق ئۇنى تۇتۇپ ، تىرىنقىدا جىجىپ ، تاتىلاپ

باقتى ، قامچىنىڭ جەرەن مۇڭگۈزى دەستىسى بىلەنمۇ جىجاپ باقتى . ئارا - ئارىسىدىكى قاتلام - قاتلام يۇلغۇن ياغاچلىرىغا ، توپىنىڭ قاتتىقلىقىغا قاراپ ، دۆڭنىڭ قەۋەت - قەۋەت توپا چىقىپ داپ ، ھەر قەۋەتكە بىر قات يۇلغۇن ياغىچى قويۇپ ياسالغانلىقىنى جەزملىدى . دۆڭنىڭ بىر تەرىپىدە ئادەم پانقۇدەك چوڭلۇقتا كامار بار ئىدى . ئوماق كامار ئىچىگە كىردى . تۇرنىڭ ئىچى تۆت ئادەم ياتسا ئازادە پانقۇدەك بوش بولۇپ ، گەمە ئۆي شەكلىدە يۇمىلاق ئىدى . تورۇسىغا ئادەم بېلىدەك چوڭلۇقتا ئالتە تال ياغاچ قويۇلۇپ ، ئۇنىڭ ئۈستىگە يۇلغۇن ياغاچلىرى زىچ ، قېلىن سېلىنىپ يېپىلغان ، ئاندىن ھېلىقىدەك قەۋەتمۇقەۋەت يۇلغۇن ۋە توپا قويۇپ چىڭدالغان . نېرىدا ، ئۈستى تۈز تۆپىلىكتە نۇرغۇن ياغاچلار يەردىن چىقىپ ئېگىز - پەس چوقچىيىپ تۇراتتى . ئوماق ئۇ يەرگىمۇ باردى . ئوخشىمىغان ئېگىز - پەسلىكتە چوقچىيىپ تۇرغان ھەم قالمايىمقان چېچىلىپ ياتقان ياغاچلارنىڭ كۆپلۈكىدىن ئوماق ھەيران قالدى . ئادەمسىز ھەم ئاندا - ساندا كۆرۈنۈپ قالدىغان يۇلغۇن ، چاكاندا ، شىۋاقتىن بۆلەك بىرەر تۈپ دەرەخ كۆرۈنمەيدىغان بۇ كەڭ چۆلگە نەدىن كېلىپ كۆمۈلۈپ قالغان ياغاچلار بۇ . بەزى ياغاچلار چاسلانغان ، بەزىلىرىنىڭ ئىككى يېنىلا ياپسالنىپ ، قالغان ئىككى يېنى ئۆز پېتى قالدۇرۇلغان . بەزى ياغاچلارغا تۆت بۇلۇڭلۇق ، بەزىلىرىگە يۇمىلاق تۆشۈك ئېچىلغان بولۇپ ، چېتىقدەن ئاجراپ كەتكەنلىكى بىلىنىپلا تۇرىدۇ . ياغاچلارنىڭ ئاقىرىپ ، قېرى سۆگەتنىڭ قوۋزىقىدەك مىڭ يەردىن چاڭ بولۇپ يېرىلىپ كەتكىنىگە قاراپ ، بۇ ياغاچلارنىڭ بەك ئۇزاق زامانلاردىن بۇيان مۇشۇنداق تۇرغانلىقىنى ئوماق قىياس قىلدى .

— ئاتا ، ماۋۇنىڭغا قارىغىنا !

ئوماق خىيالىنى توختىتىپ ، توختاق تۇرغان يەرگە كەلدى . چوقچىيىپ تۇرغان بەزى ياغاچلارنىڭ يېنىدىكى توپىنى شامال ئۇ- چۈرۈپ كېتىپ قۇمۇش بورا ، يېكەن توقۇلمىلار ئېچىلىپ قالغان . شامالدا قايرىلىپ ياكى چۇۋۇلۇپ كېتىپ ئېچىلىپ قالغان يەرگە

قاراپ ، ئۇنىڭ گۆر ئىكەنلىكىنى بىلدى . پۈتۈن ياكى يېرىم ئېچىدە . لىپ قالغان گۆر ئاز ئەمەس ئىدى . ئايرىم يەرلەرگە چەمبەر شەكلىدە ئايلاندۇرۇپ بەزىسىگە يەتتە قۇر ، بەزىسىگە توققۇز قۇر قىلىپ ئوخشاش توملۇقتىكى يۇلغۇن ياغىچىدا قوزۇق قېقىلغان . بۇنىڭ نېمىنىڭ بەلگىسى ئىكەنلىكىنى ئوماق خىيالىغىمۇ كەلتۈرەلمىدى . ئوماقنى ھەممىدىن بەك ئويلاندۇرغىنى ، ئادەمزاتسىز چۆلدىكى بۇ قەبرىستانلىقتا ياتقان قايسى زاماندىكى نەدىن كېلىپ قالغان ئۆلۈكلەر ؟ قاناقا ئېيتقاندىكى ، قەدىمكى ئەجدادلار ياشىغان يەرلەر ، ئۇلارنىڭ ئىزلىرى غايىب بولۇپ كەتكەنمۇ ؟

ئوماق ئۆزىدىن ئاشۇنداق نۇرغۇن سوئاللارنى سورىغۇسى بار ، لېكىن سوئالغا جاۋاب تاپالمايدىغانلىقىنىمۇ ئۆزى بىلىدۇ . ئۇنداق بولسا ، ئۇ سوئاللارغا كىم جاۋاب بېرىدۇ ؟ ئەگەر لوپلۇقلار ئىچىدە جاۋاب بېرەلەيدىغانلار بولسا ، ئۇ ھەقتە بۇ چاغقا ئېغىز ئاچقان بولاتتى . ئوماق ھەرقانچە ئويلاپمۇ ئويىنى بىر باشقا ئېلىپ چىقالمىدى ، شۇنداق بولسىمۇ بىرنېمىلەرنى ئويلاۋاتتى . توختاقنىڭ گېپى ئوماقنىڭ خىيالىنى ئۈزۈپ قويدى :

— ئاتا ، بۈگۈن مۇشۇ يەردە قونىمىزمۇ ؟

كۈن كەچكە قايرىلىپ قالغاندى ، ئەمدى قايتىمىسا بولمايتتى . ئىچكۈدەك ئۈسسۈلۈك بولغان بىلەن تاماق ئېتىپ يېگۈدەك سۇ يوق . ئادەمسىز ، سۇسىز چۆلدە قونۇشقا بولمايتتى . ئۇلار چارىنى نىشانلاپ يولغا چىقتى . ئوماق كېتىۋاتىدۇ ، خىيالى تېمەنپۇدا ، ئۆڭكۈرتوقايدا كۆرگەنلىرىدە ئىدى . ئۇ بۇ نەرسىلەرنى بىر - بىرىگە باغلاپ ئويلايتتى . ئوماق ئاخىرى چىقماس ئويلار بىلەن بەند ئىدى . ئۇنى بۇ بەندىتىن يەنە توختاق بوشتاتتى .

— ئاتا ، بۇ قايسى دەريانىڭ ئىزى ؟

ئۇلار كەڭ بىر قۇرۇق دەرياغا توغرا كېلىپ قالغاندى . بۇ ، كۆنچى دەرياسىنىڭ بۇرۇنقى ئىزى بولۇپ ، دەريا مۇشۇ ئىزىدا ئېقىپ لوپ كۆلىگە قويۇلاتتى . قايسىكى بىر زاماندا دەريانىڭ ئېقىش يولى تۆۋەنگە ئۆزگىرىپ كېتىپ ، لوپ كۆلىگە قويۇلىدىغان

سۇ تاتما ۋە قاراقوشۇن كۆلىگە قۇيۇلىدىغان بولغانىدى .
ئوماق ئۆزىچە دەريانىڭ كۆچۈشى بىلەن چۆلدەرىگەن قەبرىسى-
تانلىق ۋە ئۇنىڭ نېرىسىدىكى تۆت چاسا دۆڭلۈكنى بىرلەشتۈرۈپ ،
تۈرۈپ ، چېتىپ ئويلاپ باقتى . بۇ ئويىمۇ چەك باسمىدى . قەبرىسىدىن
تاندىكى ياغاچلارنىڭ سىرتى پوزماندەك بولۇپ قالغانىدى . بوۋىلىرىدىن
رىدىن ئاڭلىشىچە ، توغراق قۇرۇپ قېلىپ مىڭ يىلدىمۇ پوزمانغا
ئايلانماي شۇ پىتى تۇرىدىكەن . كۆنچى دەرياسىنىڭ بۇرۇنقى ئىزىدىن
نىڭ قۇرۇق قالغىنىغا كۆپ بولسا ئەللىك يىل بولغاندۇ .

ئوماق خىيال دېڭىزغا غەرق بولۇپ ، ئېتىنى مېڭىشىغا قوبۇپ
بەرگەندى . ئاغزىغا بىر كۈن گىياھ سالماي ماڭغان ئات ھېرىپ
ھالسىزلىنىپ قەدىمى ئاستىلاپ قالدى . ئاتنىڭ قانداق مېڭىۋاتقىنى
ئوماقنىڭ خىيالىغىمۇ كىرىپ قويمىتتى . ئۇنىڭ خىيالى يەنىلا شۇ
تۈنۈگۈن ، بۈگۈن كۆرگەن نەرسىلىرىدە ، قالاچ قاناقانىڭ كىشىنى
ئويغا سالىدىغان تېپىشماقتەك گەپلىرىدە ئىدى .
— ئاتا ، ئاۋۇ كۈزلەكمۇ ؟

توختاقنىڭ گېپى بىلەن ئوماق تېگى ، باش - ئاخىرى يوق
خىيالىدىن يىغىلدى .

كۆرۈنگەن مەھەللە كۈزلەك ئىدى . كەچنىڭ گۈگۈم پەردىسى
يېپىلىپ كېلىۋاتقان غۇۋالىق ئىچىدىن ئوماق كۈزلەك مەھەللىسىدە-
نى تونۇۋالدى . مەھەللىنىڭ سىرتىدىكى قويۇق ، كەڭ جىگدىلىك
ئوماقنىڭ خاتىرىسىدە كۈزلەكنىڭ بەلگىسى بولۇپ ساقلىنىپ
قالغانىدى .

— بەك كەچكە قالماي ياتىدىغان يەرگە بېرىۋالدىغان بول-
دۇق ، — ئوماق شۇنداق دەپلا ئېتىنى دېۋىتىپ مېڭىشىنى
تېزلەتتى .

7

بۇغداي مايىلىرى تۇنجى سۈيىدىن كېيىن لەپىدە كۆتۈرۈ-
لۈپ قىر ياپقۇدەك بولدى . «بۇغداينىڭ بولۇشى كۆكىدىن» . بىر

سۇ ئىچىپلا ، مايسىلار سۇس يېشىللىقتىن قارامتۇللىشىپ بۆلەكچە تۈسلىنىپ قالدى ، لەرزان شامالدىكى چايقىلىشلىرى تىنىق كۆل سۈيىنىڭ يېنىك دولقۇنىغا ئوخشايتتى . ئوماق ئۆز قولى بىلەن تۇنجى قېتىم تېرىغان ئېتىزغا قارىغانسېرى قارىغۇسى كېلىپ ، كۆڭلى تېخىمۇ ئېچىلىپ كېتىۋاتاتتى .

— مۇشۇ بىز تېرىغان بۇغداي مايسىلىرى - ھە ! — دېدى ئايقۇت ئالدىنقى كۈنى پۈتۈن بىر ئائىلە كىشىلىرى بۇغدايلىقنى كۆرگىلى كەلگەندە ، ئىچ - ئىچىدىن زوقلىنىپ .

— بۇنىڭ نەرىدىن دان چىقىدۇ ؟ — دەپ سورىدى ئايسۇلۇ . راست ، ئۇنىڭ بۇغداي مايسىسىنى تۇنجى قېتىم كۆرۈشى . ئۇنىڭ قانداق باش چىقىرىدىغانلىقىنى ، بۇغداي باشقىنىڭ قانداق بولىدىغانلىقىنى ۋە ئۇنىڭدىن كېيىنكى ئىشلارنى ئۇ زادى بىلمەي-دۇ ، كۆرۈپمۇ ، ئاڭلاپمۇ باقمىغان . شۇڭا ئۇنىڭ مايسىلارنىڭ قانداق باش چىقىرىدىغانلىقىنى ئۆز كۆزى بىلەن كۆرۈپ تۇرغۇسى بار ئىدى .

مانا ، مايسىلار بۇنچىلىك بولدى ، ئەنە - ئۆگۈن باش چىقىرىدۇ ، دان تۇتىدۇ ، پىشىدۇ ، ئورۇيدۇ ، تېپىدۇ ، سورۇيدۇ ، بۇغدايىنى ياغۇنچاقتا ئېزىپ ئۇن قىلىدۇ ، ئۇننى نان قىلىدۇ ، ھەر خىل ئاش قىلىپ يەيدۇ ، تۇنجى تېرىقچىلىقنىڭ ئېشىغا يۇرت چوڭلىرىنىڭ ئاغزىنى تەگكۈزىدۇ ، كۈنچىققانىگ ، تۈلەك بوۋا ، تايۇقلارغا ئاپىرىپ بېرىدۇ . ھەي ، قالاچ قاناقا بولغان بولسا ، قانچىلىك خۇش بولار ئىدى ، نېمىلەرنى دەپ كېتەر ئىدى... ئوماق ئېتىزلىقىدىن يېنىپ ئۆيىگە كەلگۈچە ، ئەنە شۇلارنى ئويلىدى .

— مايسىلار قانداق ؟ — ئوماق ئۆيىگە كىرىشكە ئايقۇت ئۇنىڭدىن سورىدى .

— مۇشۇنداق ئۆسىدىغان بولسا ، يەنە ئون كۈندە سەن - بىزنى چۆكتۈرۈۋېتەمدىكىن دەيمەن... ئوماق گېپىنى داۋاملاشتۇرماقچىدى ، ئۆيىگە تۆمۈر كىرىپ :

— ئاتا ، كورلىدىن بىر سېتىقچى كېپتو ، مەھەللىنىڭ ئوتتۇ-
رىسىغا يايما قىلىپ جىگدە ، قاق ، چىلان ، چاي سېتىۋاتىدۇ ،
دېدى .

ئوماق كورلىغا بېرىپ كېلىشنى ئويلاپ يۈرگەچكە ، سېتىقچى-
دىن تايۇق گېپىنى قىلىپ تەرىپلەپ بەرگەن مەدىل ئاسقال توغرى-
لۇق سوراپ باقماق بولدى .

— ۋەئەلەيكۇم ئەسسالام ، كېلىلى مېھمان ، كېلىلى ، پۇل
بولسا پۇلغا ساتمەن ، پۇل بولمىسا نېمە بولسا بولىدۇ ، تەڭگە تەڭ
تېگىشمەن ، — دېدى سېتىقچى ، ئوماق ئۇنىڭ ئالدىغا كېلىپ
سالام بەرگەندىن كېيىن .

چۈشلۈك تاماق ۋاقتى بولغاچقا ، سېتىقچىنىڭ ئالدىدا بىرنەچ-
چە بالىلاردىن باشقا چوڭ ئادەم يوق ئىدى .

سېتىقچى چاچ - ساقىلىغا ئاق ئارىلىغان ، كۆتمەك بۇرۇت ،
سول تەرەپ جاۋىغىيى بىلەن سول چېكىسىدە تاتۇقى بار ، بۇرنى
ئوڭ تەرەپكە سەل قىيىساغان ، ئوڭ قۇلقىنىڭ گۆشلۈكىنىڭ يېرىد-
مى كېسىۋېتىلگەندەك كەمتۈك بولۇپ ، چىرايى كىشىگە يېقىمىسىز
كۆرۈنەتتى ، كۆزىمۇ چۈشىنىكسىز ئەلەڭلەپ قارايتتى . ئەمما ئۇنى
چىرايدىن ئېيتىمىغان بىلەن زۇۋاندىن ئېيتىپتەكەن ، ئاۋازى ساز ،
جاراڭلىق بولۇش بىلەن ، گەپ - سۆزى سىلىق - سىپايە ئىدى .
ئوماق تايۇقتىن ئاڭلىۋالغىنى بويىچە سېتىقچىنى «سىز» لەپ گەپ
قىلدى .

— ئىسمىڭىز نېمە ؟

— ئىسمىم قاسىم . كۆنچىدىكىلەر مېنى «قاسىم قاق» دەيد-
دۇ ، كورلا بازار ئىچىدە قاسىم قارى دېسە ھەممە كىشى بىلىدۇ .

— مەدىل ئاسقال دېگەن كىشىنى بىلەمسىز ؟

-- سىز ئۇ ئادەمنى تونۇمسىز ؟

— مەن ئۇ كىشىنى كۆرمىگەن ، ئىسمىنى ئاڭلىغان .

— ئىسمىم شەرىپىنى ئاڭلىغۇچىلىكى بار ياخشى ئادەم . ئۇ

مېنىڭ تاغام بولىدۇ ، ھازىر بەك قېرىپ كەتتى .

— مەن كورلىغا بېرىپ ئۇ كىشى بىلەن بىر كۆرۈشۈپ كېلەي دېگەن .

— مەدىل تاغامدا بىرەر ئىشىڭىز بارمىدى ؟

— ئىشىمغۇ يوق . مەن بۇ يىل بىرىنچى قېتىم يەر تېرىپ باقتىم . يەرنى زادى قانداق تېرىپ ، قانداق يىغدۇ ، تېرىقچە - لىققا قانداق - قانداق سايمانلار كېتىدۇ ، بىلمەيمەن . كورلىغا بېرىپ مەدىل ئاسقالدەن مەسلىھەت ئالغاج ، كېرەكلىك نەرسىلەرنى سېتىۋېلىپ كېلەيمىكەن دەيمەن .

— بۇ يەردىكىلەرنىڭ دېھقانچىلىق قىلمىقى بەك ئاددىي ئىدى . كەن . كورلىغا نېمە ئېلىپ بارماقچى ؟ — قاسم قاق ئىتتىك سورىدى .

— يۇڭ ، تېرە ، يەنە ئات ، كالا ، قوي ئاپىرىمەن ، — دېدى ئوماق .

قاسم قارىنىڭ چىرايى بۆلەكچە ئېچىلىپ ، كۆزلىرى ئويناپ كەتتى .

— مەن بۈگۈن ئاخشاملا مېڭىپ كېتىمەن ، بىللە ماڭايلى . سىزنى تاغامنىڭ ئۆيىگىچە ئاپىرىپ قويماي .

— ئېلىپ بارىدىغان مال - چارۋىلار جاڭگالدا ، ئەكەلمىسەك بولمايدۇ . بۈگۈن بىزنىڭ ئۆيىدە قونۇڭ ، ئەتە سەھەردە بىللە ماڭايلى .

— سىز كورلىغا بېرىپ باقمايسىز ، ئېزىپ قالارسىز ، بوپتۇ . سىزنى دەپ ئەتە ماڭساممۇ ماڭاي ، — دېدى قاسم قارى .

ئوماق مەدىل ئاسقالننىڭ ئۆيىگىچە ئاپىرىپ قويدىغان ، تېخى ئۇنىڭ تۇغقىنى بىلەن تونۇشۇپ قالغىنىدىن قەۋەت خۇشال ئىدى . قاسم قارىغا ئۆيىنى كۆرسىتىپ :

— ئاۋۋۇ يېنىدا قومۇش ساتمىسى بار ئۆيى بىزنىڭ . سېتىقچە - لىقىڭىز تۈگىگەندە ئۆيگە كىرىڭ ، — دەپ تەكلىپ قىلىپ قويۇپ كەتتى .

قاسم قاق ساتىدىغانلىرىنى سېتىپ ، تېگىشكەن يۇڭ ، تېرە ،

پالاس قاتارلىق نەرسىلەرنى ئۈچ ئېشەككە ئارتىپ ، كۈن پاتارغا يېقىن ئوماقلارنىڭ ئۆيىنىڭ ئالدىدا پەيدا بولدى . توختاق ، تۆمۈر-لەر ئۇنىڭ نەرسىلىرىنى چۈشۈرۈپ قويۇپ ، ئېشەكلىرىنى مەھەللىسىنىڭ سىرتىدىكى ئوتلاققا چۈشەپ قويۇپ بەردى . ئۇنىڭ ئۆزىنى ئوماق ئۆيگە باشلىدى . ئوماقلار ئۇنى لويۇقلارنىڭ ئەزىز مېھمانىلارغا قويدىغان ئەڭ ياخشى تاماق بىلەن كۈتۈۋالدى . ئايقۇت ئۇلماخاندىن ئۆگىنىۋالغان قالدۇچىلارنىڭ ئۇسۇلى بويىچە ئىچىگە ئۇجۇل تالقىنى ، بېلىق يېغى ، قايماق ، جىگدە تىرىپى سېلىپ پىشۇرغان بېلىق پوستلىقى بىلەن مېھمان قىلدى . پوستلاقنىڭ مەزىزلىك تەمى ئۇنىڭ ئاغزىدا قالدى ، «يەنە بارمۇ» دېگۈسى كەلدى . ئاغزى يېگەچ يۈزى ئۇيلىپ ، تىلىنىڭ ئۇچىدىكى گېپىنى چىقىرىۋالدى . «بېلىجاندىن نەپسىنى يىغقان چوڭ بېلىق يەيدۇ» دېگەن ماقالىنى يادىغا كەلتۈرۈپ جىم بولدى . داستىخان يىغىشتىن-رۇلۇش ئالدىدا ، باداشقان قۇرۇپ ئولتۇرغان ھالىتىنى ئۆزگەرتىپ تىزلىنىپ ئولتۇرۇپ ، ئىككى قولىنى تىزىنىڭ ئۈستىگە قويدى . ئوماق ، ئايقۇت ھەم ئۇلارنىڭ بالىلىرى ئۇنىڭ ھەرىكىتىگە ھەيران قېلىپ تۇرۇۋىدى ، قاسىم قاق گېلىنى بىر قىرىپ قويۇپ قىرائەت-كە چۈشتى . چۈشىنىكسىز بىر تىلدا گاھى سوزۇپ ، گاھى ئۈزۈپ گاھى يۇقىرى كۆتۈرۈپ ، گاھى پەسلىتىپ ، لوپ قوشاقلىرىنىڭكى-دىنمۇ مۇڭلۇق ، تىترەڭگۈ ئاھاڭدا ئوقۇلغان قىرائەت ئوماقلارغا ئاجايىپ تەسىر قىلىپ كەتتى بولغاى ، ئۆزىنى تىڭشاپ قالغاندەك بېشىنى تۆۋەن سېلىپ جىممىدە ئولتۇرۇپ كېتىشتى . يېڭى يۇرت قۇرۇلۇشى ۋاقتىدا كورلا ، خوتەندىن كەلگەن تامچىلارنىڭ ناماز ۋاقتلىرىدا ئوقۇغان قىرائىتىنى ئاڭلىغان ، لېكىن بۇ قارى زۇۋاد-دار ئىدى . ئۇنىڭ دىلىنى ئەزگۈچى مۇڭلۇق ، مەپتۇنكار قىرائىتى ، ئۇلارنى سېھرىي سۈرى بىلەن بەزىلەردىن ئاڭلاپ قالىدىغان باشقا بىر غايىۋانە دۇنياغا ئەكىرىپ كېتىۋاتقاندەك تۇيغۇغا بەند قىلىپ قويغانىدى . ناۋادا ، قاسىم قارى قىرائىتى ئۈچۈن ئوماقتىن بىساتە-دا بار ئات چاغلىق نەرسىنى سوراپ قالغۇدەك بولسا ، بېرىۋېتىشكە

تەييار ئىدى...

ئوماق توختاقنى ئۆيگە ئىگە بولۇپ تۇرۇشقا قالدۇرۇپ قو-
يۇپ ، تۆمۈر بىلەن ئۆردەكنى شەھەر - يۇرت كۆرسۈن ، كۆزى
ئېچىلسۇن دەپ ، كورلىغا ئۆزى بىلەن بىللە ئېلىپ بارماقچى
بولدى . ئەسلىدە يۇڭ ، تېرىلەرنى ئىككى كالىغا ياكى بىر ئات ،
بىر كالىغا يۈكلىسىلا بولاتتى ، ئۆردەكنىڭ : «ئارتۇقلۇق قىلماس ،
سېتىپ كېرەكلىك نەرسە ئالارمىز» دېگەن مەسلىھىتى بىلەن
يۇڭ ، تېرە ، تۆت قويدىن باشقا بىر ئات ، بىر كالىنى ئارتۇق ئېلىۋالدى .
شۇنداق قىلىپ ، ئوماق تۆت قوينى ، يۇڭ ، تېرە ، پالاس
ئارتىلغان بىر ئات ، بىر كالىنى ئالدىغا سېلىپ قاسم قارىنىڭ
ھەمراھلىقىدا ئىككى ئوغلىنى ئىككى يېنىغا ئېلىپ سەھەردە كور-
لىغا قاراپ يولغا چىقتى . قاسم قارىمۇ سېتىقچىلىق قىلىپ تاپقان
يۇڭ ، تېرە ، پالاس ۋە باشقا نەرسىلەرنى تۆت ئېشەككە ئارتتى ،
ئۆزى بىر ئېشەككە مىندى . ئۇن ، گۈرۈچكە تېگىشكەن ئالتە قوينى
ئالدىغا سېلىپ قوزغالدى ۋە ئاۋازلىق قىلىپ : «ئەستەۋدىكۈمۈل
لاھەللەزى لاتەزىئۇ ۋە دائىئۇھ» دەپ دۇئا قىلىپ ، ئىككى قولى
بىلەن يۈزىنى سىيپاپ بولۇپ :

— مۇسۇلمان ئادەم سەپەرگە ئاتلانغاندا مۇشۇ دۇئانى ئوقۇسا ،
سەپىرى خەيرلىك بولىدۇ ، ئاللا زىيان - زەخمەتتىن ، خەۋپ -
خەتەردىن ساقلايدۇ ، — دېدى .

«ھېلىمۇ بىزگە مۇشۇ موللا قارىنى يەتكۈزۈپ بېرىپتۇ» دەپ
ئوماق ئىچىدە خۇداغا مىڭ قەترە شۈكۈر - رەھمەت ئېيتتى .
بىر خىل مېڭىشتا ماڭسا ، چارىدىن كۆنچى مەھەللىسىگە
چۈشتىن قايرىلىپ ئانچە ئۆتمەي يېتىپ كەلگىلى بولاتتى . ئەمما
قاسم قارى : «قويلرىمنى ئوتلىتىمەن» دەپ ئۇ يەردە ، بۇ يەردە
توختىۋېلىپ ، كەچئارىسى مەھەلدە ئاران يېتىپ كەلدى .

— كۆنچى بىلەن كورلىنىڭ ئارىلىقى ئاتلىق ئادەمگە ساق
يېرىم كۈنلۈك يول . بۈگۈن كۆنچىدە قونۇپ ، ئەتە ئالدىرىماي يولغا
چىقساقمۇ كورلىغا بالدۇر بېرىۋالىمىز . بۇ يەردە بىر تونۇشۇم بار ،

شۇنىڭگە چۈشەيلى ، — دەپدى قاسم قارى .
ئۇلار قومۇش ، يۇلغۇن ، توغراق شاخلىرىنى ئارىلاشتۇرۇپ
قاشالغان چوڭ بىر ھويلا ئالدىغا كېلىپ توختاشتى
— ئاۋۇتتاخۇن ! — قاسم قارى ئېشىكىدىن چۈشۈپ شاخقا
ئىشىك يېنىغا كېلىپ تۇۋلدى .

ئۆيدىن ئوتتۇرا بوي ، كەكە ساقال ، چەكمەن كەمزۇلى ئۆس-
تىدىن بېلىگە بەلۋاغ باغلىۋالغان ئەللىك ياشلار ئەتراپىدىكى ئادەم
چىقىپ :

— ھە ، ئوقتىڭ قانداقراق ، ھەمراھلىرىڭ خېلى بارمۇ -
نېمە ؟ — دەپ سورىدى .

— ئوقت شۇ بۇرۇنقىدەك ، بۇلار مەن بىلەن كورلىغا ماڭغان-
لار . كېمەڭگە يۈك ئالغاج كەلدىم ، — دەپدى قاسم قارى بىر
كۆزىنى قىسىپ قويۇپ .

— يارايىسەن ، مۇشۇ يەردە قوندىغانىلەر ؟
— ھە ئە ...

ئوماق سەھەر يولغا چىقىپ ، بولسا شۇ كۈنلا ئىشنى تۈگد-
تىپ ئەتىسى قايتىشنى ئويلىغانىدى . شۇنچە ئەتىگەن تۇرۇشقىنىغا
ئۇنى قىلىپ ، بۇنى قىلىپ كۈن نەيزە بويى ئۆرلىدى ، قاسم قارى
كىشىلەردە ئېلىشىم بار ئىدى ، ئېلىۋالاي ، دەپ كېتىپ دامجۇق
ۋاقىت بولغاندا ئاران كەلدى ، ئاندىن مېڭىشنىڭ تەرەددۇتىغا
كىرىشتى .

ئاۋۇتتاخۇننىڭ ئۆيىنىڭ ئارقىسى كۆنچى دەرياسى بولۇپ ،
دەريانىڭ ئىككى قېشى ئېگىز يار ئىدى . سۇ غول ، دەريا چوڭقۇر
بولۇپ ، كۆۋرۈك يوق ئىدى . ئۇيان - بۇيان ئۆتىدىغان پىيادىلەر
كىچىك چاپما كېمىلەردە ، ئات - ئۇلاغ ، يۈك - تاقىلار چوڭ چاتما
كېمىلەردە ئۆتەتتى . بۇ كېمىلەرنىڭ ئىگىلىرى مەخسۇس مۇشۇ
ئوقت بىلەن مەشغۇل ئىدى . ئاۋۇتتاخۇنمۇ شۇ ئوقتچىلەرنىڭ
بىرى ئىدى . ئۇنىڭ ئوتتۇرا ھال چوڭلۇقتا بىر كېمىسى ، ئىككى
كېمىنى چېتىپ ياسىغان يەنە بىر چاتما كېمىسى بار ئىدى .

ئالدى بىلەن قاسىم قارىنىڭ ماللىرىنى ئۆتكۈزمەكچى بولۇپ
ئىككى كېمىگە ئورۇنلاشتۇردى .

— بىر قويىڭىز قالدغۇ ، — دېدى ئوماق .

قاسىم قارى كېمىگە چىقىۋېتىپ :

— ھە ، ئۇنى كېمىچىنىڭ ھەققىگە قالدۇردۇم ، — دېدى .

— بىز نېمە بەرسەك بولار ؟

— مۇشۇ بىر قوي ھەممىگە ھېساب .

قاسىم قارى بەش قوينىڭ پۇتلىرىنى بوغۇپ ئايرىم بىر كېمىدە

گە سالدى ، ئېشەكلىرى بىلەن يۈك - تاقلىرىنى چاتما كېمىگە

سالدى . ئېشەكلەر كېمىگە كۆنۈك بولسا كېرەك ، ئۆرە تۇرغۇزۇپلا

بىر - بىرىگە چېتىپ قويدى . چاتما كېمىنى ئاۋۇتتاخۇن تايىدى ،

كىچىك كېمىنى ئاۋۇتتاخۇننىڭ ئوغلى بولسا كېرەك ، ياش بىر

يىگىت تايىدى . ئۇلار دەريانىڭ ئوتتۇرىغا بارغاندا ، تۆمۈر ئاتىسىدە

نىڭ يېنىغا كېلىپ :

— ئاخشام ئۇلار پاراڭلىشىۋېتىپ ، قاسىم قارى : «بۇلار

كورلىغا بېرىپ باقماپتىكەن» دېسە ، ئاۋۇت كېمىچى : «بۇ قېتىم

ئوقتىڭ چوڭ بولغۇدەك» دېگەندەك گەپنى قىلىشتى ، ئاڭلاپ

قالدىم ، — دېدى ئەنسىرىگەن ئاۋازدا .

— بۇ گەپنىڭ نېمە يامىنى بار ، ئوقەتچى دېگەن ئوقەتنىڭ

گېپىنى قىلمامدۇ ، موللا - قارى ئادەمدىن قالايمىقان گۇمان

قىلما . يامان بولىدۇ ، — دېدى ئوماق ، ئۆزىنىڭ قاسىم قارىغا

بولغان ئىشەنچ ، ئىخلاسى بىلەن .

قاسىم قارى ، ئاۋۇت كېمىچىلەر ئۇ قانداق يەتتى ، نەرسىلەرنى

قاشقا چىقىرىپ بولدى . ئۇلار خېلى پاراڭلاشقانداك ئىما - ئىشا -

رەتلەرنى قىلىشتى . ئاندىن قاسىم قارى نەرسە - كېرەكلىرىگە

قاراپ قالدى . ئاۋۇت كېمىچى بىلەن ياش يىگىت كېمىلەرنى تاپاپ

بۇ قانداق يېنىپ كەلدى .

— ئاتلارنى چاتما كېمىگە سالايلى ، باشقا نەرسىلەرنى كىچىك

كېمىگە سېلىپ باقايلى ، ئېغىر كەلگۈدەك بولسا ئىككى قېتىمدا

ئۆتكۈزسەكمۇ بولىدۇ ، — دېدى ئاۋۇت كېمىچى . ئوماق ئۇنىڭغا مەسلىھەت سېلىپ :

— ئىككى ئاتنى بىر ، تۆت قوي بىلەن يۈك تېرىلەرنى بىر ئۆتكۈزۈپ ، يەنە بىر قېتىمدا قالغان ئىككى ئات بىلەن بىر كالىنى ئۆتكۈزەيلى ، — دېدى .

ئوماقلار دائىم مىنىدىغان ئۈچ ئات بىلەن كالا كېمىگە كۆنۈك بولسىمۇ ، يەنە بىر ئات كېمىگە چىقىپ كۆنىگەندى . بۇ ئاتنى كېمىگە سالماق بىر گەپ ئىدى . ئاۋۇت كېمىچى بۇنىڭدىن بېشى قاتتى ، لېكىن بۇنداق ئىشقا ئوماق ماھىر ئىدى . ئۇ نۇرغۇن ئات ، كالا ، ئېشەكلەرنى كېمىگە كۆندۈرۈپ ئۇستا بولۇپ كەتكەندى . ئالدى بىلەن كۆنۈك ئىككى ئات بىلەن يۇڭلارنى چاتما كېمىگە ، قويلار بىلەن تېرىنى كىچىك كېمىگە سالدى . چاتما كېمىنى ئوماق تايماقچى بولدى ، تۆمۈرمۇ شۇ كېمىگە چىقتى ، كىچىك كېمىنى ئاۋۇت كېمىچى ئۆزى تايىدى .

ئوماق پالاق بىلەن كېمە تايىۋېتىپ ئاۋۇت كېمىچىدىن سورىدى :

— سىلەر شۇرۇق ئىشلەتمەيسىلەر ؟

— سۇ بەك تېرەن ، خادا بىلەن كۈچىڭلى بولمايدۇ .

ئاۋۇت كېمىچى ئوماقنىڭ پالاق تايىشىغا ھەيران قالدى . ئۇ يىگىرمە نەچچە يېشىدىن باشلاپ ئوتتۇز يىلدەك كېمە تايىپتۇ ، ئوماقتەك پالاقنى چەبەدەس ، تېز ئۇرۇپ ، ئېغىر يۈكلۈك ، يەنە كېلىپ جانلىق مال بېسىلغان كېمىنى تەۋرەتمەي ھەيدەيدىغان بۇنداق كېمىچىنى كۆرۈپ باقمىغانىدى .

دەريانىڭ ئۇ قاسنىقى بىلەن بۇ قاسنىقنىڭ پەرقى چوڭ ئىدى . ئۇ تەرەپ چارادىكىگە ئوخشاش توغراقلىق قۇملۇق بولۇپ ، قۇم دۆڭلىرىمۇ خېلى بار ئىدى . كېسەك ، ياغاچ تاملىق ئۆيلەر ئاندا — ساندا كۆرۈنۈپ تۇراتتى . بۇ تەرەپمۇ قۇملۇق بولسىمۇ ، قۇم دۆڭلىرى جىق ئەمەس ئىدى . توغراقلارنى كىشىلەر ئۆي سالىمىز دەپ كېسىپ شالاڭلىتىپ قويغانىدى . ئۆيلەر ئېگىز —

پەس ، قىڭغىر - قىيسق بولسىمۇ ، بىر بويغىلا سېلىنغاچقا ، رەتلىكتەك كۆرۈنەتتى .

ئۇلار كېمىدىكى ئات ۋە نەرسىلەرنى قىرغاققا چىقىرىپ قويدى ، تۆمۈر قاسم قارى بىلەن ئات ، قوي ، نەرسىلەرگە قاراپ قالدى .

ئوماق ئالدى بىلەن كېمىگە كۆنۈكسىز ئاتنىڭ كۆزىنى ئېتىپ يېتىلەپ دەريا لېۋىگە چۈشۈردى ، ئاندىن قىرغاق بىلەن كېمىنى تۇتاشتۇرغان شال ئارقىلىق كېمىگە چىقاردى . ھەي قارىغۇلۇق ، ھەي قارىغۇلۇق ، ئەگەر بۇ ئاتنىڭ كۆزى ئېتىلمىگەن بولسا ، ئۇنى كېمىگە بېسىش بەلكى بەك قىيىن ئىدى ، لېكىن ھازىر ئۇ شۇ قەدەر رايش ، ئۇ ئۆزىنى يېتىلەپ نەگە ئەكىتىۋاتقىنىنى بىلمەيدۇ . ئۇنىڭ كەينىدىن يەنە بىر ئاتنى يېتىلىۋىدى ، ئالدىدىكى ئىككىسىگە ئوخشاش ئۆزىلا ماڭدى . بىر ئات كۆزى ئېتىك بولغاچقا ، يېتىلسە نەگە كېتىۋاتقىنىنى بىلمەي مېڭىۋەردى ، يەنە بىر ئات كۆزى ئېتىك بولمىسىمۇ ، ئادەملەر ئۇنى ئۆز قىنىقىغا ئۆگىتىۋالغان بولغاچقا ، بىلىپ تۇرۇپ ئۆز رايى بىلەن مېڭىۋەردى . قارىغاندا ئۆگىتىۋېلىش بىلەن كۆزىنى ئېتىپ قويۇشنىڭ شەكلى ئوخشىمىغان بىلەن ، ماھىيىتى بىردەكتەك قىلىدۇ...

يۈك - تاقىلار بۇ قاتقا ئۆتكۈزۈپ بولۇندى . ئوماق ، قاسم قارىلار يۈكلىرىنى ئۇلاغلىرىغا ئىلگىرىكىدەك تېڭىشىپ يولغا چىقىدىغاندا ، ئاۋۇت كېمىچى :

— قاسم قارى ، ئاخشام دېيىشكەندەك ، باقىرغا ئالدىغىنىنى ئېلىشىپ بېرىپ ۋاقتىدا ماڭدۇرۇۋەتسەڭ ، — دېدى .

— بولىدۇ ، — قاسم قارى ئاۋۇت كېمىچىگە جاۋاب بېرىپ بولۇپ ، تۈنۈگۈن ئوقۇغان دۇئانى يەنە ئۈنلۈك ئوقۇدى ، ئاندىن ئاغزىنى بىرھازا مىتىلدىتىپ ، قولىنى يۈزىگە ئېلىپ باردى . ئو- ماقمۇ ئۇنى دوراپ ئىككى ئالدىقىنى بىلەن يۈزىنى سىيىپىدى .

— باقىر ئاۋۇت كېمىچىنىڭ ئۆگەي بالىسى ، — دېدى قاسم قارى ، ئۇلار يولغا چۈشۈپ بىرئاز ماڭغاندىن كېيىن .

يول قۇم ئارىلاش توپىلىق ئىدى . كالا ، قويلارنىڭ ئايىغى ئاستىدىن پۇرقرىغان توپىلار ئەتراپى كۆرگۈسىز قىلىۋەتتى . ئۇلاردىن باشقا ھارۋىلىق ، ئات ، ئېشەكلىك كورلىغا ماڭغانلار مۇ ئاندا - مۇندا بولۇپ قالاتتى . گويا ھاۋا قېتىپ قالغاندەك ئازراق شامالدىن ئەسەر يوق . ئىككى ياندىكى توغراقلارنىڭ يوپۇرماقلىرى مىدىرلاپمۇ قويمايتتى . بۇنداق چاغدا توزۇغان توپا يول ئۈستىدە لەيلەپ تۇرۇۋېلىپ ، كىشىنى توپىغا كۆمۈۋېتىدۇ ، ئالدىدىمۇ توپا ، كەينىدىمۇ توپا . كىم - كىمدىن رەنجىيدۇ ، ئاتا - بوۋىلىرىدىن تارتىپ مۇشۇنداق توپا - چاڭ ئىچىدە يول يۈرۈپ كەلگەن تۇرسا . ئۇلار كۆنچىدىن بىر ئاش پىشىم ماڭغاندىن كېيىن ، ئوڭ تەرىپىدە تاغ كۆرۈندى . تاغنىڭ بېرىسى يولغىچە ئادەم بوي ئېگىز قومۇش - لۇق بولۇپ ، دۆڭ ، يوتىلار ئۈستىدە قومۇشتىن باشقا يۇلغۇنلارمۇ بار ئىدى . بەزى يۇلغۇنلار يوغىناپ قاقشالغا ئايلىنىپ كەتكەندى . يولىنىڭ سول قاسنىقى توغراقلىق بولۇپ ، نېرىقى چېكىگە كۆز يەتمەيتتى . يەنە ئازراق ماڭغاندىن كېيىن توغراقلار ئۈزۈلۈپ ، يۇلغۇن ، قومۇشلۇق باشلاندى . يەنە بىرمەھەلدىن كېيىن يۇلغۇن ، قومۇشلۇق ئورنىنى قۇم ، شېخىللىق ساي ئىگىلىدى . ئوڭ تەرەپ قاسناق يەنىلا تاغقىچە يۇلغۇن ، قومۇشلۇق بولۇپ ، بەزى جايلار يەرنىڭ تاز - چاقىسىدەك ئاپئاق شورلۇق ئىدى . كۈن ئىسسىققا باشلىدى .

ئوماق ئىككى يېنى ، ئالدىغا قاراپ ئۆي دىدارى كۆرۈنمىگەندە .
كىن ، قاسم قارىدىن :

— چۈش بولۇپ قالدى ، بىرەر يۇرت ، مەھەللىنىڭ قارىسى كۆرۈنمەيدۇغۇ ؟ — دەپ سورىدى .

— يۈكلۈك كالا بولمىغان بولسا بۇ كەمگە كورلىغا بېرىپ بولاتتۇق ، كەچرەك بارىدىغان ئوخشايىمىز ، — دېدى قاسم قارى ئېرەنشىمىگەن قىياپەتتە .

كۆڭلى تۈز ، ساددا ئوماق نېرى - بېرى ئويلىماي : «كەچ قالساقمۇ قاسم قارى بولغاندىكىن...» دېدى ئىچىدە .

يولنىڭ ئوڭ تەرىپىدىكى تاغ يېقىنلاشقانسېرى يۇلغۇن ، قو-
مۇشلار شالاڭلىشىشقا باشلىدى .

— بۇنىڭ نېرسى غىلاڭ ساي ، شېغىللىق ، جاندارلارنى ئاز-
راق ئوتلىتىۋالايلى ، — دېدى قاسم قارى ، ئېشىكىنى يولنىڭ
چېتىگە چىقارغاچ .

شۇنداق قىلماي بولمايتتى . ئالدىدا ماڭغان قوي ، كالا ، ئې-
شەكلەرغۇ يول ياقىلىرىدىكى ئوت ، قومۇش ، يۇلغۇن ئۆچلىرىدىن
ئاز - ئازدىن بولسىمۇ يالماپ ماڭدى . مىنىلگەن ئات ، ئېشەكلەر
ئەتىگەندىن بۇيان ئاغزىغا بىر تال گىياھ سالمىغاندى ھەم ئۈسسە-
غاندى . ئۇلار كۆك ئوتتىن ئازراق يەۋالسا ، قورسىقىمۇ توياتتى ،
ئۈسسۈزلۈقمۇ ئازراق قاناتتى . ئۇلار ئېشەك ، كالىلارنى يۈكى
بىلەنلا ئوتقا قويۇپ بەردى . ئاتلارنىڭ ئېغىزدۇرۇقىنى چىقىرىۋې-
تىپ ، ئالدى پۈتىنى كەڭرەك قىلىپ چۈشەپ قويۇپ بەردى .

كۈن ئولتۇرۇشقا قىيسىيىپ قىزىرىشقا باشلىدى . قاسم قا-
رى ماڭايلى ، دەيدىغاندەك ئەمەس . ئۇ ماڭمىسا ئوماقلامۇ ماڭال-
مايتتى . چۈشكىچە بېرىپ بولمىز ، دېگەن كورلىغا ساق بىر كۈن
مېڭىمۇ يېتىپ كېلەلمىدى ، بەلكى يۇرتنىڭ قارىسىمۇ كۆرۈنمەي-
دۇ . قاسم قارى غېمىدە يوق يول ياقىسىدا باقىر بىلەن پۈتىنى
سۈنۈشۈپ ئولتۇرۇپ بىرىنچە چىكىشىۋاتاتتى . ئوماقنىڭ بۇرىغىغا
بىر خىل قاڭسىق سېسىق ھىد تارىدى . قاسم قارى چېكىۋاتقان
نەرسىنى يەنە راسا شوراپ يۈزىنى ئاسمانغا قىلىپ ئاغزىنى ئېچىپ
تۇرۇۋىدى ، ئاغزىدىن كۆكۈچ - يېشىل ئىس تۈرۈم - تۈرۈم بولۇپ
چىقىپ ، ئاستا - ئاستا ھاۋاغا تاراپ ، سىڭىپ يوقالدى . ئەمما
ئوماقنىڭ بۇرىغىغا تەگكەن سېسىق پۇراق ئۇنىڭ دىمىغىنى سىقۇال-
غاندەك قىلىپ قويدى . كورلىدىن كەلگەن تامچىلارنىڭ تاماكا دەپ
بىرىنچە چەككىنىنى كۆرگەن . ئۇ بۇنىڭدەك پۇرسىمىتى ھەم بۇنداق
سېسىق ئەمەس ئىدى ، تۆمۈر بىلەن ئۆردەك سېسىق پۇراق پۇرىغان-
دىلا بۇرىنى تۇتۇشۇپ نېرىغا كەتتى .

— چەككىنىڭىز نېمە ئۇ؟ — ئوماق قاسم قارىدىن سورىدى .

— نەشە چەكتم . بۇنى خۇدانىڭ ئاشىقلىرى چىكىدۇ ، —
دېدى قاسم قارى بېقىمسىز ، غەلىتە ھىجىيىپ ، ئۇنىڭ كۆزلىرى
غىلىيىپ قالغانىدى . ئۇ ئورنىدىن تۇرۇۋېتىپ غۇدۇڭسىخات
دەك دېدى ، — ئەمدى ماڭايلى .

ئۇلار قاراڭغۇ چۈشكەندە بىر كۆۋرۈككە كەلدى . قاسم
قارى :

— بۇنى قاراسۇ ئۆستىڭى دەيمىز ، بېشى تاغسارىخانا . مەدىل
تاغامنىڭ ئۆيىگە بارغۇچە يېرىم كېچە بولۇپ قالىدۇ . ئەل ياتقۇدىن
كېيىن بازار ئىچىدە مېڭىپ يۈرسەك بەدۋەلەتنىڭ پاشاپلىرى تۈ-
تۈپ سولاپ قويدۇ ، نەرسە - كېرەك ، جاندارلىرىمىزنى تارتىۋالدى-
دۇ . شۇڭا ئۆستەڭنىڭ نېرىسىدىكى كۆدەيلىك بويىدا يېتىپ ،
ئاسقانىڭكىگە ئەتىگەنلىككە بارايلى ، — دېدى . ئوماق بەدۋەلەت
دەپ ئاڭلىغان ، لېكىن «پاشاپ ، تۇتۇۋېلىش ، سولاش» دېگەنلەر-
نىڭ نېمىلىكىنى دەل چۈشەنمىسىمۇ ، ياخشىلىققا جورمايدىغىنىنى
قىياس قىلدى . بىر بۈكلۈكنى تېپىپ ئوماقنىڭ يۈكلىرىنى چۈشۈ-
رۈشتى ، ئەمما قاسم قارى : «ئېشەكلەر يولنى بىلىدۇ ، سالتاڭ
بولسا قېچىپ كېتىدۇ ، يۈك بىلەن تۇرسۇن» دەپ ئۆزىنىڭ يۈكلى-
رىنى چۈشۈرمىدى . ئۇنىڭ مەسلىھىتى بىلەن جاندارلارنى تۇرى
بويىچە بىر - بىرىگە چاتتى . ئات ، ئېشەكلەرنى چۈشىدى . نۆۋەت
بىلەن قارايدىغان بولۇپ ئوتقا قويۇپ بەردى .

— نەشە مېنى سەل ئېزىپ قويدى ، بالدۇر ئۇخلاي . ھازىر
باللار بىلەن باقىر قارىسۇن ، كەينىدىن سەن قارا ، ئاندىن مەن
قاراي ، — دېدى قاسم قارى . ئۇنىڭ تىلى سەمرىپ قالغاندەك
ئىككىشىپ قولاشمايۋاتاتتى . ئوماق ھەيران قالدى . ئۇنىڭغا قاراپ :
— بۇنداق قىلىپ يۈرگۈچە قويۇپ بەرسەكلا بولمامدۇ ، —
دېدى .

— بۇ لوپ ئەمەس . قويۇپ بەرسەك زىرائەتكە كىرىپ قا...
قېچىپ... ئوغرى... ئالىدۇ .
ئۇ تىلى ئاغزىغا پاتماي قالغاندەك ئاران - ئاران گەپ قىلىۋا-

تاتتى ، سوغۇق سۇدىن راسا بىر ئىچىۋېلىپ ياتقاندىن كېيىن ،
 ئوڭشىلىپ قالغان چېغى ، بايقى گېپىنى ئۇلاپ :
 --- باقمىساق بولمايدۇ ، پۇختا بولغىنىمىز ياخشى ، -- دەپ
 بولۇپ ، -- ياتقان چاغدا : «ياتتۇق يائاللاھ ، قوپتۇق ئىنشائاللاھ ،
 قوپساق قوپتۇق ، قوپالمىساق يائىللاھ ئىللەللاھ ، مەھەممەدەن رو-
 سۇلىللاھ» دەپ ئىمان كەلتۈرۈپ ياتىمىز ، -- دېدى .
 ئوماق ئۇنىڭ دېگەنلىرىدىن ئېسىگە ئېلىۋالغانلىرىنى ئىچىدە
 ئوقۇپ ياتتى...

8

— تۆمۈر ، ئۆردەك ! تېز تۇرۇڭلار ، تۇرۇڭلار ، تېز بولۇڭ-
 لار ! — ئوماق شۇنداق دېگەچ ئوغۇللىرىنى تۇرتۇپ ئويغاتتى .
 ئاۋازىدىن ، ھەرىكىتىدىن ئۇنىڭ جىددىچىلىكتە قالغانلىقى بىل-
 نىپ تۇراتتى .
 لوپ قۇملۇقىنىڭ ئىچكىرىلىرىدە ياشايدىغان كىشىلەرگە ھەم-
 مە تالاپەت تەبىئەت دۇنياسىدىنلا كېلىدىغان بولغاچقا ، ئۇلار كىچ-
 كىدىن دالا - تۈزگە چىققۇدەك بولغان چېغىدىن باشلاپلا چوڭلار-
 نىڭ ئەسكەرتىپ - چېكىلەپ تۇرۇشى ، ئۆزلىرىنىڭمۇ كەچۈرمىش ،
 تەجرىبە - ساۋاقلرى بويىچە تەبىئەتنى ئىنچىكە كۆزىتىش ئادىتىنى
 يېتىلدۈرگەن . شامالنىڭ شەپسى ، بۇلۇتلارنىڭ قارامتۇل ياكى
 ئاق - ئاقۇشلۇقى ، زىچ - شالاڭلىقى ، قانداق تەرزىدە لەيلەپ ،
 قايىسى تەرەپكە ئېقىشى ؛ قۇشلارنىڭ ئۇچۇشلىرىنىڭ يۇقىرى -
 تۆۋەنلىكى ، تېز - ئاستىلىقى ، ئۇچۇش يۆنىلىشى ، ھەتتا بېلىقلار-
 نىڭمۇ سۇ يۈزىگە ئۆرلەپ چىقىشى ، سۇ ئاستىغا چۆكۈشى ، سۇنىڭ
 يۇقىرىسىغا ياكى تۆۋىنىگە ئۇزۇشىگە قاراپ ، تەبىئەتتە قانداق ئۆز-
 گىرىش ، ھادىسە بولىدىغانلىقىغا ھۆكۈم قىلالايدۇ . ئادەملىرى
 تۈز ، ئاق كۆڭۈل ، ساددا ، بىر - بىرىگە ئورا كولاش تۈگۈل ،
 بىر - بىرىنىڭ نەرسىلىرىنى ئېلىۋېلىپ زىيان سالىدىغان ئىشلار

يوق بولغاچقا ، ئۆزئارا بىر - بىرىنىڭ ھەممە ھەرىكەتلىرىگە ئانچە ئىنچىكىلەپ كۆزىتىپ كەتمەيدۇ . پەقەت ئېسىدە ساقلىنىۋېلىشى ئۇ - چۇنلا تاشقى قىياپىتى - كىيىم - كېچىكىگە ، گەپ - سۆزىگە ئاۋازغا ، چىراي - تۇرقىغىلا دىققەت قىلىپ قويدۇ . تۆمۈر بىلەن ئۆردەكنىڭ ئۆزلىرىدە يۇقىرىقىدەك ئادەت ۋە ئىقتىدارنى يېتىلدۈرۈۋاتقان چاغلىرى ئىدى . ئۇلار چارىدىن چىقىپلا يول ياقىلىرىدىكى دەرەخلەرگە ، ئوتلاقلىرىغا ، قۇملۇق ۋە شورلۇقلارغا زەن سېلىپ ماڭغانىدى . چارا بىلەن كۆنچىنىڭ ئارىلىقى ئۇلاغلىق كۆپ بولسا بېرىم كۈنلۈك يول بولسىمۇ ، قاسىم قارىنىڭ ھەدىسىلا ئەتەي قورسىقى توق جاندارلارنى ئوتلىتىمىز دەپ كەچ قويغىنىغا ھەيران بولۇشقانىدى . بولۇپمۇ ئۇنىڭ ئېشەك ئۈستىدە تۇرۇپ خۇرجۇنىغا قولىنى تىقىپ ئاننى بىر چىشلەمدىن ئېلىپ يېيىشى ، بۇ ئىككى بالىنى ئەجەبلەندۈرۈپ قويغانىدى . سەپەرداشلار بىر - بىرىدىن قىزغىنىپ ، تىقىپ يۈرۈپ ئوغرىلىقچە بىر نەرسە يېيىش لۇقلاردا ئەقىلغا سىغمايدىغان ئوسال ئادەت بولغاچقا ، ئۇلار قارىنىڭ قىلىقىدىن بەك ئەجەبلىنىپ قالدى . ئەمما ئوماق ئالۋۇندەك بىردەملىك پەيدا بولغان قاسىم قارىنىڭ «چوڭقۇر موللا» لىقىغا بولغان ئېتىقاد - ئىشەنچى تۈپەيلى ئۇنىڭ ھەرىكەتلىرىگە دىققەت قىلمىغانىدى . تۆمۈر «قارى موللا» بىلەن ئاۋۇت كېمىچىنىڭ گەپلىرىنى ئېيتقاندىمۇ : «موللا ئادەم كەينىدىن جەمە قىلىش گۈ - ناھ بولىدۇ» دېگەندى ساددا ، تۈزلۈكى بويىچە . ئاتىسىنىڭ ئەك - سىچە ئۆردەك چېغىدا ئاكىسىنىڭ ئېيتقىنىغا ، ئۆزىنىڭمۇ چېلىق - تۇرغىنىغا قاراپ : «بۇ ئادەم ماڭىمۇ غەلىتە تۈيۈلۈۋاتىدۇ» دېگەن ۋە شۇنىڭدىن كېيىن ئىككىسى «قارى موللا» غا دىققەت قىلىدىغان بولغان...

تۆمۈر بىلەن ئۆردەكنى ھەرقانچە سەزگۈر دېگەندىمۇ ، ئۇ يەنىلا بالىلارچە سەزگۈرلۈك . ئۇلار بىر كۈن يول يۈرۈپ بەك چارچاپ كەتكەچكە ، قاتتىق ئۇخلاپ قالغانىدى ، ئاتىسىنىڭ تۇرتۇشى بىلەن كۆزلىرىنى ئاران ئېچىشتى .

— قوپۇڭلار ، ئىككى ئات بىلەن قويلار يوق ، قاسم قارى بىلەن باقىرمۇ يوق تۇرىدۇ .

ئوماق چۈش كۆردى . ئۇ ئاتلىق بىر يەرگە كېتىۋاتاتتى . نېمىدىندۇر ئۈركۈگەن ئات پارتىدە ئۆزىنى يانغا ئېلىپ قېچىۋىدى . تۇيۇقسىز ئولتۇرغان ئوماق ئاتتىن يىقىلىپ چۈشتى . ئۇ شۇ كەمگىچە ئاتتىن يىقىلىپ باقمىغانىدى . ئاتتىن يىقىلىدىۇ ، ئويغىدى . نىپ كەتتى . لوپلۇقلار ئاتتىن يىقىلىپ چۈش كۆرۈشتىن بەك قورقاتتى . ئۇنداق چۈش ئادەمگە پالاكەت ئېلىپ كېلىدۇ ، دەپ قارايتتى . ئوماق ئالاقزادە بولۇپ يېنىغا قارىدى . ئىككى ئوغلى ئۇخلاۋېتىپتۇ . قاسم قارى كۆرۈنمەيتتى . «قارىم ، قارىم !» دەپ نەچچە قېتىم چاقىردى ، زۇۋان يوق ، قارىنىڭ يېنىدا ياتقان باقىر . مۇ يوق ئىدى . قارىسا ئۆزىنىڭ ئېتى باغلاقلق . ئۇنىڭ يېنىدا تۆمۈرنىڭ ئېتى ، كالا ، قويلار تۇرىدۇ . قاسم قارىنىڭ ئېشەكلىرى بىلەن قويللىرى ھەم يۈك - تاقلىلىرى يوق . ئوماق : «قارىم !» دەپ ئۈنلۈك تۇۋلاپ باقتى ، ھېچ زۇۋان بولمىغاندىن كېيىن ئوغۇللىرىنى ئويغاتتى .

— ئىككى ئات يوقما ؟ قاسم موللىمۇ يوقما ؟ ئۇ ئادەمنىڭ بەزى قىلىقلىرىدىن كۆڭلۈمگە شەك چۈشۈپ قالغان . كۆنچىدە ھېلىقى ئاۋۇت كېمىچى بىلەن قىلىشقان گېپىدىن تېخىمۇ گۇمانلىق . نىپ قالغانىدىم ، — دېدى تۆمۈر .

ئوماق ئوغلىنىڭ گېپىگە قوشۇلۇشىمۇ ، «ئۇنداق ئەمەستۇ» دېيىشىنىمۇ بىلمەي قالدى . كۈنچىقىش تەرەپ سۈزۈلۈپ ئاقىرىشقا باشلىغان چاغ ئىدى . ئوماق ئۆزىنىڭ ئىزچىلىق تەجرىبىسى بويىچە يەرگە ئېڭىشىپ قاراشقا باشلىدى . ئادەتتىكى كىشىلەر بۇنداق چاغدا ھەرقانچە قارىسىمۇ ھېچنېمىنى ئىلغا قىلالمايدۇ . ئوماق پەرق قىلدى . ئات ، ئېشەك ، قويلارنىڭ چوڭ يول تەرەپكە ماڭغىدى . نىپ بىلىپ قالدى .

— قارىم ئات ، قويلارنى يول تەرەپكە ھەيدەپ كېتىپتۇ ، يۈكلەرنى ئارتىلى ، — دېدى ئوماق .

ئاتا - بالىلار تېز ھەرىكەت قىلىپ يۈڭنى كالىغا ئارتتى ، تېرىنىڭ يېرىمىنى بىر ئاتقا ، يېرىمىنى يەنە بىر ئاتقا غاچۇغلاپ ئارتتى . تۆمۈر بىلەن ئۆردەك تېرە ئازراق ئارتىلغان ئوماقنىڭ ئېتىغا مىندى . ئوماق يەنە بىر ئاتنى يېتىلەپ يولغا چىقىپ كورلا تەرەپكە قاراپ ماڭدى . كۈن خۇددى ئاسمانغا ئاستا كۆتۈرۈلۈۋاتقان ئوت شارىدەك تاغسارىخان تېغىنىڭ ئارقىسىدىن ئۆرلەپ چىقىپ ، تاغ باغرىغا ، ئۈستۈن ، ئوتتۇرا چاچىلارغا قىزىل شەلپەرنى يې- يېشىقا باشلىدى . ئۇلارنىڭ ئالدىدىن يىگىرمە ياش ئەتراپىدىكى بىر يىگىت بىر توپ قوينى ھەيدەپ چىقىپ كەلدى .

ئوماق قويچى يىگىتتىن :

- كورلىغا مۇشۇ يول بىلەن بارامدۇ ؟ — دەپ سورىدى .
- ئۇدۇل ماڭساڭلار كورلا بازىرىغا بارسىلەر .
- مەدىل ئاسقانىڭ ئۆيى نەدىدۇ ؟
- سىلەر...

— بىز لوپ چارىدىن كەلدۇق . ئۇ ئادەمنىڭ ئۆيىگە بار- ماقچىدۇق .

— ئايلا ، مەدىل ئاسقال مېنىڭ بوۋام بولىدۇ . مەن باشلاپ باراي دېسەم ، قويلارنى بۇ يەرگە قويۇپ كەتكىلى بولمايدۇ . مۇشۇ يەردىن بەش يۈز قەدەمدەك ماڭساڭلار ، ئوڭ تەرەپكە بۇرۇلغان بىر كوچا بار . ئۇنى ئېگىز ئېرىق دەيمىز . شۇ كوچىغا كىرىپ ھەرقان- داق ئادەمدىن سورىساڭلار بوۋامنىڭ ئۆيىنى كۆرسىتىپ قو- يىدۇ ، — دېدى قويچى يىگىت .

ئوماقلار بىر ئاز مېڭىۋىدى ، دېگەندەك ئوڭ تەرەپكە قايرىلغان كوچا دوقمۇشىغا كەلدى . كوچىنىڭ ئىككى تەرىپىدە قاتار ئۆيلەر بولۇپ ، ھەممە ئۆينىڭ ئالدىدا بىرنەچچە تۈپ ئۈجمە باراقسانلاپ يولغا سايە تاشلاپ تۇراتتى . يول شۇنچە پاكىز ، سۇ سېپىلگەن ، يولنىڭ بىر تەرىپىدىكى ئېرىقتا سۇ شىرىلداپ ئېقىپ تۇراتتى . يولدا توپا دىندارى يوق ئىدى . ئۈچىلىسى چوڭ - چوڭ دەرۋازىلىق ئۆي - ھويلىلارغا ، كۆرۈپ باقمىغان دەرەخلەرگە ۋە سۈپۈرۈپ سۇ

سېپىلگەن يوللارغا ھەيران قالغىنىچە قاراپ كەلمەكتە ئىدى .
بۇ ھويلىدىن تۆمۈر دېمەتلىك بىر ئوغۇل بالا چىقتى . بالا
ئوماقلارنىڭ كىيىم - كېچەكلىرىگە قارىدى - دە ، ئارقىسىغا
يېنىپ :

— دادا ! دادا ! — دەپ توۋلىغىنىچە ھويلىغا كىرىپ كەتتى .
شۇ ئارىدا نېرىقى بىر ھويلىدىن ئوتتۇرا ياشلىق بىر ئادەم
چىقتى . بۇ ئادەم بايقىق بالىدەك قىلمىسىمۇ ، ئوماقلارغا قىزىق-
سىنغاندەك سەپىلىپ قارىدى .

— مەدىل ئاسقالننىڭ ئۆيى قايسى ؟ — ئوماق ئۇ ئادەمنىڭ
ئۆزلىرىگە قارىلىپ قالغىنىدىن ئەجەبلىنىپ تۇرۇپ سورىدى .
— ھە ، ئاسقالننىڭ ئۆيىگە بارماقچىمىدىڭلار ، يۈرۈڭلار ، مەن
ئاپىرىپ قوياي ، لوپتىن كەلدىڭلارما ؟ — ھېلىقى كىشى شۇنداق
دەپ ئوماقلارنى باشلاپ ماڭدى .

— مانا مۇشۇ ئۆي ، — ھېلىقى كىشى خېلى ھەشەمەتلىك
ياسالغان يوغان دەرۋازىنىڭ ئالدىغا كېلىپ ، — قاسىم قارى ،
ئۆيگە مېھمان كەلدى ، — دەپ توۋلاپ قويۇپ ، — مەن كېتەي ،
ئىشىم بار ئىدى ، — دېدى - دە ، ئۆيى تەرەپكە يېنىپ كەتتى .
«قاسىم قارى» دېگەننى ئاڭلاپ ئاتا - بالىلار ھەيران بولغىنىد-
چە بىر - بىرىگە قاراشتى . دەرۋازا ئېچىلىپ بېشىغا ئاق شاپاق
دوپپا ، ئۇچىسىغا ئاق چۈچۈنچىدىن كەمزۇل ، قارامتۇل چەكمەن
ئىشتان ، پۈتتە مەسە - كالاچ كىيگەن قىرىق ياشلار ئەتراپىدىكى
قويۇق قارا ساقاللىق بىر كىشى چىقتى .

— لوپتىن كەلدىڭلارمۇ ؟

— ھەئە ، لوپ چارىدىن كەلدۇق .

— كىمنى ئىزدەيسىلەر ؟

— مەدىل ئاسقالننى ئىزدەمەكچىدۇق .

— ھە ، ھويلىغا كىرىڭلار ، — ھېلىقى كىشى دەرۋازىنىڭ
بىر قانتىنى تولۇق ئېچىپ ئۇلارنى ھويلىغا باشلىدى . ئوماقلار
يۈك - تاقلرىنى چۈشۈرۈشكە تەمىشلىۋىدى ، ئاڭغىچە ئۆيىدىن

يىگىرمە - يىگىرمە ئىككى ياشلار ئەتراپىدىكى ئىككى يىگىت چىقىپ، تى. ھېلىقى كىشى ئۇلارغا يۈكنى سۇيىغا قويۇپ، ئانىنى ئېغىلغا، كالىنى ئېغىل يېنىغا باغلاپ جايلاشتۇرۇپ قويۇشنى چىكىلىپ، ئوماقلىرىنى ئۆيگە باشلىدى.

ئۆي چوڭ بولۇپ، يېرىمىدىن كۆپرەك يېرى سۇپا قىلىنىپ، سۇيىغا گىلەم، كىگىز، لوپ پالىسى سېلىنغانىدى. يورغا تام ئارقىسىدا چاچ - ساقاللىرى ئاقارغان، يۈزلىرىنى قالاچ قاناقانغۇ. كىدەك بولمىسىمۇ، تىلىم - تىلىم قورۇقلار قاپلىغان ئاق سۈزۈك بىر بوۋاي قېلىن كۆرپە ئۈستىدە تەكىيە، ياستۇقلارغا يۆلىنىپ ئولتۇراتتى. ئوماق كورلىدىن بارغان تامچىلاردىن ئۆگىنىۋالغىنى بويىچە، بوۋايغا: «ئەسسالامۇئەلەيكۇم» دەپ سالام قىلىپ، كۆرۈشكىلى ئىككى قولىنى سوزۇپ ماڭدى. بوۋاي: «ئوماققا — ۋەئەلەيكۇم ئەسسالام، — دەپ سالام قايتۇرغاچ، ئوماققا ئىككى قولىنى چىقاردى.

— ئولتۇرۇڭلار، — دېدى بوۋاي، كۆرۈشۈپ بولۇپ. ئوماق سۇيىنىڭ لېۋىدە پۈتتىن ساڭگىلىتىپ ئولتۇردى. تۆمۈر بىلەن ئۆردەكمۇ ئاتىسىنىڭ يېنىدا تام تەرەپتە ئولتۇردى. «مەدىل ئاسقال دېگەن كىشى مۇشۇ بولسا كېرەك» دەپ قىياس قىلدى ئوماق.

بىر ئايال كىرىپ سۇيىنىڭ تۆرىگە كۆرپە سالىدى. — قېنى، كۆرپىدە ئولتۇرۇڭلار، — دېدى بوۋاي. بوۋايىنىڭ قايتا - قايتا تەكلىپ قىلىشى بىلەن ئوماقلار كۆرپىدە گە چىقىپ ئولتۇرۇپ بولغاندىن كېيىن بوۋاي: «ئامىن ئاللاھۇ-ئەكبەر» دەپ دۇئا قىلدى. ئوماق پۈتتە ئۆزى تىكىۋالغان ئاق كۆن ئۆتۈك، ئىككى ئوغلى كالا شىرىسىدە ئەتكەن چورۇق كىيگەندى. ھېلىقى ئايال داستىخان سېلىۋېتىپ، ئۇلارنىڭ پۈتتە، ئاندىن پالاستا تىكىپ كىيىۋالغان چاپان، ئىشتىنىغا، ئىشتان پۇچقىدىكى چۈچىلىرىغا، ئوماقنىڭ بېشىدىكى تۆپىلىكى سەل ئېگىز نېپىز كىگىز قالپاققا، تۆمۈر بىلەن ئۆردەكنىڭ قىرقىۋېتىپ.

تىلگەن ئوغلاق تېرىسىدە تىكىلگەن تۇمقىغا قاراپ - قاراپ قويدى .

ئوماق تۆمۈرنىڭ قۇلقىغا بىرنېمىلەر دېۋىدى ، ئۇ ئورنىدىن تۇرۇپ ئۆيدىن چىقىپ كەتتى . ئانچە ئۆتمەي يېپيىڭى بىر پالاسنى كۆتۈرۈپ كىرىپ ئاتىسىغا بەردى . ئوماق پالاسنى داستىخانغا قويۇپ :

— كېلىشىمىز تۇيۇقسىز بولۇپ قېلىپ ، ئۆيدە بارنىلا ئېلىپ كەلدۇق ، — دېدى .

— بۇنداق قىلمىساڭلار بولتتى ، رەھمەت ، — دېدى بوۋاي .
بايمى ئايال ئالدىدا سىنچاي ، ئارقىدىن قايماقلىق چاي كەل- تۈردى . بوۋاي :

— قېنى ، «ئالدىن تائام ، ئاندىن كالام» ، ناشتا قىلىۋېلىپ ئاندىن پاراڭلىشايلى ، چاي ئىچىڭلار ، — دېدى .

دەرۋازىغا — ئوماقلارنىڭ ئالدىغا چىققان كىشى بىر چىنە قايماقلىق چايغا توقاچتىن سېلىپ بوۋايغا ئايرىپ بەردى ، ئاندىن ئۆزىنىڭ چىنىسىگە نان سالدى . ئوماقلارمۇ ئۇلارنىڭ قىلغىنى بويىچە چىنىلىرىگە نان سالدى . ئۇلارنىڭ قورسىقى ئاچ بولسىمۇ گېلىدىن بىر نەرسە ئۆتمىدىغاندەك ئەمەس ، بولۇپمۇ ئوماقنىڭ... ئۇ خىيال بېسىۋالغاندەك ئويچان ئولتۇراتتى . چاي ئىچىلىپ بولۇن- دى ، دۇئامۇ قىلىندى . بوۋاي ئوماقتىن :

— قېنى ئۆزىڭىز توغرىلۇق گەپ قىلىپ بېرىڭ ، — دېدى .
ئوماق ئۆزىنىڭ لوپنىڭ نەرىدىن ئىكەنلىكىنى ، ئىسمىنى ، يېنىدىكى بالىلىرىنىڭ ئىسىملىرىنى ئېيتىپلا جىم بولدى .

— مەن قارىسام يولدا بىرەر ئاۋازچىلىككە يولۇققاندەك قىل- سىلەر ، — دېدى بوۋاي ئوماققا قاراپ ، — ھە ، ئوماق ، شۇنداقمۇ - ئەمەس ، چىرايىڭىزدىن خىيال ، جىددىچىلىكتە قال- غىنىڭىز چىقىپلا تۇرىدۇ ، قېنى نېمە ئىش بولدى ، دەڭە .

ئوماق دەيمۇ ، دېمەيمۇ دېگەندەك ھەمدەم خيالدا بولۇپ ، ئاخىر ئۆزىنىڭ سېتىقچى قاسم قارى بىلەن تونۇشۇپ قېلىپ ،

ئۇنىڭ بىلەن كورلىغا بىللە ماڭغانلىقى، قاراسۇغا كېلىپ ئۇخلاپ، ئويغىنىپ قارىسا ئىككى ئېتى، قويللىرى ھەم قاسىم قارىنىڭ، باقىرىنىڭ، ئېشەك، قويللىرى، يۈكلىرىنىڭمۇ يوق تۇرغانلىقىنى بىرقۇر سۆزلەپ بەردى. يەنىلا قاسىم قارىنى ئېتىمنى ئېلىپ كېتىپتۇ، دېگۈسى كەلمىدى. بوۋاي ئوماقتىن ئۇنىڭ تەقى - تۇرقى، چىراي - شەكلىنى سورىدى. ئوماق لوپلۇقلارنىڭ ئادەم ۋە نەرسىلەرنىڭ كۆرۈنۈشى، بەلگە - ئالامەتلىرىگە ئىنچىكە سەپىلىۋالدىغان ئادىتى بويىچە ئۇنى سۈرەتلەپ بەردى.

— ۋوي، ماۋۇ قۇلاق كەستى قىمارۋاز ئوغرىنىڭ گېپىنى. ئۈزە ئۆزىنى قاسىم قارى، مېنى تاغام دەۋالدىما. ماۋۇ ئول-تۇرغان، — بوۋاي دەۋازا ئېچىپ ئوماقلارنىڭ ئالدىغا چىققان كىشىنى كۆرسىتىپ، — مېنىڭ ئوغلۇم، ئىسمى قاسىم قارى. ئۇ قۇلاق كەستىنى كورلا بازار ئىچىدىن سەھرالارغىچە: «قاسىم قۇلاق كەستى»، «قاسىم بەگى»، «قاسىم ئوغرى» دېسە بىلمەيدىغان كىشى يوق. يادقا ئېلىۋالغان ئىككى - ئۈچ ئايەت بىلەن قىزىل كۆزلۈك قىلىپ، ئىمان سېتىپ، سىلەرگە ئوخشاش ساددا، ئاق كۆڭۈل ئادەملەرنى ئالدايدۇ، — دېدى.

بوۋاي ئوماقنىڭ گېپىنى ئاڭلىغاندىن كېيىن، قارىغاندا قاسىم ئوغرىنىڭ ئۆزىنى قارى دەۋالغاندىن باشقا، بوۋاينى تاغام دەۋالغىنىغا بەك ئاچچىقى كەلگەندەك ئىدى.

بوۋاي ئوغلى — قاسىم قارى ئارقىلىق نۆت كىشىنى چاقىرىپ غۇزۇپ ئۇلارغا ئىش تاپشۇردى. ئىككى مۇھتەسپىنىڭ ئىسمىنى ئاتاىپ، ئۇلارنى بىللە ئېلىپ ئىككىگە بۆلۈنۈپ قاسىم ئوغرىنى نەلەرگە بېرىپ ئىزدەشنى، ئىككى ئاتى، قوينى ئىز قوغلاپ چوقۇم تېپىپ، ئوغرىنى سازايى قىلىپ ئېلىپ كېلىشنى قاتتىق تاپىلاپ يولغا سالدى. ئۇلار چىقىپ كەتكەندىن كېيىن مەدىل بوۋاي:

— ئوتتۇز نەچچە يىلنىڭ ئالدىدا قالاچ بوۋاي تايۇق دېگەن بىر يىگىت بىلەن يەنە ئىككى كىشىنى باشلاپ كېپتىكەن. ئۇ

بوۋاينى سىلەر قاناقا دەيدىكەنسىلەر . قاناقا بوۋاي خىزىردەك ئې-
سىل ئادەمكەن . بىلىدىغانلىرىمۇ ، بىلمەكچى بولغانلىرىمۇ شۇنچە
كۆپ ئىكەن . ئۇ بوۋاي گەپ قىلىۋىدى ، كورلىدا گەپتە ھەممىنى
ئۆزىگە قارىتىدىغان مەن مەدىلمۇ ئاغزىغا قاراپلا قالدىم . قاناقا
بوۋاينىڭ ئالدىدا مەن زۇۋاندىن قالغان ئادەمگە ئايلىنىپ قالدىم .
نېمە ؟ ! تۈگەپ كەتكىنىگە شۇنچە يىل بولدىما . «ئىنئاللىلاھى
ۋەئىننا ئىلەيھى راجىئۇن . ھەسبۇناللاھۇ ۋە نىغمەلۋەكىل» ، —
بوۋاي دۇئا قىلدى ، — ئۆلمەيدىغان كىم بار ، ھەممىمىز ئاللاننىڭ
دەرگاھىغا بارىمىز ، لېكىن بەزىلەر ئاللاننىڭ ئالدىغا بارمايدىغاندەك
گۇناھلىق يولغا ماڭىدۇ ، — مەدىل بوۋاي گېپىنىڭ ئاخىرىدا
ئوماقنىڭ كورلىغا زادى نېمە ئۈچۈن كەلگەنلىكىنى سورىدى .
— ھە ، دېھقانچىلىق قىلاي دېگەنمۇ ، ساۋابلىق ئىش . دېھقانغا
ئاخىرەتتە سوراق يوق ، دەيدىغان گەپ بار . چۈنكى ، دېھقان يەرگە
جان بېرىپ دان ئالىدۇ ، ئاندىن شۇ دانلىرى بىلەن بىزدەك كۈر-
مىڭلارنى باقىدۇ . چارا ، تىكەنلىك تەرەپلەردە دېھقانچىلىقنى بەك
ئاددىي قىلىدىغان ئوخشاشسىلەر . يەرگە پەقەت قىغ - ئوغۇت تۆك-
مەي ئۇرۇق سالىدىكەنسىلەر ، يەرگە قۇۋۋەت بەرمىسەڭلار قانداق
ھوسۇل بېرىدۇ...»

ئۇلار ئۇ يەر - بۇ يەردىن پاراڭلىشىپ ئولتۇرۇشتى . دامجوق
ۋاقتىدىن سەل ئۆتكەندە ، ھويلىدا ئوپۇر - توپۇر بولۇپ ، گەپ
قىلىشقان ئاۋازلار ئاڭلاندى .

— كەلدى ، — بوۋاي يورغا تامغا يۆلەكلىك ھاسسىنى ئېلىپ
مۈكچىپىپرەك ئىشىك تەرەپكە مېڭىپ دېدى ، — ھويلىغا چىقايلى .
مەدىل بوۋاينىڭ ئارقىسىدىن ئوماقلار ھويلىغا چىقىشتى .
ئوماق كۆزىگە ئىشەنمەي قالدى . تۆمۈر بىلەن ئۆردەك كۆرۈپمۇ ،
ئاڭلاپمۇ باقمىغان ئاجايىپ قىزىق ئويۇن كۆرۈپ ، بىر - بىرىنى
بېقىندىشىپ پىخىلدىشىپ كۈلۈشمەكتە . ھويلىدىمۇ ، دەرۋازا ئال-
دىدىمۇ زىچ ئادەم . چوڭلارغا قارىغاندا كىچىكلەر ، ياشلار كۆپ
ئىدى . ئۇلارمۇ كۈلۈشمەكتە .

ئوماقلارنىڭ ، كۆپچىلىكىنىڭ ئالدىدا ئۆزىنى : «قارى ، مولا»
دەۋالغان قاسم قۇلاق كەستى ئوغرى يۈزىگە قارا سۈرتۈلگەن ،
ئېشەككە تەتۈر مىندۈرۈلگەن ھالەتتە رەسۋايى - سازايى بولۇپ
تۇرماقتا . ئۇ تۇتۇلغان يېرىدىلا يۈزىگە قازاننىڭ كويىسى سۈرتۈپ-
لۇپ ، ئېشەككە تەتۈر مىندۈرۈلۈپ ، پۈتۈن بازار ئىچىدىكى
سازايى - رەسۋا قىلىپ ئايلاندۇرۇلۇپ ، بۇ يەرگە ئېلىپ كېلىندى-
گەندى .

— ئات ، قوي ئوغرىلىغاننىڭ سازايى ! ئۆزىنى يەپ ، تۇزلۇقىد-
نى ئوغرىلىغاننىڭ سازايى ! ئوغرى قىمارۋاز تۇرۇپ «قارى» بولد-
ۋالغاننىڭ سازايى ! — قاسم ئوغرى ئېشەككە تەتۈر مىنگىنىچە
ئۆزىنى ئۆزى سازايى - رەسۋا قىلىپ ھويلىنى ئايلانماقتا .
ئېشەكنى قاسم ئوغرىنىڭ ئون بەش ياشلىق بالىسى يېتىلد-
گەندى . بالىمۇ ئارىلاپ :

— ئوغرى بولغاننىڭ سازايى ! قىمار ئوينىغاننىڭ سازايى !
يۈزى قارىلىقنىڭ سازايى ! - دەپ توۋلاۋېتىپ بېشىنى كەينىگە
بۇراپ ئاتىسىغا ئارقىسىدىن كۆزىنى نەشتەردەك قاداڭ قاراپ قويات-
تى . بالا بىر تەرەپتىن ئاتىسىنىڭ ئوغرى بولۇپ قالغىنىغا غەزەپ-
لەنسە ، يەنە ئۆزىنىڭ ئوغرىنىڭ بالىسى بولۇپ قالغىنىدىن نومۇس
قىلماقتا ئىدى . ھارام يولغا ماڭغان ناكەس ئاتىنىڭ يۈز قارىلىقى
سەبىي ، بىغۇبار ، مەسۇم بالىنىڭ پاك قەلبىنى نومۇس ئارىلاش
غەزەپتىن نەپرەت زەربىسىدە چايقاپ دۇغلاتماقتا ئىدى .

— يۈسۈپ مۇھتەسپ ، بۇ بەتەختنى شەرىئەگە ئېلىپ بې-
رىڭلار ، قازى ئۆزى بىر تەرەپ قىلسۇن ، بالىسىنى كەتكۈزۈ-
ۋېتىڭلار ، — دېدى مەدىل بوۋاي .

يۈسۈپ مۇھتەسپ دېيىلگەن كىشى بالىنىڭ قولىدىن ئېشەك-
نى ئېلىپ يېتىلەپ ھويلىدىن چىقىپ كەتتى . باشقىلارمۇ ئارقىسىد-
ىدىن ئەگىشىپ تالغاغا ماڭدى .

قاسم ئوغرى چارىدىن كۆنچىگە كېلىۋېتىپ جاندارلارنى ئوت-
لاتقان چاغدا ، پەيتىنى تېپىپ ئاتلارنىڭ چولۇۋۇرنى تۇتۇپ باقماق-
چى بولدى . ئوماقنىڭ ئېتى ئۇنى ئۆزىگە يېقىن يولاتمىدى . ئۇ
شۇنداق ئۆگىتىلگەندى . ئوماق ئاتنىڭ تىزگىن ، چولۇۋۇرنى تۇ-
تۇپ بېشىنى سىلاپ تۇرغاندىلا ، ئات ئاندىن باشقىلارنى يېقىن
كەلتۈرەتتى ، مىندۈرەتتى . تۆمۈرنىڭ ئېتى ئاتىنىڭ ئېتىغا ئې-
جىل بولۇپ ، ئىككىسى بىر يەردىكى چاغدا ، ئائىلىسىدىكىلەردىن
بىرەرسى يېتىلمىگۈچە ئۇ ئاتنىڭ يېنىدىن نېرى بولمايتتى ، باش-
قىلار ھەرقانچە تارتسىمۇ كەينىگە تىرەجەپ تۇرۇۋالاتتى . قاسم
ئوغرى ئۆردەك مىنگەن ئات بىلەن يۈك ئارتقان ئاتنى ، قويلارنىلا
ئوغرىلىغىلى بولىدىغانلىقىنى كۆڭلىگە پۈكتى ، كالىنى بولسا يال-
غۇز بولغاچقا ئويان - بويان قېچىۋالىدۇ ، ئىتتىك ماڭمايدۇ ، دەپ
ئويلىدى .

ئوماقنىڭ كۆزى ئۇيقۇغا ئىلىنىشى ھامان جاندارلارغا قاراپ
كېلىش قىياپىتىدە ئۇنىڭغا - بۇنىڭغا قارىغان بولۇپ ، ئوماقلارنىڭ
كۆزلەپ قويغان ئىككى ئېتىنى ، ئۆزىنىڭ ئېشەك ، قويلارنى
چوڭ يول بويلاپ بولۇشىچە ھەيدەپ يۈرۈپ كەتتى .

— ئىزىمىزدىن تېپىۋالارمۇ؟ — دېدى باقىر .

— ھەرقانداق ئىزچى لوپلۇقمۇ بۇنداق تاڭ قاراڭغۇسىدا ئىزنى
بىلەلمەيدۇ ، خاتىرجەم بول ، — دېدى قاسم ئوغرى تولۇق ئىشەنچ
بىلەن .

ئۇلار تۆۋەن دەرۋازىغا كەلگەندە كۈنچىقىش تەرەپ ئەمدىلا
سۈزۈلۈشكە باشلىغان بولۇپ ، قورغان دەرۋازىسىنىڭ ئېچىلىشىغا
تېخى خېلى ۋاقىت بار ئىدى . قاسم ئوغرى دەرۋازىنىڭ ئېچىلىد-
شىنى ساقلاپ تۇرۇشقا ئۆزىچە خۇدۇكسىرەپ قالدى . «ئوغرىنىڭ
يۈرىكى پوك - پوك» دېگەن شۇ . قورغان ياقىلاپ مېڭىپ چىلانىباغ-

دىكى جەزكەش ھاشىم قاسماقنىڭكىگە باردى. ئۆزىنىڭ ئېشەك ، قوي ، نەرسە - كېرەكلىرىنى ئۇنىڭكىگە قويۇپ قويدى . باقىرغا ئوغرىلىغان قويدىن ئىككىنى بېرىپ ، ئۇنى شۇ يەردىلا بارىدىغان يېرىگە يولغا سېلىۋېتىپ ، ئۆزى قارا باغدىكى يېڭى تونۇشى ھەسەن بايتالنىڭكىگە يول ئالدى .

ھەسەن بايتال ئات ئوغرىسى ئىدى . بىر قېتىم ئات ئوغرىلاپ تۇتۇلۇپ قالدى . شۇ قېتىم ئاي قاراڭغۇسىدا ئوغرىلىغان ئاتلارنىڭ ھەممىسى بايتال چىقىپ قېلىپ ، ئىلگىرىكى «قەشەش» دېگەن لەقىمى «بايتال» غا ئۆزگىرىپ ، «ھەسەن قەشەش» تىن بىردىنلا «ھەسەن بايتال» بولۇپ قالغانىدى .

قاسىم ئوغرى شېرىن خىياللارنى سۈرۈپ كەلمەكتە . «كۈن چىقمىغۇچە ئوماق قايسى نەرەپكە مېڭىشىنى بىلمەيدۇ . ئۇ چاغقىچە قوي ، كالا پادىلىرى ئىزنى دەسسەپ يوقىتىپ بولىدۇ . مەدىل ئاسقانى تېپىپ ئەھۋالنى ئېيتىپ بولغۇچە خېلى بىر كەم بولىدۇ . مېنىڭ ھەسەن بايتالنىڭكىگە كېلىدىغىنىمنى خىيالىغىمۇ كەلتۈرۈشمەيدۇ . ھەسەننىڭكىدە قورساقنى ئەستەرلىۋېلىپ تىمغا راۋان بولمەن - دە ، ئاتنى شۇ يەردە پۇل قىلىپ تاۋكاغا تاشلايمەن . ئاممىتىم كېلىپ قالسا ئون قاتلايمەن» .

-- بەللى ، بەللى ، يالدىن قارىغاندا لوپ ئېتى ئوخشىمەمدۇ ؟ -- قاسىم ئوغرى ھويلىغا كىرىپ كەلگەندە ، ھەسەن بايتال ئاتلارغا قاراپلا ئۇنىڭدىن سورىدى .

-- ئۇزۇن گەپنى قويۇپ ، ھازىر قورساقنى ئەستەرلەيلى ، ئاندىن بىر قاپاق تارتىشىۋېلىپ تىمغا ماڭايلى .

-- قوينىمۇ تىمغا ئېلىپ بارمىزما ؟

-- ياق ، قوي قالدى ، بىرى سېنىڭ ، بىرى مېنىڭ .

-- ما گېپىڭ جايدا .

ئۇلار قاراچايغا زاغىرىنى خالىمىغاندەك چىلاپ ئىچىپ قورسىم قىنى تويغۇزۇشتى ، ئاندىن ھەسەن بايتال تەييارلاپ قويغان قاپاق چىلىمغا نەشەدىن يەنە ئازراق يىمىرىپ سېلىپ ، ياغقا چىلانغان

پەلكۈچكە ئوت تۇناشتۇرۇپ ئۇنى چىلىم ئاغزىغا قويۇپ نۆۋەت بىلەن شوراقتى. ھەر قېتىم ئىچىگە كۈچەپ شورىغاندا قاپاق چىلىم ئىچىدىكى سۇ قايناپ كەتكەندەك: «كورۇك - كورۇك» قىلاتتى. پىنەك جىڭمۇ، يا جىق سېلىنىپ كەتتىمۇ ياكى قاتتىق شورىۋەتكەندىنمۇ، ئىشقىلىپ بىردەمدىلا ئۇلارنىڭ كۆزلىرى غىلى- يىپ، كۆز قارىچۇقلىرى بىر نۇقتىدا تۇرالماي ئوينايدىغان بولۇپ قالدى. «نەشكەش نەشە چېكىۋالسا يەپ تويمايدۇ» دېيىلگەندەك، قاسىم ئوغرى بىلەن ھەسەن بايتال بايا ياراتماي توك تېزەكنى تاشلىغاندەك تاشلاپ قويغان زاغرىلارنى تۆگۈرگەندەك قىلىپ قۇ- رۇق غېدىرغا سۈركەپ يېيىشكە باشلىدى. بىر چىشلەم زاغرىنىڭ ئازلا قىسمى ئاغزىدا بولسا، كۆپ قىسمى ئۇۋۇلۇپ كىگىزگە چۈ- شەتتى. ئۆزىنىڭ ئات ئوغرىلاپ كەلگىنى قاسىم ئوغرىنىڭ ئېسىد- دىن كۆتۈرۈلدى، كۆڭلى ئەرشى مۇئەللەقتە پالاس قاقماقتا ئىدى. ئۇ ئۆيگە يوپۇرۇلۇپ كىرگەن مۇھتەسەپ، قاسىم قارى، يەنە ئىككى پاششاپنى ئىلغا قىلالماي قالدى، قولى كەينىگە باغلانغاندىلا كەيپىلىكى تارقىغاندەك بولۇپ:

— مېنى نېمە قىلىسىلەر؟ — دېدى كېكەچلەپ.

دەل مۇشۇ چاغدا ئۇنىڭ بالىسى ئۆيگە كىرىپ كەلدى. ئۇنىڭغا باقىر، ئاتالڭ ھەسەن بايتالنىڭكىگە كەتتى، لوپتىن ئوبدان نەرسە ئېلىپ كەلدى، دەپ خەۋەر يەتكۈزۈپ قويغانىدى.

پاششاپلار شۇ يەردىلا ئۇنىڭ يۈزىگە قازان كۈيىسى سۈردى، پەقەت ئىككى كۆزىلا مۆلۈلدەپ قالدى. شۇ تۇرقىدا ئۇنىڭ كىملى- كىنى ھېچكىم بىلمەيتتى. ئۇنى ھەسەن بايتالنىڭ بېقىمىسىز قې- لىپ بىر تېرە، بىر ئۈستىخان بولۇپ قالغان ئېشىكىگە يايىداق تەتۈر مىندۈرۈپ، ئىككى پۈتۈنى ئېشەكنىڭ قورسىقى ئاستىدىن چېتىپ باغلىۋەتتى، قولىنى بوشىتىپ، ياغاچ كۈيىدىسى سۈ- رۈپ ئالا - بۇلىماچ قىلىۋەتكەن يوغان قاپاقنى ئۈزۈن ياغاچقا ئىلىپ تۇتقۇزۇپ قويدى. ئېشەكنى ھەسەن بايتالغا يېتىلتىپ ساي يولى بىلەن دەريا بويلاپ مېڭىپ رەستىگە ئېلىپ چىقتى. رەستە-

نىڭ ئۇ بېشىدىن بۇ بېشىغىچە قاسم ئوغرىنىڭ ئۆز سازاڭسىغا ئۇلاپلا ، ھەسەن بايتال : «ئوغرىغا شېرىك بولغاننىڭ سازاڭى!» ، «ئوغرىغا يانتاياق بولغاننىڭ سازاڭى!» دەپ توۋلايتتى . بۇنداق سازاڭلار پات - پات بولۇپ تۇرغاچقىمىكىن ، كىشىلەر كونا ئىش تەك ئانچە ئېرەنشپ كەتمەيتتى . پەقەت ئۇششاق بالىلارغا ئويۇن كۆرگەندەك تۇيۇلۇپ ، ئۇلارنىڭ ئارقىسىدىن : «قاسم ئوغرى!» ، «ھەسەن بايتال!» دەپ توۋلىشىپ ئەگىشەتتى . ئۇلارغا ئۆزىنى سازاڭى قىلىش ھار كەلمەي ، بالىلارنىڭ ئىسمىنى ئاتا پ : «ئوغرى» ، «بايتال» دەپ ۋارقىراشلىرى بەك ئېغىر كېلەتتى . ھەسەن بايتال ئىچىدە : «خەپ ، شۈمتەكلەر» دەيتتى . قاسم ئوغرى بولسا : «ھەي مۇشۇ ئىسمىم ، ئىسمىم بولمىغان ياكى ئىسمىم نى ئاتمايدىغان ئىش بولسا ، بۇ قارا بوياق يۈزۈمدىن مېنى كىم تونۇيتتى» دەپ ئويلايتتى .

ئىككىسىنى ئۆزىنى ئۆزىگە سازاڭى قىلدۇرۇپ قورغاننىڭ تۆۋەنكى دەرۋازىسىغا كەلگەندە ، مۇھتەسەپ ھەسەن بايتالنى قازىخانغا ماڭدۇرۇۋېتىپ ، ئېشەكنى قاسم ئوغرىنىڭ بالىسىغا يېتىلدۈرۈپ ، ئېگىز ئېرىققا كەلگۈچە ئۆزىنى ئۆزىگە سازاڭى قىلدۇرۇپ ماڭدى...

— ئوغرى ئەجەب ئوڭاي تۇتۇلۇپتۇ؟ — ئوماق مەدىل بوۋايدىن سورىدى .

— كورلا تۇماقچىلىك يەر . كىمنىڭ قانداقلىقى ، نېمە ھەردەك كەتلەر بىلەن مەشغۇل بولىدىغانلىقى ، بولۇپمۇ قاسم ئوغرىدەك «قاشقىلىق» ئادەمنىڭ باردى - كەلدىلىرى ، نەلەرگە بارىدىغانلىقى بۇ يەردىكى پاشايلارغا ئايانلا ئىش . ئۇ بۇ يەردە بولمىسا ، ئۇ يەردە بولىدۇ . بۇنداق ئادەملەرگە ھەممە كىشى دىققەت قىلىدۇ . بىرى كۆرمىسە ، بىرى كۆرۈپ قالىدۇ . شۇڭا ھورى چىقىپ بولدى - غۇچە تۇتۇلۇپ قالىدۇ ، — دېدى مەدىل ئاسقال .

مۇڭ ئارىلاش تىترەڭگۈ ئاھاڭدا ئوقۇغان قىرائىتنىڭ سېھى - رى تەسىرى دىلىنى رام قىلغان قارىنىڭ ئوغرى بولۇپ چىقىشىدە -

دىن كۆڭلى غەش بولغان ئوماق ھازىر باشقا بىر تەسىراتتا ئىدى .
 ئۇ باشقا ئىشلارنى ئويلىماي ، مەدىل ئاسقالدىن :
 — كالا ، يۇڭ ، تېرە بىلەن ئاتلارنى قانداق ساتساق بولىدۇ .
 كىم ، — دەپ سورىدى ، ئىشنى تۈگىتىپ كېتىۋېلىشنى ئويلاپ .
 ئوماقنىڭ گېپىگە بوۋاي ئالدىرماي ، ئۆيگە كىرىپ ئولتۇرۇپ
 بولغاندىن كېيىن جاۋاب بەردى :

— ھازىر يۇرت ئەنسىز ، يۇڭ - تېرىنى كىم ئېلىپ نەدە
 قويدۇ ، نەگە ئاپىرىدۇ ، ھەممە ئادەمنىڭ كۆڭلى دەككە - دۈككە .
 دە . ئون بىر يىلنىڭ ئالدىدا 1282 - يىلى^① ئەتىيازدا مۇپتى
 ئاخۇن ، خاتىپ ئاخۇن ، قازى ئاخۇن ، داۋۇت خەلىپە كورلاۋى ،
 ئىسلام خەلىپەتلەر كۇچادىكى راشىدىن خوجا قوزغىلىڭىنىڭ تۈرتكە .
 سىدە ، خەلقنى قوزغاپ مانجۇ چېرىكلىرىنى قارا شەھەرنىڭ نېرى .
 سىغىچە قوغلىۋېتىپ ، يۇرتنىڭ يەلكىسىدىن يوغان بىر تۈگمەن
 تېشىنى ئېلىۋەتكەنىدى . ئارىدىن ئىككى يىلمۇ ئۆتمەي تەييارغا
 خوجا بولۇپ قەشقەر تەرەپتىن بەدۆلەت دەپ ئاتىلىدىغان ياقۇپبەگ
 ئەنجانلىق كەلدى . ئۇ چەۋەنداز ، سەرۋازلىرىدىن^② نەچچە ھەسسە
 كۆپ سوپى ، قەلەندەرلىرىنى بىللە ئېلىپ كېلىپ كورلىغا تۆكۈ .
 ۋەتتى . نەگە قارىسا شۇ سوپى ، شۇ قەلەندەرلەر . تىلەيدۇ ،
 نەرسە - كېرەك بەرسە كۆز قىرىنىمۇ سالمايدۇ ، پۇل بەرمىگۈچە
 رودۇپايدەك يېپىشىۋېلىپ كەتمەيدۇ . خەقتە نەدە پۇل . پۇل
 يوق دېسە ، ھۆرۈ - پۇرۇننىڭ چوڭلۇقى . سوپى ، قەلەندەر دېگەن .
 لەر يۇرتقا ئاپەت بولدى . بۇ ئاز كەلگەندەك ، ئەنجانلىق مازار
 سالمىز ، قورغان - سېپىل سوقمىز دەپ ئاز ئالۋان سالمىدى .
 بۇ خۇددى قاراقچىدىن قۇتۇلۇپ بۇلاڭچىغا تۇتۇلغاندەك ئىش بول .
 دى ، — مەدىل ئاسقال گېپىنى توختىتىپ كالىپۇكىنى يالاپ قوي .
 دى . قاسم قارى ئىتتىك چىقىپ كېتىپ يەنە قايتىپ كىردى .

① 1282 - يىلى . . ھىجرىيە يىلى . مىلادىيە 1865 - 1866 - يىللىرى .
 ② چەۋەنداز ، سەرۋازلار - ياقۇپبەگ ئاتلىق ئەسكەرلىرىنى چەۋەنداز ، پىيادىلەرنى سەرۋاز
 دەيتتى .

ھايالشمای بىر ئايال بىر چىنە چەينەك بىلەن بىرنەچچە پىيالە كۆتۈرۈپ كىرىپ پىياللەرگە چاي قويدى . قاسىم قارى ئايالنىڭ قولىدىن پىيالنى ئېلىپ دەسلەپكىسىنى ئاتىسىغا بېرىپ ، ئايال قىدىن باشقىلارغا بىر - بىرلەپ سۈندى . مەدىل ئاسقال چايىنى پۈۋلەپ سەل سوۋۇتقاندىن كېيىن ، ئىككى - ئۈچ ئوتلىمۇ ئېلىپ گېپىنى داۋاملاشتۇردى . ئوماق ۋە ئۇنىڭ بالىلىرى ئۆز ئادىتى بويىچە چاي سوۋۇغاندىن كېيىن ئىچىش ئۈچۈن چىنىلەرنى داستى - خانغا قويۇپ قويدى .

— ئاڭلاشلارغا قارىغاندا ، مانجۇلار يەنە كېلىۋاتقان ئوخشايدۇ . ياقۇپبەگنىڭ ئادەملىرى تېپىرلاپ قالغاندەك قىلىدۇ . ھازىر يۇرت خەلقى بەك پاراكەندىچىلىكتە قالدى . كورلىنىڭ ھاكىمىيىگى نىياز مۇھەممەت توقسابى خەلق بېشىغا بىر ئالۋاننى ئون قىلىپ كۆپەيتىپ سالىدىغان بولدى ، چەۋەنداز ، سەرۋازلىرىمۇ ھەددىدىن ئېشىپ كەتتى . مەن بولۇۋاتقان ئىشلارغا چىدىماي ئاغرىق بولۇپ يېتىۋالدىم . يۇڭ بىلەن تېرە بىزنىڭكىدە تۇرۇپ تۇرسۇن ، كالا بىلەن قويۇڭلارنى سېتىپ بېرىيلى ، ئاتنى ئېلىپ كېتىڭلار . — نېمىشقا؟ — ئوماق ئەجەبلىنىپ سورىدى .

— ھە ، گەپنى ئوچۇق دېمەپتىمەن - ھە . بۇنداق ياخشى ئاتنى ھاكىمبەگنىڭ ئادەملىرى ياكى ئەنجانلىقنىڭ چەۋەندازلىرى كۆرۈپ قالدىغان بولسا تارتىۋېلىپلا قالماي ، «ئاتنى نەدىن ئوغرىلىدىڭ» دەپ دۇمباغا باسدۇ . دېھقانچىلىققا ئىشلەيدىغان ئەسۋاب - سايمانلارنى مەن تەييارلاشقۇزۇپ بېرى . ئەتە چۈشتىن كېيىنلا يولغا چىقىپ كېتىڭلار . ئىككى ئادەم سىلەرنى قاراسۇ ئۆستىڭىدىن ئۆت - كۈزۈپ قويسۇن . بۈگۈن - ئەتە دېھقانچىلىقنىڭ بەزى ئىشلىرىنى كۆرۈۋېلىڭلار ، بولسا ئازراق بولسىمۇ ئۆگىنىۋېلىڭلار ، — دەپ مەدىل ئاسقال .

ئوماق «ياقۇپبەگ» ، «بەدۆلەت» ، «ئەنجانلىق» ، «چەۋەنداز» ، «سەرۋاز» ، «سوپى» ، «مانجۇ» ، «چېرىك» دېگەندەك سۆز - لەرنى ئابدالدىكى يېڭى يۇرت قۇرۇلۇشىنىڭ ئاخىرقى يىللىرىدا

كورلا ، خوتەن تەرەپتىن بارغان تامچى ئۈستىلار ئاغزىدىن ئاڭلاپ قالغان ، ئەمما بۇ سۆزلەرنىڭ مەنىسىنى سوراپ بېقىشنى ئويلاپمۇ قويمىغانىدى . مانا يەنە مەدىل ئاسقال ئاغزىدىن ئاڭلاپ ، بۇ سۆز- لەرنىڭ نېمىنى بىلدۈرىدىغانلىقىنى ئانچە - مۇنچە ئىلغا قىلغاندەك بولدىمۇ ، لېكىن يەنىلا تېگىگە يېتەلمىدى . ئۇنىڭغا ھازىر يەرنى قانداق تېرىش ، تېرىغاننى قانداق يىغىۋېلىپ ، قانداق دان قىلىش ، ئۇنى قانداق ئاش قىلىشنى ئۆگىنىۋېلىش مۇھىم ئىدى .

تۆمۈر بىلەن ئۆردەك ھېلىقىدەك سۆزلەرنى تۇنجى قېتىم ئاڭلاۋاتقان بولغاچقا ، «بىر سۆزنىمۇ ئاڭلىيالمىي قالماي» دېگەندەك مەدىل ئاسقالنىڭ ئاغزىغا قاراپ قالغانىدى . بولۇپمۇ ئۆر- دەك پۈتۈن زېھنىنى يىغىپ دىققەت بىلەن ئاڭلىدى .

بىلىكىگە لۆڭگە ئېسىپ ، سول قولىدا ياغاچ جاۋۇر ، ئوڭ قولىدا ساپال ئۇرۇق كۆتۈرگەن بىر يىگىت كىرىپ كەلدى .

— قول چايلى ، — دېدى مەدىل ئاسقال قولى بىلەن ئوماقنى كۆرسىتىپ تۇرۇپ .

ھېلىقى يىگىت ئۇرۇقنى كۆتۈرۈپ بوۋاينىڭ ئالدىغا باردى . بوۋاي بارماقلىرىنى بارماقلىرى ئارىلىرىغا كىرىشتۈرۈپ قولىنى ئۈچ قېتىم تۈجۈپىلەپ يۈدى ، يىگىتنىڭ بىلىكىدىن لۆڭگىنى ئېلىپ قولىنى ئوبدان سۈرتۈپ ، لۆڭگىنى يەنە يىگىتنىڭ بىلىكىگە ئارتىپ قويدى . بوۋاي بۇ ھەرىكەتلەرنى ئوماقلارنىڭ دىققىتىنى تارتقۇدەك ، بەلكى ئۇلارنىڭ نەزىرىدە ئىلمان تۇيۇلىدىغان دەرىجىدە ئالدىرماي ، ئەستايىدىل قىلدى .

يىگىت ئوماقنىڭ ، ئاندىن تۆمۈر ، ئۆردەكنىڭ ئالدىغا باردى . ئۇلار بوۋاينى دورىغاندەك ھەرىكەتلەرنى قىلىپ قولىرىنى يۈدى ، لۆڭگىگە سۈرتتى . يىگىت ئاخىرىدا قاسىم قارىنىڭ ئالدىغا باردى . قوللار يۇيۇلۇپ بولغاندىن كېيىن ، ئوتتۇرىغا داستىخان سېلىنىپ ، ئىككى مىس لېڭەندە سېمىز قوۋۇرغا گۆش بېسىلغان پولۇ كەلتۈ- رۈلدى . قاسىم قارى ئالدى بىلەن ئوماقلارنىڭ ئالدىدىكى لېڭەندە- كى گۆشنى نان ئۈستىگە قويۇپ توغراپ ئاشنىڭ ئۈستىگە قويدى ،

ئاندىن ئۆزلىرىنىڭ ئالدىدىكى گۆشنى توغرىدى .
مەدىل ئاسقال ئوماق ھەم ئۇنىڭ بالىلىرىغا قاراپ .
— قېنى مېھمانلار ، ئاشقا قول سۇنلى ، — دېدى .
ئوماقلار ھور بىلەن بىللە گۈپۈلدەپ خۇش پۇراق چىقىپ
تۇرغان ئاشقا قاراپ ئولتۇراتتى ، قاسم قارى :
— قېنى ، دادا ، چوڭ بولغاندىكىن قول سېلىپ بېرىڭ ، —
دېدى .

بوۋاي گۆشتىن بىر توغرام چۈشۈرۈپ ، ئاشتىن بىر كاپام
ئالدى . قاسم قارى ئوماقلارنى ئاشتىن ئېلىشقا تەكلىپ قىلدى .
ئوماق بوۋاي قىلغاندەك گۆشتىن بىر پارچە چۈشۈرۈپ ئاشتىن
ئالماقچى بولۇۋىدى ، ئاش قولغا چىقماي داستىخانغا چېچىلىپ
كەتتى . بوۋاينىڭ ئېسىگە بىر ئىش كېچىپ قالدى ، بېشىنى
ئىرغىتىپ :

— ئاپلا ، بىر ئىشنى ئۇنتۇپلا قاپتىمەن ، قالاچ قاناقا لوپلۇق .
لارنىڭ تاماقنى قىزىق چېغىدا يېمەي ، سەل تۇرغۇزۇپ ، سوۋۇغادى .
دىن كېيىن يەيدىغانلىقىنى ئېيتقان ، پەقەت ئۇنتۇپ كېتىپتىمەن .
قاسم قارى ، ھېلىقى ياغاچ لېگەن بىلەن قوشۇقتىن ئۇچنى ئەك .
رىپ بەرسۇن ، — دېدى .

قاسم قارى تاشقىرىقى ئۆيگە چىقىپ كېتىپ بىر ياغاچ لې-
گەن ، ئۈچ ياغاچ قوشۇق كۆتۈرۈپ كىردى ۋە بوۋاينىڭ ئېيتقىنىدە-
دەك قىلىپ ، پولۇ ئۈستىدىكى گۆشلەرنى بىر نانغا چۈشۈرۈۋې-
لىپ ، ئاشنى ياغاچ لېگەنگە تۆكتى ، ئاندىن ناننى ئاش ئۈستىگە
دۈم كۆمتۈرۈپ گۆشنى تۆكتى ، بىر توغرام گۆش پەسكە چۈشمە-
دى ، بۇ ھەرىكەت پەم بىلەن ئېلىپ بېرىلدى ، ئوماق ئوبدان
كۆرۈۋالدى .

— بۇ لېگەننى ، — مەدىل بوۋاي ياغاچ لېگەننى كۆرسە-
تىپ ، — ئوتتۇز يىلنىڭ ئالدىدا قالاچ قاناقا كەلگەندە ، قولۇڭلار-
دىكىدەك ئون قوشۇق بىلەن ئالغاچ كەلگەننىكەن ، ئەتىۋارلاپ ئىش-
لىتىمىز ، قېنى . ئاشمۇ سوۋۇغاندۇ ، يەڭلار ، — دېدى .

ئاش يېيىلىپ بولۇندى . قوللار سۈرتۈلۈپ ، لېگەن ئېلىپ چىقىپ كېتىلگەندىن كېيىن ، بوۋاينىڭ ئىشارىسى بىلەن قاسم قارى ئىخلاس سۈرىسىنى قىرا ئەت قىلدى . قىرا ئەت ئۈچ قېتىم تەكرارلانغان بولسىمۇ ، قارىنىڭ زۇۋاندارلىقىدىن ھەر قېتىملىق قىرا ئەت باشقا بىر زۇۋاندا ئېيتىلغاندەك تېخىمۇ يېقىملىق ، مۇڭ-لىق ، ئاجايىپ تەسىرلىك ئاڭلاندى . ئوماق شۇ تاپتا قاسم قارى-نىڭ قىرا ئەتى تومۇر - تومۇرلىرىغا ئېقىپ كىرىپ ، پۈتۈن ۋۇجۇد-دى ئېرىپ كېتىۋاتقاندا سېزىمىدە ئىدى . قىرا ئەتتىن كېيىن يەنە قولغا سۇ تارتىلدى . بۇ قېتىمقى قولغا سۇ ئېلىش مەدىل ئاسقالتىن ئەمەس ، ئوماقتىن باشلاندى .

مەدىل ئاسقالتىنىڭ ئارقا ھويلىسىدا دېھقانچىلىق سايمانلىرىنىڭ ھەممىسى تەل ئىدى . قاسم قارى ھەربىر سايماننىڭ نېمىدەپ ئاتىلىدىغانلىقى ، قانداق ئىشلىتىلىدىغانلىقى ھەم قانداق ياسىلىدۇ-غانلىقىنى ئوماقلارغا تەپسىلىي سۆزلەپ بەردى .

— بۇلار ئىچىدە قول تۇتۇپ ئۆگىنىۋالسا بولمايدىغىنى سوقا تۇتۇش ، — قاسم قارى سوقىنى تۇتۇپ تۇرۇپ چۈشەندۈردى ، — سوقىنى تۇتۇشنى بىلمىگەندە ، سوقا تاپتىن چىقىپ كېتىپ ، يەر ئالا قالىدۇ ، ئەڭ يامىنى سوقىغا قاتقان كالىنىڭ پۈتىنى كېسىپ قويدۇ . ئەتىگىچە سوقا تۇتۇشنى ئۆگىنىۋېلىڭلار . قالغى-نىنى قانداق ئىشلىتىلىدىغانلىقىنى ئېسىڭلاردا تۇتۇۋالساڭلارلا بولىدۇ ، — دېدى .

ئۇلار ھەممە نەرسىنى ئوبدان كۆرۈۋالدى ، بولۇپمۇ ئۆردەك بەزى نەرسىنى ئۆرۈپ - چۆرۈپ ئىنچىكىلەپ كۆرۈۋالدى ، ئۈزۈن - قىسقىلىقىنى غېرىچلاپمۇۋالدى . بۇ سايمانلاردىن پەقەت بىرىنىلا ئۇلار ياسىيالىمايتتى . ئۆردەك ئاتىسىغا :

— بىر سوقا بىلەن سوقا چىشىدىن بىرنەچچىنى سېتىۋالساق ، قالغانلىرى ياغاچتا بولىدىكەن ، ئۆزىمىزمۇ ياسىۋالالىغۇ-دەكمىز ، — دېدى .

-- ۋۇي ، ماۋۋ بالىڭىزنىڭ ئەقلى باركەن جۇمۇ ، -- دېدى

قاسم قارى ئۆردەكنىڭ بېشىنى سىلاپ تۇرۇپ .
ئوماقلىرىنىڭ تەلىپى بويىچە ئەتىسى ئۇلار سوقا چىشىدىن ئۈچ-
نى ، سوقىدىن بىرنى ، تاش چوقۇيدىغان پولات ئىسكىتىدىن بەشنى
تەييارلاپ قويدى . بۇ نەرسىلەرنى مەدىل ئاسقال : «سىلەرگە مېنىڭ
يوللۇق سوۋغام بولسۇن» دەپ بەردى . يۇڭ ، تېرە بىلەن كالا
قويلرىنى مۇرتىنى تېپىپ پۇل قىلىپ قويدىغانلىقىنى ئېيتتى .
ئوماقلىرى ئۈچ ئاتقا مىنىپ ، بىر ئاتقا نەرسىلەرنى ئارتىپ - تېڭىپ
يولغا چىقتى . قاسم قارى بىلەن بالىسى ئۇلارنى قاراسۇدىنمۇ
ئۆتكۈزۈپ ، شىنغىغىچە ئاپىرىپ يولغا سېلىپ قويدى .

سەككىزىنچى باب

ئوماقنىڭ تاختىسى

بۇ يەردە ھەربىر مەھەللە ، ھەربىر كەپنىڭ ، ھەر-
بىر ئېقىن ، ھەربىر قۇم دۆۋىسى ۋە ئۇزاق ياشاپ قۇرۇ-
غان ھەربىر توغراقنىڭمۇ ئاجايىپ كەچمىشى ، رىۋايىتى
بار .

— خاتىرەمدىن . ئا .

1

باش كۈز . ئوماقلار ئائىلىسى چارىغا كۆچۈپ كەلگەندىن كې-
يىنكى بىرىنچى قېتىملىق دېھقانچىلىقنىڭ تۇنجى ھوسۇلىنى تەل-
تۆكۈس يىغىپ ، ئۇنىڭ ھۈزۈرىنى سۈرمەكتە . گويا سۈسىز
دەشت - جەزىرىدە ئۇزۇن يول يۈرۈپ چاڭقاقلىقتىن ھالى ۋاي
بولغاندا ، زۈمرەت بۇلاققا ئۇلاشقان ئادەمدە بولىدىغان خۇشاللىق-
تەك ، ھاياتنىڭ يېڭىچە ياشاش لەززىتىدە ئۇلارنىڭ ۋۇجۇدى ياش-
ناپ ، كۆڭۈللىرى شادلانماقتا . قىرقىپ قويغاندەك تەكشى بوي
سوزغان ياپپىشىل مايسىلارنىڭ لەرزىسى ئەسكەن شامالدا يېنىك
چايقىلىشلىرىنى كۆرۈپ ، ئۇلار چەكسىز خۇشاللىق ۋە ئىپتىخار-
لىققا چۆمۈلگەندى . ئالتۇن باشاقلارنىڭ لوپنۇر قوشاقلرىنىڭ
رىتىمىدەك يەڭگىل دولقۇنى ئۇلارنىڭ قانلىرىنى ئۇرغۇتۇپ ، ئۆز-
لىرىنى شادلىق ئالىمىدە پەرۋاز قىلدۇردى .

تولۇق دانلىق باشاقلار ئورغاق كوتوپ تۇرغان كۈنلەردە ،
ئۆردەك باشاقلارنى ئاتسىغا كۆرسىتىپ تۇرۇپ: — دەپ سورىدى
— بۇغداي دانلىرى مۇشۇنىڭ ئىچىدە؟ —
ئوماق ئۆردەككە جاۋاب بېرىپ بولغۇچە ، تۆمۈر :
— بۇغداينىڭمۇ ئۆچكىنىڭكىدەك ساقىلى بولىدىكەن —
ھە ، — دېدى .

ئۆردەك ئاكسىنىڭ گېپىگە قىزىقچىلىق قىلىپ :
— ئۆچكىنىڭ ساقىلى يەرگە قاراپ چىقسا ، بۇغداينىڭ ساقى-
لى ئاسمانغا قاراپ ئۆسىدىكەن ، — دېدى .

بۇ گەپكە ھەممىسى كۈلۈپ كېتىشكەندى .
بۇغدايلار پىشىپ ئورۇيدىغان ۋاقىت بولۇپ قالدى . ئورما
بۇلارغا يېڭىلىق ئەمەس . بۇلار يىلدا ئىككى قېتىم — 7 - ئايدا
بىر ، 10 - ئاينىڭ ئاخىرىدا بىر ئورما ئورۇيدۇ ، لېكىن بۇغداي
ئورمىسى بىلەن ئوت ئورمىسى ئوخشىمايتتى ، ئوتنى باسق¹ قىد-
لىپ قويسىلا بولىدۇ . ئوماقلار بۇغداي ئورمىسىغا چۈشىدىغان
كۈنلىرى ئالباي ئاقساقال بىلەن ئەزىمباقىلار كېلىپ يېرىم كۈن
ئورۇشۇپ بەردى . ئوماق بۇرۇن بۇغداي ئورۇپ باققاچقا ، تېزلا
ئىگىلىۋالدى . توختاقمۇ بىر كۈن ھەپلىشىپ بۇغداي ئورۇشنى
ئىگىلىدى . ئايقۇت ، ئايسۇلۇ ، تۆمۈرلەر چېچىلغان باشاقلارنى تەر-
گەچ باغ باغلىدى ، ئۆردەك ئۆچكىگە باغلىق تەييارلاپ ، باغلىق
قويۇپ بەردى . ھەممىسىنىڭ بېلى ئاغرىدى ، بولۇپمۇ ئوماق بىلەن
توختاق بەزى كۈنلىرى بېلىنى ئالمايلا قالدى... بۇنداق چاغدا
ئورمىلىقنى چاڭ كەلتۈرۈپ ياڭرىغان ئايقۇت بىلەن ئايسۇلۇنىڭ
قوشىقى ، ئۇلارنىڭ بەل ئاغرىقىنى ساقايتىپ ، روھىنى كۆتۈرۈۋې-
تەتتى...

مانا ، ئۇلار ھازىر شۇ تۇنجى قېتىملىق جاپالىق ئەمگىكىنىڭ
شېرىن لەززىتىنى تېتىپ ھۇزۇرلانماقتا . ئايقۇت ، ئايسۇلۇلارنىڭ
يارغۇنچاقتا تەييارلىغان بۇغداي ، قوناق يارمىسىدا ئەتكەن قازان

1 باسق - چۆپلەرنى ئورۇپ ياتقۇزۇپلا قويۇش .

قوتۇرمىچى ، قۇم كۆمەچ ، چوغ كۆمەچ نانلارنى پىشۇرۇپ يېگەنلىدەك كىدىن ئۇلار ئىنتايىن خۇشال ئىدى . ئوماق بىلەن ئايقۇت بۇنداق نانلارنى كۆپ يىللار ئىلگىرى چارىدىن كۆچۈپ كەتمەستە يېگەن بولسىمۇ ، شۇنىڭدىن كېيىن ئۆز قولىدا پىشۇرۇپ يەپ باقمىغا . نىدى .

نەچچە ئاينىڭ ئالدىدا ، ئوماق كورلىدىن ئېلىپ كەلگەن گۈ-رۈچنى تاماق قىلىپ يېگەن چاغدىكى بىر قىزىق ئىش ئۇلارنىڭ ئېسىدىن زادى چىقمايدۇ . ئايقۇتنىڭ گۈرۈچ تامىقى تۈگۈل گۈ-رۈچنىمۇ تۇنجى كۆرۈشى ئىدى . ئۇلار گۈرۈچ تامىقى ئېتىپ يەيمىز دەپ ئالايتەن بىر قوي سويۇشتى . ئوماق مەدىل ئاسقالدىن ئاڭلىۋالغىنى بويىچە : «ئالدى بىلەن گۈرۈچنى پاكىز يۇيۇپ سۇغا چىلاپ قويىسىلەر ، گۆشنى چوڭ - چوڭ ماشاپ ياغدا قورۇيسىدە . ئاندىن گۈرۈچنى سېلىپ ئوبدان قاينىتىۋېتىپ ھورى چىقىمىدە . غۇدەك قىلىپ چىڭ دۈملەيسىلەر . ئالدىڭلاردىن قىرىق تۆگە ئۆتە كەنجىلىك ۋاقىت ئۆتكەندىن كېيىن ، ئاشنى ئۇسساڭلار بولىدۇ» دەپ گۈرۈچ تامىقىنى قانداق ئېتىشىنى ئۆگىتىپ قويدى . چوڭ - كىچىك ئالتە ئادەمگە قانچىلىك گۈرۈچ سالسا بولىدىغانلىقىدىن تارتىپ دەپ بەردى . ئايقۇت بىلەن ئايسۇلۇ بىر تالاي گۆش بىلەن ئۈچ چۆچەك گۈرۈچنىڭ چۆكۈپ قاينىشىغا خېلى ياغ كېتىدىغانلىقىنى پەرەز قىلىپ ، بىر قوينىڭ قۇيرۇقى بىلەن ئىچ يېغىنىنى ھەممىسىنى توغراپ كۆيدۈرۈپ ، يېرىم قازان ياغقا ئالدىدا گۆشنى سېلىپ قورۇدى ، كەينىدىن گۈرۈچنى سېلىپ بىرنەچچە قاينىتقاندىن كېيىن دۈملەۋەتتى ، ئاندىن ئايسۇلۇ ئايقۇتنىڭ ئالدىدىن تۆگە ماڭدىمىدا مېڭىپ ئۇيانغا بىر ، بۇيانغا بىر مېڭىشقا باشلىدى . بۇنى ئايقۇت ساناپ تۇردى . «تۆگە» قىرىق قېتىم ئەمەس ، يىگىرمە قېتىممۇ ئۆتمەي تۇرۇپ قازاندىن غەلىتە پۇراق چىقىشقا باشلىدى . بۇنىڭ نېمە پۇراقلىقىنى ئايقۇتمۇ ، ئايسۇلۇمۇ ئۇقالمىدى . قازاننى ئېچىپ كۆرەيلى دېسە ، تېخى قىرىق «تۆگە» ئۆتۈپ بولمىدى . ئۇلار نېمە قىلارنى بىلمەي تۇرغاندا ، ئوماق ئۈچ بالىسىنى باشلاپ

ئاماققا كەلدى . ئۇلارنىڭ بۇرنىغىمۇ گۈپپىدە بىر خىل پۇراق ئۇرۇلدى . ئۇچاقتا گۈرۈلدەپ ئوت كۆيۈۋاتاتتى

— ۋوي ، ئوتنى ئۆچۈرۈۋەتمىدىڭلارما ؟

— ئوتنى ئۆچۈرەمتۇق ، سىز ئۇنداق دېمىگەنغۇ ؟ — ئايىۋلو بېرىپلا ئوتنىڭ ھەممىسىنى تارتىۋېتىپ ، ئۈستىگە بىر كاسا سۇ تۆكۈۋەتتى . «پاخ» قىلىپ چوغ بىلەن قوغدىن كۈل تۈزۈدى ، گۈپپىدە كۈل ھىدى تارقىدى .

دەل مۇشۇ ۋاقىتتا ، ھويلىغا ئالىباي ئاقساقال كىرىپ كەلدى .

ۋوي ، نېمە پۇراق بۇ ؟ — ئالىباي ئاقساقال ئېغىز - بۇرنىنى ئېتىۋالدى .

— ماۋۇلنى گۈرۈچ تامىقى ئېتىڭلار دەپ قويۇپ چىقىپ كەتسەم ، ئوتنى تارتىۋەتمەي گۆش بىلەن گۈرۈچنى كۆيدۈرۈپ قويغان ئوخشايدۇ ، — دېدى ئوماق .

ئايقۇت قازاننى ئاچتى . گۆش ئۆز يېغىدا قورۇلىۋېرىپ جىگىردەك رەڭگىگە كىرىپ قالغان ، جىگىردەكلەر بولسا كۆيۈپ قاپقارا بولۇپ قالغانىدى . گۈرۈچمۇ ياغدا قايناۋېرىپ رەڭگىدىن كېتىپ ، جىگىردەك رەڭگىدىن ئۆتە قارامتۇل رەڭگە كىرىپ قالغانىدى . ئالىباي ئاقساقال ئاشتىن بىر قوشۇق ئېلىپ چايناپ بېقىپ كۈلۈپ كەتتى . گۈرۈچ ياغدا قايناۋېرىپ چىش ئۆتمەيدىغانلا بىر نەرسە بولۇپ قالغانىدى .

ئالىباي ئاقساقال ئايقۇتقا قاراپ :

— سىلەر گۈرۈچ تامىقى ئەمەس ، گۈرۈچ كاۋىپى قىپسىلەر . سۇ قۇيماي ياغدىلا پىشۇردۇڭلارما ؟ — دەپ سورىدى .

— سۇ قۇيماق ؟ ! — ئوماق مەدىل ئاسقانىڭ : «قورۇپ بولۇپ سۇ قويۇپ قاينىتىپ ، ئاندىن گۈرۈچنى سېلىپ يەنە قاينىتىسىلەر...» دېگەندەك قىلغىنىنى ئېسىگە كەلتۈردى . ئەمما ئۆزىنىڭ ئۇنداق دېمەي ، تاماق ئەتتۇق دەپ جاھاندا يوق ، يېگىلىمۇ بولمايدىغان ئەمەسلا بىر نەرسە ئەتكەنلىكىدىن ئۇمۇ ، باشقىلارمۇ

ئاجايىپ بىر قىزىقچىلىق كۆرگەندەك كۈلۈپ كېتىشتى ، كۈلگەندە .
مۇ ئاۋازلىرىنى قويۇپ بېرىشىپ بىرھازا كۈلۈشتى . ئۇلارنىڭ
كۈلكىسى شۇ ھامان پۈتۈن چارىغا تاراپ ھەممە ئۆيلەردە ئەكس
سادا بېرىپ كۈلكە قوزغىدى ، ئاڭلىغانلىكى كىشى كۈلدى . يېڭى
قوشاققا يېڭى باھانە ئىزدەپ يۈرۈيدىغانلار تېخى شۇ ھامان ئۇ ھەقتە
قوشاقمۇ توقۇپ چىقتى :

ئايغۇت تاماق ئېتىپتۇ ،
سۇ ئورنىغا ياغ قۇيۇپ .
گۆشۈ بوپتۇ جىگىردەك ،
گۈرۈچ كۆيۈپ قورۇلۇپ...
بىر چىشلەم گۆش يېمەپتۇ ،
شۇنچە يوغان قوي سويۇپ .

ئوماقلار مەسلىھەتلىشىپ ئۆزلىرىنىڭ تۇنجى دېھقانچىلىقىنىڭ
مېۋىسى بولغان بۇغداي ، قوناق يارمىسىدا بىرنەچچە قازان قونۇر .
مىچى ، قۇم كۆمەچ ، چوغ كۆمەچ پىشۇرۇپ تەييارلىدى . بىر
خالىتىدىن بۇغداي ، قوناق يارمىسى ، بۇغداي ، قوناقنىڭ ئۆزىدىن
بىر خالىتىدىن ئېلىپ تايۇق ، ئۇلامخانلارنى ، نەۋرىسىنى يوقلاپ
كەلمەكچى بولۇشتى . ئەتە يولغا چىقىمىز دەپ ئاتلىرىنى ئوتلاقتىن
ئەكېلىپ تاڭشۇرۇپ قويدى . كەچكە يېقىن ئالباي ئاقساقال ،
مەھەللىنىڭ قېرىلىرىدىن بولۇپ بەش - ئالتە كىشى پاراڭلىشىپ
ئولتۇراتتى ، بىر بالا كىرىپ :

— ئوماق ئاغا ، سىزنى كورلىدىن كەلگەن بىر كىشى ئىزدەيدى .
دىكەن ، -- دېدى .

ئوماق سىرتقا چىقتى . ھويلىنىڭ شاخشا ئىشىكى ئالدىدا ئاز .
نىڭ تىزگىنىنى تۇتۇپ قاسم قارى تۇراتتى . يېنىدا يۈكلۈك بەش
ئېشەكمۇ بار ئىدى . ئوماق ئىتتىك قاسم قارىنىڭ ئالدىغا باردى .
ئىككىسى قۇچاقلىشىپ كۆرۈشتى .



— تۆمۈر! — ئوماق ئۆيگە قاراپ نۆۋلىدى .
ئۆيدىن تۆمۈر بىلەن ئۆردەك چىقتى .
— ۋوي ، قاسم قارى ئاغام كېتىپتۇغۇ! — ئۇ ئىككىسىمۇ
كېلىپ قاسم قارى بىلەن كۆرۈشتى .
ئوماق ئىككى ئوغلىغا تاپىلاپ :
— ئاتى لاشىغا باغلاپ قويۇپ ، ئېشەكتىكى يۈكلەرنى چۈ-
شۈرۈپ ھويلىغا ئورۇنلاشتۇرۇپ قويۇڭلار ، — دەپ قويۇپ ، قاسم
قارنى ياشلاپ ئۆيگە ئەكىرىپ كەتتى .
ئۇلار ئۆيگە كىرگەندە ، ئۆيدىكىلەر ئورنىدىن تۇرۇشۇپ مېھ-
مانغا ھۆرمەت بىلدۈرۈشتى ۋە ئالباي ئاقساقال بىلەن يەنە بىر
چوڭ ياشلىق كىشىنىڭ ئوتتۇرىسىدىن ئورۇن بىكارلاپ قاسم
قارنى ئولتۇرۇشقا تەكلىپ قىلدى .
قاسم قارى ئىسمى - جىسىمغا ، خېلى - خېلى تۆرگە تەك-
لىپ قىلىشقا لايىق سالاپەتلىك بولۇپ ، بېشىغا قارا مەخمەلدە
تاشلىغان ئوتتۇرا ھال گىرۋەكلىك كەمچەت تۇماق ، ئۈچىسىغا
گۆش رەڭگە مايىل قارامتۇل چەكمەن پەشمەت كىيىپ ، ئۈستىدىن
تۇم قارا چەكمەن بەلۋاغ باغلاپ ، قارا چەكمەن ئىشتان ، پۈتۈن
مەسە - كالاچ كىيگەندى . قاسم قارى كالاچنى سېلىۋېتىپ ،
مەسىنى يەرگە بىرنەچچىنى قاتتىق تېپىپ توپىنى قېقىۋېتىپ
سۈپىغا چىقىپ ، ئۆزئارا تەكەللۈپ قىلىشقاندىن كېيىن بوش ئو-
رۇنغا كېلىپ ئولتۇردى . مەسىنى بۈگۈن ئەتىگەن يا ئاخشام
قارىگۈل بىلەن پەردازلىغانلىقى بىلىنىپ تۇراتتى . چىرايلىق ياسە-
تىلغان ساقال - بۇرۇتى قاسم قارىغا باشقىچە ئىسكەت كىرگۈزۈپ
تۇراتتى . قاسم قارى تىزلىنىپ ئولتۇرۇپ بولۇپ ، ئىككى پېشى-
نى ئىككى تىزى ئۈستىدىن قايرىپ بېسىپ قويدى . ئىككى ئالقدە-
نىنى تىزلىرى ئۈستىگە قويۇپ تۇرۇپ گېلىنى بوشقىنا قىرىپ
قويغاندىن كېيىن قىرائەتكە ئېغىز ئاچتى . «بىسىمىلا...» دىن
كېيىن ، «پاتىھە» سۈرىسىنى ئوقۇدى ، ئارقىدىن ئۇلاپ «ئىخلاس»
سۈرىسىنى ئۈچ قېتىم تەكرارلاپ ئوقۇپ خەتمىقۇرئاننى ئاخىرلاش-

تۇرۇپ «خوش» دەپ ئىككى يانغا قاراپ قويۇپ ئولتۇرۇۋەردى .
ئالىباي ئاقساقالمۇ ، باشقىلارمۇ بىر مېھمانغا ، يەنە «قانداق
ئىش بۇ ؟» دېگەندەك بىر - بىرىگە قارىشىپ ئولتۇرۇپ كېتىشتى .
ئوماق دەرھال ئەقلىنى تاپتى - دە :
— قېنى ئاقساقال ، چوڭ بولغاندىكىن دۇئاغا قول كۆتۈرۈپ
بەر ، — دېدى .

ئوماق قىرائەت قىلغان ئادەم دۇئا باشلىماي ، ئولتۇرغانلار
ئىچىدە ياشتا ھەم ھۆرمەتتە چوڭراق ئادەمنىڭ دۇئا باشلاپ بېرىدۇ .
غانلىقنى مەدىل ئاسقانىڭ ئۆيىدە ھەم ئۇلارنىڭ قوشنىلىرىنىڭ
چاقىرىقىدا كۆرۈپ : «ھە ، ئەسلىدە مۇنداق قىلىدىغان ئىشكەن»
دەپ ئويلىغانىدى . ئۇنىڭ ئالدىدا كورلىدىن كەلگەن سېتىقچى ،
ئوقەتچىلەر بىرەرسىنىڭ ئۆيىگە كىرىپ قالغاندا قىرائەت قىلىپ
قالسا ، ئۆزلىرىلا : «ئامىن» دەپ دۇئا باشلاپ كەتكەنىدى . ئۆزىنى
«قارى» دەۋالغان قاسم ئوغرىمۇ ئوماقنىڭ ئۆيىدە شۇنداق قىلغا .
ندى .

ئالىباي ئاقساقال ئوماقنىڭ گېپى بىلەن مەڭدەپ قالغاندەك
بولۇپ ، يېنىدىكىلەرگىمۇ تەكەللۈپ قىلىپ قويماي دۇئا باشلاپ
قول كۆتۈردى . باشقىلار : «ئامىن» دەپ ئەگىشىپ قول كۆتۈر-
دى . دۇئا تۈگىگەندىن كېيىن ، ئوماق قاسم قارىنى ئولتۇرغانلارغا
تونۇشتۇردى .

ئالىباي ئاقساقال ئوماققا قاراپ :
— سىلەر قالاچ قاناقنىڭ ۋاستىسى بىلەن تونۇشۇپتىكەنسۇ .
لەر ، ھە ، بىز مانا مۇشۇ ياشقىچە كۆنچىنىڭ نېرىسىغا ئۆتۈپ
باقىدۇق ، — دېدى .

قاسم قارى ئوچۇق ، چىقىشقاق بولغاچقا ، ئۆيدىكىلەر قىز-
غىن پاراڭ قىلىشىپ ، تونۇشقىلى ئۇزۇن بولغان ئۆلپەتلەردەك
ئۆزلىشىپلا كەتتى . ئالىباي ئاقساقال قاسم قارىدىن :
— ئاڭلىساق كورلىدا ھازىر ئېگىز - پەسچىلىك دەيدۇ . بۇ
گەپلەر راستمۇ ؟ — دەپ سورىدى .

بۇنداق گەپنى كورلىدىن كەلگەن ئوقەتچىلەر كۆتۈرۈپ كېلەتتى .

— ئانچىمۇ ئەمەس ، يۇرت بولغانكىن ئورتوتۇپنىڭ بولۇپ تۇرىدىغان ئىشكەن ، — دەپلا ئارتۇقچە گەپ قىلمىدى .

بېشىدىن جىق ئىسسىق - سوغۇقنى ، چايقىلىش ، چىقىلىش لارنى ئۆتكۈزگەن مەدىل ئاسقال قاسم قارىغا گەپ - سۆزدە ئېھتىياتچان بولۇشنى كۆپ تاپىلغانىدى .

— ئاتام بىتاب بولۇپ قېلىپ ، كۈندىن - كۈنگە ئاجىزلاپ كېتىۋاتىدۇ . «كۆزۈمنىڭ يورۇقىدا كىشىنىڭ ئامانتىنى قولغا تەگكۈزۈۋېتىلى» دەپ يۇڭ - تېرىلەرنى بىر ئاماللاپ قولدىن چىقاردۇق ، قوي ، كالىلارنى ساتتۇق . پۇلنى پۇل پېتى ئە- كېلەيلى دېسەك ، زامان تۇراقلىق بولمايۋاتىدۇ ، ئۇ ھۆكۈمەتنىڭ پۇلى بۇ ھۆكۈمەتتە ئۆتمەيدۇ . شۇڭا پۇلنىڭ بىر قىسمىغا ياراق قېچىردىن بىرنى سېتىۋالدۇق ، يەنە بىر قىسىم پۇلغا ھەر خىل رەخت ھەم ئۇن ، گۈرۈچ ۋە قۇرۇق مېۋە - قاق ، چىلان ئېلىپ كەلدىم ، — دېدى قاسم قارى . مېھمانلار چىقىپ كەتكەندىن كېيىن .

ئوماق كورلىغا بارغان چېغىدا ئايقۇت بىلەن ئايىسۇلۇغا بىردىن ئەتلەس كۆڭلەك ئالغىچ كەلگەنىدى . ئايقۇت بىلەن ئايىسۇلۇ كۆڭ- لەكنى كىيىپ چىقىۋىدى ، چارلىق ئاياللار كۆزلىرىنى يوغان ئېچىپ قاراپ قالغانىدى . بىرى «ۋىيەي» دەپ بۇ يېرىنى تۇتسا ، يەنە بىرى كېلىپ ئۇ يېرىنى تۇتاتتى . ئەتلەس كۆڭلەكنى كىيىپ ئايقۇت بىلەن ئايىسۇلۇ گويىا ئەتلەسكە ئورالغان ئاينىڭ ئۆزى بولغا- نىدى .

قاسم قارى ئوماقنىڭ پۇلغا بەش كىيىملىك ئەتلەس ، يەنە بىر تالاي چەكمەن ، شايى ، شانتۇار ، سەرگەز ئېلىپ كەلگەنىدى . بۇ ماللارنىڭ ناھايىتى ياخشى ۋاقىتتا كەلگىنىدىن ئايقۇت بىلەن ئايىسۇلۇ قەۋەت خۇش بولۇپ كەتتى . قاسم قارىنىڭ قىرائىتى ئالىباي ئاقساقال ھەم سورۇندىكى

قېرىلارغا بۆلەكچە تەسىر قىلىپ كەتكەندى . قىرائەتتىكى سۆز -
لەرنىڭ مەنىسىنى بىلمىسىمۇ ، قىرائەتنىڭ ئۆزىلا خۇددى بىر تىل -
سىم ئېقىنىدەك ئۇلارنىڭ تومۇر - تومۇرلىرىغا ئېقىپ كىرىپ ،
تەن - تېنىگە شۇرىدە سىڭىپ كەتكەن . ئۇلار كىشى دىلىنى
ئېرىتىدىغان بۇنداق زۇۋانلىق قىرائەتنى ئاڭلاپ باقمىغاندى .
ئالىباي ئاقساقال باشلىق قېرىلار ئۆيىدىن چىقىپ كېتىۋاتقاندا
بىرەيلەن :

— قالىتىس موللا قارىكەن ، ئەتە بىزنىڭ ئۆيگە چاقىر -
ساق ، — دېدى .

ئالدى بىلەن مەن چاقىراي ، ئەتە چۈش مەھەلدە قاسىم
قارىنى بىزنىڭ ئۆيگە باشلاپ چىق ، ئاقساقال قېرىلارغا
قاراپ ، — سىلەرمۇ كىرىڭلار ، — دېدى .
ئوماق ئالىباي ئاقساقالغا :

— بۇ تەكلىپىڭنى ئۆز ئاغزىڭ بىلەن قاسىم قارىنىڭ ئۆزىگە
دە ، بۇ بىر قائىدە ئىكەن ، — دېدى .

— مانداق دېگىن ، بۇنداق ئىنچىكە تەرەپنى بىلمەيدى -
كەنمىز ، — ئالىباي ئاقساقال قۇرداشلىرىغا قاراپ دېدى ، —
سىلەر مېڭىپ تۇرۇڭلار ، مەن كىرىپ تەكلىپ قىلىپ قويۇپ چىقاي .
— چۈشكە تۇرالمايمەن ، ئالدىرايمەن ، ئاتامنىڭ ھالى بەك
بوش . ئاتام : «قالاچ قاناقانىڭ تۇپرىقىغا چىقىپ خەتمىقۇرئان قى -
لىپ قوي» دېگەن ، يىراق ئىكەن ، ئۇ يەرگىمۇ بارالمىغۇدەكەن .
ئوماقلارنىڭ ئاماننىنى ئۆز قولىغا تاپشۇرۇۋېتىشنى دېمىسەم ،
ئاتامنىڭ ھازىرقى ھالىدىن ھەرگىز بۇ يەرگە كېلەلمەيتتىم . ئەپۇ
قىلىڭلار ، مەن ئەتە سەھەر يولىغا چىقىپ كەتمىسەم بولماي -
دۇ ، — دەپ ، قاسىم قارى ئەتە ئەتىگەندىلا كېتىشتە چىڭ تۇرۇۋالدى .
— ئۇنداق بولسا ، — دېدى ئوماق ، — قاسىم قارى بىزنىڭ
ئۆيىدە تۈزۈك بىر ۋاخ تاماق يېمىدى . مەن ھازىرلا مەھەللىدىكى
قېرىلارغا خەۋەر قىلاي ، بىزنىڭكىدە بولايلى .

— چاقىرىدىغان ئادەملىرىڭگە ئۆزۈڭ خەۋەر قىلىۋەت ، مەن

ئۆيگە چىقىپ كىرى ، — ئالباي ئاقساقال شۇنداق دەپلا ئىتتىك كېتىپ قالدى .

ئوماق چاقىرىدىغان ئادەملەرنى تۆمۈرگە تاپىلاپ قويۇپ ، ئوماق تاقىنى چوڭ قويدىن بىرنى تۇتۇپ كېلىشكە ماڭدۇردى . توختاق ئاتنىڭ ئالدىغا قويدىن بىرنى ئارتىپ ئۆينىڭ ئالدىغا كېلىشىگە ، ئالباي ئاقساقالمۇ ئۆزى بىر ئانقا مىنىپ ، بىر ئېشەككە بىر تاغار بىرىمىنى ئارتىپ كەلدى - دە ، ئوماققا : — يېڭى بېلىق ، مانجاغا چۈشۈپ قاپتىكەن . ھەممىنى ئەكەلەدىم ... يېيىشىمىزچە يەيلى ، قالغىنىنى قاسم قارى ئالغاچ كەتسۇن ، — دېدى .

2

قاسم قارى كىشىلەرنىڭ يېرىم كۈن بولسىمۇ تۇرغان بولسى - ئىككى دەپ شۇنچە تۇتقىنىغا قارىماي ئاتىسىغا تارتىشىپ ، دېگەن قەرەلىدە — بامدات نامازنى ئوقۇپ بولۇپلا يولغا تەرەددۇتلاندى . ئالباي ئاقساقال ئاخشاملا يېرىم تاغار بېلىقنىڭ ئىچ - قارىنى ئېلىپ تازىلىتىپ ، بىرقۇر تۈزلەپ تەييار قىلغۇزۇپ قويغاندى ، ئەتىگەندە ئۆزى كېلىپ بۇ بېلىقلارنى قارىغا يوللۇق تۇتتى . ئوماق - مۇ ئاخشام بىر قوينى ئۆلتۈرۈپ قويغاندى ، ئۇ ئۇنى يوللۇق تۇتتى . قاسم قارى بۇ نەرسىلەرنى ئالغىلى ئۇنىماي بەك تەستە قوبۇل قىلدى . توختاق بىلەن تۆمۈر قاسم قارىنى تېزىز كۆلدىن ئۆتكۈزۈۋېتىپ كېلىش ئۈچۈن بىللە ماڭدى .

«يوقنىڭ غېمىنى خۇدا قىلىدۇ» دېگەندەك ، ئايقۇت بىلەن ئايسۇلۇ ئەتەس كۆڭلەكلىرىنى ئابدالغا كىيىپ بېرىش ، كىيىپ بارماسلىقتا ئىككى خىيال بولۇپ قالغاندى . «ئالغاچ بېرىپ كىيە - سەك ئۇجۇلخان ، ئۇلامخان ، زۇمرەتلەر ئەجەب بىزگىمۇ ئېلىپ كەلمەپتۇ ، دەپ قالارمۇ» دەپ ئويلايتتى ، كىيىپ بارماسلىققىمۇ كۆڭلى ئۇنىمايتتى . «بىزگە ئالغاندىكىن ، ئۇلارغىمۇ ئالغان بول -

سىچۇ ، ھە » دېيىشىپ كەتكەندى . مۇشۇنداق خىجالەتچىلىكتە تۇرغاندا قاسىم قارىنىڭ بەش كۆڭلەكلىك ئەتلەس ئالغاج كەلگەنلىكىنى كۆرۈپ ، ئايقۇت بىلەن ئايسۇلۇنىڭ گۈلچەقەلىرى ئېچىلىپ كەتتى . تەق قىلىپ قويغان سوۋغا - سالاملىرىنىڭ ئۈستىگە قاسىم قارى ئېلىپ كەلگەن ئۇن ، گۈرۈچتىن بىر خالىندىن ، بەش كۆڭ - لەكلىك ئەتلەس ، يەنە باشقا سوۋغاتلىقلارنى ئېلىپ يولغا چىقىش - تى . مال - چارۋىلارنى قوشنىلىرىغا قاراپ قويارسىلەر دەپ قو - يۇپ ، ئۆيىنىڭ ئىشىكىنى كەندىر تالاسى بىلەن چىگىپ قويدى . بۇ ئۇلارنىڭ ئۆيىگە قۇلۇپ سالغىنى .

ئوماق ، ئايقۇت ، توختاق ، ئايسۇلۇلار ئانقا ، تۆمۈر قاسىم قارى ئېلىپ كەلگەن قېچىرغا ، ئۆردەك كۈنچىققانىگ بەرگەن قېچىر بويۇق ئېشىكىگە مىندى . سوۋغا - سالاملىق نەرسىلەرنى قوشنىلاردىن ئارىيەت ئالغان ئىككى ئانقا ئارتتى ، يولنى تېزىرەك مېڭىشنى مەقسەت قىلىپ بۇ سەپىرىدە كالا ئالمىدى . ئىتتىك ماڭسا چارىدىن ئابدالغا ئاتلىق ئۈچ كۈن ، ئادەتتىكىدەك ماڭسا تولۇق تۆت كۈن كېتەتتى . گاھىدا دەريا ياقىلاپ ياكى ئوتلاق ئىچى ، توغراقلىقلار بىلەن مېڭىلسا ، گاھىدا قۇملۇق ئىچىدە مې - ئىشقا توغرا كېلەتتى .

ئوماقلار كۈزلەك ، تىكەنلىكتىن ئۆتتى . تىكەنلىكنىڭ يېرى مۇنبەت ، ئوتلىقى كەڭ بولۇپ ، دەريا يۈزىدىن ئېگىزرەك بولغاچقا زەيلىشىش ، تاشقىن سۇ بېسىش خەۋپى ئاز ئىدى . ئەتراپىدىكى مەھەللىلەردە ئۆيلەر خېلى قويۇق ، ئادەملەر ئاۋۇزراق ئىدى . تى - كەنلىكتىن ئۆتۈپ يېڭىسۇغا يېقىنلاشقاندا ئارغان دەرياسىنى ياقىلاپ مېڭىشقا توغرا كەلدى . ئات - ئۇلاغلارنى سوۋۇتۇپ ، ھاردۇقىنى چىقارغاچ ئازراق ئوتلىتىۋالماقچى بولۇپ ، بىر شاخاچە بويىغا كېلىپ توختىدى . يۈك - تاقىلارنى چۈشۈرۈپ ، ئېغىزدۇ - رۇقىنى چىقىرىۋېتىپ ، ھەممە ئات - ئۇلاغنى چۈشۈپ قويۇپ بەر - دى . ئايقۇت بىلەن ئايسۇلۇ ئابدۇشنى ئېسىپ سۇ قايناتتى . قايناق سوۋغا بەش قوشۇقتەك ئۈچۈل تالقىنى سېلىپ چەلگىتىپ بولغان -

دىن كېيىن ، بېلىق يېغىدىن ئازراق سېلىپ ، بوش بىر قاينىتىۋې-
تىپ ، ئابدۇشنى ئوتتىن ئېلىپ باشقا يەرگە قويۇپ قويدى . ئۈجۈل
ئۈمچى سەل سوۋۇغاندىن كېيىن چۆچەكلىرىگە ئۈسۈپ ئىچىشكە
تەمىشلىپ تۇرغاندا ، دەريانىڭ يۇقىرى تەرىپىدىن قىرغاق بويلاپ
كىچىك بىر چاپما كېمە تايپ بىر قېرى ئادەم كېلىپ قالدى . ئۇ
ئادەم نېمىشقىدۇر پالاقنى سول قولىدا تايىتتى ، ئوڭ قولى
ساڭگىلاپ تۇراتتى . ئوماقلارنىڭ ئۇدۇلغا كەلگەندە كېمىنى شا-
خاچىگە ئەكىرىپ توختىتىپ تۇرۇپ :

— نەدىن كېلىۋاتىسىلەر ، نەگە بارىسىلەر ؟ — دەپ سورىدى .

ئوماق قولىدا چۆچەكنى نۆتقىنچە ئۆرە تۇرۇپ :

— چارىدىن ئابدالدىكى يېڭى يۇرتچاقانغا كېتىۋاتىمىز ، —

دېدى .

ھېلىقى كىشى قويۇق چار ساقاللىق بولۇپ ، چىرايىدىكى
قورۇقلار ئۇنىڭ سەكسەن ياشتىن كەم ئەمەسلىكىگە گۇۋاھ
بېرىپ تۇراتتى .

— ئارغان دەرياسىنىڭ يېڭىسۇدىكى ئوتتۇرا قىسمى توسۇلۇپ
قېلىپ سۇ تېشىپ ، ئەتراپى سۇ بېسىپ كەتتى . شۇڭا ئارغانغا
كىرمەي ، تارىم دەرياسىدىن ئۆتۈپ ، يېكەننىڭ يۇقىرى تەرىپى-
دىن ئەگىپ ئۆتۈپ ، قۇملۇقنى توغرا كېسىپ ماڭساڭلار
بولىدۇ ، — دېدى بوۋاي .

— بىز ئۇ يولدا مېڭىپ باقمىغان ، ئېزىپ قالارمىزمۇ ؟

— ئۇنداق بولسا ، بۈگۈن بىزنىڭ ئۆيدە قونۇڭلار . ئەتە مەن

سىلەرنى يېكەننىڭ ئۆتكۈزۈپ قوياي .

شۇنداق قىلماي بولمايدىغاندەك ئىدى . كۈن ئاللىقاچان كەچكە
يۈزلىنىپ قالغانىدى .

بوۋاي ئوماقنىڭ جاۋابىنى كۈتمەيلا قولىدىكى پالاقنى كېمىگە
قويۇپ ، كېمىنىڭ تۇمشۇقىغا چىگىپ قويغان ئارغامچىنى كېمىدىن
ئېلىپ قىرغاققا تاشلىدى . بوۋاي بۇ ئىشلارنى سول قولىدا قىل-
دى ، ئوڭ قولى ساڭگىلاپلا تۇراتتى . ئوماق ئويلاپ قالدى : «ئوڭ

قولى ئىشلىمەمدۇيا» . توختاق ئارغامچىنى ئېلىپ كېمىنى تارت-
تى ، ئۇنىڭغا ئۆردەكمۇ ياردەملەشتى . كېمىنىڭ بېشى قىرغاققا
چىقتى . بوۋاي كېمىدىن چۈشتى . ئوماق كۆرۈشكىلى بوۋاينىڭ
ئالدىغا باردى . شۇ چاغدا ئايان بولدىكى ، بوۋاينىڭ ئوڭ قولىنىڭ
جەينىكىدىن تۆۋەن قىسمى پۇلاڭلاپ تۇراتتى .

ئۈجۈل ئۈمچى خېلى سوۋۇغاندى . ئۇنى مۇشۇنچىلىك بول-
غاندا ئىچىۋەتمەسە ، يەنە ئازراقلا تۇرسا قويۇقلىشىپ كېتىدۇ .
ئوماق قولىدىكى چۆچەكنى بوۋايغا سۈنۈپ :

— ھازىر ئۇسقان ، تېخى ئىچمىدىم ، — دېدى .
بوۋاي تۈزۈت قىلىپ تۇرماي ئوماقنىڭ قولىدىن قاچىنى
ئېلىپ :

— گوي - گوي ، ئۈجۈل ئۈمچىكەن - ھە ، بىر ھەپتە
بولغان ئۈجۈل ئۈمچى ئىچمىگىلى ، سېغىنىپ قاپتىكەنمەن ، —
دېدى - دە ، شاپلىدىتىپ ئىچىپ كەتتى .
ئۆردەك قولىدىكى قاچىنى ئاتىسىغا بەردى ، ئۇمۇ تېخى ئىچ-
مىگەندى...

ئوماچ ئىچىپ بولۇنغاندىن كېيىن ، بوۋاي ئوماقتىن :
— سىلەر چارىدا كىمىنىڭ جەمەتىدىن بولسىلەر ؟ — دەپ
سورىدى .

— مەن ئوماق ، ئاتام چارىلىق تۇراق يولۋاس دېگەن
ئادەم ، — ئوماق ئاندىن بوۋايغا ئايقۇتنى ، بالىلىرىنى ، كېلىنى
ئايىسۇلۇنى تونۇشتۇردى .

— گوي - گوي ، ھەلىقى سانجىغاق بىلەن يولۋاس ئۆلتۈرگەن
قاراقوشۇنلۇق تۇراقمۇ ؟ ! مەن ئەسلىي يېڭىسۇلۇق ، مەھەممەتقولى
مەرگەن دېسە ، بۇ ئەتراپتا مېنى ھەممە كىشى بىلىدۇ . ئۆيۈم
دەريانىڭ باش تەرىپىدە ، ئۆيىگە بارايلى ، — دېدى مەھەممەت
مەرگەن .

ئۇلار كېمىنى شاخاچە بويىدىكى يۇلغۇنغا باغلاپ قويدى . بىر
ئاتتىكى يۈكنى باشقا ئاتلارغا يانداپ ئارتىپ ، بوشىغان ئاتقا بوۋاي

مندى . بوۋاينى ئوماق ياردەملىشىپ مېندۈرۈپ قويماقچىدى ، ئەمما بوۋاي سول قولىدا ئاتنىڭ يالىنى توتتى دە ، خۇددى بىر نەرسە تاپىنىدىن قاڭقىنقاندەك لىككىدە سەكرەپ ئانغا مېندى . بوۋاينىڭ ئۆيى ئارغان دەرياسىنىڭ تارىمىدىن بۆلۈنگەن دۆڭمۇدە شىدا بولۇپ ، قومۇشلۇق شاخاچىلەر كۆپ ئىدى . دەريا ، شاخاچىلەر لەر ياقىسىدىكى تارغىنا سوزۇق چاتقاللىقتىن باشقا يەرلەر ئېگىز - پەس كەڭ قۇملۇق بولۇپ ، بوۋاينىڭ ئىككى ئېغىزلىق قومۇش ساتما ئۆيى ئېگىز بىر قۇم دۆۋىسىنىڭ يامزىلىدا يالغۇزلا چوقچىيىپ تۇراتتى . ئۆيدە مەھەممەتقۇلى مەرگەن مومىيى بىلەن ئىككىسىلا تۇراتتى . بۇلارنىڭ بىساتمۇ قۇملۇق ئىچكىرىسىدىكى لولپۇقلارنىڭ بىساتىدا بولىدىغان نەرسىلەر — قازاندىن باشقىلىرىدە . نىڭ ھەممىسى ياغاچتا ياسالغان نەرسىلەر ، سېغىپ ئىچىدىغان بىر كالا ، مىنىدىغان بىر ئېتىلا بار ئىدى . موماي مانجا توقۇشنىڭ ئۈستىسى . مەھەممەتقۇلى مەرگەن ھەربىر شاخاچىچە ئاغزىغا بىردىن مانجا ئورنىتىپ قويۇپ ، ئۆزى چاپما كېمىسىگە چىقىۋېلىپ قوشاق ئېيتقاچ قولىدىكى شۇرۇقنى سۇغا پالاقلىتىپ ئۇرۇپ ، بېلىقلارنى شاخاچىچىلەرگە قوغلاپ مانجالارغا سولدىۋالاتتى . 9 - ، 10 - ئايلاردا گەدەرمە قىلىۋالغان بېلىقنى بىر قىش كەڭ - كۈشادە يەپ چىقاتتى . مەھەممەتقۇلى مەرگەن بىلەن موماي ئوماقلىرىنى يېڭى بېلىق گۆشى بىلەن مېھمان قىلدى . بېلىق شورپىسىغا ئوماقلار يولدا يېيىشكە ئېلىۋالغان ئۈجۈل تالقىنىدىن چېلىپ ئوماچ قىلىپ ئىچىشتى . ئەتىگەنلىككە ئۈجۈل قاتمىسى يېيىش ئۈچۈن تۆت بېلىق شورپىسىغا ئادەتتىكىدىن بىر ھەسسە ئارتۇق ئۈجۈل - جىگدە تالقىنى سېلىپ بىر ئاز قاينىتىپلا قاچا - قاچىلارغا ئۇسۇپ قويدى . موماي يېشىنىڭ سەكسەندىن ئېشىپ قالغىنىغا قارىماي شۇنچە ساغلام ، تېتىك بولۇپ ، ھەرىكەتلىرى ئايىقۇتىنىڭكىدىن قالمىغۇدەك چاققان ، يېنىك ئىدى .

ئوماق ئېيىنى تېپىپ مەھەممەتقۇلى مەرگەندىن :

— مەھەممەت ئاغا ، قولۇڭ قانداق بولۇپ بۇنداق بولۇپ

قالغان ؟ — دەپ سورىدى .

— قولۇمنىڭ بۇنداق بولۇپ قېلىشىنىڭ سەۋەبىنى ھەممىڭلارنىڭ بىلگۈسى كېلىپ تۇرغانلىقىنى بىلىمەن ، بۇنى سورىمىساڭلارمۇ دەپ بەرمەكچىدىم ، — بوۋاي سول قولى بىلەن ئوڭ قولىنىڭ جەينىكىنىڭ تۆۋەنلىكىنى تۇتۇپ قويۇپ گېپىنى داۋاملاشتۇردى ، — بۇ ئۇزۇنقى بىر ئىش...

مەھەممەتقولى ئوتتۇز نەچچە يىلنىڭ ئالدىدا — ئەللىك نەچچە ياش چاغلىرىدا يېڭىسۇدا تونۇق مەرگەنلەردىن ئىدى . كۆز يېتىم يەردىكى ھەرقانداق نەرسىنى ياسىدىن بىر ئوق ئۇزۇپلا يىقىناتتى ، پالانى يېرىگە ئاتمەن دەپ چېنەپ دەل تەگكۈزەتتى . ئۇ بىر كۈنى دەريا بويىدا غاز ، ئۆردەك ئېتىشىنىڭ تەييارلىقىنى قىلىپ تۇراتتى ، ئالدىدىكى قۇم دۆۋىسى يېنىدىن بىر چىشى يولۋاس چىقىپ قالدى . ئۇ شۇ چاغقىچە بىرەر يولۋاس ئېتىپ باقمىغانىدى . شۇ چاغدا چارىلىق تۇراق مەرگەننىڭ بېلىققا سانجىدىغان ئادەتتىكى سانجىغاق بىلەن يولۋاس ئۆلتۈرگەن باتۇرلۇقى توغرىسىدىكى گەپلەر يادىغا كېچىپ قالدى . ئۇنىڭمۇ يولۋاس ئېتىپ باققۇسى كەلدى . ئوقياسىنى يولۋاسنىڭ يۈرىكىگە توغرىلاپ ئوق ئۇزدى . يولۋاس جايدا تۆت - بەش سەكرەپلا يىقىلىپ تىركاڭلاپ قالدى . مەھەممەتقولى مەرگەن ئوقياسىنى قويۇپ يولۋاس يىقىلغان يەرگە ماڭاي دەپ تۇرۇشقا ، يېنىدىكى قومۇشلۇق ئارىسىدىن بىر يولۋاس ھۆر-كىرىگىنچە ئېتىلىپ كەلدى . مەھەممەتقولى مەرگەن ئۆزىنى دەرياغا ئاتتى ، لېكىن يولۋاس ئۇنىڭ ئوڭ قولىنىڭ جەينىكىنى چاينىپ-ۋېتىشكە ئۈلگۈرگەنىدى ، جەينەك ئۈستىخىنىنى چۆل - چۆل ، گۆشىنى لەختە - لەختە قىلىۋەتكەنىدى .

مەھەممەتقولى مەرگەن سول قولى بىلەن چاينالغان ئوڭ جەينىكىنى چىڭ سىقىپ تۇتۇپ ، ئۆزىنىڭ سۇ ئۇزۇش ماھارىتى بىلەن سۇنىڭ تېگىدە پاقچىلاپ ئۇزۇپ ئۇ قاتقا چىققانغانىدى . ھېلىقى يولۋاس تېخىچە سۇغا قاراپ تۇراتتى . يولۋاس قاراپ - قاراپ تۇرۇپ بېقىپ ، ئاستا ئارقىسىغا ئورۇلۇپ ئۆلگەن يولۋاسنىڭ يېتىد-

غا كەتتى . مەھەممەتقولى مەرگەن شاخاچىدىن دىلپار^① يوپۇرماقلىق رىنى ئۈزۈپ چىقىپ چاينالغان جەينىكىگە ئۈستى - ئۈستىلەپ چاپلاپ ، كۆڭلىكىنى يىرتىپ يوپۇرماق ئۈستىدىن قولىغا يۈگەپ دىلپار غولىدا چىڭ سىقىپ تېڭىۋەتتى . شۇنىڭدىن كېيىن ئۇنىڭ قولى جەينىكىدىن مېيىپ بولۇپ قالدى ، پەقەت تېرىسلا تۇتۇپ قالغانىدى .

ئۆردەك بىر ئىشقا ھەيران قېلىپ ، ئۇنى بوۋايدىن سورىغۇسى كەلدى .

— ئىككى قولى پالاقشىتمايمۇ سۇ تېگىدە ئۈزگىلى بولامدا ؟ مەھەممەتقولى مەرگەن ئۆردەككە كۈلۈمسەرەپ قاراپ :
— ئۆزۈڭ كىچىك بولغىنىڭ بىلەن سۇ ئۈزۈشكە قىزىقىدۇ . كەنسەن - ھە ، — دېيىشىگە ، تۆمۈر ئۇنىڭ گېپىگە ئۇلاپلا :
— شۇڭا ئۇنىڭ ئىسمى ئۆردەك ، — دەپ چاقچاق قىلدى .
تۆمۈرنىڭ چاقچىقىغا ھەممىسى كۈلۈپ كېتىشتى . بوۋاي كۈلكىدىن توختاپ :

— مانداق دېگىن ، ئىسمىم ئۆردەك دە . پاقىچىلاپ ئۈزۈشتە ئىككى پۈتقا كۈچ كېلىدۇ . ئۆگىنەيلا دېسەڭ ، ئۆگىنىۋالالايمەن ، — دېدى .

مەھەممەت مەرگەننىڭ قومۇش ساتمىسىنىڭ يېنىدىكى قۇم دۆڭى ئوماقنىڭ كۆزىگە باشقىچىلا كۆرۈندى . بۇ قۇم دۆڭى ئالاھىدىدە بىرەر كۈن بولۇپ ، ئېگىز چوققىسىدا غولىغا بەش ئادەمنىڭ غولىچى يەتمىگۈدەك يوغان ، تېخى ياش توغراقلاردەك باغجىلانپ تۇرغان بىر تۈپ توغراق تۇراتتى . قۇم دۆڭىنىڭ قاپ بەلدىن تۆۋەن تەرىپىدە قۇم دۆڭىسىنى ئايلىنىپ خۇددى بىراۋلار تەرىپىدىن تېرىپ ياكى تىكىپ قويغاندەك رەتلىك يۇلغۇنلار ئوراپ تۇراتتى . ئوماق مەھەممەت مەرگەندىن :

— مەھەممەت ئاغا ، ماۋۇ قۇم دۆڭىسى ئەجەب بىر كىنا ؟ — دەپ سورىدى .

① دىلپار - نېلۇپەر .

— بۇ قۇم دۆۋىسىنىڭ نېمىدەپ ئاتىلىدىغانلىقىنى بىلمەيدىمەن. —
كەنسەن — ھە؟

— ئاڭلىماپتىكەن ، نېمىدەپ ئاتىلىدۇ؟

— دەريا بويلاپ تۆۋەنگە ماڭساڭلار ، — ھەممەتقۇلى مەرگەن قۇم دۆڭى توغرىسىدىكى گېپىنى باشلىدى ، — تىكەنلىك بىلەن يېڭىسۇ يىرىشىقىدا پەسرەك بىر قۇم دۆۋىسى بار ، ئۈستىدە چوڭلۇق مۇشۇ توغراقچە بار ، ئەمما قۇرۇپ تۈپ كۆتۈكى قالغان بىر تېرەك بار . ئۇنى «گويىتېرەك» ، بۇ قۇم دۆڭىنى «قاراساچ ئايىم دۆڭى» دەيمىز . «گويىتېرەك» نىڭ كەچمىشى بىلەن بۇ قۇم دۆڭىنىڭ كەچمىشى بىر - بىرىگە باغلىنىشلىق . بۇ ، بىزنىڭ بەزى ئەجدادلىرىمىزنىڭ كەچمىشى . مەن نېمىشقا ئادەمسىز بۇ دالدا مومىيىم بىلەن ياپپالغۇز ماكان تۇتۇپ ئولتۇرىمەن؟ ئۆتكەن - كەچكەن ئۆتمۈرۈنچۈلەرگە مۇشۇ دۆڭ ، ئاشۇ «گويىتېرەك» ھېكايىدىكى سىنى سۆزلەپ بېرىمەن دەپ بولمامدۇ . بۇ ھېكايىنى بىلىدىغانلار چىق قالمىدى . مەن ئۆلسەم بۇ ھېكايىنى سۆزلەپ بېرىدىغانلار ياقى چىقماستىن . شۇنىڭ بىلەن ئەجدادلىرىمىز توغرىسىدىكى بۇ بىر بۆلەك كەچمىش ئۇنتۇلۇپ كېتەر ، — مەھەممەتقۇلى مەرگەن گېپىدىن توختاپ خىيالغا چۆككەندەك جىمىپ كەتتى .

«خۇدايا توۋا ، بۇ بوۋاينىڭ گەپلىرىمۇ قالاچ قاناقا بىلەن تۈلەك بوۋىنىڭ گەپلىرى بىلەن ئوخشاۋاتىدۇ . قالاچ قاناقا : (ئەج-دادلىرىنى ، ئەجدادلىرى توغرىسىدىكى كەچمىشلەرنى ئۇنتۇغان ھەرقانداق قوۋمىنىڭ ئۆمرى كۈتە ، ئەتىسى قاراڭغۇ بولىدۇ) ، دەيدىغان . بۇ بوۋايمۇ (ئەتىمىز قاراڭغۇ بولۇپ قالمىسەكەن ، دەيدىكەن ئەمەسمۇ . قېرىلار ئەجەب ئەجدادلارنىڭلا گېپىنى قىلىپ قالماي ، ئەتىمىزنىڭمۇ غېمىنى يەيدىكەن ، بىزدەك ياشتىكىلەر ، ياشلار ئۇ توغرىلۇق ئانچە باش قاتۇرۇپ كەتمەيدىكەنمىز . (ئەتىكى قۇيرۇق-تىن بۈگۈنكى ئۆپكە ياخشى) ، دەپ قارايدىكەنمىز . بۇمۇ قالاچ قاناقا ئېيتقاندەك ئۇنتۇش ، ئايىنىش كېسىلىمۇ - قانداق؟» ئوماق ئويلىغانسىمۇ «گويىتېرەك» بىلەن «قاراساچ ئايىم دۆڭى» نىڭ كەچ-

مىشىگە قىزىقىپ قالدى .

— ئۇ ھېكايىنى سۆزلەپ بەر دەمىدىن ، ئەلۋەتتە سۆزلەپ بېرىمەن . بۇ يەردە چوڭلاردىن باشقا بالىلىرىڭنىڭمۇ بولغىنى بەك ياخشى بولدى . بۇلارمۇ ئاڭلاپ قالسۇن ، — مەھەممەتقۇلى مەرگەن ھېكايىنى باشلىدى . بۇ ئارغان ، يېڭىسۇ ، تىكەنلىك ، كۈزلەكتىكى قېرىلار بىلىدىغان باتۇرلۇق ، مەردلىك ، چىن دوستلۇق ، چىن مۇھەببەت ، ۋاپادارلىق ، مېھرىبانلىققا مەدھىيە ئوقۇلۇپ ، ساختىدە پەزىلىك ، نامەردلىك ، ۋەھشىيلىك ، ياۋۇزلۇققا نەپرەت ، قارغىش ياغدۇرۇلىدىغان «بوز كۆرپەش ، قاراساچ ئايىم» دەپ ئاتىلىدىغان ھەم تەسىرلىك ، ھەم ئېچىنىشلىق داستان . نامەرد ، ياۋۇز باياغىدا نىڭ مەرد ، ۋاپادار ، كەڭ قورساق ، باتۇر بوز كۆرپەشكە ۋەھشىيەلەرچە زىيانكەشلىك قىلغانلىقى سۆزلەنگەندە ، ئۆردەكنىڭ كۆزى بىر نۇقتىغا تىكىلىپ قالغاندەك غەزەپتىن قېتىپ قالدى . شۇ تاپتا ئۇنىڭ نامەردلىككە ، ساقىنىلىققا ، رەزىللىك ۋە ۋەھشىيلىككە قانداق چىلىك ئۆچلۈكى ، غەزەپ - نەپرەتنى تۇتقانلىقىنى ئاشۇ چەكچىيىپ قالغان كۆزى ئىپادىلەپ تۇراتتى . ئۆزىنىڭ ھازىرلا چوڭ بولۇپ ، خۇددى بوز كۆرپەشتەك ۋەھشىيلىك ، رەزىللىكلەر بىلەن ئېلىشقۇسى كېلىپ كەتتى . قاراساچ ئايىمنىڭ ۋەھشىي ئاتىسىغا ، ياۋۇز ، رەزىل ، ھەسەتخور ئاكىسىغا ، يامانلارغا كەڭ ، ياخشىلارغا تار ئالەمگە نەپرەتلىنىپ ، بۇ ئالەمدە قوشمىغان خۇدايىم ئۇ ئالەمدە قوشۇپ قويماي دەپ ، خەنجەرنى كۆكسىگە ئۇرۇپ ساپ مۇھەببەتنى ئۈچۈن جان بېرىپ ، ئىككى ئالەملىك ئاشىقى بوز كۆرپەشنىڭ يېنىدا ياتقانلىقى ۋە كىشىلەر تەرىپىدىن ئۇ ئىككىسىنىڭ مۇشۇ قۇم دۆڭىگە قويۇلغانلىقى بايان قىلىنغاندا ، ئايقۇت بىلەن ئايسۇلۇ ئۆزلىرىنى تۇتۇۋالماي دەمدەردەك بۇقۇلداپ ، مەجرۇھلانغان تورغايدەك بوزلاپ ، ئۆپكىسى بوغۇزغا تىقىلىپ قېلىۋاتقاندا ھېقىقلاپ يىغلاپ كەتتى . بۇ ھېكايىنى بىر ئۆمۈر ئاڭلاپ كېلىۋاتقىنىغا قارىماي مومايمۇ ئايقۇت ، ئايسۇلۇلار بىلەن تەڭ كۆز يېشى قىلدى . مەھەممەتقۇلى مەرگەننىڭ ھېكايىسى تۈگىشى ھامان ئۆردەك

ئورنىدىن تۇردى - دە ، قۇم دۆۋىسى تەرەپكە يۈگۈرۈپ كەتتى .
ئايىسۇلۇمۇ ئۇنىڭ كەينىدىنلا تېز - تېز مېڭىپ كەتتى . بوۋاي ،
مومايدىن باشقىلار ئەمدى ئېسىنى يىغقانداك ئورنىدىن تۇرۇشۇپ ،
قۇم دۆۋىسىگە قاراپ ماڭدى .

ئۇلار قۇم دۆۋىسى ئۈستىگە چىقىپ ، ۋاپادار ئاشق - مەشۇق -
لار — بوز كۆرپەش بىلەن قاراساچ ئايىمغا مائەمدە تۇرغانداك
توغراقنى چۆرىدەپ جىممىدە تۇرۇپ كېتىشتى . باياتىن غۇر - غۇر
شامالدا يېنىك شىلدرلىشىپ تۇرغان يوپۇرماقلار سۈكۈتكە چۆم -
گەندەك شۈكلەپ ، سالپىيىپ قېلىشتى .

— ئاتا ، ئەتە «گويىپەرەك» كە بېرىپ ، بوز كۆرپەش باتۇرنىڭ
گۆشىنى پارچىلاپ ئېسىپ قويغان تېرەكنى كۆرۈپ ئۆتەيلى ، —
دېدى ئايىسۇلۇ ، توغراقنىڭ غولىنى سىلاپ تۇرۇپ .
ئوماقمۇ ئايىسۇلۇنىڭ بېشىنى سىلاپ تۇرۇپ :

— كۆرىمىز بالام ، كۆرىمىز . ئۇنداق باتۇر ، ۋاپادار ئەجدادلار
ئىزىنى يوقلىماي تاشلىۋەتسەك ، ئۇنتۇپ كەتسەك بولمايدۇ قىزىم .
ئەمما بۇ قېتىم كۆرەلمەيدىغان ئوخشايمىز ، يولنى سۇ بېسىپ
كېتىپتۇ ئەمەسمۇ ، كېيىن كېلىپ چوقۇم كۆرىمىز ، — دېدى .
ئەتسى ئۇلار يولغا چىقىشتىن ئىلگىرى ، ھېلىقى قۇم دۆۋىد -
سى ئۈستىدىكى توغراققا يانداش قىلىپ يوغان بىر ئورا كولىدى ،
ئاندىن پەستىكى بىر تۈپ ياش يۇلغۇننى ئۇششاق چاچما يىلتىزلىد -
رىغا ئازراقمۇ زەخم يەتكۈزمەي قومۇرۇۋېلىپ ، قۇم دۆۋىسىدىكى
ئورغا كۆچۈرۈپ تىكتى ، ئاندىن ھەربىرى بىر سوغىدىن سۇ ئەكب -
لىپ قويدى .

— نىيتىڭلارنىڭ خالىسلىقى ، ئەجدادلارغا بولغان ئېتىقادىڭ -
لار ئۈچۈن بولسىمۇ بۇ يۇلغۇن چوقۇم تۇتىدۇ . مۇشۇنداق قىلىشنى
مەن ئويلايمۇ قويماپتىكەنمەن . مەن ئۇ يۇلغۇنغا پات - پات سۇ
قۇيۇپ تۇرىمەن . ئەمدى بۇ دۆڭگە يېڭى بىر ھېكايە قوشۇلدى .
كەلگەنلەرگە بۇنىمۇ قوشۇپ سۆزلەپ بېرىمەن ، — دېدى مەھەممەت -
قولى مەرگەن .

ئوماقلار ئات - ئۇلاغلىرىغا مىنىپ بولۇپ ، قۇم دۆۋىسىگە
ئۇزاق قاراپ تۇرۇپ كېتىپ :

— خەير ، بىز كېيىن چوقۇم يوقلاپ كېلىمىز ،
دېيىشتى - دە ، يولغا چىقتى . مەھەممەتقۇلى مەرگەن ئۇلارنى
يېكەنكۆلگىچە ئاپىرىپ قويۇش ئۈچۈن بىللە مېڭىپ كەتتى .

3

كۈن بۈگۈنمۇ ئابدالدا ئادەتتىكىدەك باشلاندى . كىشىلەر شاۋ-
قۇن - سۈرەنسز جىمجىتلىق ئىچىدە ئۆزگەرمەس ، يېڭىلانمايدى-
غان تەرزىدە خۇددى ھارۋا چاقى ئۆز ئوقىدا ئايلانغاندەك ، تىرىكچى-
لىك غېمىدىن ئىبارەت ھاياتلىق ئوقىنى چۆرىدەپ قىمىرلاشقا باش-
لىدى . ئۆي - ئۆيلەردىن بىرلىرى ئوقيا ، مىلتىقنى ئېسىپ ،
بىرلىرى گۈللىرىنى ، يەنە بىرلىرى سانجىغاق بىلەن مانجالىرى-
نى كۆتۈرۈپ ئات ، ئېشەك ، كالىلارغا مىنىشىپ قاراقوشۇن ،
چىۋىنىلىق ، ئابدال كۆلى ۋە تاتما كۆلىگە ھەم تارىم ، كۆنچى
دەريالىرىنىڭ ئايدىغىدىكى ھەرقايسى تارماقلىرىغا قاراپ يول
ئېلىشتى .

پۈتۈن بىر كېچىنى سۈكۈتكە چۆمگەندەك تىمتاسلىقتا ئۆتكۈز-
گەن بىپايان دالنى تەرەپ - تەرەپتە ياڭرىغان قوشاقلار جانلان-
دۇرۇۋەتكەندى .

يولغا چىققانلار ئارىسىدا كۈنچىققانبەگمۇ بار بولۇپ ، ئوغۇللى-
رى توختى بىلەن جانقۇلۇنى ئېلىپ ئابدال كۆلى تەرەپكە
ئاتلاندى .

ئابدال بەگلىرى ئاتا - بوۋىسىدىن تارتىپ ئۆز نەۋەسىدىكى
خەلقىنىڭ مۇلازىمەتچىسى بولۇپ كەلگەن ، ھەرگىز سوراچچىسى
بولۇپ باقمىغان . بۇ يەردىكىلەر ئوغرى ، بۇلاڭچىلىق ، قاتىل ،
قاراقچىلىق تۈگۈل ئۇنىڭ قانداق ئىشلىقىنىمۇ بىلمەيدۇ ، ھەتتا
ئادەتتىكى ئۇرۇش - جېدەل ، ئائىلە ماجىراسى ، مال - مۈلۈك ،

مىراس دەۋاسى دەيدىغان ئىشمۇ يوق . بۇلار مېنىڭ دەيدىغانغا يەر - زېمىن ئىگىلىمەيدۇ ، «مەندىن بالامغا قالار» دەپ بىسات توپلىمايدۇ . كۆچكەندە بەزى نەرسىلەر ئېلىپ مېڭىشقا ئەپسىز كەلسە ياكى ئېغىرلىق قىلسا باشقىلارغا بېرىۋېتىپ ياكى تاشلىۋېتىپ ، يەنە كېرەك بولسا بارغان يېرىدە ئۆزلىرى ھازىرلىۋالىدۇ . شۇڭا بەگنىڭ دائىملىق مۇھىم ئىشلىرىنىڭ بىرى ئاجىز - ئورۇق - لارنىڭ ، يېتىم ، پاناھسىزلارنىڭ تۇرمۇشىنى غەملەش ، ھەر يىلى مۇشۇ مەزگىلدە قىشلىق يېلىق ، گۆشنىڭ غېمىدە بولۇش .

بەگ ئۆز تەۋەسىدىكى مەھەللە - يۇرت بولۇپ ئولتۇرغان ئائىلىلەرنى ئۈچ خىلغا ئايرىيدۇ . بىرىنچى خىلى ، ئۆز غېمىنى ئۆزلىرى قىلغاندىن سىرت ، باشقىلارغىمۇ يار - يۆلەكتە بولالايدىغان قولى ئۇزۇنلار ؛ يەنە بىر خىلى ، ئۆزىنىڭلا غېمىنى قىلالايدىغان ، باشقىلارغا ئېشىنالمىدىغانلار ؛ ئۈچىنچى خىلدىكىسى ، يېتىم - يېسىر ، ئاجىز - ئورۇق — قارامچىسى يوقلار . ئۈچ كۈننىڭ ئالدىدا كۈنچىققان بەگ مۇشۇ ھەقتە تۈلەك بوۋىغا مەسلىھەت سالغاندا ، تۈلەك بوۋا :

— ئىككىنچى خىلدىكى ئائىلە كىشىلىرى قانداق ئۇسۇلدا ، نەگە بېرىپ بېلىق تۇتسا ، ئوۋلىسا ، ئىختىيارغا قويۇپ ، بىرىنچى خىلدىكىلەرنى ئۆزۈڭ ئورۇنلاشتۇرساڭ قانداق بولىدىكىن ، — دېگەن مەسلىھەتنى بەرگەندى .

كۈنچىققان بەگ تۈلەك بوۋىنىڭ مەسلىھىتىنى قوبۇل قىلدى . بىرىنچى خىلدىكى كىشىلەرنى بېلىقچىلار ، ئوۋچىلار دەپ ئىككى گۇرۇپپىغا ئايرىدى . ئۆزى بېلىقچىلىق گۇرۇپپىسىنى باشلاپ قارا قوشۇن كۆلىگە بارىدىغان بولدى . تايۇق ئوۋچىلار گۇرۇپپىسىغا مەسئۇل بولدى . بۇ قېتىمدا تۇتۇلغان ھەرقانداق نەرسىنىڭ ھەممىسىنى ئۈچىنچى خىلدىكى كىشىلەرگە تەقسىم قىلىپ بەرمەك - چى بولدى .

كۈنچىققان بەگ بىلەن تايۇق ئۆز گۇرۇپپىسىدىكىلەرنىڭ قانداق قىلىشىنى تاپىلاپ يولغا سېلىۋېتىپ ، ئۆزلىرى تېخى كەم - كۈتە -

سى پۈتمەي يولغا چىقالمايۋاتقانلار بارمۇ - يوق بىلىپ بېقىش ئۈچۈن مەھەللىنى ئارىلاپ يۈرۈۋىدى ، ئوماقنىڭ پۈتۈن ئائىلىسى - دىكىلەرنى باشلاپ كېلىۋاتقانلىقى ، يېقىن كېلىپ قالغانلىقىنىڭ خەۋىرى كېلىپ قالدى ، خەۋەر ئىشەنچلىك ئىدى . كۈنچىققانىڭ ئۆز ئورنىغا كىچىك ئوغلى جانقولۇنى بەلگىلىدى ، تايۇقنىڭ ئورنىغا توختىكۆلنى بەلگىلىۋىدى . ئۇ ئوماقلارنىڭ كېلىۋاتقانلىقىنى ئاڭلاپ قېلىپ بېرىشقا زادى ئۈنىمىدى .

— مېنىڭمۇ ئۇنى بەك كۆرگۈم كەلدى . بېرىپ يوقلاپ كەل - مەك يوق ، ئۇلار بىزنى يوقلاپ كېلىۋاتسا كەينىمنى قىلىپ كېتىد - ۋالامدىمەن ، — دەپ چىڭ تۇرۇۋالدى .

تايۇق توختىكۆلنىڭ ئوماققا قانچىلىك ئامراقلىقىنى ، ئۇنى قانچىلىك چوڭ بىلىدىغانلىقىنى ياخشى بىلگەچكە ، ئۇنىڭ رايىنى ياندۇرۇشقا كۆڭلى بارمىدى . كۈنچىققانىڭ بەردىقۇل ئاقساقالنى تايۇقنىڭ ئورنىغا مەسئۇل قىلىپ يولغا سالدى .

ئوماق ، ئايقۇتلارنىڭ كېلىۋاتقانلىق خەۋىرىنى ئاڭلاپ ئۇلام - خان بىلەن ئۇجۇلخاننىڭ گۈلقەللىرى ئېچىلىپ كەتتى . خۇددى ئايقۇتنى قۇچاقلانغاندەك بىر - بىرىنى قۇچاقلشىپ : « ئايقۇت كەلگۈدەك ! » ، « ئايسۇلۇ كەلگۈدەك ! » دېيىشىپ كەتتى . ئۇجۇل - خان بىرىمىدىن ئەندىكەندەك :

— ۋىيەي ، ئۆيى تېخى شۇ پېتى ، سۈپۈرۈپ - تازىلاپ ئادەم ئولتۇرغۇدەك قىلىپ تۇراي ، — دېدى - دە ، ئىشىك تەرەپكە ماڭدى ، پۈتى بوسۇغىدىن چىقماي تۇرۇپ قوشىقى باشلاندى :

ئايقۇتۇمنى يولۇنۇ ،
سۈپۈرەي ساچم بىلەن .
سۇ سېپەي خۇشلۇقۇمدۇن ،
تاشقىنداق ياشم بىلەن .
خىزمەتدە بولاي مەن ،
پۈتۈن تەن ، جانم بىلەن .

ئوماق ، توختاقلار كۆچۈپ كەتكەندىن كېيىن ، ئۇلارنىڭ ئۆيىگە ھېچكىم ئورۇنلاشتۇرۇلماي ھازىرغىچە بوش پېتى ئىدى . كۈنچىققانبەگ تايۇق ، تۈلەك بوۋىلار بىلەن مەسلەھەتلىشىپ ئۇلارنىڭ ئۆيىنى ئادەم باردىكىدەك سەرەمجانلىتىپ تەق قىلىپ قويدى . ئۇلار كەلگەن ھامان سويىدىغان قوينى ، ئالدى بىلەن ئالدىغا ئېلىپ چىقىدىغان پوستلاق قۇيمىسىنى ھەممە خۇرۇچىنى تولۇق قىلىپ پىشۇرۇپ تەييار قىلىپ ، كۈنچىققانبەگ ، تۈلەك بوۋا ، توختىكۆل ، ئاقئۇلام ، ئۈجۈلخان ، زۇمرەتلەر تايۇقنىڭ ئۆيىدە ئوماقلارنىڭ كېلىشىنى تەقەززالىق بىلەن كۈتۈپ ئولتۇرۇشتى . ئۇلامخان بىلەن ئۈجۈلخان كۈتۈپ كۆزى تۆت بولۇپ سىرتقا چىقاتتى ، ئۆيگە كىرەتتى . تەقەززالىقتىن تىت - تىت بولۇپ ، ئورۇنسىزلا ئۇنى بۇ يەرگە ، بۇنى ئۇ يەرگە يۆتكەپ قوياتتى .

كۈن چۈشكە ئاز قالدى . ئوماقلارنىڭ كەلگەنلىك خەۋىرى يوق ئىدى . يىراقتىن ھەممىگە ئورتاق ئاھاڭدا ئېيتىلغان قوشاق ئاڭلاندى . قوشاق بارغانسېرى يېقىنلاپ ئېنىق ئاڭلىنىشقا باشلىدى .

ئۈچۈپ كەتكەن ئۇقارم ،
كەلدى قاتار توپ بولۇپ .
باشم يەتتى ئاسمانغا ،
ئىچمىگە خۇشلۇق تولۇپ .
ئاكام كەلدى دەپ بىلدىم ،
ماڭا شۇنداق تۈيۈلۈپ .

— ۋوي ، بۇ تالىشقۇلنىڭ ئۇنىغۇ ؟ ! — ئۈجۈلخان شۇنداق دېگىنىچە ئۇلار سىرتقا قاراپ ماڭدى .

— ئۇلار كېپتۇ ! — ئۇلامخانمۇ سىرتقا ماڭدى .

كۈنچىققانبەگمۇ تالاغا چىقىپ كېتىۋېتىپ :

— ماۋۇ تالىشقۇلنىڭ نېمە قىلغىنى ، يېلىق تۇتقىلى بارماي

1 بۇ يەردە ئوماقلار ئۇقارغا ئوخشىتىلغان .

ئوماقلارنىڭ ئالدىغا كېتىپتىكەن - دە ، - دېدى غودۇڭنىڭمۇغاندەك .
راست شۇنداق بولغانىدى . كىم ئېلىپ كەلگەنلىكىنى ھېچكىم
بىلمەيدۇ ، كىشىلەر ئارىسىدا : «ئوماقلار كېلىۋېتىپتۇ» دېگەن
گەپ تارقالدى . بۇ گەپ تاللىشقۇلىنىڭمۇ قولىقىغا يېتىپ قالدى .
دە ، ئېتىمنىڭ تىزگىنىنى كەينىگە بۇراپ ، ئۆز تويغۇسى بويىچە
ئوماقلارنى ماڭىدۇ دەپ ئويلىغان تەرەپكە ئات سېلىپ يۈرۈپ كەت-
تى . خېلى مېڭىپ ئېگىز بىر قۇم دۆڭىگە چىقىپ قاراپ يىراقتىن
ئابدال تەرەپكە كېلىۋاتقان ئات - ئۇلاغلىق ئالتە ئادەمنى
كۆردى - دە ، قۇم دۆڭىدىن ئېتى بىلەن دومىلىغاندەك چۈشۈپ
ئوقتەك چېپىپ كەتتى .

ئۆيدىكىلەر سىرتقا چىققاندا ئۇلامخان بىلەن ئۈجۈلخان ئۆگزە-
گە چىقىپ بولغانىدى . يىراقتا بىر توپ ئادەمنىڭ قارىسى كۆرۈنۈ-
ۋىدى ، شۇ ھامان ئۇلامخاننىڭ قوشقى باشلاندى :

جىگەر ، باغرىم ، گۈل قىزىم ،
جان ئايىسۇلۇم كەلدىڭمۇ !
ئىشلارمدا يۆلەكىم ،
قاتات - قولۇم كەلدىڭمۇ .
يالغۇزلۇقتا مۇڭداشم ،
ئوڭ ۋە سولۇم كەلدىڭمۇ .

ئايقۇت قۇدام سەن بىلەن ،
بوپ كەتكەنتىم بەك ئېجىل .
ئارادا ئۆتكەن بەش ئاي ،
ماڭا بىلىندى بەش يىل .
سەنى يوقلاپ بارالماي ،
ئالدىڭدا مەن كۆپ خىجىل .

كېلىۋاتقانلارنى ئېنىق ئىلغا قىلغىلى بولدى . ئالدىدا ئوماق

بىلەن تاللىشىۋالغان يانمۇيان كەلمەكتە ئىدى . ئۇلامخان بىلەن ئۇجۇل-
خان ئۆگزىدىن چۈشۈپلا ئۇلارنىڭ ئالدىغا يۈگۈردى . ئاقئۇلام بى-
لەن زۈمرەتمۇ ئۇ ئىككىسىنىڭ كەينىدىن يۈگۈردى . ئەمدى ئۇ
تەرەپتىن ئايقۇتنىڭ قوشقى ئاڭلاندى :

.....

كېلىپ يوقلاي دېسەمما ،
ئۇچار قاناتىم يەتمەي .
يادلاپ تۇردۇم سىلەرنى ،
ئەسىمدىن نېرى ئەتمەي .
شۇنچە ئايلار ئۆتۈپتۇ ،
دوستلارنى بىر كۆرسەتمەي .

.....

دوستلار نەچچە ئون يىل كۆرۈشمىگەن يېقىن تۇغقانلار دىدار-
لاشقاندىكىدەك كۆرۈشتى ، قۇچاقلىشىشتى ، باغرىنى باغرىغا ، مەڭ-
زىنى مەڭزىگە يېقىشتى ، ئاياللار خۇشاللىقىدىن كۆز يېشى
قىلىشتى .

ئۇلامخان بىلەن ئۇجۇلخان تاماققا تۇتۇنغانىدى . ئوماق :
— بىزنىڭ سۈت ئىچكۈمىز كېپكەتتى ، تاماقنى كەچتە يەيلى ،
ھازىر سۈتلۈك چاي ئىچسەك ، — دەپ ئايقۇتقا قارىدى . ئايقۇت :
— راست ، بىزنىڭ بەك سۈتلۈك چاي ئىچكۈمىز كەلدى ، يول
ماڭغان تۆت كۈندىن بۇيان سۈتلۈك چاي ئىچمىدۇق ، — دېدى .
ئوماقلارنىڭ تەلىپى بويىچە ئۇلامخان سۈتلۈك چاي تەييارلى-
دى . چاي قۇيۇلۇپ بولغاندىن كېيىن ، ئايقۇت بوغۇمىسىنى يې-
شىپ بىرنەچچە قازان قوتۇرمىچى بىلەن تاۋىدا پىشۇرغان تۆت ناننى
ئوتتۇرىغا قويدى . ئوماق قازان قوتۇرمىچىنى ئۈستۈپ ، تاۋا نېنىنى
پىچاقتا نېپىز - قېلىنلىقىنى تەكشى قىلىپ كېسىپ قويدى .
— بۇلار بىزنىڭ ئۆز قولىمىز بىلەن قىلغان تېرىقچىلىقىمىز .

نىڭ نېنى . سىلەرنى يەپ باقسۇن ، دەپ ئالغاچ كەلدۇق ، قېنى ، يەيلى ، — دېدى .

ئولتۇرغانلاردىن تۈلكە بوۋا ، كۈنچىقانبەگ ، ئالىشقول ، ئاقىمۇلاملار تىكەنلىك تەرەپكە بارغاندا بۇغداي يارمىسى قونۇرمىچى يەپ باققان بولسىمۇ ، تاۋا نېنىنى كۆرۈپ باقمىغاندى ، باشقىلىرى قازان قونۇرمىچىنىمۇ يەپ كۆرمىگەندى . ئوماق بىلەن ئايقوت «مانداق يەيمىز» دېگەندەك ، «قېنى يەيلى» دەپ قويۇپ ، ئالدى بىلەن ئۆزلىرى تاۋا نېنىدىن بىر كېسىمدىن ئېلىپ سۈتلۈك چايغا چىلىۋېلىپ ئاغزىغا سالدى . باشقىلارمۇ بىرىنىڭ كەينىدىن بىرى ئاندىن بىر كېسىمدىن ئالدى . خېمىرى ۋايىغا يەتكۈزۈپ بولدۇرۇ-لۇپ ، تاۋىدا ھەرە كۆنەلگۈسىدەك كاۋا كىلىشىپ كۆيۈپ پىشقان نان سۈتلۈك چايغا چىلىنىپ «ۋىترىدە» يۇمشىدى . ئۇلار ناننى بىر چايناپ شۇنداق ھۇزۇرلاندىكى ، لەززىتى ئاغرىدا قالدى ، سۆيۈنۈپ جانلىرى يايىراپ كەتتى...

چاي ئىچىلىپ دۇئا قىلىنغاندىن كېيىن ، ئوماق ئالغاچ كەل-گەن ئۇن ، گۈرۈچ ھەم بۇغداي ، قوناق يارمىسى بىلەن بۇغداي ، قوناقلىرىنى ئوتتۇرىدا قويۇپ :

— ئۇن ، گۈرۈچ كورلىدىن كەلگەن ، بۇغداي ، قوناق بىلەن يارمىلار ئۆزىمىزنىڭ تېرىقچىلىقىنىڭ ، سىلەرنى يەپ باقسۇن دې-دۇق . ماۋۇ بۇغداي ، قوناقلىرىنى ئابدالدا تېرىغىلى بولامدۇ ، قان-داق ، دەپ ئالغاچ كەلدۇق . بۇلارنى بەگ ئۆزى بىر تەرەپ قىل-سۇن ، — دېدى .

ئولتۇرغانلار بۇنىڭغا بىرىنچە دېگۈچە ، ئايقوت ئېلىپ كەلگەن سوۋغا - سالاملىقلىرىنى ئاتىغانلىرى بويىچە ئولتۇرغانلارنىڭ ئال-دىغا قويدى . قىزىل ، يېشىل ، سۇس سېرىق ۋە ئىنچىكە ئاق يوللۇق بىر كىيىملىك ئەتلەس ئۇلامخان بىلەن ئۇجۇلخان قاتارىدا كۈنچىقانبەگنىڭ خوتۇنى ئاقمۇلامنىڭ ئالدىغا قويۇلغاندا ، ئاقمۇلام ئۆزىنى تۇتۇۋالماي ئىچ - ئىچىدىن بۇقۇلداپ يىغلاپ كەتتى . ئەتلەسنى قولغا ئېلىپ ئورنىدىن تۇردى - دە :

— ئېجە! — دېگىنىچە ئېتىلىپ بېرىپ ئەتلەسنى ئايقۇتنىڭ بوينىغا ئارتىپ قويۇپ ، يەنە ، — ئېجە ! — دەپ ئايقۇتنى چىڭ قۇچاقلدى . تىترىگەندەك سىلكنىشتىن توختىمىغان يەلكىسى ئۇ . نىڭ تېخىچە ئونسىز يىغلاۋاتقانلىقىنى بىلدۈرۈپ تۇراتتى . بۇ ئۇنىڭ ھەقىقىي ، سەمىمىي خىجىللىقىنى ، ناماقۇللۇقىنى بىلدۈرگەنلىكى ئىدى .

ئوماق ، ئايقۇتلار يېڭى كەلگەندە ، كۈنچىققانەگ ئۇلارغا قۇم . لۇق زىياپىتى بەرگەنلىكى ئېسىمىزدە . زىياپەتتە ئاقئۇلام بەل پۈرمىلىك كۆڭلىكىنى ئايقۇت بىلەن ئۇچۇلخانلارغا كۆز - كۆز قىلغىنى كېيىن ئۇنىڭ ئۆزىنى قاتتىق پۇشايماغا قويغانىدى . ھا . زىرىغىچە ئۇلارغا قانداق ناماقۇل بولۇشنىڭ پۇرسىتىنى تاپالماي يۈرگەنىدى . ئەمدى يەنە تۆپىلەپ ئايقۇت ئۇنىڭ ئالدىغا بىر كىيىم . لىك ئەتلەس قويۇپ ، ئۇنى قالتىس تەسىرلەندۈرۈۋەتتى . ئايقۇتنىڭ قىلغىنى قاراقوشۇنلۇقلارنىڭ قايسى بىر قوشىقىدا :

قورساقى كەڭ كىشىنىڭ ،
قۇسۇرى يوق ئىشىنىڭ .

دېگىنىدەك بولغانىدى .

— مانا بۇ قالاچ قاناقانىڭ ئۆگمەس ھەم ئۆلمەس روھىيەت ئۇرۇقىنىڭ مەھسۇلى ، — دېدى تۈلەك بوۋا .
— راست ، بىز باشقا ئۆيلەرنى پەتلىشتىن بۇرۇن ، ئالدى بىلەن قالاچ قاناقانىڭ ئاگايىنى يوقلاپ كېلەيلى ، — دېدى ئوماق .
ئۆيدىكىلەرنىڭ ھەممىسى ئوماقلار بىلەن بىللە قالاچ قاناقانىڭ تۇپرىقى — توغراق ئابدىلىك ئېگىز قۇم دۆڭىگە چىقتى ، تۇپراقنى چۆرىدەپ يۈكۈنۈپ ئولتۇرۇشتى . تۈلەك بوۋا كورلا ، خوتەنلىك تامچىلاردىن ئۆگىنىۋالغان ئايەتلەردىن ئېسىدە قالغانلىرى بىلەن ئۆزلىرىنىڭ تۇپراق بېشىدا دەيدىغان ئەنئەنىۋى سۆزلىرىنى

① ئېجە - ئاچا («دۇۋان» ، 1 - توم ، 117 - بەت) .

ئارىلاشتۇرۇپ خەتمقۇرئان قىلدى ، ئاندىن قۇم دۆڭىنىڭ يامزىلىد-
غا قويۇلغان جاھانبەگنىڭ تۇپرىقىنى يوقلاشتى . ئوماق كۈچمىقتاز-
بەگكە :

— بىز بىرئاز تۇرۇپ قايتساق ، — دېدى .

باشقىلار قايتىپ كېتىشتى . ئوماقلار يەنە قالاچ قاناقانىڭ
تۇپرىقى بېشىغا چىقتى .

— ئۆردەك ، — دېدى ئوماق ئوغلىغا قاراپ ، — بۇ كىمنىڭ
ئاگايى ئىكەنلىكىنى بىلىدىغانسەن ؟

— قالاچ قاناقانىڭ ئاگايىغۇ .

— قالاچ قاناقانىڭ قانداق ئادەملىكىنى بىلەمسەن ؟

ئۆردەك ئاتىسىنىڭ ، ئاندىن ئانىسىنىڭ كۆزىگە تەلمۈرگەندەك
قارىدى .

ئوماق تۆمۈر بىلەن ئۆردەككە ئۆزلىرىنىڭ ئون تۆت يىلنىڭ
ئالدىدا شىڭدى تېغىدىكى سۆگەتتاغ ئېغىزىدىن ئابدالغا كېلىۋې-
تىپ ، ئادەمسىز ، سۈسىز ، ئوت - گىياھمۇ يوق چەكسىز قۇملۇق-
تا تۆت كۈن مېڭىپ بوراندا ئېزىپ قالغانلىقىنى ، جانلىرى ئاز
قالغاندا قالاچ قاناقانىڭ مەھەللىسىگە كېلىپ قېلىپ ئامان قالغان-
لىقىنى ، تۆمۈرنىڭ شۇ يەردە تۇغۇلغانلىقىنى ، بۇلاققۇل مەھەللىد-
سىدىن ئابدالغا كەلگۈچە ئارىلىقتىكى قۇملۇقتا كىچىككەنە بىر
توغراقلىققا كېلىپ قېلىپ ئۇ يەردە بىر «دېۋە ئادەم» نى ئۇچراتقان-
لىقىنى ، ئۇنىڭ قانداق ئادەملىكىدىن تارتىپ ، ئابدالدىكى يۇرت
قۇرۇلۇشىغىچە ، ئۆردەككە نېمىشقا شۇنداق ئىسىم قويغانغىچە بول-
غان ئائىلە شەجەرىسىنى ، قالاچ قاناقانىڭ قانداق ئادەملىكىدە-
نى ، ئارزۇ - ئارمانلىرىنى ، تۆمۈر ، ئۆردەكلەردىن كۈتكەن
ئۈمىدلىرىنى قىسقىچە سۆزلەپ بەردى .
ئۆردەك ئاتىسىدىن :

— ھېلىقى بىر جۈپ ئۆردەك كېيىن قانداق بولدى ؟ — دەپ

سورىدى .

— مەن ئۇ ئۆردەكلەرنى بېقىۋالاي ، سېنىڭ بىلەن بىللە

ئۆتسۈن دەپ كۆڭلۈمگە پۈكۈپ ئۆيدىن چىقسام ، بىر جۈپ ئۆردەك ھېچنەدە يوق . كىشىلەردىن سۈرۈشتۈردۈم ، نەگە كەتكەنلىكىنى ھېچكىم بىلمەيدىكەن ، ئۇ بىر جۈپ ئۆردەك ھازىرغىچە ھەممىمىز - گە بىر سىر بولۇپ قالدى ، — دېدى ئوماق .

ئۇلار ئابىدە توغراقنى قايتا - قايتا سىلاپ ، ئايرىلىشقا كۆزى قىيماي قۇم دۆۋىسىدىن چۈشتى ۋە خېلى يەرگىچە كەينىگە قاراپ - قاراپ قويۇپ ماڭدى .

تۆمۈر ، ئۆردەكلەر ھەرقايسى ئۆز ئىچىدە : «مەنمۇ قاناقا - دەك ئادەم بولمىن ، ئۇنىڭ كۈتكىنىدەك ئىش قىلمىن» دەپ ، شۇنداق ئارزۇ ، شۇنداق ئىرادىنى كۆڭلىگە پۈكۈپ كەلمەكتە ئىدى .

كىمكى يېڭىدىن سالسا ئىمارەت ،
ئۇ كېتىپ باشقىسى كۆرىدۇ راھەت .
ۋە لېكىن باشقىدا يەنە شۇ ھەۋەس ،
ھېچكىم بۇ بىنانى پۈتتۈرگەن ئەمەس .

— شەيخ سەئىدى

4

مەھەللىدىكى ئەرلەردىن بارالايدىغانلىرىنىڭ ھەممىسى بېلىق تۇتقىلى ، ئوۋ ئوۋلىغىلى كەتتى . كۈنچىققانبەگ بىلەن تايۇق ئوماق - نىڭ تەلىپى بىلەن قاراقوشۇن كۆلى بىلەن لوپ كۆلىگە بېرىپ كەلمەكچى بولۇشتى . مەسلەھەت بويىچە ، توختاق بىلەن ئۆردەك ئۆيدە قالىدىغان ، ئوماق ئۆزى بىلەن تۆمۈرنى ، كۈنچىققانبەگ چولپان ئوغلى توختاخۇننى ئېلىپ ماڭىدىغان بولدى . ئايقۇت بىلەن ئۇلام - خان ئۇلارغا بىرنەچچە قازان قوتۇرمىچى پىشۇرۇپ بەردى . لوپ كۆلىگە كۈنچىققانبەگ كىچىك چېغىدا ئاتىسى بىلەن بىر قېتىملا

بارغانچە كېيىن بېرىپ باقمىغان . تۈلەك بوۋا بىرنەچچە قېتىم بارغان بولسىمۇ ، ھازىر قېرىپ قالدى ، ئۇ يەرگە بارغۇدەك باغدۇ-رى يوق . لوپ كۆلىگە قانداق بېرىشنى توختىكۆل ئوبدان بىلەتتى . ئەمما ئۇ تايۇقنىڭ ئورنىدا ئوۋچىلارنى باشلاپ كەتتى . بۇلار قارا قوشۇن كۆلىگە بېلىق تۇتقىلى بارغانلاردىن لوپ كۆلىگە بېرىپ باققانلار بولسا بىللە ئېلىۋېلىشنى ، بولمىسا ئۆزلىرىگە تايىنىشنى مەسلىھەت قىلىشتى . تۈلەك بوۋا ئۇلارغا ماڭار يولىنى تونۇشتۇ-رۇپ مۇنداق دېدى :

— ھازىر سۇنىڭ سەل سوغۇلغان^① ۋاقتى . شۇنداق بولسىمۇ كۆلنىڭ بايىرى بىلەن مېڭىڭلار ، لېكىن ساغانلىققا^② كىرىپ قال-ماڭلار ، ئاۋارىچىلىكى كۆپ . قاراقوشۇن كۆلىدىن كۈنچىقىشقا مېڭمۇرەسەڭلار كۆل بارغانچە تارلىشىدۇ ، ئاخىرىدا بولتاغا بارىد-لەر . بولتادىن ئۆتسەڭلار تاتما كۆلىگە بارىسىلەر . بۇ كۆل ئانچە چوڭ ئەمەس ، ئەمما تېرەن . تاتما كۆلىدىنمۇ كۈنچىقىشقا قاراپ مېڭمۇرەسەڭلار ، كۆل يۇقىرى تەرەپكە سوزۇلغانچە تارىيىدۇ . بۇ تارچۇق ئاخىر بولتاغا ئايلىنىدۇ . بولتادىن ئۆتكىنىڭلار لوپ كۆلى-گە كىرگىنىڭلار . قانداق قايتىشنى ئويلاۋاتىسىلەر ؟

كۈنچىققانبەگ جاۋاب بېرىپ :

— تاللىشقىل ، توختاخۇن ، تۆمۈرلەر بىزنى يانداپ كۆل ياقىد-لاپ مېڭمۇرەسە ، قايتىشتا كۆلشەھىرى خارابىسىنى كۆرگەچ كې-لەيلىمىكىن ، — دېدى .

— ئۇ تەرەپكە قايتا ئۆتمەكمۇ تەس ، كۆلشەھىرىگە بارغاندى-كىن ، ئۇ يەردىن سەللا يۇقىرىلاپ مېڭىپ ئاتمىشبولاقنىمۇ كۆر-گەچ كەلمەسىلەر ، — دېدى تۈلەك بوۋا .

ئوماق قالاچ قاناقادىن سىرلىق كۆلشەھىرى ۋە ئاتمىشبولاق توغرۇلۇق ئاجايىپ سىرلىق ، قىزىقارلىق ھېكايىلەرنى ئاڭلىغانىد-دى . شۇڭا بۇ قېتىمقى سەپەردىن ئۇنىڭ خۇشاللىقتىن روھى

① سوغۇلدى يەسەيدى ، ئازلىدى («دىۋان» 2 - توم ، 173 - بەت) .
② ساغانلىق — بۆك قومۇشلۇق .

بۆلەكچە كۆتۈرۈلۈپ جانلىنىپ كەتتى .

تايۇق تۆمۈرگە يارق ئاتتىن بىرنى تەييارلاپ بەردى ، تالىش-
قۇل ئۆزىنىڭ ئالا پاقاق ئۇچقۇر ئېتىغا مىندى ، كۈنچىققانەگ
ئۆزىنىڭ مىنىشىگلا بېقىلىۋاتقان ، سېمىزلىكىدىن دۈمبىسىدە تۈ-
خۇم توختايدىغان ئاق قاشقىلىق جەدىسىگە مىندى ، ئالماشتۇرۇپ
مىنىدىغانغا سېمىزلىكى ئوخشاش يەنە بىر ئېتىنى تالىشقۇلغا تاپ-
شۇردى . ئوماق ، توختاخۇن ، تايۇقلار ئۆزلىرىنىڭ ئېتىغا
مىنىشتى .

لوپ كۆلى ، كۆلشەھىرى ، ئاتمىشبولاقنىڭ گېپىنى ئاڭلاپ
توختاق بىلەن ئۆردەكنىڭ ئۇلار بىلەن شۇنچە بارغۇسى كېلىپ
كەتتى ، ئەمما ئىستىكىنى ئاغزىدىن چىقىرىۋالدى . بولۇپمۇ ئۆر-
دەك بۇ قېتىمقى سەپەرگە يارماي قالغانلىقىنى پەقەت ئۆزىنىڭ
كىچىكلىكىدىن كۆردى . مۇشۇ تاپتىلا ھېچبولمىغاندا كىچىك ئاكد-
سى تۆمۈرچىلىك چوڭ بولۇپ كەتكۈسى كەلدى . ئۇ ئۇلارنىڭ
قارىسى يىتكۈچە ئېگىز بىر قۇم دۆۋىسىگە چىقىپ قاراپ تۇردى .
— ئاتاملار كەلگۈچە بىز ئۆيدىلا ئولتۇرامدۇق؟ — ئۆردەك
ئۆيگە كىرىپ سۇپىدا ئولتۇرۇۋېتىپ كۆڭۈل يېرىمچىلىقىنى ئىپا-
دىلەپ دومىسىپ تۇرۇپ سورىدى .

ئايقۇت كۈلۈمسىرەپ قويۇپ :

— سېنىڭزە ، ھەممىنى بىلىۋالغۇڭ كېلىدىغان مۇشۇ مەجە-
زىڭ سېنى جىم تۇرغۇزمايدۇ - ھە . كۆڭلۈڭنى يېرىم قىلما ، ئۇلار
ئۇ يەرنى كۆرۈپ كەلسە ، بىزمۇ بىر يەرنى كۆرۈپ كېلىمىز ، —
دېدى .

— نەگە بارىمىز؟! — ئۆردەك تەقەززالىق بىلەن سورىدى .

— بارغاندا بىلىپ قالسىن .

— مەن بىلىپ بولدۇم ، «دىۋە ئادەم» نى كۆرۈپ كېلىمىز
ھەقىچان ، — دېدى توختاق كۈلۈپ تۇرۇپ ۋە ئاخىرىدا قوشۇپ
قويدى ، — تاپتىم ھە .

— ئەجەب ئېغىز ئىتتىكىلىك قىلىدىڭىز ، ئۆردەكنى ھەيران

قالدۇرايلى دېۋدۇق ، — دەدى ئايسۇلو توختاقنى جېمىلەپ .
ئۆردەك خۇشاللىقىدىن ئۆي ئىچىدە ئۇيان - بۇيان سەكرەپ
ئويناقلاپ :

— ۋاھ ، «دېۋە ئادەم» نى كۆرىدىكەنمىز ، «دېۋە ئادەم» نى
كۆرگۈدەكمەن ! — دەدى .

بېلىق تۇتقىلى ماڭغانلار تارىم دەرياسىنى بويلاپ ماڭغانىدى .
ئۇلار ئات - ئۇلاغلىرىنى دەريا بويلىرىدىكى ئوتلاققا قويۇۋېتىپ ،
غارغالتىلارغا باغلاپ قويغان كېمىلەرنى ئالدى . بەزىلىرى بېلىقنى
دەريادىنلا تۇتىدۇ ، كۆپىنچىسى كۆلگە كىرىپ تۇتىدۇ . كۈنچىققان -
بەگلەر قارا قوشۇن كۆلىگە قاراپ ئۇدۇل مېڭىشتى . مەھەللىدىن
چىقىپ خېلى كەمگىچە قاقاس قۇملۇقتا ماڭغاندىن كېيىن ، ئۇزۇن -
دىن - ئۇزۇنغا سوزۇلغان بۈك توغراقلىققا كەلدى . بۇ توغراقلىق
كونا ئابدالنى نەچچە يۈز يىللار قۇم - بوراندىن ساقلاپ كەلگەن
تەبىئىي يېشىل قورغان ئىدى . توغراقلىقتىن ئۆتسىلا كۆل ئانچە
يىراق ئەمەس ئىدى . ئۇلار ئاتلىرىنى بۆرە يۈگۈرۈشىگە قويۇپ
بەرگەچكە ، كۆل ئاغزىغا چۈشتىن قايرىلغاندا كېلىپ بولدى . كۆل
ياقىسىنىڭ بەزى جايلىرى بۈك غالدېراڭ قومۇشلۇق ، بەزى جايلى -
رى قويۇق يېكەنلىك ئىدى . تارىم دەرياسىنىڭ كۆلىگە قۇيۇلىدىغان
ھاۋزىسىنىڭ بۇ تەرىپىدە كۆلدىن ئايرىلىپ تۇرغان شاخاچىلەردە
چوڭ - كىچىك ، ئۇزۇن - قىسقا ئون نەچچە كېمە تۇراتتى .
كۈنچىققان بەگ ، ئوماق ، تايۇقلار ئاتلىرىنى توختاخۇن ، تالىشقۇل ،
تۆمۈرلەرگە تۇتقۇزدى .

ئوماق ئوغلغا :

— تۆمۈر ، بىز لوپ كۆلىگە كېمىدە بارىمىز ، سىلەر ئاتتا
بارسىلەر . بۇ سېنىڭ بۇ يولدا تۇنجى مېڭىشىڭ . ماڭغان يولۇڭغا ،
ئەتراپقا ، ئۇچرىغان - كۆرگەن نەرسىلىرىڭگە ئوبدان سەپسىلىمۇال .
يەنە بىر پېرىشلىق بولۇپ قالسا ئازمايسەن ، تالىشقۇل ، توختاخۇن
ئاغلىرىڭدىن ھەرگىز ئايرىلما ، — دەپ تاپىلاپ قويدى .
تالىشقۇللار تۆت ئاتنى ئالدىغا سېلىپ لوپ كۆلىنى نىشانلاپ

يۈرۈپ كەتتى .

كۈنچىققانبەگىلەر لوپ كۆلىگە باشلاپ بارىدىغان ئادەم چىقىپ قالارمىكىن دەپ ئەتراپقا قارىدى . كۆلدە ئادەم كۆرۈنمەيتتى . بە-لىق تۇتقۇچىلارنىڭ تېخى كۆلگە كەلمىگەنلىكىنى ، ئۇلارنىڭ تېخى-چە دەريادا ئۈزۈپ يۈرگەنلىكىنى قىياس قىلدى . بېلىقچىلار كېمىدە دەريانىڭ ئېقىشى بويىچە ماڭىدىغان بولغاچقا ، ئۇيانغا ئەگىلىپ ، بۇيانغا قېيىپ مېڭىپ ، كۈن پاتارغا يېقىن يېتىپ كېلىشى مۇمكىن ئىدى . شۇڭا ئۇلار ئادەملەرنىڭ كېلىشىنى ساقلىماي ، تۈلكە بوۋىدە-نىڭ دەپ بەرگىنى بويىچە كۈنچىقىش تەرەپنى قارا چىنەپ ماڭماق-چى بولدى .

ئۇلار كەڭ ، ئۈزۈنراق كېمىدىن بىردىن تاللاپ ، شاشقاق ، ئوقىيالىرنى كېمىگە قويدى . كۈنچىققانبەگ مىلتىق بىلەن ئوقيا ئېلىۋالغانىدى . ئۇلار بۈك قومۇشلۇقتىن كۆلنىڭ ئوچۇق يۈزىگە چىققۇچە خېلى ئاۋارە بولدى . كۆل قاسنىقى بۈك غالدېراڭ قومۇش-لۇق بولغاچقا ، كۆل شۇ قەدەر جىم ئىدىكى ، خۇددى سېھىرلەپ قاتۇرۇپ قويغاندەك تىپتىنچ ئىدى . كۆل يۈزىدە بىزمۇ چايقىلىش يوق ئىدى . كۆلنىڭ ئوچۇق يۈزىگە چىققاندىن كېيىن ، ئوماق كېمە تاياشتىكى كارامىتىنى كۆرسەتتى . كۆل بەك چوڭقۇر ئەمەس ئىدى . ئۇ كېمىنىڭ قۇيرۇق تەرىپىدە ئۆرە تۇرۇۋېلىپ ، شۇرۇقنى كۆل تېگىگە تىرەپ ھەرىس تايغاندا ، كېمىنىڭ باش قىسمى سۇدىن سەل كۆتۈرۈلۈپ غۇيۇلداپ بىرپەستلا خېلى يەرگە بېرىپ بولدى ، كۈنچىققانبەگ بەكلا ئارقىدا قالدى . تايۇق ئوماقنىڭ كەي-نىدىن تايپ كېتىۋېتىپ :

— بەگ قورقۇپ قېلىۋاتىدۇ ، ئاستىراق تاييلى ! — دەپ تۈۋلىدى .

ئوماق كېمە تاياشتىن توختاپ ، شاشقاقنى قولغا ئالدى . سۇغا قاراپ تۇرۇۋېتىپ ، شاشقاقنى بىر نەرسىگە قارىتىپ شىلتىدى . ئاڭغىچە تايۇق يېتىشىپ كەلدى . ئوماق بەش - ئالتە ياشلىق بالا چوڭلۇقىدىكى بىر بېلىقنى تارتىپ چىقتى . بۇ ئارىلىقتا كۈندە-

چىققانبەگمۇ يېتىپ كەلدى .

— يۇرت سوراڭقا بولغان بىلەن ، كېمە تاياشقا بولمايدىكەنەن بەگ ، — دەپ ئوماق كۈنچىققانبەگكە چاقچاق قىلدى . كۈنچىققانبەگ :

— سېنىڭ كېمە تاياشقىلا ئۇستا بولماي ، بېلىق تۇتۇشقىمۇ ئۇستا ئىكەنلىكىڭنى تايۇق ماڭا ئېيتقان . ھەر ئىككىسىگە راستلا ئۇستا ئىكەنەن . قاراقوشۇنلۇقلارنىڭ بۇ تەرىپىگە قول قويدۇم . تۆت تەرىپىمگە قارسام كۆپكۆك سۇلا ، ئالدىدا ئىككىڭلار غۇيۇلداپ كېتىۋاتىسىلەر ، سەل قورقتۇم ، — دېدى .

ئۇلار بېلىقنى بىرپەس تەرىپلەشتى . كۈنچىققانبەگ :
— بۇ يەر كۆل ئاغزىغا يېقىن بولغاچقا ، چوڭ بېلىق بولغان بىلەن بۇنىڭدەك چوڭ بېلىق يوق ، — دېدى .

— نېمىشقا؟ — تايۇق سورىدى .
كۈنچىققانبەگ جاۋاب بېرىپ :

— لوپ كۆلىگە يېقىنلىغانسېرى سۇ بەك تۈزلۈكلىشىدۇ . تارمىنىڭ كۆلگە قۇيۇلىدىغان يېرىدىكى سۇ تاتلىقراق . شۇڭا بېلىق-لار شۇ تەرەپكە بېرىۋالىدۇ . بېلىق تۇتقۇچىلارمۇ شۇ يەرگە يىغىلىدۇ ، — دېدى .

ئوماق بىلەن تايۇق كۈنچىققانبەگنى ئوتتۇرىغا ئېلىپ ، ئۆزلىرى ئىككى ياندا تۇرۇپ مېڭىشتى . كۈنچىققانبەگ شۇرۇقنى قانداق تاياشنى ئوماق بىلەن تايۇقنىڭ تايىشىغا قاراپ ئوبدانلا ئۆگىنىۋالدى ، كۆزىمۇ كۆندى ، يۈرىكىمۇ توختىدى .

كۈنچىققانبەگ ياش چاغلرىدا كېمە تاياشقا بەك قىزىقتى . ھەدەپسىلا دەريا ، كۆللەردە كېمە تاياپ ئوينايتتى . ئۇ بىر كۈنى ئاتىسىنىڭ بېلىقچىلىرى بىلەن بىللە ئۆزى ئايرىم بىر كېمىنى تاياپ ، تارم دەرياسىنىڭ ئېقىشى بويىچە مېڭىپ قاراقوشۇن كۆلىگە كىردى . شۇ چاغدىمۇ سۇ بۈگۈنكىدەك تىپتىنچ ئىدى . ئۇ كېمىنى پالاق بىلەن تاياشنى ياخشى كۆرەتتى . پالاقتا ئولتۇرۇپ تايىدىغان بولغاچقا ، ئادەم سۇغا يىقىلىپ كەتمەيدۇ دەپ قارايتتى .

كۈنچىققانبەگ تىنچ كۆلدە خاتىرجەم كېمە تايپ يۈرەتتى ، بىردىنلا قاتتىق شامال چىقىپ ، كۆل دولقۇنى ئۇنى سۈرۈپ ئاپىرىپ بىر شاخاچىنىڭ ئىچىگە كىرگۈزۈۋەتتى . بۇ ، ئۇنىڭ ئامىتى بولۇپ قالدى . بولمىسا كېمىسى ئاللىقاچان دولقۇن زەربىسىدە دۈم كۆم-تۈرۈلۈپ كېتىپ ، كېمىسى بىر يەردە ، ئۆزى بىر يەردە قالاتتى . شۇنىڭدىن كېيىن كۈنچىققانبەگ كېمە تايپ كۆلگە كىرىشتىن قورقىدىغان ، بارغانسېرى كېمە تياشقىمۇ ئانچە قىزىقمايدىغان بو-لۇپ قالدى ، زورۇر بولغان چاغدىلا ، كېمىگە چىقىدىغان بولغانىدى .

ئۇلار كېمىلەرنى بىر خىل سۈرئەتتە تايپ ، قاراقوشۇن كۆلى بىلەن تاتما كۆلىنى تۇتاشتۇرىدىغان بولتاغا ئاز قالغاندا ، بويندا پاختەكنىڭكىدەك ئىنچىكە قارىسى بار ، باشقا يېرى خەسىدەك ئاپ-ئاق ، غازدىن كىچىكرەك ، بېلىقئالغۇچىلىك چوڭلۇقتىكى يد-گىرمە نەچچە قۇشنىڭ ئۈزۈپ يۈرگەنلىكىنى كۆردى . تايۇق قۇش-تىن بىرەرنى ئاتماقچى بولۇپ ئوقياسىنى قولغا ئېلىۋىدى ، كۈن-چىققانبەگ :

— ئاتما ، ئاتساڭ ئۇلامخېنىڭنى ئاتقان بولسەن ، — دېدى .
تايۇق ھەيران بولۇپ سورىدى :
— بۇ نېمە دېگىنىڭ ؟

— «ئاقئۇلام» دېيىلىدىغان ئەتىۋارلىق قۇش مۇشۇ . مەن يىگىرمە نەچچە يىلدىن بۇيان بۇ قۇشنى مانا بۈگۈن كۆردۈم . بۇ قۇش كۆپىنچە لوپ كۆلىدىلا يۈرىدىكەن ، باشقا كۆللەرگە ئاندا - ساندا كېلىپ قالىدىكەن . بۇ بەك ئاز قۇش ، ئېتىشقا بولمايدۇ . ئابدال ئەتراپىدا ھېچكىم بۇ «ئاقئۇلام»لارغا زىيان - زەخمەت يەتكۈزمەيدۇ ، قوغلىمايدۇ ، ئۆرگۈتمەيدۇ . شۇڭا بۇلار ئادەملەردىن ئانچە ئۆرگۈتمەيدۇ ، — دېدى كۈنچىققانبەگ .

ئوماقمۇ كۈنچىققانبەگنىڭ گېپىگە ھەيران قېلىپ ، ئۇنىڭدىن گەپ سورىماقچى بولغانىدى ، ئاڭغىچە ئاقئۇلاملارغا يېقىن كېلىپ قالدى . دېگەندەك ، ئۇلار كۆل يۈزىدە بەخىرامان ئۈزۈپ يۈرمەكتە ،

بىر - بىرنى قوغلىشىپ ئويناشماقتا ئىدى ئادەمدىن ئۆز كۆيدىدە.
غاندەك قىلمايتتى ، كېمىنىڭ ئىككى تەرىپىدە ئۇرۇپ يۈرەتتى .
كۈنچىققانبەگلەرمۇ ئاقئۇلاملارنى ئوبدانراق كۆرۈۋېلىش ئۈچۈن
شۇرۇقلىرىنى كېمىگە قويۇپ تۇرۇشتى . ئاقئۇلامنىڭ ئۈمىدى
قىسقا ، كىشىمىش ئۆرۈك مېغىزچىلىك چوڭلۇقتا ، قىپقىزىل ئۆزۈ
لۇپ ، كۆزى قارىقاتەك قاپقارا ، بويىدىكى قارا سىزىقچىنى دېمىدە.
گەندە بېشىدىن قۇيۇقغىچە پاختىدەك تۇم ئاق ئىدى ، ھەتتا
پاچىقىمۇ ئاق پايپاق كىيدۈرۈپ قويغاندەك قىسقا ئاق پەرلىك
ئىدى . چىرايلىقلىقىدىن ئوماق بىلەن تايۇق قۇشتىن كۆز ئۆزەلە.
مەي قالدى ، مۇمكىن بولسا بىر جۈپتىن تۇتۇۋېلىپ ئەتىۋارلاپ
باققۇسى كەلدى . لېكىن ، بۇلار ئاتا - ئانىلىرىدىن ئاڭلىغان نەسەدە.
ھەتلەردىن شۇنى بىلگەنكى ، مەيلى سۇ ، كۆل قۇشى ، مەيلى قۇ.
رۇقلۇق ، چۆل قۇشى بولسۇن ، ئۆز ماكانىدىن ئايرىلسا ياشىيالمىدە.
دۇ . شۇڭا لويۇقلار باقتۇق دەپ قۇشلارنى قەپەسلەرگە سولدى.
ۋالمايدۇ .

كۈنچىققانبەگلەر ئاقئۇلاملاردىن ئايرىلغۇسى كەلمىگەندەك ،
كۆز ئۈزمەي قارىغىنىچە ئاستا ئۇزاپ كېتىشتى . ئاقئۇلاملارمۇ
ئۇلارغا : «خەير خوش» دېگەندەك زىل ئاۋازلىرى بىلەن يېقىملىق
«قىق - قۇق ، قىق - قۇق» لىشىپ قېلىشتى .
— بۇ قۇشنىڭ ئىسمىمۇ ، سىياقىمۇ ھەيران قىلىۋاتىدە.
مەن ، ئىككىڭلارنىڭ خوتۇنلىرىڭلارنىڭ ئىسمى مۇشۇ قۇشنىڭ
نامىدىن ئېلىنغانىكەن - ھە ، -- دېدى ئوماق .
كۈنچىققانبەگ كېمىسىنى يانغا توغرا قىلىپ توختىتىپ ، يەدە.
راقتا قالغان ئاقئۇلاملارغا ئۇزاق قارنۇتەتكەندىن كېيىن ، كېمىنى
يەنە يۈرۈش يۆنىلىشىگە سېلىپ ئاستا تايپ ماڭدى . بەگنىڭ خىيالە.
غا پېتىپ قالغىنىدىن ئۇنىڭ ئاشۇ ئاقئۇلاملار توغرىسىدا ئېغىز
ئاچىدىغانلىقىنى قىياس قىلىشقان ئوماق بىلەن تايۇق ئۇنىڭ ئىككى
يېنىغا ئۆتۈپ ، كېمىلىرىنى كېمىسىگە يېقىن ئەكېلىپ ئۇنىڭ
بىلەن تەڭ تايپ ماڭدى .

ئۇلار ئويلىغاندەك كۈنچىققانبەگ ئېغىز ئاچتى .

— بۇ قۇشنىڭ قىسمىنى توغرىسىدىكى گەپنى ئاڭلىساڭلار تېخىمۇ ھەيران قالسىلەر ، قۇشقا ئىچىڭلار ئاغرىيدۇ ، ئېچىنىسىدە . لەر . دادامنىڭ ئېيتىپ بېرىشىچە ، ئۇ قۇش ئەسلىدە بىر پەرىزات ئىكەندۇق ، — دەپ كۈنچىققانبەگ بىر ھېكايىنى باشلىدى .

— قايسى چاغلىقى نامەلۇم بىر زاماندا ، تەكلىماكان قۇملۇقىدا .

دا ، لوپ كۆلىگە يېقىنىمۇ ئەمەس ، يىراقمۇ ئەمەس بىر جايدا بىر بەگ ئۆتكەنىكەن . بەگنىڭ خوتۇنى — بەگچەنىڭ خىزمىتىنى قىلىدىغان ئون نەچچە چۆرە قىز بار ئىكەن . بۇ چۆرىلەر ئارىسىدا ئۇلامخان ئىسىملىك بىر قىز بولۇپ ، سۈت بىلەن يۇغۇرغاندەك ئاپئاق ئىكەن ، ئاغزى ئويماقتەك كىچىك ، كالىپۇكلىرى بويىچە قويغاندەك قىپقىزىل ، كۆزى قاپقارا ، بويى زىلۋا ، خۇش پىچىم ئىكەن . تېگىدىن ئاقسۈزۈك چىرايى قىزىل كالىپۇكى بىلەن قارا كۆزىگە سېلىشتۇرما بولۇپ تېخىمۇ ئاق ، تېخىمۇ چىرايلىق بولۇپ كۆرۈنىدىكەن . بەگنىڭ ئۆيىدىكى چوڭ - كىچىك ئەر - ئايال ھەممىسى ئۇنى «ئاقئۇلامخان» دەپ ئاتىشىدىكەن . ئۇ چۆرە قىزلار - بىلەن چېقىشىپ : «مېنى سىلەر شۇنداق دېگەندىكىن ، ئاپئاقلا بولۇپ كېتەي» دەپ ئاق كىيىم ، ئاق پايپاق كىيىپ ، بېشىغا ئاق رومال ئارتىپ يۈرىدىغان بوپتۇ . بۇنىڭ بىلەن ئۇلامخان ئاق پەردە - زاتنىڭ سىياقىغا كىرىپ ئالامەت چىرايلىقلىشىپ كېتىپتۇ . ئۇلامخان قىزغا بەگنىڭ كۆزى چۈشۈپتۇ . كۈنلەرنىڭ ئۆتۈشى بىلەن بۇ قىزغا بەگنىڭ كۆڭلى بەند بولۇپ قالغاندەك ئارامى بۇزۇلۇپتۇ ، كۈندە نەچچە كۆرمىسە چىدىيالمىدىغان دەرىجىگە يېتىپتۇ . قىزغا ئۆزى ئېغىز ئاچاي دېسە ئەسلى ، گەپ سالدۇراي دېسە ، ئارىغا چۈشكەنلەر يۇرتقا يېپيۈەتسە ، ئۆزى ئۈستىدە قوشاقلار توقۇلۇپ ، ئەل - يۇرتتا يۈزى قالماسلىقىدىن قورقۇپتۇ .

بەگنىڭ خوتۇنى ياشتا بەگدىن بىر - ئىككى ياش چوڭ بولۇش بىلەن بىر قېتىم تاغقا چىققاندا ئاتىنى يىقىلىپ چۈشۈپ ، ئوڭ يانېشى سۈنۈپ كېتىپ ، ئەيىبناق بولۇپ قالغانىكەن . بەگ ئىلاج -

سىز خوتۇننى ئىشقا سالماقچى بويۇمۇ .

— ئۇلامخان قىزنى ماڭا ماقۇلغا كەلتۈرۈپ بەرسەڭ ، يۈرتتە ئورنۇڭنى كۆتۈرۈپ ، ھۆرمىتىڭنى چوڭ ، يۈزلۈك قىلىمەن . تۆتۈن داق قىلمىساڭ ، ئۆزۈڭ بىل ! — دەپ ، بەگ خوتۇنغا قورقۇن ساپتۇ .

ئېرىنىڭ قارامتۇرى مەجەزنى بىلگەن خوتۇنى لېۋىنى چىش-لەپ ، دەردىنى ، خورلۇقىنى ئىچىگە يۈتۈپ ، قىزنى ھۇجرىسىغا چاقىرتىپ خىزمەت ئىشلەپتۇ . ئۇلامخان ماقۇل تاپماپتۇ . «مەرتەم - مەرتەم ئۈچ مەرتەم» دەپ بەگنىڭ خوتۇنى ئۇلامخان بىلەن ئۈچ قېتىم سۆزلىشىپتۇ ، چىرايلىق گەپ قىلىپ بېقىپتۇ ، ئالداپ بېقىپتۇ ، قورقۇتۇپ بېقىپتۇ . قىز : «گەپلىك يىگىتىم بار ، ، «مەن مۇرۇلۇغلىنىپ بولغان قوشتۇلۇق» دەپ چىڭ تۇرۇ-ۋاپتۇ . بەگنىڭ خوتۇنى بۇ ئىشنى لايىقىدا ھەل قىلالمىسا ئۆزىنىڭ تاشلىنىپ خارلىقتا قالدىغان ئاقىۋىتىدىن قورقۇپ ، ئۆزىنىڭ يې-قىمى ئىككى ئادىمى ئارقىلىق ئۇلامخانغا بېسىم قىلماقچى بويۇمۇ . «بېگى بەر دېگۈچە ، دوغىسى تالايۇ» دېگەندەك ، بەگنىڭ خوتۇنى : «مۇنداقلا بىر قورقۇتۇپ بېقىڭلار» دېسە ، يالاقچىلىرى قىزنى : «ئېسىپ ئۆلتۈرمىز» دەپ قورقۇتۇپ ، قارا قىلدا ئېشىلگەن ئار-غامچىنى ئۇلامخاننىڭ بويىغا سېلىشى ھامان ئاسمان «گۈلدۈر - قاراس» قىلىپ قورقۇنچۇلۇق گۈلدۈرلەپتۇ . گۈلدۈرلەشنىڭ زەربى-سىدىن ئۆيلەرنىڭ ياغاچلىرى چېتىقلىرىدىن ئاجراپتۇ ، تامنىڭ سۇۋاقلىرى تۆكۈلۈپتۇ ، چاقماق تېخىمۇ ھەيۋەتلىك چېقىلىپتۇ . بەگنىڭ خوتۇنى بىلەن ھېلىقى ئىككى يالاقچى قورقۇپ تۇرغاندا ، ئۇلامخان لىڭشىدە كۆتۈرۈلۈپ لەڭلەك ئۇچقاندەك ئۆرلەپ ئاسمانغا چىقىپ كېتىپتۇ . بەگ ئوردىسىدىكى كىشىلەر ئاسمانغا قارىغىنىچە ئاغزىنى ئېچىپلا قاپتۇ .

شۇ ئىش بولۇپ ئۇزاق ئۆتمەي تارىم دەرياسى بىلەن لوپ كۆلىدە مۇشۇ قۇش پەيدا بولۇپ قاپتۇ . كىشىلەر : «بۇ قۇش ئاشۇ

ئاقئۇلام قىزنىڭ ئۆزى شۇ ، ئۇ ئاسماندىن قۇش بولۇپ چۈشۈپتۇ .
قۇشنىڭ بويىدىكى قارا بەلدەم ئولامخاننىڭ بويىغا سېلىنغان
سىرتماق شۇ» دېيىشىدۇ...

ھېكايە ئوماق بىلەن تايۇقنىڭ يۈرەك تارىلىرىنى چەكتى چې-
غى ، كېمىلىرىنى توختىتىپ ئاقئۇلام قۇشلار قالغان تەرەپكە قاراپ
تۇرۇپ كەتتى . ئارىلىق يىراق بولغاچقا ، ئاقئۇلاملار بۇلارغا كەڭ
كۆل يۈزىدە ئاتنىڭ ئاق قاشقىسىدەك كىچىككىنە كۆرۈنەتتى .
«بەلكى شۇنداقتۇر ، بۇ سىرنى كىم بىلىپتۇ» دېيىشتى ئۇلار
ئىچىدە...

تاتىما كۆلى بارغانسېرى تارىيىپ ئاخىر بولتاغا ئايلاندى .
بولتا خېلى ئۇزۇن بولۇپ ، ئىككى ۋادىسى كەڭ چاتقاللىق ئىدى .
يىراقتا چاتقاللىق بىلەن بولتانى ئورغان قورغاندەك ياپيېشىل
توغراقلىق ئۇزۇندىن - ئۇزۇنغا ئۇپۇق بىلەن گىرەلىشىپ تۇرات-
تى . كۈنچىققانبەگلىرىگە ئالدىدا زەڭگەر ئاسمان بىلەن يۈزلىنىپ
تۇرغان ، خۇددى زېمىنغا يېپىپ قويغان ئەينەكتەك لوپ كۆلى
يىراق ئۇپۇقتا قۇچاق ئېچىپ تۇراتتى ، ئۇلار تاياشنى كۈچەپ تېز-
لەتتى .

5

ئېھ ، لوپ كۆلى ! ئانا زېمىن -- تەكلىماكاننىڭ كەھرېۋا
كۆزى ، زۇمرەت كۆلى !

تەڭرىتاغ ، پامىر ، قاراقۇرۇم تاغلىرىنىڭ ئاپئاق چاچلىرى
ئارىسىدىن تامچىلاپ ئېقىپ ، ئېقىپ - ئېقىپ ئېرىق بولۇپ ،
ئېرىقلار قوشۇلۇپ دەريا بولۇپ ، چەكسىز يېشىل يايلاقلارنى ،
ئېتىز - دالىلارنى ، باغ - ئورمانلارنى سۇغىرىپ ، تەشەنناسىنى
قاندىرۇپ ، ئۇلاردىن ئاشقىنى يىغىلىپ تارىم ، كۆنچى دەرياسى
بولۇپ ، ساڭا قۇيۇلغان ، سەن — لوپ كۆلىنى ھاسىل قىلغان .
سەن تەكلىماكاننىڭ كىندىكىسەن ھەم يۈرىكىسەن !

تاتما كۆلىنى لوپ كۆلىگە تۇتاشتۇرىدىغان ئۇزۇن بەلۋاغ —
بولتا ئاخىرلىشىپ ، يىراق ياقىسى تىنىق كۆك ئاسماننىڭ ئۈيۈقى
بىلەن گىرەلىشىپ تۇرغان كەڭ لوپ كۆلى كۈچىققانە گەلگە
قۇچاق ئېچىپ يېقىنلىماقتا . ئېھ ، لوپ كۆلى ، بىز كەلدۇق ،
قۇچىقىڭنى ئاچقىنا ، بىزنى باغرىڭغا ئالغىنا ! ئۇلار تەلمۈرمەكتە ،
تەلپۈنمەكتە ، خۇددى بالا ئانىسىنىڭ قوينىغا تەلپۈنگەندەك !

ئوماق بىلەن تايۇقنىڭ لوپ كۆلىگە تۇنجى قېتىم كېلىشى .
ئۇلار تارىم ، كۆنچى دەريالىرىنىڭ شۇنچە پايانسىز دەشت ، قۇم
باياۋىنىنى بېسىپ ئۆتۈپ مۇشۇ كۆلگە قۇيۇلىدىغانلىقىنى ئاڭلى-
غان . شۇنچىۋالا سۇنى باغرىغا ئۇنسۇز سىغدۇرۇپ كېلىۋاتقان بۇ
كۆلنىڭ قانچىلىك تېرەن ، قانچىلىك كەڭلىكىنى كۆز ئالدىغا كەل-
تۈرەلمەي ھەيران ئىدى . مانا شۇ كۆل كۆز ئالدىدا قۇچاق ئېچىپ
تۇرماقتا . كۆلنىڭ كۈنپېتىش مەزگىلىدىكى مەنزىرىسى ئۇلارغا شۇ
قەدەر گۈزەل كۆرۈنۈپ كەتتىكى ، ئۇلار مۇشۇ يېشىغىچە بۇنداق
چىرايلىق كۆرۈنۈشنى كۆرۈپ باقمىغانىدى . زۈمرەتتەك سۈزۈك
ئاسمان بىلەن قوشكېزەك ئاكا - ئۇكا ياكى قوشكېزەك ئاچا -
سىڭىلدىك ، كۆككە قۇچاق يېيىپ تۇرغان ، كەڭ كەتكەن كۆل ،
ئاسمانمۇ كۆك ، كۆلمۇ كۆك ، گويا كۆك تەڭرىسىنىڭ بىر بوياق
كۈپىدىن چىققاندىك . قىزىللىقى ئاستا - ئاستا قىزىلاشقان كېڭ-
يىۋاتقان كەچئارىسى ئالدىدىكى شەپەق ، كۆل قۇچقىدا ئاجايىپ
بىر خىل مەنزىرە ھاسىل قىلىپ جىمىرلىماقتا . كۆك ئاسمانمۇ
جىم ، كۆلمۇ جىم ، گويا جاھان جىملىققا چۆككەندەك . ئۆلۈكتەك
جىملىقمۇ سۈرلۈك بولىدۇ . كۆل شۇ تاپتا جىملىقى بىلەن شۇنچە
سۈرلۈك ، سىرلىق بىلىنمەكتە .

ئانا - بوۋىلىرىدىن لوپ كۆلىنىڭ ئاجايىپ - غارايىپ سىرلى-
رى توغرىسىدا ئاڭلىغانلىرى ئېسىگە كېلىپ ، ئۇلارنى سۈر باسقۇ-
لى تۈردى . بىر پاراڭدا ، مانا ھازىرلا كۆل ۋاراقلاپ قاينايدىغان-
دەك ، ئاسمان پەلەك ئۆرلەپ ، ئاندىن يېيىلىپ يامراپ پۈتكۈل
دالىنى باسىدىغاندەك . قۇرۇقدالغان تىلىسىم كۆلدىكى كۆھىنچىدىن

بىساناق يەجۇجى - مەجۇجىلەر چىقىپ ، زېمىن يۈزىدىكى جېنى بارلىكى نەرسىلەرنى يالماپ تۈگىتىدىغانلىقى سۆزلەنسە ، يەنە بىر پاراڭدا ، كۈنپېتىش بىلەن تەڭ ئالدىن يېنىك شامال چىقىپ ، كۆل يۈزى چايقىلىدىغانلىقى ، سۇنىڭ ئاۋازغا تەڭكەش ھەر خىل يېقىم-لىق ئاۋازلار ، كۈلكىلەر ، شوخ ئاھاڭدا ئېيتىلغان تۈرلۈك قوشاق-لار ئاڭلىنىپ ، ئارقىدىنلا ئۇقار ، ئاقئۇلامخان ، سۇقسۇرغا ئوخ-شاش قۇشلار سۇدىن قانات قېقىپ ئۆرلەپ ، ئاسماندا پەرۋاز قىلىپ ئويىنايدىغانلىقى ، ئۆز تىللىرىدا سايراپ كەڭ دالنى چاڭ كەلتۈرۈ-ۋېتىدىغانلىقى سۆزلىنەتتى . يەنە بىر پاراڭدا ، ئاسمان دەھشەتلىك گۈلدۈرلەپ ، چاقماقلار چىقىلىپ ، قاتتىق بوران چىقىپ ، كۆل سۈيى خۇددى قارا قۇيۇندا پىرقىراپ ئاسمانغا چىقىپ كېتىۋاتقان قۇمدەك ئۆرلەپ ، سۇ تۈۋرۈكلىرىدىن چاچراپ چىققان بېلىقلار قۇرۇق كۆلگە قايتىپ چۈشۈپ پىلتىڭلاپ قېلىۋاتقانلىقى ، سۈيىدىن ئايرىلىپ نىمجانلىشىپ قالغان بېلىقلارنى يەجۇجى - مەجۇ-جىلەرنىڭ بىر باشتىن سۈپۈرگەندەك سۈمۈرۈپ يەپ كېتىۋاتقانلىقى ، بېلىقلارنىڭ نادامەتلىك نالە - زارىدىن تۇغۇلغاندەك تاغ بەستىلىك بىر باتۇر ئەزىمەت پەيدا بولۇپ ، تۈگىنىڭكىدەك تاپىنىدا ھەر قېتىمدا ئون يەجۇجىنى دەسسەپ يەنجىسە ، ھەر ئالمىقىنىدا يۈزلەپ مەجۇجىنى مىچىپ ، ئۇلارنىڭ ئاللا - توۋىسىنى چىقىرىپ ، يەجۇجى - مەجۇجى دېگەنلەرنى كۆزدىن يوقاتقانلىقى ، تاغ بەستىلىك باتۇرنىڭمۇ كەينىگە يانغان سۇ تۈۋرۈكى بىلەن بىللە كۆلگە كىرىپ غايىب بولۇپ كەتكەنلىكى بايان قىلىناتتى .

كۈنچىققان بەگلىرىگە شۇ ئىشلارنىڭ بىرەرسى ھازىرلا كۆرۈلۈپ قالدىغاندەك تۈيۈلماقتا ئىدى .

كۈنچىققان بەگ كېمىدە كېتىۋېتىپ ، ئۆزىگە ئۆزى سۆزلە-گەندەك :

-- كۈن پاتقۇچە تالىشقۇلارنى تېپىۋالساق بولىتتى ، --
دېدى .

ئوماق ، تايۇقلارمۇ شۇ خىيالدا ئىدى . تايۇق :

— كۆل ياقىسى قومۇشلۇق ئىكەن . بىر قىرغاققا يېقىنىلىشىدۇ .
ۋالايلى ، — دېدى .

شۇنداق قىلماي بولمايتتى . ئۇلار قويۇق قومۇش ئارىلىرىدىن
كۈچەپ تايپ يۈرۈپ كېمىلىرىنى قىرغاققا يېقىنلاشتۇرۇۋالدى .
تايۇق كېمىدىن سەكرەپ قىرغاققا چىقتى . كۈنچىققانەگ بىلەن
ئوماق كېمىنىڭ بېشىغا چىگىلگەن ئارغامچىنى تايۇققا تاشلاپ بەر-
دى . تايۇق كېمىلەرنى تارتىپ قىرغاققا يېنىچە قىلىپ قومۇشلارغا
باغلاپ قويدى . شۇ چاغدا يېقىنلا يەردىن تالىشقۇلنىڭ قوشىقى
ئاڭلاندى . ئېنىقكى ، ئۇلار قومۇشلۇقلارنىڭ شاراق - شۇرۇق
قىلغىنىنى ئاڭلاپ ، كېلىشىۋالغان بويىچە ئۆزلىرىنىڭ نەدىلىكىنى
بىلدۈرگەنلىكى ئىدى . ئەتراپ بۈك غالىدىراڭ قومۇشلۇق بولغاچقا ،
قوشاق ئېيتىش ئۇلارنىڭ بىردىنبىر تېپىشىش ئۇسۇلى ئىدى .
ئوماقمۇ : «بىز بۇ يەردە» دەپ خەۋەر بېرىپ قوشاق ئېيتتى .

مەن كېمەمنى سالدەم بۈگۈن تارىمغا ،
يېتەرمەن دەپ لوپ كۆلدەكى يارىمغا .
خۇدا ئىگەم قىلغىن مەنى ئامانم¹ ،
بىر يەتكۈزگىن كۆڭلۈمدەكى يارىمغا² .

كۈنپېتىپ ، ئەتراپنى گۈگۈم قاراڭغۇلۇقى قاپساپ كەلمەكتە .
جىمى ياق بۈككىدە قومۇشلۇق . بۇلارنىڭ قومۇشلۇقىنى بۆسۈپ
ماڭغاندىكى شاراق - شۇرۇقلىرىغا يېقىنلا بىر جايدىن يەنە شۇنداق
ئاۋازلار كېلىپ قوشۇلماقتا .

— بۇ نېمە شاراق - شۇرۇق ؟

— تالىشقۇللار بىز تەرەپكە كېلىۋاتامدىكىن .

قاراڭغۇ چۈشكۈچە تېپىشىۋالساق بولىتتى ، — يېپىلىپ
كېلىۋاتقان گۈگۈم پەردىسىنى بۈك قومۇشلۇق تېخىمۇ سۈرلۈك .

1 مەنى ، مېنى ، ئامانم - ئامانلىقىم .
2 بۇ سۆزدە كۆڭلۈمدىكى بارلىق ئارزۇ - ئارمانىمغا دېمەكچى .

لەشتۈرۈپ ، كۈنچىققانبەگنىڭ كۆڭۈل ئاسمىنىغا قارا ساپە تاشلىد-
ماقتا ئىدى .

بۇلار خېلى ماڭغاندىن كېيىن ، غالىدراڭ قومۇشلۇقتىن يۇل-
غۇن ئارىلاش پاكىر قومۇشلۇققا چىقتى . ئەمدى ئۇلارنىڭ ئالدىدا
كەڭ بىر تۈز ، گىرىمىسەنلىك پەردىسى ئىچىدە غۇۋا كۆرۈنۈپ
تۇراتتى . ھەرھالدا ئەتراپنى كۆرگىلى بولدى .

بۇلارغا ئانچە يىراق بولمىغان يەردە ئېگەر - توقۇمى بىلەن
يەتتە ئات ئوتلاپ يۈرەتتى . كۈنچىققانبەگلىر تونۇدى ، ئۇ مۇشۇلار-
نىڭ ئېتى ئىدى .

— ۋوي ، ئاتلار تۇرىدۇ ، تالىشقوللار قېنىدۇ ؟ — كۈنچىق-
قانبەگ سورىدى .

— بايا : «بىز بۇ يەردە» دەپ مەلۇملاپ قويۇپ مېڭىپ كەتتۇق
ئەمەسمۇ ، تالىشقوللار بىزنى ئىزدەپ شۇ يەرگە كەتكەندۇ ، —
تايۇق بۇ گەپنى نارازىلىقىنى بىلدۈرگەندەك تەلەپپۈزدا ئېيتتى .
بۇ ئۇنىڭ كۈنچىققانبەگكە قىلغان تەئەددىسى ئىدى . ئۇلار
بەلگە بەرگەندىكىن ئورنىدىلا تۇرۇشلىرى كېرەك ئىدى ، ئەمما
كۈنچىققانبەگنىڭ قاراڭغۇ چۈشكۈچە قومۇشلۇقتىن چىقىۋالايلى ،
دېگەن گېپى بىلەن مېڭىپ كېتىشكەندى .

ئوچۇق زەڭگەر ئاسماندا يۇلتۇزلار بىرىنىڭ كەينىدىن بىرى
چىملىدىقلىرىدىن باش چىقىرىپ جىمىرىلىشىپ ، بايقى گۈگۈم
گىرىمىسەنلىكى سۈزۈلۈشكە باشلىدى . كۈنچىققانبەگلىرىنى : «قې-
نى ، كۆل ۋادىسىنىڭ كېچىلىك مەنزىرىسىنى كۆرۈۋېلىڭلار» دې-
گەندەك ، پۈتۈن بىر كۈن ئۆزىگە سىڭدۈرۈۋالغان قۇياش نۇرىدىن
قاينۇرۇپ شولا چېچىپ ئاي چىقتى . ئاي كېنىزەكلەر ئارىغا ئېلىپ
تۇرغان خانىشەك بىساناق يۇلتۇزلار ئارىسىدا شۇنچە گۈزەل ،
شۇنچە يارقىن ئىدى . كەڭ ۋادا بىردىنلا ئالتۇن شولىغا چۆمۈلدى .
كۈنچىققانبەگ ئوغلى توختىدىن ، ئوماق تۆمۈردىن ئەنسىرد-
دى . توختى ياۋاش ، جىمغۇر بولۇپ ، ئەتراپىدىكى نەرسىلەرگىمۇ
دىققەت قىلمايتتى ، يول ماڭسا دەسسەيمۇ ، دەسسەيمۇ دېگەندەك

ئايىغىنى يەتگىل ئېلىپ ، يەردىن ئۈستۈن قارىماي ماڭاتتى . كور-
لا ، خوتەندىن كەلگەن ئۈستىلار ئۇنى : «مېڭىسى ، مەھەرى رايىش
موللىغىلا ئوخشايدۇ ، كېيىن چوقۇم موللا بولىدۇ» دېيىشەتتى ۋە
ئۇنى «توختاخۇن» دەپ ئاتىتتى ، بارا - بارا بۇنداق ئاتاش ئۇنىڭغا
سىڭىپ قالدى . كۈنچىققانبەگ دەسلەپ چاقچاق ئورنىدا شۇنداق
ئاتاپ يۈرۈپ ، ۋاقىت ئۆتكەنچە شۇنىڭغا ئادەتلىنىپ قالغانىدى .
تالىشقۇلدىن ھېچكىم ئەنسىرمەيتتى . ئۇ قاراقوشۇنلۇق ، ئابدال-
لىقلار ئارىسىدا تونۇق ئىزچى .

كۈنچىققانبەگلەر كەلگەن قومۇشلۇق تەرەپتىن سۇقسۇرنىڭ
«قۇق - قۇق» دەپ ئىنچىكە ، سوزۇپ سايىرىغان ئاۋازى كەلدى .
ئاۋازى كۈنچىققانبەگ تونۇۋالدى . ئۇ تالىشقۇلنىڭ ئاۋازى ئىدى .
تالىشقۇل قۇشلارنى دوراپ سايىرىشقا ئۇستا ئىدى . «سۇقسۇرنىڭ
سايىرىشى» دىن كېيىن ، ئىسقىرتقان ئاۋاز ئاڭلاندى ، بۇمۇ تالىش-
قۇلنىڭ ئاۋازى ئىدى . ئۇنىڭغا جاۋابەن ئوماق ئىسقىرتتى .
— ئەمدى ماڭماي جايىمىزدا جىم تۇرايلى ، — دېدى تايۇق .
ئوماق كۈلۈپ كەتتى . كۈنچىققانبەگمۇ كۈلكە بىلىنىپ تۇر-
غان ئاۋازدا :

— مەن ئەمدى بۇ يەردە بەگلىك قىلمايمەن ، ئۈچۈڭلارنىڭ
ئاغزىغا قارايمەن ، — دېدى .
ئوماق بىلەن تايۇق : «بەللى بەگ ، بەللى بەگ» دېيىشىپ
كۈلۈپ كېتىشتى .

— ھە ، نېمىگە كۈلۈۋاتىسىلەر ؟ — دەپ تالىشقۇل توختى
بىلەن تۆمۈرنى ئەگەشتۈرۈپ يېتىپ كەلدى . ئوماق نېمىگە كۈلۈش-
كىنىنى دەپ پېرىۋىدى ، تالىشقۇل :

— دېمىسىمۇ بۇ كۆل بويىدا ، مۇشۇ بىرنەچچىمىز ئارىسىدا
بەگ نېمىش قىلىدۇ ، — دەپ كۈلدى .
ئۇلار ئاتلارنىڭ قېشىغا كەلدى ، بۇ يەردە يۇلغۇن ، قاقشال ،
سۆكسۆكلەر جىق ئىدى . ئۇلارنىڭ قورساقلىرى ئېچىپ ئىچىگە
كىرىپ كەتكەندى ، شۇڭا شۇ يەردىلا تاماق ئېتىپ يېمەكچى بول-
دى .

دى . تالشقۇل قازان ئېسىپ ، تۇلۇمدىكى سۇدىن قۇيۇپ قاينىدى . تاشقا تۇتۇندى ، تايۇق ئوماق تۇتقان بېلىقنى ئىككى سىرتلاپ بولۇپ ، ئاندىن ئالتە پارچە قىلىپ يۇلغۇن زىخلارغا ئۆتكۈزۈپ ئونقا قاقلاپ يەرگە سانجىپ قويدى . غولۇتمان ئەتراپقا پاراسلىتىپ ئۈچ - قون چاچرىتىپ لاۋۇلداپ كۆيمەكتە ، قۇرۇپ كەتكەن قاقشال ، سۆكسۆك كۆتەكلىرىگە يېقىلغان غولۇتماننىڭ ئۆتكۈر يالقۇنى بايىقى شوللارنى سۇمۇرۇۋالغاندەك ئەتراپنى يەنە قاراڭغۇلۇق قاپلىدى . پەقەت ئاي بىلەن يۇلتۇزلارلا سۇس چاقناپ كۆرۈنەتتى . بۇ ، كېچىسى كۈچلۈك ئوت يېنىدا تۇرغان كىشىلەرلا كۆرىدىغان مەنزىرە ئىدى . ئۇلار كاۋاپ بولغان بېلىق گۆشىنى زىخ بىلەن تۇتۇپ يەۋاتقاندا ، يىراق بىر يەرلەردىن سوزۇپ - سوزۇپ ھۇۋىلدىغان سۈرلۈك ئاۋازلار ئاڭلىنىشقا باشلىدى . بۇ سۈرلۈك ئاۋازلار بۇرنىڭ ھۇۋىلىشى ئىدى . بۇ سەزگۈر - تۇيغۇن مەخلۇق يىراقتىنلا ئوت شولىسىنى سېزىۋالغانىدى . بۇرنىڭ ھۇۋىلىشى ، ئۇلارنىڭ بىرەر ئىشتىن بىر - بىرىگە خەۋەر بەرگەنلىكى ئىدى .

— قارۇشقۇ! — كۈنچىققانەگ ئورنىدىن تۇرۇپ كەتتى ، — بولمىدى ، بىز كېچىچە ئوت قالاپلا چىقمايمىز . ئۆزىمىز ئوت يېنىدا تۇرۇۋالغىنىمىز بىلەن ئاتلارغا چاتاق بولىمىدۇ . تېزىرەك ئاتلارنىڭ غېمىنى قىلايلى .

ئاۋازىنىڭ ئاڭلىنىشىدىن بۇرىلەر يىراقتا ئىدى ، ئەمما ھايال - شىماي كېلىپ قېلىشى مۇمكىن . ھەممىسى جىددىيلىشىپ قالدى . بولۇپمۇ كۈنچىققانەگ جىددىيچىلىكتە تۇرالماي قالدى . يىگىرمە يىلنىڭ ئالدىدىكى «بۆرە ساۋىقى» ئۇنىڭ ئېسىدە ئىدى . كۈنچىققانەگ يىگىرمە نەچچە يىلنىڭ ئالدىدا كىشىلەر ئاغزىدىن نامىنى تولا ئاڭلايدىغان «كۆلشەھىرى» نى كۆرۈپ باقماق بولۇپ ، ئاتىسىنىڭ ئۈچ - تۆت ئوۋچىلىرى بىلەن ئۇ يەرگە كەلگەندى . ئۇ چاغدىمۇ بۈگۈنكىدەك كەچىرەك كېلىپ قالغانىدى . ئاتلىدىرىنى سايغان قومۇشلۇققا چۈشەپ قۇيۇپ بېرىپ ، ئۆزلىرى بىر

يارداغلىق ئاستىغا ئوت يېقىپ تاماق يەۋاتقاندا ، خۇددى ھازىرقىدەك بىرقانچە بۆرە ھۇۋلاشقان . ئۇلار بۆرنى يىراقتا ئىكەن دەپ تامىقىنى بەخىرامان يەپ بولۇپ ، يارداغلىق ئۈستىدىن ئەيلىك بىر يەرنى تېپىپ ئۇخلىغان . ئەتىسى ئەتىگەندە قارىسا ، بىر ئاتنى بۆرىلەر يەپ ئۈستىخىنىنىلا قويغان ، يەنە بىر ئاتنى چالا يەپ تاشلىۋەتكەن...

— كۆل ئېغىزىغا يېقىن يەردە بىر ئارالچاق بولىدىغان ، — تالىشقۇل قولىدىكى بېلىق كاۋىپىنى تۇتقىنىچە مېڭىۋېتىپ گېپىنى داۋاملاشتۇردى ، — مەن كېمىلىك قاراپ كېلەي ، سىلەر ئوتتى بىرنەچچە يەرگە كۆچۈرۈپ ، ئۈستىگە چوڭ - چوڭ كۆتەكلەرنى تاشلاپ قويۇپ ، ئاتلارنى قومۇشلۇق ئىچىگە ئەكىرىپ كېتىڭلار . ئوماق بىلەن تايۇق ، ئۇلارغا ئەگىشىپ قالغانلىرى تېز - تېز ھەرىكەت قىلىپ ، ئوتتى دائىرە ھاسىل قىلىپ ئالتە يەرگە كۆچۈرۈپ ، ئۈستىگە قۇرۇق سۆكسۆكلەرنى تاشلاپ قويدى ، ئاندىن ئاتلارنى جەملەپ قومۇشلۇق ئىچىگە ھەيدەپ تۇرۇشىغا ، كۆل ئاغزى تەرەپتىكى قومۇشلۇق ئىچىدىن كۈچلۈك ئىسقىرتقان ئاۋاز ئاڭلاندى . كۈنچىققانبەگلەر ھەرقايسى ئۆزىنىڭ ئېتىغا مىنىپ ، تالىشقۇلنىڭ ئېتى بىلەن بەگنىڭ زاپاس ئېتىنى ئالدىغا سېلىپ قومۇشلۇق ئىچىگە كىرىپ كەتتى . ئاتلار سۈنى شالاپلىتىپ كېچىپ كېتىۋاتاتتى ، تالىشقۇل غازنى دوراپ بىرنەچچىنى غاقلىدى . كۈنچىققانبەگلەر شۇ تەرەپكە ماڭدى . تالىشقۇل ئەتراپى يېكەنلىك كىچىك بىر ئارالچاقنىڭ يېنىدا كېمىدە ئۆرە تۇراتتى . ئۇلار ئاتلارنى ئارالچاققا چىقىرىپ قويدى .

— ئەمدى بىز كېمىلىرىمىز بار يەرگە بېرىپ قارۇشقۇ ئويۇنى ئوينىمامدۇق ، — دېدى تالىشقۇل مەنلىك قىلىپ .

ئۇنىڭ «قارۇشقۇ ئويۇنى» دېگەن گېپىنى تۆمۈردىن تارتىپ ھەممىسى چۈشەندى . ئۇلار تالىشقۇل تايپ كەلگەن كېمىگە ئولتۇرۇپ كېمىلىرى بار يەرگە كەلدى . ئۇلار كېمىلەرنى ئوچۇقچىلىق ئاغزىغا ئەكىلىپ باغلاپ قويغانىدى . قارىسا ئون نەچچە بۆرە غولۇتتۇ .


مانلارنىڭ ئەتراپىدا تۇراتتى . بەزىلىرى زوڭزىيىپ ئولتۇرسا ، بەزىلىرى ئۆرە تۇراتتى . تۇرقىدىن ئۇلار ئوتنىڭ ئۇچۇشىنى كۈتمەك-تە ئىدى .

گەپنى يەنە تالشقۇل قىلدى :

— قارۇشقۇ كۈچلۈك ئوتقا قاراپ تۇرغاندا كۆزى چاڭقىيىپ ، يېنىدىكى نەرسىنىمۇ ئېنىق كۆرەلمەيدۇ . ئولجىنى جىقراق قىلايلى دېسەك ، ئوقيا بىلەن ئاتايلى ، — دېدى ئۇ ، كۈنچىققانبەگنىڭ مىلتىققا قول ئۇزىتىۋاتقىنىنى كۆرۈپ .

تالشقۇل توغرا ئېيتقانىدى . مىلتىقتا بىرىنلا ئاتقىلى بولدى . دۇ ، قالغان بۆرىلەر مىلتىقنىڭ ئۈمىدىن قورقۇپ قېچىپ كېتىدۇ . بىر بۆرىنىڭ قاتاردىن قېلىشى باشقىلىرىغا ھېچقانچە چىقىم ئەمەس . ئۇلار قاچىسىمۇ يىراققا كەتمەي ماراپ تۇرۇشىدۇ ، كېچىچە ، يەنە ئەتىمۇ ئاۋارىچىلىك سالىدۇ .

تۆتى تۆت غولۇتمان ئەتراپىدىكى بۆرىنى ئاتماقچى بولۇپ ، بىردىن بەلگىلىۋېلىشتى . غولۇتمانلار بىر - بىرىگە ئانچىمۇ يېقىن ئەمەس ئىدى . ئۇ يەردە يىقىلغان بۆرىنى باشقا يەردىكى بۆرىلەر بىلمەي قالاتتى . ھەرقايسى چەتتىرەك تۇرغان بۆرىنى چىنەپ ئوقىيالىرىدىن ئوق ئۈزۈشتى . ئۈزۈلگەن ئوقلار زاپە كەتمىدى . تۆت بۆرە يىقىلدى ، بۇنى باشقا بۆرىلەر سەزمەي قالدى . ئىككىنچى قېتىملىق ئوتتا يېنىدىكى بۆرىنىڭ پالاقشىپ يېقىلغىنىنى كۆرگەن باشقا بۆرىلەر ئۆزلىرىگە خەۋپ كەلگەنلىكىنى تۇيۇپ سەگەكلەشتى . يۇ ، خەۋپنىڭ ھېچبىر شەپسىسى بولمىغاچقا ، جېنىنى قايسى تەرەپكە ئېلىپ قېچىشنى بىلمەي تېڭىرقاپ قېلىشتى - دە ، يەنە شۇ ئانلا ھەرقايسى ھەر تەرەپكە قېچىشتى . كۈنچىققانبەگلەر بۆرىلەر قېچىپ كېتىۋاتقان تەرەپكە قارىدى . ئۇلار دەسلەپ ھەر تەرەپكە پىتىراپ قاچقان بولسىمۇ ، قېچىپ كېتىۋېتىپ بىر - بىرىنىڭ ھىدىنى ئېلىشىپ ، ئاستا - ئاستا بىر - بىرىگە يېقىنلىشىپ ، ئاخىر توپ بولۇۋالدى . بۇلۇتسىز كېچىنىڭ يورۇقىدا بۆرىلەرنىڭ ئېڭىز بىر تۆپىلىكتە غولۇتمان يالقۇنچاپ تۇرغان تەرەپكە قاراپ



تۇرۇشقىنى ئېنىق كۆرۈنۈپ تۇراتتى .
— قاراڭلار ، — تاللىشقۇل بۇرە توپىنى كۆرسەتتى ،

ئوتتۇرىدا تۇرغىنى مۇشۇ بىر توپ قارۇشقۇلارنىڭ قاتتىقىنى كۆرسەتتى .
شايدۇ . ئۇنىڭ شۇ تاپتا نېمىگە قاراۋاتقانلىقىنى بىلمەستىكىلەر .
ئوماق تاللىشقۇلغا قاراپ كۈلۈپ قويۇپ دەيدى :

— بۇنى بىلمىگەن لوپلۇق قانداق ئوۋچى بولىدۇ . قارۇشقۇ
قىساس ئېلىشنى ئۆلگۈچە ئۇنتۇمايدىغان ، بىرى ئۈچۈن يەنە بىرى ،
بەلكى بىرنەچچىسى جان ئېتىپ تۇرىدىغان ئاجايىپ قىساسچى ھاي .
ۋان . بىر تۇرۇشەن^① ئۈچۈن نەچچە يۈزلۈك بىر قوتان قويىنى
بوغۇپ تاشلىۋېتىپمۇ يەنە قىساس خۇمارىدىن چىقمايدۇ . شۇ تاپتا
ئۇ ئۆز توپىنىڭ ياغىسىنى بىلىۋالماقچى بولۇپ قاراپ تۇرىدۇ .
بىلىۋالسىلا ئۇنىڭ پېيىگە چۈشىدۇ .

— بىزگە ياخشى تەرىپى ، بۇ قارۇشقۇلار بىزنىمۇ ، ئاتلىرىد .
مىزنىمۇ كۆرمىدى ، شۇڭا بىزنىڭ ئىزىمىزغا چۈشەلمەيدۇ ، —
دەيدى تايۇق .

كۈنچىققانېگ ئوماق بىلەن تايۇققا قاراپ :
— مېنى گېپىدە تۇرماي بەگلىك قىلىۋاتىدۇ ، دېسەڭلارمۇ
مەيلى ، مەسلىھەتتىمنى بېرىپ باقاي ، بۈگۈن بۇ كېچىنى كېمىدە
ياكى ئاتنى ئۆتكۈزۈپ قويغان ئارالچاقتا ئۆتكۈزەيلى . قارۇشقۇ
بىزنى بىلمەيلا قالسۇن ، — دەيدى . تاللىشقۇل كۈلۈپ :

— بۇنى بەگلىك قىلدى دېمەيمىز ، مەسلىھەت بەردى دەيمىز .
كېچىنىغۇ كېمىدە ياكى ئارالدا ئۆتكۈزەرمىز . ئەتىچۇ ؟ ئەتىمۇ
كېمىدە ياكى ئارالدىلا تۇرىۋېرىمىزما ؟ قارۇشقۇلار مۇشۇ ئولتۇرۇ .
شېدا تاڭ ئاتقۇچە ئولتۇرىدۇ . . شۇڭا...

تاللىشقۇل گېپىنىڭ ئاخىرىنى دېگۈچە كۈنچىققانېگ : «بىل .
دىم» دەيدى - دە ، قولىغا مىلتىقىنى ئالدى ، ئوماقمۇ ئوقيانى
ئالدى . ئىككىسى مەسلىھەتلىشىۋالغاندەك ، كۈنچىققانېگ توختى .
غا ، ئوماق تۆمۈرگە ئېتىمىنى ئەكېلىپ بەر ، دەيدى .

① تۇرۇشەن — توغۇمۇز بالىسى .

— نەگە بارسىلەر ، بۆرە ئاتقىلى ؟ — تايۇق سورىدى .
— شۇنچىلىك ئاتقىنىمىزمۇ بولار . قىساس ئوتغا ياغ چاچماي-
لى . ئۈرۈكۈتۈپ يىراققا كەتكۈزۈۋېتىلى دەيمىز ، — دېدى كۈنچىقە-
قانبەگ .

ئات كەلدى . ئۇلار ئاتلىرىغا مىنىپ يان تەرەپ بىلەن
كېتىشتى .

ئانچە ئۇزاق ئۆتمەي مىلتىق ئاۋازى ئاڭلاندى . جىمجىت كېچە
بوشلۇقىدا بۇ ئاۋاز تەرەپ - تەرەپتە ئەكس سادا بېرىپ ،
كەينى - كەينىدىن مىلتىق ئېتىلغاندەك بىلىنىپ كەتتى ، ۋەھىمىد-
سى قاتتىق بولدى . ۋەھىمە سۈرىدىن قورقۇپ ، بۆرىلەر يىراقلارغا
كەتكەن چېغى ، پۈتۈن بىر كېچە ھۇۋلىغىنى ئاڭلانمىدى ، ئەتىسى
قارىسىمۇ كۆرۈنمىدى .

كۈنچىققانبەگ ، ئوماق ، تايۇقلار كۆلىنى ئايلىنىپ كۆرمەكچى
بولۇۋىدى ، تالشقۇل :

— كۆلىنىڭ ئىچى سۇ ، چۆرىسى مانا مۇشۇنداق قومۇشلۇق ،
بەزى يېرى يېكەنلىك ، يەنە تېخى بەزى جايلىرى سازلىق ، ئادەم ،
ئات - ئۇلاغ دەسسەپلا قالسا چىقالمايدۇ ، چۆكۈپ كېتىدۇ ، قانچە
كۆرسە شۇ سۇ ، شۇ كۆل ، — دېدى .

كۈنچىققانبەگ بىلەن تالشقۇلنىڭ مەسلىھىتى بويىچە ئەتىگەندە-
كى كۆرۈش بىلەن بولدى قىلدى . ئۇلار كۆلشەھىرىنى كۆرىدىغان
بولغاچقا ، ئاتقان سەككىز بۆرىنى سويۇپ تېرىلىرىنى كېمىلەرگە
يېيىپ ، تۇزلاپ قويدى . قايتقاندا توختى يا تۆمۈرگە ئادەم قوشۇپ
ئەۋەتىپ ئالدۇرماقچى بولدى . كۈنچىققانبەگ ، ئوماق ، تايۇقلار
كۆلىنىڭ كۈنپېتىش تەرىپىنى ئاتلىق يېرىم كۈن كۆردى . كۆلدىن
يىراقلاشقانسېرى قويۇق يۇلغۇن ، سۆكسۆكلەر شالاڭلاپ ، چاكاندا ،
قامغاق ، سايغان قومۇشلار ئۇلارغا بىر مەھەل ھەمراھ بولۇپ ،
كېيىن ئۇمۇ يوقاپ ، باشقا بىر مەنزىرە — قۇم بارخانلىق چەكسىز
جەزىرە كۆرۈندى . ئوماق : «نېمانداق ئوخشاش قۇملۇق بۇ ، كۆل-
شەھىرى مۇشۇ قۇملۇقنىڭ ئىچىدە بولسا كېرەك» دەپ ئويلاپ
كەلمەكتە .

كۆز ئالدىدىكى مەنزىرىگە قاراپ ئوماق ھەيران - ھەس ئەمدى ، كۆرۈنۈشلەرنى تولۇق كۆرۈۋېلىشقا ئىككى كۆزى يېتىشمەي قالدى . ئۇ ئەنە شۇنداق بىتاقەت بولۇپ ، پۈتۈن دىققىتىنى جەم قىلىپ قاراپ كەلمەكتە ئىدى . يېنىدىلا كېتىۋاتقان ئوغلىنىڭ : « ئاتا ، بۇ قانداق جاي ؟ » دېگەن سوئالىمۇ قۇلمىغا يىراقتا ئېيتىلغاندەك بوش ئاڭلاندى . « راست ، بۇ يەر قانداق جاي ؟ » تۆمۈرنىڭ سوئالىدىن ئېسىنى يىغىۋالدى . ئالدىدا كېتىۋاتقان تالشقۇلدىن سورىدى :

— تالشقۇل ، بۇ قانداق جاي ؟

تالشقۇل ئېرەنسز جاۋاب بەردى :

— ھە ، بۇ بورانلىق دېگەن جاي . بۇ يەردىن ئۆتسەك كۆلشە-ھىرىگە بارىمىز .

— نېمە ! بورانلىق دېدىڭما ؟ — كۈنچىققانبەگنى قورققان باستى بولغاي ، چۆچۈگەندەك گەپ قىلىپ كەتتى ، — كۆرۈنۈش-دىنلا بوران ئۇۋىسىدەك قىلىدۇ ، بوران چىقىپ قالمىسۇن ، ئىت-تىك كېتىۋالايلى .

ئوماق بۇ ھەر خىل ، غەلىتە ، غارايىپ كۆرۈنۈشلەرنى تولۇق كۆرۈۋېلىش ، بىلىۋېلىش ئويىدا ، كۈنچىققانبەگ ، تالشقۇللار تېز كېتىۋېلىشنىڭ كويىدا .

كېسىپ - يۈنۈغاندەك يەككە ۋە تۇتاش تىك قىيالىق يارداڭ-لىقلار ، غەلىتە ، ئېگىز قۇم دۆۋىلىرى ، قۇم دۆۋىلىرى ئارىلىرىدىكى ئەگرى - بۈگرى ، كەڭ - تار جىلغىلار ، ئارىلاپ - ئارىلاپ قىرىپ تەكشىلەپ قويغاندەك تۈز كەتكەن قۇملۇقلار كىشىدە ئايىغى ئۈزۈلمەس ، تېگى كۆرۈنمەس چەكسىز ، چوڭقۇر خىيال پەيدا قىلاتتى . باشقا جايدىكى قۇم دۆۋىلىرى بېلىق قاسراقلىرى شەكلىدە كۆرۈنسە ، بۇ يەردىكىلىرى بەيگىگە چۈشكەن داۋانلارغا ، بىر قارىسا

ئۆمىلەپ كېتىۋاتقان غايەت زور مەخلۇققا ئوخشايتتى . بەزى قۇم دۆڭلىرى ئۇزاق زامانلاردىن بېرى شامال - بوران يالاپ سىلىقلەشپ كەتكەن . بەزىلىرىنىڭ شەكلى گۈل تەشتىكىگە ئوخشسا ، بەزىلىرى ئاستى كىچىك ، ئۈستى چوڭ ناغرىغا ، يەنە بەزىلىرى ئوتتۇرىسى بوغماق قاپاققا ئوخشايتتى . بۇ غەلىتە ، ئاجايىپ - غارايىپ كۆرۈنۈشلەر لوپ كۆلى رايونىنىڭ سىرلىق ، تىلسىملىق جايلىقىنى بىلدۈرۈپ تۇراتتى . ئوماق يېنىدا كېتىۋاتقان ئوغلغا تاپىلاپ كەلمەكتە :

— تۆمۈر ، ئوبدان كۆرۈۋال ، بۇ كۆرۈنۈشلەرنىڭ تېگىدە چوقۇم سىر بار ، پات - پات كېلىپ كۆرۈپ تۇرساق بولغۇدەك . قارىغىنا ، ئاۋۇ قىيالىق بىلەن ماۋۇ تىك دۆڭگە ، بۇ ، مەن ئاكاڭ توختاق بىلەن تېمەنپۇدا كۆرگەن مۇنار دۆڭگە ئوخشايدىكەن ، — ئوماق ئوغلغا ھەربىر كۆرۈنۈشلەرگە ئوبدان زەن سېلىپ كۆرۈۋېپ-لىشىنى ئەنە شۇنداق تاپىلاپ تۇراتتى . تۆمۈرنىڭمۇ بالىلىق قىزىقىشى ، تەسەۋۋۇرى شۇ تاپتا قاناتلىنىپ ، يىراق - يىراقلاردا پەرۋاز قىلماقتا ئىدى...

ئوماق ئويلىماقتا ، ئۆزى ئالدىغا قاراپ مېڭىۋاتسىمۇ ، كۆزى ئارقىسىدا ، ھېلىقى غەلىتە ياردانلىقتا قالغانىدى . «ئەجەب ئىش ، تاللىشقۇل بىرنەچچە قېتىم كېپتىكەن ، لېكىن بۇ يەردە ھېچنېمە كۆرمىگەندەك ، ئۇ توغرىلۇق بىر ئېغىزمۇ تىنىپ قويمايدۇ . كۈن-چىققانبەگچۈ ؟ يىراق بوۋىلىرى لوپ كۆلى ئەتراپىدىكى بىر يۇرتتا بەگ بولغانىكەن . شۇنىڭدىن تارتىپ ئۇلار بەگلىكىنى ئاتىدىن بالا ، بالىدىن بالا مىراس ئېلىپ بۈگۈنگىچە بەگ بولۇپ كېلىۋېتىپتۇ ، لېكىن بوۋىلىرى توغرىسىدا ھېچنېمە بىلمەمدىغاندۇ . قالاچ قاناقا-نىڭ خورسىنىدىغىنى ، ئېچىنىدىغىنى مۇشۇنداق ئىشلاركەن - دە...» ئوماق ئويلايتتى ، ئويلىغانىپىرى ئۇنى ئوي باساتتى .

كۈنچىققانبەگلەر كۈن پاتقان مەھەلدە بىر تۆپىلىككە كېلىپ قالدى . تۆپىلىك تۈز بولۇپ ، لوپ كۆلى ئەتراپىدا كۆرگەن شەكلى ناغرىغا ، بوغماق قاپاققا ئوخشايدىغان كۆرۈنۈشلەر بۇ يەردىمۇ بار

ئىدى . ئۇ يەردىكىسى ئۇزۇندىن - ئۇزۇنغا سوزۇلغان بولسا ، بۇ يەردىكىسى كەڭ بىر دائىرىدە ئىدى . يەنە بىر چوڭ بەرق ، بۇ يەردە يەردىن ئېگىز - پەس چوقچىيىپ چىقىپ تۇرغان ، قالايمىقان چىچىلىپ ياتقان ياغاچلار جىق ئىدى . بەزى ياغاچلارنىڭ ئىككى يېنى يونۇلغان ، تۆشۈك ئېچىلغان ؛ بەزى ياغاچلار بىر - بىرىگە چېتىلغان ھالەتتە . ياغاچلارنىڭ ئاقىرىپ ۋە چاك - چاك يېرىلىپ كەتكىنىگە قارىغاندا ، بۇ ياغاچلارنىڭ ناھايىتى ئۇزاق زاماندىن بېرى ئاپتاپ چېقىپ ، شامال يالاپ مۇشۇ ھالغا كېلىپ قالغانلىقىنى بىلمەك تەس ئەمەس . بۇنى لويۇقلار ياغاچقا قاراپلا بىلەلەيدۇ . — بۇ قەيەر ، كۆلشەھىرى دېگەن يەر مۇشۇمۇيا ؟ — ئوماق ئەتراپقا قارىغاچ سورىدى . ئوماق بۇ سوئالنى بىرەرسىگىلا ئېيتىمىغان بولسىمۇ ، سوئالغا پەقەت تاللىشىشقا چاۋاب بېرەلەيتتى .

— ھە ، كۆلشەھىرى دېگەن يەر مۇشۇ ، — خۇددى قونداقتىكى قارىغاچقا ئولجا ئىزدەپ ئويان - بويان قارىغاندەك ، تاللىشىشقا ئات ئۈستىدە ئەتراپقا ئېگىشكىنى كۆتۈرۈپ قاراۋېتىپ چاۋاب بەردى . — ئۇنداق بولسا ، — دېدى كۈنچىققانبەگ ، — بىر يەرنى تېپىپ چۈشكۈن قىلايلى .

— مەن شۇڭا ئوبدان بىر يەرنى تاللاۋاتىمەن ، — تاللىشىشقا چاۋاب بېرىپ بولۇپ ، — تۇرۇپ تۇرۇڭلار ، — دەپ قويۇپ ئېتىنى سوكۇلدىتىپ نېرىدىكى بىر دۆڭلۈككە قاراپ كېتىپ قالدى . ئوماق ، تايۇق ، تۆمۈرلەر ئەتراپقا خۇددى بىر نەرسە ئىزدەۋاتقان دەك قىزىقىپ قاراۋاتاتتى . كۈنچىققانبەگنىڭ بۇ يەرنىڭ مەنزىرىسىگە راستتىنلا قىزىقىۋاتقانلىقىنى ياكى مۇنداقچىلا قاراپ قويۇۋاتقانلىقىنى بىلگىلى بولمايتتى . توختى بولسا ئەتراپقا پەرۋا قىلمىغاندەك كەيپىياتتا ئىدى .

— تاللىشىشقا كېلىڭلار دەۋاتىدۇ ، — دېدى كۈنچىققانبەگ . تاللىشىشقا دۆڭدە تۇرۇپ كېلىڭلار ، دېگەن قول ئىشارىسى قىلىۋاتاتتى . ھەممىسى شۇ تەرەپكە ماڭدى . تاللىشىشقا تۇرغان دۆڭ .

نىڭ ئاستى كۆڭۈلدىكىدەك دالدا يەر ئىكەن . ئۇلار شۇ يەرگە چۈشتى . ئاتلارغا تۈلۈمدىكى سۈدىن ئازراقتىن بېرىپ ، چۈشەپ قويۇپ بەردى . ئۆزلىرى تەييار ئۇجۇل بۆلمىقى قاتمىسى بىلەن تاۋا ناندان ئىككى كېسىمدىن يەپ ، سۇ قاچىلىرىدىكى مەخسۇس قىلىندىغان ئۇسسۇزلۇقىدىن ئىچىشتى .

— بۇ يەرنى نېمىشقا كۆلشەھرى دەيدۇ ، ئەسلى ئىسمى شۇنداقمۇيا ؟ — تاماقلنىپ بولغاندىن كېيىن ، ئوماق تالشقۇلدىن سورىدى .

— قېرىلار بۇ ۋەيرانلىكنى كۆلشەھرى دېيىشىدىكەن ، قانداق شەھەر ، قاچانقى شەھەرلىكى ، قانداقسىگە بۇنداق بولۇپ قالغانلىقىنى ، ھەركىم ھەر خىل دېيىشىدۇ ، — تالشقۇل كۈنچىققاندا بەگكە قاراپ قويۇپ يەنە دەيدى ، — بەزىلەر بۇرۇن ئابدال بەگلىكى مۇشۇ يەردە تۇرۇپ يۇرت سورايتىكەن دېيىشىدۇ .

— بۈگۈن بەك تالچىقىپ كەتتۇق ، — كۈنچىققانبەگ ئۆزىگە ياتتىدىغان جاي راسلاۋىتىپ دەيدى ، — ئوبدان ئۇخلاپ ، قالغان گەپنى ئەتە قىلىشايلى .

دېمىسىمۇ بۇلار لوپ كۆلىدىن بۇ يەرگە كەلگۈچە قۇملۇقتا ھېلى يۇقىرى چىقىپ ، ھېلى پەسكە چۈشۈپ ماڭغاچقا بەكلا چارچىدىغانىدى . كۈنچىققانبەگ ، تالشقۇل ، توختى ، تۆمۈرلەر يېتىپلا ئۇيقۇغا كەتتى . ئوماق بىلەن تايۇق خىيال ئالىمىنى كەزمەكتە ئىدى .

ئوماق لوپ كۆلى ئەتراپى — بورانلىقتىكى كۆرۈنۈشلەر بىلەن بۇ يەردىكى كۆرۈنۈشلەرنى سېلىشتۇراتتى . «بۇ كۆلشەھرى قاچاندىكى يۇرت بولغىدى ، قالاچ قاناقا ئېيتقان ئەجدادلار ئىزلىرى مۇشۇنداق ئىزمىدۇ ؟ ئەگەر شۇنداق بولسا ، ئۇلار قايسى ئەجداد ، بۇ شەھەر قاچان ، قانداقسىگە ۋەيران بولغان ؟ بۇ ئىزلاردىن بىزگە نېمە چىقىدۇ ؟ بۇنى قاناقا نېمىشقا ئوچۇق دەپ بەرمەيدۇ ؟» دەپ ئويلايتتى . تايۇق بولسا يۇرت بېگىنىڭ بەگلىكىنى قوشنا بەگلىكلەرگە كۆز - كۆز قىلىمەن دەپ ، ئاقىۋەتتە پۈتۈن يۇرتنىڭ خاراب

بولۇشىغا سەۋەب بولغىنىنى ، بۇ ئىشلارنى كۈنچىققانە گىنىڭ بىلە-
دىغان - بىلمەيدىغانلىقىنى ئويلايتتى . ئۇ ئىشلارنى تايۇققا قالاچ
قاناقا : «ئاغزىڭدىن چىقىپ كەتمسۇن» دەپ شەرت قويۇپ تۇرۇپ
ئېيتىپ بەرگەندى . كۆلشەھىرىنىڭ گېپى چىقسلا ، كۈنچىققانە
بەگنىڭ بىر بولسا ئاڭلىمىغانغا سالىدىغانلىقىنى ، بىر بولسا ،
گەپنى باشقا تەرەپكە تارتىپ كېتىدىغانلىقىنى ئويلاپ ، «بىلىدىغان
بولسا كېرەك ، بوۋىلىرىنىڭ يۇرتنى مۇشۇ ھالغا چۈشۈرۈپ قويغىد-
نىدىن نومۇس قىلىدىغان ئوخشايدۇ» دەپمۇ قالاتتى .

ئوماق بىلەن تايۇق ئۆز خىياللىرىنىڭ چىگىشىنى ئۆزلىرى
يېشىپ باقماق بولۇشاتتى ، بىر - بىرىنىڭ ئۇخلىمىغىنىنى بىلىش-
سىمۇ ، گەپ قىلىشماي ئوچۇق ئاسمانغا قاراپ ياتاتتى ، ئويلاپ -
ئويلاپ ئىككىسىنىڭ خىياللىرى بىر نۇقتىغا كېلىپ توختاپ قال-
دى . «يۇلتۇزلار شۇنچە جىق ، نېمىشقا ئاي بىرلا ، نېمىشقا كۈن
كۈندۈزىلا چىقىپ ، ئاي ، يۇلتۇزلار كېچىسىلا چىقىدۇ ؟ كېچىسى
كۈن نەدە تۇرىدىغاندۇ ، كۈندۈزدە ئاي ، يۇلتۇزلار نەدە تۇرىدىغان-
دۇ ؟ بىزنىڭ تارىم كۈندۈزىمۇ ، كېچىسىمۇ ، ئوچۇق كۈندىمۇ ،
تۇتۇق ، تۇمانلىق كۈندىمۇ ئوخشاشلا ئاقىدۇ ، يىل بويى توختىماي-
دۇ . ئاقىدۇ ، ئاقىدۇ ، كىرىدۇ - كىرىدۇ ، ئەمما لوپ كۆلى
ھەرگىز تېشىپ كەتمەيدۇ ، بۇ قانداق ئىشتۇ ، قانداق سىردۇ ؟»
ئۇلارنىڭ خىياللىرى ئەنە شۇنداق كېڭىيىپ ۋە چوڭقۇرلاپ يەردىن
ئاسمانغا چىقىپ ، ئاسماندىن يەرگە چۈشەتتى ، تەرەپ - تەرەپكە
پېلەك تارتاتتى ، شاخلايتتى . ئۇلار ئويلاپ - ئويلاپ كۆزلىرى
ئىلىنغاندەك بولۇۋىدى ، قايسى تەرەپتىندۇر ، چۈشىدىكىدەك غەلە-
تىلا ئاۋازلار كېلىۋاتقانداك بىلىندى .

— ئىبلىس قۇيۇن ، تۇرۇڭلار !

ئوماق بىلەن تايۇق ئۇيغۇلۇق كۆزىنى ئېچىپ قارىدى .
— تۇرۇڭلار ! تېز بولۇڭلار ! — تالىشقۇل ھەدەپ توۋلايتتى .
توختى ، تۆمۈرمۇ : «نېمە بولدى ؟» دېيىشىپ ياتقان يېرىدە
ئولتۇردى . لېكىن سېمىز كۈنچىققانەگە ئولتۇرغىنى بىلەن كۆزدە-

نى ئاچالمايۋاناتتى ، تالشقۇل پېنىغا كېلىپ :
— بەگ ، قۇيۇن كېلىۋاتىدۇ ، قۇيۇن ! — دەپ ۋارقىرىدى .
كۈنچىققانبەگ كۆزىنى ئېچىپ بولغۇچە قۇيۇن شۇنداق شىد-
دەت بىلەن كەلدىكى ، ئالەمنى مالەم قىلدى ، دېگەن مۇشۇمىكىن ،
ئاسماندا نە ئاي ، نە يۇلتۇز قالمىدى ، ھەممىنى يۇتۇپ كەتتى .
ئۇلارنىڭ تاللىغان دالدىلىقى ھېچنېمىگە دال بولمىدى . تالشقۇل
بۇنداق قۇيۇنغا بىرنەچچە قېتىم ئۇچرىغاچقا ، بۇ قېتىم شەپسىنى
بىلگەن ھامان باشقىلارنى ئاگاھلاندۇرۇپ ئويغاتتى ، ئاخىرىدا چالا
ئۇيقۇلۇقتىكى بەگنىڭ قۇلىقىغا توۋلاپ قويۇپلا ياندىكى بىر دالدى-
لىقتا يەردىن چىقىپ تۇرغان يوغان بىر كۆتەكنى قۇچاقلاپ يېتىد-
ۋالغانىدى . كۈنچىققانبەگلەر ئورنىدىن تۇرۇپ بولغۇچە قارا قۇيۇن
پىرقىرىتىپ ئۇنى ئۇيانغا ، بۇنى بۇيانغا تاشلىۋەتتى . ئىبلىس قۇ-
يۇننىڭ كېلىشى قانچىلىك تېز بولغان بولسا ، كېتىشىمۇ شۇنداق
تېز بولدى . باياتىن ئالەم مالەم بولۇپ كەتكەن جاھان ھېچ ئىش
بولمىغاندەك جىمجىتلىقتا ئىدى . كېچە ئاسمىنى ئەينەكتەك سۈ-
زۈك ، ئاي پارقىراپ ، يۇلتۇزلار ئوخشاشلا جىمىرلاپ تۇراتتى .
تالشقۇل ئۈستۈبشىدىكى قۇم - توپلارنى سىلكىنىپ چۈشۈرۈۋېد-
تىپ ئورنىدىن تۇرۇپ ئەتراپىغا قارىدى ، ئۆزىدىن باشقا ھېچكىم
كۆرۈنمەيتتى .

— قېنى سىلەر ؟ ! — ئۇ ئاۋازىنىڭ بارىچە ۋارقىرىدى .
كۈنچىققانبەگ بىر ئازگالدىن ، ئوماق بىر دۆڭنىڭ كەينىدىن ،
تايۇق شەكلى ناغرىغا ئوخشايدىغان ئىككى دۆڭنىڭ قىسلىچىقىدىن
چىقىپ كەلدى . بىر - بىرىنىڭ توپا - چاڭ باسقان ئەمەسلا بىر
قىياپىتىگە قارىشىپ كۈلۈپ كېتىشتى . شۇئان ئوماقنىڭ ئېسىگە
تۆمۈر كېلىپ ئەتراپقا قارىدى ، ئۇ كۆرۈنمەيتتى .

— تۆمۈر ! تۆمۈر ! — ئوماق بىرنەچچە قېتىم چاقىردى .
ياندىكى بىر ئازگالدىن تۆمۈر ئەمەس ، توختى چىقىپ كەلدى .
مۇشۇ چاغدىلا كۈنچىققانبەگ ئوغلىنى ئېسىگە ئالدى .
— ۋوي ، تۆمۈر قېنى ، ئىككىڭلار بىر يەردە ياتقانغۇ ؟

— بىلمەيمەن ، مېنى قۇيۇن دومىلىتىپ بىر بەرگە تاشلىۋەتتى . قوپسام ئەنە ئاشۇ ئۆرەكتە يېتىپتىمەنغۇ . تېخىچە تۆمۈردىن شەپە بولمىغاندىن كېيىن ، ئوماقمو ، باشقىدەكلىرىمۇ جىددىيلىشىپ قالدى . تۆتى تۆت تەرەپكە قاراپ «تۆمۈر ! ، تۆمۈر !» دەپ ئۈزمەي توۋلاشتى ، يەنىلا تۆمۈردىن شەپە بولمىدى . ئوماق تېخىمۇ جىددىيلىشىپ : «تۆمۈر ! تۆمۈر !» دەپ ۋارقىرىغىنىچە سەۋدايدىلاردەك ئۇيان - بۇيان چاپقىلى تۇردى . — قارا قۇيۇن ئۇنى دومىلىتىپ بىرەر ئورغا تاشلىۋەتتىمىدەكەن ، — دېدى تالىشقۇل .

ئۇنىڭ گېپى بىلەن توختى قوشۇلۇپ بەشى بىر ياندىن : «تۆمۈر ! تۆمۈر !» دەپ نەدە ئورا - ئازگال بولسا قاراشقا باشلىدى . ئۇلار تۆمۈرنى ئىزدىگەچ ئاجايىپ بىر مەنزىرىنى كۆردى : ئاخشام كۆرگەن شۇنچە نۇرغۇن ياغاچلارنىڭ ئورنىدا زومچەك - زومچەك قۇم دۆۋىلىرى تۇراتتى . ئادەم بويى ئېگىزلىكتە چوقچىيىپ تۇرغان موما ياغاچلارنىڭ ئۇچىلا كۆرۈنەتتى . ئاخشام بىر تالمۇ ياغاچ يوق باشقا بىر تۈپىلىكتە نۇرغۇن ياغاچلار چېچىلىپ تۇراتتى ، مومىدەك چوقچىيىپ چىقىپ قالغان ياغاچلارمۇ ئاز ئەمەس ئىدى . ئېنىقكى ، قارا قۇيۇن بىر يەردىكى ياغاچلارنى قۇمغا كۆمۈۋەتكەن بولسا ، يەنە بىر يەردىكى قۇمغا كۆمۈلۈپ ياتقانلىرىنى ئېچىۋەتكەنىدى .

«ئۇنى قۇيۇن دومىلىتىپ بىرەر ئازگالغا چۈشۈرۈۋەتكەن بولسا قۇمدا كۆمۈلۈپ قالدىمۇيا...» كالىسىغا غىل - پال كېلىپ قالغان بۇ خىيالدىن ئوماقنىڭ ۋۇجۇدى شۇر كۈنۈپ كەتتى ، پېشانىدىن سىدىن سوغۇق تەر چىقتى . بۇنداق مۇدەھىش خىيال باشقىلارنىڭ كالىسىغىمۇ كەچكەن ، ئەمما ئاغزىدىن چىقىرىلمىغانىدى . ئۇلار ئاشۇ قورقۇنچلۇق خىيالنى تەرك ئېتەلمەي تۇرغاندا ، تالىشقۇلنىڭ : -- ماۋۇ بالىغا قاراڭلار ، بىز نېمە غەمدە ، بۇ نېمە غەمدە ؟ — دېگىنى ئاڭلاندى .

ئوماقلار ئىتتىك شۇ تەرەپكە قاراپ ھەيران قېلىشتى . شەكلى قايماق ئالدىغان ياغاچ پۇرۇچقىلا ئوخشايدىغان يوغان ، ئېگىز بىر

دۆڭنىڭ ئادەم پانتقۇدەك ئاغزى ئالدىدا تاللىشقۇل بىلەن تۆمۈر تۇرات-
تى . تۆمۈرنىڭ قولىدا كىچىك بىر تاختاي بار ئىدى .
ئالدى بىلەن ئوماق ، ئۇنىڭ كەينىدىن تايۇق بىلەن كۈنچىققان-
بەگ ئىتتىك شۇ تەرەپكە ماڭدى . ئوماق يېقىن بارغاندا :
— جېنىمنى ئېلىپ جاڭگالدا قويدىڭغا ، بۇنداقمۇ ئەنسىرد-
تىپ ، — دېدى .

... تاللىشقۇلنىڭ ئاگاھلاندىرۇشى بىلەن تۆمۈر كۆزىنى ئې-
چىپ بولغۇچە كۈچلۈك قۇيۇن ئۇنى دومىلاقتىنچە ئېلىپ كەتتى .
تۆمۈر ئۆزىنىڭ قوم قاينىمى ئىچىدە ئۇيقۇنغا چۈشۈپ قالغان غازاڭ-
دەك پىرقىراپ - دومىلاپ كېتىۋاتقىنىدىن باشقا ھېچنېمىنى بىل-
مەي قالدى . تۇرۇپلا جاھان تىنجىپ قالدى . قۇيۇنمۇ يوق ، قومۇمۇ
يوق . تۆمۈر ئۇيقۇدىن جۈپلۈپ ئويغانغاندەك كۆزىنى ئېچىپ ئەلەڭ-
لەپ قارىدى . قارىدىمۇ ھەيران قالدى . ئۇ ئۆزىنى پاكار ، يۇمىلاق
ئۆيدەك بىرنېمىنىڭ ئىچىدە تۇرغاندەك ھېس قىلدى . «ئۆي» نىڭ
ئىچى غۇۋا ئىدى . يوغان كامارغىمۇ ، كېشەكسىز ئىشكىكىمۇ ئوخ-
شايدىغان بىر يەردىن يورۇق كىرىپ تۇراتتى . تۆمۈرنىڭ كۆزى
«ئۆي» ئىچىدىكى غۇۋالىققا ئاستا - ئاستا كۆندى . ئۇ يەر - بۇ
يەرنى ئىلغا قىلالىدى . «ئۆي» نىڭ ئىچىدە ھېچنېمە يوق ، قۇرۇق
ئۆڭكۈردەك ئىدى . ئۇ «ئۆي» تېمىدىكى ئويۇقتەك كىچىك بىر
كاماردا تاختايدەك بىر نەرسىنى كۆردى - دە ، بېرىپ قولىغا
ئالدى . ئۇ تۆت بۇرجەك ، بىرلىك قېلىنلىقتا ، بىر غېرىچچە كەڭ-
لىكتە ، ئىككى غېرىچچە ئۈزۈنلۈقتىكى تاختاي ئىدى . كاماردا
مۇشۇ تاختايدىن باشقا ھېچ نەرسە يوق ئىدى .

— ئۆيىنىڭ ئىچىدە مۇشۇ تاختايدىن باشقا ھېچنېمە
يوقمىكەن؟ — ئوماق تۆمۈرنىڭ قولىدىن تاختاينى ئېلىۋېتىپ
سورىدى .

تۆمۈر جاۋاب بەرگۈچە ، تاللىشقۇل :
— مەن ئون يىلنىڭ ئالدىدا بىر كەلگىنىمدە ئاشۇ گۆر ئۆيدە
بىر ئاخشام ياتقان . ئۇ چاغدا كامارغا بەزى نەرسىلىرىمنى قويۇپ

قويغان ، ئەمما كاماردا بۇنداق تاختاي ئۈگۈل ، بارمىقىچىلىك ياغاچمۇ يوق ئىدى . بۇ كېيىن كەلگەنلەردىن بىر نەرسىنىڭ «ھارام ئوت» چىقىرىش ئۈچۈن ئالغاج كەلگەن تاختىسى بولسا كېرەك ، كاماردا قويۇپ قويۇپ ئۇنتۇپ قالغان ئوخشايدۇ ، — دېدى .
كۈنچىققانەگ ، تايۇق ، توختىلار تاختايىنى نۆۋەت بىلەن قولغا ئېلىپ قاراشتى .

ئاخىرىدا ئوماق تاختايىنى يەنە قولغا ئېلىپ ئىككى يۈزىنى يېڭى بىلەن سۈرتۈۋېتىپ قارىدى ، ئالمىقىدا سىلاپ كۆرۈۋىدى ، قولغا يىرىك بىلىنىدى . ئىنچىكەلەپ قاراپ ، تاختاي يۈزىدە ئىمىر - چىمىر ئويۇلغان سىزىقتەك بىر نەرسىنىڭ بارلىقىنى بىلدى .

ئوماقنىڭ تاختايغا ئۇنچۇۋالا قىلىپ كەتكىنىگە كۈنچىققانەگ . نىڭ ئىچى پۇشقاندەك بولدى .

— تالمىقۇلنىڭ دېگىنى راست ، بۇ ئوۋچىلارنىڭ «ھارام ئوت» چىقىرىش ئۈچۈن ئالغاج كېلىپ قويۇپ قويغان تاختىنى ئوخشايدۇ .

بۇ گەپ ئۇلارنىڭ نەزىرىدە ئەقىلغا مۇۋاپىق ئىدى ، بولمىسا تاختاي بۇ يەردە قانداق پەيدا بولۇپ قالدۇ . ئۇلار ئۆيگە كىرىپ قاراپ باقتى . سىرتىدىن پۇرۇچقا ئوخشايدىغان «ئۆي» نىڭ ئىچى خېلى چوڭ بولۇپ ، كېشەكسىز ئىشىكتىن باشقا يا دېرىزە ياكى تۈڭلۈك يوق ئىدى ، تورۇسى پاكار ، ئۈچ لىملىق ئىدى . لىم ئۈستىگە يۇلغۇن شاخلىرى قېلىن سېلىنغاندەك قىلاتتى . بۇ «ئۆي» نىڭ ياسىلىشىمۇ ئوماق ئوغلى توختاق بىلەن تېمەنىۋدا كۆرگەن «ئۆي» نىڭ تۈزۈلۈشىگە ئوخشايتتى . بۇنىڭدىن ئوماق ھەيران قالدى . ئوماق تاختايىنى كامارغا قويۇپ قويدى .
ئەمدى ئاتلارنى تېپىۋالايلى ، — دېدى تايۇق .

باياتىن ھەممىسى تۆمۈرنىڭ غېمىدە بولۇپ كېتىپ ، ئاتلارنى ئېسىدىن چىقىرىپ قويغانىدى . ئات بولمىسا قايتىپ كېتەلمەيتتى . ھېچبولمىغاندا ، پىيادە ئىككى كۈن مېڭىپ ئوپ كۆلىگە بېرىپ

كېمە بىلەن قايتماي بولمايتتى . ئۇلار ئاتلارنى ئىزدەشكە كىرىشتى .

كۈنچىققانبەگ بىلەن توختى كۈنچىقىش تەرەپكە ، ئوماق بىلەن تايۇق تۆۋەن تەرەپكە مېڭىۋىدى ، تالشقۇل :

— ئاتلار ئۇ تەرەپتە ئەمەس ، ئېلىس قۇيۇن كۆل تەرەپتىن كەلدى . ئاتلار بولسا كۈنچىقتىش تەرەپتە بولىدۇ ، — دېدى .

قۇيۇننىڭ ئەلپازى شۇنچە شىددەتلىك بولسىمۇ ، كېلىپ - كېتىشى تېز بولغاچقا ، تەلىيىگە ئاتلار يىراققا كەتمەپتۇ ، تۆمۈر كىرىپ قالغان توپا ئۆيىنىڭ نېرىسىدىكى بىر يارداڭلىق ئاستىغا كىرىپ قاپتۇ . كۈنچىققانبەگلەرنىڭ كۆڭلى جايغا چۈشۈپ تاماقلد . نىشقا ئولتۇرۇشتى . كۈنچىققانبەگ بىلەن توختى تاماق يەۋاتقىنى بىلەن كۆزلىرى ئاسماننىڭ يىراق ئۇيۇقىدا ئىدى .

توختى ئاتىسىدىن سورىدى :

— يەنە قۇيۇن چىقىپ قالارمۇ ؟

— مەنمۇ شۇنىڭدىن قورقۇۋاتمەن .

تالشقۇل بەگ بىلەن ئوغلى ئوتتۇرىسىدىكى پاراخنى ئاڭلاپ قالدى ، ئۇنىڭمۇ خۇدا ئۇرغان بۇ ئەسكىلىكتىن تېزىرەك كېتىۋې- لىش ئويى بار ئىدى . ئوماقلار بۇ يەرنى كۆرۈشنىڭ گېپىنى قىلغاندىلا ، ئۇ ئىچىدە : «ئەسكى ياغاچلاردىن باشقا ھېچنېمە يوق ئۇ ئېگىز - پەس يارداڭلىقنىڭ نېمىسىگە قىزىقىدىغاندۇ» دەپ ئويلىغانىدى . تالشقۇل بەگنىڭ قورقىقىنى تېرە قېقىپ تېخىمۇ ئاشۇرماقچى بولدى .

— كۆلشەھرىدە ، — تالشقۇل تامىقىنى يەپ بولۇپلا گەپ باشلىدى ، — ئادەتتىكى چاغلاردا بوران چىقىسىمۇ ، قۇيۇن چىقماي- دىكەنتۇق . كىشىلەر كۆرىمىز دەپ تولا كېلىۋالغاندىن كېيىن بۇ يەردىكى جىن - ئالۋاستىلارنىڭ قەھرى قۇتراپ ، ئادەم كەلسىلا بايقىدەك قۇيۇن چىقىدىغان بولۇپ قاپتۇ . كەلگەن ئادەملەر كەت- كەنگە قەدەر پات - پاتلا چىقىدىكەن . يەنە تېخى بىرى بىرىدىن قاتتىق ھەم ئۇزۇنراق بولىدىكەن . ئۇنىڭ يامانلىقىدىن كىشىلەر

ئۇنى : «ئىبلىس قۇيۇنى» دەپ ئاتايدىغان بۇيۇن...
تالشقۇل ھېكايىسىنى تۈگىتىپ كۈنچىققانبەگكە قازاپ
قويدى .

— ئادەم كەلسلا قۇيۇن چىقىدىغان ئىش بولسا ، بولدى
ھازىرلا كېتەيلى ، — دەپ كۈنچىققانبەگ .
توختىمۇ ، تالشقۇلمۇ بەگ تەرەپتە تۇرۇپ : «ھازىرلا كېتەي-
لى» دەپ تۇرۇۋالدى .

ئەتراپىدا ئاندا - ساندا چاكاندا ، قامغاق ، سايغان قومۇش ،
قوڭاچاق ۋە يۇلغۇندىن باشقا ھېچنەمە يوق ۋەيرانچىلىق بولسىمۇ ،
ئوماق بىلەن تايۇقنىڭ ئەتراپىنى ئايلىنىپ كۆرۈپ باققۇسى بار
ئىدى . ئېگىز بىر ياردادىلىقنىڭ ئۈستىگە چىقىپ ، ئەتراپقا ،
يىراق - يىراقلارغا قارىدى . ۋەيرانچىلىق ئارىسىدىن قانداقتۇر بىر
گىگانت مەخلۇق چىقىپ : «ھە ، بىزنى كۆرمەكچىمىدىڭلار...!»
دەيدىغاندەكلا تۇيۇلۇپ كەتتى .

ئوماق يېنىدا كېتىۋاتقان تۆمۈرگە :
— ماڭغان يولۇڭغا ، ئەتراپقا ئۇبدان سەپسىلىۋال ، — دەپ
پات - پات تاپىلاپ قوياتتى .

7

— خېلى تۇرۇپ قالدىڭلارغۇ ؟
— جىق ئەمەس ، يىگىرمە كۈندەك تۇردۇق .
— يېڭى يۇرتچاقاندىلا تۇردۇڭلارمۇيا... ؟
— مەن تۆمۈرنى ئېلىپ يەنە بىرنەچچىمىز لوپ كۆلى بىلەن
كۆلشەھىرىنى كۆرۈپ كەلدۇق ، ئايقۇت ، ئۇجۇلخانلار ئۆردەكنى
ئېلىپ توختاق بىلەن ئويتوغراققا بېرىپ «دېۋە ئادەم» نى يوقلاپ
كەلدى .

— مەن مانا مۇشۇ يېشىمغىچە لوپ كۆلىگە بارغىنىم بىلەن
كۆلشەھىرىگە بېرىپ باقمىدىم . بارغانلار ئۇ يەرنى بەك سىرلىقكەن

دېيىشىدۇغۇ .

— ئۇ «شەھەر» نىڭ ئادەملەردىن بەك كۆڭلى قالغان چېغى ،
ئادەملەر بارسىلا قۇيۇن چىقىرىپ قوغلايدىكەن . مۇشۇ قىلىقىلا بىر
سىر ئىكەن .

— ئاڭلىشىمچە ، قۇيۇنى ھەرقانچە قاتتىق بولسىمۇ ، ھازىر -
غىچە بىرەر ئادەمنىڭ بېشىغا چىقماپتۇ ، بۇ راستمىكەن ؟
— مېنى ئويغا سالغان بىر ئىش ، قۇيۇن ئالەمنى مالەم قىلىپ
شۇ قەدەر دەھشەتلىك چىقىسىمۇ ، بىرەرسىمىز قۇمغا كۆمۈلۈپ
ئۆلۈپ قالمىدۇق . تۆمۈرنى دومىلىتىپ ئاپىرىپ بىر توپا ئۆيىنىڭ
ئىچىگە ئەكىرىپ قويۇپتۇ . يەنە بىر غەلىتە ئىش ، ئاتلارنى ئېگىز
بىر ياردانلىقنىڭ ئاستىدىكى دالدىلىققا ئاپىرىپ قويۇپتۇ .
— راستما ؟ ھەقىقەتەن سىرلىق ئىكەن . مەن ھەيران قېلىۋا -
تىمەن . كېيىن مېنى بىر باشلاپ بار ، ئۆز كۆزۈم بىلەن كۆرۈپ
كېلەي .

— ئۆزۈممۇ ئۈچ بالامنى ئېلىپ يەنە بىر بېرىپ ئەتراپىنى
ئايلىنىپ ، تولۇق كۆرۈپ كەلمەكچىمەن . شۇ چاغدا بىللە بارايلى .
يۇقىرىقىلار ئوماق يېڭى يۇرتچاقاندىن قايتىپ كېلىپ بىر
ھەپتىدىن كېيىن ، كەچتە ئۇلاردىن ھال سوراپ كىرگەن ئالىباي
ئاقساقال بىلەن ئوماق ئوتتۇرىسىدا بولۇنغان پاراڭلار .
ئوماقلار چارىغا قايتىپ كەلگەندە ئاقساقال مەھەللىدە يوق
ئىدى . ئۇ شۇ كۈنى تاغقا ئوۋغا كەتكەنىدى ، ئوۋدىن بايا قايتىپ
كېلىپلا ئوماقنىڭ يېنىغا كىرگەنىدى .

توختاق بىلەن ئۆردەك كۆلشەھىرى توغرىسىدىكى گەپنى يولدا
كېلىۋېتىپ ئاتىسىدىن ئاڭلاپ ھەيران قالغان ۋە ئۇ «شەھەر» نى
بىر كۆرۈش ئىشتىياق ئوتى ۋۇجۇدىغا تۇتاشقانىدى . بۇ قېتىممۇ ،
بولۇپمۇ ئۆردەك بىرىنچى قېتىم ئاڭلاۋاتقاندا ك پۈتۈن زېھنىنى
قويۇپ ئاڭلىدى ۋە ئۇنىڭغا چۈشكەن كۆلشەھىرىنىڭ ئىشتىياق
ئۇچقۇنى ئوت ئېلىپ لاۋۇلداپ كۆيۈشكە باشلىدى . ئۇ يەرگە بې -
رىش ، ئۇنىڭ سىرىنىڭ قانداقلىقىنى ئۆز كۆزى بىلەن كۆرۈش

ئىستىكى كۆڭۈل خاتىرىسىنىڭ چوڭقۇر يېرىگە ئۈستىلەپ يەنە بىر ئورناپ قالدى .

ئوماق «دەۋە ئادەم» چەپەر توغرىسىدا ئايقۇت ، ئايسۇلۇلارداش ئاڭلاپ كۆڭلى خاتىرىمە بولدى . ئۇلارنىڭ ئېيتىشىچە ، چەپەر ياردەملىشىۋاتقان قوشنىلىرى بىلەن ئوبدان ئۆتۈۋېتىپتۇ . چەپەر نىڭ ئېيتىشىچە ، ئاتىسىنىڭ قەبرىسىنى يوقلىغىلى بېرىپ قايتىد . شىدا ئىلگىرى كۆرۈپ باقمىغان بىر قۇم دۆۋىلىرى ئارىسىغا كىرىپ قايتۇ . چىش كۈچىلىغۈدەك بىرەر تال ياغاچ يا بىرەر تۈپ ئوت - خەسەمۇ يوق قاقاس قۇملۇق ئوتتۇرىسىدا ، يەردىن ئەڭ ئېگىزى يېرىم غۇلاچ ، ئەڭ پاكىرى بىر غېرىچچە چىقىپ تۇرغان نۇرغۇن ياغاچلارنى كۆرۈپتۇ ، ھەيران قايتۇ . ئۇنىڭ ئېيتىشىچە ، ئۇ ئىلگىرى ئۇ قۇملۇقتا ماڭغانىكەن ، لېكىن ئۇ چاغدا بۇنداق ياغاچلارنى زادىلا كۆرمىپتەكەن ، قۇم دۆۋىلىرىمۇ ھازىرقىدىن كۆپ ئېگىز ئىكەندۇق . چەپەر ياغاچلارنىڭ پەيدا بولۇپ قالغىنىغا ھەيران قېلىپ ، ئېگىزىرىك بىر ياغاچنىڭ تۈۋىنى كولاپ بېقىپتۇ . قۇمنى ئانچە - مۇنچە تارتىشىغا ، يېكەندە توقۇغان بورا كۆرۈنۈپتۇ . يېكەن بورىنى تارتىپ بېقىپتەكەن ، بورا تىتىلىپ كېتىپتۇ . يېكەنمۇ تۈتسىلا تۈزۈپ كېتىدىغان پوزمانغا ئايلىنىپ كەتكەنىكەن . چەپەر يېكەن بورىنىڭ كۆمۈلگىنىگە ئۇزاق بولغىنىنى پەھىم قىپتۇ . يېكەن پوزمىنىنى ئۇيان - بۇيان قىپتەكەن ، ئۈستىنى شال بىلەن ئەتكەن ، ئىككى غۇلاچچە ئۇزۇنلۇقتا چاپما كېمىدەك بىر نەرسە تۇرغۇدەك ، تېخىمۇ قىزىقىپ شالنى ئېلىپ قارىسا ، ئوڭدىسىغا يانقۇزۇلغان ، تېرىسى بىلەن سۆڭىكى بىر بولۇپ قۇرۇپ كەتكەن ، ئۇزۇن قوڭۇر چاچلىرى باش تېرىسىدە ئۆز رەڭگى بىلەن تۇرغان بىر جەسەت ياتقان . ئۇنىڭ يۈرىكى «جىغ» قىپتۇ - دە ، قاتتىق سۈر بېسىپتۇ ، قورقۇپتۇ . شۇئان شالنى ئۆز جايغا قويۇپ ، ئۈستىگە قۇمنى قېلىن دۆۋىلەپ قويۇپتۇ . باشقا ھېچنېمىگە چىقىلماي ، ئېتىنى يېتىلىگەنچە بىر كۈن يول يۈرۈپ ئويتوغراققا يېنىپ كېپتۇ ، كۆرگەنلىرىنى قوشنىلىرىغا سۆزلەپ بېرىپتۇ .

— كولمىساڭ بوپتىكەن ، بۇرۇن قۇم بېسىپ يانتاقچا ، ساڭا كۆرۈنمىگەن بولسا ، ئەمدى قاتتىق بوران ، قۇيۇندا ئېچىلىپ قېلىپ ساڭا كۆرۈنگەن ئوخشايدۇ . كۆمۈپ قويۇپ ئوبدان قېپىسەن ، — دەپتۇ قوشنىلىرى .

چەپەر بىر ئىشنى ئايقۇتلارغا ئېيتىمىغانىدى . بۇ ، ئۇنىڭ چۈشىدە كۆرگەنلىرى ئىدى .

چەپەر شۇ كۈنى ئۇزۇنغىچە ئۇخلىيالمىدى ، ئۇخلاپ قالسام ئىدىم ، دەيتتىيۇ ، لېكىن ئۇيقۇسى كەلمىدى . غايىبىتىن پەيدا بوپ قالغاندەك ياكى جىن - شاياتۇنلار قاداڭ قويغاندەك تىكلەنىپ قالغان ئېگىز - پەس ياغاچلار ، سۆڭىكى بىلەن تېرىسى بىرىكىپ كەتكەن قۇرۇق جەسەت ، قاپقارا كاماردەك كۆرۈنىدىغان بىر جۈپ كۆز چانقى ، دەھشەتلىك ئېچىلىپ ، قورقۇنچۇق ھىڭگىيىپ تۇرغان قاتار چىشلار... كۆزىگە كۆرۈنۈۋېلىپ ، ئۇنىڭ ئۇيقۇسىنى نەلەرگە قاجۇرۇۋەتكەنىدى . چەپەر ئۇخلىيالمىدى ئۇزاق يانتى ، ھېلىمىقى نەرسىلەرنى ئويلىماي دېسىمۇ كۆزىگە كۆرۈنۈۋالاتتى . ئۇ كۆزىنى چىڭ يۇمۇۋېلىپمۇ ئۇنىڭدىن قۇتۇلالمىدى . جەسەت ئۇنىڭ كۆزىنىڭ ئىچىگە كىرىۋالغاندەكلا ئىدى . ئۇ يانتى ، يانتى ، ئۇخلىدى . يالماسلىقنىڭ ئازابىنى ئاشۇ كۈنى تېتىدى ، شۇ كۈنكى كېچە ئۇنىڭغا شۇنداق ئۇزۇن تۇيۇلۇپ كەتتىكى ، تەڭرىم ئىنسان بالىسىدەك بۇنداق كېچىنى كۆرسەتمىسكەن ، دەپمۇ ئويلاپ كەتتى . ئۇ يانتى ، يانتى ، كۆزىمۇ تالدى ، ئاخىر كۆزى يۇمۇلدى . كۆزى ئۇيقۇغا ئىلىنىشى ھامان ھېلىقى قۇرۇق جەسەت چۈشىدە ئايان بولۇپ ، ئاستا - ئاستا بېلىنىڭ يۇقىرى قىسمى ئۆرە بولۇپ ئولتۇردى . ئالدى بىلەن يۈز - چىرايىغا ، ئاندىن قوللىرىغا ، بەدىنىگە گۆش پەيدا بولدى ، كۆزى مۆلۈلدى ، بەدىنىدە ئەڭ ئېسىل تورقا تالاسىدا توقۇلغان شايى تون پەيدا بولدى . بىر قارىسا قوي كۆزىدەك ، يەنە بىر قارىماققا پوتا كۆزىدەك كۆرۈنىدىغان ئويناق ، نۇر چاقناپ تۇرىدىغان بىر جۈپ كۆزى بىلەن ئېقىپ چۈشكەندەك قاڭشارلىق بۇرنى ، نېپىز لەۋلىك ئويماقتەك ئاغزى

ئايالنى شۇ قەدەر لاتاپەتلىك ، گۈزەل جامال قىلىپ كۆرسىتىپ تۇراتتى . چەپەر ئۇ ئايالنى قىرىق بىلەن ئەللىك ياش ئارىلىقىدا دەپ پەرەز قىلدى . ئۇ ئايالغا قارىدى ، قارىغانسېرى قارىغۇسى كەلدى ، قارىغانچە ئايال ئۇنىڭغا تونۇشتەك ، قايرىدىدۇر بىر يەردە ، يېقىنلا يەردە ھەم يېقىندىلا كۆرگەندەك تۇيۇلدى ، لېكىن قاچان ، نەدە كۆرگەنلىكىنى زادى ئەسلىيەلمىدى .

— مېنى تونۇيالمايۇتامسەن؟ ! بىلىپ قوي ، مەن سېنىڭ ئۇرۇغ - جەمەت ئاناڭنىڭ ئانىسى — موماڭ بولىمەن . مەن ياشىغاندا بۇ ماكان ئاۋات ، باغۇبوستانلىق ئىدى ، دەريا ، ئۆستەڭ - لەردە سۇلار چايقىلىپ ئېقىپ تۇراتتى . قارغىش تەڭگۈر بەزى ئەۋلادلىرىمنىڭ نىيىتى بۇزۇلۇپ ، روھى چېچىلدى ، قۇرۇدى ، تۈزۈدى . ئۆزىگە ئۆزى قىلدى ، ئىلگىرىكى ئاۋاتلىق ، بوستانلىق - تىن ئەسەر قالمىدى . ئۆزلىرى جېنىنى جان ئەتكىلى نەلەرگىدۇر كەتتى . مېنى ، مەندەك ئەجدادلىرىنى تاشلىدى ، ئېسىدىن چىقار - دى ، پۈتۈنلەي ئۇنتۇشتى . بۇ كەم بولغاندا ، سەن كېلىپ مېنى ئېچىپ خاتىرجەملىكىمنى بۇزدۇڭ . ئاچقىنىڭغا يارىشا مېنىڭ كىملىكىمنى ، سېنىڭ ئەجداد ئاناڭ ئىكەنلىكىمنى بىلسەڭ كاش - كى . مېنىڭ كىملىكىمنى : « ھەي ، سەن كىم بولىسەن؟ » دەپ سوراپ قويۇش تۈگۈل ، مەندىن جېنىڭ چىقىپ كەتكۈدەك قورق - تۇڭ . سېنىڭ بۇ جېنىڭ مانا شۇنداق جان ، سېنى تىرىك كۆرسە - تىپ تۇرسىلا بولدى ! ھەي ، روھىيىتى قۇرۇغان ئەۋلادىم !

ئايال شۇنداق دېدى - دە ، ئاستا - ئاستا ئەسلىدىكى ھالىتىگە قايتىپ قۇرۇق جەسەتكە ئايلىنىپلا كۆزدىن غايىب بولدى . چەپەر : « ئانا ! » دەپ جۆيلۈپ ئويغىنىپ ، ئۆزىنى ئاستى گېرەم ، ئۈستى توغراق شاخلىرى ، يۇلغۇن ئارىلاش ياسالغان قاراڭغۇ ساتمىدا كۆر - دى . پۈتۈن بەدىنىنى قارا تەر بېسىپ كەتكەندى .

چەپەر چۈشىدە ئايان بولغان بۇ ئىشلارنى ھېچكىمگە تىنمىدى . « سۆزلەپ قويۇپ بىرەر بالاغا قالارمەنمىكىن » دەپ قورقتى ... ئالباي ئاقساقال ئوماقتىن :

— بۇ يىلقى تېرىقچىلىقنىڭ ناھايىتى ياخشى بولدى . ھە ،
بۇنىڭدىن كېيىن ، يەنى كېلەر يىل قانداق قىلاي دەيسەن ، ئېتىزنى
كېڭەيتەمسەن؟ — دەپ سورىدى .

— مەن مۇشۇ ئىش توغرىسىدا سەن بىلەن مەسلىھەتلەشمەك-
چىدىم ، — ئوماق ئاقساقالغا قارىدى ، — كۆڭلۈمگە بىر ئوي
كېچىۋاتىدۇ .

— گوي - گوي ، ياخشىغۇ ، قېنى كۆڭلۈڭدىكىنى دەپ باقە .
— مەن چارىدىن باشقا يەرگە بېرىپ تېرىقچىلىق قىلايمىكىن
دەيمەن .

— گوي - گوي ، نېمە ، چارىدىن كەتمەكچىمە ، نېمىشقا ،
نەگە بارماقچى ؟ — ئالباي ئاقساقال ئوماقنىڭ باشقا يەرگە كەت-
مەكچى بولغىنىنى ئاڭلاپ چۆچۈگەندەك ھەيران قالدى ، ئوماقنىڭ
بۇنداق دەپ قېلىشى ئۇ ئويلىمىغان ئىش ئىدى .

— چارىنىڭ يېرى زەيكەشرەك ، دەريا سۈيى ئاۋۇپ قالسا...
— بۇ دېگىنىڭغۇ راست ، نەگە بارماقچى بولۇۋاتىسەن ؟
— داشكۆل بىلەن سېپىتكۆل ئارىلىقىدا كەڭ بىر قۇڭچاق-
لىقنى كۆردۈم . شۇ يەرنى ئاچايىمىكىن دەيمەن .

— ئۇ يەردە ئادەم يوققۇ ؟
— يەر ياخشى بولسا ، ئادەم ھامان بارىدۇ .

بىر سۆزلۈك ئاتىسىنى تارتقان ئوماقنىڭ قىلىمەن دېگەن
ئىشىنى قىلماي قويمايدىغانلىقىنى ئوبدان بىلىدىغان ئالباي ئاقسا-
قال ئارتۇق گەپ قىلمىدى . بەلكى : «يەر ھەقىقەتەن ياخشى ،
ئەجەب ئۇ يەرگە بېرىش ئىلگىرى مېنىڭ خىيالىمغا كەلمەپتىكىنە»
دېگەنلەرنى ئويلىدى ئۇ .

ئالباي ئاقساقال ئۇ يەرگە كېيىك ، جەرەن ، توشقان ئوۋل-
غىلى كۆپ بارغان ، تېخى يېقىندىمۇ بېرىپ كەلگەنىدى . «سېپىت-
نىڭ تاختىسى» دەپ ئاتىلىدىغان ئۇ يەر توشقاننىڭ كانى ئىدى .
مانا شۇ سۆھبەت بولۇپ ئارىدىن ھەش - پەش دېگۈچە قىش
چىقتى . بۇ يەردىكى كىشىلەر قىشنى ئاساسەن ئوۋچىلىق ، توشقان

تۇتۇش ، قۇغاندا^① بېلىق تۇتۇش بىلەن ياكى ئائىلىلەر ئارا قوشاق ئېيتىشىش بىلەن ئۆتكۈزىدۇ . ئەمما ئوماقلار : «سېتىشنىڭ ئاھتە-سى» دىكى تېرىقچىلىقنىڭ تەييارلىقى بىلەن بولدى . تېرىقچىلىققا لازىم بولىدىغان نەرسىلەردىن ياسايدىغانلىرىنى ياسىدى ، ئاپتۇغا-لىرىنى تاپتى . تۆمۈر بىلەن ئۆردەك ياسىغان ساپاننى كۆرۈپ چارىلىقلار ھەيران قالدى . بۇ ئاكا - ئۇكىلار ئاتىسى بىلەن كورلى-دىكى مەدىل ئاسقانىڭ ئۆيىگە بارغاندا ، ساپاننىڭ تۈزۈلۈشىنى ئويدان كۆرۈۋالغانىدى . ياغاچتا بولىدىغان ھەرقانداق نەرسىنى ئىز-چىكىلەپ كۆرۈۋالسىلا ياسايدىغان ئۆردەك ، مۇشۇ ئىشتا قولى-نىڭ گۈللۈكىنى ھەممىگە نامايان قىلدى . قاراپ تۇرغانلار دەسلەپ ئۇنىڭ نېمە ياساۋاتقىنىنى بىلەلمەي قېلىشتى . ئاكىسى تۆمۈر ئۇ-نىڭ شاگىرتىدەك ئۇ نېمىنى قىل دېسە ، قانداق قىل دېسە شۇنى قىلىپ ياردەملەشتى . ئاساسلىق ئىشنى ئۆردەك ئۆزى قىلدى . ئۆردەكنى سەل قىيىنغىنى ساپاننىڭ چويۇن چىشىنى سالىدىغان يېرى بولدى . ئۇنىڭ قانداقلىقى كۆڭۈل ئەينىكىدە غۇۋا بولسىمۇ كۆرۈنۈپ تۇراتتى ، ئەمما ئۇنى ياسىماق ئانچە ئاسان بولمىدى . ئۇنى ياسىماق ئېگەر چېپىشتىن ئوڭاي بىلىنگەندى . دەسلەپ ياسىغىنى تىكرەك بولۇپ قېلىپ ، يەرگە قارىۋالىدىغان بولۇپ قالدى . ئىككىنچى قېتىم ياسىغىنى يەرگە پاتماي ، يەرنى ئۈستى-دىنلا سىپاپ ماڭىدىغان چىقىپ قالدى . تاس - تاماس قالدى تېخى ، كالىنىڭ پاچىقىنى نابۇت قىلغىلى . «ئىككى ساۋاق — بىر نەتىجە» دېگەنلىك «مەرتەم - مەرتەم ئۈچ مەرتەم» دېگەن گەپنىڭ ئەمەلىي ، كونكرېتراق ئېيتىلغىنى بولسا كېرەك ، ئۈچىن-چى قېتىم ياسىغىنى كۆڭلىدىكى شەكىلدەك بولدى ، چىشىنى سې-لىۋىدى ، بۇيرۇتقاندەك دەل چۈشتى .

«ئوماقنىڭ بالىلىرى يەر ھەيدەپ كۆرسىتىدىكەن» دېگەن گەپ تارقىلىۋىدى ، كىشىلەر ئەتىگەنلىك چېپىنى ئىچىشىپلا ئال-باي ئاقساقالنىڭ مەھەللە سىرتىدىكى ئېتىزلىقىغا كېلىشتى . ئو-

① قۇغان - قىشلىقى مۇز ئۈستىدە سۇلاق ئېچىپ قويۇپ بېلىق تۇتۇش .

ماقنىڭ ئائىلىسىدىكىلەر ئىككى كالىنىڭ بويىغا سېلىنغان ئاڭۇق. قا¹ سوقىنى ئارتىپ قويۇپ ، كالىنى ئالدىغا سېلىپ كەلدى . توختاق سوقىنى ئاڭۇقتىن چۈشۈرۈپ ، چىشى تەرەپنى يەرگە قويۇپ ، سوقىنىڭ ئۇزۇن ياغىچىنى ئاڭۇقنىڭ ئوتتۇرىسىغا بېكىتتى . ئىشلار تەل بولغاندىن كېيىن ، قوشنى توختاق تۈتتى ، كالىنى تۆمۈر يېتىلەپ ئېتىز بېشىغا ئەكىردى . ئوماق قوشنىڭ چىشىنى يەرگە ئويدان تىرىكۈيلىپ ، سول قولىدىكى قامچىنى ئېگىز كۆتۈرۈش بىلەن تەڭلا : «ھۆش» دېۋىدى ، بىرنەچچە كۈندىن بېرى مۇشۇنداق ھەيدەشكە كۆندۈرۈۋېلىنغان كالىلار كونا قوش كالىسىدەك ئۆز يولىنى تېپىپ مېڭىپ كەتتى . سوقا يەرنىڭ باغرىنى تىلىپ ، توپىنى ئىككى يانغا ئايرىپ كىچىك ئېرىقچە چىقىرىپ مېڭىۋىدى ، كىشىلەر : «گوي - گوي ، گوي - گوي ، گوي - گوي» دېيىشىپ سوقىنىڭ كەينىدىن ئەگىشىپ مېڭىشتى . ئېتىزنىڭ ئۇ بېشىغا چىققاندىن كېيىن ، ئوماق كالىلارنى بۇ تەرەپكە قايدۇرۇپ قوشنى سالىدى . قوشنىڭ بايقىدەك يەرنى بۆسۈپ ، تىلغاپ ، بوشىغان توپىنى ئىككى يانغا ئايرىپ كېتىۋاتقىنىغا ، سوقىغا كىشىلەر ئاغزىنى ئېچىپلا قالدى .

— گوي - گوي - گوي ، بۇلارنىڭ ياسىغىنى قالىتىس نەرسىدەكەنغۇ .

— ھېلىتىن بۇنى ياسىسا ، كېيىن ھەرنېمىنى ياسىغۇدەك بۇلار !

— راستتىنلا قولى گۈل ، ئالتۇن بالىلار ئىكەن بۇلار ! كىشىلەر ئون ئىككى ياشلىق ئۆردەك بىلەن ئۇنىڭ ئاڭلىرىدىن نى ئەنە شۇنداق ئاغزى - ئاغزىغا تەگمەي ماختىشاتتى . ئۆردەك ئون ياش چېغىدىن باشلاپلا چارا ، ياغاچ لېگەن ، كاسا ، ياغاچ چۆچەك ، ياغاچ چۆمۈچ ، قوشۇق قانارلىق نەرسىلەرنى ياساپ مەھەللىدىكى تۇل خوتۇن ، ئاجىزلارغا بېرىۋېتەتتى . شۇڭا ئۇلار ئۆر - دەكنى ، «ئالتۇن بالا» ، «ئۆردەك ئالتۇن» دېيىشەتتى . ئۇ ماھا -

¹ ئاڭۇق — قوشقا قاتقان ئىككى كالىنىڭ بويىغا سالىدىغان بويۇتۇرۇق .

رەت تەلەپ قىلىدىغان ئېگەر چېپىش ، پۈرۈش قىرىشتەك ھۈنەرنىڭ مۇ ئوبدان ئۆگىنىۋالدى . «ئۆردەك ئالتۇن» دېگەن نام چارىدا ئومۇملىشىپ ، شۇنداقلا ئۇ نەگە بارسا ئىسىم - ئاتىقى ئۆزىدىن بۇرۇن بېرىپ ، ئاستا - ئاستا ئۇنىڭغا سىڭىپلا كەتتى . كەچ كۈزنىڭ بىر كۈنى سەھەردە ، ئوماق ئائىلىسىنىڭ ياخى شىلىقىنى كۆرگەنلەر ھەم باشقىلار ئۇلار بىلەن كۆزى قىيمىغان ھالدا خوشلاشتى .

— سىلەر بېرىپ تۇرۇڭلار ، بىرنەچچە كۈندىن كېيىن سىلەر - نى كۆرگىلى بارسەن ، — دېدى ئالىباي ئاقساقال ئوماق بىلەن خوشلىشىۋېتىپ ، ئاندىن ئۆردەكنىڭ بېشىنى سىلاپ تۇرۇپ قو - شۇپ قويدى ، — قېنى ، قېچىرىڭغا مەن ، ئالتۇن بالا !
ئوماقلار قوزغىلىشىغا مۇڭ بىلەن ئېيتىلغان قوشاق ئاڭلاندى :

تۇراق يولۋاس ئاتاڭنى ،
تاشلاپ ئوماق كېتەمسەن ؟
ئەل - يۇرتۇڭ قالار بولدۇق ،
بىزلەرنى ياد ئېتەمسەن .
بالام ئۆردەك ئالتۇنۇم ،
مەنى يوقلاپ كېلەمسەن ؟

.....

قوشاق ئېيتقان يېشى توقساندىن ئاشقان ، ئوماقنىڭ ئانىسى بىلەن قۇرداش ، ئۆردەك كىچىكرەك بىر چارا ، بىر چۆمۈچ ياساپ بەرگەن ئاغرىقچان قۇتقا ئىدى .

ئانىسىنى ، ئانىسىنى ھەم ئۇلارنىڭ قەبرىسىنى كۆز ئالدىغا كەلتۈرۈپ ئوماقنىڭ كۆڭلى بۇزۇلغاندەك بولدى . ئۇ بۇنىڭلىق بىلەن يولدىن قايتماقچى ئەمەس . ئۇ تۇنۇگۈن ئائىلىسىدىكىلەرنى باشلاپ بېرىپ ئاتا - ئانىسىنىڭ قەبرىسىنى يوقلاپ كەلگەن ، كۈن -

لەرنىڭ بىر كۈنلىرى ئاتا - ئانىسىنىڭ كەينىدىن كەتكۈدەك بول-
سا ، لوپنىڭ قەيىرىدە بولسۇن ئەكېلىپ ئاتا - ئانىسىنىڭ يېنىغا
قويۇشنى ئوغۇللىرىغا تاپىلىغان ھەم ئاتا - ئانىسىنىڭ قەبرىسىگە
باشقىلارنىڭكىگە ئوخشىمايدىغان بەلگە قىلىپ قويغانىدى .
ئوماق مومايغا قولىنى پۇلاڭلىتىپ قويۇپ يولغا چۈشتى .
ئايقۇت قۇتقىنىڭ قوشقىغا جاۋابەن قوشاق ئېيتىشقا تەمىشلىۋىدى ،
يېنىدا كېتىۋاتقان كېلىنى ئايسۇلۇ قوشاق باشلىدى :

ئەل - يۇرتنۇ ئۇنۇتقانى ،
قارا تۇپراق - يەر يۈتەر .
يەر يۈتكۈچە تىكەندەك ،
يالغۇز قالىپ خار ئۆتەر .
ياغ قۇيغالى ئادەم يوق ،
ئۆمۈر چىراغى ئۆچەر .

بارار جايىمىز داشى —
سېپىتكۆلنۇ ئاراسى .
دۆڭگە چىقسا كۆرۈنۈر ،
توغراقلارنى قاراسى .
بىز مۇرۇللۇغ چاراغا ،
ئۈزۈلمەيدۇ تاناسى .

.....

ئايسۇلۇ قوشقىنى ئېيتىپ بولغۇچە ، ئۇلار ئۆزلىرى خېلى
يەرگىچە ئۇزاپ بولدى . ئايقۇت ئاخىرقى قېتىم خوش دېمەكچى
بولۇپ كەينىگە قارىۋىدى ، ئەزىمباقىنىڭ ئايىلى توپنىڭ ئالدىغا
چىقىپ قولىنى پۇلاڭلىتىپ تۇرۇپتۇ ، يېنىدا قىزى دۆلەتخانمۇ بار
ئىدى . ئايقۇتمۇ قولىنى پۇلاڭلىتىۋېتىپ : «تۆمۈرگە كۆڭلىمىزدە-
كىدەك قولۇشتۇلۇق تېپىۋالغان كۈننىڭ ئەتىسىلا دۆلەتخاننى ئۆر-

دەككە مۇرۇلۇغلاپ قويىمىز» دەپ ئويلىدى ھەم يەنە: «خوش قېلىڭ، قىزىم» دەپ قويدى.

ئۇزانتۇچىلار قول پۇلاڭلىتىپ قېلىشتى. ئوماقلا ئاتلىنى يېڭى ئارزۇ، يېڭى ئىستەك ۋە يېڭى ئىرادە بىلەن تارىم بويلاپ سېپىتكۈل تەرەپتىكى قوڭاچاقلىقنى مەنزىل قىلىپ ئۇرپ كەتتى.

8

ئوماق سېپىتكۈل ئەتراپىدىكى كۆزلىگەن مەنزىلگە كەلگەن كۈنىڭ ئەتىسىلا ئوغۇللىرىنى ئەگەشتۈرۈپ ئاتلىق يەر كۆردى، ئايلاندى. توختاق بىلەن تۆمۈر بىر ياز تېرىقچىلىق قىلىپ يۈرۈپ ھەم باشقىلارنىڭ ئۇ ھەقتە دېگەنلىرىنى ئاڭلاپ بۇ ئىشنىڭ ئېپىنى خېلى ئېلىپ قالغانىدى. ئۇلار بەزى يەرگە كەلگەندە ئاتلىرىدىن چۈشۈپ يەرنى قوللىرىدا تاتلاشتۇرۇپ ياكى تىزغىچە كولاپ ئەت تۈپىنىڭ قېلىن - نېپىرلىكىنى بىلىپ باقتى، تېرىقچىلىقتا ئەت قارا توپا قانچە قېلىن بولسا شۇنچە ياخشى بولىدىغانلىقىنى بىلىپ قالغانىدى، لېكىن چۈشتىن ئۆتكۈچىمۇ مۇۋاپىق بىر يەرنى تاللىدى. يالىمدى. بىر يەرنىڭ تۇپرىقى ياخشى بولسا، سۈيى ئەپسىز بولدى، سۇغا يېقىن يەرنىڭ تۇپرىقى ياخشى بولمىدى. توختاق بۈك سايغان قومۇشلۇق بىر دۆڭگە چىقىپ كەتكەندى، ئۇ دۆڭدە تۇرۇپلا:

— ماۋۇ يەرگە كېلىپ كۆرۈپ بېقىڭلار، كەڭ بىر تۈز يەر تۇرىدۇ، -- دەپ توۋلاپ قويۇپلا دۆڭنىڭ ئۇ تەرىپىگە چۈشۈپ كەتتى.

ئوماقلار يوپۇرۇلۇپ دۆڭگە چىققاندا، توختاق كەتمەن بىلەن بىر يەرنى كولاۋاتقاندى.

— پاھ، قالتىس تۈز يەر كەنغۇ، -- دېدى ئوماق ۋە توختاق. تىن، -- توپىسى قانداقكەن؟ -- دەپ سورىدى.

توختاق دۆڭ تەرەپكە قاراپ :

— كېلىپ قاراپ بېقىڭلار! — دېدى ئۈنلۈك قىلىپ .
— باھ ، توپىسى قالىتسكەنغۇ ، سۈيى قانداقتۇ؟ — دېدى
ئوماق ئاتتىن چۈشۈپ توپىدىن بىر سىقىم قولىغا ئېلىپ كۆرۈپ .
تۆمۈر ، ئۆردەكمۇ ئاكىسى كولاپ چىقارغان توپىنىڭ يېنىدا
زوڭزىيىپ ئولتۇرۇپ توپىنى قولىغا ئېلىپ قارىدى . توپا قارامتۇل
ئىدى .

ئوماق ئورنىدىن تۇرۇپ ئەتراپقا قارىغاچ :
— توپىسىنىڭ قۇمى ئازكەن . گەپ سۈيىدە ، ئەتراپقا قاراپ
باقايلى ، — دېدى .

ئوماقنىڭ كۆرسىتىشى بىلەن توختاق بىر تەرەپكە ، تۆمۈر
بىلەن ئۆردەك بىر تەرەپكە ، ئۆزى بىر تەرەپكە قاراپ باقىدىغان
بولدى .

— ماۋۇ تەرەپتىن سۇ ئەكەلگىلى بولىدىكەن ، — دەپ توۋلدى .
دى تۆمۈر تارىم دەرياسى تەرەپنى كۆرسىتىپ .

ئوماق ، توختاقلار كېلىپ كۆرۈپ پەقەت شۇ تەرەپتىنلا سۇ
ئەكەلگىلى بولىدىغانلىقىنى جەزملدى . تۈزنىڭ قالغان ئۈچ تەرىپى
ئېگىز ئىدى ، پەس تەرىپىگە تارىم دەرياسى يېقىن ئىدى . بىر كۈنگە
يېقىن ئايلانغىنىغا يارىشا تۇپراق قەۋىتى قېلىن ، تۈز ، سۈيىمۇ
ئەپلىك ، كەڭ ، مۇشۇ قۇڭخاچلىقنى تاللىدى . تاللىغان يەردىن
ئانچە يىراق بولمىغان بىر دۆڭنىڭ يامزىلىغا قىشتىن چىقىۋېلىش
ئۈچۈن ئۈچ ئېغىز گەمە ئۆي ياساپ تۇرۇشماقچى بولدى .

ئوماق ، توختاق ، تۆمۈرلەر ئادەمنىڭ بېشى تاقاشمىغۇدەك
چوڭقۇرلۇقتا گەمە كولاشقا كىرىشتى . گەمە كولاشقا كورلىدىن
ئېلىپ كەلگەن كەتەنلەر قالىتس ئەسقاتتى . ئايقۇت ، ئايسۇلۇ ،
ئۆردەكلەر ئات ، كالىدا قومۇش ، يۇلغۇن توشۇدى ، توغراقلىقتىن
قۇرۇق توغراق شاخلىرىنى كېسىپ كەلدى . گەمە ئەتىسى چۈشكە
يېقىن پۈتتى . ئۆي - ياتاق قىلىدىغان ئۈچ گەمىنى پۈتكۈزۈپ

سەرەمجانلاپ بولغاندىن كېيىن ، ئاشخانا قىلىدىغانغا يەنە بىر گەمە -
نى پۈتكۈزۈپ بولدى .

ئوماقلار ئىشتىن بالدۇر بىكار بولۇپ ، كەچلىك تاماققا تىرەپ
دۇت قىلماقچى بولۇپ تۇرغاندا ، ئۆردەك :

— ئاۋۇ كىم ؟ بىز تەرەپكە ئات چاپتۇرۇپ كېلىۋاتىدۇ !
دېدى .

ھەممىسى شۇ تەرەپكە قارىدى . بىر ئادەم نەيزىنى پۇلاڭلاتقىدە -
نچە ئات چاپتۇرۇپ كەلمەكتە ئىدى . يېقىنلا يەردە قۇڭخاچاقلار
شىرىقىشىغاندەك قىلدى . ئۆردەك قاراپ ، بىر كېيىك بالىسىنىڭ
ئۆزىگە يېقىنلا يەردىكى قېلىن قۇڭخاچاق ئارىسىدا دىر - دىر تىترەپ
ئالدى ئىككى پۇتلاپ ئولتۇرۇپ قالغىنىنى كۆردى . ئۇنىڭ بىر
پۇتى زەخمىلەنگەندەك ئىدى . كېيىك بالىسى ئۆردەككە گويما : «ئەي
بالا ، مېنى قۇتقۇزۇۋال ، مەنمۇ ساڭا ئوخشاش بالا» دەپ يېلىنىۋاتىدە -
قاندىك قىلاتتى . كېيىك بالىسىنىڭ كۆزى نەقەدەر ئوماق ، نەقەدەر
چىرايلىق ، ئەمما ھازىر بۇ ئوماق ، چىرايلىق كۆز ياش بىلەن
تولغانىدى . قارا توپىلىق قۇڭخاچاقلقتا ئاتنىڭ دۈپۈرلىگەن تۇياق
ئاۋازى يەر تېگىدىن بارغانسېرى يېقىنلىماقتا ، ئات تۇيىقىنىڭ
ئاۋازى يېقىنلىغانسېرى كېيىك بالىسى شۇنچە تىترەپ ، شۇنچە ياش
تۆكمەكتە ، ئۇنىسىز يىغلىماقتا . ئۆردەككە شۇ تاپتا ئاتنىڭ تۇيىقى
يەرگە ئەمەس ، ئۇنىڭ يۈرىكىگە پېتىۋاتقاندىك ئازابلانماقتا ئىدى .
ئۆردەك يەنە لەپىدە كېيىك بالىسىغا قارىدى . ئەمدى ئۇنىڭ كۆزدە -
دىكى ياش يامغۇردەك تاراملاپ تۆكۈلۈپ ، مەڭزىنى ھۆللەپ ئېقىپ
يەرگە تۆكۈلمەكتە . دۈپۈر - دۈپۈر... ئات تۇيىقىنىڭ ئاۋازى ،
يېقىنلا يەردە . «قانداق قۇتۇلدۇرارمەن ، يېقىن بارسام مەندىن
قېچىپ ئوۋچىغا تۇتۇلۇپ قالىدۇ... ھە ، بۇ تۇرقىدا ئۇ ماڭالمىدە -
غاندەك قىلىدۇ» دەپ ئويلىدى ئۇ ۋە شۇئان ئەپلىك بىر چارە
ئويلاپ تاپتى - دە ، كېيىك بالىسىغا قاراپ بىر قەدەم - بىر
قەدەمدىن ماڭدى . ئات تۇيىقىنىڭ ئاۋازىمۇ يېقىنلاپلا كەلدى . كې -

يىك بالىسى قاچمىدى ، تىترىگىنىچە تۇرۇۋەردى . ئۆردەك كېلىپ كېيىك بالىسىنىڭ دۈمبىسىنى ، بېشىنى سىلىدى . كېيىك بالىسى بېشىنى ئۆردەككە سۈركىدى . ئەمدى ئۇنىڭ كۆزىدىكى بېچارلىك ، ئۆلۈم ئالدىدىكى ئۈمىدسىزلىك ئورنىنى ئۈمىد ، خۇشاللىق ، يا- شاش زوقى ئىگىلىگەندەك ئىدى . ئۇ ئۆردەكتىن نىجادلىق تاپقانلىق قىغا ئىشەندى . ھېلىلا ئۇنىڭ كۆزىدىكى ھاياتنىڭ ئۆلۈمگە يۈزلىنىپ قالغىنىغا ئېچىنىپ تاراملىغان ياش مانا شۇ تاپتا خۇشاللىق بېشىغا ئايلانغانىدى .

ئوۋچى كېيىك بالىسىنىڭ ئۈستىگىلا كېلىپ قالدى .
ئۆردەك ئوۋچىغا ، ئوۋچى ئۆردەككە قاراپلا قالدى .
ئۆردەك كېيىك بالىسىنى چىڭ قۇچاقلۇۋالغانىدى .
— گوي - گوي ، سەن تۇراق يولۋاسنىڭ نەۋرىسىغۇ سەن ... — ئوۋچى كېيىكنىڭ ئاخىرىنى دېگۈچە ، ئۆردەك كېيىك بالىسىنى قۇچاقلاپ تۇرۇپ :
— ۋوي ، ئەسسالامۇئەلەيكۇم ، مەھەممەتقۇلى مەرگەن ئاغام - كەنسزغۇ ، — دېدى .

— ۋەئەلەيكۇم ئەسسالام ، بۇ يەردە نېمىش قىلىسەن ؟
— ئاتام بىلەن بىز بۇ يەرگە ...
ئۆردەك كېيىكنىڭ ئاخىرىنى چۈشۈرۈشكە ئۈلگۈرمىدى . ئاس- تى گەملىك ساتما ئۆيىنىڭ كەينىدە بىرنەمەلەرنى قىلىۋاتقان تۆمۈر :
— ئاتا ، چارا تەرەپتىن بىر توپ ئادەم كېلىۋاتىدۇ ، — دەپ توۋلىدى .

بۇ چاغدا ئوماق بىلەن توختى گەملىك ساتمىنىڭ ئىچىنى تۈزەشتۈرۈۋاتقاندى . ئوماق گەملىك ساتمىدىن چىقىپلا چارا تە- رەپكە قارىدى ، لېكىن كىملىكىنى بىلمەي بويۇنداپ قارىدى ، يەنىلا ئۇلارنىڭ كىملىكىنى ئىلغا قىلالماي تۇرغاندا ، قۇلىقىغا :
— گوي - گوي ، چارىنىڭ ئاقساقىلى ئالىباي بىر توپ ئادەم بىلەن كېلىۋاتىدۇ ، — دېگەن تونۇش بىر ئاۋاز كەلدى .

ئوماق ئاۋاز كەلگەن تەرەپكە قاراپ ، ئادەم بويى قۇڭچاقلىقتا نەيزە تۇتۇپ تۇرغان ، ئانلىق مەھەممەت مەرگەننى كۆرۈپ ھەيران قالدى .

— ۋوي ، مەھەممەت مەرگەن ئاغا ، سەن بۇ يەردە نېمىنى قىلسەن؟ — ئوماق گەپ قىلغاچ مەھەممەت مەرگەننىڭ يېنىغا كەلدى ، كەلدىمۇ ، بۈگۈنكە كېيىك بالىسىنى قۇچاقلاپ سىلاپ ئولتۇرغان ئۆردەكنى كۆرۈپ ھەيران قالدى ، ھەتتا نېمىنى كۆرۈۋاتقىنىغا ، كۆزىگە ئىشەنمەيلا قالدى .

— ھە ، قاراپ قالدىڭغۇ ، مەن كېيىك بالىسىنى قوغلاپ سېنىڭ ئۆردىكىڭنىڭ قۇچىقىغا تاشلاپ بېرىپتىمەن ئەمەسمۇ ، بولدى ، ئۇ ئۆردەكنىڭ بولسۇن ، — دېدى مەھەممەت مەرگەن ، نەيزە ئۇنىڭ ئوڭ قولتۇقىغا قىسقىلىق بولۇپ ، جەينىكىنىڭ تۆۋىنى ساڭگىلاپ تۇراتتى .

ئۇ نەيزىنى قولتۇقىدىن سول قولىدا تارتىۋېلىپ ئوماققا تاشلاپ بېرىپ ، ئۆزى ئېگەرنىڭ بېشىنى تۇتۇپ تۇرۇپ ئاتتىن ئەپچىللىك بىلەن چۈشتى .
ئوماق بوۋاينى گەملىك ساتمىغا تەكلىپ قىلدى . بوۋاي گەمگە كىرىپلا :

— گوي - گوي ، يېڭى كەپسەلەر - ھە ، ھەقىچان سىلەردە گەدەرمە بېلىق بار ، يېڭى بېلىق يوق . ئۆيۈمدە تېخى تۈنۈگۈن تور چۈۋۈپ تۇتقان يېڭى بېلىق بار . بالاڭدىن بىرنى قوشۇپ بەر ، ئەكېلەيلى . چارلىقلار بىلەن بىرگە تاماق يېمىگىلى ئۇزاق بوپتىدەكەن ، بۈگۈن بىللە بېلىق يەيلى ، — دېدى .

— گەدەرمە قىلىۋېلىپ قىشچە يەيدىغان بولغىدىڭ ؟
— گوي - گوي ، شۇ قىشنىڭ غېمىمۇ ، تارىمنىڭ سۈيى تۈگمىسىلا ، بېلىقمۇ تۈگمەيدۇ .

باشقا گەپكە ئورۇن قالمىغانىدى . ئوماق بوۋايغا توختاقنى قوشۇپ قويدى .

تۆمۈر ئوكسىنىڭ تەلىپى بويىچە كېيىك بالىسىنى كۆتۈرۈپ
ئۆزلىرى ياتىدىغان گەمگە ئەكىرىپ بەردى . كېيىك بالىسىنىڭ
ئالدى سول پۈتىنىڭ تىزى زەخمىلەنگەندى . قارىغاندا بىچارە كې-
يىكچاق ئۆلۈمدىن قاقىمەن دەپ تىزىنى بىر نەرسىگە قاتتىق
ئۇرۇۋالغاندەك ئىدى ، تىزى كۈپتەك ئىشىپ كەتكەندى . تۆمۈر
چىقىپ كېتىپ ئايىسۇلۇنى چاقىرىپ قويدى . ئايىسۇلۇ كېيىك بالى-
سىنى ئۆز بالىسىنى باغرىغا باسقاندەك قۇچاقلدى ، بېشىنى ،
دۈمبىلىرىنى سىلىغاچ :

— بىچارە ئومىقىم ، قورقما ، بىز بار ، — دېدى ، ئاغغىچە
ئايقۇتمۇ كىردى :

— ۋوي ، بۇنى قانداق تۇتۇۋالدىڭلار ، ۋاي بىچارەم ، ۋاي
بىچارەم ، — ئايقۇت ئايىسۇلۇنىڭ يېنىغا كېلىپ كېيىك بالىسىنىڭ
باش - بويلىرىنى سىلاپ ، ئولتۇرۇشقا تەمىشلىپ تۇرۇۋىدى ،
سىرتتا تۆمۈرنىڭ :

— ئون ئادەمكەن ، — دېگەن ئۇنى ئاڭلاندى .

ئوماق تۆمۈرنى دۆڭگە چىقىپ قاراپ ، چارا تەرەپتىن كېلىۋات-
قانلارنىڭ قانچە ئادەملىكىنى بىلىپ بېقىشقا بۇيرۇغانىدى . بۇنىڭ-
دىن ئايقۇتنىڭ خەۋىرى بار ئىدى .
ئايقۇت ئايىسۇلۇغا قاراپ :

— سىزنىڭ كۆزىڭىز مۇشۇ كېيىك بالىسىنىڭ كۆزىگىلا
ئوخشايدۇ ، قاراڭ ئۇنىڭ كۆزىنىڭ چىرايلىقلىقىنى ، — دېدى
ۋە ، — كەينىمدىن چىقارسىز ، ئۇلارغا تاماق تەييارلايلى ، — دەپ
قويۇپ گەمىدىن چىقىپ كەتتى .

ئايىسۇلۇ قىيىنلىقىنىڭ كەينىدىن چىرايلىق كۆزىدىن مەمنۇد-
لۇق ياغدۇرۇپ سۆيۈنۈشلۈك قاراپ كەتتى .

ئايىسۇلۇ قوي ، ئۆچكە ۋە باشقا ھايۋانلارنىڭ پۈتى زەخمىلىنىپ
ئىشىپ كەتكەندە ، ئاتىسىنىڭ قانداق ئامال قىلغانلىقىنى بىرنەچ-
چە قېتىم كۆرۈۋالغانىدى . شۇ بويىچە ھەممە لويۇقلار ئائىلىسىدە
زاپاس ساقلايدىغان بېلىق ئومۇرتقىسىنىڭ كۈلىنى نەمدەپ كېيىك

بالسىنىڭ تىزىغا چاپتى ، ئۈستىدىن لايىھە بىلەن ئېچىپ بو-
لۇپ ، ئۆردەككە :

— بىچارە قاچمەن دەپ بار جېنى بىلەن يۈگۈرۈپ سۇسايپ
كەتكەندۇ ، سۇ ئەكرىپ بەر ، ئاندىن ئوت بەر ، — دەپ قويۇپ
گەمىدىن چىقىپ كەتتى .

— ... ئۇنداق بولسا ، ئۈجۈل ئۈمىچىدىن ئون سەككىز كىشى-
لىك ئېتىڭلار ، — دېدى ئوماق . ئايقۇت :
— بىز ئالتە ، ئۇلار ئونكەن ، بوۋاي بىلەن ئون يەتتە بولمام-
دۇق ، — دېدى .

— بوۋاينىڭ مومىيىنى ئۈنۈتۈپ قالماڭلار ، ئۇنى يالغۇز
تاشلاپ قويۇپ كېلەمدى .

ئايقۇت خۇرسەنلىك بىلەن كۈلۈمسىرەپ قويدى .
چارلىقلار كەلدى ، ئاتلىرىدىن چۈشتى .
— گوي - گوي ، بىز سىلەرگە ئۆي سېلىپ بېرەيلى دەپ
كەلسەك ، گەمە ئۆي قىلىپ بوپسىلەرغۇ ، — دېدى ئالباي ئاقسا-
قال .

بىز گەمىدىمۇ ئوخشاش ئۆتۈۋېرىمىز . بىزگە ھازىر كېرە-
كى يەرنى تەييار قىلىپ ، ئېرىق چېپىپ سۇ باشلاپ ، يەرنى سۇغا
قاندۇرۇۋېلىش . بۇلارنى قىلىۋالماي ئۆي سالغىمىز دېسەك ، كېلەر
يىل ئەتىيازدا قايسى يەرنى تېرىيمىز .

— يەرنى تاللاپ قويدۇڭلارمۇ ؟
— تاللاپ قويدۇق .
— ئۇنداق بولسا ، ئەتە بىر قىسمىمىز يەرنى قىرلايلى ، بىر
قىسمىمىز ئېرىق چاپايلى . ئېرىق ئالدىدىغان يەرنى كۆرۈپ
قويدۇڭمۇ ؟

— كۆرۈپ قويدۇم .
ئۇلار ئەتە قىلىدىغان ئىشلار توغرىلۇق قىزىق سۆزلىشىپ
تۇرغاندا ، بوۋاي مومىيىنى ئېلىپ ، توختاق بىلەن قايتىپ كەلدى .

ئۇ چارىلىقلار بىلەن قىزغىن كۆرۈشۈپ چىقتى .
— كونا تونۇشلاردىن ئىكەنسىلەر ، — دېدى ئوماق ھەم ئۆت-
كەن ئايدا ئابدالغا ماڭغاندا ، مەھەممەتقولى مەرگەن بىلەن دەريا
بويىدا كۆرۈشۈپ قالغانلىقىنى ، ئۇنىڭ ئۆزلىرىنى سۇدىن ئۆتكۈ-
زۈپ ، خېلى يەرگىچە يول باشلاپ ماڭغانلىقىنى سۆزلەپ بەردى .
— بۇ قېرىنى كۆنچىدىن تارتىپ يېڭىسۇغىچە بولغان ئون
نەچچە يۇرت - مەھەللىدە «چولاق مەرگەن» دېسە بىلمەيدىغان ئادەم
يوق ، ئەممازە ، ياۋايى . مومىيى بىلەن جاڭگال ، قۇملۇقتىن كەل-
مەيدۇ . بىرەر دەريا ، كۆل بويىغا كەپ قىلىۋېلىپ بېلىق ، توشقان
تۇتۇپ يەپ ئۆتمۈبىردۇ ، يىل بويى مەھەللىلەرگە بېرىپ قويد-
مايدۇ ، — دېدى ئالباي ئاقساقال .

— ئۆگىنىپ قاپتىمەن . مەھەللىگە ، ئادەم جىق يەرگە بارسام
سىقىلغاندەك ، نەپىسىم قىسىلغاندەك بولۇپ قالدىكەنمەن . ئاسمە-
نى كەڭ يەردە يايىراپ ئۆتۈشنى ياخشى كۆرىدىكەنمەن .
— ئازادە ، ئەرگەن ياشاشنى كىم ياخشى كۆرمەيدۇ ، بىللە
ئۆتسەك دەيمىز شۇ .

— بۇ لوپ دالىسىدا مەھەممەت چولاق مەرگەندەك يالغۇز
ياشايدىغانلار ئازمۇ . بولدى ، بۇ گەپنى قويۇپ تامىقىمىزنى يەپ ،
ئەتە قىلىدىغان ئىشنىڭ گېپىنى قىلايلى ، — دېدى ئالباي ئاقسا-
قال .

بۇلار پاراڭ ۋە باشقا ئىشلار بىلەن بولۇۋاتقاندا ئايقۇت بىلەن
ئايىسۇلۇ تاماققا تۇتۇش قىلغانىدى . بېلىقلارنى سۈزۈپ ئېلىۋېتىپ
شورپىسىغا قاراقوشۇنلۇقچە قىلىنغان ئۇجۇل تالقىنى سېلىپ تەي-
يارلاپ قويدى . بېلىقلار ئون سەككىز كىشىگە كەڭ - كۈشادە
يەتتى ، يەمسەن ، ياق بولدى . ئۇجۇل ئۇمىچىنى يېرىم قاچىدىنلا
ئىچىشتى ، يېرىم قازان ئۇماچ ئېشىپ قالدى . ئۇنى ئۇجۇل قاتمە-
سى قىلىپ قويۇش ئۈچۈن يەنە ئىككى قوشۇق ئۇجۇل قوشۇپ
قاينىتىپ لېگەن ، قاچىلارغا ئۇسۇپ ئېلىپ قويدى .

ئۇلار گەمگە پاتمايدىغان بولغاچقا ، ئوۋچىلارغا ئوخشاش ئاي-
دالىغا غولۇتقان يېقىپ قويۇپ يېرىم كېچىگىچە پاراڭلىشىپ ئول-

نۇرۇشتى . ئايقۇت ، ئايسۇلۇ ، تۆمۈر ، ئۆردەكلەرنىڭ ئۇيقۇسى كەلمىدى . ئولارمۇ چىقىپ غولۇتقان ئەتراپىدا خاھىشنى تېپىپ چۆ-رىدەپ ئولتۇرۇشتى .

— ... ئوڭ قولۇمنىڭ جەينەكتىن تۆۋەينىنىڭ مۇشۇنداق بۇپ قېلىشىنىڭ سەۋەبى ئەنە شۇ . كىشىنىڭ يولۇاس ئۆلتۈرگىنىنى دورايىمەن دەپ بۇ پالاكەتچىلىكنى تاپتىم . ئوۋچى بولغان ئادەم بەك سەزگۈر ، تۇيغۇن بولۇشى ، ئەتراپقا ئىنچىكە كۆز سېلىشى كېرەك ئىكەن . مەن ئۇنداق بولمىغاچقا ، مانا ھازىر بېلىق تۇتۇش ، توشقان ئوۋلاشتىن باشقىغا يارىمايمەن . بۈگۈن بىر كېيىك بالىسىنىمۇ ئوۋلىيالىماي ئوماقنىڭ ئۆردىكىگە ئوۋلىتىپ قويدۇم ، — دېدى مەھەممەت مەرگەن يېنىدا ئولتۇرغان ئۆردەكنىڭ بېشىنى سىلاپ تۇرۇپ .

ئولتۇرغانلارنىڭ ھەممىسى ئۆردەككە قارىدى . ئالباي ئاقسا-قال ئۆردەكتىن :

— كېيىك بالىسىنى سەن قانداق ئوۋلىۋالدىڭ ؟ — دەپ سورىدى .

ئۆردەك پۈتۈن جەرياننى ھېكايە ئېيتقانداك سۆزلەپ بەردى . — بۇ ئاجايىپ خاسىيەتلىك ئىش بوپتۇ . چوڭ ياشلىق لوپ-لۇقلار بىلىدىغان «ئاقئولامخان» دەيدىغان بىر داستاندا ، مۇشۇنىڭغا ئوخشايدىغان بىر كېيىك توغرىسىدا سۆزلىنىدۇ . ئۇ كېيىك نېمە سەۋەبتىندۇر ئادەمدىن كېيىككە ئۆزگىرىپ قالغانىكەن . كېيىن ئۇ كېيىك بىر ئادەم بالىسىنى بوۋاق چېغىدىن باشلاپ بېقىپ چوڭ قىلىدۇ . بۇ كېيىك بالىسى شۇ كېيىك جەمەتىدىنمۇ تېخى ، كىم بىلىدۇ بۇ بىر خىسلەتلىك كېيىكمۇ ، ئۇنى سەن قانداق قىلماقچى ؟ — ئالباي ئاقساقال قىزىقىپ ئۆردەكتىن سورىدى . — باقمەن .

— گوي - گوي ، يارايىسەن ، باق ، كىم بىلىدۇ ، كېيىن ئۇنىڭ خاسىيىتىنى كۆرۈپ قالماسەن !

— ۋوي ، بۇ گېپىڭلچە مەن تاس قاپتىمەن - دە ، كېيىك ئوۋلىدىم دەپ چوڭ بالا - قازالىق ئىش قىلىپ قويغىلى . مەن

ئالدىنقىلاردا ۋەدە بېرىمەنكى ، بۇنىڭدىن كېيىن كېيىنك ئەۋلادنى ئوۋلىمايمەن . يىقىلغىنىنى كۆرسەم يۆلەپ قويىمەن ، ئاچ قالغانغا ئوت تاشلاپ بېرىمەن ، ئۈسىنغاننى كۆرسەم سۇ ئەكىلىپ بېرىمەن ، — دېدى مەھەممەت مەرگەن .

— گوي - گوي ، بۈگۈنكى بۇ ئۇچرىشىش بەك ئوبدان بولدى . بۇنىڭ ھەممىسى ئۆردەك ئالتۇننىڭ خىسلىتىدىن ، — دېدى ئالباي ئاقساقال .

— گوي ، «ئۆردەك ئالتۇن» دەيسەنغۇ ، بۇ نېمە دېگىنىڭ ؟ — ئۇنى پۈتۈن چارىلىقلار : «قولى گۈل ئالتۇن بالا» دېگەن مەنىدە چوڭ بىلىپ : «ئۆردەك ئالتۇن» دەپ ئاتايمىز .

— گوي - گوي ، بەك جايدا ئاتاش بوپتۇ . راستتىنلا ئالتۇن . دەك بالا ئىكەن ، بۇ كېيىن چوقۇم خىسەتلىك ئادەم بولىدۇ ، — دېدى مەھەممەت مەرگەن .

— گوي - گوي ، بېرىم كېچىدىن ئۆتۈپ ئايمۇ پاتتى . بىز تېخىچە ئولتۇرۇۋاتىمىز ، ئەتە قىلىدىغان ئىش ئاز ئەمەس ، ئۇخلايلى ، — دېدى ئالباي ئاقساقال .

مەھەممەت مەرگەننىڭ مومىيىنى ئايقۇت بىلەن ئايسۇلۇ گەمەدگە باشلاپ ئەكىرىپ كەتتى . تۆمۈر بىلەن ئۆردەك كېيىنچاقنىڭ قېشىغا كىرىپ ياتتى ، قالغانلار غولۇتمان ئەتراپىدا يانپاشلىغىنىچە ئۇيقۇغا كېتىشتى .

9

تاك ئالچىسى ، دالا كۈچىسى تورغايلارنىڭ تەرەپ - تەرەپتە بەسەشكەندەك چۈچۈلاشلىرى ئالباي ئاقساقال ، ئوماقلىرىنى تاڭ سەھەردىلا ئويغىتىۋەتتى . ھاۋا مۇشۇ كىشىلەرنىڭ كۆڭلىدەك سۈزۈك ، ئوچۇق ئىدى .

كېيىنكى بالىسىنىڭ قېچىپ بۇ تەرەپكە كېلىشى ، مەھەممەت مەرگەننىڭ ئۇنى ئارقىسىدىن قوغلاپ مۇشۇ يەرگىچە قوغلاپ كېلىشىنىڭ ئۆزىلا بىر خىسەتلىك ئىش بولغانىكەن . ئىشلار ئوماقنىڭ

ئويلىغىنىدىنمۇ ياخشى بولماقتا . مەرگەن بوۋاينىڭ مەسلىھىتى بىلەن ، بەش ئادەم ئېرىق چىقىرىدىغان ، ئاقساقال باشچىلىقىدا بەش ئادەم يەرنى دائىرىگە ئېلىپ قىرلايدىغان ، ئوماق ، توختاق ، تۆمۈر لەر تەييار قىلىنغان يەرنى ئۇدۇللۇق ھەيدەيدىغان ، ئاياللار بىلەن ئۆردەك يىلتىزى توپىدىن چىقىمىغان قوڭاچاق ، سايغان قومۇشلارنى يەنە كۆكلىۋالماسلىق ئۈچۈن توپىدىن چىقىرىپ قويىدىغان بولدى . سۆيۈنۈپ ، بېرىلىپ تۇرۇپ قىلىنغان ئىش ھەم كۆڭۈللۈك ، ھەم بەرىكەتلىك بولىدۇ . بىرىنچى كۈنلا ئۈچ كۈنگە پىلانلانغان ئىش-نىڭ يېرىمىدىن كۆپى تۈگىدى . ئىش قىلىۋېتىپ ئېيتىلغان قو-شاقلار كىشىنىڭ كۆڭلىنى ئېچىپ ، روھىنى كۆتۈرۈپ ، غەيرىتىنى ئاشۇرىدۇ ، ۋاقىتنىڭ قانداق ئۆتكىنىنى بىلىندۈرمەيدۇ . بۇ يەردە-كى كىشىلەر بىرەر ئىشقا قولىنى ئاپىرىش ھامان ئاغزىدىن قوشاق تۆكۈلىدۇ ، قوشاق ئېيتىمسا ، قوشاق ئاڭلاپ تۇرمىسا ئىچى پۇ-شۇپ ، زېرىكىپ قالىدۇ . بىرىنچى كۈندىكى ئەمگەك ئاشۇنداق كۆڭۈللۈك ، ئاينىشلىق بولدى .

ئەتىسى ئىش باشلىنىش بىلەنلا ئالباي ئاقساقال :

— قېنى ، قوشىمىڭلارنى باشلىمامسىلەر . تۈنۈگۈن ساپلا ئەرلەرنىڭ قوشىقىنى ئاڭلىدىق ، بۈگۈن ئاياللارنىڭكىنى ئاڭلارمىز ، — دېدى .

قىر چىقارغۇچىلاردىن بىرى ئايقۇتنىڭ قوشىقىنى ئاڭلىغۇسى كەلگەن چېغى ، ئۇنىڭ تىلىنى تاتىلاپ تۆۋەندىكى قوشاقنى ئېيتتى :

كېلىپ يىراق چارادىن ،
توپا يۆلەپ قىر ئەتتۇق .
مەلەدە بولسا بۇ ئىش ،
بىزگە نەمە ، ياق ، دەيتتۇق .
مېۋە ئالسا ئۆزۈڭگە ،
كۆمەچىنى بىز يەمتۇق .

قوشاق ئېيتىلىپ بولۇش ھامان قىر ئېتىۋاتقان ، نېرىدا ئې-
رىق چىقىرىۋاتقانلار قاقاقلاپ كۈلۈپ كېتىشتى .
ئوماق مېيىقىدا كۈلۈپ قويدى . ئۇ ئايقۇتنىڭ قوشاققا كېلىش-
تۈرۈپ جاۋاب بېرىدىغانلىقىغا ئىشىنەتتى . ئايقۇت قوشاققا ئېغىز
ئاچاي دەپ تۇرغاندا ، ئايسۇلۇ چاققان كېلىپ قوشاق ئېيتتى :

چىلاپ كەلگەن مېھماندىن ،
ئۆزۈم كەلگەنى ئەلا .
ئىش بىزنى بولغان بىلەن ،
دىل بېرىپ قىلدىم دەلا .
خۇدايىم بۇيرۇپ قالار ،
نان ، كۆمەچنىمۇ يەلا .

بوي بەرمەيدۇ ئېشەككە ،
باشقۇرماساڭ نوختالاپ .
بۇغداي ، قوناق تېرىمىز ،
يەرنى قىرلاپ ، تاختالاپ .
سۇ كەتمەسۇن ئاستىڭدىن ،
قىرنى ئەتكىن پۇختالاپ .

.....

قىر چىقىرىۋاتقانلارمۇ ، ئېرىق چېپىۋاتقانلارمۇ : «قوشاق دې-
گەن مانا ! ...» دېيىشىپ ، باياقىدىنمۇ بەك قاقاقلاپ كۈلۈشۈپ
كەڭ تۈزنى كۆتۈرۈۋەتتى . ئوماق قوشنى توختىتىپ ، ئىككى تېقە-
مىغا شاپىلاقلاپ كۈلۈپ كەتتى . توختاققا :
— توختاق ، ئاڭلىدىڭمۇ ، ئايسۇلۇڭ قوشاقتا ئاناڭنى بېسىپ
چۈشكۈدەك جۈمۈ ، — دېدى زوقلىنىپ .

توختاق ئانىسىنىڭ ئورنىدا خوتۇنىنىڭ كېلىشتۈرۈپ ، جايغا
كەلتۈرۈپ ئېيتقان قوشقىدىن مەمنۇن بولۇپ ئايسۇلۇغا قاراپ

بېشىنى لىغىشىتىپ مەپتۇنلۇق بىلەن كۈلۈپ قويدى .
— قالتىس كەلتۈرۈپ ئېيتتىڭ ، ئۇ ئەمدى بولدىڭدىن كېيىن
سەن بار يەردە قوشاق ئېيتمايدىغان بولدىغۇ دەيمەن . — دېدى
مەھەممەت مەرگەننىڭ مومىيى ئايسۇلۇننىڭ ئالدىغا كېلىپ تۇرۇپ يەنە
مۇنداق دېدى :

— كۆڭلۈم ئېچىلىپ قالدى ، خۇدايىم ئۆمرۈڭنى بەرسۇن !
ئىش ، قوشاق بىلەن ئۇ كۈننىڭ قانداق ئۆتكىنى بىلىنمەيلا
قالدى . كەچكى تاماقتىن كېيىن ، ئالدىنقى كۈندىكىدەك بىر غىلا-
تالغا يەرگە چوڭ غولۇتمان يېقىپ چۆرىدەپ ئولتۇرۇپ پاراڭغا
چۈشۈشتى . ئۇ ئۇنى دەيتتى ، بۇ بۇنى دەيتتى . ساپلا ئۇششاق
پاراڭلار ئىدى ، ئالباي ئاقساقال گەپنى بىر نۇقتىغا بۇرماق
بولۇپ :

— مەھەممەت ئاغا ، بىز ئېرىققا ئېچىق ئالماق بولغان ئېقىد-
نىڭ باش تەرىپىدىكى كۆلنىڭ «سېيتكۆل» دەپ ئاتىلىپ قېلىد-
شىنىڭ سەۋەبىنى سەن تولۇق بىلىدىكەنەن . شۇنى دەپ بەرسەڭ
قانداق ، — دېدى .

ئولتۇرغانلارنىڭ ھەممىسى :

— ئېيتىپ بەرگەنە ئاغا ، نېمىشقا شۇنداق ئاتىلىپ قال-
غان ؟ — دېيىشتى .

ئالباي ئاقساقال بۇ قېتىم مەھەممەت مەرگەن بوۋايىنى «مە-
ھەممەتقۇل» ، «چولاق مەرگەن» دېمەي ، بوۋايىنى چوڭ بىلىپ ،
ھۆرمەتلەپ «ئاغا» دەپ ئاتىدى .

— ئاقساقال ، — دېدى مەھەممەت بوۋاي ئالباي ئاقساقالغا
قاراپ ، ھەممىسى بوۋايغا قارىدى ، غولۇتماننىڭ كۈچلۈك شولىسىدا
ئۇنىڭ كۆزىدە تەرىپلەپ بولمايدىغان بىر خىل چەكسىز خۇشاللىق ،
ئېيتىنخارلىقتىن تۇغۇلغان چوڭقۇر ھاياجانلىق نۇرى چاقناپ تۇرات-
تى ، — مەن سەن «ئاغا» دېگۈدەك ئادەم ئەمەسمەن . پەقەت ياشتا
سەندىن چوڭلۇقۇملا بار . ئەمما سەن مېنى ھۆرمەتلەپ ، چوڭ
بىلىپ «ئاغا» دەۋاتىسەن ، مېنى شۇنداق ئاتىغىنىڭغا رەھمەت .

دېگىنىڭدەك ئۇ كۆلنىڭ «سېپىتكۆل» دەپ ئاتىلىپ قېلىشىنىڭ سەۋەبى بار. ئۇمۇ بىزنىڭ كۆلىمىز ئەمەسمۇ، ئۆتمۈشنى بىلىپ قويغان ياخشى. بوپتۇ، سۆزلەپ بېرەي، — دەپ مەھەممەت مەرگەن ئاغا ھېكايىگە ئېغىز ئاچتى.

ئۇ ھازىر خۇشال ئىدى. ئۇ مۇشۇ يېشىغا «مەھەممەتقۇ» لى، «چولاق مەرگەن»، «چولاق سالتاڭ» دېگەندەك نام بىلەن ئۇلاشقان، ھېچكىم ئۇنى «ئاغا» دەپ باقمىغان، ئۆزىنى «ئاغا» دەپ چاقىرىغاننى ئوماق ۋە ئۇنىڭ بالىلىرى ئاغزىدىن ئۆتكەن ئايدا ئاڭلىغانىدى. مانا بۈگۈن چوڭ بىر يۇرتنىڭ ئاقساقىلى ئۇنى: «ئاغا» دەۋاتىدۇ. لوپلۇقلار يېشى چوڭلارنىڭ ھەممىسىنى قارىقۇ. يۇق «ئاغا» دەۋەرمەيدۇ. يېشىمۇ چوڭ بولۇشى، يۇرتتا يۈز - ئابرو، ھۆرمىتىمۇ چوڭ بولۇشى كېرەك.

مەھەممەت مەرگەننىڭ ئون بەش ياش چاغلىرى، ئۇنىڭ ئاتا - ئانىسى بىرى بىرىنى تارتقاندا بىر يىل ئىچىدە ئارقا - ئارقىدىن ئۆلۈپ كەتتى. ئۇلارنىڭ تۇغقانلىرى بۇرۇنلا يىراقلارغا كۆچۈپ كەتكەن بولغاچقا، مەھەممەت تىكەنلىكتە تىكەندەك يالغۇز قالدى. ئۇنىڭ ئاتا - ئانىسى قولى قىسقىلاردىن ئىدى. ئۇ تەس كۈنگە قالدى، ئىلاجىنىڭ يوقىدىن تىكەنلىكنىڭ ئاقساقىلى سېپىت تۆڭگىگە ياللاندى. سېپىت ئاقساقال بوي - بەستى يوغان، تەتۈر ئۈستىخان كالانپاي ئادەم بولۇپ، كۈپتەك باداڭ قورسىقىنى تەستە كۆتۈرۈپ، پۈشۈلداپ تىنىپ، ئالچاڭلاپ ئاران ماڭاتتى. «لوپ - لوپ» مېڭىشى بەئەينى تۆڭگىنىڭ ئۆزى ئىدى. ئاۋازىمۇ كېلەڭسىز بەستىدەك غاراڭ - غۇرۇڭ ئىدى، يېقىمىز ئاڭلىناتتى، مېجەزى قوپال، باغرى قاتتىق، باشقىلارغا سايە كۆرسەتمەيدىغان ناكەس ئادەم ئىدى. ئۇنىڭدىن يېتىم - يېسىر، ئاجىزلارنىڭ كۆڭلى سۇ ئىچمەي ئازار يەيتتى. ئۇنى كىشىلەر رەسمىيەت ئۈچۈنلا يۈزىدە «ئاقساقال» دەپ قويغان بىلەن، كەينىدە «سېپىت تۆڭگە» دەيتتى. مەھەممەت ئەنە شۇ «تۆڭگە» گە پەسىللىك چاكارلىققا ياللانغان بولسىمۇ، ئەمەلىيەتتە ئۇنىڭ قولىغا ئايلىنىپ قالدى. مەھەم -

مەتتە ھېچقانداق ھوقۇق ، ئەركىنلىك يوق ئىدى . ھەتتا ئۆزىنىڭ تېگىشلىك ھەققىنىمۇ تەلەپ قىلالمايتتى ، بەرگىنىنى ئالاتتى ، ئۇ ئىجازەت قىلمىسا ، ئۆزىنىڭ ئۆيىگىمۇ بارالمايتتى . قاچان تاماق يېيىش ، قاچان ئىشنى توختىتىش ، نېمە كىيىش ، نەگە بېرىپ ، نەدە تۇرۇشقۇچە «تۆگە» نىڭ ئىجازىتىنى ئالمايسا بولمايتتى .

ئۇنىڭ جانمۇھەممەت دەيدىغان يەلجۈش^① ، ئالا بويلاق^② ، لەقە- ۋا ، ساراڭ بىلەن ساقنىڭ ئارىلىقىدا قالغان بىر ئوغلى بار ئىدى . سېپىت تۆگە ئىككىسىنى پەرقلەندۈرۈپ ئاتماقچى بولۇپ مەھەمە- مەتنى بىر قېتىم : «مەھەممەتقۇل» دەپ چاقىرىۋىدى ، ئۇنى دوراپ ئائىلىسىدىكىلەرنىڭ ھەممىسى شۇنداق ئاتايدىغان بولدى .

- مەھەممەتقۇل ، ماڭا بىر بېلىقنى كاۋاپ قىلىپ بەرگىنە .
- مەھەممەتقۇل ، ئاشخاننىڭ ئوتۇنى تۆگەپتۇ .
- مەھەممەتقۇل ، تېزرەك بىر سوغا سۇ ئەكېلىۋەت .
- مەھەممەتقۇل ، جاڭگالدىن ئېتىمنى ئەكېلىپ بەر...

شۇنداق قىلىپ ئۇنىڭ ئىسمى مەھەممەتقۇل بولۇپ قالدى . كۆلىنىڭ ئەسلى ئىسمى يېكەنكۆل . كۆلىنىڭ ھەممە تەرىپى يېكەنلىك بولۇپ ، كۆلىنىڭ سۇ كىرىش ئاغزى بىلەن سۇ چىقىش ئاغزى ، بولۇپمۇ سۇ چىقىش ئاغزى ئىنتايىن بۈك يېكەنلىك ئىدى . كۆلگە كىرگەن بېلىقلارنىڭ ئۇشاقلىرى يېكەننى ئارىلاپ چىقىپ كېتەلمىسۇ ، چوڭلىرى چىقىپ كېتەلمەيتتى . شۇڭا كۆلدە بېلىق كۆپ ئىدى . كۈزلەك ، تىكەنلىك ھەتتا يېڭىسۇدىكىلەر قىشلىق گەدەرمە قىلىۋالدىغان بېلىقلارنى ئاشۇ كۆلدىن تۇتاتتى . 6 - ئاي كەلگەندە ئۇجۇل يىغىلى كەلگەنلەر كۆلگە تولۇپ كېتەتتى . ئۈچ مەھەللىدىكىلەرنىڭ بىر قىشلىق بېلىقى بىلەن بىر يىللىق ئۇجۇلى ئاشۇ كۆلدىن چىقاتتى . كۆلدىكى بايلىقتىن كۆزى قىزىرىپ ، نىيە- تى يامانلاشقان سېپىت تۆگە كۆلنى ئىگىلىۋالدى . كۆل بويىغا

① يەلجۈش — قارى يامان ، يىپ نويىماس .
② ئالا بويلاق — تۇراقسىز ، شاللاق .

ئىككى ئۆيلۈك قۇرما ئۆي ياستىپ ، بىرىگە مېجەزى غالجىر ئىتتەك ئوغلى جانمۇھەممەتنى ، يەنە بىرىگە بىرنەچچە تەلۋە غالجىر سىنى ئەكېلىپ قويۇپ ، كۆلگە ھېچكىمنى كەلتۈرمىدى . شۇنىڭدىن كېيىن كىشىلەر بۇ كۆلنى «سېپىتكۆل» دەپ ئاتايدىغان بولدى .

سېپىت تۆگىنىڭ ئوپقان نەپسى ئۇنىڭ بىلەنمۇ تويىمىدى ، نەپسى تېخىمۇ يوغىناپ ، نىيەت - پەيلى تېخىمۇ بۇزۇلدى ، مۇشۇ قۇڭاچاقلىق تۈزگە كۆزى چۈشۈپ بۇ يەرنىمۇ ئىگىلىۋالماقچى بولدى . بىز ھازىر ئوماققا ئېچىپ بېرىدىغان بۇ تۈزنى چوڭ - چوڭ ئۈچ تاختا ئېتىز قىلىپ ئېچىپ ، بۇغداي ، قوناق ، تېرىق تېرىدى . ئازغىنە تېرىقچىلىقنى باھانە قىلىپ بۇ ئەتراپقا ھېچكىمنى ، ھېچكىمنىڭ ماللىرىنى يېقىن كەلتۈرمىدى . كېيىنچە كىشىلەر بۇ يەرنى «سېپىتنىڭ تاختىسى» دەپ ئاتىدى .

— ئاڭلىساق سېپىت تۆگە كۆيۈپ ئۆلۈپتىكەن ، راستمۇ ؟ — ئالبىي ئاقساقال سورىدى .

— شۇنداق ، كۆيۈپ ئۆلدى . ئۆلگەندىمۇ ، ئۆلۈكى جاڭگالدا كۈل بولۇپ تۈزۈپ تۈگىدى .

— كۈل بولۇپ تۈزۈپ تۈگىدى دەمسەن ، — ئالبىي ئاقساقال ئەجەبلەندى ، — مەن ئاتمىشبولماقتىن چارىغا كېيىن كەلگەچكە ، ئۇ ئىشنى تولۇق ئاڭلىماپتىكەنمەن ، قانداق بولغانلىقىنى سۆزلەپ بەرگىنە ، ئاغا .

توختاق بىلەن تۆمۈر نېرىدىكى قۇم دۆڭلىرىدىن يۇلغۇن ، قاقشال كۆتەكلىرىنى ئەكېلىپ چوغلنىپ قالغان ئوت ئۈستىگە تاشلىدى . ئوت قۇرۇق ئوتۇنغا تۇتىشىپ لاۋۇلداپ كۆيۈشكە باشلىدى . ئوماقتىن تارتىپ ئۆردەككىچە ھەممىسى مەھەممەت ئاغىنىڭ ئاغزىغا تەلمۈرۈپ ئولتۇراتتى . ئۇنداق باغرى تاشلىقنى ئاڭلاپ باقمىغان ئايىسۇلۇ سېپىت تۆگىنىڭ ئۇنداق رەھىمسىزلىكىنى ، مەھەممەت ئاغىنىڭ قۇللۇقتا ئۆتكەن كۈنلىرىنى ھېچ ئەقلىگە سىغىدۇرالمىۋاتاتتى . قالدۇچىلار مەھەللىسىدىكى ھەممە ئادەم باراۋەر

ئىدى . سېنىڭ ، مېنىڭ دېيىشمەي ، بارنى تەڭ كۆرۈپ ، بوقنىڭ غېمىنى تەڭ يېيىشىپ ئۆتەتتى . قالاچ قاناقا ئۇلارنى شۇنداق ئۆ- گەتكەندى .

— «يېتىمنىڭ كۆزىدىن ياش ئاقسا ، زېمىننىڭ يۈزى تىترىپ-دۇ» دەپ لوپلۇقلار بىكار ئېيتىمىغان ، — مەھەممەت مەرگەن ئاغا سېپىت تۈگىنىڭ قانداق ئۆلگەنلىكى توغرىسىدىكى گېپىنى باشلىدى ، — سېپىت تۈگە قاقشاتمىغان ئادەم قالمىدى . ماڭا ئوخشاش يېتىملارنى ئەزدى ، ئانى تاپتى . كىشىلەرنىڭ كۆڭلىنى ئازارلىدى ، زار - زار يىغلىتىپ ، كۆزىدىن قان ئاققۇزدى ، — مەھەممەت مەرگەن ئاغا گېپىدىن توختاپ ئوتنى توخشۇغۇچ^① بىلەن كۈچلەپ جىم تۇرۇپ قالدى . قارىغاندا قايىھەت ئىچىدە ئۆتكەن ئازابلىق كۈنلىرىنى ئەسلەپ ھازىرقى خۇشال ، سۈزۈك كۆڭلىنى غەش قىلدى . غۇسى يوقتەك قىلاتتى . مومىيى بولسا ئېرىگە قاراپ قاراپ قويايتتى . موماي بۇ قارىشىدا : «دېگەندىكىن (تۈگە ، نىڭ قانداق ئۆلگەننىلا - دە ، باشقىسىنى دېمە» دەۋانقاندىكىمۇ قىلاتتى . مەھەممەت ئازاب - ئوقۇبەتنى يەتكۈچە تارتتى ، بولالماي دەر-دىنى قوشاق قىلىپ ئېيتىپ ، يۈرىكىدىكى مۇڭنى تۆكتى :

قوي باقمەن جاڭگالدا ،
ئۆيگە كەلمەي يىل بويۇ .
ئازابلایدۇ ئاچ قويۇپ ،
ئاقساپ قالسا بىر قويۇ .
مەنى قۇل قىلىپ ئالغان ،
سېپىت باينى مال ، پۇلۇ .

ئون بەش يىل بولدۇ ماڭا ،
تۈگۈمەيدىغان قەرزىمۇ ؟
ئاڭلانماغان ئوخشايدۇ ،

① توخشۇغۇچ - ئوت كۈچلەنچ .

چوڭ بەگكە ئايتقان ئەرزىمۇ .
مەنى بايغا قۇل قىلغان ،
خۇدايىم يۈتكەن پەرزىمۇ ؟ !

يەلجۈش نەپسىڭ ، نىيەتنىڭ ،
ئاخىر چىقار باشىڭغا .
كۆزدۈن ئاققان ياشلارم ،
ئاغۇ⁽¹⁾ بولغاي ئاشىڭغا .

.....

سېپىت تۆگىنىڭ ئاقىۋىتى پاجىئەلىك بولدى . ئۇنى مەھەم - مەتتەكلەرنىڭ «چاقماق ياغىل» دېگەندەك قارغىشلىرى تۈتتى . بىر قىش كۈنى سېپىت تۆگە بىرنەچچە چاپارمەنلىرى بىلەن كېيىك ئوۋلىغىلى چىقتى ، چۈشتىن قايرىلغۇچە ھېچنېمە ئوۋلىيالمى ، بۆلۈنۈپ ئوۋلىماقچى بولۇشتى . سېپىت تۆگە ئۆزى يالغۇز بىر جاڭگاللىققا كىرىپ كەتتى . كەچكە يېقىن قوغلاپ يۈرۈپ ئاران بىر قېرى جەرەننى ئوۋلىدى ، ئەمما ئېتى بىر كۆتەككە پۈتلىشىپ يىقىلىپ ، ئالدى ئىككىلا پۈتى تىزىدىن سۈنۈپ قوپالمىدى . سېپىت تۆگىنىڭ ئۆزىمۇ يارىلاندى . قايتاي دېسە ئات ئۇنداق ، مېڭىپ كېتەي دېسە ئارا يىراق . كەچ كىردى ، قورسىقى ئاچتى . ئۇ جەرەن گۆشىدىن كاۋاپ قىلىپ يېمەكچى بولۇپ ئوت قالىدى ، قورسىقىنى توپغۇزۇپ ، چاكارلىرىنىڭ كېلىشىنى كۈتۈپ ئولتۇردى ، ئولتۇردى . ئۇنىڭ ئالدى ئىسسىسا كەينى توڭلاپ ، ئولتۇرۇۋېرىپ ئۈگدەك باستى ، ئوتنىڭ يېنىغىلا يانپاشلاپ ئۇيقۇغا كەتتى . دەل ئۇنىڭ ئالدى تەرىپىدىن شامال چىقتى . ئۇ ئوقىمىدى . ئوت ئۇلغايىدى ، ئۈنۈم ئوقىمىدى . ئوت چاچراندىلىرى ئەتراپتىكى قۇرۇق ئوت - چۆپ ، شاخ - شۈمبىلارنىڭ ئۈستىگە چۈشۈپ ، سېپىت تۆگە ئوتنىڭ ئىچىدە قالدى . ئۇ كۆيۈك ئاچچىقىدا ئويغانغان بولسى - مۇ ، نېمە بولغىنىنى بىلەلمىدى ، بىلىشكىمۇ ئۈلگۈرمىدى . چاپار -

مەنلەرى خوجىسىنىڭ ئوت ئىچىدە قالغىنىنى جەزملەشتۈردىمۇ ، قۇتقۇزالمىدى . ئۇنى ئوت يۇتۇپ كەتتى . بۇ خەلقنىڭ ، يې - تىم - پېسىر ، ئاجىزلارنىڭ قارغىش - نەپرەت ئونى ئىدى . — گوي - گوي ، كۆلنىڭ ، بۇ يەرنىڭ ئىشى قانداق بولدى . — سېپىت تۆگىنىڭ كۆيۈپ تۈگىشى بىلەن ھەممە ئىش ئۆز ئەسلىگە كەلدى . مەنمۇ قۇللۇقتىن قۇتۇلۇپ ئۆز يولۇمدا ماڭدىم . ئارىدىن بەش يىل ئۆتۈپ — ئوتتۇز ياشتا مۇشۇ موماي بىلەن توي قىلدىم ، بۇمۇ سېپىت تۆگىنىڭ چاكىرى ئىدى . مەن ئەركىنلىككە بەك تەشنا بولۇپ كەتكەچكىمۇ ، تويىدىن كېيىنلا ئاسمىنى كەڭ دالغا چىقىپ كەتكەنچە ، ھازىرغىچە ئۆز بەگ ، ئۆز خان بولۇپ ياشاپ كېلىۋاتىمەن ، — دەپ ، مەھەممەت مەرگەن گېپىنى توختاتتى .

— «ئەل ياغىسى — يۇرت ياغىسى» دېگەن شۇ ، جاجىسىنى خۇدا بېرىپتۇ ، — ئالدىباي ئاقساقال مەھەممەت مەرگەنگە قا - راپ ، — ھە ، ئاغا ، سېپىت تۆگىنىڭ نامىنى ئۆچۈرۈش ئۈچۈن بۇ يەرنى «ئوماقنىڭ تاختىسى» دەپ ئاتىمايلىمۇ .

تەكلىپ - مەسلىھەت ھەممىگە ياقتى . شۇنداق قىلىپ بۇ قۇرغاقچىلىقنىڭ نامى : «ئوماقنىڭ تاختىسى» بولدى...

قىر سېلىنىپ بولدى ، يەرمۇ ھەيدىلىپ ئۆلگۈردى . ئېرىق مەھەممەت مەرگەن ئاغىنىڭ تەكلىپى بىلەن باشقا جايدىن ئېلىندى . ئېچىق جايدا ئېلىنغانىكەن ، تولۇق ئېچىلىپ بولمايلا سۇ خۇددى ئۆز يولىنى تاپقانداك لۆمۈلدەپ - تۈرۈلۈپ ئېقىپ كەتتى . مەھەممەت مەرگەن ئاغىنىڭ تەكلىپى بىلەن ئېچىق بېشىغا ، تۆۋەنگە — ئىككى جايغا مانجا باغلاپ قويۇلۇۋىدى ، ئوماق ئائىلىسى بىلەن مەھەممەت مەرگەنلەرگە بىر قىش يەپ تۈگەتكۈسىز گەدەرلىك بېلىق تۇنۇلدى .

توققۇزىنچى باب

ئۆز يۇرتۇڭنىڭ ھەممە يېرىنى بىلىپ قوي

ئۆز يۇرتۇڭنىڭ ھەممە يېرىنى كۆرۈپ بولالمىساڭ-
مۇ ، ئاڭلاپ قوي ، بىلىپ قوي . بولمىسا ، باشقىلاردىن
سوراپ يۇرسەڭ نومۇس ، سورىغانلارغا «بىلىمەيمەن» دې-
يىش تېخىمۇ نومۇس .

— خاتىرەمدىن . ئا .

1

ئوماق ، مەھەممەت مەرگەنلەر قىشنى ئوبدان چىقىرىشتى .
ئالىباي ئاقساقاللار قايتىپ كەتكەن كۈنى ، ئوماق مەھەممەت
مەرگەن بىلەن مومىيىغا مۇشۇ يەرگە كۆچۈپ كېلىشنى ، ئۆزلىرى
بىلەن بىللە تۇرۇشنى مەسلىھەت سېلىۋىدى ، بوۋاي ئۆزىنى تىڭشى-
غاندەك بولۇپ تۇرۇپ قالدى .

بوۋاينىڭ مومىيى ئاينۇران :

— ئادەم ئېتىپ مۇشۇنداق دېگىلىمۇ ئادەم لازىم . كۆچۈپ
كېلەيلى ، كاجلىق قىلما قېرى ، — دېدى .
— ۋوي ، ئەمدى ساڭا نېمە بولدى ، — دېدى مەھەممەت
مەرگەن مومىيىغا ئەجەبلىنىپ قاراپ .

ئاينۇران مومايمۇ بوۋىيىغا ئۇدۇل قاراپ تۇرۇپ :

— سەن بېلىق تۇتمەن ، ئۇنى - بۇنى ئوۋلايمەن دەپ چىقىپ كەتسەڭ ، كۈنۈڭ دەريا ، كۆلدە كېمە تاياش ، ئات چېپىش بىلەن بىلىنمەي ئۆتدۇ . مەنچۇ ؟ مەن ئۆي ئالدىدىكى لاشىگەدەك كەچكىچە يالغۇز قالسەن . بۇرۇنغۇ يالغۇزلۇققا كۆنۈپ قاپتەنمەن ، كۈندە-رەم بىلىنمەي ئۆتۈپتەن ، قېرىغانسىرى يالغۇزلۇق بىلىنىدىغان ، ئېغىر كېلىدىغان بولدى . ئۇ تەرەپكە قارىسام ئوتلاق ، جاڭگاللىق ، بۇ تەرەپكە قارىسام غىلتاڭ قۇملۇق . ئەتراپقا قارىسام مېنى سۈر باسىدىغان بولۇپ قالدى . بۇلارنى خۇدايىم مەن ئۈچۈنلا يەتكۈزۈپ-تۇ ، كۆچۈپ كېلەيلى ، — دېدى .

مەھەممەت مەرگەن مومىيىنىڭ ئاغزىغا قاراپلا قالدى . ئۇ ئاينۇراننىڭ بىر قېتىمىدا بۇنداق يىك باستۇرۇپ جىق گەپ قىلغىدا . ئىنى ئاڭلىمىغانغا ئۇزۇن يىللار بولغانىدى . بىرىنچى قېتىمدا ، ئۇلار توي قىلىدىغاندا مەرگەن يىگىتكە مۇڭ تۈكۈپ ۋە كۆڭلىنى ئىزھارلاپ خېلى جىق گەپ قىلغانىدى ، تويىدىن كېيىن كىشىلەر-دىن ئايرىلىپ يالغۇز ياشاشقا ئۆتكەن چاغدىن باشلاپلا ئاينۇران ئىچىگە تىنىپ ، ئۇنى ئىچىگە سىڭىرىپ ئاز سۆزلۈك بولۇپ قالدى . بۈگۈن ئۇنىڭ تورغايدەك چۇڭۇلداپ كېتىشىدىن دەسلەپ مەھەممەت مەرگەن ئەجەبلەنگەن بولسا ، ئەمدى مومىيىغا ئىچ ئاغرىد-تىپ قالدى . «بىچارە يالغۇزچىلىق دەردىنى مېنىڭ كۆڭلۈمنى دەپلا ئىچىدىن چىقىرالماي كەپتەن . مەن ئەجەب ئۇنىڭ كۆڭلىنى بىلمەپتەنمەن ،» ئۇ شۇنداق ئويلاش بىلەن ئىچىدە ئۆزىگىمۇ كايىد-دى . كۆچۈپ كەلمەك ئوڭاي ، لېكىن بىر نەرسىگە كۆڭلى تارتىد-شىپ تۇراتتى :

— «قاراساچ ئايىم دۆڭى» نى يالغۇز تاشلاپ قويامدۇق ؟
— سېنىڭ «قاراساچ ئايىم دۆڭى» گە تارتىشىدىغىنىڭنى بىلەتتىم ، — ئوماق مەھەممەت مەرگەنگە قاراپ كۈلۈپ تۇ-رۇپ دېدى ، — خاتىرجەم بول ، ھەرگىز تاشلىۋەتمەيمىز ، بىللە بېرىپ يوقلاپ تۇرىمىز .
— ئۇنداق بولسا ، — دېدى مەھەممەت مەرگەن ، — بولىدۇ ،

كۆچۈپ كېلەيلى .

مەھەممەت مەرگەننىڭ جاۋابىدىن ئوماق ، ئايقۇتلار بەك خۇش بولدى . ھەممىدىن تۆمۈر بىلەن ئۆردەك خۇشاللىقىدىن : «مەرگەن ئاغاملار كۆچۈپ كېلىدىغان بولدى» دەپ چاۋاك ئۇرۇپ كېتىشتى . ئاينۇران موماينىڭ خۇشاللىقىنى بىر دېمەك ، ئىككى كۈندىن بۇيان خىيالچان بولۇپ مۇڭلىنىپ قالغانىدى ، شۇ تاپتا چىرايى دىلپار گۈلدەك ئېچىلىپ كەتتى .

كېيىنكىچاق ئۆردەك بىلەن تۆمۈرنىڭ ئوتتۇرىسىدا ھېلى ئۇنىڭغا ، ھېلى بۇنىڭغا ئەركىلەپ سۈركىلىپ تۇراتتى . ئۇ قىشتىن بېرى ئوبدان كۈتۈلۈپ ، ئوماق ئائىلىسىنىڭ بىر ئەزاسىدەك بولۇپ كەتتى . قايسىبىرى «كېيىنكىچاق» دەپ چاقىرىلسا كىچىك بالدەك ئويناقلاپ كېلىپ سۈركىلىپ كېتىدۇ . ئۇلارمۇ ئۇنى ئەركىلىتىدۇ ، سىلايدۇ . توختاقنىڭ بىر يېرىم ياشلىق بالىسى تىلەش يېنىغا كەلسە ، شۇنىڭغىمۇ ئەركىلەپ سۈركىلىدۇ ، گاھىدا تىلەش يېقىدۇ . لىپ كېتىپ يىغلىسا ، كېيىنكىچاق ھەيران بولغاندەك چىرايلىق كۆزى بىلەن قاراپلا قالىدۇ ، چوڭلار كۈلۈشۈپ كېتىدۇ .

— ئوماق ، سېنىڭ مۇشۇ ئالتۇن بالىلىرىڭغا بەك زوقۇم كېلىدۇ... ھەي... — مەھەممەت مەرگەن گېپىنىڭ ئاخىرىنى ئاڭدى . زىدىن چىقىرالماي ھەسرەتلىك تىنىپ قويدى . موماي ۋىللىدە قىزىرىپ ئىتتىك يەرگە قارىۋالدى ، مەرگەننىڭ گېپى بىلەن تەڭلا ئۇنىڭ كۆزىدە ياش لىغىرلاپ قالغانىدى . بۇنى ئايقۇت سېزىپ قالدى . ئۇ ئاينۇران موماينىڭ كۆڭلىنى ياساپ :

— بالىلىق بولۇش - بولماسلىقىمۇ خۇدانىڭ بۇيرۇغىنىدۇ . خالىساڭلار ئۆردەك ، تۆمۈر بىلەن تىلەش ئۇچىنىڭ بىرىنى بالا قىلىۋېلىڭلار ، — دېدى .

ئاينۇران موماي ئىتتىك بېشىنى كۆتۈرۈپ ئايقۇتقا ، ئاندىن ئوماققا قارىدى . موماينىڭ كۆزى نۇرلىنىپ كەتكەنىدى . ئوماق ئايقۇتنىڭ گېپىدىن تاسادىپىيلىق ھېس قىلىپ لەپىدە ئايالغا قارىدى . ئايقۇت ، «ئەنسىرىمە ، سەن ئەندىشە قىلغاندەك بولمايدۇ»

دېگەندەك كۈلۈمسەرەپ قويدى .

— سىلەرنىڭ بۇ بالىلىرىڭلاردا بىر خىسلەت باردەكلا بىلىنىدۇ . كىم بىلىدۇ ، سىلەرگە ئارىلىشىپ ئۆتسەك خۇدانىڭ رەھىمى كېلىپ ... — مەھەممەت مەرگەن گېپىنى داۋاملاشتۇرۇشتىن خەجىل بولدى بولغاي ، گېپىنى توختىتىۋالدى .

ئاینۇران موماي يەردىن بېشىنى كۆتۈرمەي تۇرۇپ :

— ئالجىغان قېرى ، — دېدى .

ئاینۇران موماينىڭ گېپىدىن ھەممىسى كۈلۈشۈپ كەتتى . مانا شۇ پاراڭ بولغان كۈننىڭ ئەتىسىلا ئوماقلار قولمۇقول تۈتۈش قىلىپ مەھەممەت مەرگەنلەرنى كۆچۈرۈپ يېنىغا ئەكېلىۋالدى .

بىر كۈنى ئىككى ئائىلە كىشىلىرى پاراڭلىشىپ ئولتۇراتتى . تۆمۈر بىلەن ئۆردەك ئۆزلىرى تۇتۇۋالغان بىر توشقانىنى مەھەممەت مەرگەنگە بېرىۋېتىپ :

— مەھەممەت ئاغا ، بۇ توشقانىنى بايا تۇتۇۋالدۇق ، سىلەر يەڭلار ، — دېدى تۆمۈر .

— ئوماق ، — مەھەممەت مەرگەن بىر قولىدا توشقانىنى ، يەنە بىر قولىدا ئۆردەكنىڭ بېشىنى تۇتۇپ تۇرۇپ ، — سېنىڭ بۇ بالىلىرىڭ مەتەك پولىگاندەكلا ئادەم بولىدۇ ، — دېدى .
ئۆردەك شۇئانلا سورىدى :

— مەتەك پولىگان دېگەن كىم ئۇ ؟

— مەن «مەتەك پولىگان» دەپ ئاتىلىدىغان ئۇزۇن بىر قوشاق-نى^① ئاڭلىغان ، لېكىن مەتەك پولىگاننىڭ زادى قانداق ئادەم ئىكەن-لىكىنى بىلمەيدىكەنمەن ، — دېدى ئوماقمۇ .

مەھەممەت مەرگەن مەتەك پولىگان توغرىسىدىكى ھېكايىگە ئې-غىز ئاچاي دەپ تۇرغاندا ، توختاق :

— ئاتا ، مارال ! — دەپ توۋلاپ ، قولىنى ئىشارە قىلىپ بىر تەرەپنى كۆرسەتتى .

① لېونۇردا كەڭ تارقالغان «مەتەك پولىگان» ناملىق نەزمىي داستان كۆزدە تۇتۇلىدۇ .

شۇ يەردىكىلەرنىڭ ھەممىسى شۇ تەرەپكە قارىدى . يۈز قەدەم -
چە ئارىلىقتىكى پەسرەك بىر قاغدانلىق قۇم دۆڭ ئۈستىدە بىر
مارال بىر نەرسىنى ئىزدەۋاتقانداك ئەتراپقا قاراپ - قاراپ تۇراتتى .
ئۆردەككە سۈركىلىپ تۇرغان كېيىكچاق بىرەر پۇراقنى ھىد-
لاپ قالغانداك بويىنىنى سوزۇپ ، بېشىنى ئېگىز قىلىپ ، بۇرنىنىڭ
كۆمۈرچىكىنى كېرىپ ئۈچ تەرەپكە تېز - تېز قاراشقا باشلىدى .
بىر كەمدە كېيىكچاق مارالنى كۆرۈپ قالدى - دە ، خۇددى كىچىك
بالا ئانىسىغا تەلپۈنگەندەك مارالغا تەلپۈنۈپ قاراپ قالدى ، ئاندىن
ئۆردەككە ، باشقىلارغا بىرمۇبىر قاراپ قويۇپ ، يەنە مارالدىن كۆز
ئۈزمەي قاراپ قالدى .

— گوي - گوي ، كېيىكچاقنىڭ ئانىسىدەك قىلىدۇ ، بالىسىدە -
نىڭ ھىدىنى ئېلىپ كېلىپ قالغان ئوخشايدۇ ، — مەھەممەت
مەرگەن كېيىكچاققا قاراپ قويۇپ ، — بۇمۇ ئانىسىنىڭ ھىدىنى
ئېلىپ قالغانداك ، ئانىسىنىڭ قېشىغا باراي دېسە ، ئۆردەك نېمە -
دەپ قالار ، دەپ ئىلاجسىزلىقتا تۇرۇپ قېلىۋاتقانداك قى-
لىدۇ ، — دېدى .

ئۆردەك بوۋاينىڭ گېپىنى ئاڭلاپلا كېيىكچاقنىڭ بېشىنى ،
دۈمبىسىنى سىلاپ تۇرۇپ : «مالڭ ، ئاناڭ يېنىغا بار» دەپ ئۇنىڭ
سۆڭىگىچىدىن ئىتتىردى . ئۆردەكنىڭ مۇشۇنداق قىلىشىنى كۈتۈپ
تۇرغانداك ، كېيىكچاق ئۆردەككە قايقارا چىرايلىق كۆزى بىلەن
مەمنۇنلۇقىنى ئىپادىلەپ بىر قارىدى - دە ، ئۇيىناقلاپ يۈگۈرگەندە -
چە مارال تەرەپكە كەتتى .

قارالڭ ، مارال كېيىكچاقنىڭ ئانىسى ، كېيىكچاق ئۇنىڭ بالدە -
سىكەن ئەمەسمۇ ! كېيىكچاققۇ ئۆزىگە نىجاتلىق بەرگەن ، ئانىسىدە -
دەك مېھرىبان ئادەملەر ئارىسىدا ئانىسىزلىقى بىلەنمەي كۈنلىرىدە -
نى خاتىرجەم ئۆتكۈزدى ، بەلكى خاتىرجەملىك ئىچىدە كىچىكلىكتە
ئانىسىنى ئېسىدىن چىقىرىپمۇ قويغاندۇ . لېكىن ، ئانا كېيىك
بالىسىدىن ئايرىلىپ قېلىپ ، بالا ھىجراندا يۈرىكى ئۆرتىنىپ
پۈتۈن بىر قىشنى ئازابتا ئۆتكۈزگەندۇ . بالا دەردىدە ئۇنىڭ يېڭىنى

يېگەن ، ئىچكىنى ئىچكەن بولماي ، كۆزىگە ئۇيقۇ كەلمەي ، ئۇنىسىز
يىغلاپ ، ئىچىدە بوزلاپ ، بىر تېرە ، بىر ئۇستىخان بولۇپ قالغىنىدەك
غا قاراڭ !

ئاھ ، بالا رىشتى ! ئاھ ، ئانا ! باغرىنى يېرىپ چىققان بالىسىنى
نى ، يۈرەك پارىسىنى تېپۋالغىنىدىن ئالەمچە شادلىققا چۆمگەن
ئانا كېيىك كۆزلىرىدىن خۇشاللىق ياشلىرىنى ئېقىتىپ تۇرۇپ
بالىسىنىڭ يۈز - كۆزىنى ، بېشىنى ، دۈمبە ، بېقىنلىرىنى ،
پۈت - پاچاقلىرىنى ، بالىسىنىڭ پۈتۈن تەن - بويلىرىنى ، ھەممە
يېرىنى پۇرماقتا ، يالماقتا ، بالىسىنىڭ تەن - بويلىرىدىن دىمىدەك
غىغا غەيرىي بىر ھىد كەلگەندەك بولۇپ ، بالىسىغا ، ئەتراپقا قارىدەك
ماقتا . كېيىكچاقمۇ ئانىسىنىڭ تۆت پۈتى ئارىسىغا كىرىۋېلىپ
قورسىقىنى ، چاترىقىنى يالماقتا ، ئۆزىگە ئوغۇز سۈت بەرگەن ،
كۈچ ، ماغدۇر بەخش ئېتىپ ئاياغقا تۇرغۇزغان ئەمچەك توپچىلىرىدەك
نى يەنە ئۇنىڭدىن ئايرىلىپ قالىدىغاندەك تەقەززالىق بىلەن تۇمشۇدەك
قىنى ئۇرۇپ تۇرۇپ شورماقتا . ئاھ ، ئورۇقلۇقتىن ئاران ئۆرە
تۇرۇۋاتقان ئۇ نەندە ، ئۇ ئەمچەكتە سۈت بولسۇنمۇ ؟ ! كېيىكچاق
ئانا سۈتىنىڭ نېمىلىكىنى ئۇنتۇغان بولسىمۇ ، ئانىسىنى كۆرۈپلا
ئۇنىڭدىكى تەبىئىي تەلپۈنۈش ، سېزىم ، تەبىئىي سېغىنىش ئەسلىدەك
گە كېلىپ ئۇنى ئەمەكتە ، كۈچەپ شورماقتا . ئانا كېيىك ۋۇجۇدەك
دىدا سۈتتىن ئەسەر قالمىغىنىنى بىلىپ تۇرسىمۇ ، «شورا ، شورىدەك
ۋال» دېگەندەك ، بالىسىنى يالاپ جىمىدە تۇرۇپ بەرمەكتە . ئاھ
ئانا ! ئاھ ، ئانا - بالىلىق رىشتى !

كېيىكچاق نىجاتكارى ئۆردەكنى ، مېھرىبان غەمخورچىلىرىنى
يادىغا ئالدى ، «ئېمىش» تەن توختاپ ، ئىتتىك ئۆردەكلەر بار تەن
رەپكە قارىدى . ئوماقلار ئورنىدىن تۇرۇپ ئانا - بالا كېيىكنىڭ
ھەرىكىتىگە قاراپ تۇرۇشاتتى . كېيىكچاق ئانىسىنىڭ ئېغىز -
بۇرىنىنى بىر يالۋىتىپ ، ئانىسىغا قانداقتۇر بىر ھەرىكەت - ئىمانى
قىلىپ ئۆردەكلەر تەرەپكە تۆت قەدەم مېڭىپ توختاپ كەينىگە
قارىدى . ئانىسىنىڭ ئورنىدىن قوزغالمايغىنىنى كۆرگەن كېيىكچاق

بايىقى ئىما - ئىشارەتلىك ھەرىكىتىنى تەكرارلاپ ئالدىغا قاراپ ماڭدى . ئانا كېيىك بالىسىنىڭ كەينىدىن ئىككى قەدەم مېڭىپلا بىر نەرسىدىن خەۋىپسىزگەندەك جايدا چىپىدە توختاپ ، بېشىنى ئېگىز كۆتۈرۈپ ئەلەڭلەپ قاراپلا قالدى . ئۇنىڭ بۇ قارىشىدا خەۋىپ - سىرەپ قورقۇشمۇ ، ھەيران قېلىپ ئەجەبلىنىشمۇ ، غەزەپ - نەپ - رەتمۇ ئوچۇق ئىپادىلىنىپ تۇراتتى .

— ئۇ مېنى تونۇپ قالغاندەك قىلىدۇ ، — دېدى مەھەممەت مەرگەن .

ئۇنىڭ گېيىگە تۇرغانلاردىن ھېچكىم ئىنكاس قايتۇرمىدى . ئۆردەك ئانىسىغا قاراپ قويۇپ بىر دەسسەپ - ئىككى دەسسەپ ئانا - بالا كېيىك تەرەپكە ماڭدى . كېيىكچاق نىجاتچىسىنىڭ ئۆزىگە قاراپ كېلىۋاتقىنىنى كۆرۈپ ئۇمۇ ئۆردەككە قاراپ ماڭدى . كېيىكچاق ئۆردەككە سۈۋىشىپ تەڭ قارىدى ، ئىككىسى ئېڭەكلىرىنى يېقىشىپ تۇرۇپ ئانا كېيىككە تەڭ قارىدى . كېيىكچاق نىجاتچىسى - نى ئانىسىغا تونۇشتۇرماقچىدەك ، ئۆردەككە يەنە بىر سۈركىلىپ قويۇپ ئانىسى تەرەپكە ماڭدى . ئۆردەكمۇ ئىككىلەنمەي ئۇنىڭ ئار - قىسىدىن ماڭدى . كېيىكچاق ئاجايىپ قىلىقلارنى چىقىرىپ سەك - رەپ - قىيغىتىپ ، قىن - قىنغا سىغمايۋاتقان خۇشاللىقىنى ئىپادىلىمەكتە . بالىسىنىڭ شوخ ، ئويناق قىلىقلىرىدىن بىر مەند - نى چۈشەنگەن ئانا كېيىكتە بايىقى خەۋىپسىزەش يوقاپ ، كۆزلىرىدە خۇشاللىق ، مەمنۇنلۇق نۇرى چاقنىماقتا . كېيىكچاق ئانىسىنىڭ يېنىغا كېلىپ ئۆردەككە قاراپ تۇرۇپ بېشىنى لىڭشىتىپ ئىمالاپ كەينى - كەينىدىن ئۈچىنى بوزلاپ قويدى . ئانا كېيىكمۇ ئۆردەككە قاراپ بېشىنى لىڭشىتىپ ئۈچ قېتىم يۇرقۇدى ، بۇ ئۇنىڭ بوزلىغى - نى ئىدى . ئۆردەك ئاستا ئانا كېيىكنىڭ يېنىغا كەلدى . ئانا كېيىك ئۆردەكتىن بالىسىنىڭ ھىدىنى ئالغان چېغى ، ئۇنىڭ يۈز - لىرىنى ، بوي - بېشىنى پۇرىدى . ئۆردەك ئانا - بالا ئىككىسىنىڭ ئوتتۇرىسىدا تۇرۇپ ئىككىلىسىنىڭ بېشىنى سىلىدى ۋە ئاكىسىغا كەل ، دەپ ئىشارە قىلدى . تۆمۈر ئېتىلغاندەك يۈگۈرۈپ ئانا -

بالا كېيىك بىلەن ئۈكسىنىڭ يېنىغا كەلدى. كېيىكچاق بېشىنى لىڭشىتىپ ئانىسىغا تۆمۈرنى كۆرسىتىپ ئىمانلىدى. ئانا كېيىكچاق تۆمۈرگە قاراپ بېشىنى لىڭشىتقاچ ، ئالدى پۈتىدا يەرنى تېپىپ كەتتى. لىپ قويدى . ئۇنىڭ بۇ ھەرىكىتىنى تۆمۈر مۇ ، ئۆردەكمۇ چۈشەندى . بۇ ھەرىكەتنىڭ : «سەن ، بىز مۇشۇ زېمىننىڭ مەخلۇقلارى» دېگەن مەنىدە ئىكەنلىكىنى كېيىكچاق بىلەن بېرىم يىلدەك بىللە ئۆتۈش جەريانىدا بىلىۋالغانىدى . ئانا كېيىكنىڭ ھەرىكىتىنى كۆرۈپ تۇرغان ئايقۇت ، ئايسۇلۇ ۋە ئاينۇران موماي ھەم ئۇلارنىڭ ئارقىسىدىن ئوماق بىلەن توختاقلامۇ شۇ تەرەپكە ماڭدى . مەھەمەت مەرگەننىڭمۇ ئۇلار بىلەن بىللە مارالنىڭ ئالدىغا بارغۇسى بار ئىدى ، ئەمما بېرىشقا جۈرئەت قىلالماي يالغۇز تۇرۇپ قالدى . ئۇ بېرىشقا جۈرئەت قىلالمىغاندىن باشقا ، مارالنىڭ ئۇنى كۆرۈپ قېچىپ كېتىپ قېلىشىدىن ئەنسىرىدى .

ئانا كېيىك كەلگەنلەرنى بايقى ھەرىكىتى بىلەن كۈتۈۋالدى . ئۇلار كەلگىنىچە ئانا كېيىكنى ئارىغا ئېلىپ سىلدى . ئانا كېيىك دەسلەپ بۇنچە كۆپ ئادەمدىن خەۋپسىردى ، تىترىگەندەك قىلدى ، بىردەمدىن كېيىن ئۇلاردىنمۇ بالىسىنىڭ ھىدىنى ئالدى بولغاي ، كۆڭلى جايغا چۈشۈپ ، تىترەكتىن توختىدى . ھەرقايسىسىغا قاراپ پۇرقۇپ بالىسى ئۈچۈن رەھمەت ئېيتتى ھەم بايقى ھەرىكىتىنى يەنە تەكرارلاپ بېشىنى لىڭشىتقاچ ، ئالدى پۈتى بىلەن يەرنى تېپىپ قويدى .

مەھەممەت ئاغا قولتۇقىدا بىر باغلام ئوت ، سول قولىدا بىر قاچا سۇ كۆتۈرۈپ كېلىپ دۆڭنىڭ يامزىلىدا توختاپ قالدى . ھەممە بىلەن ئانا كېيىكنىڭ ئالدىنى ئېچىپ ئىككى يانغا ئۆتۈپ تۇرۇشتى . ئانا كېيىك مەرگەننى كۆردى - دە ، كۆزلىرى غەزەپ - لىك چەكچىيىپ ، بەدەنلىرى تىترەپ كەتتى . بۇ ئانا كېيىكنىڭ ئوۋچىغا بولغان ئاداۋىتى ، ئۆچلۈكى ، نەپرىتىنىڭ ئىپادىلىنىشى ئىدى .

مارال تۇغۇپ يىگىرمە كۈندىن سەل ئاشقان كۈنلەر ئىدى .

ئۇ بالىسىغا كەڭ دالنى كۆرسەتكەچ ئوتلاقتىلى تۇنجى قېتىم ئوچۇقچىلىققا ئېلىپ چىققاندى . «تۇرالغۇسى» دىن ئانچە يىراقلىق - مايدا بۇرۇنغا ئادەم ھىدى يۇرىدى ، مارال خەۋپسىرەپ ئەتراپقا ئەلەڭلەپ قارىدى . يەتمىش - سەكسەن قەدەمچە يىراقلىقتا ، بۈك قاغانلىق ئوتتۇرىسىدىكى بىر قۇم دۆۋىسى ئۈستىدە ئوۋ ئىزدەپ ئەتراپقا بۈركۈتتەك قاراۋاتقان بىر ئاتلىق ئادەمنى كۆردى . «ئوۋ - چى!» ئانا كېيىكنىڭ پۈتۈن ۋۇجۇدىنى دەھشەتلىك ، مۇدەھش ۋەھىمە قاپلىدى . ئۇ شۇ تاپتا ئۆزىنى ئەمەس ، دۇنياغا يېڭى كۆز ئاچقان ، خەۋپ - خەتەرنىڭ نېمىلىكىنىمۇ بىلمەيدىغان ، پۈت - پاچاق سۆڭىكى تولۇق قاتمىغان بالىسىدىن ئەنسىردى . ھېلىمۇ ياخشى ئوۋچى ئۇلارنى كۆرمىگەندى . مۇشۇ پۇرسەتتە قېچىۋېلىش كېرەك . ئانا كېيىك ئۆز تىلىدا بالىسىغا : «خەۋپ بار ، كەينىمدىن قاچ» دېگەن مەنىدە قاتتىق بىر پۇشقۇرۇپ قويۇپ ، «پارت» تىدە ئۆزىنى بۈك قاغانلىق ئىچىگە ئاتتى . سەزگۈر ئوۋچى «شېرىق» قىلغان تەرەپكە قاراپ بىر مارالنىڭ قېچىپ كېتەنمۇ ئاتقىنىنى كۆردى - دە ، شۇ تەرەپكە ئات سالدى . بىرنەچچە قېتىم ئوۋچى ئالدىدىن قېچىپ قۇتۇلۇپ تەجرىبىلىك بولۇپ قالغان ئانا كېيىك ھېلى ئۇ يەردە ، ھېلى بۇ يەردە «شېرىق» قىلىپ شەپە بېرىپ ئوۋچىنى ئۆزىگە قارىتىۋېلىپ خېلى يەرگە ئۇزاپ كېتىۋالدى ۋە ئاخىر ئوۋچىنىڭ كۆزىدىن غايىب بولدى . «قوۋ» كېيىكى قاچۇ - رۇپ قويغىنىدىن ئىچى تىت - تىت بولغان ئوۋچى بىر دۆڭگە چىقىپ قاراپ شالاڭ ، پاكار سايغان قومۇشلۇقتا ئاران - ئاران قېچىپ كېتىۋاتقان كېيىك بالىسىنى كۆرۈپ قالدى . «بۈگۈن مەزىلىك پاقلان گۆشى يېگۈدەكمىز» دېدى ئىچىدە ، ئوۋچىنىڭ ئاغزى سېرىق سۇغا تولدى ، چىرايىدا كۈلكە جىلۋىلەندى . مەزىدە - لىك كېيىك گۆشى كاۋىپىنى كۆز ئالدىغا كەلتۈرگىنىچە ، كېيىك بالىسىنى نىشانلاپ ئات سالدى...

ئانا كېيىك كۆز ۋە پۈتۈن قىشىنى كەڭ دالنى ئالا قويماي قېزىپ چىقتى ، بالىسىنى ئۇچراتمىدى ، بىچارە بالىسىنىڭ ئوۋچىغا

يەم بولۇپ كەتكىنىگە گۇمانى قالمىغاندى ، ئۇ بويى بويىغا تەڭ ، ئەمما ئۆزىنىڭ ئىككى - ئۈچ ھەسسسىگە توغرا كېلىدىغان ، ئاتقا مىنىۋالدىغان ئادەم ئاتلىق بۇ مەخلۇقنىڭ ۋەھشىيلىكى ، رەھىم سىزلىكىگە شۇ قەدەر نەپرەتلىك بولۇپ كەتكەندىكى... شۇ ئوۋچىمۇ مۇ ، ئۇنىڭغا يەم بولۇپ كەتتى دەپ ئويلىغان بالىسىمۇ مانا شۇ تاپتا كۆز ئالدىدا تۇراتتى . تۇيغۇن كېيىكچاق ئىتتىك دۆڭدىن چۈشۈپ مەھەممەت مەرگەننىڭ يېنىغا كېلىپ ئۇنىڭغا سۈركەلدى . ئۇنىڭ قاچىسىدىكى سۇدىن بىر ئوتلام ئىچتى ، ئوتتىن ئاغرىغا بىر تۇتام ئېلىپ يېگەچ بوۋايغا قاراپ ئويىناقلاپ قويۇپ ئانىسىنىڭ قېشىغا قايتىپ كەلدى . مەھەممەت مەرگەن كېيىكچاقنىڭ ئارقىدىن سىدىن بېشىنى ساڭگىلاقتىنچە دۆڭگە چىقىپ جاۋۇردىكى سۈنى كېيىككە تەڭلىدى .

— ئىچكىنە ئانا كېيىك ، بۇ مەھەممەت ئاغامنىڭ ساڭا تۇتقان ناماقۇللۇق چېپى ، — دېدى ئۆردەك سەبىي ، ساپ كۆڭلى بىلەن ، خۇددى ئانا كېيىك ئۇنىڭ تىلىنى چۈشىنىدىغاندەك .

ئانا كېيىك بىر دەسسەپ - ئىككى دەسسەپ مەھەممەت مەرگەنگە يېقىنلىشىپ ، جاۋۇرغا تۇمشۇقنى يېقىن ئەكېلىپ بۇرنىنى بىرنەچچە قېتىم ئىچىگە ئارتىپ سۈنى پۇرىدى . سۇدىن ئۇنىڭغا تونۇشتەك ، تونۇشمۇ ئەمەستەك ئارىلاش بىر خىل ھىد دىمىغىغا گۈپپىدە تەگدى . جاۋۇرغا تۇمشۇقنى يەنە يېقىن ئەكېلىپ سۈنى پۇرىدى ، بۇ قېتىمدا پۇراقنى پەرق قىلدى . ئۇ بالىسىنىڭ ھەم ئۆردەك ، تۆمۈرنىڭكىگە ئوخشاش ھىد ئىدى . ئۇ سۈنى ئىچتى ، ئىچكەنسېرى ئىچكۈسى كەلدى ، ئوتتىمۇ يېدى .

— بىز كېتىپ تۇرايلى . ئانا - بالا بىر - بىرىگە قېنىشىۋال . سۇن ، ئىككىسى بىللە كەتسىمۇ مەيلى . كەڭ دالا بۇلارنىڭ ئەركىن يايىرايدىغان ئەڭ ياخشى ماكانى ، — ئوماق مەھەممەت مەرگەنگە قارىدى ، — قانداق دېدىم ، ئاغا .

ھەممىسى ئۇنىڭ تەكلىپىنى ماقۇل تېپىپ دۆڭدىن چۈشۈپ تۇرالغۇ تەرەپكە مېڭىشتى . ئۆردەك ئانا - بالا كېيىكىنى سىلاپ ،

بوش شاپلاقلاپ قويۇپ ، ئۇلاردىن ئايرىلىشقا كۆزى قىيىمىغان ھالدا كەينىگە قاراپ - قاراپ قويۇپ كۆپچىلىكنىڭ ئارقىسىدىن كەتتى . ئانا - بالا كېيىك بىرھازا ئۇلارغا قاراپ تۇردى ، ئاندىن ئانا كېيىك بېشى بىلەن بالىسىغا بىر خىل ئىمالارنى قىلىپ دۆڭ-دىن چۈشۈپ كەتتى . كېيىكچاق ئۆردەك كەتكەن تەرەپكە — قىشنى ئىسسىق ئۆتكۈزگەن تۇرالغۇغا ، مېھرىبان غەمخورچىلىرى ئۆر-دەك ، تۆمۈرلەرگە چىدىماي ئۇزاق قاراپ تۇرۇپ كەتتى . ئانىسى «بول ، كەل» دېگەندەك قاتتىق پۇشقۇرۇپ بالىسىنى چاقىردى . كېيىكچاق ئۆردەكلەرگە يەنە بىر قاراپ قويۇپ ، دۆڭدىن ئاستا - ئاستا پەسلەپ چۈشۈپ كەتتى...

2

كېيىكچاق ئانىسىغا ئەگىشىپ كەتكىنىگە بىر ھەپتە بولدى . شۇنىڭدىن بۇيان تۆمۈر بىلەن ئۆردەك كۆڭلى سۇنۇق يېتىم بالىدەك جىمغۇرلىشىپ ، شۈكەلپلا كەتتى . بولۇپمۇ ، ئۆردەكنىڭ شوخلۇقى ، توختىماي چۇڭۇلداپ سۆزلەشلىرى ، قىن - قىنىغا پاتىماي قىيغىتىپ ئويناشلىرى ، كۆزى كۆرگەن ، قۇلىقى ئاڭلىغان يېڭى ، غەلىتە تۇيۇلغانلىكى نەرسىلەرنى ئۇجۇر - بۇجۇرغىچە بىلىدۇ ، ۋېلىشقا قىزىقىپ ئاغزى - ئاغزىغا تەگمەي سوراپ تۇرۇۋېلىشلىرى خۇددى باشلىمى ئېتىمۇبتىلگەن ئېرىق سۈيىدەك شىپىدە توختاپ ، ئۆزىنى تىڭشاپلا يۈرىدىغان «يەر باقتى» بولۇپ قالدى . ئۆردەكنىڭ بۇ نورمالسىز ھالىتى ئوماق بىلەن ئايقۇنتى ، بولۇپمۇ ئايقۇنتى قاتتىق ئەندىشىگە سېلىپ قويدى . بالىنىڭ خۇشاللىقى ئانىنىڭ خۇشاللىقى ، بالىنىڭ دەردى ، قايغۇسى ئانىنىڭمۇ دەردى ، قايغۇسى . بۇ — ئانىلىق كۆڭۈل ، ئانىلىق مېھىر ، ئانا گويلا بالا ئۈچۈنلا ياشايدۇ ، بالا ئۈچۈن ھەرقانداق دەردى - بالالارغا پەسەنت قىلمايدۇ ، بەرداشلىق بېرەلەيدۇ ، چىدايدۇ ، لېكىن بالىسى چېكىدۇ ، ۋاتقان ئانچىكى دەردكە چىدىيالمايدۇ .

ئۆردەكنىڭ جىمغۇر ، «يەر باقتى» بولۇپ قىلىشنى مەھەمەت مەرگەن مېنىڭ سەۋەبىمدىن دەپ قاراپ ئۆمۈ جىمىپ خىيال-چان بولۇپ قالدى .

ئوماق مەھەمەت مەرگەندىن سورىدى :

— ئۆردەكقۇ كېيىكچاقتىن ئايرىلىپ قالغىنىغا چىدماي شۈكلەپ قالدى ، ئەمدى ساڭا نېمە بولدى ، ئاغا؟

مەھەمەت مەرگەن ئىچىگە چوڭ بىر تىنىۋېتىپ :

— ھەممىسى مېنىڭ كاساپىتىمدىن بولدى . ئانا كېيىك مېنى مۇشۇ ئەتراپتىكى كېيىكلەرنىڭ قانخورى بىلىپ قالدى . ھېچبول-مىغاندا مېنى : «بىز ئانا - بالىنى بىر - بىرىمىزدىن ئايرىۋەتكەن قارامتۇر» دەپ قارايدۇ . ئۇ دەسلەپ سىلەردىن قاچمىدى ، بەلكى سىلەرگە ئەر كىلدى ، سىلەردىن مەمنۇن بولغانىدى . ئەمما ئاراڭ-لاردا مېنىڭ تۇرغىنىمنى كۆرۈپلا ئەرۋايى ئۇچتى ، جۇدۇنى ئۆرلدى . پەقەت بالىسىنىڭ كۆڭلى ئۈچۈنلا ماڭا يېقىنچىلىق قىلىپ قويدى . ئۇنىڭ ۋۇجۇدىدىكى ماڭا بولغان ئۆچمەنلىكى ، ئاداۋىتى ئۆچمەيدۇ . مېنىڭ تۈپەيلىمدىن بەلكى سىلەردىنمۇ گۇمانلىنىپ قالغاندۇ . بالىسى سىلەرنى كۆرگۈسى كېلىپ ، سېغىنىپ بۇ تەرەپ-كە كەلمەك بولسىمۇ ، ئانا كېيىك : «ئەخمەق ، ئۇ ئۆۋچىدەك ئادەملەردىن سەن - بىزگە ياخشىلىق كەلمەيدۇ . بەلكى بىزنى گۆشخور نەپسىگە كاۋاپ قىلىشنىڭلا كويىدا بولىدۇ» دەپ بالىسىنىڭ ئالدىنى توسۇپ تۇرغاندۇ ، — دېدى .

ئوماق كېيىك بالىسىنىڭ كەلمىگەنلىكىنى مەھەمەت مەرگەن ئۆزىدىن كۆرۈپ ۋىجدانى ئازاب چېكىۋاتقىنىنى چۈشەندى . مەرگەن-نىڭ دېگەنلىرىنىڭ توغرا تەرىپى بولسىمۇ ، ئۇنىڭ كۆڭلىنى ياساپ روھى ئازابىنى يېنىكلەتمەكچى بولدى .

— ئۇنداق ئۇزۇڭگە ئېلىپ كەتمە ، ئاغا ، ئۇ دېگەن ھايۋان ، ھامان ھايۋانلىقىنى قىلىدۇ . ئۇنىڭ ياشايدىغان جايى كەڭ ئورمان ، چاڭگال ، بىزمۇ ئۇنى كەتسە مەيلى دېدۇققۇ . مېنىڭ كۆڭلۈم تۈيۈپ تۇرىدۇ ، كېيىكچاق ئانىسى بىلەن كېلىپ قالدىغاندەكلا...

ئوماقنىڭ گېپىنى مەھەممەت مەرگەن ئۈزۈپ قويدى :
— كۆڭلۈمنى ياسما ، ئۆردەك بىلەن كېيىكچاق بىر - بىرىگە بەك ئۆگىنىپ ئېچىل بولۇپ كېتىشكەندى . مەن مارالغا ئۈزۈمنى كۆرسەتمەي تۇرسام بوپتىكەن . ئېچىلىدىن ئايرىلغان ئۆردەكنىڭ جىمىپ كەتكىنىنى كۆرسەملا ، ئىچىمنى ھەرە چاققانداك بولۇپ كېتىمەن .

توساتتىن مەھەممەت مەرگەن گېپىدىن توختاپ :
— ئوماق ، قارا ! كۆزۈمگە ئىشەنمەيۋاتىمەن ، — دەپ ھېلىقى قۇم دۆۋىسى تەرەپنى كۆرسەتتى . ئوماق قاراپلا :
— تۆمۈر ، ئۆردەك ، قاراڭلار ، كېيىكڭلار كەلدى ! — دەپ توۋلىدى .

گەمىلەردىن ھەممىسى چىقىشتى . تۆمۈر بىلەن ئۆردەك ئانا - بالا كېيىكىنى كۆردى - دە ، ئۇلارغا قاراپ ئۇچتى . ئايقۇت ، ئايسۇلۇ ، ئاينۇرانلارنىڭ چىرايلىرى جۇلالىنىپ ، ئېچىلغان باھار چېچەكلىرىدەك كۈلۈپ كەتتى . توختاق قوش كالىلىرىنى ئەكەلگە - مى جاڭگالغا كەتكەندى ، شۇڭا بۇ خۇشاللىققا جور بولالماي قالدى . كېيىكچاق ئۆردەكلەرنىڭ ئالدىغا كېلىشكە نەچچە - نەچچە ئۈمىدلىنىپ باقتىمۇ ، ئانىسى بۇ تەرەپكە قاراپ ئورنىدا تۇرىۋەر - گەچكە ، ئانىسىنى تاشلاپ كېتىپ قالغۇسى كەلمىدى . ئۇ مۇشۇ بىر ھەپتە ئانىسى بىلەن بىللە بولۇپ ، زارىققان ئانا مېھرىنىڭ ئىللىقلىقىنى ، بۇ رىشتىنىڭ نازۇك ، ئەمما ئۈزۈلمەسلىكىنى تو - لۇق بىلگەندى ، شۇڭا بىر دەقىقە بولسىمۇ ئانىسىدىن بېرى بولغۇ - سى كەلمىدى .

تۆمۈر بىلەن ئۆردەك بارغىنىچە بىرى كېيىكچاقنىڭ بوينىدىن قۇچاقلسا ، بىرى بېشىنى ، دۈمبە - سۆڭگەچلىرىنى سىلىدى . ئانا كېيىك بولسا بۇ ئىككى ئادەم بالىسىغا ئىشەنمەسلىك ، گۇمانىي نەزەردە سەگەكلىك بىلەن كۆز ئۈزمەي تىكىلىپ تۇراتتى . كېيىك - چاق تۆمۈر بىلەن ئۆردەككە سۈركىلەتتى ، قوللىرىنى ، پۇتلىرىنى پۇرايتتى ، يالايتتى ، بىر ھەپتىدىن بۇيان ئۇنىڭمۇ نىجاتچىسى ،

غەمخورچىلىرىنى كۆرگۈسى كەلگەندى ، سېغىنغاندى ،
ئادەملەردىن قورقۇپ يۈرىكى سۇ بولۇپ كەتكەن ئانا كىيىك
ئىككى بالغا تىكىلىپ تۇرغاندەك قىلغان بىلەن دەم - دەم بېشىنى
كۆتۈرۈپ ، بوينىنى سوزۇپ ئەتراپقا قاراپ قوياتتى . ئانا كىيىك
بىر نەرسىدىن چۆچۈگەندەك ، ئەندىككەندەك ، بىر تەرەپكە بوينىنى
سوزۇپ ئالاقزادىلىك بىلەن تىكىلىپ قاراپ كېتىپ قاتتىق بىرنى
پۇرقۇپ ، كېيىكچاقنىڭ بېقىنىغا تۇمشۇقى بىلەن نوقۇپ قوبۇپ
ئىككى تاقلاپلا دۆڭنىڭ ئۇ تەرىپىگە چۈشۈپ كەتتى . كېيىكچاق
ئانىسىنىڭ بوزلاپ تۇرۇپ پۇرقۇغىنىدىن ئۆزلىرىگە خەۋپ كېلىد-
ۋاتقىنىنى بىلدى - دە ، تۆمۈر بىلەن ئۆردەككە خوشلىشىش مەند-
سىدە بېشىنى ئىرغىتىپ پۇرقۇپ قويۇپ ، ئانىسىنىڭ ئارقىسىدىن
دۆڭدىن چۈشۈپ بۈك ، ئېگىز ئوتلاق ئىچىگە كىرىپ كېتىپ كۆز-
دىن غايىب بولدى .

ئوماق مارالنىڭ ئالاقزادىلىككە چۈشكىنىدىن ئەجەبلىنىپ ،
ھېلىقى قۇم دۆۋىسىگە چىقىپ ئەتراپقا كۆز يۈگۈرتۈپ :
— مەھەممەت ئاغا ، يۇقىرى تەرەپتىن بىز ياققا قاراپ بەش
ئاتلىق ئادەم كېلىۋاتىدۇ ، — دېدى .
مەھەممەت مەرگەن :

— نېمە ئادەملەردۇ بۇ ، ئەجەب بىر چاغدا... كېيىك مۇشۇلار-
دىن قورقۇپ قاچقان ئوخشىمامدۇ ، — دېدى غۇدۇراپ .
— كېيىكچاق ئاران بىر كەلگەندە قاچۇرۇۋەتتە بۇ نېمە-
لەر ، — ئۆردەك نارازىلىقىنى ئېيتتى .

كېلىۋاتقانلار كىملىرى ، نېمە ئىش بىلەن كېلىۋاتىدۇ ، ھېچكىم
بۇ تەرىپىنى ئويلاشماي ھەممىسى ئانا - بالا كېيىكنىڭ قېچىپ
كەتكىنىنى ئاشۇ كېلىۋاتقانلاردىن كۆرۈپ ئۆزئارا غۇدۇرشىپ تۇ-
راتتى ، ئاتلىقلار ئۇلارنىڭ ئالدىغىلا كېلىپ ئاتلىرىدىن چۈشتى .
كەلگەنلەردىن چوڭ ياشلىق بىرى مەھەممەت مەرگەنگە قاراپ :
— ۋوي ، مەمەتقۇلى مەرگەن ، سەن بۇ يەردە تۇرسەنغۇ ، —
دېدى ، ئاندىن ئوماققا قاراپ ئۇنىڭدىن سورىدى :

— سەن تۇراق يولۋاسنىڭ ئوغلى ئوماققۇ دەيمەن .
مەھەممەت مەرگەن ئۆزىگە گەپ قىلغان ئادەمدىن سورىدى :
— ھە ، تۇردۇش خاپان ، بۇياققا كېلىپ قايسىلەرغۇ . ئوۋغا
چىقتىمىكىن دەپسەم ، قولۇڭلاردا قامچىدىن بۆلەك يا ئوقيا ، يا نەيزە
ياكى مىللىق يوق .

تۇردۇش مەھەممەت مەرگەندىن ئون نەچچە ياش كىچىك ،
ئەمما بويۇق ، يوغان باش ئادەم ، «خاپان» ئۇنىڭغا بالا چېغىدىلا
سىڭىپ قالغان لەقەم ئىدى .

— شۇنداق ، ئوۋغا چىقىمىدۇق ، بىر ئىشنى ئوماق بىلەن
مەسلىھەتلەشكىلى كەلدۇق . ئېيتقىنا ، مەرگەن ، ئۆزۈڭ بۇ يەردە
نېمىش قىلسەن ؟

تۇردۇش مەھەممەت ئاغىنىڭ گېپىگە جاۋاب قايتۇرۇپ بولۇپ
سوئالنى يەنە تەكرارلاپ سورىدى .

— مەن ھازىر ئوماقلار بىلەن بىللە تۇرۇۋاتىمەن . ئۇلار
كۈزدە مېنى كۆچۈرۈپ يېنىغا ئەكىلىۋالدى .
— يېڭىلىق ، يېڭىلىق ، ئاينۇراننىڭ چېچىكى ئېچىلىپ
كەتكەندۇ .

— ئۇنى بىر دەپمە ، ھازىر ئۇنىڭ كۆڭلى ئېچىلىپ ، ئاغزى
يۈمۈلماسلا بولدى ، گەپ شۇنىڭ ، — مەھەممەت مەرگەن تۇردۇشقا
جاۋاب بېرىپ بولۇپ ئەمدى ئۇنىڭدىن سورىدى ، — ئېيتە تۇر-
دۇش ، ئوماق بىلەن مەسلىھەتلىشىدىغان نېمە ئىش ئىدى ؟
— مەسلىھەتلىشىدىغان ئىش بولسا ، يۈرۈڭلار ، قاتماچۇققا
بېرىپ تاماق يېگەچ پاراڭلىشايلى ، — دېدى ئوماق ، كەلگەنلەرنى
تەكلىپ قىلىپ .

تۇردۇش بىللە كەلگەن ھەمراھلىرىغا قارىۋېتىپ :
— قاتماچۇققىمۇ بارمايلى ، تاماقنى كېيىن بىللە يەۋالارمىز .
مۇنداق ئىش : بىز بەش ئائىلە مەسلىھەتلىشىپ «سېپىتنىڭ تاختى-
سى» دا ئوماق بىلەن بىرگە تېرىقچىلىق قىلساق ، دېگەن يەرگە
كەلدۇق . مۇشۇنى ئوماق بىلەن مەسلىھەتلەشمەك بولۇپ

كېلىۋىدۇ .

مەھەممەت مەرگەن تۇردۇشتىن سورىدى .
— ئوماقنىڭ بۇ يەردە ئىكەنلىكىنى قانداق بىلىدىڭ ؟
— قىشتا چارىغا بارغانىدىم ، شۇ يەردە ئاڭلىدىم .
— بىلىپ قويۇڭلار ، بۇ يەر ئەمدى سىپىتنىڭ تاختىسى
ئەمەس ، ئوماقنىڭ تاختىسى ، — دېدى مەھەممەت مەرگەن .
— «ئوماقنىڭ تاختىسى !» ياخشى گەپ ، ياخشى گەپ ، بۇ
نام قالتىس جايدا قويۇلۇپتۇ ، — تۇردۇش ھەمراھلىرىغا قاراپ
تەكرارلىدى ، — «ئوماقنىڭ تاختىسى» ، بەك ياخشى بوپتۇ . بۇ
يەر ئەمدى ئىگىسىنى تېپىپتۇ...»

— ئۇنداق دېمەڭلار ، ھەرگىز ئۇنداق دېمەڭلار ، — ئوماق
ئىنتىك تۇردۇشنىڭ گېپىنى ئارىلىدى ، — بۇ يەر مېنىڭ يېرىم
ئەمەس ، ھەممە لاپلۇقنىڭ يېرى . كىم كېلىپ تېرىقچىلىق قىلسا
بولۇپرىدۇ . مەن بىلەن مەسلىھەتلىشىش كەتمەيدۇ ، مەنمۇ چارد-
دىن كېلىپ تېرىقچىلىق قىلماق بولۇۋاتمەنغۇ .
— ئوغۇ شۇنداق ، — دېدى تۇردۇش ، — لېكىن سېنىڭ
تېرىقچىلىقتا ئېپىڭ بار ئىكەن . بۇلتۇر چاردىكى تۇنجى قېتىملىق
تېرىقچىلىقنى ناھايىتى ياخشى قىپسەن ، ئالباي ئاقساقال ھەم
باشقىلاردىن ئاڭلىدۇق . بىزگە تېرىقچىلىقنىڭ يولىنى ئۆگىتىپ
قويارمىكىن دەيمىز .

— مېنىڭ تېرىقچىلىقتا بىلىدىغانلىرىم چاردىكىلەرنىڭكى بى-
لەن ئوخشاش ، بەزى ئىشلارنى كورلىدىكىلەردىن ئۆگەندۇق . كې-
لىڭلار ، تېرىقچىلىقنى ھە - ھۇ دېيىشىپ بىللە قىلايلى . تېرىقچى-
لىق قىلىدىغانلار قانچە كۆپ بولسا ، شۇنچە ياخشى بولىدىكەن .
تۇردۇش ئوماققا ئەجەپسىنىپ قارىدى .

— تېرىقچىلىق قىلىدىغانلار قانچە كۆپ بولسا ، قانداقسىگە
شۇنچە ياخشى بولىدىكەن ؟ — تۇردۇش ئوماقتىن سورىدى .
— مېنىڭ دېمەكچى بولغىنىم ، ئۇ يەر - بۇ يەردە بېلىق
تۇتۇپ ، ئوۋچىلىق قىلىپ تارقاق ياشىغاندىن ، مەھەللە بولۇشۇپ

تېرىقچىلىق قىلىپ ئۆتسەك ياخشى ئەمەسمۇ دېمەكچىمەن .
— گېپىڭغۇ توغرا ، ئالباي ئاقساقالمۇ يەر تېرىدىغانلار كۆپ بولسا ياخشىكەن دەيدۇ ، — تۇردۇش گېپىنى توختىتىپ سەل تۇرۇۋالدى ، — لېكىن يەر تېرىمىز دەپ بېلىق يېمەيمىزمۇ ، گۆش يېمەيمىزمۇ ؟

— بېلىق ، گۆش يېمەيمىزمۇ دەۋاتامسەن ، خاپان باش ، — مەھەممەت مەرگەن گەپ ئارىلىدى ، — تېرىقچىلىق دېگەننى بىر يىلنىڭ ھەممە ۋاقتىدا قىلىدىغان نەرسە ئەمەس . قىشتا ئوخشاشلا ئوۋچىلىق قىلىمىز ، ياز ، كۈزدىكى بوش ۋاقتىدە لاردا بېلىقىمىزنى تۇتۇپىرىمىز .

— شۇنداق ، — دېدى ئوماق ، — مەھەممەت ئاغا ئېيتقاندا كۈندىلا بېلىق تۇتۇپ ، ئوۋ ئوۋلاپ يۈرمەيمىزغۇ . كىم بىكار ، بىز بىكار . بىر كۈن بېلىق تۇتساق ، ئون - يىگىرمە كۈن لاغايلاپلا يۈرىمىز . شۇنىڭ ئورنىغا تېرىقچىلىق قىلساق بولمامدۇ . ئاڭلىسام سىلەر تەرەپتە تېرىقچىلىق قىلسا بولغۇدەك يەر يوق ئىكەن ، ساپلا قۇملۇق ئوخشايدۇ . بۇ يەرگە قاراڭلار ، بۇ يەرنىڭ توپىسى ياخشى ئىكەن ، سۈيىمۇ يېقىن ، قۇلايلىق . قۇملۇقتىن بۇ يەرگە كېلىپ تېرىقچىلىق قىلىشنى خالايدىغانلار بولسا كېلىۋەرسۇن ، يەر دېگەن جىق .

— ئالباي ئاقساقالنىڭ سېنى ئالتۇندەك ئادەم دەپ ماختىغىدەن . نى بىكار ئەمەسكەن . سەن بىز ئويلىمىغاننى ئويلايدىكەنەن . بىزدەكلەر ئۆز ئۆيىمىزنىڭلا غېمىدە يۈرىدىكەنمىز . سەن بىزدەك سايغان قومۇشتەك تارقاق ياشاپ كەلگەنلەرنى بىر توپ بولۇپ ئۆتسە دەيدىكەنەن ئەمەسمۇ . راستتىنلا ئالتۇندەك ئادەمكەنەن . بولدى ، گېپىمىز گەپ ، قايتىپ بېرىپ بىز بىلەن كېلىشنى خالايدىغانلار بولسا ئېلىپ يېنىڭغا كېلىمىز ، — دېدى تۇردۇش ۋە ھەمراھلىرىغا قاراپ ، — قانداق ، گېپىمىز گەپ ھە ، — دېدى . ھەمراھلىرى ئۇنىڭ گېپىگە باش لىڭشىتىپ ئاۋاز قوشۇپ : «گېپىمىز گەپ !» دېيىشىپ كۈلۈپ كېتىشتى . ئوماق گەپ قىلدى .

ماقچىدى ، مەھەممەت مەرگەن ئېغىز ئېچىپ :
— ھەي تۇردۇش ، سەن يالغۇز ئوماقنىلا ئالتۇن ئادەم دەپ قالما ، ئۇنىڭ ئۆيىدىكىلەرنىڭ ھەممىسى ئالتۇندەك ئېسىل ئادەم لەر . ئاۋۇ كىچىك بالىسى ، — ئۆردەكنى كۆرسىتىپ دەيدى ، — ئۆردەك قىلغان ئىشلارنى سەن - بىز قىلالايمىز ، گەپكە سالىدىغان بولساق ، ئاغزىغا قاراپلا قالسەن...

— بولدى ، بولدى ، مەھەممەت ئاغا ، بىزنى ئۇنداق ئۇچۇرۇ-ۋەتمە ، — ئوماق مەھەممەت مەرگەننىڭ ئاغزىدىن گەپنى تارتىۋې-لىپ تۇردۇش ۋە ئۇنىڭ ھەمراھلىرىغا قاراپ ، — گېپىمىز گەپ بولسا ، تېرىقچىلىق قىلىش ، سۇغا مانجىنى باغلاپ قويۇپ خالىغان ۋاقىتتا بېرىپ بېلىق سۈزۈۋالغاندەك ئىش ئەمەس . قارالى قاتتىق ئىش . تېرىقچىلىققا ئازلا كۈن قالدى . ئەمما تەييارلىۋالدىغان نەرسىلەر جىق ، مۇھىمى ئۇرۇقلۇق بۇغداي ، قانچە تېز كەلسەڭلار شۇنچە ياخشى ، — دەيدى .

مەھەممەت مەرگەن تۇردۇشقا قاراپ گەپنى كېسىپ كەسكىن قىلدى :

— ئوماق گەپنى تۈگەتتى . ئوتاققا بارمىغاندىكىن بۇ يەردە تۇرىۋەرمەي قايتىپ كېتىپ تېز كېلىدىغاننىڭ تەييارلىقىنى قىلىڭلار .

ئۇ شۇ تاپتا ، بۇلار كەتسە ئانا - بالا كېيىك قۇم دۆڭى ئارقىسىدىن پەيدا بولۇپ قالارمىكىن ، دېگەن ئۈمىد تە ئىدى . ئۇ تۇردۇش ۋە ئۇنىڭ ھەمراھلىرىنى تازىمۇ بىر ۋاقىتتا كېلىپ قېلىپ ، ئانا - بالا كېيىكنىڭ كېتىپ قېلىشىغا سەۋەبچى بولغان-لار ، دەپ قارايتتى .

تۇردۇش ۋە ئۇنىڭ ھەمراھلىرى ئوماق ، مەھەممەت مەرگەنلەر بىلەن قول ئېلىشىپ خوشلىشىپ ئاتلىرىغا مىنىشتى - دە ، كەل-گەن تەرىپىگە ئات سېلىشى ھامان ، مەھەممەت مەرگەن قۇم دۆۋد-سى ئۈستىگە چىقىپ ، ئانا - بالا كېيىكنى يىراققا كەتمەي تۇرامىد-

كىن ، دەپ ئويلاپ ئەتراپقا قاراشقا باشلىدى . ئۇ تۆۋەن تەرەپكە خېلى قارىغاندىن كېيىن ، ئۈنلۈك قىلىپ :
— ئوماق ، قارىغىنا ، ھېلىلا بەش ئادەمنى بۇياققا يولغا سال-
ساق ، ئۇياقتىن بىز تەرەپكە قاراپ بىرنەچچە ئاتلىق ئادەم كېلىۋا-
تىدۇ ، — دېدى .

«بۇلار نېمىگە كېلىۋاتقان ، نېمە ئادەملەردۇ ؟» ئوماق ئىچىدە شۇنداق دېگەچ قۇم دۆۋىسىگە چىقىپ مەھەممەت مەرگەن كۆرسەت-
كەن تەرەپكە قارىدى . كۆز نۇرى ئاران يەتكۈدەك يەردە ، قېلىن يۇلغۇن ، قاغدان^① ۋە ئېگىز چاتقاللار ئارىسىدا ، تارىم دەرياسىنى ياقىلاپ بەش - ئالتىدەك ئاتلىق ئادەم مۇشۇ تەرەپكە كېلىۋاتاتتى . ئوماق ئوڭ قول ئالدىنى كۆزىگە سايۋەن قىلىپ تۇرۇپ ھەر-قانچە قاراپمۇ كېلىۋاتقانلارنىڭ نېمە ئادەملىكىنى ، ھەتتا ئەر - ئاياللىقىنىمۇ ئىلغا قىلالىدى .

— بىز تەرەپكە كېلىۋاتقانلارمۇ ياكى باشقا ياققا بارىدىغانلار-
مۇ ، بىلگىلى بولمايدىكەن . گەممىزگە بېرىپ تامىقىمىزنى يەيلى . تەلىيمىز بولسا تامىقىمىزغا ئېغىز تېگىدۇ ، — دېدى ئوماق .
ئىككىسى كېلىۋاتقانلارغا يەنە بىر قاراپ قويۇپ دۆڭدىن چۈ-شۈپ گەمە تەرەپكە ماڭدى . مەھەممەت مەرگەننىڭ خىيالى يەنىلا ئانا - بالا كېيىكتە ئىدى . «مۇشۇ قېتىمدا ئانا كېيىككە ناماقۇللۇق كۆڭلۈمنى ئوبدانراق بىلدۈرۈۋالارمەن دېسەم ، ئۇلار نەدىنمۇ كەلدى ئىشنى بۇزۇپ . قوڭمىدىن ئىتتىرگەندەك ئۇ خاپانلارنى ئاران يولغا سالساق ، پاتى ياتار ، زورا قوپار ، دېگەندەك ، بۇ كېلىۋاتقانلار كىملىرىدۇ ئەمدى» دەيتتى ئىچىدە بوۋاي .

3

تاماق تەييار بولغۇچە ئوماق ، مەھەممەت مەرگەنلەر تېرىقچە-لىق تەييارلىقىغا دائىر ئۇنى - بۇنى قىلىشقاچ پاراڭ قىلىشىپ

① قاغدان --- قۇمساغۇ شۇرلۇق يەردە ئادەم بويى ئېگىزلىكتە ئۇسىدىغان قۇمۇش .

ئولتۇردى . ئۆردەكنىڭ پىكىر - خىيالى كىيىكچاققا ئىدى .

-- كىيىكچاق يەنە كېلەرمۇ ؟ ئاران بىر كەلگەندە...

ئوماق بالىسىنىڭ كۆڭلىنىڭ قانچىلىك يېرىملىقىنى بىلەتتى . شۇ تاپتا ئۇنىڭ كۆڭلىنى كۆتۈرۈپ قويۇش بەك زورۇر ئىدى ، لېكىن يالغان گەپ قىلسا بولمايتتى . ئۆردەكمۇ يالغان ، ياسالما گەپلەرنى ياقنۇرمايتتى . ئوماق بالىسىغا كۆڭلىدىكى گەپنى قىلدى :

-- كىيىكچىقنىڭ چوقۇم يەنە كېلىدۇ . ئۇنى سېنىڭلا ئەمەس ، ھەممىنىڭ كۆرگۈسى كەلگەن ، سېغىنغاندۇق . ئۇمۇ بىزنى ، بولۇپمۇ سېنى سېغىنىپ كۆرگىلى كەلگەنكەن . ھېلىقىلار كېلىپ قېلىپ ، قورقۇپ كېتىپ قالدى . كۆڭلۈڭنى يېرىم قىلما ، كىيىكچاق چوقۇم ئانىسىنى باشلاپ كېلىدۇ .

-- ئىشنى بۇزۇپ نەدىنمۇ كەلدى ... -- دېدى مەھەممەت مەرگەن غۇدۇراپ . ئۇ يەنىلا تۇردۇشلارنىڭ كەلگىنىدىن خاپا ئىدى .

-- ئۇلاردا گۇناھ يوق ، بۇ ئىشنى ئۇلار نېمە بىلىدۇ . ئانا - بالا كىيىك بىلەن ئۇلارنىڭ كېلىشى بىر ۋاقىتتا بولۇپ قالدى شۇ . كېلىشى ياخشى نىيەتلىك ئىكەنغۇ ، ئۇلاردىن كۆرسەك بولمايدۇ ، -- دېدى ئوماق .

ئۇلار كىيىكچاقنى چۆرىدەپ خېلى پاراڭلاشتى . قىلىدىغان گەپ قالمىغاندەك ئارىغا بىردەملىك جىملىق چۈشۈۋىدى ، تۆمۈر : -- مەھەممەت ئاغا ، مەتەك پولىگان توغرىسىدىكى ھېكايىنى ئېيتىپ بەرگىنە ، -- دېدى .

-- ئۇنتۇپ قالمىپسەن ھە ، -- دېدى مەھەممەت مەرگەن ، -- بوپتۇ ، ئېيتىپ بېرەي... لېكىن بۇ ھېكايە - داستاننىڭ ئېيتىلدىشىغا بۇ كۈنلەردە پۇرسەت چىقمىسا كېرەك .

مەھەممەت مەرگەن ھېكايىنى باشلاشقا تەمىشلىۋىدى ، قۇم دۆۋىلىرىنىڭ نېرىسىدىن ئېيتىلغان قوشاق ئاڭلىنىپ قالدى . ئو- ماقالار شامالغا دالدا بولسۇن دەپ گەمىلىرىنى تۇتاش قۇم دۆۋىلىرىد-

نىڭ باغرىغا ياسىغانىدى . قۇم دۆۋىلىرىنىڭ يامزىلى قاغدان قو-
مۇشلۇق ، ئۈستى بۈككىدە يۇلغۇنلۇق ئىدى . قوشاق مانا شۇ قۇم
دۆۋىلىرىنىڭ نېرىقى يامزىلىدىن ئاڭلاندى .

بىلىۋالدىم كۆرۈپلا ،
دالدا قىلغان دۆڭۈڭنۈ .
قۇرۇۋاپسەن ئاڭلاسام ،
يەر ساتما قىپ ئۆيۈڭنۈ .
كەلدىم مانا كۆرگەلى ،
سىلەرنى ھەم گۈلۈمنى .

— ئۇلامخان ! --- ئايقۇت شۇنداق دېگىنىچە ئورنىدىن تۇرۇپ
قۇم دۆۋىسى تەرەپكە يۈگۈرگەندەك ماڭدى .
— ئانام ! — ئايىسۇلۇ قىلىۋاتقان ئىشىنى تاشلاپلا بىر يېرىم
ياشلىق بالىسى تىلەشنى قولتۇقىغا قىسقىنىچە ئايقۇتنىڭ ئارقىسى-
دىن يۈگۈردى .

كەلگەن ئاۋاز ھەقىقەتەن ئۇلامخاننىڭ ئاۋازى ئىدى . ئوماق
مەھەممەت مەرگەن بىلەن ئاينۇران مومايغا قاراپ :
— ئۇلار ، — ئوماق كەلگەنلەرنىڭ كىملىرى ، قانچە ئادەملىكى-
نى بىلمىسىمۇ ، ئۇلامخاننىڭ يالغۇز كەلمەيدىغانلىقى ئېنىق
ئىدى ، — بىزنى يوقلاپ كېپتۇ ، — دەپ تۆمۈر بىلەن ئۆردەكنى
ئەگەشتۈرۈپ ماڭماقچى بولغاندا ، ئالتە كالىنى ئالدىغا سېلىپ
توختاق كەلدى . ئوماق ئۇنىڭغا :

--- توختاق ، قىياناڭلار كېپتۇ ، --- دەپ قويۇپلا تۆمۈر بىلەن
ئۆردەكنى كەينىگە سېلىپ كېتىۋەردى .

توختاق ئانىسى بىلەن خوتۇنىنىڭ پايپاسلاپ قۇم دۆۋىسىگە
چىقىپ كېتىۋاتقىنىنى كۆرۈپ ئەجەبلىنىپ قالغانىدى . ئاتىسىنىڭ
گېپىنى ئاڭلاپ ئاتىدىن ئېتىلغاندەك چۈشۈپ ئاتىسىنىڭ ئارقىسى-
دىن يۈگۈردى . كېتىۋېتىپ : «مەھەممەت ئاغا ، كالىلار كېتىپ

قالمسۇن» دەپ قويدى .

شۇ تاپتا مەھەممەت ئاغىنىڭ ، مومىيى ئاينۇرانىڭ كۆڭلى بۆلەكچە بولۇپ قالدى . ئۇلارنى مۇشۇ چاغقىچە بىرەر كىم ئالەمدە يوقلاپ كېلىپ باقمىدى . ئۇلارنىڭ يېقىن تۇغقانلىرى يوق ، يىراق - شىرەم تۇغقانلىرىنىڭ بارلىقىنى بىلىمۇ ، لېكىن ئۇلارنىڭ لوپ دالىسىنىڭ قەيىرىدە ئىكەنلىكىنى بىلمەيدۇ . ئۇلارمۇ بۇلارنىڭ نەدە ئىكەنلىكىنى بىلمەيدىغاندۇ . بۇ بوۋاي - موماي ئەللىك نەچچە يىلدىن بۇيان ، يازدا دەرياغا يېقىن يەرگە ياسىغان ساتمىدا ، قىشتا بۈك توغراقلىق ئىچىدىكى ساتمىدا يايىالغۇز ياشاپ كەلدى . بوۋاينىڭ ئىشى بېلىق تۇتۇش ، ئوۋ ئوۋلاش . موماينىڭ ئىشى بولسا ئەتراپتىن ياۋا كەندىر يىغىپ كېلىپ سوقۇپ تالا چىقىرىش ، ئۇنى ئېشىپ يىپ قىلىپ مانجاغا باغلىغىلى خالتا تور توقۇش ، قوي يۇڭى بىلەن كەندىر تالاسىنى ئارىلاشتۇرۇپ يىپ ئېشىپ رەخت ، پالاس توقۇش ، كىيىم تىكىش ، تاماق ئېتىش ، بۇلارنىڭ بىردىنبىر بايلىقى ، بىر ئات بىلەن ئالتە قوي ، بىر كېمە ، ئۇلار قوينى گۆشىنى دەپ ئەمەس ، يۇڭىنى دەپ باققان . بۇ ئىككىسىنى ناگان - ناگاندا كېلىپ قالدىغان ئوۋچىلار ياكى ئاندا - مۇندا ئۆتۈپ قالدىغان كۆچمەنلەر كۆرۈپ قالمىسا ، ئادەتتە يىللاپ - يىللاپ ھېچكىم كۆرمەيدۇ ، بۇلارمۇ ھېچكىمنى كۆرمەيدۇ . ھېچكىمنىڭ نەزىرىدە بۇلار يوق ، شۇنداقلا بۇلارنىڭ خىيالىدە - دىمۇ ھېچكىم يوق . بۇلار بىلىدىغان دۇنيا مۇشۇ دەريا ، مۇشۇ بىر كەڭ دالا ، قۇملۇق ، ئەتراپتىكى بىرنەچچە كۆل . بۇلاردا ياشاشنىڭ نە ئېغىر غېمى ، نە ئارزۇ - ئىستىكى ؛ يەيدىغىنى دەريا ، كۆل بىلەن كەڭ دالىدا ؛ دەريا ، كۆلدىن تۇتۇپ - سۈزۈپ يەيدۇ ، دالىدىن ئىلۋەسۇن ۋە توشقانلارنى ئوۋلاپ يەيدۇ ، كىيىدىغىنى قوينىڭ دۈمبىسى بىلەن يەنە شۇ دالىدا... شۇ تاپتا ئۇلارنىڭ يالغۇزچىلىق ئىچىدە ئۆتكەن ئەللىك نەچچە يىللىق غېرىبلىق ھاياتى كۆز ئالدىغا كەلگەندەك بولدى ، ئاندىن ئوماقلار بىلەن بىللە ئۆتكەن تۆت ئايلىق كۆڭۈللۈك ھاياتى نامايان بولدى . ئوماقلارنى قۇدىسدە -

نىڭ شۇنچە يىراقتىن يوقلاپ كەلگەنلىكىنىڭ ، بۇلارنىڭ شۇ قەدەر خۇشال بولۇشۇپ ئۇلارنىڭ ئالدىغا يۈگۈرۈپ كېتىشلىرىنىڭ تېگىگە ، قەدەر - قىممىتىگە يەتكەندەك بولدى...

توختاق قۇم دۆۋىسىنىڭ يامزىلىغا كەلگەندە ، ئايقۇت بىلەن ئايسۇلۇ قۇم دۆۋىسى ئۈستىگە چىقىپ بولغانىدى .

— ئاتامۇ ، ئۇجۇلخان ئېجەممۇ ھەم ھەكىم بىلەن زۇمرەتمۇ كېپتۇ ، — ئايسۇلۇ شۇنداق دەپ بولۇپ ، — ئاتا ! ئانا ! — دەپ توۋلىغانچە ئۆزىنى ئاتقانداك قۇم دۆۋىسىدىن چۈشۈپ ئۇلارنىڭ ئالدىغا يۈگۈرۈپ كەتتى ، كەينىدىنلا ئايقۇتمۇ ماڭدى . ئاڭغىچە قالغانلار ، توختاقمۇ ئۈلگۈرۈپ قۇم دۆۋىسى ئۈستىگە چىقتى .

مەھەممەت مەرگەن بىلەن ئۇنىڭ مومىيىمۇ كالىلارنى جايلاش- تۈرۈپ قويۇپ ئۇلارنىڭ ئارقىسىدىن قۇم دۆۋىسىگە چىقتى . بۇن- چىلىك ئېگىزلىك ئۇلارغا ھېچقانچە ئەمەس ئىدى . ئايقۇت ، ئايسۇ- لۇلار يېقىن بارغۇچە تايۇق ، ئۇلامخانلار ئاتلىرىدىن چۈشۈپ پىيادە مېڭىشتى . ئايقۇت يىراقتىنلا قۇچاق ئېچىپ يۈگۈردى . ئۇلامخان بىلەن ئۇجۇلخانمۇ : «ئايقۇت !» دەپ توۋلاپ ، ئېتىنىڭ چۈلۈۋىرىنى تاشلاپلا يۈگۈردى . گويا ئېقىن ئېقىنغا ، ياغ ياغقا قوشۇلدى . ئۇلار ئۇ مەڭزىنى بۇ مەڭزىگە ، بۇ مەڭزىنى ئۇ مەڭزىگە يېقىشىپ قۇچاق- لىشىپ كۆرۈشۈپ كېتىشتى . ئوماق ، تۆمۈر ، ئۆردەكلەرمۇ دۆڭ- دىن چۈشۈپ ئۇلارنىڭ ئالدىغا كەتتى . قۇم دۆۋىسى ئۈستىدە مە- ھەممەت مەرگەن بىلەن ئۇنىڭ مومىيى ئىككىسىلا قالدى . ئوماقلار بىلەن تايۇقلارنىڭ قىزغىن كۆرۈشۈشلىرىنى كۆرۈپ ، بوۋاي مو- مايغا چاقچاق قىلدى :

— ھەي ئاينۇران ، سەن ئۆمرۈڭدە مەندىن باشقا بىرەر تۇغىدە- نىڭنى ئاشۇنداق قۇچاقلاپ باققانمۇ ؟

— ۋاي قوۋۇرغام ، — موماي ئېرىدىن ئېشىپ چۈشۈپ ، ئۇنىڭ ئاغزىنى تۇۋاقلاپلا قويدى ، — ئېيتقىنا قېرى ، سەن ئۆم- رۇڭدە ئېتىڭنىڭ بويىدىن باشقا بىرەر كىمنى قۇچاقلاپ باققانمۇ ، ياۋايى قېرى .

— ئەجەب تىلىڭ چىقىپ قالدا سېنىڭ، — بوۋاي كۈلدى ،
مومايمۇ كۈلۈپ كەتتى .

توختاق قېيناتىسى تايۇقنىڭ ئېتىنى ، ئايسۇلۇ ئانىسىنىڭ
ئېتىنى يېتىلدى . ئۇلار قىزغىن پاراڭلار بىلەن ئوتاق ئالدىغا
كېلىشتى . ئوماق تايۇقلارغا مەھەممەت مەرگەن بىلەن ئاينۇراننى
تونۇشتۇردى :

— مەھەممەت مەرگەن ئاغام مېنىڭ بۇ يەردىكى يۆلەنچۈكۈم ،
يۈرچۈم ① .

— بولدى ، بولدى ، ئوماق ، ئۇنداق دەپ مېنى خىجىل قىلما .
ئاران ئۆزىنىڭلا جېنى بىلەن يۈرگەن مەندەك ياۋايى ئادەم قانداقسە -
گە باشقىلارغا يۆلەنچۈك بولالمسۇن . مېنىڭ يۆلەنچۈكۈم ، يۈرچۈم
دەل ئۆزۈڭ ، — دېدى مەھەممەت مەرگەن ئىچ - قارىندىكىنى دەپ
ئوماقلارغا رەھىمىتىنى بىلدۈرگەندەك قىلىپ .

ئۇلار گەپ بىلەن بولۇۋاتقاندا ، ئۇلامخان كىچىك نەۋرىسى
تىلەشنى ، توختاق بىلەن ئايسۇلۇ چوڭ ئوغلى ئابلاقنى ئەركىلىتىپ
ئولتۇرۇشتى .

— يۈرتچاپقاندىكىلەرنىڭ سىلەرنى بەك كۆرگۈسى كەلدى ، —
تايۇق پاراڭنىڭ يۈرۈشىنى يىغدى ، — كۆپلىرى بىز بىلەن كەلمەك
بولغاندى ، تۈلەك بوۋا ، نۆۋەت بىلەن بېرىڭلار ، دەپ توسۇپ
قويدى .

— بىزنىڭ بۇ يەردىكىمىزنى قانداق بىلىڭلار ؟ — ئوماق
تايۇقتىن سورىدى .

— ئالباي ئاقساقال كۈزدە ئاقساقاللار كېڭىشىگە بارغاندا ،
ئۇنىڭدىن سىلەرنىڭ مۇشۇ يەرگە كۆچۈپ كەلگىنىڭلارنى ئاڭلىغاندى -
دۇق ، كېيىن باشقىلاردىن بۇ يەرگە : «ئوماقنىڭ تاختىسى» دەپ
نام قويۇلغانلىقىنى ئاڭلىدۇق . قالتىس نام بوپتۇ .

— بۇلا ، ئالتۇنلار قاناقانىڭ چىرىغىنى ياندۇرۇپ ئۆتۈ -
ۋاتامدۇ ؟

① يۈرچى - بول يۈرگۈچى . كارۋان بېشى ، يول باشلىغۇچى .

— ئۇلارنىڭ بەك كەلگۈسى بار ئىدى ، ئۇلارنىمۇ تۈلەك بوۋا توختىتىپ قويدى .

بۇلار مۇشۇنداق گەپ بىلەن بولۇۋاتقاندا ، ئاياللارمۇ گەمە ئالدىدا قىزغىن پاراڭغا چۈشۈپ كېتىشكەندى . ئاينۇران موماي بىر نەرسىنى ئېسىگە ئېلىپ ئورنىدىن تۇرۇپ :

— ھەي قېرى ، گەپ تىڭشاپ ئولتۇرغۇچە ، مانجاغا بېلىق چۈشكەن بولسا ئېلىپ كەلسەڭ بولمامدۇ ، — دېدى .

— گوي - گوي ، قېرىغان ئېسىم ، — مەھەممەت مەرگەن ئورنىدىن تۇرۇۋېتىپ دېدى ، — گەپ تىڭشايىمەن دەپ ئۇنتۇپلا كېتىپتىمەن . توختاق ، يۈر ، ئىككىمىز مانجانى كۆرۈپ كېلەيلى . مەھەممەت مەرگەن كۆلگە باغلاپ قويغان مانجاغا بېلىق چۈش-كەن بولسا ئېلىپ كەلگىلى توختاق بىلەن ئاتلىق يۈرۈپ كەتتى . — ئوماق ، — تايۇق رەسمىي گەپكە كۆچتى ، — بىز ئىككى

ئىش بىلەن كەلدۇق ، بىرى سىلەرنى سېغىندۇق ، كۆرگۈمىز كەلدى ، سىلەرنى يوقلىغاچ يېڭى يەرگە كۆنەلدىمۇ بىلىپ باقايلى دېدۇق ؛ يەنە بىر مۇھىم ئىش ، كۈنچىققانبەگ ، تۈلەك بوۋىلار نەچچە - نەچچە مەسلىھەتلىشىپ ئاخىر بىزمۇ تېرىقچىلىق قىلايلى ، دېگەن قارارغا كەلدۇق . ئۇ يەردىكىلەرنىڭ ھېچقايسىمىز تېرىقچى-لىق قىلىپ باقمىغان ، شۇڭا بۇ ئىشتا سەندىن ياردەم سوراپ كەلدۇق ، — تايۇق سەل تۇرۇپ قالدى . ئوزايدىن بىر گەپنى دەيمۇ - دېمەيمۇ دېگەن خىيالدا قالغاندەك قىلاتتى ، يەنىلا دېيىشنى توغرا تاپتى چىغى ، — ئوماق ، ھەممىمىز سىلەرنىڭ يېڭى يۇرتچا-قانغا قايتىپ بېرىشىڭلارنى ئۈمىد قىلىمىز ، — دېدى .

بۇ پۈتۈن يېڭى ئابدال ، يۇرتچاقانلىقلارنىڭ ئۈمىدى ئىدى . شۇڭا بۇنىڭغا ئويلاپ ، ئەستايىدىل جاۋاب بەرمىسە بولمايتتى . ئوماق يېڭى يۇرتچاقاندىن بىرەرسىدىن كۆڭلى رەنجىپ قېلىپ چىقىپ كەتكەن ئەمەس ، پەقەت ئابدالنىڭ ئەتراپى تېرىقچىلىققا باب كەلمەيدىغانلىقى ئۈچۈنلا ئۆز ئارزۇسى بويىچە چىققان .

— تايۇق ، — ئوماق گەپكە ئېغىز ئېچىش بىلەن تەڭلا چىرا-

بىدا يېقىملىق ۋە ئىللىق تەبەسسۇم جىلۋىلەندى ، — فالاج قاناقا
مانا دېگەننى ساڭمۇ دېگەن بولغىدى . مۇشۇ تەكلىماكان ، ئانا
دەريا — تارىم بويىدىكى مۇشۇ كەڭ زېمىن بىزنىڭ ئۆز يۇرتىمىز
پەقەت بەزى يەردە تۇغۇلغانلىقىمىز ، بەزى يەرگە ئەجىر - تەرىمىز
كۆپرەك سىڭگەنلىكى ئۈچۈنلا ، باشقا جايعا قارىغاندا ئۇ جايعا مېھنەت
رىمىز چۈشۈپ قېلىپ بەكرەك ياخشى كۆرۈپ قالسىمىز . چارا
مېنىڭ كىندىك قېنىم تۆكۈلگەن ئانا يۇرتۇم ، شۇنداقلا يېڭى ئادەت
دالنىڭ قۇرۇلۇشىدا بىر كىشىلىك ئەجىر - تەرىم سىڭگەنلىكى
ئۈچۈن ئۇمۇ مېنىڭ ئىككىنچى ئانا يۇرتۇم . بۇ يەر ئەمدى مېنىڭ
ئۈچىنچى يۇرتۇم بولۇپ قالىدىغان ئوخشايدۇ .

— بۇ يەردە يالغۇز بىر - ئىككى ئائىلە قانداق قىلارسىلەر ؟
— تېخى ئالدىنقىلاردىلا كۈزلەكنىڭ نېرىسىدىكى قۇملۇق ئارد -
لىرىدا ياشايدىغان بەش ئۆيلۈك كۆچۈپ كېلىپ بىز بىلەن بىللە
تېرىقچىلىق قىلىشنى مەسلىھەتلىشىپ كېتىشتى . بۇ يەر كېيىن
چوقۇم قوبۇق ، چوڭ بىر مەھەللە بولۇپ قالىدۇ .
ئوماقنىڭ بۇ يەردىن كەتمەيدىغانلىقىنى تايۇق جەزملەپ بول -
دى . بۇ ھەقتە يەنە گەپ قىلىشنىڭ ئورنى قالمىغاندى . شۇڭا
يەنە بىر مۇھىم ئىشنىمىز گەپ ئاچتى :

— ئۇنداقتا بىزنىڭ تېرىقچىلىق ئىشىمىزغا ياردەم بېرىش
ئىشىنى قانداق قىلىسەن ؟

— بىز بۇ يەردە تۇنجى قېتىم تېرىقچىلىق قىلىدىغان بولغاچ -
قا ، مەن كەتسەم بولمايدۇ . مېنىڭ ئورنۇمدا توختاق بىلەن ئايسۇلۇ
بارسا قانداق ، ئىككىلىسى تېرىقچىلىقنىڭ ھەممە ئېيىنى ئېلىپ
بولدى .

بۇ گەپتىن تايۇقمۇ ، ئولامخانمۇ قەۋەت خۇش بولدى ، ئايسۇلۇ
ئۇلارنىڭ قىزى ، توختاق كۈيىۋوغلى ئەمەسمۇ . بۇلار گەپنى شۇنداق
قىلىشىپ تۇرغاندا ، مەھەممەت مەرگەن بىلەن توختاق يېرىم تاغار -
دىن بېلىقنى غانجۇغىلاپ قايتىپ كېلىشتى .

— «ياخشى نىيەتلىك ئادەمنىڭ ئالدى ئوچۇق» دېگەن مۇشۇ .

مەن ئۆمرۈمدە بىر مانجاغا بۇنچىلىك جىق بېلىق چۈشكىنىنى كۆرمىگەندىم . سىلەرنىڭ قەدىمىڭلار يارشىپتۇ . مانا لىق بىر تاغار بېلىق ، — دېدى مەھەممەت مەرگەن ۋە ئۇمۇ ، توختاقمۇ ئاتتىن چۈشكەچ بېلىق قاچىلاپ غانجۇغىلىغان تاغارنى سىيرىپ يەرگە تاشلىدى .

ئۇلار چوڭ - چوڭ بېلىقتىن بىر ئادەمگە بىردىن توغرىلاپ تاللىدى . بۇ بېلىقلارنى ئاياللار شۇئان تازىلاپ پۈتۈن پېتى قۇرۇق سۇغا سېلىپ پىشۇرۇشقا كىرىشتى . ئەزلەر قالغان بېلىقنىڭ ئىچ - قارىنى تازىلىدى ، پوستلىقنى ئاۋايلاپ ئېلىپ بىر ئەڭنىگە سالىدى . تازىلانغان بېلىقلارنى كېرىپ قۇرۇق تۈز سېپىپ ئوت - چۆپسىز تاقىر بىر قۇملۇق ئۈستىگە گەدەرە قىلىپ يېيىۋەتتى . — بېلىق پوستلىقنى قۇيۇشقا قايسىڭلار ئۇستا؟ — ئوماق ئاياللاردىن سورىدى .

ئاياللار «قايسىمىز ئۇستا» دېگەندەك بىر - بىرىگە قاراشتى . — ئۇنى قۇيۇشقىمۇ ئاينۇران خېلى ئۇستا بولىدىغان . لېكىن ئابدال ، قاراقوشۇن تەرەپلەردە قانداق قۇيىدىغانلىقىنى بىلمەيمىز ، ئۇنىڭ ئۈستىگە موماي قېرىپ قالدى ، — دېدى مەھەممەت مەرگەن .

— ئۇنداق بولسا ، — دېدى تايۇق ، — ئاينۇران موماي بىلەن ئۈجۈلخان كۈزلەك ، تىكەنلىك بىلەن ئابدال ، قاراقوشۇن پەدىسىنى ئارىلاشتۇرۇپ قۇيسا قانداق ؟

ھەممىسى تايۇقنىڭ تەكلىپىنى توغرا تاپتى . ئۇلار بىردىن بېلىق يەپ ، بېلىق شورپىسىغا چېلىپ ئەتكەن ئۈجۈل ئۈمىچى ئىچىشتى . تاماق يېيىلىپ بولغاندىن كېيىن تايۇق :

— ئوماق ، يۈز كۆرۈشتۈك ، ئوبدان تۇرۇپسىلەر . بىز ئەسلىدە ئىككى - ئۈچ كۈن تۇرۇپ قايتارمىز ، دەپ ئويلىغاندۇق . كېلىۋېتىپ كىشىلەردىن بىلىشىمىزچە ، بۇغداي تېرىقچىلىقى كې - چىككەندە ئون بەش - يىگىرمە كۈن ئىچىدە تۈگەپ بولۇشى كېرەك

ئىكەن . بىزنىڭ ھېچقانداق تەييارلىقىمىز يوق . ئىشنى بۇ يەردىن قايتقاندىن كېيىن باشلىماقچىدۇق . ئالدىراپ قالغۇدەككىمىز . شۇڭا ئەتە سەھەردە يولغا چىقىپ كەتسەكمىكىن دەيمەن ، دېدى .
ئوماق بىر ئاز ئويلىنىۋېلىپ :

— باشقا ئىش بولسا بەش - ئون كۈن تۇرۇڭلار دەيتتىم ، ئەمما تېرىقچىلىق قارالى قاتتىق ئىشكەن . بۇ ئىشقا تۇنجى قېتىم تۇتۇش قىلىۋاتقىنىڭلار ئۈچۈن تەييارلىقنى ۋاقتىدا ، پۇختا قىلىمىز . ساڭلار بولمىغۇدەك . بوپتۇ ، كۈزگىچە يا سىلەر كېلەرسىلەر ، ياكى بىز بارارمىز . يەنە بىر گەپ ، ئۆتكەندە بىز لوپ كۆلى ، كۆلشەھىرىگە بارغاندا تۆمۈرنى ئالغىچ بارغاندۇق ، ئۇ خېلى جىق جايلارنى كۆرۈۋالدى . ئۆردەك مۇشۇ ئەتراپتىكى بىرنەچچە جايدىن باشقا ھېچ يەرنى بىلمەيدۇ . قالاچ قاناقانىڭ تەلىمى بويىچە ئېيتقاندا ، ھەممە ئادەم ئۆز يۇرتىنى بۇلۇڭ - پۇچقىغىچە بىلىپ قويۇشى كېرەك . ئۆردەك ئون ئىككى ياشقا كىرەي دەپ قالدى . ئون ئىككى ياش — بىز قۇملۇق ئادەملىرىگە كىچىكلىك قىلمايدۇ . ئۇمۇ ئاكىسى بىلەن بىللە بارسۇن . سەپەر جەريانىدا ئانا زېمىننىڭ جايلىرىنى كۆرسۇن ، بەزى جايلارنىڭ نامىنى بولسىمۇ ئاڭلاپ بەلمىپ قالسۇن ، دەيمەن . بۇ يەردىكى ئىشلارغا تۆمۈر بىلەن ئىككىمىز يېتىشىمىز ، — دېدى .

— بۇ ئوبدان گەپ بولدى . قۇملۇق بالىلىرى كىچىكىدىنلا جايلار بىلەن تونۇشۇپ ، كۆزىنى پىشۇرۇپ ماڭمىسا بولمايدۇ ، — دېدى تايۇق .

ئۆردەك بىر تەرەپتىن خۇش بولدى ، لېكىن يەنە ئاتا - ئاندسىغا تارتىشقان دەك بولدى . كېيىنچە ئېسىگە كېلىپ ، كۆڭلى باشقىچە پىرىم بولدى .

— ئەتە سەھەر يولغا چىقىمىز ، — دېدى تايۇق ، — شۇڭا بالدۇر يېتىپ ئۇخلايلى .

بايلا دىدارلاشقانلىق خۇشاللىقى ، ئەتىگە ئىككىلا ئايرىلىدۇ . غانلىق پىرىمچىلىقىدا كىمىنىڭ كۆزىگە ئۇيقۇ كەلسۇن . ئەرلەر بۇ

ياند ، ئاياللار ئۇ ياندا ، باللار يەنە بىر ياندا مۇڭدشپ ئولتۇرۇ-
شاتتى . ئايرىلىش ئالدىدا بىر - بىرىنىڭ چىرايلىرىغا قېنىشىۋال-
سۇن دېگەندەك ، تولۇن ئاي سۈزۈك كۈمۈش شولىسىنى ئايماي
تۈكۈپ كەڭ دالىنى ئايئاق يورۇتۇۋەتكەندى . ئۆردەك ئاياللارنىڭ
قىزغىن ھال - مۇڭىنى ئۈزۈپ :

— مەھەممەت ئاغا ، ئۇيقۇم كەلمەيۋاتىدۇ . ھېلىقى مەتەك
پولگان ھەققىدىكى ھېكايىنى ئېيتىپ بەرگىنە ، ئاڭلىۋالاي ، —
دېدى .

مەھەممەت مەرگەن ئۆردەك كۈتمىگەن بىر تەلەپنى قويۇپ
قالدى :

— ئۇنى قاچان بولمىسۇن ئاڭلىۋالسىن . ئاينۇران موماي
بىلەن مەن ئەللىك نەچچە يىلدىن بۇيان ئۆزىمىز بىلىدىغان قوشاقلا-
رنى غىڭشىپ قويغاندىن بۆلەك باشقىلار ئېيتقان قوشاقنى ئاڭلاپ
باقىمدۇق . بۇ جەھەتتە كۆڭلىمىز بەك يېرىم ، ئۆرمىز قۇيقۇرۇق
ئۆتكەندەكلا . توختاقنىڭ ئېيتىشىچە ئوماق ، ئايقۇت ، ئۇلامخان ،
ئۇجۇلخان ھەم ئايسۇلۇلار ئالامەت قوشاقچىلاركەن . ھېچبولمىد-
سا ، كېتىدىغان چىغىدا بولسىمۇ ئۇلامخان بىلەن ئۇجۇلخان
قوشاق ئېيتىپ بەرسە .

مەھەممەت مەرگەن گېپىنى تۈگىتىپ بولۇشىغا ئاينۇران مو-
ماي ئورنىدىن تۇرۇپ ئىككى قولىنى كۆكسىگە ئېلىپ ئۆتۈنۈش
قىلدى :

— شۇنداق قىلىڭلار ، ئىككى ئېغىزدىن بولسىمۇ قوشاق ئېي-
تىپ بەرسەڭلار .

بۇ ئىككى قېرىنىڭ ئەللىك نەچچە يىلنى قوشاقسىز قانداق
ئۆتكۈزگەنلىكىنى ئوماق ، تايۇقلار تەسەۋۋۇر قىلالمىدى . بۇلارنىڭ
شۇنچە كۆپ يىلنى قۇرغاق ئۆتكۈزگىنىگە ئىچى ئاغرىدى . بۇلارنىڭ
تەلپىنى يىرىشقا بولمايتتى . ئالدى بىلەن ئۇجۇلخان بەش كۈپلەپ
قوشاق ئېيتتى ، ئارقىدىن ئۇلامخان باشقا بىر سۇتۇقتا^① ئۇرۇغ -

① سۇتۇق - كوي - ئاھاڭ : قىسىم ، بۆلەك : تۈر .

تۇغقان ، دوست - يېقىنلىق ، مېھرى - موھەبەت مەزمۇن قىلىند-
غان ئالتە كۈپلەپ قوشاق ئېيتتى . ئۇلامخان قوشاقنىڭ ئىككىنچى
كۈپلەتنى باشلىشى بىلەنلا ئاينۇران موماينىڭ كۆزىدىن ياش قۇيۇ-
لۇشقا باشلىغاندى ، تاكى ئۇلامخان قوشاقتىن توختاپ خېلىغىچە
موماينىڭ كۆزىدىن ياش تۆكۈلۈپ تۇردى ...
ئايقۇت يېنىدا ئولتۇرغان ئاينۇران مومايغا تەسەللى ئورنىدى
پەس ئاۋازدا :

— كۆڭلۈڭنى يېرىم قىلما موما ، بىز بۇنىڭدىن كېيىن ساڭا
كۈندە قوشاق ئېيتىپ بېرىمىز ، سەن بىزگە ئېيتىپ بېرىسەن .
بۇ قاغدان ، قۇڭاچاقلىقتا قوشاق ئېيتىمىساق كۈنىمىز
قانداق ... — ئايقۇتنىڭ گېپى ئۈزۈلۈپ قالدى . ھېچكىم ئويلىمىد-
غان ، ھېچكىم كۈتمىگەن بىر ئىش بولدى : زىل ، جاراڭلىق ئاۋازدا
ئېيتىلغان قوشاق ئاڭلاندى :

كۆڭلۈڭنۈ يېرىم قىلما ،
تۆكمە موما ياشىڭنى .
بىز ھەممەمىز بالاڭغۇ ،
غەملىك قىلما ياشىڭنى .

.....

قوشاق ئېيتقان تۆمۈر ئىدى . قوشاق تۈگىگۈچە تاقەت قىلال-
مىغان ئاينۇران موماي يېرىپلا تۆمۈرنى باغرىغا باستى : «ئالتۇن
بالام» دېسە ، «ئالتۇن بالام» دەپ بەشىنى سىلاپ پېشانىسىگە ،
مەڭزىگە سۆيۈپ كەتتى .

بۇ تۆمۈرنىڭ تۇنجى قېتىم ئۆزى توقۇپ ، ئۆزى ئېيتقان
قوشقى بولۇپ ، ئۇنىڭ بالىلىق بىلەن خوشلىشىپ ، ياشلىق -
قىرانلىق قەسىرىنىڭ ئالتۇن بوسۇغىسىغا قەدەم قويۇۋاتقانلىقىنىڭ
بېشارىتى ئىدى ...

ئەتىگىنى ئاينۇران موماي بىلەن ئۇجۇلخان بىرلىكتە قورۇل-

غان ئۇجۇل تالقىنىغا جىگدە تىرىپى ، ئۆردەك ، غاز تۇخۇملىرىنىڭ پىشۇرۇپ قۇرۇتۇپ قويۇلغان سېرىقى ھەم قايماق بىلەن بېلىق يېغى ئارىلاشتۇرۇپ قۇيغان بېلىق پوستلىقىنى ئىشتەي بىلەن ماخ-تىشىپ تۇرۇپ يېيىشتى . بۇ تاماق ھەممىسىنىڭ تىلىغا تېتىپ ، ئاغزىدا قالدى . ئوماق ، ئايقۇت يۇرتچاقاندىكىلەرگە سوۋغاتلىق دەپ پوستلاق قويمىسىدىن ئون نەچچىنى تايۇق ، ئۇجۇلخانلارغا يوللۇق تۇتتى .

4

كەلمەكچى بولغان بەش ئائىلە يەتتە ئائىلە بولۇپ كەلدى .
— گېپىڭلىدە تۇرۇپسىلەر ، ھە ، خاپان .
— بىزنى لەۋزى كۆتە ئادەملەر كۆرۈپ قالغانىدىڭ مەھەممەت ئاغا ، ئوماققا بەرگەن ۋەدىمىزدە تۇرمىساق بولامدۇ .
— ماۋۇ گېپىڭ جايدا ، ئوماقنىڭ قانداق ئادەملىكىنى بىلەم-سەن ؟ — تۇردۇش گەپ قىلماقچى بولۇۋىدى ، مەھەممەت مەرگەن ، — توختاپ تۇر ، مەن ساڭا دېسەم ، ئوماق ئۇنداق - بۇنداق ئادەم ئەمەسكەن . كۈنچىققانبەگ بۇلاردىن ھال سورىتىپ ئادەم ئەۋەتىپتۇ . ئۇلار تۈنۈگۈن كەلگەن ، بۈگۈن ئەتىگەندە قايتىپ كېتىشتى . ئۇلارمۇ ئابدالدا تېرىقچىلىق قىلماقچىكەن . ئۇلار ئو-ماقلاردىن ھال سورىغاچ ، بىزگە تېرىقچىلىقنى ئۆگىتىپ قويارمى-كىن دەپ ئېلىپ كەتكىلى كەپتىكەن .

— ئوماق ئابدالغا كېتىدىغان بولدۇما ؟
— گېپىمنى ئاڭلىمامسەن ، خاپان ، ئوماق ئۇلارغا : «چارا بىرىنچى يۇرتۇم ، ئابدال — يېڭى يۇرتچاقان ئىككىنچى يۇرتۇم ، بۇ يەر مېنىڭ ئۈچىنچى يۇرتۇم بولۇپ قالدۇ» دېدى . ئابدالغا ئۆزىنىڭ ئورنىدا چوڭ ئوغلى توختاق بىلەن كېلىنىنى ئەۋەتتى .
— كەلسۇن دەپ ئابدال بېگى ئادەم ئەۋەتسىمۇ بارمىدىما ؟
— بىلىشىمچە ، ئوماقنى كۈنچىققانبەگ بەك چوڭ بىلىدىكەن ،

تېخى ئىككىسى ئاكا - ئۇكا بولۇشقاندىن — ئوماق قېنى ، كۆرۈنمەيدۇغۇ ؟ — تۇردۇشنىڭ ئوماققا باشقىدىن ھۆرمىتى ئېشىپ بېرىۋاتاتتى . ئوماقنىڭ ئىككى قولىنى تۇتۇپ تۇرۇپ ئۇنىڭغا رەھمەت - تەشەككۈر ئېيتقۇسى بار غەدى . ئەتراپقا شۇنچە كۆز يۈگۈرتۈپ ئوماقنى چېلىقتۇرمىغاندىن كېيىن مەھەممەت مەرگەندىن سورىدى .

— يىراقتىن كەلگەن ئەزىز مېھمانلارنى گەممىز ئالدىدىلا يولغا سېلىپ قويساق قانداق بولىدۇ دەپ ، خوتۇنى ئايقۇت بىلەن ئۇلارنى ئۈزىتىپ قويغىلى كەتتى . ھە ، ئۇلارمۇ كەلدى ، — مەھەممەت مەرگەن ئېگىز قۇم دۆۋىسى يامزىلىدىن چىقىپ كېلىۋاتى . قان ئوماق ، ئايقۇتنى تۇردۇشلارغا كۆرسەتتى . ئوماق ئاتتىن چۈشۈشگە تۇردۇش كېلىپ ئۇنىڭ ئىككى قولىنى چىڭ قىسىپ تۇرۇپ تەكرار - تەكرار رەھمەت ، تەشەككۈر ئېيتتى .

— ئەجەب تېزلا كېپىسلەرغۇ ، كۆچۈپ كەلگىلى يەنە بىر بارامسىلەر ؟ — ئوماق تۇردۇشتىن سورىدى . — بىزدەك قۇملۇق ئىچىدە ياشايدىغانلارنىڭ قانچىلىك بىرىپ - مىسى بولىدۇ ، كۆچۈپلا كەلدۇق ، قۇرۇق قاتماچۇقلىرىمىز قالدى شۇ .

— نەچچە ئۆيلۈك كەلدىڭلار ؟ — يەتتە ئۆيلۈك كەلدۇق . سىلەر بىلەن بىز قوشۇلۇپ توققۇز ئۆيلۈك بولدۇق . بىز ئەمدى بەردى ئاتىنىڭ توققۇز ئوتتىغا ئوخ - شايدىغان بولدۇق .

مەھەممەت مەرگەن تۇردۇشقا قاراپ چەكچىيىپ قاراپ قۇيۇپ :

— ھەي خاپان ، بىز قانداقسىگە توققۇز ئوتتاق بولىمىز ؟ ئۇلار دېگەن ئۆز ئالدىمىزغا ئات چاپمىز دېيىشىپ ، ئېتى قىردىن ئاشال - ماي توختاپ قېلىشقان ، بىز بولساق «ئوماقنىڭ تاختىسىدا» بىر ئوتتاق بولۇپ ئىشلەيمىز ، — دېدى .

-- ۋوي ، مەھەممەت ئاغا ، خاپا بولمىغىنا ، مەن ئۇنداق دې-
مەكچى ئەمەس ، بىرگە ئىشلىسەك دەپ كەلدۇققۇ ، -- دېدى تۈر-
دۇش .

-- مانداق دېگىن ، -- مەھەممەت مەرگەننىڭ تۇتۇلغان چىرايى
ئېچىلىپ كۈلۈمسىرىدى ، -- جۇدۇنۇم نەدىنمۇ تۇتقان ، تاس قايتىد-
مەن ، نەدىن كەلگەن بولساڭ شۇ يەرگە كېتىش دېگىلى .
مەھەممەت مەرگەن گېپىنى دەپ بولۇپ كۈلدى ، باشقىلارمۇ
كۈلدى . ئايقۇت :

-- مەھەممەت ئاغا ، «بەردى ئاتىنىڭ توققۇز ئوتىقى» دېگەن
قانداق گەپ ئۇ ؟ -- دەپ سورىدى .

-- ئاڭلىشىمچە ، بۇ ئانچە ئۇزۇن بولمىغان ئىش ئىكەن ، --
مەھەممەت مەرگەن گېپىنى رىۋايەت ئېيتقانداك باشلىدى ، --
قىيى دەرياسى بويىدا بەردى ئاتا دەپ ئاتىلىدىغان ياشانغان بىر
يۇرت ئاتىسى بولغانىكەن . بىر كۈنلىرى ئۇنىڭ كاللىسىدا : «بىز-
نىڭ بۇ ئادەملىرىمىز بېلىقچىلىق بىلەنلا ھەپلىشىپ ئۆتكۈچە ،
تېرىقچىلىقمۇ قېلىپ باقسا بولمامدىغاندۇ» دېگەن خىيال ئوغۇلۇپ-
تۇ . نەدىن تاپقان ، بىر يەردىن بىر تاغار بۇغداي تېپىپتۇ . بۇغداينى
يۈدۈگىنىچە قىيى دەرياسىنى يۇقىرىسىغا ياقىلاپ تېرىقچىلىق قىل-
غىلى بولىدىغان يەر ئىزدەپ مېڭىپتۇ ، مېڭىپتۇ ، يەرمۇ تېپىلىپ-
تۇ . بەردى ئاتا شۇ ئەتراپتىن توققۇز ئۆي باشلىقىنى تېپىپ يەرنى
كۆرسىتىپ ، بىر تاغار بۇغداينى بېرىپ ، «مۇشۇ يەرگە تېرىڭلار ،
تېرىقچىلىق قىلىڭلار» دەپتۇ . توققۇز ئۆيلۈك كىشى توققۇز قىر-
لىق يەر ئېچىپتۇ ، ھەربىر ئۆيلۈك بىر ئوتاق بولۇپ ، ھەرقايسىسى
ئۆز ئېتىزىغا قارىتىپ بىردىن جەمئىي توققۇز ئېرىق چېپىپتۇ ،
تاغاردىكى بۇغداينى چاملاپ توققۇزغا بۆلۈپ ، ئۆز ئۆلۈشلىرىنى
ئېتىزلىرىغا چېپىپتۇ ، ئاندىن سۇ ئېچىپتۇ ، ئېرىقلار قول سالام-
لىرىدەك يېقىن - يېقىن ئېلىنغاچ ھەم يەر قۇمساڭغۇ بولغاچ ،
ئۇنىڭ سۈيى بۇنىڭغا ، بۇنىڭ سۈيى ئۇنىڭغا ئۆتۈشۈپ ، قىرلىرىنى
بۆسۈشۈپ ، ئازغىنە سۇ ئېتىزغا كىرىپتۇ . قالغان سۇلار بوش

يەرگە ئېقىپ كېتىپتۇ . قايتىدىن ئېرىق چېپىپ سۇ ئەكېلىپ بولغۇچە تېرىقچىلىقنىڭ ۋاقتى ئۆتۈپ كېتىپتۇ . بىر تاغار بۇغداي چېپىلغىنىچە تۈگەپتۇ ، ئەمما ئۇ يەرنىڭ ھازىرغىچە «توققۇن غو» ناق» دېگەن قۇرۇق ناملا قاپتۇ .

— ماڭا جۇدۇنۇڭ ئۆرلىگىنى شۇنىڭدىنكەن — ھە ، قېرى . تۇردۇشنىڭ گېپىگە قارىتا مەھەممەت مەرگەن گەپ قىلماقچى بولۇۋىدى ، ئوماق ئېغىز ئېچىپ :

— بولدى ، بولدى ، بىزمۇ قۇرۇق گەپ بىلەن ۋاقتىنى ئۆتكۈ-زۇۋەتمەيلى ، قىلىدىغان ئىشىمىز جىق ، ۋاقت ئاز ، — دېدى . — مانا ماۋۇ نەق گەپ . ئوماق سەن دېگىن ، قانداق قىلىمىز ؟ — تۇردۇش خۇددى ئوماقنىڭ كونا ئۆلىپتىدەك گەپنى ئۈزۈپلا قىلدى .

— مېنىڭ مەسلىھىتىم ، — دېدى ئوماق مەھەممەت مەرگەنگە قاراپ ، — ئاياللار يەتتە ئۆيلۈك قاتماچۇق ياساش ئىشىنى قىلسا ، بۇنىڭغا مەھەممەت ئاغا مەسئۇل بولسا ، — ئوماق ئۇنىڭ ياشىنىپ قالغىنىنى نەزەرگە ئېلىپ ئۇنى ئايدى ، — قالغان ئەرلەرنىڭ ھەممىمىز تەييار قىلىنغان يەرنى تېرىش ، يەنە يېڭىدىن يەر ئېچىش ئىشىنى قىلساق ، قانداق دەيسىلەر .

— ئوماق ، مېنى قېرى دەپ خوتۇنلار ئارىسىغا تاشلاپ قويما . مېنىڭمۇ تېرىقچىلىقتىن ئاز — تولا خەۋىرىم بار ، پايدام تېگىپ قالدۇ .

مەھەممەت مەرگەننىڭ گېپىگە ئوماقمۇ ، باشقىلارمۇ كۈلۈپ كېتىشتى .

— ئۇنداق بولسا ، ئۆزۈڭ قايسى ئىشىنى خالىساڭ شۇنى قىل ئاغا ، ئاياللارغا ئايقۇت بىلەن تۇردۇشنىڭ خوتۇنى تىللاخان ئىككى-سى ھە — ھۇ دېيىشسە قانداق . ئىشىنى چۈشلۈك تاماقنى يەپ بولۇپلا باشلىۋەتسەك .

ئوماقنىڭ مەسلىھىتىنى ھەممىسى توغرا تاپتى . قاتماچۇق ياساش لوپ ئاياللىرىغا ناتونۇش ئىش ئەمەس ، ئې-

غىر ئىشمۇ ئەمەس . كېرەكلىك ياغاچ ، غالدېرالڭ ، قاغدان قو-
مۇش ، يېكەن يېقىن ئەتراپتىلا بار . يېڭى كەلگەنلەر ئۆزلىرىگە
قاتماچۇق ياسايدىغان يەرنى تاللاپ بەرسلا ئىشلار يۈرۈشۈپ كېتىد-
دۇ . ئاياللار ئايقۇت ، تىللاخانلارنىڭ ئويۇشتۇرۇشى ، ئاينۇران
موماينىڭ ئارىلاپ مەسلەھەت بېرىپ تۇرۇشى بىلەن ئىشلىرىغا
قىزغىن كىرىشىپ كەتتى .

ئوماق قار كۈزدە تەييارلىغان يەرنى كۈز ئوتتۇرىسىدا قىر چۆك-
كۈچە سۇغا باستۇرۇپ قاندۇرۇۋەتكەچكە ، يەرنىڭ نەملىكى ئوبدان
ئىدى . ئەگەر يەرنى ئاغدۇرۇپ ئاندىن ئۇرۇق چاچمىز دېسە ،
يېڭىدىن تەييارلىنىدىغان يەر تېرىشقا ئۈلگۈرمەيتتى . شۇڭا يەرنىڭ
قۇمساڭغۇ - يۇمشاقلىقىغا ئاساسەن ئالدىن ئۇرۇق چېچىپ ، ئاندىن
تىرمىلاپ ، سۆرەم سېلىپ ئۇرۇقنى توپىغا چۆكتۈرۈۋەتمەك بو-
لۇشتى . ئۇرۇقنى ئوماق ئېتىزلار بويىچە ئۆزى چاچتى . ئۇرۇقلار-
نىڭ يەرگە تولۇق چۆكۈشى ئۈچۈن مەھەممەت مەرگەننىڭ تەكلىپى
بويىچە يەرنى ئۈزۈنغا بىر تىرمىلاپ ، توغرىسىغا يەنە بىر تىرمى-
لاپ ، ئاندىن سۆرەم سالدى . ئەمدىكى ئىش يېڭى يەرنى تاللاش ،
قىر سېلىش ، ئېرىق ئېلىپ سۇغىرىش ، تېرىشتا قالدى . ۋاقىت
چىڭ تۇتۇلمىسا ئۈلگۈرمەيتتى . بۇنىڭدىمۇ مەھەممەت مەرگەن بەر-
گەن تەكلىپىنىڭ رولى چوڭ بولدى .

— ۋوي ، ۋوي ، مەھەممەت ئاغا ، سەن ئۆمرۈڭ بويى ئالمىغانچە
يەر تېرىپ باقماي بېلىقچىلىق ، ئوۋچىلىق بىلەنلا ئۆتكەن تۇرساڭ ،
تېرىقچىلىقنىڭ بۇنداق يوللىرىنى سەن نەدە يۈرۈپ بۇنداق ئۆگىنىد-
ۋالغان ، — دېدى تۇردۇش مەھەممەت مەرگەنگە ھەيران قېلىپ .
مەھەممەت مەرگەن كەلتۈرۈپ جاۋاب بەردى :

— ھەي تۇردۇش ، سەن خاپان بولۇشتىن كۆپ بۇرۇن ،
ئاناڭنىڭ ئەمچىكىنى شوراپ يۈرگەن چاغلىرىڭدا ، مەن تىكەند-
لىك - كۈزلەكنىڭ ئاقساقىلى سېپىت تۆگىنىڭ يېرىنى تېرىمىد-
تىم . ئوۋچىلىق ، مەن ئۇنىڭدىن قۇتۇلغاندىن كېيىنكى ئىشىم .
مۇشۇ پاراڭدىن كېيىن ئوماق ھەم تۇردۇش ۋە ئۇنىڭ ھەم-

راھلىرى مەھەممەت مەرگەننىڭ تېرىقچىلىققا دائىر ھەرقانداق تەك-
 لىپ ، مەسلىھەتلىرىگە ئەستايىدىل قارايدىغان بولدى .
 بۇغداي تېرىيدىغان يەر دەرھال تەييار قىلىنىمسا بولمايتتى
 ئوماق بىلەن مەھەممەت مەرگەن ئەتراپنى ئاتلىق ئايلاندى . كۆر-
 دى ، ئاخىر پەسرەك بىر سوزۇق يەرنى تاللىدى . بۇ يەرنىڭ توپا-
 قەۋىتى ياخشى بولۇپ ، يۇلغۇن ، چىگە ، قوڭغاق ، قاغدان ، سايغان
 قومۇش ، چاكاندىلار ئۆسكەن بولسىمۇ ، يىل بويى سۇ كۆرمىگەچكە
 ئاينىيالمىغانىدى . ئەگەر بىرەر قېتىم سۇ كىرىدىغان بولسا ، بۇ
 چاتقال ، ئوتلارنىڭ بارقسانلاپ كېتىشىدە گەپ يوق . ئەمدىكى گەپ
 سۇنى قانداق ئەكىلىشتە قالدى . ئۇلار تاللىغان يەر بىلەن ئېقىن
 ئارىلىقىنى ، ئېگىز - پەسلىكىنى ئوبدان تەكشۈرۈپ ، سۇنى باشلاپ
 كېلىشنىڭ ئانچە كۈچ كەتمەيدىغان ئەپلىك يولىنى تېپىۋالدى .
 تاللىغان سوزۇق يەرنىڭ بىر تەرىپىدىكى دۆڭلۈكنىڭ ئارقىسىدا
 بىر ئېقىن ئىزىنى بايقىدى . ھەقىقەتەن بۇ بىر تارراق ئېقىن ئىزى
 بولۇپ ، تىنىپ كەتكەنلىكى بىلىنىپلا تۇراتتى . ئېلىنغان ئېچىق
 بېشىمۇ ناھايىتى توغرا ئىدى . بۇلارغا قاراپ ئوماق خىيالغا چۆكۈپ
 قالدى : «بۇ قايسى چاغلاردىكى ئېقىن بولغىدى ؟ بۇرۇنقىلار بىزگە
 ئوخشاش بېلىق يەپلا ئۆتمەي ، يەرمۇ تېرىغان چېغى . قايسى بوۋىلىد-
 رىمىز تېرىقچىلىقنى تاشلاپ بېلىقچىلىققا ئۆتۈۋالغانكىن ، نېمىش-
 قا ؟ بۇلارمۇ قالاچ قاناقا ئېيتقان ئەجدادلار ئىزىمدۇ ؟»
 ئېقىن ئىچىدىكى تىندۇرما توپا - قۇملارنى بىرقۇر تارتىۋې-
 تىپ ، دۆڭدىن ئېقىن يولى ئاچسىلا ئىش پۈتەتتى . بۇلارنىڭ تەلد-
 يىگە دۆڭ ئېگىزمۇ ئەمەس ، كەڭمۇ ئەمەس ئىدى ، ئېرىق ئېچىشقا
 ئانچە كۈچ كەتمەيتتى . بۇلاردا ھازىر كۈچ يېتەرلىك ئىدى . بۇ
 ئىشلارمۇ بىر كۈندە تۈگىدى . بىر نەرسە ھەممىنى ھەيران قالدۇر-
 دى . باش ئېچىق ئېچىلمۇ ئاتقاندا ، قۇم - توپا ئاستىدىن سۇنۇق
 دەستىسى قارىداپ ، چىرىپ كەتكەن بىر كەتمەن چىقىپ قالدى .
 كەتمەن تۆت بۇرجەك بولۇپ ، كەتمەننىڭ ئۆزىمۇ ، جۈلدىسىمۇ
 ئوماقلارنىڭكىدىن چوڭ ئىدى . كەتمەننىڭ ئىككى يۈزى داتلىشىپ

كەتكەن بولۇپ ، داتنىڭ قىلىنلىقىغا قاراپ كەتمەننىڭ كۆمۈلۈپ ياتقىنىغا ئۇزاق بولغانلىقىنى بىلگىلى بولاتتى . ئۇلار كەتمەننى قولدىن قولغا ئېلىپ قاراشتى ، ھەيران قېلىشتى ، لېكىن ئۇلاردا كەتمەنگە بولغان ھەيران قېلىشتىن باشقا ئۇنىڭ تېپىلىشىغا ، ئۆت-مۈشى - كەچۈرمىشىگە قارىتا ھېچقانداق قىزىقىش ئالامىتى كۆ-رۈلمەيتتى . ئۇلارنىڭ نەزىرىدە ئۇ بىر ئەسكى كەتمەن ئىدى . پەقەت ئوماق بىلەن تۆمۈر باشقىچە ئويدا ئىدى . «بۇرۇن بۇ يەردە ئادەملەر ياشىغان ، تېرىقچىلىق قىلغان ، لېكىن نېمە سەۋەبتىندۇر كۆچۈپ كەتكەنمۇ ، نېمە بولغان ، بۇ يەر ئادەمسىز قالغان . ئۇلاردىن يالداما بولۇپ مۇشۇ كەتمەن بىلەن تىنىپ كەتكەن ئېرىق - ئېقىن ئىزىلا قالغان» ئوماق شۇنداق ئويلاپ يەنە تېمەنپۇدىكى قەبرىستانلىقنى كۆز ئالدىغا كەلتۈردى . ئوماق يېنىدىكىلەرگە قاراپ دېدى :

— بۇ كەتمەننى مەن ساقلاپ قوياي . بۇ يەردىكى تېرىقچىلىق تۈگىگەندە يېڭى يۇرتچاقانغا بارمەن ، شۇ چاغدا بۇنى ئالغاج بېرىپ كۈنچىققانېگ ۋە باشقىلارغا كۆرسىتەي .

تۆمۈرمۇ كەتمەنگە ئاتىسىغا ئوخشاش بەكلا قىزىقىپ قالدى ، ئۇنى ئاتىسىنىڭ قولىدىن ئېلىپ نەچچە ئۇرۇپ ئالدى - كەينىگە قارىدى . جۇلدسىدا تۇرۇپ قالغان دەستە قالدۇقىدىكى قۇم - توپىنى قېقىپ چۈشۈرۈۋەتكەندى ، قېقىلغان شىنا ئورنى بولسا كېرەك ، چىمچىلاق چوڭلۇقىدا تۆشۈك كۆرۈندى . تۆمۈر بىرنەچچە تۈپ قۇرۇق چىگىنى ئۈشتۈپ تالا چىقىرىپ ئېشىپ ، كەتمەن جۇلدسىدىكى تۆشۈكتىن ئۆتكۈزۈپ مۇرسىگە ئېسىۋالدى . ئوغلدى-نىڭ بۇ ئەستايىدىللىقىغا قاراپ ، ئوماق ئىچىدە : «يارايىسەن ، مەن دائىم دەپ كېلىۋاتقان قاناقانىڭ گەپلىرى ئېسىڭدە ئىكەن» دېدى . تۆمۈر كەتمەننى كەچتە ئاتا - ئانىسىنىڭ گەمىسىگە ئەكىرىپ ئاۋايلاپ ئېسىپ قويدى .

ئەتىسى چۈشكۈچە يەر «بۇرنى - قۇلىقىغىچە» سۇغا قاندۇرۇ-ۋېتىلدى ، ئۆتۈپ كەتسە يەنە تۆت كۈندىن كېيىن ھەيدەپ تېرىشقا بولاتتى . تۆت كۈن بىكار تۇرماسلىق كېرەك . قوناق تېرىيدىغان

يەرنى تاللاش ، تەييارلاش كېرەك . ئاياللار ساتمىلارغا كېرەكلىك قومۇش ، يېكەنلەرنى تەق قىلىپ قويدى . ئۇنى تىكلەشكە بىر كۈن بولسىلا كۇپايە . ۋاقىت كەڭرەك بولغاچقا ، بۇ ئىشتا ئوماق بىلەن مەھەممەت مەرگەن تۇردۇش ، تۆمۈرلەرنىمۇ ئېلىپ تۇتى بىرلىكتە ئاتلىق خېلى يەرلەرنى ئارىلىدى ، يەرنى كولاپ توپا قاتلىمىنى كۆردى ، سېلىشتۇردى . مەھەممەت مەرگەن بىر نەرسىنى ئويلاپ قالغاندەك بىر تەرەپكە قاراپ تۇرۇپ كېتىپ ، تارىم دەرياسىنىڭ تۆۋەن تەرىپىنى^① كۆرسىتىپ :

— ئوماق ، ئاۋۇ تۆپىلىكنىڭ ئۇ تەرىپىدە بىر تۈزلەڭ بار ، تۈز بولغاندىمۇ تۈزلەپ قويغاندەكلا ، ئارىلاپ تېخى ئېتىز قىرىدەك ئىزمۇ بار . بېرىپ كۆرۈپ باقايلىمۇ ، — دېدى .

بوۋاينىڭ گېپى ئوماقنى بەكلا قىزىقتۇردى . ئۇ : «ماقۇل» دەپلا شۇ تەرەپكە ئات سالدى . قالغانلارمۇ ئۇنىڭ ئارقىسىدىن ئات چاپتى . ئوماق تۆپىلىككە چىقىپ ئالدىغا قاراپ ھەيران قالدى ۋە خۇشاللىقىدىن : «ۋاھ !» دەۋەتتى . ئۇنىڭ كۆز ئالدىدا كەڭ كەت-كەن بىر تۈز ، تارىم سۈيىدەك سۈزۈك كۆك ئاسمان بىلەن يۈزلىدى . نىپ يېپىلىپ ياتاتتى . ئوماقنىڭ تۇيغۇسىدا تۈز قۇچاق ئېچىپ ئۇنى كەل دەپ چاقىرىۋاتقاندەك ئىدى . ئوماق شۇ تاپتا گويىا بىتتا-قەتلىك ئېتىغا مىنىپ تۇرغاندەك ئىدى . ئۇ ئېتىنى قاتتىق دېۋىد-تىپ ، ئۆزىنى ئاشۇ قۇچاققا ئاتقاندەك چاپتى ، ئاتتىن چۈشۈپ ، توپىدىن قولىغا بىر ئوچۇم ئېلىپ قاراپ : «پاھ !» دېدى . يەر يىلدا نەچچە قېتىم ئوغۇتلاپ تۇرغاندەك قارا تۆپىلىق ئىدى . ئوماق قەدەملەپ كۆردى . مەھەممەت مەرگەن ئېيتقاندەك ، ھەر ئەللىك قەدەم ئەتراپىدا بىر قىر ئىزى بار ئىدى . ئۆزى ئۇزۇنغا قەدەملىدى . تۇردۇش بىلەن تۆمۈرنى توغرىسىغا قەدەملەپ قىر ئىزىنى ساناپ بېقىشقا تاپشۇردى . قىمىرلانغان تۈز ئۇزۇنغا ئون بىر قىر — بەش يۈز قەدەم بولۇپ ، توغرىسىغا بەزى قىرلارنىڭ ئۇزۇن-

① بۇ يەردە ئېيتىلغان تۆۋەن تەرەپ ، تارىمنىڭ ئومۇمىي مۇسابىقىسىدىن ئېيتقاندا ئوتتۇرا ئېقىن .

لۇقى ئىككى يۈز قەدەم ، ئەڭ قىسقا قىر سەكسەن قەدەم چىقتى . دېمەك ، يەر ئەمەلىي شارائىتقا قاراپ قىرغا ئېلىنغانىدى . يەرنىڭ ئوتتۇرىسىدا بىر ئېرىق ئىزى بار بولۇپ ، ئوماق مۇشۇ ئېرىقتىن سۇ ئىككى يانغا ئېچىلىپ ئېتىزلارنىڭ سۇغىرىلغانلىقىنى قىياس قىلدى . سەپىلىپ ئايلىنىۋىدى ، كەڭ بىر ئېرىق ئورنىنىڭ ئىزى بايقالدى . بۇ ئىز ئۇزۇن بولۇپ ، بېشى تارىم دەرياسىنىڭ بىر تارماق قۇرۇق ئېقىن ئىزىغا تاقاشتى ، ئاخىرى بولسا قىرلانغان يەردىن ئۆتۈپ نېرىسغا سوزۇلغاندەك ئىدى . ئەمدى ئوماقلار دۈچ كەلگەن بىر ئىش غول ئېرىققا نەدىن سۇ باشلاش ياكى باشقا يەردىن ئېرىق ئېلىش ئىدى . ئوماقنىڭ تازا بېشى قاتتى . قانداق قىلىشنى بىلەلمەي قالدى . يەر شۇنداق ياخشى ، لېكىن سۇ مەسىلىسى چوڭ ئىش بولۇپ قالدى .

— مەن قارىسام ، — دېدى مەھەممەت مەرگەن سېپىتكۈل تەرەپنى كۆرسىتىپ تۇرۇپ ، — بۇ تۈز سېپىتكۈلدىن پەستەك قىلىدۇ . باشلىمىنى كۆلدىن ئېلىپ ، يۇقىرى تەرەپتىن بىر ئېرىق چېپىپ ئەكىلىپ ، ئۇنى كونا ئېرىق ئىزىغا چۈشۈرۈۋەتسەك بولىدۇ . خاندەك قىلىدۇ ، لېكىنمۇ ، بەك ئىشلەپ كەتكۈدەكمىز .

ئوماقنىڭ كۆڭلى پاللىدە ئېچىلىپ كەتتى . يەر شارائىتىنى ياخشى بىلىشنىڭ قانچىلىك مۇھىملىقىنى ئوماق تېخىمۇ چوڭقۇر تونۇپ يەتتى . «ئۇنى ئاياللار قاتارىغا قوشۇپ قويۇپ ، تاس قاپتە . مەن بۇ ئەقىلدىن مەھرۇم قالغىلى» دېدى ئۆزىگە ئىچىدە .

— بارىكالا ، بوۋا ، قالتىس مەسلىھەت بەردىڭ ، ئۇنچىلىك ئىش قانچىلىك ئىش . «ئانقا مىنگەشمە ، مىنگەشمەڭ قاقشما» دېگەن گەپ بار . بىز بۇ ئىشنى ئۆزىمىز خالاپ قىلىۋاتقاندىكىن ، كۆڭۈللۈك بىلىنىدۇ ، — دېدى ئوماق .

بۇغدايلار ئۆز قەرەلىدە تېرىلدى . ساتمىلارمۇ ياسىلىپ بولدى . قوناقلىق يەرمۇ كۆڭۈلدىكىدەك تەييار قىلىنىپ ، تېرىپ قولىدىن چىقىرىلدى . ئەمدى تۇرالغۇ ئۆي سېلىۋېلىشقا قول بوشىدى .

5 - ئاي . ھاۋا خېلىلا ئىسسىپ قالدى . بۇغداي مايىنىلىرى كۆرپە قىياق بولۇپ قىر ياپتى . قىرقىپ قويغاندەك تەپتەكشى بۇغدايزار يېشىل دالا ، كۆل سۈيدەك چايقىلىپ كىشىنىڭ زوقىنى كەلتۈرەتتى .

— كۆردۈڭمۇ ، خاپان ، — بىر كۈنى مەھەممەت مەرگەن بۇغدايلىقنى ئاتلىق ئايلىنىپ كېتىۋېتىپ يېنىدىكى تۇردۇشقا زوق بىلەن سۆزلىمەكتە ئىدى ، — مەنغۇ ياش چېغىمدا كىشىگە ئىشلە-سەممۇ بۇغداي تېرىپ ، خامان تېپىپ ، ئاش ئېلىپ باققان . سەن بېلىق تۇتۇش ، توشقان سوقۇش^① ، ئوۋ ئوۋلاشتىن باشقىنى بىل-مەيتتىڭغۇ دەيمەن . مانا يەر ئېچىپ بۇغداي ، قوناق تېرىدۇق ، ئەتە - ئۆگۈن بۇغداي ئورۇيمىز ، خامان تېپىمىز ، قوناق ئۈزۈپ ، قوناق سوقىمىز ، ئاندىن نېمە قىلىمىز دېمەمسەن ، ئاندىن بۇغداي ، قوناقنى يارغۇنچاقتا ئېزىپ ئۇن قىلىمىز ، ئۇندا ھەر خىل تاماقلارنى پىشۇرۇپ بەيمىز .

تۇردۇش مەھەممەت مەرگەن دەۋاتقان ئۇ ئىش ، ئۇ نەرسىلەر-نىڭ بەزىلىرىنى ئاڭلىغان بولسىمۇ ، كۆپلىرىنى كۆرۈش تۈگۈل ئاڭلاپمۇ باقمىغانىدى . شۇڭا مەھەممەت ئاغىنىڭ ئاغزىغا قاراپلا قالدى . ئۇمۇ ئۆزلىرى تېرىغان بۇغداي ، قوناقلىرىنىڭ بۇنداق تەك-شى ، بولۇق ئۆسۈپ دولقۇنلىنىشىلىرىغا قاراپ ئىچ - ئىچىدىن زوقلىنىپ كېتىۋاتاتتى . مەھەممەت مەرگەننىڭ گەپلىرى ئۇنىڭ زوقىنى پىلتا بولۇپ ئوت ئالدۇرۇۋەتتى . ئۇ بۇغداي ئورۇپ ، خامان تېپىدىغان ، قوناق ئۈزۈپ ، قوناق سوقىدىغان چاغنىڭ تېز-رەك كېلىشىنى تەقەززاسى تاق بولۇپ كۈتۈپ بىتاقەتلىنىدىغان بىر خىل ھېسسىياتقا كېلىپ قالدى . ئۇلار بۇغداي ، قوناقلىقنى ئايلى-نىپ كەلگەن كۈنى كەچتە ، ئوماق ئۇلارغا مەسلىھەت سېلىپ

① توشقان سوقۇش — مەخسۇس ياسالغان قىسقا كالتەك بىلەن توشقانى ئۈزۈپ تۇتۇش .

مۇنداق دەدى :

ئەمدى ئۆي سېلىش ئىشىغا تۇتۇش قىلمىساق ، كېيىن ئالدىراپ قالىمىز . بۇغداي ئورمىسىغا بىر يېرىم ئاي دەك ۋاقىت بار . مۇشۇ بوش ۋاقىتتا كېرەكلىك كېسەكلەرنى قۇيۇپ ، بولسا ئىشىك ، دېرىزلەرنىمۇ ياسىۋالساقمىكىن دەيمەن . سىلەرچە قانداق ؟

— بىزنىچۇ ، ئوماق ، سۆرۈ ، قاتماچۇق ياسا دېسەڭ ، دېگەننىڭدىنمۇ چىرايلىق ياسىۋېتىمىز ، — تۇردۇش مەھەممەت مەرگەن . گە قاراپ ، — شۇنداققۇ ئاغا ، — دەپ قويدى ، — لېكىنرە ، سەن دېگەن ئۇ ئىشلارنى بىز زادى بىلمەيمىز . سەن نېمە دېسەڭ ، قانداق قىل دېسەڭ ، بىز شۇنى قىلايلى . بۇ ئىشتا بىزگە مەسلىھەت سېلىپ يۈرمەي بۇيرۇۋەر . مەھەممەت مەرگەنمۇ :

— خاپان راست گەپنى قىلدى . بۇ ئىشقا ئۈزۈڭ ئىگە بول ، — دەدى .

ئوماق يۇرتچاقاندىن چارىغا كېلىدىغاندا ئېلىۋالغان ئىككى كېسەك قېلىپىنى بۇ يەرگىمۇ ئالغىچ كەلگەندى .

— بىزدە ھازىر كېسەك قېلىپىدىن ئىككىسىلا بار . مەن چارىغا بېرىپ كېسەك قېلىپىدىن تۆت - بەشنى تېپىپ كەلگەچ ، ئالىباي ئاقساقالدىن بىرقانچە ياغاچچى سوراپ كېلەي . مەن كەلگۈچە ئىككى ئادەم كېسەك قويسا ، قالغانلار قۇرۇق توغراقتىن كېسىپ تۇرسا ، قانداق ؟ ئىزدەپ بېقىڭلار ، داغا¹ بولسا تېخىمۇ ياخشى ، — دەدى .

— بىز دېدۇققۇ ، — دەدى مەھەممەت مەرگەن ، — ئىش سەندىن ، قىلىش بىزدىن دەپ . سەن خاتىرجەم بېرىۋەر ، كېسەكنى سەن كۆرسىتىپ - ئۆگىتىپ قويغاندەك قۇيۇپ تۇرىمىز . بىر ھەپتىنىڭ ئالدىدا ئوماق ، مەھەممەت مەرگەن ، تۇردۇش قاتارلىق بىرقانچەيلەن ئۆي سالىدىغانغا يەر تاللىغىلى چىقىشقاندە .

1. داغا توغراقنىڭ قۇرۇپ ئاقىرىپ كەتكىنى داغا دېيىلىدۇ .

دى . ئۇلار تېرىقچىلىققا يېڭىلا قەدەم قويدى ، يەنىلا بېلىقتىن ئايرىلسا بولمايتتى ھەم ئايرىلالمايتتى . كۆپ ئارىلاپ ، كۆپ بەرنى كۆرۈپ ، ئاخىر دەريا ، كۆلگىمۇ يېقىن ، تېرىقچىلىق قىلىدىغان بەرگىمۇ يىراق ئەمەس ، «قاراساچ ئايىم دوڭى» تەرەپتىكى بىر ئېگىزرەك بەرنى مەھەللە قىلىشقا تاللىدى .

ھەر يىلى 7 - ، 8 - ئايلاردا كېلىدىغان چوڭ كەلكۈن ھەممە بەرگە يامراپ ، پەسرەك جاي بولسىلا ئالا قويماي بېسىپ ، بۇ قۇملۇق ئادەملىرىگە ئاراملىق بەرمەي يۈرىكىنى سۇ قىلىۋەتكەندى . بىر زامانلاردا بۇلارنىڭ ئاتا - بوۋىلىرى دېھقانچىلىقمۇ قىلىغان ، لېكىن دېھقانچىلىقنىڭ تازا ھوسۇلىنى ئالىدىغان چاغدا كەلكۈن كېلىپ ، ئۇلار بىر ياز قىلغان ئەجر - ئەمگىكىنىڭ مېۋىلىدىن رىنى سۇ بېسىپ - ئېقىتىپ ئەكىتىدۇ ۋەرگەچكە ، «قاۋۇن سۈدۈك»^① ، ئاشلىق بەدگۇيا^② ، بوز تارىمىنى ياقىلا . بالىق چولۇق ، قورساق توق» دېيىشىپ ، تېرىقچىلىقتىن پۈتۈنلەي قول ئۈزۈپ ، ھاياتلىق ئۈمىدىنى بېلىقچىلىققا ، قوشۇمچە ئوۋچىلىققا باغلاپ ، دەريا ، كۆل ياقىلاپ ئولتۇرىدىغان بولۇپ قالغان .

كېسەك قۇيىدىغان يەر ئۆي سالىدىغان جايدىن يىراق بولسا بولمايتتى ، يەنە تېخى شورسىز ، سېغىز توپىلىق بولۇش كېرەك . تەلىيىگە بۇنداق يەرمۇ چىقىپ قالدى . ئوماق شۇ كۈنلا ساتما - كەپە ۋە گەمە ياساشتىن باشقىنى بىلمەيدىغان بۇ كىشىلەرگە كېسەكنى قانداق قۇيىدىغانلىقىنى كۆرسىتىپ قويماقچى بولدى . ئۆزى لاي ئەتتى ، لايىنى ئورىدىن چىقىرىپ كەتمەننىڭ كەينى بىلەن سىيرىپ ، سىلىقلاپ قويۇپ : «بۇ ، لايىنىڭ تېز قېتىۋالماستىكى ئۈچۈن» دېدى ، ئاندىن لايىدىن ئون نەچچە كېسەكلىك كۇمىلاچلاپ قويۇپ ، ئالدىن راسلاپ قويۇلغان مەيدانغا بىردىن كۆتۈرۈپ ئاپىد - رىپ قېلىپقا قۇيۇپ بېسىپ ، تۆت بۇرجىكىنى تولۇق چىقىرىپ قېلىپنى كۆتۈرۈۋېلىپ يەنە يېنىغا قويۇپ ، پومىلما لايىدىن يەنە

① قاۋۇن سۈدۈك - قوغۇن سۈدۈك .
② بەدگۇيا -- ۋاپاسىز .

كۆتۈرۈپ كەلدى . قاراپ تۇرغانلارغا قېلىپقا كىرگەن لاينىڭ تۆت بۇرجەك بولۇپ قېلىشى ئاجايىپ قىزىقارلىق كۆرۈنۈپ كۈلۈپ كېتىشتى . مەھەممەت مەرگەن ئۆيىنى كۆرگەن بولسىمۇ ، كېسەك قويغاننى كۆرۈپ باقمىغاچقا ، ئوخشاشلا ئۇنىڭغىمۇ قىزىق تۇيۇلدى . لېكىن كۆرۈشكە قىزىق بولغىنى بىلەن قىلماق بەك تەسكە توختىدى . ئۆزگەن كۈمىلىچى بىرىدە قېلىپقا پاتىمسا ، بىرىدە قېلىپ يېرىم قالدى . ئاران توغرا كەلگۈدەك ئۆزىم ، كۆتۈرۈپ ئاپارغۇچە يېرىمى ئارا يولدا ئۈزۈلۈپ چۈشۈپ قالدى . نېمىلا بولدى . مەسۇن ، كۈلۈشۈپ يۈرۈپ كېسەك قويۇشنى ئۆگىنىۋېلىشتى . ئوماق چارىدىن تۆت كۈندە كەلدى ، قويۇلغان كېسەكلەرگە قاراپ ھەيران قالدى . كېسەك ئۇنىڭ مۆلچەرىدىكىدىن بىر ھەسسە كۆپ قويۇلغانىدى . مەھەممەت مەرگەن ئوماقنىڭ سورىغىنىغا جاۋاب بېرىپ :

— بۇ سېنىڭ ئالتۇن بالاڭنىڭ ئەقىل كۆرسىتىشىدىن بولدى . — دېدى .

كېسەك قويۇلۇشقا باشلىغان تۇنجى كۈنى ، تۆمۈر كېسەك قويۇۋاتقان يەرگە كېلىپ بىر ئاز قاراپ تۇردى . ئۇ ھېسابلاپ ، چاملاپ باقتى . لاي بىلەن قېلىپ ئارىلىقى ئوتتۇز قەدەمچە بولۇپ ، بىر كېسەك قويۇش ئۈچۈن ئاتىش قەدەم مېڭىشقا توغرا كېلىدۇ . كەن ، مۇشۇ ئارىلىقتا قېلىپ بوش تۇرۇپ قالدىكەن . تۆمۈرنىڭ كالىسىغا بىر ئەقىل كەلدى ، ئويلىغانلىرىنى مەھەممەت مەرگەنگە ئېيتتى .

— بولىدىغاندەك قىلىدۇغۇ ، شۇنداق قىلىپ باقايلى ، — دېدى مەھەممەت مەرگەن .

ئىككى قېلىپتا كېسەك قويۇۋاتقان ئىككى ئادەم بىر قېلىپتا قويۇپ باقىدىغان بولدى . بىرى كۈمىلاچ لايىنى قېلىپقا بېسىپ ، قېلىپنى تارتىۋېلىپ يېنىغا قويۇپ قايتىپ ئارا يولغا كېلىشىگە ، يەنە بىرى كۈمىلاچنى كۆتۈرۈپ كېلىپ قېلىپقا باستى ... — بولىدىكەن ، قېلىپ بوش قالمايدىكەن ، قېلىپنىڭ ئازلىقىدۇر .

مۇ بىلىنمەيدىكەن ، ئىش ئاينىدىكەن ، دېيىشتى مەھەممەت مەرگەن بىلەن تۇردۇش .

بۇ ئىككىسى ھەم تۆمۈر ئۈچى مەسلەھەتلىشىپ ھازىر چە ئىككى كى قېلىپقا تۆت ئادەم ئورۇنلاشتۇرۇپ تۇرىدىغان بولدى . بىرى ئىككىنچى كۈنلىرى كېسەك قۇيغۇچىلار بېلىنى ئاللاماي قالدى ، قۇيغان كېسەكلەرمۇ ئاينىمىدى . ئۈچىنچى كۈندىن باشلاپ بېلىنىڭ ئاغرىقى قويۇپ بېرىپ ئۆگىنىپ قالدى ، كۆنۈپ كەتتى . يېڭى ئىشنىڭ قىزىقچىلىقىدا كېسەك قۇيۇشقا كىرىشىپلا كەتتى . كېسەك قۇيۇلۇۋاتقان مەيدان تالاي يىللاردىن بۇيان سۇ كۆرمەي تېگى - تېگىدىن قۇرۇپ كەتكەچكە ، ئەتىگەن قۇيغان كېسەكلەر چۈشكىچىلا نېمى يەرگە سۈمۈرۈلۈپ كېتىپ بېرىم قۇرۇپ قالاتتى .

ئوماق چارىدىن ئۇستا - شاگىرت بولۇپ ئالتە ياغاچچى ، يەنە ئالباي ئاقساقال ياردەمگە قوشۇپ بەرگەن تۆت ئادەم بولۇپ جەم - ئىي ئون ئادەم بىلەن ئۈچ كېسەك قېلىپى ئېلىپ كەلگەندى . ئۇ ، مەھەممەت مەرگەن ، تۇردۇش ئۈچى مەسلەھەتلىشىپ ئىشلارنى باشقىدىن ئورۇنلاشتۇردى . ياغاچ كېسىش ، راسلاشقىلا چوڭ - كىچىك ئون ئادەم ئورۇنلاشتۇرۇلۇپ ، قالغان ئادەملەرنىڭ ھەممىسى كېسەك قۇيۇشقا ئورۇنلاشتۇرۇلدى . بۇلاردىن ئون ئادەم بەش قېلىپتا كېسەك قۇيىدىغان ، ئۈچ ئادەم لاي ئېتىدىغان ، قالغانلار كېسەكلەرنى تىكلەپ يۆلەيدىغان ، تىزىدىغانغا بەلگىلەندى .

مۇشۇ كۈنلەردە ئاينۇران موماي مەھەممەت مەرگەنگە ئوخشاش كۆڭلى ئېچىلىپ ، روھى كۆتۈرۈلۈپ بەكلا تېتىكىلىشىپ كەتتى . ئايقوتقا ھەمدەم بولۇپ ھېلى ئۇ ئايالنى بىر ئىشقا جورۇسا ، ھېلى بۇ بىرنەچچە ئايالنى ئۇ ئىشقا بۇيرۇيتتى . ئايقوت يېڭى ئابدال - يۇرتچاقاندىكى مەھەللە قۇرۇلۇشىدا ئاياللار بىلەن ئىشلەپ يۈرۈپ خېلى تەجرىبىلىك بولۇپ قالدى . لېكىن ، بۇرۇندىن تونۇشمايدىغان ، مېجەز - خاراكىتىرىنى بىلىشمەيدىغان ، ھەر خىل ياشنىكى ئاياللارغا ئىش بۇيرۇپ باشلامچىلىق قىلىشتا ئايقوت سەل ئوڭاي -

سىزلىنىپ قالغاندى . بۇ ئىشتا ئاينۇران موماي ئۈندىڭغا تازا ئەسقاتتى .

— خانلىرىم ، — دېدى تۇنجى كۈنى قومۇش ئورۇشقا مېڭىش ئالدىدا ئاينۇران موماي ئاياللارغا ، — بىز قاتماچۇقتا تۇغۇلۇپ ، قاتماچۇقتا چوڭ بولدۇق ، تويىمىزمۇ قاتماچۇقتا بولدى . ھازىرغىچە قاتماچۇقتا يېتىپ - قويۇپ كېلىۋاتىمىز . قاتماچۇقنىڭ قانداق ياسىلىدىغانلىقىنى ھەممىمىز ياخشى بىلىمىز . ئەرلىرىمىز تېرىيدىغان يەرنى ھازىرلاپ ، تېرىش بىلەن بولىدىكەن . قاتماچۇق ياسايدىغانغا كېرەك بولىدىغان قومۇش ، يېكەنلەرنى تەييار قىلىش بىزگە قالدى . ھەربىر ئايال ئۆزۈڭلار ئۈچۈن ياسايدىغان قاتماچۇققا ئىش قىلالايدىغان بالىلىرىڭلارنى ئېلىپ بېرىپ ، يىغقان قومۇش ، يېكەنلەرنى بىر يەرگە توپلاڭلار .

ئاينۇران موماينىڭ قىسقا - قىسقا ، لېكىن قىزىقارلىق گەپلىرىنىلا ئاڭلىغان ئايقۇت ، موماينىڭ ھازىرقى گېپىنى ئاڭلاپ ھەيران قالدى . «مۇشۇ يېشىغىچە بوۋىيى بىلەن ئىككىسىلا دالا - تۈزدە يالغۇز ياشاپ ھېلىمۇ گەپلىرىنى ئۇنتۇپ قالماپتۇ دەپ ھەيران بوپتىمەن . گەپ قىلماي يۈرگىنى بىلەن ، ئەسلىي گەپ قورسىقىدا ئىكەن ئەمەسمۇ . قارىمامدىغان قاملاشتۇرۇپ قىلغان گەپلىرىنى» دەپ ئويلىدى ئايقۇت ئىچىدە . بۇ يەردىكى ئاياللار ئىچىدە ئاينۇراننىڭ يېشى ھەممىسىدىن چوڭ بولۇپ ، ئۇلارنىڭ ئانىسى قۇرامىدا بولغاچقا ، شۇ كۈندىن باشلاپ ھەممە ئايال ئۇنى ئاينۇران موماي دەپ ئاتايدىغان بولدى ، ھېچكىم ئۈندىڭ گېپىنى بىرمىدى .

ئايقۇت بىلەن ئاينۇران موماي ئاياللارنى باشلاپ يېكەنكۆل تەرەپكە ماڭدى . كۆپىنچە ئاياللار كالا مىنىپ ، بالىلىرىنى ئېشەككە مىندۈرۈۋالغاندى . ئاينۇران مومايغا ئايقۇت ئۆزلىرىنىڭ ياۋاش بىر ئېتىنى مىنىپ تۇرۇشقا بېرىپ تۇردى . ئايقۇتمۇ كالىغا مىنگەندى . تۇنجى قېتىملىق قومۇش ئورۇشقا مېڭىش ئوي تارتىپ ماڭغاندىكىدەك كۈلكە - چاقچاق ، قىقاس - چۇقان بىلەن ناھايىتى

قىزغىن بولدىكى ، ھېچكىم - ھېچكىمدىن ياتسىراپ يۈرمىدى .
— ئورۇغان قومۇش ، يېكەنلەرنى بىر يەرگىلا توپلايمىز -
كىن دېسەم ، ھەرقايسى ئۆيلۈك ئايرىم توپلايدۇ دېدىڭمۇ -
دېدى ئايقۇت توپتىن ئارقىدا كېلىۋېتىپ ئاينۇران مومايغا .
— بۇ خوتۇن ، بۇ بالىلارنىڭ قايسىسى قانداق ، بىلىمىزمۇ ؟
بىلمەيمىز . شۇڭا ئۆزۈڭنىڭكىنى ئۆزۈڭ تەييارلا دېسەك ، ئۆزىنىڭ
غېمىنى ئۆزى ئوبدان قىلامدىكىن دەيمىنا .

موماينىڭ گېپىگە ئايقۇت قايىل بولدى . تۇردۇشنىڭ خوتۇنى
تىللاخان بۇلارنى ساقلاپ تۇرغانىدى . تىللاخان ئەلىك ياشقا يېقىن -
لىشىپ قالغان بولسىمۇ ، ئەمدى قىرىققا بارغاندەك كۆرۈنەتتى .
بۇغداي ئۆڭ ، قارا كۆز ، چاچلىق ئايال بولۇپ ، بىلەكتەك ئىككى
ئۈرۈم چېچى تېقىمىدىن ئېشىپ تۇراتتى . مەھەللىسىدە كىشىلەر
ئۇنى : «تىللاساچ» دەيتتى ، ئېرىنىڭ ئەكسىچە كەم سۆز ئىدى .
بىراق ، بىرەرسى ئۇنىڭ چىشىغا تېگىپ قويغۇدەك بولسا ، ۋاي -
ۋاي ، شۇ چاغدا ئاڭلايدىغان بولسىڭىز ، ھەربىر گېپى توقماقتەك
تېگەتتى ، ۋەزنى تۈگمەن تېشىدىن ئېغىر ئىدى . بۇلار يېتىپ
بېرىشىغا ، تىللاخان ئايقۇتتىن :

— ھەر ئائىلە ئۆزىنىڭكىنى ئۆزى يىغسا ، بەزىلەرنىڭ
ئۇلاغ - قارىسى ئاز ، توشۇيدىغاندا قانداق قىلىدۇ ؟ — دەپ
سورىدى .

ئايقۇت ئاينۇران مومايغا قارىدى ، موماي : «ئۆزۈڭ بىرنېمە
دە» دېگەن مەنىدە باش ئىشارىسى قىلدى . ئايقۇت :
— قومۇشلارنى توشۇيدىغان چاغدا ئەرلەر مەسلەھەتلىشەر ، —
دەپ جاۋاب بەردى .

ئاياللار ئەرلەرگە ئوخشاش ئۆز ئىشىغا كىرىشىپلا كەتتى .
مەھەممەت مەرگەن بىلەن ئاينۇران موماينىڭ بولغىنى ئوماق بىلەن
ئايقۇتنىڭ يۈكىنى كۆپ يەڭگىلەتتى .

كېسەك تىزىدىغاندا ئەر - ئاياللار ئارىلاش ئىشلىگەچكە ، كۈل -
كە - چاقچاقلار پات - پات ئەۋجىگە كۆتۈرۈلۈپ تۇراتتى . بولۇپمۇ

كېسەك تىزىشۇۋاتقان شوخ ، تىلى ئىتتىك ياش ئاياللار لاي ئې-
تىش ، كېسەك قۇيۇش بىلەنلا بولۇپ ، كۈلكە - چاقچاققا ھەپسىلد-
سى يېتىشمەيۋاتقان ئەرلەرگە «تاش ئېتىپ» ئېيتقان قوشاقلىرى
قىزىق ئىدى .

بىر كېسەكنى قۇيغۇچە ،
تاللىش قاپتۇ مۈكچەيىپ .
تىلى لايدا قالغانمۇ ،
قايتۇ جىمىپ ، شومشەيىپ .
ئېجەم كەلسە قاشىغا ،
دادلار چېغى ئۈمچەيىپ .

قومۇش ، يېكەن ئورۇۋاتقان ئاياللار ئارىسىدىمۇ قوشاق ئۇ-
زۇلمىدى . ئاياللارنىڭ روھىنى كۆتۈرۈش ، ئۇلارنىڭ بىلمەيدىغان
باشقا بىر يەرگە كېلىپ قالغاندا بولىدىغان ياتسىنىش كەيپىياتىنى
يوقىتىش ئۈچۈن ، تۇنجى كۈنلا بىرىنچى قوشاقنى ئايقۇت باشلاپ
بەرگەندى :

شامال كەلسە ئىرغانادۇ كامپاشى ،
يارىم كەلسە ئېتىلادۇ ئوڭ قاشى .
بولما يارىم ماڭا ئالا كۆڭۈلدە ،
سەندىن بۆلەك يوقتۇر كۆڭلۈم قياشى .

تىللاخاننى بەك قوشۇقچى دەيدۇلا ،
چىرايىغا قاراسام مەن غەم تولا .
بىلەلمىدۇق تۇردۇش بەگىم باقمىدۇ ،
دەردى بولسا مانا بىزگە ئېيتسۇنلا .

ئايقۇت قوشاقنىڭ بىرىنچى كۈپلىتىمدا ئەينى ئۆزىگە قارىتىپ كۈلكە كۆتۈرمەكچى بولغان بولسا ، ئىككىنچى كۈپلىتىمدا ئەينى تىللاخاننىڭ تىلىنى غىدىقلاپ ، ئۇنى گەپكە ، قوشاققا ئېغىز ئاچۇرماق بولغانىدى ، ئۈنۈمى ئايقۇتنىڭ ئويلىغىنىدىنمۇ ياخشى بولدى . شۇنىڭدىن كېيىن ، ئاياللار تاڭ سەھەردە بىر - بىرى بىلەن بەس بەس لەشكەن تورغايلاردەك بىرىنىڭ قوشىقىغا بىرى ئۇلاپ ئېيتىپ كەڭ تۈزنى چاڭ كەلتۈرۈۋەتتى . بۇلاردىكى قىزغىنلىقنىڭ يالقۇن تەپتى ئەرلەرگە يېتىپ بېرىپ ، ئۇلارنىڭ ئىشتىياقىنى ئوت ئالدۇرۇۋەتتى . روھى بۆلەكچە ئۇرغۇپ ، ھارغان ، بوشىغان پۈت - قول ئوڭلىرىنى جانلاندۇرۇۋەتتى .

چۈشتىن كېيىنكى چاغ . ھەممەيەن قىزغىن ئىشلەۋاتاتتى .
— كېيىك - كېيىك ! ئانا - بالا كېيىك ! — كېسەك تىزىۋاتقان ئاياللاردىن بىرى گويا ئاجايىپ بىر نەرسىنى كۆرۈپ قالغاندەك ئۈنلۈك تۈۋلۈۋەتتى .

كىشىلەر قىلىۋاتقان ئىشىدىن توختاپ ئايال كۆرسەتكەن تەرەپكە قاراشتى . يېقىن يەردىكى بىر دۆڭدە ئانا - بالا كېيىك مۇشۇلار تەرەپكە قاراپ تۇراتتى .

— ئاپلا ، ئوقيا بولغان بولسا ...

— ئات بولغان بولسىمۇ سالما تاشلاپ يۈرۈپ ...

— جۆيلۈشمە ! ئاستا گەپ قىلىش ! ئۇ تۆمۈر بىلەن ئۆردەك - نىڭ كېيىكى ، بىزنىڭ كېيىكىمىز ! — مەھەممەت مەرگەن قەھرى بىلەن دېدى .

ئوماق بىلەن مەھەممەت مەرگەن تۆمۈرنى نەدىكىن دەپ ئەتراپقا قارىدى . بۇ چاغدا تۆمۈر ئاللىقاچان دۆڭنىڭ يامزىلىغا بېرىپ بولغانىدى . ئانا - بالا كېيىكىنىڭ كەچمىشىدىن خەۋىرى يوق ئەر - ئاياللارنىڭ كۆزى تۆمۈر بىلەن بىللە دۆڭگە ئۆرلىمەكتە ئىدى . ئۇلار ھېكايە - چۆچەكلەردە ئېيتىلىدىغان ئاجايىباتلىق ۋەقەنى ئوڭىدا كۆرۈۋاتاتتى . تۆمۈر دۆڭگە چىقتى ، كېيىكچاق ئۇنىڭ ئالدىغا كەلدى . تۆمۈر كېيىكچاقنىڭ باش - بويۇنلىرىنى

سىلدى ، كېيىكچاقمۇ تۆمۈرگە سۇۋاشتى ، قوللىرىنى پۇرىدى .
تۆمۈر ئانا كېيىككە قاراپ ماڭدى . ئانا كېيىك كەينىگە ئىككى
قەدەم داچىپ توختىدى ، تۆمۈرنىڭ قولىنى قايتا - قايتا پۇرىدى .
تۆمۈر ئۈنىڭمۇ بېشىنى ، دۈمبىسىنى سىلدى . ئانا كېيىك ھېچبىر
ئىپادىسىز جىملا تۇرىۋەردى ، ئەمما بېشىنى سەل كۆتۈرۈپ ، كې-
سەكلىكتە تۇرغان بىر توپ ئادەمگە كۆز ئۆزمەي قاراپ ، سەگەك
تۇراتتى . تۆمۈر ئانا - بالا كېيىكنىڭ ئوتتۇرىسىدا قولىنى ئۇلار-
نىڭ دۈمبىسىگە قويۇپ تۇراتتى .

— مەھەممەت ئاغا ، — تۇردۇش پەس ئاۋازدا گەپ
قىلدى ، — بىزنىڭ كېيىك دەيسىنا ، بۇ قانداق گەپ ؟ !
— گەپ قىلما ! — مەھەممەت مەرگەن تۇردۇشقا شۇنداق دەپ
ئوماققا قارىدى ، — ھەي ، ئۆردەك يوق - دە . كېيىكچاق شۇنى
دەپ كەلگەن ئەمەسمۇ . يەنە كېتىپ قالارمۇ ؟
— كېتىدۇ . بۇنچىۋالا ئادەمنى كۆرگەن ئانا كېيىك بالىسىنى
ئەگەشتۈرۈپ كەتمەمدۇ ، كېتىدۇ .

«ئۇ توغرا ئېيتتى» دېگەندەك ، ئوماق گېپىنى تۈگىتىشىگە
ئانا كېيىك ئادەملەر تۇرغان تەرەپكە تازا بىر قارىۋېتىپ ، قاتتىق
بىرنى پۇشقۇردى - دە ، بالىسىنىڭ بېقىنىغا تۇمشۇقىدا نوقۇپ
قويۇپ دۆڭنىڭ ئېرىقى تەرىپىگە چۈشۈپ كەتتى . كېيىكچاق ئوماق-
لار تۇرغان تەرەپكە يەنە بىر قارىۋېتىپ ، تۆمۈرنى يەنە بىر پۇراپ
قويۇپ ئويناقلانغىنىچە ئانىسىنىڭ كەينىدىن كەتتى . تۆمۈر دۆڭدە
كېيىكچاق كەتكەن تەرەپكە قارىغىنىچە ئۇزاق تۇردى . بەلكى ئۇ
ئانا - بالا كېيىكنىڭ قارىسى كۆزىدىن يىتكەندىن كېيىنمۇ يەنە
كۆرۈنۈپ قالار دېگەن ئۈمىد تە قارىغاندۇ .

بۇ كۈندىكى مەھەممەت مەرگەننىڭ ھەسرەتىنى دېمەك . كې-
يىك بالىسىنىڭ بېشىنى سىلمۇالمىغىنىغا ، ئانا كېيىككە بىر جا-
ۋۇر سۇ ، بىر باغلام ئوت بېرەلمىگىنىگە ئارمان يەپ ، ھەسرەت
چەكمەكتە ئىدى .

بۇ كۈنى كىشىلەر ئالدىن كېلىشىۋالغاندەك ، تاماقلارنى كۆ-

تۈرۈپ ئوماقنىڭ گەمىسىنىڭ ئالدىغا ئەكەپ يېيىشكە باشلىدى .
«بۇلارغا بۈگۈن نېمە بوپتۇ» دېگەندەك ئوماق بىلەن ئاققۇت
بىر - بىرىگە قاراشتى . تۈردۈش تاماق قاچىسىنى ئۈستىگە ئورۇن
تۈرۈپ :

— ئوماق ، بايقى ئانا - بالا كېيىكنىڭ ئىشى قانداق ئىش
بىزنىڭ ھېچ ئەقىلمىز يەتمەيۋاتىدۇ . سۆزلەپ بەرسەڭ ، — دېدى .
— ھە ، مۇنداق گەپمىدى ، بۇنى ئەڭ ياخشىسى مەھەممەت ئاغا
ئۆزى دەپ بەرسۇن ، — دەپ مەھەممەت مەرگەنگە قارىدى .
مەھەممەت مەرگەن بىر ئۇھسىنىۋېتىپ ، ئانا - بالا كېيىك
بىلەن ئۆزى ئوتتۇرىسىدا ۋە كېيىك بالىسى بىلەن ئۆردەك ھەم
ئۆردەكنىڭ ئۆيدىكىلەر ئوتتۇرىسىدا بولۇپ ئۆتكەن ئىشلارنى ھې-
كايە قىلىپ ئېيتىشقا باشلىدى ...

6

تايۇق ئوماقلارنىڭ يېنىدىن قايتىپ كەلگەن كۈننىڭ ئەتىسىلا
كۈنچىققانبەگنىڭ قېشىغا كىرگەندە ، بەگ تۈلەك بوۋا بىلەن پاراڭ-
لىشىپ ئولتۇراتتى .

— ئەجەب تۇرمايلا قايتىپ كەپسەنغۇ ؟ — ئۆزئارا سالاملىشىپ
بولغاندىن كېيىن ، كۈنچىققانبەگ تايۇقتىن سورىدى .

— باش تېرىلغۇغا ئاران ئىككى ھەپتىدەك ۋاقىت قاپتۇ . بىز
تېرىيدىغان يەر نەدە ، ئىشلىتىدىغان قورال - سايمان قېنى ؟ شۇڭا
بىر كۈن تۈرۈپلا قايتتىم . ئۇلار ئوبدان تۈرۈپتۇ ، يالغۇزمۇ ئەمەس-
كەن ، — دېدى تايۇق ئاندىن ئوماق ، ئايقۇتلارنىڭ سالىمىنى
يەتكۈزدى .

— ياخشى ئادەم نەگىلا بارسا يالغۇزچىلىق تارتمايدۇ ، —
تۈلەك بوۋا تايۇققا قاراپ ئۇنىڭدىن سورىدى ، — قېنى ئېيتە ،
كىمنى ئېلىپ كەلدىڭ ؟

— توختاق بىلەن ئايىسۇلۇ بىز بىلەن كەلدى . توختاق تېرىلغۇ

ئىشلىرىغا خېلى پىشىپ قالغان ئوخشايدۇ .
— ۋاقت بەك قىسكىن ، — كۈنچىققانبەگ تايۇقتىن سورىدى .
— قېنى دېگىنە ، بىزگە ھازىر دەرھال كېرىكى نېمىلەر ئىكەن ؟

— بىرىنچى قىلىدىغان ئىشىمىز تېرىيدىغان يەر تېپىش ، ئاندىن بىر ياندىن يەرنى قىرلاپ ، بىر ياندىن سۇ باشلايدىغان ئېرىق - ئۆستەڭ چېپىش ؛ ئاندىن يەرنى سۇغىرىپ قاندۇرۇش ، يەر ئۆسسى تاۋلاشقاندىن كېيىن ، ھەيدەپ ، ئاغدۇرۇپ ، تېرىش ئىكەن . بۇ ئىشلارنىڭ ھەممە يولىنى توختاق بىلىدىكەن ، — دېدى تايۇق ، قىلىدىغان ئىشلارنى بىلىۋالغىنى بويىچە چۈشەندۈرۈپ .
— يەرنى نېمە بىلەن ھەيدەيدىكەن ؟

— ئەسلىدىغۇ يەرنى قوش - سوقا بىلەن ھەيدەيدىكەن . ئۇنىڭ چىشى چويۇندا ، باشقا يېرى ياغاچتا ياسىلىدىكەن . قوش چىشى بولسىلا قالغىنىنى توختاق ياسىلايدىكەن . ئوماقتا تۆتلا چىش بار ئىكەن ، ئەمما قۇملۇق ئىچىدىن بەش - ئالتە ئۆيلۈك كېلىپ ئوماقلار بىلەن بىللە يەر تېرىماق بولۇۋېتىپتۇ . ئەگەر يەرنى كې-ئەيتىپ قالسا ، ئۇلارغا قوش چىشى جىددىي لازىم بولىدۇ . مېنىڭ-چە ، دەماللىققا تىكەنلىكتىن بىرنەچچە چىش تاپقۇزۇپ كەلسەكمە-كىن . تىكەنلىك ، كۈزلەكلەر چوڭ يۇرت . بىرنەچچە چىش چىقىپ قالار دەيمەن ، پەقەت بولمىغاندا تىرنا - تارماق دەپ بىر نەرسە بولىدىكەن ، ئۇنى ياغاچتا ياساشنى توختاق بىلىدىكەن . يەرنى شۇ-نىڭ بىلەن تاتىلاپ بوشتىپ تېرىسىمۇ بولىدىكەن ، — دېدى تايۇق ۋە بۇغداي پىشقاندىن كېيىن يەنە نېمىلەرنىڭ لازىم بولىدىغانلىقى-نىمۇ قوشۇپ قويدى .

— ۋاقت قىسكىن ، — كۈنچىققانبەگ گېپىنى باشلاپلا ئۆرە تۇرغىنىچە دېدى ، — بىزدە ھازىر ، بىزمۇ يەر تېرىپ باقساق ، دېگەندىن بۆلەك ھېچقانداق تەييارلىق يوق ، قوش چىشى ، كەتمەن تېپىپ كېلىشكە تىكەنلىككە ھازىرلا ئادەم ماڭدۇراي . تېرىيدىغان يەرنى تاللاشقا كەلسەك ، بۇ يەردىكىلەرنىڭ ھېچقايسىمىز قانداق

يەرنى تېرىسا بولىدىغان - بولمايدىغانلىقىنى بىلمەيمىز . بۇنىڭدا توختاقنىڭ دېڭىنى ھېساب بولسۇن ، ھەممىدىن شۇنىڭ ئاغزىغا قارايمىز ، تۈلەك بوۋا ، -- كۈنچىققانەبەگ تۈلەك بوۋىغا قارايدى ، -- سەن توختاققا توختىكۆل ، تالىشقول قاتارلىق ئىجادىيەتلەردىن بەش - ئالتىنى قوشۇپ بەر . تېرىيدىغان ، ئېرىق - ئۆسۈش تەڭ ئالىدىغان يەرنى تاللاپ ، قىلىدىغان ئىشلارنى قىلىپ تۇرۇڭ . لار . مەن قويدىن ئوتتۇزنى ، ئادەمدىن ئۈچنى ئېلىپ تايۇق بىلەن كورلىغا ماڭاي . تېرىقچىلىققا ، ئۇنىڭدىن كېيىنكى ئىشلارغا كېرەكلىك نەرسىلەرنى ئېلىپ كېلەيلى . تۈلەك بوۋىمۇ ئورنىدىن تۇرۇپ :

— گوي - گوي - گوي ، ھەممە تەرەپتىن تۇتۇش قىلمىساق بولمىغۇدەك . بۇ يەردىكى ئىشلارنى ماڭا قويۇپ بەر . ئىشلارنى توختاقنىڭ دېڭىنى بويىچە ئىشلەيمىز . ھازىر چىقىپ توختاق ، ئايسۇلۇ بىلەن كۆرۈشۈپ قويايلى ، ئاندىن ھەرقايسىمىز ئۆز ئىشىمىزغا ماڭايلى ، -- دېدى .

ئۇلار كۈنچىققانەبەگنىڭ ئۆيىدىن چىقىپ تايۇقنىڭ ئۆيىگە كەلدى . توختاق ، ئايسۇلۇلار بىلەن كۆرۈشتى ، ئوماق ، ئايقۇتلارنىڭ ئەھۋالىنى سورىدى .

— ۋوي ، ماۋۇ تىلەشقۇ ، -- دېدى كۈنچىققانەبەگ كىرگەنلەر . دىن ئەيمىنىپ ئايسۇلۇغا چىڭ يېپىشىۋالغان تىلەشقىنى كۆرسىتىپ ، -- تۇغۇلۇپلا قالسا چوڭ بولىدۇ ، ھە .

ئۇلار ئوماق ، ئايقۇتلار ئەۋەتكەن ئالاھىدە يوللۇق سوۋغىسى پوستانى قۇيىمىسىدىن ئون نەچچە تالنى ئوتتۇرىغا قويدى . تايۇق ئۇنىڭدىن بىرنى ئوتتۇرىدىن كېسىپ ئىككى قىلىپ كۈنچىققانەبەگ بىلەن تۈلەك بوۋىغا بىر پارچىدىن بەردى .

— گوي - گوي - گوي ، بۇ پوستانى قۇيىمىسىنى كىم ئەتتى ، تەمى بۆلەكچىلىغۇ ! -- دېدى تۈلەك بوۋا پوستانى قۇيىمىسىدىن بىر چىشلەم يەپلا . ئۇلار ماڭان :

-- بۇ ، ئايقۇت بىلەن ئاينۇران موماي قاراقوشۇن - ئاينۇران

ئۈسۈلنى بىرلەشتۈرۈپ قويغان پوستلاق . مەن ئۇنى قانداق قويدىم .
دىغانلىقىنى ئۆگىنىۋالدىم ، — دېدى ۋە مەھەممەت مەرگەن بىلەن
ئايىنۇران توغرىلۇق قىسقىچە سۆزلەپ بەردى .

كۈنچىققانبەگ پوستلاق قۇيىمىسنى بىزمۇ مۇشۇنداق قۇيالىلى ،
بۇ پوستلاقتىن تايۇق بىلەن ئىككىمىز ئىككى تالدىن ئېلىۋالايلى .
مەن تىكەنلىككە بارىدىغان ، قوينى ھەيدەپ كېلىدىغان ئادەم ماڭدۇ-
رۇۋېتەي ، ئەمەسە بۇ يەردىكى ئىش سەن بىلەن توختاققا قالدى ،
دەپ قويۇپ ، پوستلاق قۇيىمىسىدىن ئىككىنى ئېلىپ چىقىپ
كەتتى ...

كۈنچىققانبەگلەر شۇ كۈنى چۈشنىڭ قايرىلىشىغا مېڭىپ
6 - كۈنى دەل يەنە شۇ ۋاقىتتا ، كورلىنىڭ قارسۇ بويىغا يېتىپ
كېلىشتى . ئەگەر ئۇلار قوي ھەيدەپ ماڭمىغان ھەم كۈنچىققانبەگ
بولمىسا تۆت كۈندە كېلەتتى . كۈنچىققانبەگنىڭ بۇ يوغان كۆتەك-
تەك بەستىنى كۆتۈرۈپ ئىتتىك مېڭىشقا ھەرقانچە ئالماشتۇرۇپ
مىنىسمۇ ئات چىدىمايتتى ، ئاسنا ماڭماي ئامال يوق .

— سىلەر جاندارلارنى ئوتلاتقاچ ئۆستەڭ بويىدا ئارام ئېلىپ
تۇرۇڭلار ، مەن مەدىل ئاسقانىڭ ئۆيىگە بېرىپ ئوقۇشۇپ
كېلەي ، — دېدى تايۇق ئاتتىن چۈشۈپ ، غانجۇغىلىۋالغان نەرسە-
لەرنى يەرگە قويۇپ بولۇپ . كۈنچىققانبەگ :

— مېنىڭ كورلىغا بىرىنچى قېتىم كېلىشىم . بۇ يەرنىڭ
ئادەملىرىنىمۇ ، ھېچنېمىنى بىلمەيمەن . سەن بېرىپ ئوقۇشۇپ
كەل ، ئۇزۇن تۇرۇپ قالما ، بىز تۇرۇپ تۇرايلى ، — دېدى ۋە
يەنە تەكىتلەپ ، — تېز قايتىپ كەل ، — دەپ قويدى .

كۈنچىققانبەگ ئاتىسى جاھانبەگ بىلەن بىر قېتىم قەشقەرگە
بارغاندىن باشقا ھېچ يەرگە بېرىپ باقمىدى . قەشقەرلىكلەرنىڭ
كىيىم - كېچىكى ، گەپ - سۆزلىرى ، يۈرۈش - تۇرۇشتىكى
تۈزۈت - سۈلكەتلىرى ، ئاجايىپ - غارايىپ تاماقلرى ، ئۆيلىرى
ئۇنى قىزىقتۇرغان بولسىمۇ ، مىخ - مىخ ئادەملەر ئارىسىدا ئۆزى
قىسىلىپ ، دېمى سىقىلغاندەك بولۇپ ، يەنە قۇۋۋەتلىك ئۈجۈل

تالقىنى ئۈمىچىنى ، بۇلىقىنى ، ئۈچۈسىنى ، بېلىقىنى ، كەڭ دالىسىنى سېغىنىپ ، يۇرتغا قايتىپ كەلگۈچە كۆرى تۆت ، تاقىنى تاق بولۇپ كەتكەندى ، شۇنىڭدىن كېيىن لوپ دالىسىدىن چىقىپ باقمىدى . بۇ قېتىم ئۇ نىيەت قىلغان تېرىقچىلىق ئىشى بىلەن كورلىغا كېلىش ئىرادىسىگە كەلگەن . بۇ نىيەتنىڭ ئۇرۇقىنى ئۇنىڭ كۆڭۈل ئېتىزىغا قالاچ قاناقا سالغان ، كېيىن ئۇنى تۈلەك بوۋا ئاغزىدىن چۈشۈرمەي تولا دەپ كۈچلەندۈرۈپ ، بىخ سۈرگۈزۈپ مۇشۇ دەرىجىگە كەلتۈرگەندى .

قارىسۇ ئۆستىڭى بىلەن مەدىل ئاسقالنىڭ ئۆيىنىڭ ئارىلىقىدا نىڭ قانچىلىكلىكى تايۇققا ناتونۇش ئەمەس . ئۇ يىگىرمە بەش يىلنىڭ ئالدىدا قالاچ قاناقا بىلەن بىللە كېلىپ ، ئۇنى - بۇنى ئۆگىنىۋېلىش ئۈچۈن ئاسقالنىڭ ئۆيىدە ئون نەچچە كۈن تۇرغاندى . يېقىندا ئوماق ئۇنىڭغا ئۆزىنى «قارى» ئاتىۋالغان قاسم ئوغرى توغرىلىق سۆزلەپ بەرگەندى . ئۇ «قارى» ئوغرى ھېكايىدى . سىنى ئويلاپ بولۇپ ، مەدىل ئاسقال ، ئۇنىڭ ئوغلى قاسم قارى توغرىلىق ئويلىدى . ئۇ قېتىمدا ئۇلار ئۇنىڭدا ياخشى تەسىر قال . دۇرغانىدى . «مەدىل ئاسقال قانداقراق تۇردىكىن ، قاسم قارى ئۆيىدە بولغان بولسا ياخشى بولىتى» دېگەنلەرنى ئويلىدى .

تايۇق ئېگىز ئېرىق مەھەللىسىگە كىردى . كىردى ، ئەجەب . لىنىپ ھەيران قالدى . ئۆتكەندە كەلگەندە كوچىدا ئادەملەر ئوياندى . دىن - بۇيانغا ئۆتۈشۈپ تۇراتتى . كوچىدا ھەر خىل ئويۇنلارنى ئويىناۋاتقان بالىلار جىق ئىدى . ئۇلارنىڭ ۋاراڭ - چۈرۈڭلىرى ، كۈلكە - چاقچاق ، قىمقاس - چۇقانلىرى مەھەللىنى بىر ئالاتتى . ئەمما بۈگۈن مەھەللىدە شۇنچىلىك جىمچىتىكى ، گويا جىمى جاھان سۈكۈتكە چۆمگەندەك ، مەھەللىنى گۇرستان جىملىقى باسقانىدى . كوچىدا ئادەم تۈگۈل ئىت ، مۈشۈكمۈ كۆرۈنمەيتتى . دائىم ئوچۇق تۇرىدىغان ئىشىك - دەرۋازىلار ھىم ئېتىك . بىرەر ھويلىدىن ئادەم بارلىقىنى بىلدۈرىدىغان ھېچقانداق شەپە سېزىلمەيتتى . تىنچسىز -

لىق خاتىرىچەلىكىنى بۇزۇپ ، كىشىلەرنى ساراسمىگە ، پارا كەندە - چىلىككە سالىدۇ ؛ ھەددىدىن زىيادە جىمجىتلىق ئەتراپىنى ، ھەممە - نى سۈرلۈكلەشتۈرۈپ ، كىشىلەر كۆڭلىنى ئەندىشىگە ، ۋەھىمىگە ، قورقۇنچقا سالىدۇ . ھەتتا ئادەمنىڭ ئۆز ئايىغى ئاستىدىن چىققان «شېرىق» قىلغان ئاۋازمۇ يۈرەكنى «جىغ» قىلدۇرۇۋېتىدۇ . ئې - گىز ئېرىق مەھەللىسىنىڭ بۈگۈنكى جىمجىتلىقى ئەنە شۇنداق سۈرلۈك ، ۋەھىمىلىك ئىدى . تايۇق شۇ ھەيرانلىقتا ئاستا مېڭىپ مەدىل ئاسقانىڭ يوغان دەۋازىسى ئالدىغا كەلدى . ئەتىگەندىن كەچ - كىچە ئوچۇقلا تۇرىدىغان ئىككى قاناتلىق بۇ دەرۋازىمۇ ئېتىك ئىدى . ئاتتىن چۈشۈپ يېقىن كېلىپ قاراپ ، دەرۋازىنىڭ ئىچىدىن ئېتىپ قويۇلغانلىقىنى بىلدى . «نېمە ئىش بولغاندۇ ، قانداق قىلاي ؟» دەرۋازىنى قاقماقچى بولغان تايۇق ئويلىنىپ تۇرۇپ قال - دى . نەگە بېرىپ ، كىمنى ئىزدەيدۇ ؟ «بىلمەيدىغان يەرنىڭ ئوي - دوڭغۇلى تولا» دېگەن گەپ بار . قارىسىغا ماڭسا قايسى ئوپۇرغا چۈشۈپ كېتىدۇ ، قايسى دوڭغۇلغا ئۈسۈپ قالىدۇ . تايۇق ئۇنداق ئويلاپ ، بۇنداق ئويلاپ ، ئاخىر دەرۋازىنى قېقىپ بېقىش نىيە - تىگە كەلدى - دە ، دەرۋازىنى ئېھتىيات بىلەن ئاستا بىرنەچچىنى قاقتى . جىم . ئىككىنچى قېتىم سەل قاتتىق قاقتى . «غەد ... چ ... قىلىپ ئۆينىڭ ئىشىكى ئېچىلغاندەك بولۇپ ، ئادەمنىڭ «شىپ ... شىپ» ئاۋاز چىقىرىپ دەرۋازىغا كېلىۋاتقانلىقى بىلىندى . سۈرلۈك جىمجىتلىق ئىچىدە ئاڭلىنىۋاتقان بۇ «شىپ - شىپ» تايۇققا شۇنچىلىك ۋەھىمىلىك تۇيۇلۇپ كەتتىكى ، دەرۋازىنى قېقىپ قويد - غىنىغا پۇشايمان قىلىپ قالدى . دەرۋازىنىڭ تاقىقى ئېلىنغاندىكى «تاراق» قىلغان ئاۋاز خۇددى تايۇقنىڭ يۈرىكىگە تەگكەندەك بىلد - نىپ كەتتى . دەرۋازىنىڭ بىر قاننى يېرىم ئېچىلدى . تايۇقنىڭ ۋەھىمىدە تېز - تېز سوقۇپ كېتىۋاتقان يۈرىكى ئىزىغا چۈشتى . ئۇ ئۆزى سەزمىگەن ھالدا : «ئۇھ» دەۋەتتى .

— ئەسسالامۇئەلەيكۈم ...

تايۇقنىڭ كۆز ئالدىدا تەئەججۇپ ئارىلاش جىلمىيىپ قاسم

قارى تۇراتتى . تايۇق ئۇنى بىر قاراپلا تونۇۋالدى . ئەمما قاسم قارى ئالدىدا تۇرغان ئادەمنىڭ سالمىغا جاۋابىن ، سالام قايتۇرغان بولسىمۇ ، كىملىكىنى بىلمەي ، «سىز كىم بولىسىز ، كىمىنى ئىزدەيسىز» دەپ سورىماقچى بولدى ، لېكىن شۇئانلا : «تايۇقمۇ ، سىز ، قاچان كەلدىڭىز؟» دەپ سورىدى ۋە ئۇنى ئۆيگە تەكلىپ قىلدى .

تايۇق ئېتىنى يېتىلەپ ھويلىغا كىردى - دە ، يۈرىكى «جىغ» قىلىپ مېڭىشتىن توختاپ قالدى .

مەدىل ئاسقانىڭ ئۆيىنىڭ ئىشىكىنىڭ ئىككى تەرىپىدە سار-غۇچ بۇلغارىدىن كالتە چاپان كىيگەن ، يېنىغا ئېسىقلىق قىلىچى-نىڭ دەستىسىنى چىڭ سىقىملاپ تۇرغان ئىككى سەرۋاز تۇراتتى . ئۇلار دەسلەپ تايۇقنىڭ تەقى - تۇرقىغا ھەيران قالغاندەك قاراپ قېلىشتى ، ئاندىن ئاق قاشقىلىق ، قويۇق ، ئۇزۇن يالىلىق ، ئارا خىل سېمىز چىلان تورۇق ئاتقا قاراپلا قالدى . ئۇلارنىڭ بىرى ئاتقا يېقىنلاپ كېلىۋىدى ، چېچەن ئات يات تىنىقتىن سەسكەنگەندەك قۇلىقىنى دىڭ قىلىپ قاتتىق بىر پۇشقۇرۇۋىدى ، شالى سەرۋازنىڭ بۇلغارى چاپىنىغا چاچراپ كەتتى . تايۇق تىزگىنىنى قاتتىق سىلا-كىپ ، ئاتنى جېمىلدى . قاسم قارى :

— لوپ ئېتى مۇشۇنداق شاش ، ياۋىراق كېلىدۇ . بۇ ئات يېڭىلا كۆندۈرۈلگەندەك قىلىدۇ . سەرۋاز ، خاپا بولمىسىلا ، چاپاز-لىرىنى تازىلاشقۇرۇۋېتەي ، — دېدى سەرۋازغا ئۆزى خاھلىق ئېيى-تىپ ۋە بىر بالىنى چاقىرىپ ھۆل لۆڭگە بىلەن سەرۋازنىڭ چاپى-نىنى پاكىز تازىلاشقۇرۇپ بەردى .

دەرۋازا تەرەپتىكى ئېغىل ئالدىدا ساغرىسىدىن قورساق قىس-مىغىچە يېپىپ تۇرغان ئۇزۇن سېرىق يىپەك چۈچىلىق مەخمەل يوپۇق ئۈستىدىن كۈمۈش قۇش باشلىق ياسىداق ئېگەر توقۇلغان ، يۈگەن - نوختا ۋە كۆكرەكلىك تاسمىلىرى كۆپتۈرمە نەقىشلىك كۈمۈش بىلەن بېزەلگەن ، تۇخۇمدەك سېمىز بىر بۇرۇل ئات قاڭ-تۇرۇقلۇق تۇراتتى . قۇلىقىنىڭ كەينىگە سەل سالىيىپ ، تۆۋەن

كالبۇكىنىڭ ساڭگىلاپ قالغىنىدىن ئاتنىڭ قېرىپ قالغىنىنى بىل-
گىلى بولاتتى . ئېگىرىنىڭ ئېلىنماي قاڭتۇرۇپ قويۇلغىنىدىن
ئاتنىڭ يىراقتىن كەلمىگىنىنى ھەم يەنە پاتلا مىنىلىدىغانلىقىنىمۇ
قىياس قىلغىلى بولاتتى . تايۇق ئېتىنى ئېغىل ئۆگزىسىنىڭ ئۈ-
زۇن چىقىپ تۇرغان بادىرىسىغا باغلاپ قويدى . ئات يېرىم - يارتا
كونا پالاس يوپۇق ئۈستىدىن ئاددىي - سىدام ياغاچ ئېگەر بىلەن
جابدۇلغان بولسىمۇ ، ئىككى ئاتنى كۆرگەن ھەرقانداق كىشى چى-
لان تورۇق ئاتنىڭ خانغا يارىغۇدەك ئېسىل ئاتلىقىنى پەرق قىلىۋا-
لاتتى .

قاسىم قارى تايۇقنى ياندىكى ئۆزىنىڭ ئۆيىگە باشلاپ ئەكىرىپ
كەتتى . ئۇ تايۇقتىن كىملىرى بىلەن نېمىشقا كەلگەنلىكىنى بىلگەن-
دىن كېيىن :

— بىئەپ ۋاقتا كېلىپ قاپسىلەر . بوپتۇ ، بىر ئامالنى قىل-
مىز . ئۆيدە ئىككى مېھمان بار . بىرى ، كورلىنىڭ ھاكىمبەگ
دادخاھى ، يەنە بىرى ، خەلپەت . ھاكىمبەگ دادخاھ بىر ئىشنى
ئاتامغا ئۆز ئاغزى بىلەن ئېيتىپ قويغىلى كەپتىكەن . خەلپەتنىڭ
ئۆيى يېقىن بولغاچ ، ئاتام ئۇنى تاماققا داخىل بولسۇن ، دەپ
چاقىرتىپ كەلدى . ئۇلار ھازىر ئاش يەۋاتىدۇ . ناۋادا ، ھاكىمبەگ
دادخاھ سىزدىن گەپ سوراپ قالسا ، ئادەملىرىڭىز ، قويلرىڭىز
توغرۇلۇق ھېچنېمە دېمەڭ ، ئۆزۈم يالغۇز كەلدىم دەڭ . ئېتىڭىزغا
كۆزى چۈشۈپ ئېغىز ئېچىپ قالغۇدەك بولسا ، مېنىڭ ئاغزىمغا
قاراپ گەپ قىلىڭ . ئۇ بىر قۇتىرىغان ۋەھشىي بۆرە ، يالما-
ۋۇز ، — دېدى .

تايۇق «خەلپەت» دېگەن سۆزنى ئانچە - مۇنچە چۈشەنسىمۇ ،
«دادخاھ» دېگەن سۆزنى تۇنجى قېتىم ئاڭلىشى ئىدى . شۇنداق
بولسىمۇ قاسىم قارىنىڭ ئاگاھلاندۇرۇشلىرىدىن ، ئۇنىڭ ياخشى-
لىقتىن ئەمەسلىكىنى پەرەز قىلىپ بولدى .

— ماۋۇ ئاتنىڭ ئىگىسى قېنى؟! — ھويلىدىن سۈرلۈك ،
قوپال ئاۋاز ئاڭلاندى .

قاسم قارى تايۇقنى ئۆيگە ئەكىرىپ كېتىشىگە ، سەرۋازنىڭ بىرى ئۆيگە كىرىپ ھاكىمبەگ داداھانىڭ قولىغا پىچىرلاپ ھويلا - لىغا ئۆزى كىرىپ قالغان چىلان تورۇقنى تەرىپلەپ خەۋەر بەرگەندى . قېرى ئېتى ئورنىغا يەڭگۈشلىگۈدەك ئات تاپالماي يۈرگەن ھاكىمبەگ داداھ يەۋانتقان ئېشىنى قويۇپ ، خەلپەمگىمۇ قارىماي ئالدىراپ چالا - بۇلا دۇئا قىلىپ ھويلىغا چىقتى ، چىلان تورۇقنى كۆرۈپلا توۋلىدى .

قاسم قارى تايۇقنى باشلاپ ئۆيدىن چىقتى . ھاكىمبەگ دادا - خاھ تايۇقنىڭ ئۈستۈشىغا قاراپ قويۇپ :

— بۇ ئات سېنىڭمۇ ؟ — دەپ سورىدى . تايۇق جاۋابقا ئېغىز ئاچقۇچە ، قاسم قارى :

— بۇ كىشى لوپ قۇملۇقنىڭ ئىچكىرىسىدىن ئاتنى سېتىپ قوش چىشى ، كەتمەن ، ئورغاق ، ئارا - گۈرجەك سېتىۋالغىلى كەپتۇ ، — دېدى .

— مە ، ماۋۇ پۇلغا لازىملىقىڭنى ئېلىۋال ، — ھاكىمبەگ داداھ يانچۇقىدىن بىرنەچچە تەڭگىنى چىقىرىپ ئۇنىڭدىن بەشىنى ئايرىپ تايۇقنىڭ ئالدىغا تاشلىدى ، — توقسابى داداھ بەرگەن پۇل دېسەڭلا ، كىم بولمىسۇن دېگەن نەرسەڭنى بېرىدۇ . تايۇق گەپ قىلماي : «بولدۇ» دېگەن مەنىدە بېشىنى لىغىش - تىپ قويدى .

— بۇ ئادەم گەپ قىلمايدىغۇ ، گاچمۇ ، ياۋايمۇ ؟
— بۇ ئادەمنىڭ تىلى كەمتۈك ، ئۆزلىرىگە كېكەچلەپ گەپ قىلىشتىن ئوڭايسىزلىنىپ ، زۇۋان چىقارماي تۇرغىنى شۇ - نىڭدىن ، — دېدى قاسم قارى .

تايۇق كۈلۈۋەتكىلى تاس قالدى ، ئۆزىنى تەستە توختىتىۋېلىپ ئىچىدە كۈلدى .

ھاكىمبەگ داداھ بېشىنى ئېگىز كۆتۈرۈپ ، كېرىلىپ قويدى . بىر سەرۋاز چىلان تورۇقنى يەشمەكچى بولۇۋىدى ، چاچىپ ، پۇشقۇرۇپ يېقىن كەلتۈرمىدى .

قاسم قارى :

— يېڭىلا كۆندۈرۈلگەندىن كەن ، ئۆگەتۈۋالغىلى بولىدۇ ، —

دەپ قويدى .

تايۇق ئاتنى باغلاقتىن يېشىپ تىزگىنىنى قاتتىق سىلكىپ قويۇپ ، پېشانىسىنى ، ساغرا ، سۆڭىكىچىنى قايتا - قايتا سىلدى ، ئاندىن تىزگىن چۆلۈۋىرىنى سەرۋازنىڭ قولىغا تۇتقۇزۇپ قويدى . سەرۋاز ئاتنى ئالدىغا تارتتى ، لېكىن ئات كەينىگە چىڭ داچىپ تۇرۇۋالدى ، كۆزى تايۇقتا ئىدى ، تايۇق چىلان تورۇقىنىڭ ساغرىدە - سىنى يەنە بىر قېتىم سىلاپ ، شاپىلاقلاپ قويۇپ ، ئاندىن «ماڭ» دېگەننى قىلىپ سۆڭىكىچىدىن ئىنتىردى .

ھاكىمبەگ داداھاھ مەدىل ئاسقال ، خەلپەملەر بىلەن خوشلە - شىپ ئېتىغا مىندى . يەنە بىر سەرۋاز كەمىرىگە ئېسىۋالغان تۇچ لېگەنگە ئوخشاش بىر نەرسىنى يېشىپ تۇتقۇچىدىن تۇتۇپ دەۋازدە - دىن چىقىپلا : «توقسابى داداھاھ كېلىۋاتىدۇ !» دەپ ئارقا - ئارقىدىن ئىككى قېتىم توۋلاپ بولۇپ ، لېگەننى ئۇرۇپ جاراڭاشتە - قىنىچە ئالدىدا مېڭىپ كەتتى . ھاكىمبەگ داداھاھنىڭ كەينىدىن يەنە بىر سەرۋاز چىلان تورۇقىنى يېتىلەپ دەۋازىدىن چىقتى . مەدىل ئاسقال ، قاسم قارى ، خەلپەم ، تايۇقلار «مېھمان» لارنى ئۇزىتىپ يولنىڭ ئوتتۇرىسىغىچە باردى . سەرۋازنىڭ سالغان جارى بىلەن «جالڭ - جۇڭى» بارغانسېرى يىراقلاشتى . «مېھمان» لار دوقمۇشتىن قايرىلىشىغا ، خەلپەم :

— مەنمۇ ئۇزاي ، — دەپ خوشلىشىپ ماڭدى .

مەدىل ئاسقال : «پاراڭلىشىپ ماڭسىلا بولتتى» دەپلا قويدى ،

چىڭ تۇتىدى .

خەلپەم ئۇزاپ تېخى ئوتتۇز قەدەمچىمۇ يىراقلاشمايلا مەدىل ئاسقال ، قاسم قارى — ئاتا - بالا تەڭلا «ئۆھ» دەپ ئۇلۇغ - كىچىك تىنىۋەتتى . ئۇلار مەدىل ئاسقالنىڭ ئۆيىنىڭ ئىشىك ئال - دىغا كېلىشىگە كۆچىدىن بالىلارنىڭ ۋاراق - چۈرۈڭلىرى ، قىقاس - چۇقان ، كۈلكە ئاۋازلىرى ئاڭلاندى . ئاسقال :

— بىچارە بالىلار ، زۇۋان چىقىرىلماي بۇرۇقتۇرما بو .
لۇپ كەتتى ، — دېدى .

7

هاكىمبەگ داداھانىڭ ئىسىم - فامىلىسى نىياز مۇھەممەت توقسابىي . كورلىغا ھاكىمبەگ بولغان ھاجىبېك 1870 - يىلى كۈزدە كورلىنى تۇڭگانلارغا تارتقۇزۇپ قويغاندىن كېيىن ، ياقۇپ - بەگ ئۇنىڭ ئورنىغا 1871 - يىلى¹ نىياز مۇھەممەت توقسابىينى كورلىغا ھاكىمبەگ داداھاھ قىلىپ بەلگىلىگەندى . ياقۇپبەگ كور - لىدىكى چاغدا ، ئۇ خوجايىنىڭ ئەڭ تۆۋەن مالىيى ، ئايىغدا پايىپتەك ئىتى ؛ خوجايىنى كورلىدا ئەمەس چاغدا بولسا ، كورلى - نىڭ ئەڭ چوڭ ھۆكۈمرانى ، خالىغىنىنى قىلىدىغان رەھىمسىز زوراۋان ، باسقان قەدىمدىن ئاپەت ئۇنىدىغان بالاخور .

توقسابىي داداھاھ قىرىق بەش ياش ئەتراپىدا ، ئورۇق بىلەن سېمىز ئارىلىقىدىكى ئېگىز بوي ، تۆم قارا ساقال ، چاشقان بۇرۇت - لۇق بولۇپ ، ساقال - بۇرۇتنى چىرايلىق ياستىپ - قىردۇرۇپ يۈرۈپتتى ، بۇلغارى - خۇرۇم پەشمەت كىيىپ ، بېلىگە كۈمۈش ھالقىلىق نەقىش ئورنىتىلغان تۆتلۈك كەڭلىكتە كەمەر باغلاپ ، كۈمۈش بىلەن بېزەلگەن غىلاپلىق خەنجىرىنى يېنىدىن ئايرىمايتە - تى . كۆزىگە بىرلا قارىغان كىشى ، ئۇنىڭ قان ئىچەر قاراچىلىقىدا - نى بىلىۋالاتتى . ئەتراپقا ئەنسىز ، گۇمانسىراپ ئەلەڭلاپلا قارىشى ، كۆزىنىڭ ھېلىلا قان تامىدىغاندەك بوزىرىپ - قىزىرىپلا تۇرۇشى كىشىدە تەبىئىيلا شۇنداق تۇيغۇ پەيدا قىلاتتى . ئۇ مەدىل ئاسقالغا مۇھىم بىر خەۋەر يەتكۈزگەن بولۇپ چوڭ نەپ ئۇندۇرۇۋېلىش غەرىزىدە كەلگەندى ، نەپ نېسى قالغان بولسىمۇ ، تاپالماي يۈرگەن ئېسىل ئولجىغا ئېرىشتى ، شۇڭا نېرى - بېرى گەپنى قويۇپ يولغا راۋان بولدى .

¹ ھىجرىيە 1288 - يىلى .

خەلىپەنىڭ ئىسىمى ئىسمى ئىسمى ئەمەت . يېشى ئەللىكتىن ئاشقان ،
 ۋىجىرەك ، شالاڭ ساقاللىق ، دائىم بەقەسەم تون - يەكتەك كى-
 يىپ ، بېشىدىن ئىككى ھەسسە ئېغىرلىقتىكى يوغان سەللىنى
 ئورنىتىپ ، بېشىنى ساڭگىلىتىپ ، ئىككى قولىنى قوۋۇشتۇرۇپلا
 يۈرۈيدىغان ئادەم . ياقۇپبەگ بۈزۈك خوجىنى تاۋاپى ھەجگە ماڭ-
 دۇرغانلىق نامدا قوغلىۋېتىپ ئۆزى خان بولۇۋالغان كۈنلەردە ،
 جۈمە نامىزىدىكى ئەمرىمەرۇپ ئورنىدا ياقۇپبەگكە مەدھىيە ئوقۇپ ،
 ئوقۇغاندىمۇ بېگىنىڭ كۆڭلىدىكىنى ، ئاغزىدىن چىقىرىۋالغان
 گېپىنى تېپىپ قاملاشتۇرۇپ ۋەز ئېيتىپ ، ئۇنىڭ يېقىن ئەيىانلى-
 رىنىڭ بىرى بولۇپ قالغانىدى . كېيىن ياقۇپبەگ كورلا ئالدىنى
 جەڭگاھ ئىككىنچى دارۇلسەلتەنەتى بولۇپ قالغاندا ، كورلىغا كېلىد-
 ىغاندا ، ئۇنى ھەر جۈمە نامىزىدا ئۆزىگە خۇتبە ئوقۇپ ئەمرىمەرۇپ
 قىلدۇرۇش ئۈچۈن قەشقەردىن ئۆزى بىلەن بىللە ئېلىپ كەلدى .
 ئېگىز ئېرىق بىلەن بازار ئارىلىقىدىن ئۇنىڭغا سۇيۇرغاللىق ئورنىدا
 بىر بۆلەك يەر كېسىپ بېرىپ ، مەخسۇس ئېرىق چاپتۇرۇپ بەردى .
 بۇ ئېرىق ئەمەت خەلىپە نامىدا «خەلىپەم ئېرىقى» دەپ ئاتالدى .
 كېيىن بۇ ئېرىق ياقىلىرىغا ئۇنىڭ چوقۇنغۇچىلىرى ۋە باشقىلار
 بىر - بىرلەپ كېلىپ ئورۇنلىشىپ مەھەللە شەكىللەندى . مەھەللە
 «خەلىپەم مەھەللىسى» دېگەن نامدا ئاتىلىدىغان بولدى .

ياقۇپبەگ ئەمەت خەلىپەمنىڭ ئىناۋەت - ئورنىنى تىكلەش ، شۇ
 ئارقىلىق يۇرت خەلقى ئارىسىدا ئۆزىنىڭ ئىناۋەت - ئورنىنى
 يۇقىرى قىلىش ئۈچۈن ، دەريانىڭ تۆۋەن قاسنىقىغا بىر خانىقا ،
 يۇقىرى قاسنىقىغا بىر مازار سالدۇرۇپ بەردى . مازارنىڭ نامى
 بولۇشى كېرەك - دە ، ياقۇپبەگ ئالتە شەھەر خەلقى ئارىسىدا
 خوجىلارغا خۇراپىي ، ئەسەبىيلەرچە چوقۇنۇشنىڭ كۈچلۈكلۈكىدىن
 پايدىلىنىپ ، خەلقنىڭ كۆڭلىنى ئۆزىگە رام قىلدۇرۇشنىڭ يەنە بىر
 ۋاسىتىسى سۈپىتىدە ، ئاق يەرگە سالدۇرغان بۇ «مازار» غا «ئاپاق
 خوجا مازىرى» دەپ نام بەردى . ئەمەت خەلىپەمنىڭ كۈنلىرى «ما-
 زار» بىلەن خانىقادا ، جۈمە كۈنلىرى خۇتبىدا ، بۇ ئۇچىنىڭ ئوتتۇ-

رىسدا پايپاسلاپ ئالدىراش ئۆتىدىغان بولدى...
— ھېلىمۇ ياخشى ئېتىڭ ياخشى بولغاچ ئۇ چىلىۋىرە شۇنىڭ بىلەن قانائەت تاپتى. كېكەچ بولۇۋېلىش خىيالىغا قانداق كەلدى؟ — ئۇلار ئۆيگە كىرگەندىن كېيىن، ئاسقال تايۇقتىن سورىدى. تايۇق كۈلۈۋېتىپ دېدى:

— بۇ قاسم قارىنىڭ ئويلاپ تاپقان ئۈستىلىقى بولمامدۇ. تاس قالدىم، ھەيران قېلىپ كۈلۈۋېتىپ، چاندۇرۇپ قويغىلى. كۈلكىدىن ئۆزۈمنى ئاران توختىتىۋالدىم.

— ئاتا، بۇ گەپلەرنى كېيىن قىلىشايلى، — قاسم قارى تايۇقنىڭ بىللە كەلگەن ھەمراھلىرى، قويلار، ئۇلارنىڭ قارسۇ بويىدا قالغانلىقىنى ئېيتتى. مەدىل ئاسقال:

— كۈنچىققانەگمۇ كەلگەندى، ئۇ ھەقتە قالاچ بوۋاي ماڭا گەپ قىلىپ بەرگەن. ھەي، ئاشۇ مەرەز كېلىپ قالمىغان بولسا... ئۇلار ئات، قويلار بىلەن گۈلدۈرلىشىپ كېلىدىغان بولسا، بۇ ئىش شۇئان داداھاغا يېتىدۇ. بۇ مەھەللىدىمۇ ئۇنىڭ قۇلاقلىرى بار. قاسم سەن چاكاردىن ئىككىنى ئېلىپ بار، بۇلارنىڭ ئات - قويلارنى چوڭكۆلگە^① ئاپىرىپ قويسۇن. تېز بار، ئىشلارنى ئورۇنلاشتۇرۇۋېتىپ، ئادەملەرنى باشلاپ كەل، — دېدى.

قاسم قارى چىقىپ كەتكەندىن كېيىن، مەدىل ئاسقال ئۆيدى. كىلەرنى چاي ئەكىرىشكە بۇيرۇپ قويۇپ كېيىن داۋاملاشتۇردى: — سەن قالاچ بوۋا بىلەن كەلگىنىڭدە ياشلا يىگىت ئىدىڭ. مانا، ئەللىكتىن ئېشىپ ئاتمىشقا بېرىپ قاپسەن. قالاچ بوۋايدىن كېيىن جاھاننەگمۇ تۈگەپتۇ، بۇنى ئۆتكەندە تايۇقتىن ئۇقتۇم. مەنمۇ كېتىپ قالدىغان ئوخشىمەن دەپ ئويلىغان، ئارىلىقتا قاتەتتىق ئۇچۇندۇم، بىرنەچچە ئاي ئورۇن تۇتۇپ ياتتىم. يەيدىغان رىزقىم تۈگىمىگەن ئوخشايدۇ، ئوڭشىلىپ قالدىم، — ئاسقال

① چوڭكۆل — بۇ، لوپنۇردىكى چوڭكۆل ئەمەس، كورلىنىڭ ھازىرقى ئايرىپورتقا يېقىن بىر مەھەللىسىنىڭ نامى.

چايدىن بىر ئوتلىۋېلىپ گېپىنى داۋاملاشتۇردى ، — دېھقانچىلىق قىلماقچى بولۇۋېتىپسىلەر ، بۇ ياخشى ئىش بولمىدۇ . دېھقانچىلىق دېگەن يەرگە جان بېرىپ ، يەردىن دان - نان ئالىدىغان ئىككى دۇنيالىق ساۋابلىق ، خاسىيەتلىك ئىش . ئاش - نان يېمەي ، بېلىق بىلەن گۆش يەپلا ئۆتكەن بىلەن بولامدۇ . كۈنچىققانېگىڭلار شۇنداق نىيەتكە كەلگەن بولسا ، ئۇنىڭ پېشىگە چىڭ يېپىشىڭلار ... قاسىم قارى كۈنچىققانېگ ھەم باشقا تۆت كىشىنى باشلاپ كىردى . ئاسقال كۈنچىققانېگنىڭ بەستى - بوپىنىڭ يوغانلىقىغا ھەيران قالدى ، ئوماقتىن ئاڭلىغان بولسىمۇ بۇنچىلىكلىكىنى پەرز قىلمىغانىدى . ئاسقالنى ھەيران قالدۇرغان يەنە بىر نەرسە ، پۈتۈن بىر يۇرت بېگىنىڭ ئۆز چاكارلىرىغا ئوخشاش ئاددىي كىيىن - گەنلىكى ئىدى . ئۇنىڭ كىيىملىرى ئازراق تورقا چىگە تالالىرى بىلەن يۇڭ ئارىلاش يىپنا توقۇلغان پالاس كىيىم ئىدى ، سىپتا ، سىلىقلىقى ، قېلىن - نېپىزلىكتە سەللا پەرق قىلاتتى ، رەڭگى جەھەتتىمۇ يۇڭنىڭ ئەسلىي رەڭگى بويىچىلا پەرق قىلاتتى . كۈندە چىققانېگ بىلەن تايۇقنىڭ كىيىمى سىپتىراق ، بوز رەڭ ئىدى ، پەقەت ئۆتۈكلىرىلا رەڭ ، تىكىلىش جەھەتتە خېلى پەرقلىق ئىدى . ھەممىسىنىڭ ئوخشاش ئاشلانغان كالا تېرىسى بولۇپ ، بەگ بىلەن تايۇقنىڭ يۇلغۇن چېچىكى سۈيگە ئۇزاقراق چىلاپ قويۇلغاچقا ، سۇس گۆش رەڭ ئىدى . قالغانلار جاڭگال ، دالدىلا يۈرۈيدىغان بولغاچقا ، رەڭ بېرىشنىڭ ھاجىتى يوق دەپ قاراپ ئاقۇچ بوز رەڭدە ئىدى ، ئەمما تىكىلىشى ئوخشاش ئىدى .

ئۈستىگە گۆش بېسىلغان ئۈچ لېگەن پۇلۇ كەلتۈرۈلدى . كۈنچىققانېگ پۇلۇنى قەشقەردە يەپ باققان ، تايۇقمۇ مۇشۇ ئۆيدە يېگەن بولغاچقا ، كاپاملاپ ئېلىپ يەۋەردى . ئەمما ئۇلار بىلەن بىللە كەلگەن تۆتى بۇنداق ئاشنى تۇنجى كۆرگەچكە ، ھەرقانداق قىلىپمۇ كاپاملىيالمىدى ، كاپاملىغىنى چۈشۈپ كەتتى ، چۈشمىگىنىنىڭ ئاز قىسمى ئاغزىغا كىرىسىمۇ ، كۆپى داستانغا چېچىلىپ كەتتى ، گۆشتىن بىر - ئىككى توغرام ئاغزىغا سېلىپ چايناپ بېقىپ ،

خۇددى تەمسىز بىرىنچە چايناپ قالغاندەك چىدايى باشقىچە بولۇپ
قالدى . قاسىم قارى بۇنى سېزىۋېلىپ :

--- كورلىنىڭ گۆشى لوپ قوينىڭ گۆشىدەك ئۇنداق تەملىك
ئەمەس . گۆشىنى يېمىسەڭلىمۇ ، ئاشنى يەڭلار ، — دەپ ئۇلارغا
بىردىن قوشۇق بەردى .

ئۇلار قوشۇقلاپ يېيىشنى ئۆگىنىۋالدى ، ئاشمۇ ئاغزىغا تې-
تىپ قالدى .

دۇئا قىلىنىپ ، داستەرخان يىغىشتۇرۇلغاندىن كېيىن
ئاسقال :

— قوينى جىق ئەكېلىۋېتىپسەلەر . بەش قوينىڭ پۇلىغا سى-
لەرگە لازىملىق نەرسىلەرنىڭ ھەممىسى كېلىتى ، — دېدى .
--- داداھاھ بەرگەن بەش تەڭگىگە نېمە ئالىمىز ؟ --- دەپ
سورىدى تايۇق .

قاسىم قارى كۈلۈۋېتىپ :

— ئۇ تەڭگىلەرگە ھېچنېمە كەلمەيدۇ ، — دېدى .
— ئۆتمەمدۇ ؟
--- ئۆتمەيدۇ ، ئەمما قىممىتى يوق . بەشىگە بىر گۈرچەك كې-
لمەيمىكىن .

گەپكە ئارىلاشماي ئولتۇرغان كۈنچىققانېگ :

— شۇنداق بىر ياخشى ئات بىر ياغاچ گۈرچەككە كېتىپ
قالدىما ، ئىسىت ، — دېدى يېشىنى ئىرغىتىپ ، — بوپتۇ ، ئۇ
كەتكەن بولسۇن . لازىملىق نەرسىلەردىن باشقا تېرىش ئۈچۈن بۇغ-
داي ، قوناقتىن ئىككى تاغاردىن ئېلىپ كېتەيلى ، قالغان ئون
قوينى بوۋايلارغا قالدۇرۇپ قويايلى ، — دېدى .

— كورلىدا بۇغداينى تېرىپ بولاي دېدى . سىلەر ئەمدى
تېرىماقچىكەنسەلەر ، تېز بولمىساڭلار بولمايدۇ ، — ئاسقال بوۋاي
كۈنچىققانېگ بىلەن تايۇققا قاراپ گېپىنى داۋاملاشتۇردى ، —
سىلەرنى ئالدىراتقىنىم ئەمەس ، ئەھۋال شۇنداق ، ئالدىدىغانى ئې-
لىپ ، ئاشقان قويۇڭلارنىمۇ ئېلىپ ، بۈگۈن كېچىلا يولغا چىقىپ

كېتىڭلار ، — لوپتىن كەلگەنلەرنىڭ ھەممىسى بوۋاينىڭ ئاغزىغا ئەجەبلىنىپ قاراپ قالدى ، بوۋايمۇ بۇنى سەزدى ، — ئەجەبلەند-مەڭلار ، ئەھۋال شۇنداق . بىرىنچىدىن ، تېرىقچىلىقڭلار كېيىن قاپتۇ . بىزدە : «ئۇرۇقنىڭ قولىدىن يەرگە چۈشكىنى بىلەن ، قول-دىن كالىنىڭ دۈمبىسىگە تېگىپ يەرگە چۈشكىنىنىڭ ۋاقتى جە-ھەتتە ئات - ئېشەك پەرقى بار» دېگەن گەپ بار . تېرىقچىلىقتا ۋاقتىنى چىڭ تۇتماساڭلار ، قىلغان ئەجىر - ئەمگىڭلار زايە كېتىدۇ . سىلەرنى قايتىشقا ئالدىرتىشىمىدىكى سەۋەبىنىڭ بىرى شۇ . يەنە بىر سەۋەب ، بايىلا دۆلدۈلدەك بىر ئېتىڭلار بىكاردىنلا قاراقچىنىڭ قولىغا چۈشۈپ كەتتى . سىلەردە يەنە يەتتە - سەككىز ئاتنىڭ بارلىقىنى ئاڭلاپ قالدىغان بولسا ، ئۇ ئېتىڭلارمۇ قولىدىن كېتىدۇ . ئاتلار قولىدىن كەتسە مەيلىغۇ ، ھازىر قىرىق ياشتىن تۆۋەن ئادەملەرنى ھەدەپ چېرىكلىككە تۇتۇۋاتىدۇ . سىلەردەك ساغ-لام ، بەست - بويۇق ئادەملەرنى ئىزدەپ يۈرگەندە ، ئۇلارغا بايىلا تۇتۇلۇپ قالسىلەر .

بوۋاينىڭ گېپىنى ئاڭلاپ ، كۈنچىققانبەگ سورىدى :

— ئۇنداقتا لازىملىق نەرسىلەرنى بۈگۈن تاپقىلى بولامدۇ ؟

— كورلىنى قانچىلىك يەر دەيسىلەر ، دوپپامچىلىك . ئۇ نەرسىلەرنى ھازىرلا تاپقىلى بولىدۇ ، — دېدى مەدىل ئاسقال مە-ھەللىدىن ئىككى ئادەم تېپىپ ، نەرسىلەرنى ئېلىپ كېلىشكە ئوغ-لىغا قوشۇپ ھارۋا بىلەن ماڭدۇرۇۋەتتى .

— قوينى تېخى ساتمىدۇققۇ ؟ — ئوماق سورىدى .

— قوينى ساتمىز دەپ يۈرگىلى نەدە ۋاقت . بۇ ئېدىت-لىق - ھېسابلىق ئالەم . ھېساب بۇ ئالەمدە قىلىنماي قالسا ، ئۇ ئالەمدە قىلىنىدۇ ، بەلكى ھەسسىلەپ قىلىنىدۇ . ئالدى بىلەن نەرسىلەرنى ئېلىپ كەلسۇن . نەچچە پۇلغا ئالغان بولسا ، ئۇ پۇلغا نەچچە قوي كەلسە ، بىزگە شۇنچىلىك قوي بەرسەڭلار بولىدۇ-غۇ ، — دەپ ئاسقال بوۋاي كۈلۈمسىردى .

كۈنچىققانبەگ ، تايۇق ھەم قالغان تۇتمۇ بوۋايدىن مەمنۇن

بولۇپ ، بىر - بىرىگە قاراپ قويۇشتى ... ئۇلار لىق ئىككى ئاغاردىن بوغ-
كەتكەنلەر قايتىپ كەلدى . ئۇلار لىق ئىككى ئاغاردىن بوغ-
داي ، قوناق ، سەككىز قوش چىشى ، ئون كەتمەن ، يىگىز تە ئۇلار
غاق ، بەشلىك ، يەتتىلىك ئارىنىڭ ھەرقايسىسىدىن بەش تال بەش
ياغاچ گۈرچەك ، تۆت ئېشەك ئېلىپ كەلگەندى . پۇلىنى ھېسابلىدى
ۋىدى ، توپتوغرا ئون قوينىڭ پۇلىغا كېپتۈ .

كۈنچىققانبەگ بىلەن تايۇق ئويلىمىغان بىر ئىش ، ئۇلار ئې-
شەك سېتىۋېلىشنى ئويلاپمۇ قويىمىغانىدى . تېرىقچىلىقتا كىچىك
ئىشلاردا ئېشەكنىڭ كۆپ ئىشلەيدىغانلىقىنى بوۋايدىن ئاڭلاپ خۇ-
شال بولۇپ كۈلۈپ كېتىشتى .

كەچتە مەدىل ئاسقال كۈنچىققانبەگلەرنى ئىككى قوي سويۇپ
مېھمان قىلدى . گۆش كەلتۈرۈلگەندىن كېيىن ، بوۋاي :
— بۇ ئۆزۈڭلار ئەكىلىپ بىزگە تەۋە بولغان لوپ قوينىڭ
گۆشى ، قېنى يەڭلار ، — دېدى .

گۆشتىن كېيىن شورپىغا سېلىپ ئەتكەن ئۈگرە ئاش كەلتۈرۈلدى .
قاسم قارى :

— سىلەر تاماقنى قىزىق چېغىدا يېمەيسىلەر . شۇڭا سىلەرنى
دەپ سوۋۇتۇپ ئەكىردۇق ، ئىچىڭلار ، — دەپ ئالاھىدە ئەسكەرتىپ
قويدى .

تاماق يېيىلىپ بولغاندىن كېيىن ، مەدىل ئاسقال :
— سىلەرنى قوغلىغىنىمىز ئەمەس ، كىچىلىك جېسەكچىلەر
كېلىشتىن بۇرۇن ئامان - ئېسەن يولغا چىقىۋېلىڭلار . قاسم قارى
سىلەرنى قارىسۇدىن ئۆتكۈزۈپ قويۇپ كەلسۇن . ئۆزۈڭلارنىڭ ئون
قويى بىلەن بىزگە ئۆتكەن سەككىز قوينىمۇ قوشۇپ ئەكىتىپ
بېقىپ قويۇڭلار ، — دېدى .

كۈنچىققانبەگ ئاسقالنىڭ ئاغزىغا قاراپ قالدى .
— بۇ قانداق گەپ ، بىز تېخى ئون قوينى سىلەرگە بېرىپ
كەتمەكچى بولۇۋاتساق ، ئېلىپ كېتىڭلار دەيسىزغۇ ، بوۋا .
— گېپىمگە ھەيران قالماڭلار ، — ئاسقال بۇلارغا ئەھۋالنى

ئېنىق چۈشەندۈرمەكچى بولدى ، — ھازىر داداخاھلارنىڭ نەپسى بەك يامانلىشىپ كەتتى . ئۇلارنىڭ ، ھەم سوپى - جەررىچىلىرىنىڭ تامىقى ئۈچۈنلا كۈنىگە قىرىق - ئەللىك قوينىڭ بوغۇزىغا پىچاق سۈرۈلىدۇ . ھازىر كورلىنىڭ قويلرى تۈگەپ قالايلا دەپ قالدى ، ئۇ قويلار بولسىمۇ ئامان قالسۇن .

— ئۇنداق بولسا ، — دېدى كۈنچىققانبەگ ئەھۋالنى ئۇققاندىن كېيىن ، — قويۇڭلارنىڭ ھەممىسىنى ئېلىپ كېتىپ بېقىپ قويمايلى ، بۇ قويلارمۇ ئامان قالسۇن .

— ياخشى نىيىتىڭلارغا رەھمەت . بىزنىڭ قويلرىمىز ئاللىقاچان ئۇلارنىڭ تىزىملىكىگە كىرىپ بولغان ، بىز بېقىپلا بېرىۋاتىمىز . بىرى كەملەپ كەتسە ، ئۇلارنىڭ سوزىقىدىن قۇتۇلالمايمىز . ئارتۇق گەپنى قويۇپ ، تېز يولغا چىقىڭلار .

كۈنچىققانبەگمۇ ، تايۇقمۇ ئەھۋالنىڭ ھەقىقەتەن ئېغىرلىقىنى قىياس قىلدى . ھېچبىر غېمى يوق ، ئاسمىنى ، دالىسى كەڭ يېرىنى كۆز ئالدىغا كەلتۈردى . ئارتۇق گەپكە ئورۇن قالمىغاندى . ئۇلارمۇ بۇ ۋەھىمىلىك جايدىن تېزىرەك كېتىۋېلىشقا ئالدىرىدى ، يۈك - تاقلىرىنى ئارتىپ ، ئاسقال بوۋاي بىلەن خوشلىشىپ يولغا چىقتى . قاسم قارى ئۇلارنىڭ چوڭكۆلدە قالغان ئات - قويلرىنى ئېلىپ بېرىپ يولغا سېلىپ قويغىلى ئۆيدىن بىللە چىقتى . ئاي خۇددى ئۇلارنى قانات ئاستىغا ئېلىپ يامان كۆزلەردىن يوشۇرۇۋاتقان دەك ئۆزىنى دالدىغا ئېلىپ ئاسمان سەتھىگە قارا يوپۇقنى يادى . كۈنچىققانبەگلەر ئاستا - ئاستا يىراقلاپ ئاي قاراڭغۇسىنىڭ قوينىغا كىرىپ كەتتى . ۋەھىمىلىك دۇنيا ئۇلاردىن بارغانسېرى يىراقلاپ ئارقىسىدا قالماقتا ئىدى .

8

— تېرىقچىلىقنى ئەجەب ھەرقايسى مەھەللە كىشىلىرى ئۆز ئالدىغا ئايرىم قىلىدىغان بوپ قايتۇغۇ ؟ — كۈنچىققانبەگ كورلىدىن قايتىپ كېلىپ ئەھۋالدىن خەۋەر تېپىپ تۈلەك بوۋىدىن

سوردى .

تۈلەك بوۋا كۈنچىققانبەگ كورلا تەرەپكە كەتكەندىن كېيىن ،
ھەرقايسى مەھەللىلەردىكى چوڭ ياشلىقلار ئارىسىدا پەيدا بولغان
غۇلغۇلا ، غۇدۇراشلارنى بەگكە سۆزلەپ بەرگەندىن كېيىن ، ئۆز
قارشىنى بىلدۈرۈپ مۇنداق دېدى :

— تېرىقچىلىقنى ھەرقايسى مەھەللە ئايرىم قىلغىنى ياخشى-
دەك قىلىدۇ . بىز دەسلەپتە بىرنەچچىمىز ئۆزىمىزنىڭ ئارزۇ -
ئىستىكى بويىچىلا ئويلىشىپتۇق . بۇ يەردىكىلەر ئاتا - بوۋىسىدىن
تارتىپ تېرىقچىلىق قىلىپ كۆرمىگەن . بۇرۇنقىلار قىلغان بولسى-
مۇ ، تېرىغانلىرى تاشقىندا قېلىپ ، تېرىغىنىدىن نەپ ئالماي ،
ئاقىۋەتتە تىرىكچىلىك ئۈمىدىنى بېلىقچىلىققا ، ئاندىن قالسا ئوۋ-
چىلىققا باغلىغان ۋە شۇنىڭ بىلەن تىرىكچىلىك قىلىپ ياشاپ
كەلگەن . بىز مانا شۇلارنىڭ ئەۋلادى . بىزمۇ شۇنداق ياشاپ كەل-
دۇق . بىز تېرىقچىلىق قىلىپ باقايلى دېۋىدۇق ، بۇنىڭغا بىر
قىسىملار قىزىقىپ قوشۇلغىنى بىلەن ، چوڭلار ئەندىشىدە قاپتۇ .
غۇدۇراشلارنى ئاڭلاپ قالدىم . بەزى قېرىلار كېلىپ ئەندىشىسىنى
ئۆز ئاغزى بىلەن ئېيتتى . ساڭا دېمىگەن بىلەن ، ماڭا دېدى .
تېرىقچىلىق قىلىمىز دەپ يۈز نەچچە ئۆيلۈك ئادەمنى بىر يەرگە
توپلىۋالساڭمۇ بولمىغۇدەك . يەنە تېخى : «يەر تېرىساق تېرىپ
باقايلى ، قانداق بولىدىكىن» دەيدىغانلار ئاز ، «يەر بىلەن ھەپىلىد-
شىپ ئاۋارە بولمىساق بولىتى» دەيدىغانلار كۆپ ئىكەن . شۇڭا
تېرىقچىلىقنى مەھەللە بويىچە خالىغانلار قىلىشنى لايىق كۆردۈق .
كۈزدە تېرىقچىلىقنىڭ پايدىسىنى كۆرۈپ ، «قىلساق بولغۇدەك»
دەيدىغانلار بولسا كۆمەكلەشمەمدۇق .

تۈلەك بوۋىنىڭ گېپىگە ئۇلاپ ھەم تولۇقلاپ تايۇقمۇ :

— يىگىرمە نەچچە يىلنىڭ ئالدىدا قالاچ قاناقا بىلەن كورلىغا
بارغىنىمىزدا تىكەنلىك ، كۈزلەك ، چارا ، كۈنچىلەردىمۇ بەزى ئۆي-
لەر تېرىقچىلىق قىلسا ، بەزى ئۆيلەرنىڭ بۇرۇقىدەك بېلىقچىلىق
بىلەن ياشاۋاتقىنىنى ، يەر تېرىغانلارنىڭمۇ يەنىلا بېلىقچىلىقنى مۇ-

ھىم بىلىۋاتقىنىنى كۆرگەندۇق . بىز تېرىقچىلىق قىلايلى دېسەك .
مۇ ، تۇرغان ئورنىمىز قۇملۇقنىڭ ئىچكىرىسىدە بولۇپ ، ئەت
تۇپراق يوق ئىدى . بۇ يەردە تېرىقچىلىق قىلسا بولىدىغان يەر بار
ئىكەن . بۇ يىل تېرىقچىلىقنى ئاز قىلساقمۇ ، ياخشى قىلساق ،
ئىشىمىز نەپ بېرىپ قالسا ، ئۇنى كۆرگەنلەر ، ئاش - نېنىنى
يەپ تېتىپ باققانلار قىزىقىپ تېرىقچىلىق قىلماق بولسا ، ئاز
تېرىمدۇ - جىقمۇ ، نەگە تېرىدۇ ، نېمە تېرىدۇ ، ئۆز ئىختىيارغا
قويساق . ئوماقنىڭ ئېيتىشىچە ، ئۇنىڭغا قوشۇلۇپ كەلگەن يەتتە
ئۆيلۈك كىشى تېرىقچىلىق قىلىشنى زادى بىلمەيدىكەن . ئۇلارنىڭ
ئۆگىنىۋېلىشى ئۈچۈن بولسىمۇ بۇ يىل بىللە قىلىپ ، كېلەر يىل
ھەرقايسىسى ئۆز ئالدىغا قىلىدىغان ئوخشايدۇ . بولمىسا ، ئارىدا
گەپمۇ جىق بولىدىغانلىقىنى ، چاتاقمۇ جىق چىقىدىغانلىقىنى ئو-
ماقمۇ ئويلاپتۇ ، — دېدى .

كۈنچىققان بەگ تۈلەك بوۋا بىلەن تايۇقنىڭ گېپىنى ئاڭلاپ ،
ئويلىدى ، ئۆلچەپ ، دەڭسەپ باقتى . ئۇلارنىڭ دېگەنلىرىنىڭ جېنى
بارلىقىنى ھېس قىلدى . ۋاقىت بەك زىچ ئىدى . بەگ شۇئان تۆت
مەھەللە ئاقساقاللىرىنى چاقىرىپ جىددىي كېڭەش قىلدى . ئوماق
يۇرتچاقاندىن چارىغا كەتكەندىن كېيىن ، ئۇنىڭ ئورنىغا قارا قو-
شۇنلۇق ساتتۇالدى بەقەم يانلار مەھەللىسىنىڭ ئاقساقىلى بولغاندى-
دى . كېڭەشتە ساتتۇالدى بەقەم :

— بۇ ياخشى گەپ بولدى . تېرىقچىلىق قىلىشنى ئاقساقاللار
باشلاپ بېرەيلى . باشقىلار قىلامدۇ ، قىلامدۇ ، ئىختىيارى بول-
سۇن . بىز بىلەن بىللە قىلىپ باقايلى دەيدىغانلار بولسا بىللە
قىلايلى ، قاملاشماي قالسا ئۆزىمىزگە ھېساب ، ھەممىنى تەڭ يىغ-
لاتمايلى ، كېيىنكىسىنى كېلەر يىلى كۆرمەيمىزمۇ ، — دېدى .
— گوي - گوي - گوي ، بۇمۇ ئوبدان گەپ بولدى ، — دېدى
تۈلەك بوۋا ، — مەن ئاقساقال بولمىساممۇ ، نەۋرەم بىلەن ئازراق
يەرگە بۇغداي ، قوناق تېرىپ باقايلى ، قانداق بولىدىغانلىقىنى ئۆز-
مىزمۇ كۆرەيلى ، باشقىلارمۇ كۆرسۇن .

ئۇنداق دەپ ، بۇنداق دەپ تېرىقچىلىقنى بۇ يىل كۈنچىققان-
بەگ ، تۆت ئاقساقال ، تۈلەك بوۋىلار باشلاپ قىلىپ باقىدىغان ،
«بىزمۇ تېرىپ باقايلى» دەيدىغانلار بولسا ، ئاقساقاللار بىلەن بىرگە
تېرىسىمۇ ، ئۆزلىرى ئايرىم تېرىسىمۇ مەيلىچە بولىدىغان ، غۇرۇق-
لمۇق بۇغداي ، قوناقنى يېرىگە قاراپ كۈنچىققان بەگ ھەقسىز بېرىدى-
غان بولدى .

ئۇرۇقلۇق بۇغداي ، قوناقنى ، قوشقا قاتىدىغان كالىسى
يوقلارغا كالىنىمۇ ھەقسىز بېرىپ تۇرىدىغانلىقىنى ئاڭلاپ ، تېرىق-
چىلىق قىلىپ باقماقچى بولغانلار خېلى چىقتى .
— بۇ ياخشى ئىش ، — دېدى كۈنچىققان بەگ ، — قانچىلىك
تېرىيالىسا تېرىسۇن ...

يېڭى يۇرتچاقاندىكى تۇنجى قېتىملىق بۇغداي تېرىقچىلىقى
توختاق يەنە خوتەن تەرەپتىن كېلىپ ئولتۇراقلىشىپ قالغان ئىككى
ئادەم بولۇپ ئۈچىنىڭ يول كۆرسىتىشى ئارقىسىدا جىددى ، ئەمما
كۆڭۈللۈك ئېلىپ بېرىلدى .

بۇغداي تېرىقچىلىقى تۈگىگەن كۈننىڭ ئەتىسى كۈنچىققان بەگ
تۈلەك بوۋا ، تايۇق ، توختىكۆل ، تالىشقۇل ھەم ئوغلى جانقۇلۇلار-
نى بىر ئىشنى مەسلەھەتلەشكىلى ئۆيىگە چاقىردى .

— بۇغداي تېرىقچىلىقىدىن قول ئۈزدۈك ، قوناق تېرىمغا
يەنە بىر ئاز ۋاقىت بار كەن ، — چاي ئىچىشىپ ئولتۇرۇپ كۈنچىق-
قان بەگ گېپىنى باشلىدى ، — مۇشۇ بوش ئارىلىقتا جانقۇلۇ ،
توختاق ، ئۆردەكلەرگە جايلارنى كۆرسىتىپ كەلسەكمىكىن دەي-
مەن ، سىلەر نېمە دەيسىلەر .

كۈنچىققان بەگنىڭ گېپى توختىشىغا ، تۈلەك بوۋا :

— گوي - گوي - گوي ، ئويدان گەپ ، ئويدان گەپ . بىر
چاغلاردا قالاچ قاناقا ماڭا : «لوپ دالىسىنىڭ ئوتلاق ، ئورمانلى-
رى ، جاڭگاللىرىمۇ ئۆز يېرىڭ . يۇرتۇڭنىڭ ھەممە جايلىرىنى
كۆرۈپ بولالمىساڭمۇ ، ئاڭلاپ قوي ، بىلىپ قوي . بولمىسا ئۆز
ئۆيۈڭدىكى بىساتلىرىڭنىمۇ بىلمەي «بۇ نېمە؟» دەپ باشقىلاردىن

سوراپ يۈرگەندەك ئىش بولىدۇ» دېگەندى . بۇ مەنىلىك سەپەرگە نەۋرەم ھەكىممۇ قوشۇلۇپ قالسۇن . توختىكۆل بىلمەيدىغان دەريا ، كۆل يوق ، تالىشقۇلمۇ ھەممە جاينى بىلىدۇ ، سەپەردە بۇ ئىككىسى بولسا ھېچ ئىش بولمايدۇ ، — دېدى .

— بۇ سەپەرگە مېنىڭمۇ بىللە چىققۇم بار ئىدى ، ئەمما ، — كۈنچىق قانزىبەگ كۆڭۈل يېرىمچىلىقىنى بىلىدۈرۈپ مۇنۇلارنى دېدى ، — تۆگىدەك كېلەڭسىز بۇ بەست — بويۇم بىلەن يۈك بولغۇدەكمەن . كەلگەندە كۆرگىنىڭلارنى سۆزلەپ بېرەرسىلەر . يېڭى ئابدالدىن باشلىنىدىغان بۇ سەپەر جاھانساي ، مېرەنلەر - دىن ئۆتۈپ ، كۆنچى دەرياسىنىڭ كونا ئېقىن ئىزى قومدەريانىڭ كۈنپېتىشىدىكى بۇلۇڭكۆلدىن ياردانگۇبۇلاقنى يانداپ ئويتوغراققا بېرىپ ، «دەۋە ئادەم» چەپەرنى يوقلاپ ، تېمەنپۇ ، دىلپارغا بېرىپ ، ئۇ يەردىن تارىم دەرياسىنى ياقىلاپ چاراغا قاراپ مېڭىپ ، ئوماق - نىڭ تاختىسىغا كېلىپ ئۆردەكنى قالدۇرۇپ قويۇپ قايتىپ كېلىدەدىغان بولدى . قايتىشتىمۇ كۆرىدىغان جايلار ئاز ئەمەس ئىدى . مەھەللىلەردىن باشقا ئاندا — مۇندا ئۇچراپ قالىدىغان كىچىك - كىچىك يېتىم توغراقلىق ، چاتقاللىق ۋە پارچە ئوتلاقلىرىنى ھېسابقا ئالمىغاندا ، بۇ سەپەر قۇملۇق ئىچىنى بېسىپ ئۆتەتتى . يېمەكلىككە قارىغاندا سۇنى يېتەرلىك غەملىۋېلىش ئىنتايىن زۆرۈر ئىدى . قۇملۇق دەشتتە ۋاقتى كەلگەندە بىر يۈتۈم سۇ بىر جانغا ئارا تۇرالايدۇ . ئۇلار ئىككى تۆگىگە ئۈچتىن ئالتە تۈلۈم سۇ ، بىر تۆگىگە ئۈچۈل ، جىگدە تىرىپى ، پىشۇرۇلغان ھەر خىل قۇش تۇخۇمىنىڭ سېرىقى ئارىلاشتۇرۇلغان تالقان ، بېلىق گۆشى تالقىدى . نى ، گەدەرمە قاق بېلىق ، قازان - قاچىلارنى ئارتىپ ، ئىككى ئانتى زاپاس ئېلىپ يولغا چىقتى .

يېڭى يۇرتچاقاننىڭ تۆۋەن تەرىپى ، ئارىلاپ ئۇچراپ قالىدىغان كىچىك - كىچىك قۇملۇق ۋە پارچە قۇم دۆڭلىرىدىن باشقا تاكى قارا قوشۇن كۆلىگىچە ئوتلاق ، چاتقاللىق ، توغراقلىق ۋە قومۇش - لۇقلار كىرىشىپ كەتكەن كەڭ يېشىلزارلىق بولسا ، يۇقىرى تەردە -

پى چوڭ قۇملۇق دەشت بىلەن تۇتاشتى بىتتە كىشىلىك يۇرت كەزگۈچى بۇ سەپەرچىلەر تورغاي چۈچۈلماستا مانا شو چوڭ قۇم- لۇققا قاراپ ئاتلاندى . بۇ ، ھاۋا خېلىلا ئىسسىق قالغان چاغ بولسىمۇ ، قۇملۇقنىڭ سەھرى كەچ كۈز كۈنلىرىدىكىدەك سالقىن ئىدى . يىراق ئۇيۇق بىلەن گىرەلىشىپ كەتكەن قۇم داۋانلىرى ئارقىسىدىن كۆتۈرۈلۈۋاتقان تاڭ شەپقىنىڭ چوغدەك قىزىل شو- لىسى كەڭ قۇملۇقنى ھەسەن - ھۈسەندەك ئاجايىپ رەڭدار ھۆسنىگە كىرگۈزۈپ ، جۇلالاندۇرۇۋەتكەنىدى . شەپق شولىسى قۇم دۆۋىسىدە نىڭ ئۈستىدە ئۆز رەڭگىدە جۇلالانسا ، دۆڭنىڭ ئىككى يامزىلىدا باشقا بىر خىل ، ئارقا تەرىپىدە يەنە بىر خىل رەڭدە جۇلالىناتتى . قۇملۇقنىڭ سەھەردىكى بۇنداق گۈزەل مەنزىرىسىنى ئۆردەك تۇنجى قېتىم كۆرۈۋاتقاچقا ، ئاجايىپ بىر خىل تۇيغۇدا قاراپ تويمايتتى ، ھاياجانلىناتتى . جۇلالىق بۇ گۈزەل مەنزىرە قىسقىلا داۋاملاشتى . چوغ رەڭ شەپەر ئاسمان بوشلۇقىغا سىڭىپ كېتىشى بىلەنلا ، كەڭ قۇملۇقنىڭ سېغىز رەڭ ، ئۆلۈك ، سۈرلۈك ، زېرىكەرلىك كۆرۈنۈ- شى ئېتەك يايىدى ...

مانا بۈگۈن ئۇلارنىڭ سەپىرى ئۈچىنچى كۈنگە قەدەم قويدى . يۇرتتىن يىراقلىغانسېرى ، ئۇلارغا ئۇچرايدىغان چاكاندا ، قامغاق ، قاغدان ، سايغان قومۇشلار ، يۇلغۇنلار شالاڭلاپ ، مانا ئەمدى ئۇلار- نىڭ كۆز ئالدىدا پايانسىز سېغىز رەڭ قۇملۇق ، قۇم دۆۋىلىرى يېپىلىپ تۇراتتى . نە چاكاندا ، قامغاق ، نە قاغدان ، سايغان قو- مۇش ، يۇلغۇن كۆرۈنمەيتتى .

— ھېلىمۇ ياخشى ئىككى كۈن ھېچقانداق شامالغا ئۇچرىمى- دۇق ، — دېدى تالىشقول .

— مەنمۇ ھەيران ، — دېدى توختىكۆل ، — بۇ يەر شامالنىڭ ئۇۋىسى ئىدى .

— بولدى ، شامالنىڭ گېپىنى ئاز قىلىلى . مانا ئەمسە دەپ شامالنى بېشىمىزغا كىلدۈرۈپلا قويمىسۇن ، — تايۇق تالىشقولدىن سورىدى ، — جاھانساياغا يەنە قانچىلىك ماڭمىز ؟

--- چۈشكە قالماي يېتىپ بارىمىز .

دېگەندەك ، چۈشكە يېقىن ئۇلار جاھانساي مەھەللىسىگە يېتىپ كەلدى . بىر توپ ئۆي بولغانلىقى ئۈچۈنلا مەھەللە دېمىسە ، ھېچ - بىر يول - كوچىسى يوق ، ئۆيلەر ئۈدۈل كەلگەن يەرگە تىكىلمە ياغاچلىق ، ئادەم بويىدىن سەللا ئېگىز قىلىپ قالايمىقان سېلىنغان بولۇپ ، بەزى ئۆيلەرنىڭ بىر يېنىغا ، بەزىلىرىنىڭ ئىككى يېنىغا ، ئارقىسىغا قومۇش ساتمىلار يانداپ سېلىنغانىدى . كۆپ ئۆيلەرنىڭ ئىشىك ئىلغۇچى ۋە كېشەك ياغاچلىرىدا قۇرۇپ ۋە ئاپتاپ چېقىپ پوزمانغا ئايلىنىپ كەتكەن چىگە تالالىرى بىلەن قىرچىن قىپچىلد - رى ھېلىلا تۈزۈپ كېتىدىغاندەك تۇراتتى . ئۆيلەرنىڭ تۆت تەرىپى - نى ، بوسۇغا ئالدىنى قاغدان ، سايغان قومۇش ، چاكاندا ، يۇلغۇنلار قاپلاپ كەتكەنىدى . يۇلغۇن - قاقشالنىڭ ئېگىزلىكىدىن بەزى ئۆيلەرنىڭ ئۆگزىسى كۆرۈنمەي قالغانىدى . ئۇلار مەھەللىنى ئارد - لاپ بىر چەتكە چېقىپ قالدى . سەل ئىرىدا ئايرىملا تۆت ئۆي بىر توپ بولۇپ يېقىن - يېقىن تۇراتتى .

— بۇ يەردە ئادەم يوقتەك قىلىدۇ ، — دېدى تايۇق ، ئەتراپقا ھەيرانلىقتا نەزەر سېلىۋاتقان جانقۇلۇغا قاراپ .

— ئاتام تۇغۇلۇپ چوڭ بولغان ، دادام بەگلىك يۈرگۈزگەن داڭلىق جاھانساي مۇشۇمۇ ؟ ! — جانقۇلۇ ھەيران قېلىپ سورىدى . ئۇنىڭ كىمىدىن سورىغانلىقىنى بىلگىلى بولمايتتى .

— بۇ لوپ دالىسىدا تاشلىنىپ ئادەمسىز قالغان يۇرت - مەھەللە يالغۇز جاھانسايلىمۇ ، — دېدى توختىكۆل ئۇدۇلغا قاراپ تۇرغان يېتى .

ئېرىقى تۆت ئۆيىنىڭ ئىشىكى ئوچۇق تۇرغان بىرىدىن يەتتە - سەككىز ياش ئەتراپىدىكى بىر ئوغۇل بالا قىپپالىڭناچ ھالدا چىقتى - دە ، قورقۇنچىلۇق ۋارقىراپلا ئارقىسىغا يېنىپ ئۆيگە كىرىپ كەتتى . ھايالشمایلا يۇڭ پالاس پەشمەت يېپىنچاقلاپ ، پۇچقىقى چۈچىسىز يۈكۈلگەن قوپال پالاس ئىشتان ، بېشىغا تۆپە - لىكى ئوتتۇرا ھال ئېگىز ، تار گىرۋەكلىك قويما كىگىز قالىپاق ،

پۇتغا چورۇق كىيگەن ، يۈز - كۆزنى ساقال - تۈك قاپلىغان بويلۇق ھەم توغرىلىق بىر بوۋاي چىقتى . تايۇق باشلىق ھەممىسى دەرھال ئاتلىرىدىن چۈشۈپ بوۋايغا سالام بەردى . تايۇق بوۋايغا جانقۇلۇنى ، ئۆزىنى ھەم باشقىلارنى بىرمۇبىر تونۇشتۇردى .

— گوي - گوي ، سەن كۈنچىققانبەگنىڭ ئوغلى ، جاھانبەگنىڭ نەۋرىسى جانقۇلۇبەگمۇسەن ، — بوۋاي جانقۇلۇنىڭ ئالدىغا كەلدى ، — جاھانبەگ تۇغۇلغان مەھەللىسىنى قايتا بىر كۆرەلمەي كېتىپ قاپتۇ . ئۇ كىچىكىدە تىلى تاتلىق ، بەك ئوماق بولىدىغان . ئاتاڭ كۈنچىققانبەگ ئوبدان تۇرامدۇ ؟ ئاڭلىسام ، مېنىڭدەك ئىككى چىقىدىغان ئوخشايدۇ .

— گېپىڭچە ، سەن دادامنى بىلەمسەن ؟

— گوي - گوي ، دادامنى بىلەمسەن دەمسەن ؟ — بوۋاي جانقۇلۇنىڭ سوئالىنى ياندۇرۇپ سوراپ يەنە ئۆزى جاۋاب بېرىپ ، — ئۇنىڭغا ھەممىمىز ئامراق ئىدۇق ، كۆپرەك مەن كۆتۈرۈۋالاتتىم . يەلكىسدە بېلىق كۆزچىلىك بىر مەڭ بار ئىدى . ھەممىمىز ئۇنى خاسىيەتلىك ئادەم بولىدۇ دېتتۇق . مەن كۈنچىققانبەگ تۇغۇلماستا جاھانسايىدىن بۇلۇڭكۆل تەرەپكە كۆچۈپ كەتكەن ، كېيىن كەلسەك مەھەللىدە ئادەم قالماپتۇ . مانا ، كۈنچىققان بەگنىڭ بالىسىنى كۆرۈۋاتىمەن . گوي - گوي ، تالادىلا گەپلىشىپ كەتتۇق ، ئۆيگە كىرىپ پاراڭلىشايلى ، مېڭىڭلار ، ئۆيگە كىرەيلى ، — دېدى .

جانقۇلۇ تايۇققا قارىدى .

— ئۆيگە كىرمەيلى ، بوۋا . بارىدىغان مەنزىلىمىز يىراق ، كۆرىدىغان جايلار جىق ، بەك ئالدىرايمىز ، — تايۇق بوۋايدىن ، — بۇ يەردە ھازىر قانچىلىك ئادەم تۇرۇۋاتىسىلەر ؟ — دەپ سورىدى .

— گېپىڭلچە بۇ يەردە تۇرمايدىكەنسىلەر ، نۇرمەتبەگ بەگلىك يۈرگۈزگەن ، جاھانبەگ ، كۈنچىققانبەگلەر تۇغۇلۇپ ئۆسكەن ئۆي - نىغۇ كۆرەرسىلەر ؟

— كۆرىمىز ، كۆرىمىز ، — دېيىشتى ھەممىسى . ئۇ ئۆيىنى كۆرۈشكە جانقۇلۇ ، ھەكىم ، ئۆردەكلەر تاقەتسىزلىنىپ كەتتى . بۇ چاغدا ھېلىقى تۆت ئۆيىنىڭ ئالدىدا ئەر - ئايال ، چوڭ - كىچىك بولۇپ ئۈندەك ئادەم بۇلارغا قارىشىپ تۇراتتى . كىچىك بالىلار چوڭلارنىڭ ئارقىسىغا ئۆتۈۋېلىپ ماريغاندەك قارىشاتتى . بوۋاي ئۇلارغا قاراپ توۋلىدى :

— كېلىڭلار ، جاھانبەگنىڭ نەۋرىسى ، كۈنچىققانبەگنىڭ ئوغلى جانقۇلۇبەگ كېلىتۈ .

جاھانبەگ ، كۈنچىققانبەگلىرىنىڭ ئىسمىنى ئاڭلاپ ، ئۇلار بىر - بىرلەپ كېلىشكە باشلىدى ، لېكىن بەك يېقىن كەلمەي ئارىلىق قويۇپ تۇرۇشتى . بالىلار يەنىلا چوڭلارنىڭ كەينىگە ئۆتۈ - ۋېلىشقانىدى . ئەرلىرىنىڭ كىيىمى بوۋاينىڭكى بىلەن ئوخشاش بولۇپ ، ئاياللىرى ئۇزۇن تورقا كۆڭلىكىنىڭ ئۈستىگە رەڭدار پالاس چاپان ، بېشىغا بەزىلىرى توشقان تېرىسى ، بەزىسى قىرقۋەت - كەن قوي تېرىسىدە تىكىلگەن قۇلاقچا كىيىۋالغانىدى . ئىشتانلىرى - نىڭ پۇچقىقى توغرىسىغا يېشىل ، قىزىل يوللۇق ئىدى .

نۈرمەتەگنىڭ ئۆيى «مەھەللە» نىڭ ئوتتۇرىسىدا بولۇپ ، ئا - دەتتىكى ئۆيلەرگە ئوخشاش ئوتتۇرىدا دەھلىز ، ئىككى ياندا ياتاق ئۆي ، مېھمانخانا — ئۈچ ئېغىزلىق ئىدى . بەگ ئۆيىنىڭ باشقا ئۆيلەردىن پەرقى : سەل چوڭ ، ئېگىزرەك ، ياغاچلىرىمۇ خىلراق ئىدى . ئۇزاق يىللاردىن ئادەم ئولتۇرمىغاننىڭ ئىپادىسى بولۇپ ، سۇيا ، پەگاھلارنى قامغاق ، قاغدان قومۇش بېسىپ كەتكەنىدى . بىر ئۆيدە تېخى يۇلغۇن ئۈنۈپ باغچانلاپ تۇرۇسقا تاقىشىپمۇ قاپتۇ . جانقۇلۇ ئۆيگە قاراپ تۇرۇپ كەتتى . ئۇنىڭ نېمىلەرنى ئويلاۋاتقىنى - نى بىلىگىلى بولمايتتى .

— بۇ يەردە ھازىر قانچىلىك ئادەم ئولتۇرۇۋاتىسىلەر ؟ —

تايۇق بايىقى سوئالنى تەكرارلاپ بوۋايدىن يەنە سورىدى .

— ئەسلىدە توققۇز ئۆيلۈك كۆچۈپ كەلگەندۇق . ئېقىن

قۇرۇپ كەتكەندىن كېيىن ، يىگىرمە نەچچە يىلدىن بۇيان بىر

جەمەتتىن ئۈچ ئائىلە تۇرۇۋاتىمىز .

— سۇ ، يېمەكلىكنى قانداق قىلىۋاتىسىلەر ؟
— مەھەللىنىڭ تۆۋەن تەرىپىدە بىر چاقال - كوتلاق ئويۇن -
لىق بار ، شۇ يەرگە بىر قۇدۇق كولىۋالدۇق . ھەر يىلى 6 - ئايدا ،
چوڭ - كىچىك ھەممىمىز يېڭى دەريا بويىغا كۆچۈپ بېرىپ ،
ئۇجۇل ، غاز ، ئۆردەك تۇخۇملىرىنى يىغمىز ، بېلىق تۇتمىز ،
يېڭى بېلىق پوستلاقلىرىنىڭ ھەممىسىنى قۇيۇۋالىمىز ، ئاندىن
ئىككى ئادەم قېلىپ قېلىپ يازچە بېلىق تۇتۇپ گەدەرمە قىلىپ
قويدۇ ياكى قۇمغا كۆمۈۋېتىدۇ . بۇ نەرسىلەر بىزگە كېلەر يىل
شۇ چاغغىچە يېتىپ ئاشدۇ ، يىراق بولسىمۇ ئاتمىشبولاق تەرەپكە
ئوۋغىمۇ چىقىمىز .

جانقۇلۇ بوۋايدىن قانچە ياشقا كىرگەنلىكىنى سورىدى .

— ئەقىلىمنى بىلگەندىن بېرى بىر يۈز ئون ياز - قىشنى
ئۆتكۈزدۈم ، ئۇنىڭ ئالدىدىكىسىنى قوشقاندا بىر يۈز يىگىرمە ياشقا
بېرىپ قالاي دېدىم .

بىر يۈز يىگىرمە — ئاز ياش ئەمەس ، ئەمما لوپ دالىسىدا
بۇ بەك ئۇزاق ياشغانلىق ھېسابلىنىپمۇ كەتمەيدۇ . بوۋاينىڭ
چاچ - ساقىلىنىڭ ئېقى بىلەن قارىسى نەڭدەك ئىدى . ئۆزۈم
ساغلام ، تېتىك تۇراتتى ، تېخىچە بىرەر چىشىنىڭ ئورنى بوش
ئەمەس ، گەپ - سۆزلىرىمۇ جايىدا ، جاراڭلىق ، ئايىلى سەكسەن
بەش ياشتا ئىكەن . ئىلگىرىكى ئايىلى ئۆلۈپ كېتىپ ، ئىككىنچى
قېتىم ئۆيلەنگەن ئىكەن . بۇ خوتۇنىدىن ئىككى ئوغۇل كۆرۈپتۇ ،
كىچىكى ئوتتۇز ئىككى ياشتا ئىكەن ، ئۇنىڭمۇ ئۈچ بالىسى بار ئىكەن .
— بوۋا ، ئىسمىڭ نېمە ؟ — جانقۇلۇ سورىدى .

— ئىسمىم تۇغان . كىشىلەر مېنى تۇغان توشقان دېيىشىدۇ .
— ۋوي ، تۇغان توشقان دېگەن سەنمۇ ، دادام دەپ بەرگەن .
بىر قېتىمدىلا بەش توشقاننىڭ گۆشىنى يەۋىتپىتىكەن سەن .
— ھازىرمۇ ئىككى توشقاننىڭ گۆشىنى يەۋىتپىتىمەن ، سۆڭەك -
لىرى قالدۇ شۇ .

بوۋاينىڭ گېپىگە ھەممىسى كۈلۈپ كېتىشتى . تايۇق بوۋايدىن مەرەنىڭ بۇ يەردىن قانچىلىك يىراقلىقىنى سورىدى .
 — يىراقلىقىمغۇ يىراق ئەمەس ، مۇشۇ ئۇلار بىلەن ماڭساڭ .
 لار بىر يېرىم كۈنلۈك يول . بارماقچىمىدىڭلار ؟ ياخشىسى بارماڭ .
 لار . مەن ئوتتۇز يىلنىڭ ئالدىدا بىر بارغان . كۆرگەنلىرىمگە قاراپ ، مەن ئۇ يەرنى بۇرۇن ئاۋات يۇرت بولغىمىدى ، دەپ ئويلىغان ، كېيىن باشقىلاردىن ئۇ يەرنى جىن - ئالۋاستىلار ئىگە - لىمۋاپتۇ دەپ ئاڭلىدىم . بارغانلار بار ، يانغانلار يوق ئىكەن . مەڭلە - سە^① ، قارا قۇيۇن ئۈزۈلمەي چىقىدىكەن . كېچە - كۈندۈز ، قىيا - چىيالىغان ، چىر - چارلىغان يەنە ھەر خىل قورقۇنچىلۇق ئاۋازلار قۇلاق - مېڭىنى يەيدىكەن . ئاراڭلاردا كىچىك بالىمۇ ، ياشلارمۇ بار ئىكەن . مەرەنگە بارماڭلار ، ئوڭ تەرىپىدىن يانداپ ئۆتۈپ بۇلۇڭكۆلگە بېرىڭلار ، مەرەنگە ھەرگىز بارماڭلار ، — دېدى بوۋاي قايتا - قايتا ئاگاھلاندۇرۇپ .

جايلارنى كۆرۈشكە ، بىلىشكە قىزىقىدىغان تايۇق بىلەن توخ - تاق ، ئۆردەكلەرنىڭ مەرەنى كۆرۈپ باققۇسى ، بارغۇسى بار ئى - دى ، لېكىن جانقۇلۇ ۋە باشقىلار بارماسلىقتا چىڭ تۇرۇۋالدى . ئىلاجسىز تۇغان بوۋاي كۆرسىتىپ بەرگەن يولغا چۈشۈپ بۇلۇڭ - كۆلىنى قارىلاپ يۈرۈپ كەتتى . ئۇلارنى بىر جەمەتتىكى ئون نەچچە ئادەم ھەيرانلىقتا قارىغىنىچە ئۈزىتىپ قالدى . بىرنەچچە ئەۋلاد ئابدال بەگلىكىنىڭ مەركىزىي مەھەللىسى بولغان جاھانساي ، ئۇ - لارنىڭ كۆزىدىن يىراقلاپ ، ئاخىر كۆرۈنمەي قالدى .

9

ئۇلارنىڭ جاھانسايىدىن چىقىپ مېڭىۋاتقىنىغا بىر يېرىم كۈن بولدى . تۈنۈگۈن پۈتۈن بىر كۈن دەشت قۇملۇقتىلا ماڭدى . بىر تامچە سۇ ، بىرەر تال خەس - گىياھ ياكى بىرەر ئۇچارلىق ،

① مەڭلە - قارا بوران .

ماڭارلىقمۇ ئۇچرىمىدى . ئادەم ئىچىپ ، ئات - ئۇلاغ ئىچىپ ، سۇنىڭ يېرىمى تۈگىدى ، ئۈچ تۈلۈملا سۇ قالدى . ئۇلار چۈشكە يېقىن بىر كونا دەريا ئىزىغا كىرىپ قالدى . ئەتىگەن بىر باي پوستلاق قۇيمىسى يەپ ، سۇنى ئايامىز دەپ ئىككى يۈنۈمدىنلا سۇ ئىچىپ ، ئات - ئۇلاغلارنى يېرىم قاندۇرۇپ سۇغىرىپ يولغا چىققا . ندى . ھازىر ئادەملەرمۇ ، جاندارلارمۇ ئۈسسدى ، قورسقى ئاچ . تى . ئۇلار پەسرەك بىر يارداغلىق تۈۋىدە چۈشكۈن قىلماقچى بولۇپ توختاشتى . تۆگىلەرنى چۆكتۈرۈپ ئۈستىدىن تۈلۈملارنى ئالدى ، باشقىلىرىدىنمۇ يۈك - تاقلازنى چۈشۈردى . تاللىشقۇل بىر تۈلۈمدىن قاچىلارغا سۇ ئېلىپ تەييار قىلدى . توختاق بىر ئادەمگە بىردىن پوستلاق قۇيمىسى تارقىتىپ بەردى . توختىكۆل پوستلاقنى يېگەچ يارداغلىق ئۈستىگە چىقىپ ئەتراپقا زەنسېلىپ قاراپ :

— بىز ھازىر قۇمدەريادا ئىكەنمىز ، ئېسىمگە كەلدى ، سول تەرىپىمىزدە بۇلۇڭكۆل ، ئوڭ تەرىپىمىزدە يېڭى دەريا بار ، — دېدى ئاۋازلىق قىلىپ .

توختىكۆلنىڭ گېيىگە قىزىقىپ ئۆردەكمۇ ياردالڭ ئۈستىگە چىقتى . بۇ چاغدا توختىكۆل ياردالڭنىڭ نېرىقى تەرىپى بىلەن ئېقىن ئىچىگە چۈشۈپ بولغانىدى . ئۆردەك ئەتراپقا قىزىقىپ قاراشقا باش . لىدى . تايۇقنىڭ ئىشارىتى بىلەن توختاقمۇ ياردالڭ ئۈستىگە چىققانىدى .

— تۆگە ! بىر توپ تۆگە ! — ئۆردەك ھاياجانلىنىپ توۋلىۋەتتى .

— راست ! بەش چوڭ ، تۆت كىچىك ، جەمئىي توققۇز تۆگە ! ھەممىسى يوپۇرۇلۇپ ياردالڭ ئۈستىگە چىقتى . دېگەندەك ، توققۇز تۆگە توختىكۆل «بۇلۇڭكۆل بار» دېگەن تەرەپتىن يېڭى دەريا تەرەپكە قاتارلىشىپ ئاستا مېڭىپ كېتىۋاتاتتى . ئالدىدا ماڭ . غىنى بۇغرا تۆگە بولۇپ ، قالغان سەككىزى بىر چوڭ ، بىر كىچىك تەرتىپ بويىچە ماڭغانىدى . تۆگىلەرنىڭ بۇنداق مېڭىشى جانقۇلۇغا قىزىق تۇيۇلغان چىغى :

— توپ بولۇپ ماڭماي ، ئەجەب قاتارلىشىپ مېڭىپتا ؟ ئالدى-
دىكىسىنىڭ بو تۇسى¹ يوقكنا ؟ — دېدى .

— ھەي بەگ بالىسى ، — دېدى تالشقۇل ، — بىر ئابدال
مەھەللىسى قالغان مەھەللە — يۇرتلارنى باشلاپ ماڭغاندەك ، ئۈمۈ
سەككىز بالىسىنى باشلاپ مېڭىپتۇ .

تالشقۇلنىڭ گېپىگە ھەممىسى كۈلۈشۈپ كەتتى . ئۆردەك بۇ
گەپنى چۈشىنىپ كۈلدىمۇ ياكى باشقىلارغا ئەگىشىپ كۈلدىمۇ ،
بۇنى ئۆزى بىلىدۇ ، بەلكى گەپ قىزىق تۇيۇلۇپ كۈلگەندۇ .

— مەن توغرا دەپتىمەن ، — دېدى توختىكۆل ، — ئۇلار يېڭى
دەرياغا سۇ ئىچكىلى مېڭىپتۇ .

ئۇ تەرەپتە سۇ ، بۇ تەرەپتە ئوتلاق ، ھېچبولمىغاندا بىر يېشىل-
لىقنىڭ بارلىقى ئېنىق بولۇپ قالدى . بۇ چەكسىز قاقاس قۇملۇقتا
ئۆزلىرىدىن باشقا ھايۋان بولسىمۇ بىر توپ جانئۇرنى كۆرۈپ ،
سەپەرچىلەرنىڭ جېنىغا جان ، ئۈمىدىگە ئىشەنچ قوشۇلدى . تايۇقلار
ئەسلىدە ئالدى بىلەن بۇلۇڭكۆلگە بېرىپ ، تۇغان بوۋاي ئېيتقان
بۇلۇڭكۆلنىڭ ئۈستۈن تەرىپىدىكى ماقاتلىققا ئوخشايدىغان يەرنى
كۆرۈپ ، يارداڭبۇلاق يېنىدىكى ئويتوغراققا بېرىپ چەپەرنى يوقلىد-
ۋېتىپ ، ئاندىن كۈنچى دەرياسى تەرەپكە ماڭماقچىدى . ھازىر ئەھ-
ۋال ئۆزگىرىپ قالدى . تالشقۇل بىلەن توختىكۆل ئالدى بىلەن
يېڭى دەرياغا بېرىپ تۈلۈم ۋە باشقا قاچىلارغا سۇنى تولۇق
قاچىلاپ ، ئات — تۆگىلەرنى بىر كۈن ئوبدان بېقىپ ، سۇغا قاندۇ-
رۇۋېلىپ ، يەنە كەينىگە يېنىپ ئاندىن بۇلۇڭكۆلگە بېرىشتا چىڭ
تۇرۇۋالدى . يەتتە كىشىلىك يۇرت كەزگۈچى بۇ سەپەرچىلەرنىڭ
يول باشلىغۇچىسى مۇشۇ ئىككىسى ئىدى . بۇلار ھازىر بار سۇنىڭ
تۈگىپ قېلىشىدىن قورقۇۋاتاتتى . تايۇقنىڭ بولسا سۇنىڭ بۇلۇڭ-
كۆلگە بارغۇچە يېتىدىغانلىقىغا ئىشەنچى بار ئىدى . چۈنكى تۆگىلەر
سۇ ئىچمەيمۇ يەنە تۆت كۈن چىدايتتى ، ھازىر بەك ئىسسىق چاغ
بولمىغاچقا ، ئادەممۇ ، ئاتمۇ ئانچىكى ئۈسسۈزلۈققا چىدايتتى ، لې-

1. بو تۇ — بوتلاق .

كىن تالشقۇل بىلەن توختىكۆل ... ئارىدىكى تالاش - تارتىشنى بىر تەرەپ قىلىدىغان بىردىنبىر كىشى جانقۇلۇ بولۇپ قالدى . ئۇ تۇلۇمدىكى سۇنىڭ بۇلۇڭكۆلگىچە يېتىشىگە ئىشەنچ قىلالمايتتى ، تۈگەپ كېتىشىدىن قورقاتتى ، تۈگىمىگەندىمۇ ، كۆلدە سۇ بارلىقىغا ئىشەنچى يوق ئىدى . چۈنكى ، ئەسلىدىكى دەريا قۇرۇپ ، قۇم باسقاندىن كېيىن ، كۆلمۇ قۇرۇپ كەتكەندۇ ، دەپ قارايتتى .

— ئالدى بىلەن يېڭى دەرياغا بارايلى ، كەينىمىزگە ياناساق يانمايمىزمۇ ، — دېدى ئۇ .

بەگ ئوغلى — جانقۇلۇنىڭ كېسىمى بىلەن سەپەرچىلەر يېڭى دەريا تەرەپكە يۈرۈپ كېتىشتى . بىر ئاش پىشىم ۋاقىت ماڭغاندىن كېيىن ئۇلارغا يەردە چاكاندا ، قامغاق ، سايغان قومۇش ، يۇلغۇن - لار ، ئاسماندا ئاندا - ساندا سۇقسۇر ، قارۇناغا ئوخشاش سۇ قۇش - لىرى يولۇقتى ۋە ماڭغانسېرى قويۇقلاشتى .

— دەرياغا يېقىن قالغاندەك قىلىمىز ، — دېدى تالشقۇل . توختىكۆل ئۇنىڭ دېگىنىگە قوشۇلمىدى .

— سۇقسۇر بىلەن قارۇنا بۇلۇڭكۆل تەرەپتىن ئۇچۇپ كەلگەندەك قىلىدۇ ، — دېدى ئۇ ، — ئۇلارنىڭ ئېگىز ئۇچقىنىغا قارىغاندا ، دەريا يېقىندا ئەمەس .

توختىكۆلنىڭ ئېيتقىنى توغرا چىقتى . كۈن پاتقۇچە دەريانىڭ قارىسى كۆرۈنمىدى ، لېكىن ئوت - چۆپ ، چاتقالار قويۇقلاشتى . ئۇلار ئەپلىك بىر جايىنى تېپىپ چۈشكۈن قىلدى . ئات ، تۆگىلەرنى ئوتقا قويۇۋېتىپ ، ئۆزلىرى تاماقلنىشقا تۇتۇش قىلدى .

— مەن دەريانىڭ قانچىلىك يىراقتا ئىكەنلىكىنى بىلىپ كې - لەي ، — توختىكۆل شۇنى دېدى - دە ، ئېتىنى يېتىلەپ كېلىپ قايتىدىن توقۇدى . مىلتىقىنى مۇرسىگە ئېسىپلا ئاتقا مىنىپ بو - لۇپ ، — تالشقۇل ، نەيزەڭنى بەر ، — دېدى .

بۇنداق چاغدا ئۇنى يولىدىن قايتۇرغىلى بولمايتتى ، گېپىنىڭ راستلىقىنى ئىسپاتلىمىغۇچە ، قىلمۇتقان ئىشىنى ئارا يولدا توختىد - تىپ قويمايتتى ، توختاتقىلىمۇ بولمايتتى . ئۇنىڭ بۇ مەجەزىنى

ھەممىدىن ئوبدان بىلىدىغان تالىشغۇل گەپ قىلماي نەيزىنى ئېلىپ بەردى . توختىكۆل نەيزىنى ئالدى - دە ، ئېتىنى دېۋىتىپ چېپىپ كەتتى .

تاماق يېيىلىپ بولغاندىن كېيىن ، تايۇق :

— ئات ، تۆگىلەرنى يېقىن ئەكەپلىپ باغلاپ قويساقمىدەككىن ، — دېدى .

— نېمىشقا؟ — جانقۇلۇ ئەجەبلىنىپ سورىدى . تايۇق جاۋابەن دېدى :

— يولۋاس بولۇپ قالمىسۇن دەيمەن .

يولۋاسنىڭ ئېتىنى ئاڭلاپ ھەممىسىنىڭ تېنى شۇركۈنۈپ كەتتى . بۇنداق ياخشى ئوتلاق بار يەردە چوقۇم كېيىك ، جەرەن بولماي قالمايدۇ . بۇلار بولغان يەردە كىم يولۋاسنى يوقىمىكىن دېيەلەيدۇ . ھەممىسى ئورنىدىن تۇرۇپ ئاتلىرى تەرەپكە مېڭىشتى . ئات ، تۆگىلەر چۈشكۈن ئەتراپىدىكى ئوت بار يەرگە باغلاپ قويۇلدى . ئارىدىن خېلى ۋاقىت ئۆتتى ، توختىكۆلدىن شەپە يوق . ئاي يورۇق ، توختىكۆل ئادىشىپ قالىدىغان ئادەم بولمىسىمۇ ، تايۇقلار يەنىلا ئەندىشىدە ئىدى .

ھەممىدىن بەك ئۆردەك ئەندىشىلىك ئىدى .

— تايۇق ئاغا ، توختىكۆل ئاغام تېپىپ كېلەلمەرمۇ ؟

— قورقما ، ئۇ ئېزىپ قالمايدۇ ، چوقۇم تېپىپ كېلىدۇ ، — دېدى تايۇق ئۆردەكنى ، شۇنداقلا جانقۇلۇنىڭ كۆڭلىنى تىندۈرۈپ . توختاق بىلەن ھەكىم توختىكۆلنىڭ ئېزىپ قالمايدىغانلىقىغا ئىشىنەتتى .

تايۇقنىڭ گېپىنىڭ ئاخىرىغا ئۇلىنىپلا ، «پاك!» قىلىپ مىلتىق ئۇنى ئاڭلاندى . كېچىدە تۇيۇقسىز ئاڭلانغان بۇ ئاۋازنىڭ قايسى تەرەپتىن كەلگەنلىكىنى ئۇستا مەرگەن تايۇقمۇ بىلەلمەي قالدى . قانداقلا بولمىسۇن ، بۇنى توختىكۆل ئاتقان مىلتىقلىقى ئېنىق ئىدى . ئاي يورۇقىدا ئوتلىغىلى چىققان بىرەر كېيىك ، جەرەن ئۇچراپ قالغان بولسا ئاتقاندۇ ، دەپ ئويلاشتى . تۆت كۈندىن

بېرى ئۇلار بېلىق گۆشىدىن بۆلەك ھايۋان گۆشى بېمىگەچكە ، توختىكۆل ئېتىپ كېلىدىغان كېيىك ياكى جەرەن گۆشىگە ئېشىپ ھاسىنى ئېچىپ تۇرغاندا ، يىراقتا بىر قارا كۆرۈندى . تايۇق سىنىڭ چىلاپ قاراپ ، ئۇنىڭ توختىكۆل ئىكەنلىكىنى ئىلغا قىلدى . ماڭا غىچە توختىكۆل يېقىنلاپ كەلدى . ئۇ مىلىتىنى ئالدىغا توغرىسىغا قويۇۋالغاندى .

توختىكۆل پەس ئاۋازدا :

— تايۇق ، پۈتۈمنى يولۋاس چاپىنۋەتتى ، — دېدى .

بۇ گەپنى ئاڭلاپ ھەممىسى ئۇنىڭ ئالدىغا يۈگۈردى . تايۇق بېرىپ قاراپلا ئۇنى ئاتتىن كۆتۈرگەندەك چۈشۈردى . سول پۈتىنىڭ تىزىنىڭ ئاستى كۆڭلەك بىلەن يۈگىلىپ ، ئۈستىدىن ئاتنىڭ چۈل-ۋۇرىدا يۆگەپ چىڭ چىڭىۋېتىلگەندى .

تايۇق ئۇنىڭغا كەينىنى قىلىپ ئېڭىشىپ تۇرۇپ :

— ماڭا ھاپاش بول ، — دېدى .

تايۇق ئۇنى ھاپاش قىلىپ چۈشكۈنگە ئېلىپ كېلىپ ئولتۇر-غۇزدى . بۇنداق ئىشقا تاللىشقۇلنىڭ ئېپى بار ئىكەن . تېڭىقنى يېشىپ كۆرۈۋىدى ، ھېلىمۇ ياخشى سۆڭەك ساق ئىكەن ، بۇلجۇڭ گۆش ئازراق تىتلىپتۇ . قان جىق چىقىپ كەتكەندەك قىلىدۇ ، يەنە چىقىۋاتاتتى .

— كىمدە تورقا لاتا بار ، تورقا كۈلىنى باسقۇمۇ بولتتى ، — دېدى ئۇ .

— مەندە بار ، — جاقۇلۇ شۇنداق دەپلا كۆڭلىكىنىڭ بىر يېڭىنى جارتىتىدە يىرتىپ ، چاقىمقىدا¹ تۇتاشتۇرغان ئوتتا كۆي-دۈردى .

تاللىشقۇل تورقا كۈلىنى قان چىقىۋاتقان جايغا بېسىپ ، ئۆ-زىنىڭ كۆڭلىكىنى يىرتىپ تەييارلاپ قويغان لاتا بىلەن چىڭ

① چاقماق — پولات زىخچىنى جەمبەر شەكلىدە ياساۋالىدۇ . تورقا ياكى چىگىنىڭ يۇمشاق تالاسىنى توغراق پورنىڭ سۈيىگە مېلىپ ، قىرلىق تاشنىڭ ئاستىغا تۈتۈپ تۇرۇپ پولات زىخچىنى تاش قىرىغا ئۇرىدۇ . ئۇنىڭدىن چىققان ئۇچقۇن تۆۋەنگە چاچراپ تورقا تالاسىغا تۇتىشىپ ئوت ھاسىل بولىدۇ .

تارتىپ ئۈستى - ئۈستىلەپ يۆگەپ ، ئۈستىدىن چىگنەۋەتتى .
— بۇ ئۈسۈل ھازىرچە بولىدۇ ، — ئاللىشۇل تايۇققا قاراپ
دېدى ، — ياخشىراق ئامال تاپمىساق بولمايدۇ .
توختاق شۇ ھامان :

— دىلپار يوپۇرمىقىدا تاڭسا ياخشى بولىدىكەنمۇ ، — دېدى
مەھەممەت مەرگەننىڭ گېپى ئېسىگە كېلىپ .

— دەريا يىراقمىكەن ؟ — تايۇق توختىكۆلدىن سورىدى .
— بەش قېتىم گۆش پىشۇرغۇدەك ۋاقىتتا بېرىپ بولغىلى
بولدۇ .

— ھازىرلا ماڭايلى . تورغاي چۈچۈلغۈچە بارساقمۇ ھېساب .
سۇ بولغاندىكىن ، دىلپارمۇ بولۇپ قالار ، — دېدى تايۇق .
شۇئان ھەممىسى مېڭىشقا تەرەددۇتلاندى . توختىكۆلنى زاپاس
ئاتنىڭ بىرىگە مىندۈرۈپ مېڭىپ كېتىشتى . توختىكۆل كېتىۋې-
تىپ پۈتۈننى يولۋاس قانداق بولۇپ چاينىۋەتكىنىنى سۆزلەپ
بەردى .

توختىكۆل ئاي يورۇقىدا دەريانى يىراقتىنلا كۆردى - دە ،
خۇش خەۋەرنى بۇرادەرلىرىگە يەتكۈزۈش ئۈچۈن شۇئان ئارقىسىغا
ياندى . چۈشكۈنگە ئاز قالغاندا ، كىچىك بىر چاتقاللىقتا بىر يول-
ۋاسنىڭ بېشىنى كۆتۈرۈپ ئۆزى تەرەپتىكى بىر نەرسىگە تىكىلىپ
قاراپ قالغاندەك تۇرغانلىقىنى كۆرۈپ قالدى . مىلتىق بەتلەكلىك
ئىدى . توختىكۆلنىڭ مەرگەنلىكىنىمۇ ئۆزىگە ئىشەنچى بار ئىدى .
ئۇنىڭ يولۋاسنى ئېتىپ باققۇسى كەلدى . ئات ئۈستىدە تۇرۇپلا
يولۋاسنىڭ ئىككى كۆزىنىڭ ئوتتۇرىسىنى چېنەپ تەپكىنى باستى .
«پالڭ» قىلغان قاتتىق ئاۋازدىن ئۈركۈگەن ئات «پارت» تىدە قاچ-
تى . ھېلىمۇ توختىكۆل ئاتنىڭ چۆلۈۋىرىنى تۇتۇۋېلىشقا ئۈلگۈرگە-
ندى ، ئاتتىن يىقىلىپ چۈشمىدى ، ئەمما سول تەرىپىدىن بىر
يولۋاس ھۆركىرىگىنىچە ئېتىلىپ كەلدى . توختىكۆل قۇملۇق
مەرگەنلىرىگە خاس توختاللىقنى يوقاتمىغانىدى . تەۋەككۈل قىلىپ
بۇ يولۋاسنىمۇ ئېتىپ باقماقچى بولدى ، لېكىن مىلتىقنى قايتا

بەتلەشنىڭ ئىمكانىيىتى يوق ئىدى . مىلىتىنى ئېگەرنىڭ بېشىغا ئېلىپ قويۇپ ، ئوڭ تېقىمغا بېسىۋالغان نەيزىنى تارتىۋېلىپ دەس-تېسىنى تۈۋىدىن تۈتۈپ تەييار بولۇپ توردى . كۈندۈزى ھەم تۈزلەڭدە بولسا ئۇنىڭ ئېتىغا يولۋاس يېتىشلەمەيتتى ، ئەمما قويۇق چاتقالار ئاتنىڭ تېز يۈرۈشىگە كاشىلا بولماقتا ئىدى . يولۋاس يېتىشىپ كېلىپ قوزۇقتەك چىشلىرىنى چىقىرىپ توختىكۆلنىڭ پۈتىغا ئېغىز سالماقچى بولغاندا ، توختىكۆل پۈتۈن كۈچىنى يىغىپ نەيزىنى يولۋاسنىڭ ئىككى قۇلقىنىڭ ئوتتۇرىسىغا سانجىدى ، لې-كىن يولۋاسمۇ توختىكۆلنىڭ پۈتىغا ئېغىز سېلىپ ئۇلگۈرگەندى . ھەرنېمە بولسىمۇ نەيزە سانجىلىشى ھامان يولۋاسنىڭ ئاغزى توخ-تىكۆلنىڭ پۈتىدىن بوشىدى . ئات ئالدىنى ئۈر كۈشىگە يولۋاسنىن قورقۇش قوشۇلۇپ پۈتۈن جەھلى بىلەن جېدەللەپ چېپىپ كېتىۋات-قان بولغاچقا ، توختىكۆل يولۋاسنىڭ قانداق بولغانلىقىنى بىلەلمەي قالدى ، ئاتنى ئاران توختىتىۋالدى . ئاتتىن چۈشسە مەنەلمەي قېلىشىنى ئويلاپ ، ئات ئۈستىدە تۇرۇپلا زەخمىلەنگەن پۈتىنى ئېگەر ئالدىغا ئېلىپ ، ئالدى بىلەن چورۇق - پايىقىنى سېلىپ ئارقىسىغا غانجۇغىلىۋالدى ، ئاندىن كۆڭلىكىنى سېلىپ ، يىرتىپ پۈتىغا يۆگىدى ، ئۈستىدىن ئاتنىڭ چۇلۇۋۇرىدا چىڭ ماتا پ تاڭدى - دە ، چۈشكۈنگە قاراپ ماڭدى .

تايۇقلار يېڭى دەريا بويىغا تاڭ سەھەردە يېتىپ كەلدى . كې-لىپلا ھەممىسى ئات ، تۆگىلەرنى ئوتقا ئورۇنلاشتۇرۇپ قويۇپ ئۆزلۈكىدىن دىلپار ئىزدەشكە كىرىشىپ كەتتى . سۇ تېخى سوغۇق ئىدى ، لېكىن سەپەرداش ھەمراھىنى قۇتقۇزۇش ئۈچۈن سۇ كېچىد-ۋاتقان بۇ كىشىلەرگە سۇنىڭ سوغۇقلىقى ھېچ نەرسە ئەمەس ئى-دى ، ئۇنى سەزمەيتتى . تېخى ئون ئىككى ياشقىمۇ تولىمىغان ئۆر-دەك چېغىدا بېلىگىچە سۇ كېچىپ يېكەن ، قومۇش ئارىلىرىدا دىلپار ئىزدەمەكتە ئىدى . تەلىيىگە يوپۇرماقلىرى ئانچە يېتىلىپ كەتمىگەن ھەم ئاز بولسىمۇ دىلپار تېپىلىپ قالدى .

تالىشقۇل توختىكۆلنىڭ پۈتىدىكى تېڭىقنى يېشىۋىدى ، قان

ئاساسەن توختاپتۇ . ئۇ يىرىڭلاپ كەتمەسلىك ئۈچۈن زەخم ئورنىدا -
نى بىر قۇر ئېرتىۋېتىپ دىلپار يوپۇرماقلىرىنى ئۈستى - ئۈستىگە
قويۇپ ، ئۈستىدىن بىرنەچچە قات لاتا يۆگەپ چىڭ چىگۋەتتى ،
ھەممىسىنىڭ كۆڭلى ئارامغا چۈشتى .

تالىشقۇل بىلەن تايۇق توختىكۆلنىڭ پۈتى بىلەن ھەپلىشىۋات-
قاندا ، باشقىلار قۇرۇق ئوتتۇن يىغىپ كېلىپ ئىككى يەرگە غولۇت-
مان يېقىپ ھۆل كىيىملىرىنى قۇرۇتقاچ ئىسسىنىپ ئولتۇرۇش-
تى ، يەنە بىر يەرگە ئابدۇشنى ئېسىپ سۇ قايناتماقچى بولۇشتى .
ئۇلار ئوتسىنىپ ئولتۇرۇۋىدى ، يېنىغا نەزىرە تۇتقان چوڭ ياشلىق
بىر كىشى كېلىپ قالدى ، ئۇنىڭ ئىسمى تاپىق ئىكەن ، ساتمىسى
يېقىن بىر يەردە ئىكەن ، ئوت يالقۇنىنى كۆرۈپ كەلگەنىكەن .
— دەريا ياقىلاپ ئولتۇرغان يىگىرمە نەچچە ئۆيلۈك ئادەم بار .
بۇلارنىڭ كۆچۈپ كەلگىنىگە ئالدىغا ئوتتۇز - قىرىق يىل ، كەينىگە
ئون يىلدەك بولدى ، -- دېدى تاپىقباي تايۇقنىڭ سورىغىنىغا جاۋاب
بېرىپ .

يېقىن ئەتراپتا توغراقلىق بولمىغاچقا ، بۇ كىشىلەرنىڭ ھەم-
مىسى گەملىك ساتما ئۆيلەردە ئولتۇرىدىكەن . بۇلارنىڭ بىر قىس-
مى قۇمدەريا قۇرۇپ كەتكەندىن كېيىن كۆچۈپ كەلگەن بولسا ،
بىر قىسمى بۇلۇڭكۆل ، يارداڭبۇلاق ۋە پۇتالىقكۆل^۱ تەرەپتىن كۆ-
چۈپ كەلگەنلەر كەن . تايۇقلار ئۇلاردىن شۇ تەرەپلەرنىڭ ئەھۋالىنى
ئۇقۇپ باقماقچى بولدى . لوپ دالىسىدا ئادەم يىغىش ئۈچۈن ئى-
شكىمۇئىشىك مۇدۈرۈپ يۈرۈشنىڭ ھاجىتى يوق .

تايۇقلار سەپەرگە چىققاندىن بۇيان تاماقنى مۇشۇ يەردە
كەڭ - كۈشادە ، ئالدىرىماي ، خالىغىنىنى ئېتىپ يېدى . يېلىق
شورپىسىغا چېلىپ ئەتكەن ئۇجۇل ئۈمچىنى ھۇزۇرلىنىپ ئىچىۋې-
لىشتى . تاماقتىن كېيىن ئاۋازى سۈزۈك ، جاراڭلىق توختاق ئې-
گىز بىر قۇم دۆۋىسىگە چىقىپ : «ئابدال بېگى كۈنچىققانبەگنىڭ
ئوغلى جانقولۇبەگ بىلەن بىرنەچچە ئادەم (يېڭى دەريا ، بويىغا

1. پۇتا -- يۇلغۇن .

كەلدى ، سىلەر بىلەن كۆرۈشمەكچى ، كېلىڭلار !» دەپ دەريانىڭ يۇقىرىسىغا قاراپ بىر ، تۆۋەن تەرىپىگە قاراپ بىر ، ئىككى ئالدى-ئىنى كىتابنى قىلىپ تۇرۇپ توۋلىدى . ھايالسىمايلا كىشىلەر ئالدىلىق ، كالا ، ئېشەك مىنىپ ۋە پىيادە مېڭىشىپ كېلىشكە باشلىدى . چوڭ ياشلىقلاردىن باشقا ئەر - ئايال ھەممىسى يالاڭ ئاياغ ئىدى . ئېيتىلىشىچە ، كېلەلگۈدەك ماغدۇرى بارلارنىڭ ھەممىسى كېپتۇ .

مەلۇم بولدىكى ، يارداڭبۇلاق ، پۇتالىقكۆل ئەتراپىدا سۇ قالماپتۇ . بۇلۇڭكۆلدە ئازراق سۇ بار ئىكەن . يارداڭبۇلاقنىڭ تۆۋەن تەرىپىدە ، بۇلۇڭكۆلنىڭ سول تەرەپ سەل يۇقىرىسىدا كەڭ بىر ماقاتلىقنىڭ بارلىقى تايۇقلارنى بەك قىزىقتۇردى . «دەۋە ئادەم — چەپەر ئاغزىدىن چۈشۈرمەيدىغان ماقاتلىق شۇمىكىن . ئەتراپىدا بىرەر يۇرتنىڭ بولغانلىقىنى ھېچكىم بىلمىسە ، بۇنداق چوڭ ماقاتلىق نەدىن ۋە قانداق پەيدا بولۇپ قالدى؟» تايۇق قالاچ قاناقانىڭ ئەجدادلار توغرىسىدىكى گەپلىرىنى يادىغا ئېلىپ ، شۇلارنى ئويلاپ قالدى . تايۇق ھەم ئۇنىڭ ھەمراھلىرى بۇ يەردىكى قېرىلارنىڭ قۇملۇق دەشتىنى كېزىپ يۈرمەي ، يېڭى دەريانى يۇقىرىسىغا ياقىلاپ مېڭىپ ، كۆنچى دەرياسىنىڭ غول ئېقىنىغا ئۇلاش-قاندىن كېيىن ، چوڭ دەريانى بويلاپ ئۈستۈنگە مېڭىپ دىلپار ئارقىلىق چارىغا قايتىش توغرىسىدىكى مەسلىھەتلىرىگە قارىماي ، چەپەرنى يوقلىغىچ يارداڭلىق ئاستىدىكى ماقاتلىقنى چوقۇم كۆرۈپ ، ۋاقىت ۋە ئەھۋالغا قاراپ نىشانلىغان باشقا جايلارنىمۇ كۆرۈشنى ، بولمىسا چۆل كېزىپ ئۈدۈل مېڭىپ كۆزلەك ياكى تىكەندىكىلىككە كېتىش قارارىغا كېلىشتى . شۇ كۈنى چۈشلۈك تاماقنى يەۋىلىپلا سۇ ۋە باشقا تەييارلىقلارنى ئوبدان غەملىۋېلىپ يۈرۈپ كېتىشتى .

ئۇلارنى قانداق قىسمەتلەر كۈتۈپ تۇرىدۇ ، بۇ ئۇلارغا نامەلۇم ئىدى .

[General Information]

书名=楼兰足迹 1 维吾尔文

SS号=40256975